


ئادىل ئابدۇللا بەئىار



بائوردى كىرغىز قىزى

شىنجاڭ خەلق نەشرىياتى



گامداس گامدوللا بهنگار

بازگشت

(رومان)

شعناك شملق نه شرياني

图书在版编目(CIP)数据

冒顿单于：维吾尔文/阿迪力·阿布都拉著. —乌鲁木齐：新疆人民出版社, 2006. 2

ISBN 978-7-228-09821-7

I. 冒… II. 阿… III. 冒顿(? ~前 174) — 生平事迹 — 维吾尔语(中国少数民族语言) IV. K828.712

中国版本图书馆 CIP 数据核字(2006)第 009733 号

著者	阿迪力·阿布都拉
责任编辑	孜来哈·艾则孜
责任校对	米丽古丽·吾布力卡斯木
封面设计	木拉丁·阿比提
出版发行	新疆人民出版社
地址	乌鲁木齐市解放南路 348 号
邮编	830001
印刷	新疆金版印务有限公司
经销	新疆维吾尔自治区新华书店
开本	880×1230 毫米 1/32
印张	17.25
版次	2007 年 5 月第 1 版
印次	2007 年 5 月第 1 次印刷
印数	1—6100 册
定价	33.00 元

مۇندەرىجە

1	بىرىنچى باب	بۆرە سىياقلىق بالا
112	ئىككىنچى باب	باتۇر ئالىپ
183	ئۈچىنچى باب	ھونلار تەس كۈندە
255	تۆتىنچى باب	بارىمتاي
346	بەشىنچى باب	تەقدىر
411	ئالتىنچى باب	سۇباشى
475	يەتتىنچى باب	بۈيۈك مەقسەت يولىدا

طبع و تصنیف

.....	1
.....	111
.....	183
.....	220
.....	240
.....	311
.....	375

بىرىنچى باب

بۆرە سىياقلىق بالا

1

مىلادىيىدىن بۇرۇنقى 235 - يىلى .
چۆللۈكنىڭ^① شىمالىدىكى ھون ئۆگز^② بويلىرىغا، چۆللۈك-
تىكى بوستانلىقلار ۋە ئۇنىڭ جەنۇبىدىكى چۇغاي، بۆرە، قۇلان
تاغلىرى^③ ئېتەكلىرىگە، ئۆگز ئەگمىسى ۋادىسى^④ ۋە ئوردۇس ياي-
لاقلىرىغا^⑤، چۇغاي تاغلىرىنىڭ شەرقىدىن نۇرۇلغۇ تېغى^⑥ ئېتەك-

① چۆللۈك — گوبى، چوڭ چۆللۈك. ئۇ شەرقتە چوڭ ھىنگان تاغلىرىنىڭ غەربىي ئېتىكىدىن باشلىنىپ، غەربتە تەڭرىتاغلىرىنىڭ شەرقىي ئېتەكلىرىگىچە سوزۇلغان. جەنۇبتىن شىمالغا ئەڭ كەڭ يېرى 2200 چاقىرىم، ئەڭ تار يېرى 1200 چاقىرىم كېلىدۇ. ئۇنىڭ شىمالىي قىسمى ھازىرقى موڭغۇلىيە خەلق جۇمھۇرىيىتى، جەنۇبىي قىسمى مەملىكىتىمىزنىڭ ئىچكى موڭغۇل ئاپتونوم رايونى تەۋەسىدە.

② ھون ئۆگز — ھون دەرياسى، يەنى تاشقى موڭغۇلىيىدىكى ئورخۇن دەرياسى. [چېن بوچۈن تۈزگەن: «شىنجاڭدىكى مىللەتلەرنىڭ تارىخى» (شىنجاڭ خەلق نەشرىياتى 1999 - يىلى 10 - ئاي ئويغۇرچە نۇسخىسى) دېگەن كىتابتا بۇ ھەقتە مەلۇمات بېرىلگەن.]

③ چۇغاي تاغلىرى — يىنشەن، ئىچكى موڭغۇل ئاپتونوم رايونىدىكى ۋۇيۈەندىن كۆكخوتقىچە سوزۇلغان. بۆرە تاغلىرى — لاڭشەن، چۇغاي تېغىنىڭ غەربىدە. قۇلان تاغلىرى — خېلەنشەن، نىڭشيا خۇيزۇ ئاپتونوم رايونىنىڭ غەربىي شىمالىدا.

④ ئۆگز ئەگمىسى ۋادىسى — خېتاۋ، ئىچكى موڭغۇل ئاپتونوم رايونى بىلەن نىڭشيا خۇيزۇ ئاپتونوم رايونى تېررىتورىيىسى ئىچىدىكى خېلەن تېغىنىڭ شەرقى، لاڭشەن بىلەن يىنشەن تاغلىرىنىڭ جەنۇبى ۋە خۇاڭخې دەرياسى ئەگمىسى بويىدىكى رايونلار قەدىمدە ئومۇمەن خېتاۋ، يەنى دەريا ئەگمىسى دەپ ئاتىلاتتى.

⑤ ئوردۇس يايلىقى — گەنسۇ ئۆلكىسىنىڭ شەرقى، نىڭشيا خۇيزۇ ئاپتونوم رايونى ۋە ئىچكى موڭغۇل ئاپتونوم رايونىدىكى ئوردۇس ئېگىزلىكىنى (خۇاڭخې دەرياسى ئەگمىسى ئىچىدە) ئۆز ئىچىگە ئالغان جايلار ئومۇمەن ئوردۇس رايونى دەپ ئاتىلىدۇ.

⑥ نۇرۇلغۇ تېغى — خېبېي ئۆلكىسىنىڭ شىمالى بىلەن ئىچكى موڭغۇل ئاپتونوم رايونى ۋە لياۋنىڭ ئۆلكىسى چېگرىلىنىدىغان جايلاردا.

لىرىگىچە بولغان سەددىچىننىڭ سىرتىدىكى مەنزىرىلىك تاغ - جىلغىغا، ئۆگۈز - ئېقىن بويلىرى ۋە ئوت - چۆپى مول يايلاقلار - رىغا كۆچمەن چارۋىچى، ھون ئۇرۇق - قەبىلىلىرىنىڭ سانسىزلىغان ئاق كىگىز ئۆيلىرى خۇددى كۆكتىكى يۇلتۇزلاردەك تارقالغانىدى. ئۇلار بۇ پايانسىز، مۇقەددەس زېمىندا قەدىمكى ئەجدادى چۈنۋېيلار^①دىن تارتىپ گاھى ئاۋۇپ كۈچىيىپ، گاھى ئازلاپ - ئاجىزلاپ، تارقاق ھالەتتە ياشاپ كېلىۋاتاتتى.

ئۇلارنىڭ سىياسىي ۋە ئاساسلىق پائالىيەت مەركىزى چۇغاي تېغىنىڭ جەنۇبىي ئېتىكىدىكى «تۈمەن» دېگەن يەردە ئىدى. شەرق - تىن غەربكە مىڭ چاقىرىمدىن ئارتۇق كېلىدىغان بۇ يەر تارام - تارام ئۆگۈز - ئېقىنلارغا تولغان، قويۇق ئورمان، بولسۇق ئوت - چۆپلەر بىلەن قاپلانغان، قۇشلار ۋە ئوۋ ھايۋانلىرى كۆپ، ھاۋاسى ساپ، مۆتىدىل، شارائىتى ئەۋزەل، مەنزىرىسى گۈزەل بىر مۇنبەت يايلاق بولۇپ، ئۇ ھون تائىپىسى ئىچىدىكى تۇغ ئۇرۇق لەۋەنتلەرگە^② قاراشلىق ئىدى. لەۋەنت ئۇرۇقىنىڭ بېشى، ھون تەڭرىقۇتى^③ تۈمەنخان مانا مۇشۇ يايلاقتىكى تۈمەنبالىقتا^④ تۇراتتى. تۈمەنبالىق چۇغاي تېغىدىن باشلىنىپ جەنۇبقا قاراپ ئاقىدىغان ئىككى ئۆگۈز^⑤ ئارىلىقىدىكى ئوچۇق، كەڭرى، ياپپىشىل بىر تۆپىلىككە جايلاشقان بولۇپ، ئاۋات، قايناق قۇنۇم^⑥ ئىدى. قۇنۇم - نىڭ شەرقىدىن بىر نەچچە چاقىرىم، غەربىدىن ئون نەچچە چاقىرىم

① [چۈنۋېيلار - شىياخۇشى، يەنى شىياخۇ ئۇرۇقىنىڭ ئەۋلادى بولۇپ، ھونلارنىڭ قەدىمكى ئەجدادى ھېسابلىنىدۇ. ئۇلار (ھونلار) جۇڭگونىڭ تاڭ، يۈ زامانىلىرىدىن بۇرۇن شەنرۇڭلار (تاغ رۇڭلىرى)، شۈنيۈلەر؛ شيا سۇلالىسى دەۋرىدە (مىلادىيىدىن بۇرۇنقى 2197 - 1766 - يىللار) چۈنۋېيلار؛ يىن سۇلالىسى دەۋرىدە (مىلادىيىدىن بۇرۇنقى 1766 - 1122 - يىللار) گۇيىفاڭلار؛ جۇ سۇلالىسى دەۋرىدە (مىلادىيىدىن بۇرۇنقى 1122 - 771 - يىللار) شىيەنيۈنلەر؛ ئۇرۇشقاق بەگلىكلەر (مىلادىيىدىن بۇرۇنقى 771 - - يىللار) ۋە چىن، خەن سۇلالىلىرى دەۋرىدە (مىلادىيە - دىن بۇرۇنقى 221 - يىلىدىن كېيىن) شىيۇڭنۇلار، يەنى ھونلار دەپ ئاتالغان.] «خەننامە» - 24 تارىختىكى ئوتتۇرا ئاسىياغا دائىر ماتېرىياللار توپلىمى - 2 (شىنجاڭ خەلق نەشرىياتى 1993 - يىلى 12 - ئاي ئۇيغۇرچە نەشرى) نىڭ 94 - جىلد «ھونلار ھەققىدە قىسسە - 1» دە، چۈنۋېيلارغا ئۈچ خىل ئىزاھات بېرىلگەن.

② لەۋەنت - ھون تائىپىسى ئىچىدىكى تەڭرىقۇتلار چىقىدىغان ئېسىل نەسەبلىك، ئالىي مەرتىۋىلىك باش ئۇرۇق.

③ تەڭرىقۇت - تەڭرىنىڭ ئوغلى، تەڭرى قۇت بەرگەن كىشى، خان، پادىشاھ.

④ تۈمەنبالىق - تۈمەن شەھىرى، ھونلارنىڭ قەدىمكى شەھەرلىرىدىن بىرى، دەسلەپكى پايتەختى. ئورنى ھازىرقى ئىچكى موڭغۇل ئاپتونوم رايونىدىكى چۇغاي تېغىنىڭ جەنۇبىدا، باۋتۇ شەھىرىنىڭ شەرقىي شىمالىدا.

⑤ ئۆگۈز - دەريا، ئېقىن.

⑥ قۇنۇم - يۇرت، قونالغۇ، ئولتۇراق جاي.

يىراقلىقتىكى يايلاقلاردىن ئېقىپ ئۆتىدىغان، قىرغاقلىرىنى قويۇق چاتقال، ئوت - چۆپلەر قاپلىغان ئۆگزىلەردىن تۆت پەسىلدە ئوخ- شاشلا سۈپسۈزۈك تاغ سۈلىرى تاشتىن تاشقا سەكرەپ ئويناقلاپ ئېقىپ تۇراتتى. بۇ سۇلار كۈز ۋە قىشتا سەل تارتىلىپ تېخىمۇ سۈزۈلۈپ ئاقسا، باھار ۋە يازدا ئۇلغىيىپ شاۋقۇنلايتتى.

قۇنۇمنىڭ ئوتتۇرىسىدا چوڭ بىر قورغان بار ئىدى. ئەتراپ- نى ئېگىز، قېلىن، مۇستەھكەم چاسا شەكىللىك سېپىل قورشاپ تۇراتتى. سېپىللار ياغاچ - تاشتىن ئالاھىدە پۇختا قىلىپ سوقۇلغان بولۇپ، چوڭ - چوڭ قۇچۇرا^① غوللىرىدىن ياسالغان دەرەخ بويى ئېگىزلىكىدىكى قوش ياغاچ تام ئارىلىقىغا توشقۇزۇلغان لاي - قۇم ئارىلاش شېغىل تاشلار ئۈستىدە ئاتلىق ۋە پىيادە بىمالال قاتنىغىلى بولاتتى. سېپىلنىڭ سىرتىغا ئۈچ رەت چوڭقۇر خەندەك كولانغان، خەندەكلەرنىڭ قىرىغا، تېگىگە ئۇچلۇق، يوغان قوزۇق- لار قېقىلغان، ئەڭ چەتتىكىسىگە بولسا لىپمۈلىپ سۇ توشقۇزۇۋې- تىلگەندى.

قورغاننىڭ ئىككىلا كىرىش - چىقىش ئېغىزى بار ئىدى. كۈنچىقىش تەرەپتىكىسى «كۈن قاپاغ»^②، كۈنچىقىش تەرەپتىكى- سى «تۈن قاپاغ» دەپ ئاتىلاتتى. بۇ قوۋۇقلاردا ۋە سېپىل ئۈستى- دىكى كۈنگۈرىلىك قاراۋۇلخانا، ياغاچ مۇنارلاردا قوراللىق ئەرلەر كېچە - كۈندۈز قاراۋۇللۇقتا تۇرۇپ كۆزەتچىلىك قىلاتتى.

قورغان ئىچىنىڭ تېگىگە چىرىماس قىيا تاشلاردىن ئىككى قەۋەت ئۇل قويۇلۇپ، ئۇل تاشلار ئۈستىگە تۈز ھەم مەزمۇت ياغاچ تۈۋرۈكلەر تىكلىنىپ، تۈۋرۈكلەرنىڭ ئارىسى سېغىز لاي بىلەن تولدۇرۇلۇپ، قالاڭ بىلەن چىڭداپ تام قوپۇرۇپ سېلىنغان، ئىشىك - پەنجىرىلىرى كۈنچىقىشقا قارىتىپ ئېچىلىپ، ئۆگزىلە- رى لىم ياغاچ ۋە ۋاسا - بالالار بىلەن يېپىلغان، تام - تورۇسلىرى سېغىز لاي بىلەن سىلىقلىنىپ، كۆركەم گۈل - نەقىشلەر بىلەن

① قۇچۇرا - قارىغايىنىڭ بىر خىلى.
② قاپاغ - قوۋۇق، دەرۋازا.

بېزەلگەن ئۆي - ئىمارەتلەر بار ئىدى. بۇ ئۆي - ئىمارەتلەرنىڭ ئەڭ چوڭ ۋە ھەشەمەتلىكى تەڭرىقۇتنىڭ ئۆيى - ئوردىسى، ئەڭ كاتتا ۋە ھەيۋەتلىكى ئىلاھىي تەڭرىلىك^① ئىدى. تەڭرىقۇتنىڭ يېقىن تۇغقانلىرى، ئوردىدىكى يابغۇ^②، قۇتقۇ^③، ئېلىقۇساي^④، ساندۇغۇنلار^⑤ ۋە باشقا ئۇلۇغ ئاتلىغ^⑥ ھون ئېسىلزاادىلىرىنىڭ ئۆيى - ئىمارەتلىرى ئوردا ئالدىدىكى سەينادىن باشلىنىپ ئىككى ئوقتام^⑦ يىراقلىققىچە سوزۇلغان، ئاخىرى قورغان مەركىزىدىكى چوڭ چىملىق مەيدانغا تۇتىشىدىغان شېغىل تاشلىق كوچىنىڭ ئىككى ياقىسىغا جايلاشقاندى. چىملىق مەيداننىڭ ئۆچچۈرىسىدە ۋە بۇ مەيداندىن باشلىنىپ تەرەپ - تەرەپلەرگە سوزۇلغان، ئاياغ ئۇچلىدى. بىرى سېپىل تۇۋىگە بېرىپ تاقىشىدىغان كىچىك كوچا - يوللارنىڭ بويلىرىدا يەنە نۇرغۇنلىغان تام، كىگىز ئۆيلەر، ياغاچ قۇرۇلمىلىق ئامبارلار، ئاتخانا، ئىشخانا، قۇشخانلار بار بولۇپ، چوڭ، ئازادە ئۆيلەردە مالدار ھەم قۇلدار بايلار، زېمىندار ئاقسۆڭەكلەر، سودىگەرلەر؛ كىچىك، ۋەيرانلىرىدە بولسا ئاددىي مالچىلار، كاسپ - ھۈنەرۋەنلەر ۋە قۇللار تۇراتتى. يىراقتىن كەلگەن مېھمانلارغا، چەت ئەللىك سودىگەر، ئەلچى، جاھانكەزدىلەرگە زۆرۈر تېپىلغان بوش يەرلەرگە يېتىدىن يەنە چېدىر ياكى كىگىز ئۆيلەر تىكىلەتتى.

قورغان سىرتىدىكى ئوتلاق ۋە ئىككى ئۆگز بويلىرىغا يەنە ئالدى ئىشىكلىرى كۈنچىقىشقا قارىتىلغان نۇرغۇنلىغان ئاق كىگىز ئۆيلەر تىكىلگەندى. چارۋىچى قارا بودۇنلارنىڭ^⑧ قاتار تىزىپ قولىنى يۇلغان ئاق بۆكلەرگە ئوخشىشىدىغان بۇ ئاددىي، كىچىك ئۆي - چېدىرلىرى قورغاننى خۇددى ئاي ئەتراپىدىكى يۇلتۇزلاردەك ئوراپ

① تەڭرىلىك - ئىبادەتخانا.
 ② يابغۇ - ئەمەل نامى. ھونلاردا باش ۋەزىرگە تەلەپ.
 ③ قۇتقۇ - ئەمەل نامى. تەڭرىقۇتقا ياردەملىشىدىغان، ئوردا ئىشلىرىغا ياردەملىشىدىغان ۋەزىر.
 ④ ئېلىقۇساي - ئەمەل نامى، ۋەزىر.
 ⑤ سانغۇن - مەركەزدە، لەشكەر بېشى، گېنېرال.
 ⑥ ئۇلۇغ ئاتلىغ - ئوقۇمۇشلۇق، ئايرۇيلىق، ئاتاقلىق، ھۆرمەتكە سازاۋەر.
 ⑦ ئوقتام - بىر ئوق يېتىم ئارىلىق.
 ⑧ قارا بودۇن - قارا خەلق، ئاۋام، ئاھالە.

ئىللىق قۇياش نۇرى، ساپ - مۆتىدىل ھاۋا، مۇنبەت تۇپراق ۋە چۇغاي تاغلىرىدىن ئېقىپ چۇشىدىغان تارام - تارام ئۆگۈز - ئېقىن سۇلىرى تۈمەنبالىققا كۆركەم ھۆسن - زىننەت ۋە مول بايلىق، نېمەت ئاتا قىلغانىدى. يەر يۈزىنى - تاغ ئۈستى ۋە قاپتاللىرىنى، قىر - دالا، ئۆگۈز - ئېقىن بويلىرىنى ئورمان، چاتقاللىق، قويۇق ئوت - چۆپ، ئاق، قىزىل، ھال، سېرىق گۈل - چېچەكلەر خۇددى رەڭدار ئۇدۇن زىلچىسىدەك قاپلاپ تۇراتتى. جىلغا - جىرالاردا، ئوتلاق - ئېكىنلەردە سۈزۈك سۇلار شىلدىرلاپ ئاقتى. يايلاقلاردا يىلقا ئۇيۇرلىرى، قوي، كالا، قوتاز سۈرۈڭلىرى^① ئاياس كۆكتىكى چوڭ - چوڭ بۇلۇت پارچىلىدى. رىدەك توپ - توپى بىلەن ئوتلاپ يۈرۈشەتتى. مەينىن شامال دەل - دەرەخلەرنى، ئوت - چۆپ، گۈل - گىياھلارنى لەرزىن ئۇسسۇلغا سېلىپ، نەم، خۇشبوۋى ھىدلارنى ھەريانغا تارقىتاتتى. بۇلبۇل، تورغاي، بۆدۈنە، سېغىزخانلار دەرەخ شاخلىرىغا، ئېگىز ئۆسكەن ئوت - چۆپلەرنىڭ ئۇچلىرىغا قونۇۋېلىپ، شوخ، يېقىم - لىق ئاۋازلىرى بىلەن بەجايىكى مىسلىسىز گۈزەل كۈيدەك خەندىن ئۇرۇپ سايىرىشاتتى. كېپىنەكلەر، ھەسەل ھەرىلىرى گۈل - چېچەكلەرگە قونۇپ ئۇچۇپ يۈرۈشەتتى. ئەتراپتىكى ئاۋۇل - قىش - لاقلىرىدىن، قىر - دالا، ئوتلاقلىرىدىن مالچىلارنىڭ مال توسۇپ ئۇشقىرتقان، قامچىلىرىنى قارسىلداتقان، ئات مىنىپ كېتىۋېتىپ، قىر - تۆپە ئۈستىدىكى مەخمەلدەك چىمەنلىكتە باداشقان قۇرۇپ ئولتۇرۇپ يالغۇزەك^②، قوبۇز^③، باربىت^④، بورىيىل^⑤

① سۈرۈڭ - پادا، ھايۋانلار توپى.
 ② يالغۇزەك - نەي، ھونلارنىڭ ئەڭ قەدىمكى پۇۋلىمە چالغۇلىرىدىن بىرى بولۇپ، دەسلەپتە قومۇش، قوزا - ئوغلاقلارنىڭ پايخۇن سۆڭىكى (پۇت ئۈستىخىنى) نىڭ تەبىئىي نەيچە ھالىتىدىن پايدىلىنىپ ياسالغان.
 ③ قوبۇز - قۇبۇس، قۇمۇز، غېجەككە ئوخشىشىپ كېتىدىغان كامالچىلىق تارمىق چالغۇ.
 ④ باربىت - پىپا، ئات ئۈستىدە كېتىۋېتىپ چالىدىغان تارمىق چالغۇ.
 ⑤ بورىيا - ئىسفىرت. «ھون بورىياسى» دەپمۇ ئاتىلىدۇ. خەنزۇچە «جۇجيا» دەپمۇ ئاتىلىدۇ. ئۇ ھازىرقى زاماندىكى بالامانغا ئوخشىشىپ كېتىدۇ. قومۇشنىڭ يۇمران يوپۇرمىقىدىن لىپىر سېلىنىدىغان قومۇش - بورا چالغۇسى بولغاچقا بورىيا دەپ ئاتالغان. ئۇنىڭ ئاۋازى ئىنتايىن مۇڭلۇق ھەم يېقىملىق بولغاچقا، «مۈلك بورىياسى» دەپمۇ ئاتالغان.

چېلىپ ناخشا - قوشاق ئوقۇشقان، چاپتەسكەش بالدلارنىڭ
سەركە قوچقارلارغا مىنىۋېلىپ، كالا قۇيرۇقىغا ئېسىلىپ خۇشال
ئويىناپ - كۈلۈپ چۇرقىراشقان، قوزا - ئوغلاقلارنىڭ مەرەشكەن،
تاي - قۇلۇنلارنىڭ كىشەشكەن، توخۇلارنىڭ چىللاشقان، ئىتلار -
نىڭ ھاۋىشىغان، يەنە قەيەردىندۇر بۆرىلەرنىڭ ئۈزۈندىن - ئۈزۈنغا
سوزۇپ ھۇۋلاشقان ئاۋازلىرى ئاڭلىنىپ تۇراتتى.

ئوغلاق ئېيىنىڭ^① ھاۋا ئوچۇق بىر كۈنى، تۈمەنبالىقتىكى
ھون تەڭرىقۇتىنىڭ ئوردىدا ھەرىمىدە پېشانىسىگە ئاجايىپ -
غارايىپ تەقدىر - قىسمەتلەر پۈتۈلگەن بىر يېڭى جان قۇياش نۇرىغا
چۆمۈلگەن بۇ يورۇق ھەم گۈزەل دۇنياغا كۆز ئاچىدىغان ۋاقتى
توشۇپ، ھايات دەروازىسىنى قېقىشقا باشلىدى. ئۇنى بۇ دۇنيانىڭ
بارلىقىغا ئايلاندۇرۇش ئۈچۈن ئاچچىق تولغاق يەپ ئۆزىياش^② -
ئۆلۈم ئارىلىقىدا جان تالىشىۋاتقان ئانا شانۇ شەۋكەتلىك ھون
تەڭرىقۇتى تۈمەنخاننىڭ قۇياندى ئۇرۇقى^③ ئىچىدىن تاللىۋالغان ئاي -
قاغان ئىسىملىك چوڭ ئالچىسى^④ بولۇپ، ئۇ يېشى ئەمدىلا يىگىر -
مىگە يەتكەن، ئايدەك چىرايلىق، كۈندەك نۇرلۇق ياش چوكان
ئىدى. بۇ چاغدا ئوردىدىكى يابغۇ، قۇتقۇ، ئېلقۇساي، سانغۇنلار
ۋە ئۇلارنىڭ ئالچى، قۇنچۇي^⑤، كۈمۈشتېكىنلىرى^⑥، تۈمەنبالىق
ۋە ئۇنىڭ ئەتراپىدىكى ئاۋۇل - قىشلاقلارنىڭ ئەركەكلىرى تەڭرى -
نىڭ يېگانە ئوغلى بولمىش تۈمەنخانغا ئەگىشىپ چۇغاي تاغلىرىدا
بىرنەچچە ھەپتە داۋاملىشىدىغان كۈزلۈك ئوۋ - شىكارغا كېتىش -
كەن بولۇپ، ئوردىدا - چوڭ ئالچى ئايقاغاننىڭ يېنىدا پەقەت
ئۇنىڭ خاس قىرقىن - قىرناقلىرى^⑦ ۋە بىر قىسىم تاپىغچى^⑧ -
مۇلازىملارلا قالغانىدى.

① ئوغلاق ئېيى - 10 - ئاي.
② ئۆزىياش - ئۆمۈر، ھايات.
③ قۇياندى ئۇرۇقى - ھونلارنىڭ ئالىي نەسەبلىك ئېسىل ئۇرۇقلىرىدىن بىرى. ئادەتتە ئوردىدا
ئەمەلدارلىرى، ۋەزىرلەر مۇشۇ ئۇرۇقتىن چىقاتتى.
④ ئالچى - خوتۇن، خانىش.
⑤ قۇنچۇي - بانۇ.
⑥ كۈمۈشتېكىن - كۈمۈش تەنلىك كېنىزەكلەر.
⑦ قىرقىن - قىرناق - چۆرە - دېدەك، قۇل - چۆرە.
⑧ تاپىغچى - چاكار، مالاي، ئەر مۇلازىم.

سەھەر پەيتى، كۈز ھاۋاسى سوغۇق ئىدى. چۇغاي تېغى باغرىدىن سالقىن شامال ئۇرۇلاتتى. بىردىنلا شامال كۈچىيىپ، قورغان دەرۋازىسى ئۈستىدىكى كۆك بۆرىنىڭ بېشى چۈشۈرۈلگەن ئۈچ بۇرجەك توققۇز بايراقنى لەپىلدەتتى، ئوردا ھەرىمىنىڭ گۈل-چىمەنلىك قورۇسىدا بوش قۇيۇنداپ، ئايقاغان تولغاق يەپ پەرياد ئۇرۇپ ياتقان خاس خانىنىڭ نېپىز ھال رەڭ يىپەك پەردىلەر تارتىلغان پەنجىرىسىگە ئۇرۇلدى.

— توڭلاۋاتمەن ... — دەسلەپ تۇتقان ئاچچىق تولغىقى سەل پەسىيىپ ۋاقىتلىق ئارام تاپقان چوڭ ئالچى ھالسىز ئىگرىدى.

— توڭلىغانسەن، ئالچىم، ئوغلاققاي سەھىرى ئەمەسمۇ. تالادىمۇ سوغۇق شامال ئەدەۋاتىدۇ، ئوغلاققاي كىردى، يېتىمنىڭ كۈنى كەتتى ئەمدى، — دېدى قېرى قام^① ئۇنى تېرە يوتقانغا ئوبدان ئوراۋېتىپ.

— ۋايجان! ... يەنە ئاغرىشقا باشلىدى، ئاھ! ... — ئايقاغاننىڭ تولغىقى يەنە تۇتتى.

— چىدا، بەرداشلىق بەر، ئالچى بىكە، بۇ ھەرقانداق تۆلبو-غاز^② ئايالنىڭ بېشىغا كېلىدىغان كۈن... قاتتىق كۈچە، ئىنجىقلا، تۇغۇتقا كۈچ كېتىدۇ، قەيسەر، چىداملىق بول. قورقما ... — قېرى قام مەدەت بەرگەچ ئۇنىڭ ئاياغ تەرىپىگە ئۆتتى - دە، تەڭرىگە سېغىنىپ ئامانلىق ۋە ئاسانلىق تىلىگەچ ئۆز ئىشىغا كىرىشتى.

— ۋايجان! ... بىرنەمە مېڭىپ كەتتى، سۇ ... قانمۇ - يە؟ ...

— ياق، قان ئەمەس، باش سۈيى، قورقما، ئالچىم، بۇمۇ نورمال ئىش. بالا تۇغۇلىدىغان بولدى، شادلان، تەڭرىگە

① قام — ئايال پېرىخون، ئايال تېۋىپ، تۇغۇت ئانىسى.
② تۆلبوغاز — ھامىلىدار، ئېغىر ئاياغ.

سېغىن...

— ۋاي ... ئا! ... جاننى ئالامدۇ نېمە...

— چىدا، كۈچە، ئالچىم، قاتتىق ئىنجىقلا. ھە، مانا

شۇنداق... تەڭرىگە سېغىن، مەدەت تىلە. تەڭرىم قۇت^① بەرسە

ئاسانلا يەڭگىسەن، پاقلىدەك بىر ئوغۇل تۇغىسەن...

— ئا! ... ئېھ! ...

چوڭ ئالچىنىڭ نالە - پەريادى كۈچىيىشكە باشلىدى. ئۇنىڭ تۇغۇتى بارغانسېرى قىيىنلىشىۋاتاتتى. ئاھ تەڭرىم! بالا تۇغۇش نېمىدېگەن تەس! ... ئۇنىڭ ئۈستىگە، ئەمدىلا ئانا بولۇش ئالدىدا تۇرغان ياش ئايقاغان ھامىلىدار بولۇش، قورساق كۆتۈرۈش، سې-زىك تارتىش، تولغاق يېيىش، بالا تۇغۇش دېگەنلەر توغرىسىدا نېمىلەرنى بىلەتتى دەيسىز؟ ئۇنىڭغا بالا تۇغۇش ئۈنچىۋالا قىيىن، قورقۇنچلۇق ئىش ئەمەس، دەپ ئېيتىشقاندى. ئۇلار بىلىپ ئېيتى-تىمۇ ياكى بىلمەي ئېيتتىمۇ، ئىشقىلىپ، بالا تۇغۇش ئۇنىڭغا بەكمۇ تەس، ئازابلىق، ئۆلۈم ئالدىدىكى سەكراتتەك بىلىنىۋاتاتتى. ئۇ ھەر قېتىم ۋايىجانلاپ تولغانغاندا، چىرقىراپ نالە قىلغاندا، ئىنجىقلاپ ئىڭرىغاندا، قارا تەرگە چۆمۈلۈپ جان تالاشقاندا، قېرى قام ھەم قورقاتتى، ھەم ئۈمىدلىنەتتى. چۆرسىگە نېپىز يىپەك پەردىلەر تارتىلغان تۆشەك ئەتراپىدا پايپىتەك بولۇشۇۋاتقان قىرغىن - قىرناقلار بولسا نېمە قىلىشلىرىنى بىلمەي ھودۇقۇپ، چوڭ ئالچىنىڭ ئازابىغا ئېچىنىپ، تەڭلىك تارتىپ، پەرۋاندىدەك تېپىرلاپ كېتىشەتتى. ئۇلاردىن ئىككىسى قېرى قامنىڭ بۇيرۇقى بويىچە ئايقاغاننىڭ بۈركۈتنىڭ تىرناقلىرىدەك كېرىلىپ ھەر تەرەپكە يۈگۈرۈپ كېتىۋاتقان قوللىرىنى مەھكەم تۇتۇۋالدى. بىرى ئۇنىڭ تەرلىرىنى سۈرتتى، يەنە ئىككىسى نېمە قىلىشىنى ئۇقالماي بىر - بىرىنىڭ بىلەكلىرىگە ئېسىلىشىپ، باشلىرىنى مۇرىلىرىگە

① قۇت - بەخت، ئامەت.

قويۇشقىنىچە مېچىلداپ يىغلاشقا باشلىدى.

— ئەي مۇقەددەس كۆك تەڭرى! ئۇلۇغ تۈز^① كۆك قۇرت^②! ئالچى بىكەگە ئاسانلىق بەر. ئۇنىڭغا چىدام - غەيرەت، كۈچ - قۇۋۋەت ئاتا قىل. ئۇ ئەسەن - تۈكەل^③ يەڭگىۋالسۇن. تامامى مەدھىيە ۋە ھەمدۇسانلىرىم ساڭا مەنسۇپ، تەڭرىم! بۇ بىچارە ناتىۋانغا رەھىم قىل، ئۇنىڭغا ئوغۇل، كۆك بۆرەك^④ ئاتا قىل!...

قېرى قام چوڭ ئالچىنىڭ پۇتلىرى بىلەن ھەپلىشىپ تىلاغدا-غا^⑤ تەلمۈرەتتى، ئېغىزىدا بولسا توختىماي دۇئا ئوقۇپ تىلەك تىلەيتتى. بىراق ئۇنىڭ دۇئاسى، تىلەكلىرى ئايقاغاننىڭ تولغاق ئازابىنى ئازراقمۇ يېنىكىلتەلمەيتتى. پەقەت تەسەللى ۋە مەدەت بېرىپ، چىداشقا، كۈچەشكە، بەرداشلىق بېرىشكە ئۈندەيتتى. ئاي-قاغاننىڭ بارماقلىرى ئاغرىق ئازابغا چىدىماي يەنە كېرىلىپ تارد-مۇشتەك تارتىشتى - دە، ئۆزىنى بېسىپ تۇرغان قىرقلارنىڭ بىلەكلىرىنى مەھكەم قاماللاپ ئامبۇردەك قىستى. چىشلىرى تولا چىشلەۋېرىپ قاناپ كەتكەن لەۋلىرىنى چىشلەپ يەنە كىرىشتى. قىرقلار بىلەكلىرى ئاغرىپ ۋاي دەۋپتەشكە تاس قالدى. ئۇلار چىدىيالمايۋاتقان يەردە ئايقاغان قانداق چىداۋاتقاندۇر شۇ ئاغرىق ئازابغا؟! ... دۇرۇس، ئىنسان بالىسىنىڭ تۆرەلمىكى، ئاپىرىدە بولمىقى ئاسان. بىراق تۇغۇلمىقى، يېتىلمىكى، ئىنسان بولمىقى مانا مۇشۇنداق بەسى مۈشكۈل. ۋەھالەنكى، تەڭرى بۇ شەرەپ ۋە بۇرچنى، مۈشكۈلچىلىكىنى، ئازاب - ئوقۇبەتنى ئانىلارغا يۈكلىگەن. شۇڭلاشقا، ئانىلار قەدىرلىك، ھۆرمەتلىك، ئاند-لار ئۇلۇغ، بۈيۈك، ئانىلار مۇقەددەس!...

① تۈز - ئەسەت سۇلايماننىڭ «ئۇيغۇر توتېم مەدەنىيىتى» دېگەن كىتابىدا، «توتېم، ئىندىئانچە سۆز بولۇپ، قەدىمكى ئۇيغۇر تىلىدا «تۈز» دېيىلىدۇ» دېيىلگەن.
② كۆك قۇرت - كۆك بۆرە. ھونلار بۆرىنى تۈز بىلىپ ئۇلۇغلىغاچقا، ئۇنىڭ ئىسمىنى بىۋاسىتە ئاتىماي «قۇرت» دەپ ئاتايتتى.
③ ئەسەن - تۈكەل - ئامان - ئېسەن، ساق - سالامەت.
④ كۆك بۆرەك - ئەركىلەتمە سۈپەت سۆزى بولۇپ، ھونلار ئوغۇل بالىلىرىنى شۇنداق دەپ ئاتىغان.
⑤ تىلاغ - ئىچ - باغىر، ئاياللارنىڭ جىنسى ئەزاسى.

ياش ئانا دەممۇ دەم ئىنجىقلايتتى، ئىگرايتتى، ھاسىراپ -
ھۆمۈدەپ ئوتقا چۈشكەن قىلدەك تولغىناتتى، قومۇش ئىچىدىكى
ئالدىك^① تىترەيتتى. تۇغۇلغىنىغا، ئايال بولۇپ يېتىلگىنىگە، قور-
ساق كۆتۈرگىنىگە، ئانا بولۇپ قالغىنىغا مىڭبىر پۇشايمانلارنى
قىلىپ، ئاغرىققا، ئازابقا چىدماي گاھ بېشىنى چايىپ، چاچلىرى-
نى يۇلۇپ پەرياد كۆتۈرسە، گاھ بېشىنى كەينىگە تىرەپ، بويىنى
قىسماقتەك ئېگىپ تولغىنىپ، پۇچىلىنىپ، بوغۇق ئاۋازدا ئىگراپ
ئالە قىلاتتى. ئۇنىڭ يۈز - كۆزلىرى، بويۇنلىرى، قول - پۇتلى-
رى، پۈتۈن بەدىنى قارا تەرگە چۆمۈلگەن، چۇۋۇلغان، ھۆل
بولۇپ كەتكەن چاچلىرى پېشانىسىگە، مەڭزىلىرىگە، بويۇنلىرىغا
چاپلىشىپ يۆگىشىپ كەتكەن، كىرىشكەن چىشلىرى ئارىسىدىمۇ
شۇ يىرىك چاچلار گىچىرلايتتى...

ئايقاغاننىڭ تۇنجى تۇغۇتتىكى بۇ ئۆزىياش - ئۆلۈم ئېلىشىشى
ساق بىر كېچە - كۈندۈز داۋام قىلدى. بۇ جەرياندا ئۇ نەچچە
ئۆلۈپ - تىرىلدى، تولغاقنىڭ، تۇغۇشنىڭ ئازابىنى يەتكۈچە تارت-
تى، بالا تۇغۇشنىڭ، ئانا بولۇشنىڭ نەقەدەر تەس ئىكەنلىكىنى
ئېنىق ھېس قىلدى. ئەتىسى سۈبھى دەمدە «ئا!...» دەپ ئېچىد-
نىشلىق ئالە قىلغان ئاۋازى خاس خانىدا، ئۇنىڭدىن ھالقىپ ئوردا
ھەرىمى ئىچىدە ئەكس سادا پەيدا قىلىپ ياڭراش بىلەن تەڭ، ئۇنىڭ
كۆزىمۇ ئاخىر يورۇدى. دەل مۇشۇ چاغدا قەيەردىندۇر بىر يەردىن
بۆرىنىڭ ئۈزۈندىن - ئۈزۈنغا سوزۇپ ھۇۋلىغان يۈرەكنى تىترەت-
كۈچى سىرلىق ھەم سېھىرلىك ئاۋازىمۇ ئاڭلاندى. ئۇنىڭ ھۇۋلى-
شى ئايقاغاننىڭ تۇغۇت ئازابىدا جان تالاشقان ئالە - پەريادىغا
بەكمۇ ئوخشىشىپ كېتەتتى. قېرى قام بۆرىنىڭ ئاۋازىنى ئاڭلاپ
روھلاندى، شادلاندى. «قۇرت!... قۇرتنىڭ ئاۋازى! ئۇلۇغ تۆز
كۆك قۇرت مەدەت بېرىۋاتىدۇ!...» دەپ شىۋىرلاپ تەڭرىگە
شۈكۈر - سانا ئېيتتى. ئاندىن يېنىدا قاراپ تۇرۇشقان قىرقلارغا
چىڭقىلىپ تۇرۇپ ۋارقىرىدى:

① ئال - قومۇش نەيچىسى ئىچىدىكى ئاق، نېپىز نەرسە.

— ھەي ئىگەس - ئاڭقالار^①، نېمە مۈگدەپ تۇرۇشىڭىز! ئۇيقۇڭىزنى ئېچىش، بۇ ياققا كېلىپ ماڭا ياردەملەش! ... سەن مۇرىسىدىن يۆلە، سەن پۈتىنى كۆتۈر، بىرىڭ بېرىپ سۇ ئەكەل، چاپسان بولۇش! ئۇ ئۆزىنى يوقىتىپ قويمىسۇن، ھوشىدىن كېتىپ قالمىسۇن! ... ئى تەڭرىم، ئۇنىڭغا رەھىم قىل، ئاسانلىق بەر! ... بىردەم چىدا، بەرداشلىق بەر، ئالچىم. ئاز قالدى، بالا تۇغۇلاي دېدى، مانا... يەنە بىر كۈچە، ئاخىرقى قېتىم...

قىرىقىنلار چۆچۈپ ھودۇقۇشقان پېتى ئايقاغانغا يېپىشتى، بېشىنى يۆلەپ، چاچلىرىنى تۈزەشتۈردى، سۇ ئەكەلىپ ئىچۈرۈشتى، ئايىغىغا ئۆتۈپ پۈتلىرى بىلەن ھەپىلەشتى. ئۇ يېرىم ھوش-سىز ھەم ئىنتايىن ھالسىز ئىدى، لېكىن ھەممىنى سېزىپ، ئاڭلاپ تۇراتتى. ئۇ ئۇلۇغ تۆز كۆك بۆرىنىڭ سىرلىق ھەم خاس-يەتلىك ئاۋازىنى ئاڭلىدىمىكىن؟ ئۇنىڭ ئۆزىگە قۇت - مەدەت بېرىۋاتقانلىقىنى ھېس قىلدىمىكىن؟ ئۇ ئۆزىنى يوقىتىپ قويمىسا، ھوشىدىن كېتىپ قالمىسا، يەنە بىردەم چىدىسا، بەرداشلىق بەرسە بولاتتى. شۇنداق قىلسا، قىلالىسا، ھەممە ئىش - ئازاب، ئاغ-رىق، قورقۇش، ۋەھىمە، بىدارلىق، ھارغىنلىق... ھەممىسى ئۆتۈپ كېتەتتى. ئۈمىد قۇياشى پارلاپ، ئارزۇ بېغى يورۇپتتى. ئۇ يېڭى ھاياتلىققا، تىنچلىققا، خۇشاللىققا ۋە قۇت - بۇيانغا^② ئېرىشەتتى. ئاھ! ... ئۇ ئىڭراپ نالە قىلاتتى، چاچلىرى ئارىسىدىن پېشانە - ماڭلايلىرىدىن، بويۇنلىرىدىن شۇرقىراپ تەر قۇيۇلاتتى. ئاۋازىمۇ، ئۆزىمۇ بارغانسېرى زەئىپلىشىپ، ھالسىزلىنىپ كېتىۋاتاتتى. ئۇ چىداپ، بەرداشلىق بېرىپ جانسۈرە^③ كۈچىمەكتە، قانسىراپ، ئۇسساپ، كۆزلىرى يۇمۇلۇپ، پۈتۈن بەدىنى بوشىدىپ، سېزىمى، ھېس - تۇيغۇسى سۇسلاشماقتا. ئۇيقۇ ئىلاھى - مەڭگۈلۈك تىنچلىقنىڭ ئەلچىسى ئۇنى چاقىرماقتا... ئۇ يېرىم ھوشسىز ھالەتتە يېتىپ كىندىكئانىسى قېرى قام.

① ئىگەس - ھاڭۋاقتى. ئاڭقا - پارمىس، بوشالڭ، بىكار تەلەت.

② قۇت - بۇيان - بەخت - مائادەت.

③ جانسۈرە - جان بەدەلدە، جان تالىشىپ.

نىڭ شادلىنىپ، ھاياجانلىنىپ كېتىۋاتقانلىقىنى، «پاھ، ئاجا-
يىپ!؟ ... نېمىدېگەن چوڭ، ئىتلىك! كۆكسىنىڭ، مۇرىلىد-
رىنىڭ كەڭلىكى، پۈت - قوللىرىنىڭ چوڭلۇقىچۇ تېخى!
شۇنىڭ ئۈچۈنمۇ ئاناڭنى بىر كېچە - كۈندۈز قىيناپتىكەنسەن -
دە، كۆك بۆرەك!» دېگەن سۆزىنى ئاران، غۇۋا ھېس قىلدى ۋە
ئاڭلىدى. بۇ ئاۋاز، بۇ سۆزلەر يەر تېگىدىن، كۆك قەرىدىن،
تولمۇ يىراق، باشقا بىر ئالەمدىن كېلىۋاتقاندەك ئىنتايىن ئاجىز،
سۇس، غۇۋا ئاڭلانغان بولسىمۇ، ئۇنىڭغا يەنىلا ئۈمىد ۋە ئىشەنچ
بېغىشلىدى. ئۇ ئويغانغاندەك، ھوشىغا كەلگەندەك، روھلانغاندەك
بولۇپ كۆزلىرىنى ئېچىشقا، ئورنىدىن قوپۇپ ئولتۇرۇشقا، يېڭى
تۇغۇلغان بالىسىنى كۆرۈشكە ئىنتىلدى، ئەمما پەقەتلا مىدىرلىد-
يالمدى. ئەكسىچە پۈتۈن بەدىنى تېخىمۇ بوشىشىپ روھى چىقىپ
كەتكەندەك بولدى - دە، كۆزلىرى ئاستا - ئاستا يۈمۈلۈپ پۈتۈن-
لەي ھوشىدىن كەتتى.

2

چۈش بولاي دېگەن بولسىمۇ، كۆكتە قۇياش كۆرۈنمەيتتى.
ھاۋا ئۆزگىرىپ، بوران - چاپقۇن، يامغۇر - يېشىندىن بېشارەت
بېرىپ، قارامتۇل، چوڭ - چوڭ بۇلۇتلار ئەگىپ يۈرەتتى. شا-
مالمۇ كۈچەيمەكتە ئىدى... ئايقاغان ئۈشتۈمتۈت جۆيلۈپ:
«قۇرت... كۆك قۇرت!... ئاخىر كەلدىڭ، يېنىمدا قال ئەمدى...
ھاي، نەگە بارسەن؟ توختا، كەتمە!... بالامنى بەر، يەنە ئېلىۋا-
لامسەن؟ قوي ئۇنى، قويۇپ كەت، ئۇ مېنىڭ!...» دەپ ۋارقىراپ
ھوشىغا كەلدى.

— ھالىڭ نېچۈك، ئالچى بىكە؟ — دېدى قېرى قام ئۇنى
يوتقانغا ياخشىلاپ ئورغاندىن كېيىن، پېشانىسىنى تۇتۇپ، سېكە-
لەك چاچلىرىنى قايرىپ.
— ئېھ!... ۋايجان...»

ئايقاغان كۆزلىرىنى ئاچتى. قىرقلارمۇ ئۇنىڭ ئەتراپىغا ئولاشتى، بېشىنى يۆلەپ، يۇمشاق قوللىرىنى مەڭزلىرىگە يېقىپ كۆڭۈللىرىنىڭ ئەمىن تاپقىنىنى، شادلانغىنىنى ئىپادىلەشتى. ئاي-قاغان نۇرى ئۆچۈپ ئولتۇرۇشۇپ كەتكەن چوڭ - چوڭ كۆزلىرىنى مىدىرلىتىپ ئۇلارغا، قېرى قامغا تەلمۈردى، چىرايىدا زەئىپ، ئەمما تولمۇ يېقىملىق، تەسىرلىك بىر تەبەسسۇم جىلۋە قىلدى. ئۇ قۇرۇپ گەز باغلاپ كەتكەن لەۋلىرىنى مىدىرلىتىپ بىرنېمە دېمەكچى بولۇۋىدى، قېرى قام ئۇنى سۆزلەتمىدى.

— مىدىرلىما، تەزگەنمە، ئالچىم، ئۈزۈلۈپ قالسىەن... بىلدىم، كۆڭلۈڭنى توق تۇت، تەڭرىگە تېۋىن، تەڭرىگە سېغىن، شۈكۈر - سانا ئېيت. ئۇ بىزنى يۆلەپ كەلگەن، يەنە يۆلىدى. ساڭا، تەڭرىقۇتقا، پۈتكۈل ھونغا قۇت بەردى. چوپچوڭ، ئەتلىك، ساغلام، پاقلىندەك بىر ئوغۇل، كۆك بۆرەك ئاتا قىلدى!

— مۇبارەك بولسۇن، ئالچى بىكە! — دېيىشتى قىرقلار ئۇنى مۇبارەكلەپ.

— مۇبارەك بولسۇن! — دېدى قېرى قاممۇ، — سەن ئەمدى ئانا بولدۇڭ!

قېرى قام گېپىنى تۈگىتىپلا يۇڭلۇق تېرە يۆگەك ئىچىدە پۈت - قوللىرىنى تېپىرلىتىپ، كۆزلىرىنى مۆل - مۆل ئېچىپ قاراپ ياتقان بوۋاقنى قولغا ئېلىپ، قىرقلارنىڭ ياردىمىدە بېشىنى كۆتۈرۈپ يېرىم ئۆرە بولۇپ ياتقان ئايقاغانغا بەردى. ئايقاغان قېرى قامنىڭ بايقى سۆزلىرىنى ئاڭلاپ روھلانغان، شادلانغانىدى. ئەمما ئۇ بالىنى قۇچىقىغا ئېلىشقا، ئۇنىڭ يۈزىنى كۆرۈشكە ئالدىراپ كەتمىدى، ئورنىدا جىم يېتىپ، كۆزلىرىنى چىڭ يۇمۇپ، چىن ئىخلاسى، پۈتۈن ۋۇجۇدى بىلەن تەڭرىگە، ئۇنىڭ بايا چۈشىگە كىرىپ بالىسىنى تالاشقان يەر يۈزىدىكى سېيما-سى بولمىش ئۇلۇغ تۆز كۆك بۆرىگە تېۋىندى، ئۇنىڭ ئۆزىگە يېڭى ھاياتلىق بەرگىنىگە شۈكۈر - سانا ئېيتتى... «ئانا! نېمىدېگەن يېقىملىق، ئۇلۇغۋار ئاتاق بۇ! ئاھ! مەن ئانا بوپتىمەن!... ئەي

مۇقەددەس كۆك تەڭرى، ساڭا مىڭلاپ تەشەككۈركىم، مەن ئالچى ئايقاغان ئۇلۇغ ھوننىڭ قۇياندى ئۇرۇقىدىن تۇغۇلۇپ، ساغلام، ئايدەك چىرايلىق، ئەقلى پەزىلەتلىك چوڭ بولدۇم. تۈمەنلىگەن قىز - چوكانلار، ئالچى، قۇنچۇي، كۈمۈشتېكىنلەر ئارىسىدىن تاللىنىپ، شانۇ شەۋكەتلىك ھون تەڭرىقۇتى تۈمەنخانغا چوڭ ئالچى بولۇپ ئوردىغا كىردىم. ئۇنىڭ كۆڭۈل ئېتىبارغا، سۆيۈشىگە، قەدىرلىشىگە، ئەلكۈننىڭ^① ھۆرمەتلەپ ئۇلۇغلىشىغا ئېرىشتىم. بۇلار مەن ئۈچۈن بېشىم كۆككە يەتكۈدەك زور خۇشاللىق، قۇت - بۇيان ئىدى. مانا ئەمدى سەن يەنە ماڭا تېخىمۇ زور خۇشاللىق، قۇت - بۇيان ۋە شان - شەرەپ بەردىڭ. ماڭا، ئۇلۇغ تۈمەن تەڭرىقۇتقا، بۈيۈك ھونغا كەلگۈسى ئۇلۇغۋار ئىشلارنىڭ ۋارىسى، ئىزباسارى، ۋۇجۇدقا كەلتۈرگۈچىسى بولمىش بىر تەلەپ-لىك ئوغۇل ئاتا قىلدىڭ. بۇ مەن ئۈچۈن ئالەمچە شادلىق، چەك-سىز قۇت، يۈكسەك شان - شەرەپ ئەمەسمۇ!... ئانا بولدۇم، بىر ئوغۇلغا، تەڭرىقۇتنىڭ پۇشتىپاناھى، تەگىن ئۆگەسىگە^②، پۈتكۈل ھونغا ئۇلۇغ ئانا بولدۇم! ئاھ!...»

ئايقاغان بىر جۈپ ئالمىدەك تولغان كۆكسى چىڭقىلىپ بوش سىرقىرىغاندىلا ئاندىن ئۆزىگە كېلىپ كۆزلىرىنى ئاچتى. دەرماد-سىز تېنىدە تىنىمىسىز تېپىپچەكلەپ قانلىرىنى ئۇرغۇتۇۋاتقان يۈرد-كىمنىڭ توختاۋسىز دۈكۈلدەشلىرىنى تەستە بېسىپ، ئاجايىپ بىر خىل شادلىق، سۆيۈنۈش، ئىپتىخار ۋە ئىنتىزارلىق بىلەن بالسىد-نى ئاۋايلاپقىنا قۇچىقىغا ئالدى. مۇشۇ پەيتتە ئۇنىڭ قۇچىقى، قەلبى يەنە باشقىدىن ئالەمچە شادلىق ۋە مېھىر - مۇھەببەتكە تولغاندەك بولدى. نەچچە ۋاقىتتىن بۇيانقى غەم - تەشۋىش، ئازاب - ئوقۇبەت، پۇشايمان ۋە ھالسىزلىق، ماغدۇرسىزلىقلىرى قايىقلارغىدۇر يوقىلىپ، ئۆزىنى خۇشال، روھلۇق، قۇشتەك يې-نىڭ، كۆڭلىنى كۆكتەك ئازادە ھەم يورۇق ھېس قىلدى. ئۇ

① ئەلكۈن - ئەل - خالاپىق، ئاۋام.
② تەگىن ئۆگە - تەخت ۋارىسى، ۋەلىئەھدى.

ئۈزۈندىن بېرى كۆرۈشكە ئىنتىزار بولۇپ كەلگەن ۋە ئاخىرىدا بىر قېتىملىق ئۆزىياش - ئۆلۈم ئېلىشىشى ئارقىلىق تەۋەللۇت قىلغان تۇنجى ئارزۇلۇق پەرزەنتىنىڭ يۈزىنى كۆرۈشكە ئالدىراپ، تاقەت-سىز تەلپۈنۈش ۋە ھاياجان بىلەن تېرە يۆگەكنى ئاۋايلاپقىنا ئاچتى. بىراق ئۇ يۆگەك ئىچىدىكى بوۋاقنى كۆرۈپلا يۈرىكى ئىختىيارسىز ئېغىپ پۇلاڭلاپ، كۆزلىرى چانقىدىن چىقىپ كەتكۈدەك چەكچە-يىپ: «ۋايداد، تەڭرىم!...» دەپ ۋارقىراپ ھوشىدىن كېتىشكە تاس قالدى. ئەنسىرىگەن ئىشنىڭ ئاخىر يۈز بەرگىنىنى كۆرگەن قېرى قام بىلەن قىرقىن - قىرناقلىرى نېمە قىلىشىنى بىلمەي ئەيىبكارلاردەك بېشىنى تۆۋەن سېلىپ، لەۋلىرىنى چىشلەشتى... ئايقاغان نېمىنى كۆردى؟ نېمىدىن شۇنچە قاتتىق چۆچۈپ، قورقۇپ كەتتى؟ ئۇنىڭ كۆرگىنى، كۆرىدىغىنى بىر بوۋاق، ئۆزى تۇغقان، تېخى ھېلىلا قورسىقىنى يېرىپ چۈشۈپ بۇ دۇنياغا يېڭىدىن كۆز ئاچقان بىر ئىنسان بالىسىغۇ ئاخىر؟! لېكىن ئۇنى كۆرۈپ، نېمىشقا شۇنچە قورقۇپ ئالاقزادە بولۇپ كېتىدۇ؟ ئۇ تۇغۇتتا بەك قىيىنلىپ، ئازابلىنىپ، قانسىراپ، ماغدۇرسىزلىنىپ ھالىدىن كەتكەچكە، باشلىرى قېيىپ، كۆزلىرى تۈرلىشىپ، سەزگۈلىرى خاتالىشىپ، يېڭى تۇغقان بالىسى كۆزلىرىگە باشقا بىرنېمە، قور-قۇنچلۇق غەلىتە بىر مەخلۇق بولۇپ كۆرۈنىدىمىكىن؟ يا تەڭرى ئۇنى سىناپ، ئالداپ بالىسىنى باشقا بىرنېمىگە، سۈرلۈك بىر بۆرە كۈچۈكىگە ئايلاندۇرۇۋەتتىمىكىن؟ ياكى بالا ئۆلۈكىمدۇر؟... يېڭى تۇغۇلغان بوۋاق دېگەن ئانىسىنىڭ قورسىقىدىن چۈشۈپلا يىغلايتتى. ئاشۇ يىغىسى بىلەن تىرىكلىكىنى، نورمال، ساغلام، تېتىك-لىكىنى، ئۆزىنىڭ نېمىگە ئېھتىياجلىق ئىكەنلىكىنى نامايان قىلاتتى. نىمجان ئانىسىنى ئويغىتىپ، روھلاندۇرۇپ، سۆيۈندۈرۈپ، ئۆزىگە تاقەتسىز تەلپۈندۈرۈپ ھاياجانغا سالاتتى. ھاردۇقنى چىقىرىپ، ئازابىنى ئۈنتۈلدۈرۈپ، خۇشاللىق ۋە تىنچلىق ئاتا قىلاتتى... ئەپسۇس، بوۋاق ساداسىز، لېكىن ئۇ تىرىك!... ئايقاغان قاتتىق چۆچۈپ ئالاقزادە بولۇپ كەتكەچكە، قۇچىقىد-

دىكى بالا تېرە يۆگەك بىلەن قوشۇلۇپ سىيرىلىپ، دومىلاپ چۈ-
شۈپ كېتىشكە تاس قالدى. لېكىن ئۇ ئۇنى قويۇۋەتمىدى، بەلكى
شۇئان يەنە ھوشىغا كېلىپ مەھكەم قۇچاقلدى. ئۆزىگە، كۆزىگە-
رىگە ئىشەنمىگەندەك ئۇنىڭغا يەنە قارىدى، ئەيمىنىپ تۇرۇپ،
ھەيرانلىق، تەئەججۈپ بىلەن سەپسالدى... خاتا ئەمەس، ئۇنىڭ
ھېلى كۆرگىنى ھازىرمۇ شۇ، بىر بوۋاق، ئىنسان بالىسى، ئۆزى
تۇغقان بالا. ئۇنى تېخى بايلا چەكسىز ھاياجانغا سېلىپ شادلاندى.
غان، تۇنجى ئانىلىق مېھىر - مۇھەببىتىنى ئويغىتىپ ئۆزىگە
تاقەتسىز ئىنتىزار قىلغان يېڭى جان، كەلگۈسىدە ئۆزىگە چەكسىز
قۇت - بۇيان، يۈكسەك شان - شەرەپ ئاتا قىلغۇچى تەلەپلىك
بوۋاق ئۇنىڭ قۇچىقىدا. ئۇ پۇت - قوللىرىنى تېپىرلىتىپ، كۆز-
لىرىنى مۆل - مۆل ئېچىپ ئانىسىغا، يورۇق دۇنياغا تويماي قاراپ
ياتىدۇ. ھالبۇكى، ئۇ باشقا ئىنسان بالىلىرىغا، نورمال، ساغلام
بوۋاقلارغا پەقەتلا ئوخشاشمايدۇ، يىغلىمايدۇ!...

ئايقاغان قاراۋېرىپ يەنە ئەيمەندى، قورقتى، ھەزەر ئەيلىدى.
ئەمدى قاراۋەرسە ھوشىدىن كېتىپ قالىدىغاندەك كۆزلىرىنى چىڭ
يۇمۇۋالدى، ھېچنېمىنى كۆرمەسلىككە، ئويلىماسلىققا تىرىشتى...
توۋا!... ئاجايىپ!... ئۇنىڭ ئارزۇ قىلغىنى، تېنىدە تۆرەل-
دۈرۈپ، قورسىقىدا يېتىلدۈرۈپ، توققۇز ئاي توققۇز كۈن قور-
ساق كۆتۈرۈپ يۈرۈپ تۇغۇشقا، دىدارىنى كۆرۈشكە، مېھرىگە
قېنىشقا ئىنتىزار بولغىنى پۇت - قوللىرى، يەتتە ئەزاسى ساق،
بەدىنى لىغىرلاپ تۇرغان قاندەك قىپقىزىل، كۆزلىرى چوڭ،
قاڭشارلىق، ئاغزى ئويماقتەك، يۈزى قوشۇقتەك بىر ئوماق،
چىرايلىق بوۋاق ئىدى. بىراق ئۇنىڭ تۇغقىنى، كۆرگىنى ئوڭى
كۆك، ئۆزى غارىپ، چوپچوڭ، ئەتلىك، بەدىنى تۈكلۈك بىر
بوۋاق، بەئەينى بۆرە كۈچۈكى!... ھەئە، ئۇ كۆك بۆرىدەك بىر
ئوغۇل كۆرۈشنى ئارزۇ قىلغان، سېزىكىدىمۇ كۆك بۆرىگە ئاشىق
بولغان. ئايقاغانلا ئەمەس، پۈتكۈل ھون شۇنداق ئارزۇ قىلىدۇ.
تەڭرىدىن ئۆزلىرىگە شۇنداق بىر پەرزەنت ئاتا قىلىشنى تىلەيدۇ.

چۈنكى ئۇلار ئۆزلىرىنى كۆكتىن تېمىپ، يەردىن ئۈنۈپ ئاپىرىدە بولغان، كۆك سىرتلىق^① ئەركەك بۇرىدىن تۈرىلىپ، پەرى سۈپەت ئايال ئىنساندىن تۇغۇلۇپ ھاياتلىققا ئېرىشكەن، ئاۋۇغان دەپ بىلىدۇ. ئەسلىنى، نەسلىنى، خۇي - پەيلىنى بۇرىگە باغلاپ، بۇ دۇنياغا بۆرە بىلەن تەڭ كەلگەن، زېمىنغا بۆرە بىلەن تەڭ ئاياغ باسقان، يەر يۈزىدە بۆرە بىلەن تەڭ ياشاپ ئۇزارغان، دەپ قارايدۇ. كۆك بۇرىنى مۇقەددەس كۆك تەڭرىنىڭ يەر يۈزىدىكى سېيماسى، ئۇلۇغ تۆز، دەپ بىلىدۇ. قىيىنچىلىققا يولۇققاندا، مۇشكۈلاتقا دۇچ كەلگەندە، بۆرە بىزگە يول باشلىغان، ياردەم قىلغان، قۇت-قۇزغان ھەم بۇنىڭدىن كېيىنمۇ شۇنداق قىلىدۇ، دەپ ئىشىنىدۇ. شۇڭلاشقىمۇ پەرزەنتلىرىنىڭ، ئوغۇللىرىنىڭ، ئەۋلادلىرىنىڭ كۆك بۇرىدەك چىداملىق، كۈچلۈك، چەبدەس، تۇيغۇن، قەھەر-لىك، قايتماس، جەسۇر بولۇشىنى، «ئەتە نېمە بولىدۇ؟» دەپ تەشۋىشلەنمەي، قورقماي، تەمرىتمەي ياشىشىنى ئۈمىد قىلىدۇ. قورقسىمۇ، ھەزەر ئەيلىسىمۇ، پات - پات توقۇنۇشۇپ، تۈتۈشۈپ قالسىمۇ، زىيان - زەخمىتىگە ئۇچرىسىمۇ بۇرىلەرگە نەپرەتلەنمەيدۇ، چېقىلمايدۇ، زىيان سالمايدۇ، ئۆلتۈرمەيدۇ. ئەكسىچە ئۇنىڭ تۇرقىغا، كۆرك - ھەيۋىتىگە، چاققان، چەبدەس، تۇيغۇن، كۈچلۈكلۈكىگە ھەۋەس قىلىپ، ئۇنى ئۇلۇغلاپ، مۇقەددەس بىلىپ، يايلاقتىن مال چارۋىلىرىنى ھەيدەپ قايتقاندا، ئوۋدا، سو-قۇشتا ئولجا - غەنىمەت ئالغاندا، بۇرىلەر ئۈچۈن، دەپ نۇرغۇن ئىزۇق^② تاشلاپ قايتىدۇ. غىزالانغاندا، نەزىر - چىراغ، قۇربانلىق قىلغاندا، مەرىكە - مۇراسىم، سۈرجەك^③، توپلاردا بۇرىلەرگە رىزقى - نېسىۋە ئايرىيدۇ. ئاياس كۆكنىڭ، ئۇنىڭغا تەققاس كۆك بۇرىنىڭ رەڭگىنى - كۆك رەڭنى مۇقەددەس بىلىپ ئۇلۇغ-لايدۇ... ۋەھالەنكى، ئايقاغان ئۆز بالىسىدىن كۆك رەڭگىرىنى،

① سىرت - قىل، يال، بۇرىنىڭ رەڭگى، سىرتى.
 ② ئىزۇق - ئىككىسى بىرەر ئىشقا ئاتىغان، سۈتى سېغىلمايدىغان، يۇڭى قىرقلمايدىغان، يۈك ئارتىلمايدىغان مال.
 ③ سۈرجەك - بەزمە، مەشرەپ، ئولتۇرۇش، زىياپەت.

تۇرقى - سىياقىنىمۇ پۈتۈنلەي كۆك بۇرىگە ئوخشاش كۆكۈچ ئۆك،
تۈكلۈك، سۈرلۈك، ئۆزگىچە ھەم ئالاھىدە تۇغۇلۇشىنى ئارزۇ
قىلمىغان، ھەتتا خىيالىغىمۇ كەلتۈرمىگەندى.

— قورقما، ئەلەمزادە بولما، ئۇلۇغ ئالچىم، ئۆزۈڭنى تۈتۈ-
ۋال. بۇ تەڭرىنىڭ ئىرادىسى، ئورۇنلاشتۇرۇشى، ئارىقى^①
بول، — قېرى قام ئۇنىڭ مۈرىلىرىنى تۈتۈپ، يۈزلىرىنى سىلاپ
تەسەللى ۋە مەدەت بەردى، — مەنمۇ بالىنى دەسلەپ كۆرگەندە ساڭا
ئوخشاشلا ھەيران بولۇپ قاتتىق چۆچۈگەندىم. لېكىن كېيىن
چۈشەندىم، پەرىشتىلەر دىلىمغا سالدى. چۈنكى تەڭرىنىڭ ئىرادى-
سىنىز قىل تەۋرىمەيدۇ، ئالچىم. بۇ تەڭرىنىڭ ئىرادىسى، قۇد-
رىتى، مۆجىزە - كارامىتى. تەڭرىگە تېۋىن، تەڭرىگە سېغىن،
شۈكۈر - سانا ئېيت، شەكلەنمە. بالا ئۆزگىچە سىياقتا بولغىنى
بىلەن، يەتتە ئەزاسى ساق. بىر خىسلەت بار ئۇنىڭدا، بۇ ئۇنىڭ
ئەسلى قىياپىتى ئەمەس، ئۇ ئۆزگىرىدۇ، ئوڭشىلىدۇ. چوڭ
بولغاندا، جەسۇر، سۈمباتلىق بىر ئالىپ چەۋەندازغا^② ئايلىنىدۇ.
ئۇنىڭغا ئۇلۇغ تۆزنىڭ جېنى كىرگەن، روھى سىڭگەن، خالاس.
ئەجەبلەنگۈدەك، قورققۇدەك ھېچ ئىش يوق. سەن ھەرگىز پۇشان-
ما^③، دەرگۈمان بولما. بولمىسا، تەڭرى ئالدىدا گۇناھكار بول-
سەن... كۆزۈڭنى ئاچ، ئارىقى بول، ئوغلۇڭغا قارا...

ئايقاغان كۆزلىرىنى ئېچىپ، «دېگەنلىرىڭ راستمۇ؟» دېگەن-
دەك قېرى قامغا ئۈمىد بىلەن تەلمۈردى. قېرى قام ئىشەنچ بىلەن
ئىللىق كۈلۈمسىرەپ بېشىنى لىڭشىتتى. بۇنى كۆرۈپ ئايقاغان-
نىڭ بۇلاقتەك كۆزلىرىدىن قەردۈدەك^④ سۈزۈك ئىككى تامچە ياش
سىرغىپ چىقتى - دە، قېنى قاچقان مەڭزىنى بويلاپ يىپى ئۈزۈل-
گەن مارجاندەك دومىلاپ چۈشتى. شۇ تاپتا ئۇ كۆكسىنىڭ چىڭقى-
لىپ سىرقىراپ كېتىۋاتقانلىقىنى، بوۋىقىنىڭ ھاياتبەخش ئوزۇققا

① ئارىقى — ئويغاق، ئويغانغۇچى، بىلىپ تۇرغۇچى، سەگەك.
② ئالىپ چەۋەنداز — باتۇر سەركەردە، قەھرىمان بول باشلىغۇچى.
③ پۇشىنىش — رەنجىش، نارازى بولۇش، ئىچى پۇشۇش.
④ قەردۇ — ئۇشاق مۇز پارچىسى، قەردەك مۇز.

— ئۆزىنىڭ باتۇر سۈتىگە تەشنا بولۇۋاتقانلىقىنى يادىدىن چىقىدۇ. —
رىپ قويغاندەك قىلاتتى. نىھايەت ئۇ ئاستا - ئاستا ئۆزىگە
كەلدى. تەقدىرگە تەن بېرىپ، قۇچىقىدىكى بالىنى ئاۋايلاپقىنا
يېنىغا قويۇپ، ئۆزىنى ئوڭشاپ يېتىپ ئېمىتمەكچى بولدى. دەل
مۇشۇ چاغدا، بالا قۇچىقىدىن ئاجراش بىلەن تەڭ ئۇ قانداقتۇر بىر
قىممەتلىك، قەدىرلىك نەرسىنى يىتتۈرۈپ قويغاندەك، ۋۇجۇدۇدۇ.
دىكى قانداقتۇر بىر مۇھىم ئەزاسىدىن ئايرىلىپ ئاجىزلاپ، ھال-
سىزلىنىپ كېتىۋاتقاندا، ئۆزى غېرىبلىقتا يالغۇز - يېگانە،
پۇشتىپاناھسىز قالغاندەك، ھەتتا ئۇنىڭ بىلەن قوشۇلۇپ ئاران
تەستە ئامان قالغان ئەزىز جېنىمۇ چىقىپ كېتىۋاتقاندا بىر ھېس-
سىياتقا كېلىپ قاتتىق شۈركۈندى - دە، ئەمدىلا قويغان بالىسىنى
يەنە شاپىدە قۇچىقىغا ئېلىپ باغرىغا مەھكەم باستى.
— ياق! ئۇ مېنىڭ! ... ھەرنېمە بولسىمۇ مېنىڭ بالام،
يۈرەك پارەم! ...

ئايقاغان ئويغاندى، بالىسىنى بوغۇزىغا تېڭىپ، يۈزىنى تېرە
يۆگەك ئىچىگە تىقىپ، ئۇنى سۆيۈپ - ھىدلاپ كەتتى، ئاندىن
يۈرەكلىك ھالدا يۆگەكنى پۈتۈنلەي ئېچىپ ئۇنىڭغا باشقىدىن،
ھەقىقىي ئانىلىق مېھىر - مۇھەببەت بىلەن زوقلىنىپ، ئەجەبلىدۇ.
نىپ سەپسالدى.

ئۇنىڭ بوۋىقى ئادەتتىكى بوۋاقلاردىن خېلىلا چوڭ، ئەتلىك،
تېتىك ھەم ساغلام بولۇپ، پۈت - قوللىرى، بەدىنى، چاچلىرى،
چىرايى تۇغۇلغىنىغا بىرنەچچە ئاي بولغان بالدەك چىڭ، بۇدرۇق،
كۈچلۈك، نۇرلۇق ھەم ئوماق ئىدى. ئۇ پۈت - قوللىرىنى تىنىم-
سىز تېپىرلىتىپ، بۇ غوۋغاسى ۋە جەبىر - جاپاسى تولا، ئەمما
يورۇق ھەم تولمۇ گۈزەل دۇنيانى كۆرۈشكە تەقەززا بولۇپ كەت-
كەندەك چوڭ - چوڭ كۆزلىرىنى يوغان ئېچىپ، ئالىقانلىرىدا بىر
نەرسە تۇتۇۋالغاندەك ياكى بىرەر ئىشقا غەزەپلەنگەن كىشىدەك
مۇشتلىرىنى چىڭ تۈگۈپ، ئانىسىغا، ئەتراپقا تويماي قاراپ بېلىدۇ.
تەك پىلتىڭلاپ ياتاتتى. ئۇنىڭ ئوڭى كۆك بۆرىنىڭ سىرتىدەك

كۆكۈچ ئىدى. چاچلىرى، قاشلىرى قويۇق، ئۆسكىلەك ھەم قۇندۇزدەك قاپقارا، پېشانىسى كەك، چېھرى نۇرلۇق، كۆزلىرىنىڭ تېگى سۈزۈك بۇلاقتەك تىنىق، قاڭشىرى پىچاقنىڭ بىسىدەك، لەۋلىرى، ئېغىزى، تىلى يېلىنجاپ تۇرغان چوغدەك قىپقىزىل ئىدى. پۈتۈن بەدىنىدە يۇمران، قويۇق كۆكۈچ تۈكلەر مويىدەك پارقىراپ تۇراتتى. تۇرقىدىن ئۇ بەئەينى بىر تۈكلۈك، سۈرلۈك كىچىك مەخلۇققا — بۆرە كۈچۈكىگە ئوخشايتتى. ئايقاغان ئۇنىڭ غارىپ سىياقىغا، كۆپكۆك كۆزلىرىگە قاراپ سىرلىق ھاياجانغا چۆكتى.

— قۇرت ... كۆك قۇرت! مېنىڭ كۆك بۆرەم! ... — دېدى ئۇ كۆزلىرىنى چىڭ يۇمۇپ، — مۇشۇنداق بالىنى بەرگىنىڭگە پۇشاندىم، ئىشەنمىدىم. ئالدىڭدا گۇناھكارمەن، تەڭرىم! قاتتىق توۋا قىلدىم، مېنى كەچۈر! ...

ئاندىن ئۇ چەكسىز سۆيۈنۈش، چوڭقۇر مېھىر - مۇھەببەت ۋە سىرلىق ھاياجان بىلەن تۇرغان - پۈتكىنى بەئەينى كۆك بۆرەگە ئوخشىشىدىغان، سىياقىدىن، ئەپتىدىن، ۋۇجۇدىدىن، كۆزلىرىدىن قەيسەرلىك، جەسۈرلۈك، قايتماس روھ، ۋاپادارلىق ۋە ئاجا-يىپ بىر خىل ئۇلۇغۋارلىق ئالامەتلىرى ئەكس ئېتىپ تۇرغان بالىسىنى قايتىدىن باغرىغا مەھكەم باستى. بالىنىڭ بەدىنىدىكى يېڭى ئۈنگەن مايسىدەك يۇمشاق، پارقىراق، قويۇق موي - تۈكلەر ئۇنىڭ قېنى قېچىپ تاتارغان يۈزىنى، بويۇنلىرىنى يېقىملىق غىدىقلاپ، ئوتتەك كۆيدۈرۈپ، ئاجايىپ شېرىن راھەتلەندۈرۈۋىدى، ئۇنى تېخىمۇ چىڭ، ئەمما ئاۋايلاپ قۇچاقلاپ، چاچلىرىنى، يۈزلىرىنى ھىدلاپ، قورساقلىرىغا، ساغرا - چاتراقلىرىغا يېنىش - يېنىشلاپ سۆيۈپ كەتتى. بۇنى كۆرۈپ تۇغۇت ئانىسى قېرى قام «ئۇھ!» دەپ يېنىك تىن ئالدى. قىرقىن - قىرناقلامۇ بىر - بىرىگە قاراپ ئىللىق كۈلۈمسىرەشتى.

ھالبۇكى، ئۇلارنىڭ بۇ خۇشاللىقى، خاتىرجەملىكى ئۇزاققا بارماي يەنە ھەيرانلىق ۋە تەئەججۈپكە ئايلاندى. چۈنكى، ئايقاغان ئەمدى بالىسىدىن باشقا بىر ئېۋەن - نۇقسان تاپقاندەك ئۇنىڭغا يېڭىۋاشتىن ئەجەبلىنىپ قاراپ شەكلەپ كېتىۋاتاتتى.

— قام ئانا... — دېدى ئۇ بىر ھازاغىچە ھاڭۋېقىپ تۇرغاندىن كېيىن يەنە بالىسىدىن كۆزىنى ئۈزمەي تۇرۇپ.
— ھە، مانا مەن، ئالچىم، — دېدى قېرى قام ئۇنىڭ يېنىغا كېلىپ.

— ئەجەبا، يېڭى تۇغۇلغان بوۋاق دېگەن تىلاغ يېرىپ چۈشۈپلا يىغلايتتىغۇ؟ ...

— شۇنداق، يىغلايدۇ.

— ئەمەسە بۇ بالا نېمەشقا يىغلىمايدۇ؟ ... يىغلاپ

توختىدىمۇ - يا؟

— بۇ ... بۇ... راستتىنلا غەلىتە ئىشقا! ...

قېرى قام ئايقاغانغا قانائەتلەنگۈدەك جاۋاب بېرەلمەي دۇدۇقلاپ قالدى. چۈنكى ئۇ ئۆزىمۇ ئايقاغاننىڭ قۇچقىدىكى بۆرە سەيياقلىق بوۋاقنىڭ تۇغۇلۇپ يەرگە چۈشكەندىن بېرى پەقەتلا يىغلاپ باقمىغانلىقىنى ئەمدى ئېسىگە ئېلىپ ھەيران قېلىۋاتاتتى. ئۇلارنىڭ سۆزىنى ئاڭلاپ، كۆڭۈللىرى ئەمدىلا ئەمىن تاپقان قىزىقلارنىڭمۇ يەنە دېمى ئىچىگە چۈشۈپ كەتتى.

— غەلىتە... ئاجايىپ ئىشقا بۇ؟! ... — دېدى ئايقاغان نەچچە بالا تۇغۇپ چوڭ قىلغان تەجرىبىلىك ئانىدەك بالىسىغا دىققەت بىلەن سەپىلىپ.

ئاندىن ھېچنېمىگە پەرۋا قىلماي ئۇنىڭ بىلەن ھەپىلەشكىلى تۇردى. شۇ تاپتا ئۇ بالىسىنىڭ ئۆزى ئۈچۈن دۇنيادا ھەممىدىن يېقىملىق ھەم تەسىرلىك يىغىغا ئاۋازىنى ئاڭلاشقا قانچىلىك

ئىنتىزار - ھە! ... ئۇ ئاۋۋال بالىسىنىڭ قىياش تاشنىڭ قىرىدەك
قاڭشىرىنى يېنىك چىمدىدى. بالا ئاغرىق ھېس قىلىپ بېشىنى
چايقاپ تېپىپچەكلىدى، زۇۋان سۈرمىدى. ئۇ تېخىمۇ قاتتىق چىم-
دىدى، مەڭزىلىرىنى، ساغرىسىنى... بىراق بالا يەنىلا ئۇن
چىقارمىدى. بۇ قانداق ئىشتۇر ئەمدى؟! ... ئۇنىڭ يەتتە ئەزاسى
ساقىمدۇر؟! ... ئۇ نېمىشقا يىغلىمايدىغاندۇر؟ قورسىقى ئاچمىغانمى-
دۇر؟! ... ئۇنىڭ زۇۋانى يوقمۇ نېمە؟! ... ئۇنىڭ تۇرق - سىياقى
نېمانداق غارىپ، خۇي - پەيلى ئۆزگىچىدۇر؟! ... ئاھ! سۆيۈملۈك
بوۋىقىم، يۈرەك پارەم، كۆز قاراغىم! نېمە بولساڭ مەيلى، بىر
يىغلىساڭ، ئىنسان بالىسىدەك ئۇن چىقىرىپ ئىككىگەلىگەن ئاۋازىڭ-
نى ئاڭلىسام! ماڭا تەلپۈنسەڭ، قۇچىقىمغا ئېلىپ ئەركىلىتىپ،
باغرىمغا بېسىپ پەيدىلەپ، ئېغىزىڭغا ئەمچىكىمنى سالسام!
قاتتىق - قاتتىق شوراپ مېنى ئەمسەڭ، ئىسسىق قانلىرىمدىن
ئاپئاق سۈتلىرىمنى ئايرىپ سېنى ئوزۇقلاندۇرسام! ھېچبولمىسا
بۆرە كۈچۈكىدەك غىڭشىساڭمۇ مەيلىدى! ... ئەجەبا، ئۇ نېمىشقا
قوللىرىنى ئاچماي مۇشتلىرىنى چىڭ تۈگۈۋالدىغاندۇر؟ ئۇ-
نىڭ قوللىرى بارماقسىز ياكى بارماقلىرى يەملەش، چولاقمى-
دۇر - يا؟! ... ئاۋۋال ئۇنىڭ قوللىرىنى ئېچىپ ئالغانلىرىنى
كۆرۈپ باقاچۇ...

ئاپقاغاننىڭ دىققىتى بىردىنلا بالىنىڭ مۇشتلىرى چىڭ تۈگۈل-
گەن قوللىرىغا بۇرۇلدى. ئۇ ئەمدى ئۇنىڭ بۇدرۇق، كۈچلۈك
قوللىرى بىلەن ھەپىلەشكىلى تۇردى. ئۇ دەسلەپ ئاۋايلىدى، كې-
يىن كۈچىدى، بىراق قانچە قىلىپمۇ بالىنىڭ قولىنى ئاچالمىدى.
قارىغاندا بۇ كىچىك قوللارنى ئېچىشقا كۈچ ئەمەس، پەم كەتسە
كېرەك. ئايقاغان شۇنداق ئويغا كېلىپ بالىسىنىڭ چاچلىرىغا،
كۆكۈچ يۈزلىرىگە، قىزىق لەۋلىرىگە سۆيۈپ - ھىدلاپ،
ئوتتەك تىنىقى بىلەن ئۇنىڭغا ئىسسىق - ھارارەت ئۆتكۈزدى.
تۈكلۈك بەدىنىنى بوش، يېقىشلىق سىلاپ مېھرىنى بىلدۈردى.
ئاندىن كۆزلىرىگە تىكىلىپ قاراپ تۇرۇپ بارماقلىرىنى ئاستا -

ئاستا ئاۋايلاپ، ئەپچەللىك بىلەن قايرىشقا باشلىدى.
ئاھ! ... مەھكەم كىرىشىپ چىڭ تۈگۈلگەن بارماقلار ئاجراپ،
بالىنىڭ كەلگۈسى تەقدىر - قىسمىتى ۋە قوت - بۇيانىدىن بېشارەت
بەرگۈچى ئالىقان ئاخىر ئېچىلدى.
— ھە!؟ ...

بوۋاقنىڭ ئالىقىنىنى كۆرۈپ قېرى قامنىڭ چىرايى ئىپادىسىدە.
نى يوقاتتى. قىرقلارنىڭ كۆزلىرى چەكچىيىپ، ۋارقىراپ تاش-
لىماسلىق ئۈچۈن قوللىرى بىلەن ئېغىزلىرىنى توسۇۋېلىشتى.
ئايقاغاننىڭ يۈرىكى ئېغىپ، ۋۇجۇدىغا دەھشەتلىك ۋەھىمە ئولاش-
تى. ئۇ بىر ھازاغىچە داڭقىتىپ تۇرغاندىن كېيىن، ئالاقزادىلىك
بىلەن بالىنىڭ يەنە بىر قولىنىمۇ ئاچتى... يا تەڭرىم! ...
بالىنىڭ ھەر ئىككى ئالىقىنىدا تاشتەك قېتىپ قالغان قىپقىدە.
زىل قان ئۈيۈلمىسى تۇراتتى. بالا ئۇنى غەيرىي كۆرۈپ چىڭ
تۇتۇۋالغان بولسا كېرەك. ۋەھالەنكى، ئۇ ئايقاغان ۋە باشقىلارغىمۇ
ئوخشاشلا غەيرىي كۆرۈندى. غەيرىيلا ئەمەس، تولىمۇ قورقۇنچ-
لىق، دەھشەتلىك! ... بالىنىڭ ئالىقىنىدا قان بار تۇغۇلۇشى ھەر-
گىزمۇ قۇتتىن دېرەك بەرمەيدۇ. ئەكسىچە ئۇ بىر شۇملۇق، بەخت-
سىزلىكنىڭ، قورقۇنچلۇق بالايىئاپەتنىڭ بېشارىتى...
ئايقاغان بۇرنىغا قان ھىدى پۇرىغاندەك سەسكىنىپ شۈركۈنۈپ
كەتتى. پۈتۈن ۋۇجۇدىنى سوغۇق تەر، تىترەك باستى... «يا
تەڭرىم! بۇ زادى قانداق ئالامەتتۇر؟... ئەي مۇقەددەس كۆك تەڭ-
رى، ھەممە مۆجىزە - كارامەتلىرىڭنى بىر ماڭىلا كۆرسىتەمسەن؟
مېنى ھەيران قالدۇرۇپ، چۆچۈتۈپ، قورقۇتۇپ جېنىمنى
ئالاي دەمسەن؟...»

شۇنداق پەيتتە، تۈگۈلگەن مۇشتلىرى ئېچىپ تاشلىنىپ سە-
رى ئاشكارا بولغان بوۋاق بىردىنلا قاتتىق ۋارقىراپ يىغلىۋەتتى.
ئاھ! ئۇ ئاخىر يىغلىدى! ... ئايقاغان يەنە ھەممىنى ئۇنتۇدى.
بوۋاقنىڭ سەل بومراق كەلگەن سەبىي، كۈچلۈك ئاۋازى ئۇنىڭ
يۈرەك تارىلىرىنى، خاس خانىنىڭ يىپەك پەردىلىرىنى تىترىتىپ

خېلى يىراقلارغىچە ئاڭلىنىۋاتاتتى. بەكمۇ تەستە ئانا بولۇش سالا-
ھىيىتى ۋە شەرىپىگە ئېرىشكەن ياش ئانا تۇنجى ئارزۇلۇق پەرزەنتى-
نىڭ دەسلەپكى يىغسا ئاۋازىنى ئاڭلاپ چەكسىز شادلىققا چۆمۈ-
ۋاتاتتى... «ئاھ! ئۆرگۈلەي ئاۋازىڭدىن! نېمىدېگەن سەبىي، كۈچ-
لۈك، نېمىدېگەن يېقىملىق، تەسىرلىك! ئانا ئۈچۈن باغرىنى
يېرىپ چۈشكەن بالىسىنىڭ تۇنجى يىغا ئاۋازىنى ئاڭلاشتىنمۇ ئار-
تۇق ھۇزۇر - لەززەت، بەخت - شادلىق بارمۇ ئالەمدە!...»
بوۋاق چىڭقىلىپ، كۆكرىپ يىغلايتتى. ئۇ ئاۋۋال تېلىقىپ،
تېپىچەكلەپ، تۈكلۈك گەۋدىسىنى تىترىتىپ، چىرقىراپ يىغلى-
دى، كېيىن ئاۋازى بارا - بارا پەسىيىپ بىر خىل رىتم ھاسىل
قىلىپ ئىككىلەشكە باشلىدى. ئۇنىڭ كۆزلىرىنى چىڭ يۇمۇۋېلىپ،
چوغدەك قىزىل، ئويماقتەك كىچىك ئېغىزىنى چىرايلىق ئېچىپ،
تېپىچەكلەپ، ئىككىلەپ يىغلىشى ئايقاغاننى قەۋەتلا سۆيۈندۈرۈپ،
ۋۇجۇدىنى شۇررىدە ئېرىتىۋەتتى. بوۋاقنىڭ يىغلىشى ئۇنىڭ نور-
مال، ساغلام، تېتىك ئىكەنلىكىنىڭ ئىپادىسى، ئانىسىنى ئىزدىگە-
نى سېغىنىغىنى، چاقىرىغىنى، ئۇنىڭغا تەلپۈنگىنى ئىنتىزار بولغە-
نى. ئۇ بالىنىڭ ئانىغا بولغان مېھىر - مۇھەببىتى، ۋاپا -
ساداقتى، ئۇنىڭ جان - تېنىنىڭ بىر قىسمىغا ئايلىنىپ، ئىككى
ئارىدىكى ئۈزۈلمەس رىشتىنىڭ چىڭ باغلانغىنى!...
ئايقاغان تۇنجى بولۇپ بالىسىنىڭ زۇۋانى توغرىسىدىكى ئەندە-
شىسىدىن خالاس بولدى. ئۇ تومۇز تاشقىنىدەك دەۋرەۋاتقان ئاندە-
لىق مېھىر كۈچىنىڭ تەسىرىدىن باشقا ھەممىنى - بۇ دۇنياغا
يېڭى كۆز ئاچقان بالىسىنىڭ غارىپ، سۈرلۈك بۆرىگە ئوخشاش
تۇرق - سىياقىنى، ئۇنىڭ نورمال بوۋاقلاردىن روشەن پەرقلىنىدە-
غان چوڭ، ئەتلىك، چىڭ، قوپال، تۈكلۈك بەدىنىنى، ئالىقانلە-
رىدا چىڭ تۇتۇۋالغان قىپقىزىل قان ئۇيۇلمىلىرىنى، يېڭى تۇغۇل-
غاندا يىغلىماي، كېيىن، كۈن ئۆتكەندە، سىرى ئاشكارا بولغاندا
ئاندىن يىغلاپ تېلىقىپ كەتكىنىنى؛ ئۆزىنىڭ نەچچە ۋاقىتتىن
بۇيانقى ئازاب، پۇشايمان، غەم - تەشۋىش، ھەيرانلىق، تەئەج-
بە...

جۈپ، چۆچۈش، ۋەھىمە، ئىزتىراپ ۋە ھارغىنلىق، ماغدۇرسىز-
 لىقلىرىنى ئۈنتۈپ، بالىسىنى ئاۋايلاپ قۇچىقىغا ئالدى. بالىنىڭ
 تىنىمىسىز ھەرىكەت قىلىپ تۇرغان قولىرى نېپىز ئارتىغ^① ئۈستىدە.
 دىن سۈت تولۇپ چىققىلىپ كەتكەن كۆكسىگە تېگىپ كېتىۋىدى،
 ئۇ تېخىمۇ ئاجايىپ بىر شېرىن لەززەت ھېس قىلىپ، تومۇرلىرىدە.
 دىكى قانلار ئۇرغۇپ، پۈتۈن جىسمى شۇررىدە ئېرىپ كەتكەندەك
 بولدى. ئۇ ئارتىغنى قايرىپ ئەمچىكىنى چىقاردى. بۇنى كۆرۈپ
 بىر - بىرى بىلەن كۆز بېقىشىپ ئۈلگۈرگەن قىرقلار شەپپە
 چىقارماي چىقىپ كېتىشتى. ئۇلار بالا ئېمىتىدىغان ئانىغا
 كۈچ - مادار، سۈت - ئوزۇق بولىدىغان قۇۋۋەتلىك غىزالارنى
 تەييارلىشى كېرەك ئىدى. ھېلىمۇ چوڭ ئالچىنىڭ بىرنېمە يېمىدە.
 گىنىگە، ئارام ئالمىغىنىغا بىرنەچچە كۈن بولۇپ قالدى ئە.
 مەسمۇ... ئايقاغانغا پەقەت قېرى قاملا ھەمراھ بولۇپ قالدى. ئۇ
 چەكسىز ھاياجان، تەلپۈنۈش ۋە تەقەززالىق ئىچىدە ئەمچىكىنىڭ
 توپچىسىنى بالىسىنىڭ قىزىق، يۇمشاق ئېغىزغا سالدى.
 ئاھ!... يېڭىچە غىدىقلىنىش، شېرىن لەززەت، قىياندەك مېھىر،
 ئۈزۈلمەس رىشتە، ئانىلىق بۇرچ، ئۆزىنى بېغىشلاش روھى، چەك-
 سىز پەخىر - ئىپتىخار، ئۇلۇغۋار ئارمان، پارلاق كەلگۈسى،
 يۈكسەك شان - شەرەپ!... ئايقاغان كۆزلىرىنى يۇمدى.
 بوۋاق ئۇنىڭ ئەمچىكىنى ئاجايىپ تەشئالىق بىلەن شورىدى.
 شۇئان ئۇنىڭ تومۇرلىرىدا ئىسسىق قانلار، ئۇنىڭدىن ئايرىلىپ
 چىققان ئاپئاق سۈت لۆمىشىپ، مەۋج ئۇرۇپ، شۇرقىداپ
 ئاقتى - دە، كۆكسىنى تاتلىق غىدىقلاپ، جىسمىنى راھەتلەندۈ-
 رۇپ، شېرىن مەستخۇش قىلىپ سىرغىپ چىقىپ بوۋاقنىڭ ئېغىدە.
 زىغا قۇيۇلدى. ئاندىن بوۋاقنىڭ تىلى، تاڭلايلىرىنى بويلاپ ئې-
 قىپ، يۈرەك - باغرىنى ياشارتىپ، ئۇنىڭ پۈتۈن جىسمىغا ھارا-
 رەت، كۈچ - قۇۋۋەت، ئىنسانىي غۇرۇر، ئۆلمەس روھ، ۋاپا -

① ئارتىغ - ئايالچە جىلتىكە، يېپىنچا كىيىم.

ۋىجدان ۋە تۈگمەس - پۈتمەس ھاياتى كۈچ بەخش ئەتتى. شۇ دەقىقىدە بوۋاقمۇ، ئانىمۇ تەبىئىي ھالدا بىر - بىرىگە مەھكەم يېپىشىپ بىر پۈتۈن گەۋدىگە ئايلاندى. بوۋاقنىڭ بۇدرۇق، تىنىم - سىز قوللىرى ئانىمىنىڭ سەزگۈر كۆكسىنى تۇتۇپ مۇجۇۋىد - دى، ياش ئانا «ئېھ!...» قىلىپ ئىگراپ تاشلىدى، تۇمشۇقىنى بوۋاقنىڭ قويۇق، يۇمشاق چاچلىرى ئارىسىغا تىقىپ، ئۇنى سۆ - يۈپ ھىدلاپ باغرىغا تەبىئىي چىڭ تاڭدى. ئۇ ھەقىقەتەنمۇ مەست - بېھوش بولدى، ئانا بولۇشنىڭ نەقەدەر تەس، مۈشكۈل، ئەمما تولىمۇ ئۇلۇغ، شەرەپلىك، لەززەتلىك ھەم پەخىرلىك، ئىپتىخارلىق ئىكەنلىكىنى ئېنىق ھېس قىلدى.

ئەپسۇسكى، چوڭ ئالچى ئايقاغاننىڭ بۇ پەخىرلىك ھېسسىياتى، خۇشاللىق ھاياجىنى ۋە مەست - بېھوش راھەت - ھۈزۈرى ئۇزاققا بارماي يەنە يوقالدى. چۈنكى، بوۋاق ئۇنىڭ ئەمچىكىنى شۇ بىرلا قېتىم ئېمىپ، قايتا ئەمىدى. بەلكى ئەمچەكنى ئېغىزدىن چىقىرىۋېتىپ، يۈزىنى ئانىسىنىڭ كۆكسىدىن يىراقلاشتۇرۇپ، ئۇنى مەسخىرە قىلغاندەك تەئەججۈپ ئىلكىدە قېتىپ قالغان كۆزلىرىگە، ئىپادىسىنى يوقىتىشقا باشلىغان چىرايىغا قاراپ پى - سىڭىدە كۈلدى ۋە پۈت - قوللىرىنى تېپىرلىتىپ بېلىقتەك پىلتىڭلىدى. ئايقاغان ئۇنىڭ كۈلۈشلىرىگە، پىلتىڭلاشلىرىغا قا - راپ سۆيۈندى. مەستلىكى، زوقى كېلىپ ئىختىيارسىز ھالدا جىل - ۋە قىلدى، ئاندىن «بۇ ئەمچىكىمدىن سۈت چىقمىغان بولسا كې - رەك» دەپ ئويلاپ، يەنە بىر ئەمچىكىنى ئۇنىڭ ئېغىزىغا سالدى. بوۋاق بۇ ئەمچەكتىنمۇ شۇ ئوغۇز سۈتىنىلا شوراپ قايتا ئەمىدى، يەنە كۈلدى، پىلتىڭلىدى. بۇ چاغدا ئۇنىڭ تىنىق بۇلاق سۈيىدەك كۆپكۆك كۆزلىرى ئاجايىپ بىر ئۇچقۇنلارنى چاچرىتىپ چاقناپ كەتتى. چىرايمۇ قىزىرىپ، پارقىراپ، نۇرلىنىپ، ۋىلىق - ۋىلىق بولۇپ كەتتى. ئايقاغان ئۇنىڭدىن سۆيۈنۈپ، زوقلىنىپ سىرلىق ھاياجانغا تولدى. ئۇنى قايتا تويغۇچە ئېمىتىشكە ئۇرۇندى. لېكىن بوۋاق ئۇنى زادىلا ئەمگىلى ئۈنمىدى، ھەتتا ئېغىزىنى

يۈمۈۋېلىپ، ئۆزىنى قاقچۇرۇپ، قوللىرىدا ئىتتىرىپ، پۈتلىرىدا تېپىپ قارشىلىق قىلدى. تۇغۇلۇپ ئانىنىڭ ئوغۇز سۈتىنى ئېمىۋېلىپلا ئانىسىغا بويۇنتاۋلىق قىلدى... ئاھ، توۋا! بۇ قانداق قىلغىدىنى ئۇنىڭ؟ ئۇ ھېلىتىن بۇنداق قىلغىلى تۇرسا، كېيىن چوڭ بولغاندا قانداق قىلار؟...

ئايقاغان بىردىنلا رەللە بولۇپ پۇشىنىپ قالدى. چۈنكى ئۇ ئوغلىنى ئۆزىنىڭ ئاپئاق، غۇبارسىز، مېھنەتسىز سۈتى بىلەن بېقىپ تويغۇزۇشى، ئۇنى ساغلام، تېتىك، بەقۇۋۋەت، جەسۇر چوڭ قىلىشى، ھەر ئىشقا يارىغۇدەك، ئەلكۈنگە ئەرزىگۈدەك، ھونغا تۇغ - باش بولغۇدەك ئالىپ چەۋەنداز قىلىپ تەربىيەلەپ چىقىشى كېرەك - دە. بۇنىڭ ئۈچۈن ئۇ ئەڭ ئاۋۋال ئانا سۈتىنى تويغۇچە ئەمىسە، ئۇنىڭدىن ئوزۇق، ئۇدۇم ئالمىسا قانداق بولىدۇ؟ لېكىن بۇ بالا تازىمۇ بىر...

ئايقاغاننىڭ تۇرۇپلا يەنە جەھلى قاتتى، بوۋاقتى زورى بىلەن كۆكسىگە تېڭىپ، ئەمچىكىنى ئېغىزىغا كەپلەپ، ئۇنى ئېمىشكە زورلىدى. لېكىن بوۋاق يەنىلا ئەمگىلى ئۈنىمىدى، تېپىپچەكلەپ، قوللىرىدا ئانىسىنىڭ كۆكسىنى مۇجۇپ - مورلاپ، ئاخىر بولالماي چىرىدە چىرقىراپ يىغلىۋەتتى. ئايقاغان ئامالسىز ئۇنى ئۆزىدىن نېرى قىلدى. ئەمما قانداق قىلىشنى بىلەلمەي زەردىگۆش بولۇپ تۇرغاندا، ئۇشتۇمتۇت خاس خانىنىڭ پەنجىرىسىگە «گۈچ!» قىلىپ بىر نەرسە ئۇرۇلدى - دە، ئۆي ئىچىنى قاراڭغۇلۇق باستى. بوران!... شىددەتلىك بوراننىڭ ئاۋازى ئۇنىڭ قۇلىقىغا ئېنىق ئاڭلاندى. ھايال ئۆتمەي بوران تېخىمۇ كۈچەيدى. كۆككە چاپ - چىغان تىزگىنسىز دولقۇندەك كۈچ بىلەن ئۇرۇپ، يەر - جاھاننى لەرزىگە سېلىپ گۈركىردى. بۇ چاغدا زېمىن خۇددى مەغرىبتىن مەشرىققىچە يېرىلغاندەك قاتتىق تىترىدى. ئارقىدىنلا ئاسمان ئۆرۈلۈپ يەر بىلەن سوقۇلغاندەك، يۇلتۇزلار چېچىلىپ يەر يۈزىگە تۆكۈلگەندەك ھاۋا گۈلدۈرلەپ، خانىنىڭ تېشىدىلا يېشىن چاقنىدى، پۈتۈن ئالەم ئوت يالقۇنى ئىچىدە قالغاندەك بولدى. دەل

مۇشۇ پەيتتە، يەنە قەيەردىندۇر سانسىزلىغان بۆرىلەرنىڭ ئۈزۈندىن - ئۈزۈنغا سوزۇپ ھۇۋلىغان يۈرەكنى ئەزگۈدەك ئەلەم. لىك ئاۋازىمۇ ئاڭلاندى! ... ئەجەبا، تەبىئەتتىكى بۇ مەزگىلسىز ئۆزگىرىش - ئالامەتلەر ياش ئايقاغاننىڭ تولغاق ئازابىدا جان تالاش. قان ھالىتىگە بەكمۇ ئوخشىشىپ كەتتىغۇ! ؟ شىددەتلىك بوراننىڭ ئۈشتۈمتۈت بېسىپ كېلىشى ئۇنىڭغا دەسلەپ تۇتقان ئاچچىق تول. غاقنىڭ، يەرنىڭ تەۋرىشى، ھاۋادا گۈلدۈر - قاراسلاپ يېشىن چاقىشى ئۇنىڭ تولغاق ئازابىدا تولغىنىپ، ئاغرىققا چىدىماي كۆز. لىرىدىن ئوت چاقىپ كەتكىنىنىڭ، بۆرىلەرنىڭ ئەلەملىك ھۇۋلى. شى ئۇنىڭ ئازابقا چىدىماي ئېچىنىشلىق نالە - پەرياد ئۇرغىنىنىڭ تىمسالى ئەمەسمۇ؟! يا بولمىسا تەبىئەتمۇ - يەر، ئاسمان، كۈن، ئاي، يۇلتۇزلارمۇ بىرەر مۆجىزىگە ھامىلىدار بولۇپ تولغاق يەۋا. تامدىكىن؟ ...

بوۋاق بىردىنلا يىغىسىدىن توختىدى، ۋەھىي ئاڭلاۋاتقاندەك قۇلاقلىرى بىلىنەرلىك مىدىرلاپ، كۆزلىرى كۆكتىكى يارقىن يۇلتۇزدەك چاقىپ كەتتى. بۆرىلەرنىڭ ئاۋازى كېلىۋىدى، ئۇ ۋىلىقلاپ كۈلۈشكە باشلىدى. ئانا بۇ ئالامەتلەردىن تېخىمۇ سىرلىق ھاياجانغا تولدى... يا تەڭرىم! بۇ قۇتنىڭ بېشارىتىمۇ ياكى بالا - قازاننىڭ؟ ... ئۇ ئىختىيارسىز قورقۇپ ۋەھىمە ئىچىدە قالدى. خۇددى بىرى قۇچقىدىكى بالىسىنى ئەكىتىدىغاندەك، زورلۇق بىلەن تارتىۋالىدىغاندەك، بالامنى ئەكەتمەكچى بولساڭ مېنىمۇ، ئە. كەت، دېگەندەك ئۇنى باغرىغا مەھكەم بېسىپ پاناھىغا ئالدى. ئۇ ئۆزىنى تۇتۇۋېلىشقا، قورقۇنچىنى بېسىشقا تىرىشىپ كۆزلىرىنى يۇمدى - دە، تەڭرىلەردىن مەدەت تىلەشكە باشلىدى...

«ئەي مۇقەددەس كۆك تەڭرى، خاسىيەتلىك يەر تەڭرى، قۇدرەتلىك ياشىق^①، يالچىق^②، يۇلتۇز تەڭرىلەر! بالامنى ۋە مېنى

① ياشىق - كۈن، قۇياش.
② يالچىق - ئاي، ئاي شارى.

ئۆز پاناھىڭلارغا ئېلىڭلار، بالامغا ئەسەنگۈلۈك^①، ساغلاملىق ئاتا قىلىڭلار. ئۇنىڭ ئۆز ياشىنى ئۈزۈن، قۇت - بۇيانىنى ئوڭ قىلىڭ. لار! تامامى مەدھىيە ۋە ھەمدۇ - سانالىرىم سىلەرگە مەنسۇپ، تەڭرىلىرىم! سىلەرگە سېغىنىمەن، سىلەرگە تېۋىنىمەن، سىلەر- دىن شەپقەت تىلەيمەن! ...»

ئەزەلدىن تېرىم - تىكىم بىلەن شۇغۇللىنىپ مۇقىم ئولتۇ- راقلىشىپ باقمىغان، تام ئۆي، شەھەر - بازارلاردا ئولتۇرۇپ ئادەتلەنمىگەن، ھەمىشە سۇ ۋە ئوت - چۆپ قوغلىشىپ تاغ - داۋانلاردىن ئېشىپ، قىر - دالا، چۆل - باياۋانلارنى كېزىپ، ئات ئۈستىدە ياشاپ كېلىۋاتقان كۆچمەن چارۋىچى تائىپە كىشىلىرى سىرلىق مۆجىزە - كارامەتلەرگە باي تەبىئەتنى تولىمۇ كۈچلۈك، قۇدرەتلىك، ئۆزلىرىنى بولسا ئىنتايىن ئاجىز ھەم بىچارە ھېساب- لايتتى. دۇنيادىكى تۈرلۈك ئىشلار قانداقتۇر ئالەمدىن سىرتقى بىر ئىلاھىي قۇدرەت تەرىپىدىن بەجا كەلتۈرۈلىدۇ، دەپ قارايتتى ۋە بۇنىڭغا شەكسىز ئىشىنىپ، تەبىئەت ۋە ئۇنىڭدىكى ئادەتتىن تاشقى- رى ھادىسىلەرگە چوقۇناتتى. ئۆز ئۇرۇق - تائىپىسىنىڭ مۇشۇ خىلدىكى ساددا ئەقىدە ئېتىقادى دىلغا مەھكەم ئورنىشىپ كەتكەن ياش ئايقاغان شۇ تاپتا تەبىئەتتە يۈز بەرگەن بۇ ئۈشتۈمتۈت ئۆزگە- رىشنىڭ سىر - ئەسرارىنى چۈشىنەلمەي، ئۇنى تەبىئەتنى تەشكىل قىلىپ تۇرغان يەر، ئاسمان، كۈن، ئاي، يۇلتۇز، تەڭرىلەرنىڭ زېمىنىدىكى كىشىلەرگە، جۈملىدىن ئۆزىگە ۋە بۇ دۇنياغا يېڭىدىن كۆز ئاچقان بالىسىغا بەرگەن قانداقتۇر ياخشى ياكى يامان بېشارىتى بولسا كېرەك، دەپ ئويلاپ، تەگسىز تەئەججۈپ ۋە سىرلىق ھايا- جانغا تولۇپ، قورقۇپ، تەشۋىشلىنىپ ياتاتتى.

«بىلىمەن، سېزىپ تۇرۇۋاتىمەن، — دەپ نىدا قىلاتتى ئۇ تەڭرىگە، — ئەي مۇقەددەس كۆك تەڭرى، خاسىيەتلىك يەر تەڭ- رى! ئوغلۇم سىلەرنىڭ يېگانە مۆجىزەڭلار، ياراتمىشىڭلار. سىلەر

① ئەسەنگۈلۈك — ئامانلىق، بىخەتەرلىك، تىنچلىق.

ئۇنى مەن ئارقىلىق تەۋەللۇت قىلىۋاتىسىلەر! ئەي قۇدرەتلىك
ياشىق تەڭرى! ئوغلۇم سېنىڭ يورۇق ھەم ئىللىق نۇرۇڭ، سەن
ئۇنى مەن ئارقىلىق ئالەمگە تۆكۈۋاتىسەن! ئەي خىسلەتلىك يال-
چىق، يۇلتۇز تەڭرىلەر! ئوغلۇم سىلەرنىڭ زېمىندىكى سېيمايىڭ-
لار، سىلەر ئۇنىڭ سىياقىدا نامايان بولۇۋاتىسىلەر!... ئى مۇقەد-
دەس، شەپقەتلىك تەڭرىلىرىم! ماڭا رەھىم قىلىڭلار، ئوغلۇمغا
قۇت بېرىڭلار، بىزنى يۆلەپ ئۆز پاناھىڭلارغا ئېلىڭلار!...»

4

ئايقاغان ھارغان، چارچىغان، قانسىراپ ھالسىزلانغان، كۈچ
ماغدۇرىدىن كەتكەندى. شۇڭا قېرى قام ئۇنى قوينىڭ يۇمشاق
پىشۇرۇلغان كالا - پاچىقى، تۇخۇم چىقىپ ئۆرلىتىلگەن كالا
سۈتى، سىڭىشلىك ئۇلار، كەكلىك، قىرغاۋۇل، جەرەن گۆشلىرى
بىلەن غىزالاندۇردى. ئايقاغان بۆرىگە نېسىۋە ئايرىپ تەڭرىگە تې-
ۋىنغاندىن كېيىن، يېنىدىكى تېرە يۆگەك ئىچىدە تاتلىق ئۇيقۇغا
كەتكەن بالىسىغا قاراپ ئولتۇرۇپ غىزالىنىۋاتقاندا، داستىخاندىكى
نېمەتلەردىن لوقما سۈنۈپ بېرىپ ئولتۇرغان قېرى قام ئۇنىڭ
ئېسىگە يەنە مۇھىم بىر ئىشنى سالدى.

— تەڭرىقۇتقا ئارقىش^① ئەۋەتمىدۇق تېخى...
— دۇرۇس ئېيتىسەن، بالدۇرلا ئەۋەتىش كېرەك ئىدى،
ئۇنتۇپلا كېتىپتىمىز، — دېدى ئۇ سەل جىددىيلىشىپ، —
سېنىڭچە، قام ئانا، كىمنى ئەۋەتسەك بولار؟ ئوردىدا تاپىغچىلار-
دىن بۆلەك تۈزۈك ئەر كىشىمۇ يوق. ئۇلارنىڭ ھەممىسى تەڭرىقۇت-
قا ئەگىشىپ ئوۋغا كېتىشتى ئەمەسمۇ.
— شۇنداق، ئالچىم... لېكىن بىر كىشى بار، مېنىڭچە شۇنى
ئەۋەتسەكمىكىن،

① ئارقىش — خەۋەرچى.

— كىم ئۇ؟

— ئوردا ئاتخانىسىدىكى باش يىلقىچى ①.

— ھە راست، ئۇ ئوۋغا بارمىغان... لېكىن ئۇ بىر ياشانغان

كىشىغۇ، ئىشقا يارارمۇ؟ ناۋادا...

— ئەنسىرىمە، ئالچىم، مەن ئۇنى ئوبدان بىلىمەن، ئۇ

يارايدۇ.

— ئۇنداق بولسا مەيلى، شۇنى ماڭدۇرايلى، ئۆزۈڭ ئورۇن-

لاشتۇر بۇ ئىشنى. لېكىن شۇنى تاپىلا، ئۇ ئەڭ تېز چاپىدىغان

ئۇچقۇر ئاتنى مىنىپ تېز يولغا چىقسۇن.

— خاتىرجەم بول، ئالچىم، ئۇ ھاياشمايلا تەڭرىقۇتنى باش-

لاپ كېلىدۇ.

قېرى قام قىرقلارغا چوڭ ئالچىنىڭ يېنىدىن نېرى كەت-

مەسلىكنى تاپىلاپ قويۇپ چىقىپ كەتتى. ئايقاغان غىزاغا تويۇپ

ئارام ئېلىش ئۈچۈن سوزۇلۇپ ياتتى. ئۇنىڭ بالىسى يېنىدا يېنىك

پۇشۇلداپ تاتلىق ئۇخلاۋاتاتتى. بۇ تۇغۇتلۇق ئانا ئۈچۈن كەم تېپىد-

لىدىغان پۇرسەت. ئۇ بىردەم ئارامدا يېتىپ ئۇخلىۋالسۇن...

لېكىن ئۇنىڭ كۆزىگە ئۇيقۇ كىرمىدى. ئۇ نېمىدىندۇر ئەنسىرىگەن-

دەك بېشىنى كۆتۈرۈپ بالىسىغا قارىدى، تىن ئالماي ئۇنىڭ نەپەس

ئېلىشىغا قۇلاق سالدى. بالا شېرىن ئۇيقۇدا، نەپىسى راۋان ئىدى.

ئۇ ئانىسىنىڭ ئۆزىگە قارشىنى كۈتۈپ تۇرغاندەك پىسىڭىدە كۈل-

دى. ئۇنىڭغا قاراپ ئايقاغانمۇ كۈلدى. ئۇ مانا شۇ چاغدا ئاندىن

تىنچلىنىپ، ئۇخلاش ئۈچۈن كۆزلىرىنى يۇمدى.

بىراق ئۇنىڭ كۆزىگە يەنىلا ئۇيقۇ كىرمىدى. چۈنكى ئۇنى كۆز

ئالدىدىن، خىيالىدىن يېڭى تۇغقان بالىسىنىڭ بۆرە كەبى تۇرق -

سىياقى بىردەممۇ كەتمەيتتى. ئۇ ھامان ئۇنىڭدىن ھەيران بولۇپ،

ئەجەبلىنىپ، تەگسىز تەئەججۈپكە چۆكەتتى. قانداقتۇر بىر ئىش-

لاردىن ۋايىم يەپ، تەشۋىشلىنىپ، ئىزتىراپ چېكەتتى، ۋەھىمە

① يىلقىچى — ئات باقار، مىراخور.

ھېس قىلاتتى .

شۇ تەرزىدە ئارىدىن يەنە بىر كۈن ئۆتتى . بۇ جەرياندا بوۋاق بىرنەچچە قېتىم ئۇيقۇسىدىن ئويغىنىپ يەنە ئۇخلىدى ، لېكىن ئۇنىڭ ئانىسىنى بىر مەھەل ھاياجانلاندىرۇپ شۇ بىرلا قېتىم ئەمگىنى قالدى . ئۇنىڭ قورسىقى ئاچتى ھەرقاچان ، ئەمدى ئانىسىنىڭ سۈتىنى ئېمىشى كېرەك . بولمىسا ئۇ قانداق ياشىيالايدۇ ؟ ... لېكىن ئۇ بۇنىڭغا ئىنتىلمىدى . ئايقاغاننىڭ ئورۇنۇشلىرىدە مۇ بۇرۇنقىغا ئوخشاشلا بىكارغا كەتتى . ئەمما ئۇ ئەتىسى ئەتىگەنكى غىزادا ئانىسىنى تېخىمۇ ھەيرەتتە قالدۇرۇپ ، كىشىنىڭ دىققىتىنى قوزغىغۇدەك روشەن ھەرىكەتلەر بىلەن داستىخانغا ، داستىخاندىكى غىزاغا ئىنتىلىپ ، تەلپۈنۈپ ، قوللىرىنى سوزۇپ تېپىرلاشقا ، يىغلاشقا باشلىدى ...

« ئاھ ، توۋا ! ... بۇ ئۇنىڭ گۆش ، ئاش تەلەپ قىلغىنى ئەمەس . مۇ ؟ ! ... ئۇ گۆش بەرسەم يۇتالارمۇ ، ئاش بەرسەم يېيەلەرمۇ ؟ سىڭىرەلەرمۇ ؟ ئەجەب ، ئۇ شۇنچە كىچىك تۇرۇپ ؟ ! ... مەن زادى نېمە تۇغقاندىمەن ؟ ... ئۇ نېمىشقا يېڭى تۇغۇلغان باشقا بوۋاقلارغا ئوخشاشمايدىغاندۇر ؟ تۇرقى - سىياقىمۇ مەيلى ، لېكىن ئەمچىكىمنى نېمىشقا ئەمەيدىغاندۇر ؟ ئوغۇز سۈتۈمنىلا ئېمىۋېلىپ ماڭا قارىمايدىغاندۇر ؟ تۈكلۈك ، كۆكۈچ بۆرە سىياقىنى ھېسابقا ئالمىغاندا ئۇ يەنىلا قاش - كۆزى جايىدا ، يەتتە ئەزاسى ساق ، زۇۋانى ئوچۇق بىر ئىنسان بالىسىغۇ ؟ ... ئۇنىڭ قورسىقى ئاچمىغانمىدۇر ؟ ... ئاچىدۇ ، ئاچقاچقا ، ئوزۇقلۇققا موھتاج بولغاچقا شۇنداق قىلىۋاتمامدۇ ! لېكىن بۇ ... ئۇ قانداق چوڭ بولار ؟ چوڭ بولغاندا ، ئەر يەتكەندە ، قانداق كىشى ياكى مەخلۇق بولار ؟ ئۇ چوڭ بولغاندا مەخلۇققا ئوخشاپمۇ قالارمۇ ؟ ! ... ئاتىسى تۈمەن تەڭرىقۇت ئوۋدىن قايتىپ كېلىپ ئۇنى كۆرسە نېمە دەر ؟ قانداق ئويلاردا بولار ، قانداق قىلار ؟ ھەيرانلىقتا داڭقىپ . تىپ تۇرۇپ قالارمۇ ياكى قورقۇپ ، ھەزەر ئەيلەپ ، نومۇس قىلىپ يېنىدىن قاچارمۇ ؟ ۋە ياكى قاتتىق غەزەپلىنىپ ، ئىزا - ئەلىمىگە

پايلىماي «سەن نېمە تۇغدۇڭ؟ بۇ قانداق مەخلۇق؟ ھونزادەم»^① قېنى؟... دەپ مېنى سوراقلاپ، ئەيدىلەپ، ئۈرۈپ ئۆلتۈ- رەرمۇ؟... ئۇ كەلسە نېمە دەرمەن؟ ئەھۋالنى قانداق چۈشەندۈرەر- مەن؟ ئۇ مېنىڭ گېپىمگە ئىشىنىرمۇ؟ ئوغلىنى تەن ئالارمۇ؟... ئەلكۈن بىلىسچۇ؟ ئۇلار مەندىن گۇمانلانسىچۇ؟ بۇنىڭدا چوقۇم بىر سر - سەۋەب بار دەپ قارىسىچۇ؟... مەندە نېمە سر بولسۇن، مەن گۇناھسىز!... بىراق ئەلكۈن دېگەن ئاق قۇشقاچ، بىرى نېمە دېسە قالغانلىرىنىڭ ھەممىسى دورايدۇ، ئەگشىدۇ. ئۇلار چوقۇم ئۈستۈمدىن گەپ تاپماي قويمايدۇ. ئۇ چاغدا مەن قانداقمۇ قىلار- مەن؟ ئۆزۈمنىڭ ئەيىبلىك ئەمەسلىكىمنى، گۇناھسىزلىقىمنى قانداق چۈشەندۈرۈمەن؟ ئۇلارنى قانداق قايىل قىلىپ، قانداق ئىشەندۈرۈمەن؟!...

... ۋاي تەڭرىم! ماۋۇ ئىشنى كۆرۈڭ ئەمدى! تۇغۇلغىنىغا بىرنەچچە كۈن بولمىغان بوۋاقنىڭ بەدىنىدىكى تۈكلەر ئۆسۈپ، قويۇقلىشىپ، يىرىكلىشىشكە باشلاپتىغۇ! رەڭگىمۇ ئۆزگىرىپتۇ، بەئەينى كۆك قۇرتنىڭ سىرتىدەك!... يا تەڭرىم!...

چوڭ ئالچى ئاياقلىغان ئېرى تۈمەن تەڭرىقۇت ئوۋدىن قايتىپ كەلگۈچە ئەنە شۇنداق تەشۋىشلىك تەئەججۈپ ۋە قورقۇنچلۇق ئوي - خىياللاردىن بىردەممۇ خالىي بولالماي، كۈنلىرىنى غەم - ئەندىشە ۋە ئىزتىراپ ئىچىدە ئۆتكۈزدى. بۇ جەرياندا كۆتۈرەلمى- سەڭ ساڭگىلىتىۋال دېگەندەك، بوۋاقتا يەنە يېڭىدىن - يېڭى، غەلىتە ئۆزگىرىشلەر، كۈتۈلمىگەندە، ھەيران قالارلىق ھادىسىلەر يۈز بېرىپلا تۇردى. ئۇ ئانىسى بەرگەن گۆش، ئاشنى بىمالال يەپ - يۈتۈپ سىڭىرىپلا قالماي، يەنە ئىشتىھاسىمۇ بارغانسېرى يوغىناشقا باشلىدى. پۈت - قوللىرى، بەدەنلىرىمۇ ناھايىتى تېز ھەم ساغلام تەرەققىي قىلىپ چوڭىيىپ، كۈچلىنىپ، بىردىنلا مەخلۇقتەك تۆت پۈتلۈك ئۆمىلەشكە باشلىدى. ئاۋازى تېخىمۇ ئو-

① ھونزادە - مون ئوغلى، مون تەڭرىقۇتئزادىسى، شامزادە.

چۇقلىشىپ، تىلى تاۋۇش ئىپادىلەپ ھەم تاۋۇشلىرى كۆپىيىپ
گۇڭرايدىغان، تەلىپىنى، ئېھتىياجىنى خېلى ئېنىق ئۇقتۇرالايدى-
غان بولۇپ قالدى. بۇ ھال ياش ئايقاغاننى ھە دېگەندىلا يەنە
گاڭگىرىتىپ، تەمتىرىتىپ قويۇۋاتاتتى. ئۇ ھامان بالىسىدىن ئە-
جەبىسىنىپ سىرلىق، مۇڭلۇق ئوي - خىيالغا چۆكەتتى. ئۇنى باشقا
بالىلارغا سېلىشتۇرۇپ تەئەججۈپلىنەتتى، قورقاتتى، كېيىنكى
ئىشلارنى ئويلاپ كۆڭلى زادىلا ئارام تاپمايتتى، تىنچلىنالمىتتى.
ھالبۇكى، ئۇ ئېرى تۈمەن تەڭرىقۇتنىڭ پۇشتىدىن تۆرەلگەن،
ئۆزى قورسىقىدا توققۇز ئاي توققۇز كۈن كۆتۈرۈپ، يېتىلدۈرۈپ،
بىر قېتىملىق ئۆزى ياش - ئۆلۈم كۆرۈمىدە تەۋەللۈت قىلغان بىر
بوۋاق — ئوغۇل بالا ئىكەنلىكىنىلا ئويلاپ يېتەلەيتتى. باشقىسىغا
ۋە بۇنىڭدىن كېيىنكى ئىشلارغا بولسا پەقەتلا ئەقلىنى يەتكۈزەلمەي
ئىزا تارتاتتى، ئىزتىراپ چېكەتتى... «مەن زادى نېمە تۇغقاندى-
مەن؟ مەخلۇقەمۇ يا ئىنسان؟ ئۇنىڭدا زادى قانداق خىسلەت
باردۇر؟...»

ھە راست، ئۇ يېڭى ھامىلىدار بولغان كۆك بۆرىگە — ئۇنىڭ
كۆركىگە، تۇرقىغا، يۈگۈرۈشلىرىگە، ھۇۋلاشلىرىغا... سېزىك
بولغان. ئۇنى كۆرۈش، ئوۋ قىلىشلىرىنى تاماشا قىلىش ئۈچۈن
نەچچە كۈنلەپ قىر - دالا، تاغ - ئورمان، جىلغا - جىرا ۋە قىيا
تاشلار تۈۋىدە يۈرگەن، تۈنىگەن. ئىنىغا بېشىنى تىقىپ پۇرىقىنى
ھىدلاپ كۆرگەن، ھۇۋلاشلىرىغا قۇلاق سېلىپ كېچىلىرى كۆز
يۇممىغان، نەچچە قېتىم خىرىس - خەۋپىگىمۇ يولۇققان. ئەگەر
ئۇ يىرتقۇچ ھەم ياۋايى بولمىغىنىدا، يېنىغا، ئۆيىگە ئەكېلىۋېلىپ
بېقىشنى، ئەركىلىتىپ ئوينىتىپ، قۇچاقلاپ يېتىشىنىمۇ ئارزۇ
قىلغان. باشقىلارمۇ ئۇنىڭ بۇ غەلىتە سېزىكىگە ھەيران بولۇپ
ياقلىرىنى چىشلەشكەن، سىرلىق ھاياجانغا تولۇپ ئۇنى كۆك
بۆرىدەك بىر خىسلەتلىك ئوغۇل تۇغسا كېرەك، دەپ ئويلاشقان
ھەم سۆيۈنۈشكەن. ئېرى تۈمەن تەڭرىقۇتمۇ، ئۆزىمۇ شۇنداق
ئارزۇ - ئارمانلارغا بۆلىنىپ ئەللەيلەنگەن... بىراق بۇنىڭ

راست - ئەمەلىيەت بولۇپ قېلىشىنى، ئۆزىنىڭ ھەقىقەتەنمۇ بىر بۆرە كۈچۈكىدەك ئوغۇل تۇغۇشىنى ئۇ پەقەتلا ئويلاپ باقمىغان. چۈنكى بۇ قانداقمۇ مۇمكىن بولسۇن؟ ئەقىلگە قانداقمۇ سىغسۇن؟...

ئۇ ھەممىدىن بەك ئېرى تۈمەن تەڭرىقۇتتىن قورقاتتى. ئۇ- نىڭ ئوۋدىن قايتىپ كېلىپ ئارزۇلۇق ئوغلىنى - ھونزادىسىنى كۆرگەندىن كېيىن قانداق ئويلاردا بولىدىغانلىقىدىن، ئۆزىدىن نېمىلەرنى سورايدىغانلىقىدىن، ئوغلى ۋە ئۆزىگە قانداق قاراشتا، قانداق مۇئامىلە قىلىدىغانلىقىدىن تەشۋىشلىنىپ، ۋايدىم يەپ، چوڭقۇر غەم - ئەندىشە ۋە ئوي - خىيالغا چۆمەتتى. ئارىدا قانداق ئىشلارنىڭ يۈز بېرىدىغانلىقىنى ئۇقالماي ئەلەملىك ئىزتىراپ چېكەتتى. ئوغلىدا بۇنىڭدىن كېيىن يەنە قانداق غەيرىي، غەلىتە ئۆزگىرىشلەرنىڭ يۈز بېرىدىغانلىقىدىن، ئۇنىڭ قانداق چوڭ بولۇشىدىن، چوڭ بولغاندا قانداق كىشى ياكى مەخلۇق بولۇپ چىقىشىدىن، ئۇنىڭ ساق تۇرالايدىغان - تۇرالمايدىغانلىقىدىن، ھاياتىدىن، تەقدىرىدىن ئەنسىرەيتتى. «ئى شەپقەتلىك تەڭرىم! ئوغلۇمغا ئەسەنگۈلۈك، ماڭا ئاسانلىق ئاتا قىلغايەن!...» دەپ كۈنۈتۈن تەڭرىگە سېغىنىپ مەدەت تىلەيتتى.

5

ئوتتۇز ياشتىن ھالقىدىغان تۈمەن تەڭرىقۇت بىلەن بىرلىشىپ كۈچ - قۇۋۋەتكە، قەلبى ئىنسانىي غۇرۇرغا تولغان، ۋۇجۇدىدىن ئۆزىنىڭ قىرانلىق دەۋرىگە خاس جۇشقۇنلۇق، غەيرەت - جاسارەت، ھىممەت - شىجائەت ۋە باھادىرلىق ئۇرغۇپ تۇرغان، بۇغىدەك تازا، قىزىل قۇچۇرىدەك تۈز ھەم ئېگىز، قويۇق قارا ساقاللىق كىشى ئىدى. ئۇ ھەر تاڭدا سەھەر تۇراتتى، ئۆيىدىن چىقىپ ئەتراپقا، يىراقلارغا نەزەر سېلىشىنى، تاڭ سەھەرنىڭ ساپ - سالىقىن ھاۋاسىدىن نەپەس ئېلىشىنى، ئەتىگەنكى قۇياشنىڭ ئۇپۇقتىن

كۆتۈرۈلۈپ چىقىشىنى كۆرۈشنى ياخشى كۆرەتتى ۋە ئۇنىڭغا —
ياشىق تەڭرىسىگە چوقۇنۇشنى بىر كۈنمۇ قازا قىلمايتتى.
مانا بۈگۈنمۇ ئۇ جىلغا بويلاپ سوزۇلغان كىچىك تارام بويىدە.
كى ياپپىشىل تۆپىلىككە تىكىلگەن ئېگىز كەرىڭلىك كۆك چېدىر.
دىن چىقىپ كۈز كۈنلىرىنىڭ ئەتىگەنكى ساپ - سالىقن ھاۋا.
سىدىن قېنىپ - قېنىپ سۈمۈردى. بۇنىڭ بىلەن ئۇنىڭ ئاخشامقى
سۈرەكتە ئىچكەن مەينىڭ تەسىرى كەتمەي ئېسىلىپ تۇرغان كال.
لىسى بىردىنلا سەگەكلەشتى - دە، تېنى راھەتلىنىپ، روھى
ئۇرغۇدى. ئۇ قوللىرىنى سوزۇپ كېرىلدى، ئاندىن ئۆز چېدىرىنى
ئۆز ئىچىگە ئالغان ئوۋچىلار بارگاھىغا نەزەر سېلىپ، بارگاھ
ئالدىدىكى كىچىك تارامنىڭ سۈبھى دەمدە ئۇزۇن ئاپئاق شايدەك
يىلان باغرى سوزۇلۇپ ئېقىۋاتقان سۈيىنى تاماشا قىلىپ بىردەم
تۇرغاندىن كېيىن، نەزىرىنى يۇقىرىغا، سول يېنىدا ھەيۋەت بىلەن
قەد كۆتۈرۈپ تۇرغان چۇغاي تېغىغا تاشلىدى.

شەرقتىن غەربكە سوزۇلغان، جەنۇبتىن شىمالغا كېڭەيگەن،
نەچچە كۈننىڭ ئالدىدىكى كۈز يامغۇرىدا يۈيۈلۈپ باشقىچە بىر
پاكىز، گۈزەل تۈسكە كىرىپ قالغان چۇغاي تېغى تاڭ سەھەرنىڭ
ئوچۇق ھاۋاسىدا مۇقەددەس ئانا زېمىنىنى قۇچاقلاپ، سىرت -
يالىرى پارقىراپ تۇرغان غايەت زور، ھەيۋەتلىك كۆك بۆرىدەك
كېرىلىپ ياتاتتى. ئۇنىڭ كۆكىنى تىرىگەن ئۇچلۇق، ئاق باش
چوققىلىرىدىن ئاللىقانداق بۈيۈكلۈك، پۈكۈلمەس جەسۇرلۇق،
سۇنماس قەتئىيلىك، ئۆلمەس ئەبەدىيلىك، بۈككىدە يېشىللىققا
پۈركەنگەن بەل - پاقىتال، جىلغا - جىراللىرىدىن مۆجىزىسىمان
گۈزەللىك نامايان بولۇپ تۇراتتى. تۈمەن تەڭرىقۇت ئۇنىڭ شەرق
ئۇپۇقىدىن كۆتۈرۈلۈش ئالدىدا تۇرغان قۇياشنىڭ شەپق نۇرلىرىدا
نەيزىنىڭ ئۇچلىرىدەك پارقىراشقا باشلىغان ئېگىز، ئاق باش چوققا.
قىلىرىغا قاراپ ئىختىيارسىز ھاياجانغا چۆمدى... نەچچە كۈننىڭ
ئالدىدىكى يامغۇر چوققىلارغا قار بولۇپ چۈشۈپتۇ - دە!... پاھ،
تۇنجى قارىدىن بېشى ئاقارغان مويسىپىت چوققىلار، يامغۇردا يۈيۈ.

نۇپ ياشنىغان ياپپىشىل تاغ - ئورمان! نېمىدېگەن كۆركەم -
ھەيۋەتلىك، نېمىدېگەن گۈزەل، نازپەرى! ... ئەپسۇس، ئۇلۇغ
ئوغلاق ئاي پەسلى^① كىردى. بۇ گۈزەللىك، بۇ يېشىللىق ئەمدى
ئۇزاققا قالماي سولشىپ ئۇششۇيدۇ، ھەننىۋاسى تۈزۈپ، قۇ-
رۇپ، قېلىن قار ئاستىدا قېلىپ يوقىلىدۇ. سولماي، ئېگىلمەي
ئۆز پېتى قالىدىغىنى، كۆركىنى، ھەيۋىتىنى يوقاتمايدىغىنى پەقەت
كۆككە بوي سوزغان ئاشۇ ئېگىز چوققىلار! ...

ئۇ ھېسسىياتىغا بېرىلىپ خۇرسىنىپ قويدى. يېشىللىق ۋە
ئۇنىڭ گۈزەللىكى نېمىدېگەن جەلپكار، قەدىرلىك - ھە! بىراق،
قىشنىڭمۇ، ھەممىنى كۆمۈپ تاشلايدىغان قارنىڭمۇ ئۆزىگە يارىشا
خىسلەت - خاسىيىتى، گۈزەللىكى بار. ئۇ چاغدا ئوۋ تېخىمۇ
قىزىيدۇ... دەل مۇشۇ پەيتتە، ئۇنىڭ كۆزلىرى تاڭ سەھەرنىڭ
قىزغۇچ ئاسمىنىدا، ئاق باش چوققىلارنىڭ ئۈستىدە، ناھايىتىمۇ
ئېگىز ھەم يىراقتا ئۇچۇپ - ئەگىپ يۈرگەن بىر ئۇچارقاتنىڭ
قارىسىنى كۆرۈپ قالدى - دە، يۈرەكلىرى ئويناپ، قەلبى باشقىدە.
دىن ھايانغا تولدى. بۈركۈت! ... ئۇنىڭ كۆرگىنى ئاشۇ كۆك
تىرىگەن ئۇچلۇق ئېگىز چوققىلاردىن ھالقىپ ئۆتمەكچى بولغاندەك
پايانسىز ئاسماننىڭ قەرىدە قاناتلىرىنى كەڭ ئېچىپ سالماق، ئەر-
كىن پەرۋاز قىلىۋاتقان بىر بۈركۈت ئىدى... «تاڭ سەھەردىلا
ئوۋ - ئولجا ئىزدەپ چىقىپتۇ - دە، قارا ئۇنىڭ جەسۇر،
قەيسەرلىكىگە! ... ئاجايىپ قۇش - دە بۈركۈت دېگەن! جۇغى ئانچە
چوڭ بولمىسىمۇ قاناتلىرى ئۇزۇن ھەم ئەپچىل، پۈتلىرى مەز-
مۇت، كۆزلىرى ۋە تىرناقلىرى ئۆتكۈر، ئۆزى شۇنداق جەسۇر،
چاققان، كۈچلۈك ھەم جۈرئەتلىك. شۇڭلاشقىمۇ ئۇ ئۆزىدىن چو-
ڭىغا ئىككىلەنمەي ھۇجۇم قىلىدۇ. ئېگىز ئاسماندىن شەپە چىقار-
ماي، كۆلەڭگىسىنى كۆرسەتمەي ئۈشتۈمتۈت شۇڭغۇيدۇ - دە،
ياۋۇزدەك^② سالماق بىلەن ئوقتەك تېز ئۇچۇپ ئولجىسىغا تاشلىنىد.

① ئۇلۇغ ئوغلاق ئاي پەسلى - كۆز پەسلى.
② ياۋۇز - ئېگىز (تاغ) دىن دومىلاپ چۈشكەن تاش.

دۇ. ئولجا ئۇنى سېزىپ، كۆرۈپ ئۈلگۈرگۈچە ئۇ ئۇنى تو-
 سۇپ، قاناتلىرى بىلەن ئۈرۈپ يېقىتىپ، يۈز - كۆزلىرىنى
 چوقۇپ - چاڭگاللاپ، بوغۇزىدىن قاماللىۋالىدۇ - دە، ئۆتكۈر
 تۇمشۇقى بىلەن گۈرەن تومۇرىنى ئۈزۈپ تاشلايدۇ ياكى بويىنىد-
 نى قايرىپ سۇندۇرۇۋېتىدۇ. ئاندىن ئۇنى بېسىپ - چاڭگاللاپ،
 قاناتلىرىنى قېقىپ ئولتۇرۇپ ئالدىرىماي بويسۇندۇرىدۇ ياكى قان-
 سىرتىنى، ھالسىرتىنى، تېپىرلىتىپ جېنىنى ئالىدۇ. ئاخىرىدا
 ئەتىلىرىنى سوۋۇتماي مەززە قىلىپ يەۋېتىدۇ. ئۇ باشقا پىرتقۇچلار-
 دىن كىچىك بولغىنى بىلەن شۇنداق ئۆتكۈر، چەبدەس، جەسۇر ھەم
 ۋەھشى!

لېكىن ئۇ كىشىلەرگە زىيان يەتكۈزمەيدۇ، خىرىس قىلمايدۇ.
 شۇڭمۇ كىشىگە ئاجايىپ ھەيۋەتلىك، چىرايلىق ھەم يېقىملىق
 كۆرۈنىدۇ. ئۇنىڭ كۆركىدىن، ھەيۋىتىدىن، جەسۇرلۇقىدىن كى-
 شى چۆچۈيدۇ ھەم زوقلىنىدۇ. ئۇ قۇشلارنىڭ سەركىسى، كۆك-
 نىڭ ئەركىسى. ئۇنىڭ كۈچ - قۇدرىتى، ئەۋزەللىكى ئاشۇ بىر
 جۈپ تالماس قانتى بىلەن ئۆتكۈر كۆزلىرىدە. ئۇ كۆكتە ئەركىن
 پەرۋاز قىلىپ، ھەممىدىن ئېگىزدە، يۈكسەكلىكتە تۇرۇپ، بىپا-
 يان زېمىننى، زېمىندىكى ھەممە مەۋجۇداتلارنى بىمالال كۆرەلەي-
 دۇ، كۆزىتەلەيدۇ. خالىغان يېرىگە خالىغان ۋاقىتتا ئۇچۇپ بارا-
 لايدۇ. ئېگىز تاغلاردىن، چوڭقۇر ھاڭلار، ئىسسىق - سوغۇق،
 بوران - چاپقۇنلار ئۇنى توسۇپ قالالمايدۇ. ئۇنىڭ يولى تۈز،
 ئۈدۈل ھەم ئوغۇر^①! ...

ئەپسۇس، مەنمۇ بىر تەڭرىقۇت، يەر يۈزىدىكى نۇرغۇنلى-
 غان ئۇرۇق - قەبىلە، ئۈلۈس - ئىلەتلەرنىڭ^② ھۆكۈمرانى.
 تەلىم - تەسىم^③ مال - يىلقا، يەر - سۇنىڭ يېگانە خوجىسى.
 تەڭرىنىڭ ئوغلى، كىشىلەر ئارىسىدىكى سەركە ھەم ئەركە. بىراق

① ئوغۇر - ئاق، ئوچۇق، داغدام.
 ② ئۈلۈس - ئىلەت - يۇرت - ئايماق، قوۋم - مىللەت.
 ③ تەلىم - تەسىم - مان ساناقسىز، ھەددى - ھېسابسىز، نۇرغۇن.

مەن ئۆزۈمگە قاراشلىق يۇرت - زېمىنلارنىڭ مىڭدىن بىرىنىمۇ كۆرۈپ كېلەلمىگىنىم يوق. ئاشۇ بىپايان، تۈز دالىلاردا، قىر - تۆپە، تاغ - جىلغىلاردا تىزگىن سىيرىتىپ ئات چاپتۇرغىنىم، ئۆگۈز - ئېقىنلاردا غۇلاچ تاشلاپ ئۈزگىنىم يوق. ئاشۇ باغرى ئىسسىق ئارسال^① تۇپراقلاردا، مەخمەلدەك يۇمشاق، ياپپېشىل ئوت-لاقىلاردا ئېغىنلاپ يېتىپ، يەر تەڭرى ئاتا قىلغان ھۈزۈر - راھەت ۋە ئەركىنلىكتىن قانغۇدەك بەھرىلەنگىنىم يوق. ئۇرۇق-داشلىرىمنىڭ، قوۋم - قېرىنداشلىرىمنىڭ، ئەلكۈننىڭ ئارىسىغا بېرىپ، ئۇلارنىڭ ھال - كۈنىنى كۆرۈپ، مۇڭ - پاراڭلىرىنى ئاڭلاپ سىرداشقىنىم، ئۇسسۇل - سامالىرىنى تاماشا قىلىپ شاد-لانغىنىم يوق. ئۇلارغا تەڭرىقۇتلۇقنىڭ - ھون قەبىلىلىرى ئىت-تىپاقىنىڭ كۈچ - قۇدرىتىنى، شان - شۆھرىتىنى تونۇتۇپ، مېھىر - شەپقىتىنى يەتكۈزگىنىم يوق. ياۋۇ ياتلارغا كۈچ - ھەيۋە كۆرسىتىپ يىراقلارغا ئات سالغىنىم، يۈرۈش - سۈ-قۇشلارنى قىلىپ شان - زەپەرلەر قۇچقىنىم يوق. ئەدناسى ئۆزۈم-گە ئۆزۈم ئىگە بولۇپ، ئەركىن - ئازادە ياشاپ باققىنىم، كېچىلد-رى تىنچ ئۇخلىغىنىم يوق. شۇنداق... چۈنكى مەندە بۈركۈتنىڭكىد-دەك تالماس قانات، ئۆتكۈر كۆز يوق. مەن ئۇنىڭغا قارىغاندا كۆپ ئاجىز. ئەگەر مەندىمۇ ئۇنىڭغا ئوخشاش بىر جۈپ قانات بولغان بولسا...!

مېنى كەچۈر، تەڭرىم، ھېسسىياتقا بېرىلىپ ناشۈكۈرلۈك قىلدىم، ئالدىڭدا گۇناھكارمەن. ئۇۋىلاندىم، ماڭا رەھىم قىل، مېنى يۆلە!... سەن مېنى بۈركۈتتەك بىر جۈپ قانات بېرىپ كۆككە كۆتۈرمىگىنىڭ بىلەن، ئۇلۇغ تۈز كۆك قۇرتتەك ساغلام، كۈچلۈك تەنگە، خورمىس ئەقىل - پاراسەت ۋە تاغنى تالقان قىلغۇدەك ھىممەت، شىجائەتكە ئىگە قىلدىڭ. ماڭا، قېرىنداشلىد-رىمغا، ئۇرۇقداشلىرىمغا كەڭرى، مۇنبەت زېمىن، مول ئوت -

① ئارسال - قوڭۇر.

سۇ، ھېسابسىز مال - يىلقا ۋە تىنچ - خاتىرجەملىك ئاتا قىلدىڭ.
 چۇغاي تېغى گۇۋاھ، سېرىق ئۆگۈز^① گۇۋاھ. بىز ھون ئۇرۇق -
 قەبىلىلىرى بۇ مۇقەددەس زېمىندا قەدىمدىن، ئۇرۇغ -
 تارىغىمىزدىن^② تارتىپ گاهى ئاۋۇپ - كۈچىيىپ، گاهى ئاز-
 لاپ - ئاجىزلاپ، بەزىدە بىرلىشىپ قۇدرەت تېپىپ، بەزىدە ياتلى-
 شىپ قۇمدەك چېچىلىپ، تارقاق ھالەتتە ياشاپ - ئۈزىراپ كېلىد-
 ۋاتىمىز. بىراق شۇنى تەن ئالماي تۇرالمايمەنكى، بىز ھونلار
 ئۆتمۈشتىكى ھەرقانداق بىر ۋاقىت - زاماندىن بۈگۈنكىدەك ئاۋۇپ
 ھەم ئۇيۇشۇپ قۇدرەت تېپىپ باقمىغان. بۈگۈنكىدەك بايا-
 شات، تىنچ - خاتىرجەم ياشاپ باقمىغان. ئۆتمۈشتىكى ھەرقانداق
 بىر تەڭرىقۇتمۇ ماڭا ئوخشاش شۆھرەت قازىنىپ سەلتەنەت سۈرىمى-
 گەن، ئۇلۇغ ئاتالمىغان. مانا بۇلارنىڭ ھەممىسى سېنىڭ شەپقى-
 تىڭ، يۆلىشىڭ بىلەن بولغان، تەڭرىم! ...

ھالبۇكى، مەن يەنە شۇنى كۆرۈپ يېتىشىم كېرەككى، بىز
 ھونلار يەنە كۆپىيىۋاتىمىز. كۆرۈپ تۇرۇپسەن، تەڭرىم، چۇغاي،
 بۆرە، قۇلان تاغلىرى ئېتەكلىرى، ئۆگۈز ئەگمىسى ۋادىسى، ئور-
 دۇس، ئۆتۈكەن^③، ئىرسىن^④ يايلاقلىرى، كۈنچىقىشتىكى قاتمۇ-
 قات تاغ - ئېدىرلار... بىزگە تارلىق قىلىۋاتىدۇ، بىزنى باقالمايۋا-
 تىدۇ. كۆچەيلى، كېڭىيەيلى، يېڭى ئوت - سۇ ئىگىلەپ، يېتەر-
 لىك مال - بايلىققا ئېرىشىپ، ھال - كۈنىمىزنى ياخشىلايلى،
 تېخىمۇ ئۇيۇشۇپ كۈچىيەيلى، قۇدرەت تاپايلى دېسەك، ياۋۇياتلار
 ئەتراپىمىزنى توسۇپ، بىزگە خىرىس قىلىۋاتىدۇ. كۈنچىقىشتا -
 شارمورۇن، لوخا ئۆگۈزلىرى^⑤ بويلىرى ۋە چوڭ ھىنگان
 تاغلىرىنىڭ^⑥ كۈنگەي تەرەپلىرىدە ئېيىقتەك قارام ۋە كۈچ-

① سېرىق ئۆگۈز - سېرىق دەريا، خۇاڭخې دەرياسى.
 ② ئۇرۇغ - تارىخ - ئەجداد، مەنبە، يىلتىز.
 ③ ئۆتۈكەن يايلىقى - ھازىرقى موڭغۇل جۇمھۇرىيىتىدىكى ئىزخۇن دەرياسىنىڭ بويىدا،
 خاڭخاي تېغىنىڭ شەرقىي ئېتىكىدە.
 ④ ئىرسىن - گەنسۇ ئۆلكىسىنىڭ شەرقىدىكى يايلاق.
 ⑤ شارمورۇن، لوخا ئۆگۈزلىرى - ئىچكى موڭغۇل ئاپتونوم رايونىنىڭ لياۋنىڭ ئۆلكىسى
 بىلەن چېگرىداش قىسمى ئىچىدىكى شارمورۇن دەرياسى بىلەن لوخا دەرياسى.
 ⑥ چوڭ ھىنگان تېغى - ئىچكى موڭغۇل ئاپتونوم رايونىدىكى داشىڭشەننىڭ تېغى.

لمۈك توڭگۇسلار^① بار. ئېگىزلىكتىكى^② بايقال كۆلىنىڭ^③ كۈنپى. تىش ۋە تۆۋەن تەرەپلىرىدە، ئورخۇن، سېلىنغا ئۆگۈزلىرى^④ بويلىرىدا تۇرالار^⑤، ئاناساي ئۆگۈزنىڭ^⑥ يۇقىرى ئېقىنلىرى بويلىرىدا خاككاسلار^⑦، ئالتاي تاغلىرىنىڭ يۇقىرى تەرەپلىرىدە چىپار ئاتلار^⑧ ياشايدۇ. كۈنپىتشتا — چىلان تاغلىرى^⑨ ئېتەكلىرىدە يا. ۋۇز ئوخرىلار^⑩، چىلان تېغى بىلەن دۇخان^⑪ ئارىلىقىدا ئۆي. سۇنلار^⑫، گۆكنۈر^⑬، ئىبەت^⑭ ئەتراپلىرىدا^⑮ چياڭلار^⑯ ياشايدۇ. تەڭرىتاغلىرىنىڭ كۈنگەي تەرىپى بىلەن ئالتاي تاغلىرىنىڭ تەسكەي تەرىپى ئارىلىقىدا تۈركلەر، چۆچەك، زايىسان كۆلى^⑰ ئەتراپلىرىدا باتۇرلار^⑱، بالقاش كۆلى^⑲ ئەتراپلىرىدا ساكلار^⑳ ياشايدۇ. تۆۋەن ئىقلىمدا — سېرىق ئۆگۈزنىڭ ئۇ تەرىپىدىكى ئوتتۇرا تۈزلەڭلىكتە بولسا سېرىق ئۆگۈزنى، سەددىچىننى پاسىل قىلغان خۇاشيا بەگلىرى^㉑ بار. مانا بۇلار بىزنىڭ قۇنىشلىرىمىز^㉒.

- ① توڭگۇسلار — قەدىمكى تائىپە. تارىخىي كىتابلاردا غۇز (خۇ)، شەرقىي غۇزلار (دۇڭخۇ) دەپ يېزىلغان. ئۇلار (توڭگۇسلار) ھازىرقى موڭغۇل ۋە مانجۇ مىللەتلىرىنىڭ قەدىمكى ئەجدادى ھېسابلىنىدۇ. توڭگۇسلار ئېيىقنى توتىپ قىلغان.
- ② ئېگىزلىك — بۇ يەردە شىمالىي ئېگىزلىك، يەنى موڭغۇل دالىسى كۆزدە تۇتۇلغان. ئۇ چوڭ ھىنگان تاغلىرىنىڭ غەربىي، جەنۇبىي سېرىپىنىڭ جەنۇبىي، ئالتاي تاغلىرىنىڭ شەرقىي، جۇڭاي، بۆرە تاغلىرى ۋە شەرقىي تەڭرىتاغلىرىنىڭ شىمالىدىكى كەڭ رايونلارنى ئۆز ئىچىگە ئالىدۇ.
- ③ بايقال كۆلى — تارىخىي كىتابلاردا «شىمالىي كۆل» دەپمۇ يېزىلغان، ئورنى ھازىرقى روسىيە تەۋەسىدە.
- ④ ئورخۇن، سېلىنغا ئۆگۈزلىرى — موڭغۇلىيە جۇمھۇرىيىتىدىكى ئورخۇن دەرياسى بىلەن سېلىنغا دەرياسى.
- ⑤ تۇرالار — تارىخىي كىتابلاردا دىڭلىك (تۇغلۇق) دەپ يېزىلغان. ئۇلار (تۇرالار) ھونلار بىلەن بىر مەنبە، پىلىتىزداش بولۇپ، ھونلارنىڭ قەدىمكى ئەجدادى چۈننۇپىلار دەۋرىدە «دى، دىلار، گۇيىڭلار» دەپ ئاتالغان. كېيىن دىڭلىكلار (تۇغلۇق، تۇرالار)، قانقىلار (گاۋچى، ئېگىز ھارۋە، لىقلار)، دىلار، تىلىلار، چىلىلار دېگەندەك ناملار بىلەن ئاتالغان.
- ⑥ ئاناساي ئۆگۈز — روسىيە تەۋەسىدىكى يېنسەي دەرياسى.
- ⑦ خاككاسلار — قەدىمكى تائىپە، ھازىرقى قىرغىز مىللىتىنىڭ قەدىمكى ئەجدادى.
- ⑧ چىپار ئاتلار — قەدىمكى قوۋم. ئالتاي تاغلىرىنىڭ شىمالىي ئېتىكىدە ياشىغان.
- ⑨ چىلان تاغلىرى — گەنسۇ ئۆلكىسىدىكى چىلىيەن شەن.
- ⑩ توخرىلار — قەدىمكى تائىپە، تۇخار، يۇچى، ياۋچى دەپمۇ يېزىلىدۇ.
- ⑪ دۇخان — دۇنخۇئاڭ.
- ⑫ ئۆيسۇنلار — قەدىمكى تائىپە، ئاسىيۇ، ئاسىيانى دەپمۇ ئاتىلىدۇ. ھازىرقى ئىلى قازاقلرىنىڭ قەدىمكى ئەجدادى.
- ⑬ كۆكنۈر — چىڭخەي كۆلى ۋە ئۇنىڭ ئەتراپىدىكى جايلارنى كۆرسىتىدۇ.
- ⑭ ئىبەت — چىڭخەي - شىزاڭ ئېگىزلىكى.
- ⑮ چياڭلار — قەدىمكى قوۋم. ھازىرقى زاڭزۇ مىللىتىنىڭ قەدىمكى ئەجدادى.
- ⑯ زايىسان كۆلى — ھازىرقى قىرغىزىستان تەۋەسىدىكى ئىسسىقكۆل.
- ⑰ باتۇرلار — قەدىمكى قوۋم. تۇرالار بىلەن تۇغقان.
- ⑱ بالقاش كۆلى — ھازىرقى بالقاش كۆلى.
- ⑲ ساكلار — قەدىمكى تائىپە.
- ⑳ خۇاشيا — خەنزۇلارنىڭ قەدىمكى ئەجدادى.
- ㉑ قۇنىش — قۇنىش.

بىراق تۇرالاردىن باشقىلىرى بىزگە يات، دۈشمەن. ئۇلارنىڭ
ھەممىسى بىزگە كۆز ئالايتمىپ، خىرىس قىلىپ، ھونلارنى
تالان - تاراج قىلسام، ئۇرۇق - قەبىلىلىرىنى بۆلۈپ - پارچىلاپ
يۈتۈۋالسام، ئوت - سۇ، زېمىنلىرىنى تارتىۋېلىپ، كىشىلىرىنى
قۇل قىلسام، يوقاتساملا دەپ تۇرىدۇ. لېكىن مەن بىلىمەن،
ئۇلارنىڭ كۆپى بىزدىن تەپ تارتىدۇ، قورقىدۇ، ئېھتىيات قىلىدۇ.
ئەمما تەپ تارتقان، قورققان، چېلىشىشقا پېتىنمىغان بىلەن
ئۇلارنىڭ ھەممىسىنىڭ نىيىتى بۇزۇق، چىشى بىلەكلىك. ئۇلار
بىزنىڭ ئاجىزلىقلىرىمىزنى بىلىدۇ، تېخى تولۇق بىرلىشىپ كې-
تەلمىگەنلىكىمىزنى، ئارىمىزدىكى غۇم - غۇدۇرات، تەپرىقە -
تېرىكۋازلىقلارنى ئوبدان بىلىدۇ. پۇرسەت تاپسىلا بىزگە ھۇجۇم
قىلىشنى، بىزنى تەپرىقە تېرىقىغا تېپىلدۈرۈپ يىقىتىپ، يانچىپ
تاشلاشنى ئويلايدۇ، كۈتىدۇ. مانا بۇ بىز ئۈچۈن تەھدىت، تەھلى-
كە، خەۋپ! ...

شۇڭا بىز جىم ياتساق بولمايدۇ. ئۇلاردىن ھوشيار تۇرۇپ،
ئۆزىمىزنى قوغدىمىساق، ئۆزئارا ئىتتىپاقلىشىپ، ئويۇشۇپ، ئۆ-
لارغا تاقابىل تۇرمىساق، ئۆز رىزقىمىزنى ئۆزىمىز تېپىپ يېمى-
سەك بولمايدۇ.

ئەي تەڭرىم! نىدالىرىم، خىتابلىرىم دەرگاھىڭغا يەتتىمۇ؟
دېگەنلىرىم، تەلەپلىرىم ئورۇنسىز ئەمەستۇر؟ ... مەن سەن تەرەپتە
تۇرۇپ سۆزلەۋاتىمەن، ساڭا ئىشىنىپ، ساڭا سېغىنىپ، سەندىن
مەدەت تىلەپ شۇنداق دەۋاتىمەن، تەڭرىم. چۈنكى ھەق - ئادالەت،
مۇتلەق ھەقىقەت، كۈچ - قۇدرەت ۋە ھىدايەت سەن تەرەپتە،
سېنىڭ ئىلكىڭدە! ...»

تۈمەن تەڭرىقۇت خىيال ئەيلەپ، ئۇنىسىز خىتاب قىلىپ مۇشۇ
يەرگە كەلگەندە، يېنىغا شەپسىز، يەردىن ئۇنىگەندەكلا پەيدا بولغان
داستىخانبەگ^① ئۇنى غىزاغا تەكلىپ قىلىپ دىققىتىنى بۆلۈۋەتتى.

① داستىخانبەگ - ئەمەل نامى. ھونلاردا ئوردا، بارگاھ غوجىدارغا تەلەك.

جەسۇر بۇركۈت ھېلىھەم كۆك قەرىدە ئۇچۇپ - ئەگىپ يۈرەتتى. تۈمەن تەڭرىقۇت بۇركۈتكە، ئۇنىڭ نەزەر - پەرۋازى ئاستىدىكى قارلىق چوققا، يېشىل تاغلارغا يەنە بىر نەزەر سالغاندىن كېيىن، ئوتقاشتەك تاۋلانغان كۈنچىقىشقا يۈزلەندى. ئەتىگەنكى قۇياش چۈ-غاي تېغى ئېتىكىدىكى پايانسىز ئوتلاقنىڭ چېتىدىن چىراي ئاچقا-ندى. ئۇ يېڭى چىققان قۇياشقا - ياشىق تەڭرىسىگە تېۋە-نىپ، چىن ئىخلاسى بىلەن چوقۇندى، كۆڭلىدە بايقى ئۇنسۇر خىتابلىرىنى تەكرارلاپ، ئۇنىڭدىن قۇت - مەدەت تىلىدى، ئاندىن يەنە نېمىلەرنىدۇر ئويلاپ، سۇنىڭ تېگىدە ئۇزاق تۇرۇپ چىققان كىشىدەك چوڭقۇر نەپەس ئېلىپ خۇرسىنىپ قويدى - دە، ئاستا كەينىگە بۇرۇلۇپ چېدىرىغا ماڭدى.

ئەتىگەنلىك غىزادىن كېيىن، يېڭى ئوۋغا ئاتلىنىشتىن بۇ-رۇن، تەڭرىقۇتنىڭ كۆك چېدىرىدىكى يىغىلىشتا تەڭرىقۇت بىلەن يابغۇلار، سانغۇنلار ئوتتۇرىسىدا ئوۋ قىلىشنى توختىتىش - توخ-تاتماسلىق توغرىسىدا تالاش - تارتىش يۈز بەردى. بۇ تالاش - تارتىشنى تەڭرىقۇت ئۆزى كەلتۈرۈپ چىقاردى. ئۇ كېچىدە چۈش كۆرگەندى. چۈشىدە ئوۋ قوغلاپ ئات چاپتۇرۇپ كېتىۋاتاتتى. توساتتىن بىر كۆك بۆرە پەيدا بولۇپ ئۇنىڭ ئالدىنى توسۇدى. بۇرۇننىڭ كۆزلىرى ۋىل - ۋىل ياناتتى، سىرت - ياللىرى پارقىراتتى. لېكىن ئۇ ئۇنىڭغا خىرىس قىلمىدى، ئۇنىڭغا تىك-لىپ، قۇيرۇقىنى سېلىپ، قۇلاقلىرىنى تىك قىلىپ، ئالدىنى توسۇپ تۇرۇۋالدى. تەڭرىقۇت ئۇنىڭدىن قورقتى، ئۇنىڭغا چېقىل-ماي ئەگىپ ئۆتۈپ كەتمەكچى بولدى. بىراق بۆرە ئۇنىڭغا يول قويمىدى. تەڭرىقۇت يەنە پەرۋا قىلماي ئېتىنى چاپتۇرۇپ مېڭىۋە-دى، بۆرە بىردىنلا غايىب بولۇپ كۆك نۇرغا، كۆكۈچ تۇمانغا ئايلاندى - دە، ئۇنى ئورنىۋالدى، ھېچنېمىنى كۆرگىلى، ھېچ يەرگە ماڭغىلى قويمىدى. تەڭرىقۇت ئامالسىز كەينىگە ياندى. بۇ چاغدا بۆرە يەنە پەيدا بولدى - دە، ئۇنىڭ ئالدىغا چۈشۈپ يول باشلىدى. ئۇ تۈمەنبالىققا قاراپ كېتىۋاتاتتى... تەڭرىقۇت

بىلىپ - بىلمەي بۇ چۈشنى بايان قىلىپ، باشقىلارنى ساراسىمىگە سېلىپ قويدى. بۇنىڭسىزمۇ ئۇلار ئوۋدىن يېنىپ قېلىشقانىدى، ئۆيلىرىنى سېغىنىپ، تۈمەنبالىققا قايتىپ كېتىش ئۈچۈن باھانە - سەۋەب ئىزدەپ يۈرۈشەتتى.

— چۈشۈڭدىكى كۆك قۇرتنىڭ ئالدىڭنى توسۇپ ئېتىڭنى ئۈركۈتۈشى، پەرۋا قىلمىغىنىڭدا كۆك نۇرغا، كۆپكۆك تۇمانغا ئايلىنىپ سېنى ئوربۇپلىشى، ھېچ ياققا ماڭغىلى قويمىغانلىقى مۇقەددەس كۆك تەڭرىنىڭ سېنى ئەمدى ئوۋ قىلىشنى توختات دېگىنىدىن بېشارەتتۇر، — دېدى پايتەختتىكى ئىلاھىي تەڭرىلىك. نىڭ باش قامانى^①، يابغۇ ئىنچۇنقان ئاچارى^② ئۇنىڭ چۈشىگە تەبىر بېرىپ.

— دۇرۇس، — دېدى سول قول قۇتقۇبەگ^③ ئۇنىڭ سۆزىنى قوللاپ، — ھېلىمۇ بىر ئايغا يېقىن، سەككىز مەيدان ئوۋ قىلدىق. ئېرىشكەن ئولجىلىرىمىزنى يىغىشتۇرۇپ ئەكېتىشمۇ بىر ئىش. بەس، يېتەر ئەمدى. ئوۋ - كېيىكلەرنىڭ نەسلى قۇرۇپمۇ كەتمىسۇن.

— ھەي قۇتقۇ، سەن بىلمەيدىغان ئوخشىماسەن، بىلسەڭمۇ خۇپسەنلىك قىلىۋاتامسەن - يا، ھوندا «توققۇز» مۇقەددەس ئەمەسمۇ؟ — دېدى ئوۋدىن مېھرىنى ئۈزەلمەيۋاتقان تەڭرىقۇت ئۆزى تاپقان بالغا ئۆزى دەۋا ئىزدەپ، قۇتقۇبەگكە ھەيۋە قىلىپ، — ئۆزۈڭ دېدىڭ، سەككىز مەيدان ئوۋ قىلدۇق دەپ، دېمەك، يەنە بىر مەيدان ئوۋ قىلىشىمىز بار. تەڭرى بىزگە ئاتىغان ئوۋ كېيىكلىرىمۇ تۈگەپ كەتكىنى يوق تېخى... سەن ئۆزۈڭچە كېچە كۆرگەن چۈشۈمنى يامىنىغا ئورۇپ ئوۋنى داۋاملاشتۇرۇشقا تىلداغ. لىق^④ قىلىۋاتىسەن؟ بۇ سېنىڭ ئەجدادلىرىمىزدىن قالغان

① قامان - پېرىخون، باغشى، شامان دىنى موللىسى.

② ئاچارى - ھەزرىت.

③ سول قول قۇتقۇبەگ - ھۇنلاردىكى ئەمەل نامى، سول قول ۋەزىر. ئادەتتە ئوڭ قول

قۇتقۇدىن سول قول قۇتقۇنىڭ دەرىجىسى چوڭ بولاتتى.

④ تىلداغ - باھانە، باھانە - سەۋەب.

ئۇدۇم - ئادەتنى يوققا چىقارغىنىڭ ئەمەسمۇ؟ سەمىڭگە سېلىپ قويماي، چۈشكە ئۈنچە ئىشىنىپ كەتمە، ئۆزۈڭنى بىلىپراق سۆزلە! — توغرا، چۈشكە ئىشىنىپ كەتكىلى بولمايدۇ، — دېدى يۇرتۇغ سانغۇنى^① بۆرىبەگ ئوتتۇرىغا چىقىپ.

تەڭرىقۇت ئۇنى مەن تەرەپتە تۇرۇپ سۆزلەۋاتىدۇ دەپ ئويلىدى.

— بىراق، — دېدى ئۇ كۈتمىگەندە، — بەزىدە ئۇدۇم - ئادەت دەپلا ئوتتۇرە رىگىلىمۇ بولمايدۇ، تەڭرىقۇت، سەن ئەلكۈننىڭ تۇغى، تەڭرىقۇتى، بىلگە - دانىش^② سەن. شۇڭا سالماقلىق بىلەن ئوبدان ئويلىنىپ بېقىشىڭ كېرەك، ھەۋىسىڭگە بېرىلىپ تەڭرى-نىڭ بېشارىتىگە سەل قارىساڭ بولمايدۇ... ھېلىمۇ ئوۋنى ۋايىغا يەتكۈزۈپ، پۇخادىن چىققۇدەك قىلدۇق. ئۆيلىرىمىزدىن، ئاۋۇلد-مىزدىن ئايرىلغىلىمۇ بىر ئايدەك بولدى. پۈتۈن ئوغلاق ئاي پەسلىنى بۇ يەردە ئۆتكۈزگىلىمۇ بولمايدىغۇ ئاخىر. ئۇنىڭ ئۈستىگە...

— ھە، سەن يەنە نېمە دېمەكچى؟ — تەڭرىقۇت يۇرتۇغ سانغۇننىڭ سۆزىنى بۆلۈپ، ئۇنىڭغا ئالايدى.

— مەن دېمەكچى، — دېدى بۆرىبەگ دادىللىق بىلەن، — نەچچە كۈننىڭ ئالدىدا قاتتىق بوران چىقىپ، يامغۇر ياغدى. يام-غۇر بۇ يەردە چوققىلارغا قار بولۇپ چۈشتى، قاپتاللاردا سەل بولۇپ ئاقتى. ئۇ بەلكىم تۈمەنبالىقتىمۇ خېلى چوڭ ئاپەتكە ئايلانغان بولۇشى مۇمكىن. قىرغاۋۇل ئوۋلايمەن دەپ ئۆيدىكى توخۇدىن قۇرۇق قالساق بولماس... ئۇنىڭ ئۈستىگە، سەن ئۆزۈڭمۇ ئىككى كۆڭۈل شۇ تاپتا، تۆلبوغاز چوڭ ئالچىدىن ئەنسىرەپلا تۇرسەن يا ئۇنى ئېسىڭدىن چىقىرىپ قويدۇڭمۇ؟ مانا شۇلارنى ئويلا، تەڭرى-قۇت، ئەمدى ئوۋ قىلىشنى توختات...

① يۇرتۇغ سانغۇنى — تەڭرىقۇتقا ھەمراھ بولۇپ ئۇنى مۇھاپىزەت قىلىدىغان قوغدىغۇچى قوشۇننىڭ سەركەردىسى.

② بىلگە - دانىش — بىلىملىك، ئۆلىما، ئابروۋىلۇق، ھۆرمەتكە سازاۋەر.

بۆربەگ يامان يەردىن تۇتتى، نەق گەپنى قىلىپ تۈمەن تەڭرىقۇتنى ئويغا سېلىپ قويدى. دۇرۇس، ئۇلارنىڭ دېگىنىمۇ ئورۇنلۇق، ئولجىلارنى يىغىشتۇرۇپ قايتىدىغان چاغمۇ بولۇپ قالدى. بىراق تۈمەنخان ئوۋخۇمار كىشى. ئوۋ قىلىشقۇ ھون ئەردى. رىنىڭ ئىشى. لېكىن ئۇنىڭ ئوۋغا بولغان ئىشتىياقى ئالاھىدە كۈچلۈك. ئۆزىمۇ مەرگەن، ئالغۇر ئوۋچى. ئۇنىڭ ئۈستىگە، تەبىئەتنىڭ مۇشۇنداق مول نېمەتلەرگە تولغان قۇلاي، باياشات پەسلىدە ئوۋ ئوۋلاپ قېنىۋالمىساڭ، قاچان، قەيەردە قىلسەن شۇ ئوۋنى؟ قىش كىرسە سوغۇق چۈشۈپ، قار يېغىپ، ئوۋ ئوۋلاش تېخىمۇ قىيىنلىشىپ كەتمەمدۇ؟... نەدىن كىردى شۇ كۆك بۆرە ئۇنىڭ چۈشىگە؟... ھەي، تولىمۇ ئەپسۇس!... قارىغاندا باش قامان. نىڭ دېگىنى توغرا ئوخشايدۇ، ئۇ ئوۋنى توختىتىپ ئۆيىگە قايتىمى. سا بولمىغۇدەك. بىراق قاچان يولغا چىقسا بولار؟ ئەتىگە ئۈلگۈرە. لەرمۇ؟ ئوۋ قوشۇنى ئاز ئەمەس، قوزغالمىقىمۇ تەس. يەنە ئوۋ ئولجىلىرىمۇ بار تېخى، ئۇلارنى يىغىشتۇرۇپ ئەكېتىشمۇ بىر ئىش يا ئۆگۈنلۈككە ماڭسا بولارمىكىن؟...

تۈمەن تەڭرىقۇت كۆڭۈل توختىتىپ بىر قارارغا كەلمەستە، شاھانە چېدىرغا كۈتۈلمىگەن بىر مېھمان رۇخسەتسىزلا ئۈسۈپ كىرىپ، تەكەللۈپسىزلا ئۇنىڭ ئالدىغا كېلىپ توختىدى. «ئوردىنىڭ باش يىلقىچىسى... نېمە ئىش قىلىدۇ ئۇ بۇ يەر. دە؟ تۈمەن ئالدىغا ئاتلارغا قاراپ قالمىغانمىدى؟... تەلپىكىنى ئېلىپ سالام بېرەيمۇ دېمەي... ئەدەپسىز، قاپ يۈرەكلىكىنى ئۇنىڭ، نېمىسىگە ئىشىنىپ... بۆربەگ ئېيتقاندەك، بىرەر شۇم خەۋەر ئەكەلگەن بولمىسۇن يەنە...»

— سۆيۈنچە... ماڭا سۆيۈنچە بەر، تەڭرىقۇت، ساڭا خۇش خەۋەر!... — دېدى ئۇ قاش - كۆزلىرىنى ئوينىتىپ. تەڭرىقۇت شۇئان پەيلىدىن ياندى، كۆڭلى قانداقتۇر بىر ئىش. لارنى تۈيۈپ ھاياجانلاندى.

— ساڭا بىر سۈرۈگدىن قوي - كالا، بىر ئۈيۈر يىلقا بېرەي.

باش يىلقىچىنىڭ خۇش خەۋىرى شاھانە چېدىرنى چايقىتىۋەتتى.
تى. يابغۇلار، سانغۇنلار، قۇتقۇلار، ئېلىقۇسايلا ئورۇنلىرىدىن
دۈررىدە تۇرۇشۇپ ئالقىشلىرى بىلەن تەڭرىقۇتنى قۇتلۇقلىدى.
تەڭرىقۇت خۇشاللىق ھاياجىنىنى باسالماي ئورنىدىن چاچراپ
تۇرۇپ خەۋەرچىنى قۇچاقلىۋالدى.
— ئانا - بالا ئىككىلىسى ئەسەن - تۈكەلمۇ؟ — سورىدى
تۈمەن تەڭرىقۇت.

— ساق، ئەسەن - تۈكەل! — دېدى خەۋەرچى.
— قۇت! قۇت!... — دەپ ۋارقىرىۋەتتى ئۇ.
— مۇبارەك بولسۇن! مۇبارەك بولسۇن!... — دەپ چۇقان
سېلىشتى باشقىلارمۇ.

— ھازىردىن باشلاپ قايتىشقا تەرەددۇت قىلىنسۇن! — دېدى
ئۇ بۇيرۇق قىلىپ، — ئەتىلا يولغا چىقىمىز! ھەي داستىخانبەگ،
سەن ئاۋۋال بۇ خەۋەرچىنى غىزالاندۇر. باشقىلار دەرھال ئۆز
ئىشىڭلارغا بېرىڭلار...

تۈمەنخان ئەمدى قايتىشقا ئالدىراپ قالدى. شۇ تاپتا ئۇنىڭ
قويۇق ساقال - بۇرۇت باسقان يۈزىدە بايقى سۇر - غەزەپتىن
ئەسەرمۇ قالمىغان، خۇشاللىق ھاياجىنىدىن قىزىرىپ، پارقىراپ
كەتكەندى. ئۇ ئوۋچىلارنىڭ قىزغىن مۇبارەك سادالىرى ئىچىدە
چەكسىز بەختىيارلىققا چۆمۈۋاتاتتى، چىرايىدا بولسا پەخىر -
ئىپتىخار ۋە مەغرۇرلۇق كۈلكىسى جىلۋە قىلاتتى. ئۇ تۇرۇپلا يەنە
بىر ئىشنى ئېسىگە ئالدى.

— ھەي خەۋەرچى، — دېدى ئۇ ئەمدىلا داستىخانغا ئولتۇرغان
باش يىلقىچىنىڭ يېنىغا بېرىپ، — سەندىن بىر ئىشنى سوراشنى
ئۈنتۈپ قاپتىمەن.

— قېنى سورا، تەڭرىقۇت، قۇلىقىم سەندە، — دېدى خەۋەر-
چى ئورنىدىن تۇرۇپ.

— بالا بىلەن ئانىسى ساق، شۇنداقمۇ؟
— شۇنداق...

— ئۇنداقتا، ئۇ قۇرت تېرىسىگە ئېلىندىمۇ؟

— بۇ... بۇ... مېنى كەچۈر، تەڭرىقۇت، بىلمەيمەن. لېكىن،
ئوردىدا قۇرت ئوۋلىغۇدەك ئەر قالغانمۇ؟...

«دۇرۇس، ئوردىدا، ھەتتا پۈتكۈل تۈمەنبالىقتا ئەر قالماي
بۇ يەرگە كەلگەن تۇرسا، كىم بۆرە ئوۋلايدۇ ئۇ يەردە؟ دېمەك،
ئانا - بالا تېخى بۆرە تېرىسىگە ئېلىنمىغان...» تەڭرىقۇت سەل
تۇرۇۋېلىپ ئويلانغاندىن كېيىن، يۇرتۇغ سانغۇنى بۆرىبەگنى
چاقىردى.

— ھاي بۆرىبەگ، قېنى سەن؟

— مانا مەن، تەڭرىقۇت...

بۆرىبەگ ئاسماندىن چۈشكەندەك شۇئان ئۇنىڭ يېنىدا پەيدا
بولدى. ئادەتتىمۇ ئۇ ئۇنىڭ يېنىدىن نېرى كەتمەيتتى. چۈنكى
ئۇنىڭ مەسئۇلىيىتى، ۋەزىپىسى يۇرتۇغنى باشلاپ تەڭرىقۇتنى
قوغداش ئىدى.

— تېز بول، قاننىم، يىگىتلىرىڭنى يىغ! — دېدى

تەڭرىقۇت، — قۇرت ئوۋلاشقا چىقىمىز!

بۇيرۇقنى ئاڭلاپ يۇرتۇغ سانغۇنى قېتىپلا قالدى. بۆرىبەگلا
ئەمەس، چېدىر ئىچىدىكى ھەممە كىشى قاتتىق چۆچۈدى، دېمى
ئىچىگە چۈشۈپ، يۈرەكلىرى ئېغىپ، چىرايلىرى تاتاردى. بۆرە
ئوۋلاش!... بۇ مۇمكىنمۇ؟ ئوتتۇپ - تېشىپ ئەمدى بۆرە ئوۋلىماق.
چىمۇ؟ قانداق ھەۋەس، قاپ يۈرەكلىك بۇ؟... بىراق زۆرۈر تېپىل.
غاندا، ئامال بولمىغاندا ئۇنى ئوۋلىمايمۇ بولمايدۇ، بولۇپمۇ ھازىر.
قىدەك چاغدا. چۈنكى ئۇ تەڭرىقۇتقا — تەڭرىنىڭ ئوغلىغا لازىم.
ئۇنىڭ تېرىسى، گۆشى، ئېغىزى، چىشى، ئوشۇق - ئۈستىخانلى.
رى ئۇنىڭ تۇغۇتلۇق چوڭ ئالچىسىغا، يېڭى تۇغۇلغان ھونزادىسى،
ئىزباسارى، تەگىن ئۆگەسىگە، كەلگۈسىدىكى تۇغ - تەڭرىقۇتقا
لازىم. بۇمۇ كىچىك ئىش ئەمەس. چۈنكى ئۇلار بۆرە گۆشىدە
ئوزۇقلانمىسا، بالا بۆرە ئېغىزىدىن ئۆتكۈزۈلمىسە، بۆرە چىشى،
ئوشۇقنى تۇمار قىلىپ ئاسمىسا بولمايدۇ. قىسقىسى، ئۇلار ھەر

جەھەتتىن كۆك تەڭرىنىڭ پاناھىغا ئۆتۈشى كېرەك، بولۇپمۇ بالا،
شۇندىلا ئاندىن ئۇ ھەقىقىي ھون بالىسى، ھونزادە بولالايدۇ. بۇ
ئەجدادلارنىڭ يوسۇنى، قەدىمدىن داۋاملىشىپ كەلگەن مۇقەددەس
ئادەت! ...

بۆرىبەگ ئېسىگە كەلگەندە، تەڭرىقۇت ئاللىقاچان ئوقياسىنى
ئېلىپ چېدىردىن چىقىپ كەتكەندى. شۇڭا ئۇ ئوۋغا ماھىر چەۋەن.
دازلىرىنى يىغىپ تەڭرىقۇتقا يېتىشىۋېلىش ئۈچۈن سىرتقا
ئۆزىنى ئاتتى.

6

«مەن ئاتا بوپتىمەن! تەڭرى ماڭا كۆك قۇرتتەك بىر ئوغۇل
ئاتا قىپتۇ، ئاھ! ... مېنىڭ ئەمدى پۇشتىپاناھىم، ئىزباسارىم بار
بولدى. ئۇ مېنىڭ تۇنجى ئوغلۇم، ئۈمىد - ئىشەنچىم، قۇت
بۇيانىم! مېنىڭلا ئەمەس، پۈتكۈل ھوننىڭ ئۈمىدى، قۇتى، ئۆلتىد.
رىقى! ① ... ئۇ قانداقراق تۇغۇلدىكىن؟ چىراي - تۇرقى ماڭا
تارتىمىكىن؟ خەۋەرچى ئېيتقاندا، كۆك قۇرتقا ئوخشاش تۇغۇل-
دىمىكىن - يا؟ ... ئۇ چوقۇم ماڭا ئوخشىغان، كۆك قۇرتتىن
ئۇدۇم ئالغان. چوڭ بولۇپ ئەر يەتكەندىمۇ ماڭا ئوخشاش باھادىر،
بىلگە - دانىش، كۆك قۇرتتەك جەسۇر، سۇباتلىق ② ئوغلان بولۇپ
يېتىشىدۇ. ئەلكۈننىڭ پەخىر - ئىپتىخارىغا، ئوتلاقنىڭ غۇرۇر-
غا، ھوننىڭ شان - شەرىپىگە ئايلىنىدۇ! ...»

تۈمەن تەڭرىقۇت يول بويى ئەنە شۇنداق شېرىن خىياللار بىلەن
يۈكسەك ئارزۇ - ئارمانلارنى قىلىپ، ئوغلى تۇغۇلۇپ ئارىدىن
ئىككى ھەپتە ئۆتكەن كۈنى تۈمەنبالىققا قايتىپ كەلدى. تۆلبوغاز
چوڭ ئالچىنىڭ ئوغۇل تۇغقانلىق خۇش خەۋىرى تۈمەنبالىق ۋە
ئۇنىڭ ئەتراپىدىكى ئاۋۇل - قىشلاقلارغا ئاللىقاچان پۇر كەتكەندە.

① ئۆلتىرىق - ئۆل تۇۋرۇك، يۆلەنچۈك، تاپانچ.
② سۇبات - قايتماس، ئۆز سۆزلۈك، ئىرادىلىك.

دى. شۇڭا كىشىلەر ئۇنى توپلىشىپ ئالدىغا چىقىپ، نەي، قوبۇز، باربىت، پورپور، غىلاپ دۇمباق^①، تىزما مىس قوڭغۇ، غۇراق^② لارنى چېلىپ، ناخشا ئېيتىپ ئۇسسۇل ئويناپ، يولغا، ئۈستۈشلىرىغا گۈل تاشلاپ، ئالقىش - تەنتەنە قىلىپ قارشى ئېلىشتى.

— مۇبارەك بولسۇن، شانۇ شەۋكەتلىك تەڭرىقۇت!
— ئۆز ياشىڭ ئۈزۈن، بۇيانىڭ ئوڭ بولسۇن!
— باي بول، ئۈرۈق بېشى، ئاي - كۈندەك ئابام -
ئۇلۇغ ياشا! ...

قۇنۇم چېتىدىكى ئاۋۇل ئېغىزىدا باشلانغان بۇ ئالقىش - تەنتەنە، ئالقىش سادالىرى قورغان ئىچىدىكى ئوردا ئالدىغا كەلگۈچە ئۈزۈلمەي ياڭراپ تۇردى. تەڭرىقۇت ئوردا دەرۋازىسى ئالدىدىكى سەينادا ئاتتىن چۈشكەندىمۇ ئۇنى يەنە نۇرغۇنلىغان كىشىلەر ئورد - ۋېلىشتى.

— سىلەر ئودىكامغا^③ كىرىپ ساقلاپ تۇرۇڭلار! — دېدى ئۇ ھوننىڭ چوڭلىرىغا تەنتەنە بىلەن خىتاب قىلىپ، — مەن ئاۋۋال ئوغلۇم بىلەن ئالچىمنى كۆرۈپ چىقاي، ئاندىن ھەممىمىز بىرلىك - تە ئوغلۇمغا ئات قويۇش كېڭىشى ئۆتكۈزۈمىز، سۈرچەك قۇرۇپ تەبرىكلەيمىز. ئەتە بولسا چوڭ توي! ...

خالايق ئۇنىڭ سۆزىگە يەنە تەنتەنە قىلىشتى. ئۇنىڭغا، ئوغ - لىغا ئۈزۈن ئۆمۈر ۋە بەخت - سائادەت تىلەشتى. تەڭرىقۇت ئۇلارغا تەشەككۈر ئېيتىپ ئېھتىرام بىلدۈرگەندىن كېيىن، باش قامان ئىنچۇنقان ھەزرەت بىلەن يۇرتۇغ سانغۇنى بۆرىبەگنى ئەگەش -

① غىلاپ دۇمباق — ئۇدارلىق ھون چالغۇسى. چوڭ مۇراسىم، ھەربىي يۈرۈشلەردە ئىشلىتىلگەن.

② تىزما مىس قوڭغۇراق — ئون ئالتە دانە مىس قوڭغۇراقتىن تەركىب تاپقان بىر گۇرۇپپا ئۇدارلىق چالغۇ. ئۇ ئات باغلايدىغان دار شەكىللىك ياغاچقا ئورنىتىلىپ توقماق بىلەن ئۇرۇپ چېلىناتتى. ئارخېئولوگىيەلىك تەكشۈرۈش ۋە تەتقىقات ئارقىلىق ئۇنىڭ ئوتتۇرا تۈزلەڭلىكتىكى خۇاشيا (خەنزۇ) لارمۇ ياساپ ئىشلەتكەن تىزما مىس قوڭغۇراقتىن روشەن پەرقلىنىدىغانلىقى، يەنى ھونچە ئالاھىدىلىكى بارلىقى بايقالغان ۋە ھونلارنىڭ ئۆزى ياساپ ئىشلەتكەنلىكى مۇئەييەنلەشتۈرۈلگەن.

③ ئودىكام — زال، كۈلۈپ، ساراي، كېڭەش ئۆيى.

تۈرۈپ ئوردا ھەرىمگە قاراپ يۈرۈپ كەتتى.
ئۇ ھەرەمنىڭ ئىشىكى ئالدىغا كەلگەندە ئالچىسىنى قانداق
قۇتلۇقلاشنى، ئۇنىڭغا نېمىدەپ تەسەللى ۋە مەدەت بېرىشنى، ئۇنى
قانداق خۇشال قىلىشنى ئويلاپ بىردەم توختىۋالدى، ئاندىن تەڭرى-
گە تېۋىنىپ ھاياجىنىنى بېسىۋالغاندىن كېيىن، ئىنچۇتقان بىلەن
بۆرىبەگنى شۇ يەردە قالدۇرۇپ، ئۆزى يالغۇز خاس خانغا كىرىپ
كەتتى.

— مۇبارەك بولسۇن، ئالچىم!... — دېدى ئۇ ئىشىكتىن
كىرىپلا، ئاندىن خاننىڭ تۈردىكى قات - قات كىگىز ۋە تېرە
ياپغۇتلۇق^① تۆشىكىدە ياتقان ئايقاغاننىڭ يېنىغا بېرىپ قېشىدا ئول-
تۇردى - دە، ئۇنىڭ مامۇقتەك يۇمشاق، ئۇقاردەك ئاپئاق قوللى-
رىنى ئاللىقانلىرى ئارىسىغا ئېلىپ، ئېگىلىپ تۇرۇپ پېشانىسىدىن
سۆيىدى، — تەڭرى قۇت بېرىپ ئەسەن - تۈكەل يەڭگىپسەن،
مۇبارەك بولسۇن ساڭا!

— ئېيتقىنىڭ كەلسۇن، تەڭرىقۇت... — دېدى ئايقاغان ھو-
دۇقۇپ پەس، تىترەك ئاۋازدا.

— ئەسەنمۇ سەن، مەڭزىلىگىم^②... ھالقىلىق پەيتتە يېنىڭدا
بولالمىدىم، مېنى كەچۈر...

ئايقاغان ئۈندىمىدى. بۇنىڭ بىلەن خانا ئىچىنى بىردىنلا سۈ-
كۈت باستى. سۈكۈت ئەمەس، ئېغىر جىمجىتلىق! قورقۇنچلۇق،
ۋەھىمىلىك بۇرۇقتۇرمىلىق! ساراسىمە!... يۈرەكلەر ئەنسىز دۈ-
پۈلدەيتتى، دۈپۈلدىگەن ئاۋازى قۇلاقلارغا ئاڭلىناتتى. قىرقلار
كۆكۈنەكتىن ئۈر كۈگەن قۇشقاچلاردەك تەڭرىقۇتتىن ئۆزىنى قاچۇ-
رۇپ نېرى تۇرۇشاتتى، قېرى قام ئەيبىكاردەك بېشىنى تۆۋەن
سالغان، ئايقاغان بولسا تامدەك تاتىرىپ لاچىن سوققان كەپتەردەك
تېپىرلايتتى... تەڭرىقۇت كۆزلىرىنى ئۇنىڭ كۆزلىرىدىن ئېلىپ
يېنىدا ياتقان بالغا قارىدى...

① ياپغۇت — كۆرپە، سېلىنچا.
② مەڭزىلىگ — ئۆز، چىرايلىق، كۈزەل.

دەرۋەقە، ئۇ ئوغلىنى كۆرۈپ قاتتىق ھەيران بولدى. بىراق، ئالچى ئايقاغان نەچچە ۋاقىتتىن بېرى قورقۇپ - ئەنسىرەپلا كەلگەن. دەك ئۇنداق قاتتىق چۆچۈپ، ھودۇقۇپ كەتمىدى. نېمىلا دېگەندە، لەن ئۇ بىر ئەركەك، ئاتا كىشى - دە، بىر بالىنىڭ ئەمەس، لەۋەتتىنىڭ، پۈتكۈل ھوننىڭ ئاتىسى، باشپاناھى!... ئۇ دەسلەپتە ئۆز كۆزلىرىگە ئىشەنمەي، بىر پەسكىچە داڭقىتىپ تۇردى، كېيىن سەل ئۆزىگە كەلگەندەك بولۇپ، «بۇ نېمە؟ قانداق مەخلۇق؟ مېنىڭ ئوغلۇم قېنى؟...» دېگەندەك ئالچىسىغا قارىدى. ئايقاغاننىڭ قورقۇپ - تاتىرىپ، قومۇش ئىچىدىكى نالدەك تىترەپ تۇرۇپ تەستە ئېيتقان «ئوغلىمىز مۇشۇ!...» دېگەن سۆزىنى ئاڭلىغاندىن كېيىنمۇ قۇلاقلىرىغا ئىشەنمەي يەنە بىر پەسكىچە تېڭىرقىدى، تەرلىدى، ئاندىن نېمە دېيىشنى، نېمە قىلىشنى بىلەلمەي، گاڭگە-رىغان پېتى خانىدىكىلەرگە بىرمۇ بىر قاراپ چىققاندىن كېيىن، نىھايەت ئاستا - ئاستا ئۆزىگە كېلىپ يەنە بالغا قارىدى - دە، ئەيمىنىپ قولىنى سوزۇپ ئۇنىڭغا يېپىلغان تېرە يۆگەكنى پۈ-تۈنلەي ئېچىۋەتتى. ئايقاغاننىڭ يېنىدا ئۇ ئويلىغاندەك، تەسەۋۋۇر قىلغاندەك قىپقىزىل، كىچىككىنە بوۋاق ئەمەس، بەلكى چوچۇك، ئەتىلىك، ئوڭى كۆك، بەدىنى تۈكلۈك غەلىتە بىر بالا تىنىق كۆزلىرىنى پارقىرىتىپ، پۈت - قوللىرىنى تېپىرلىتىپ، يېقىم-لىق گۇڭراپ ياتاتتى... ئۇ ئۇنىڭغا باشقىدىن، ئەيمىنىپ تۇرۇپ، ھەيرانلىق، تەئەججۇپ بىلەن سەپسىلىپ يەنە بىر پەس قاراپ تۇر-دى، ئاندىن ئىختىيارسىز ھالدا قوللىرىنى ئاستا ئۈزۈپ ئۇنى ئاۋايلاپ تۇتتى - دە، قولىتۇقلىرىدىن كۆتۈرۈپ قۇچىقىغا ئالدى. بۇ چاغدا ئۇ ئۇلۇغ ھوننىڭ شانۇ شەۋكەتلىك تەڭرىقۇتىغا پەقەتلا ئوخشاشماي قالغانىدى. ئۇنىڭدىكى تاغنى تالىقان قىلغۇدەك غەيرەت - جاسارەت، جۈرئەت - شىجائەت، كىشىنى تەمتىرىتىپ قويدىغان سۈر - سالاپەت، سالماقلىق، سوغۇق قانلىق، تاشنى تىترىتىدىغان سەۋر - تاقەت، ھېچنېمىگە تىز پۈكمەيدىغان باتۇر-لۇق قايىقلارغىدۇر يوقالغان، ئۇنىڭ ئورنىنى ھەيرانلىق، تەئەج-ج-

جۈپ، مەيۈسلۈك، ئۈمىدسىزلىك ۋە كىشىنى تەڭلىكتە قويدىغان بىچارىلىك ئىگىلىگەندى. چىرايى بولسا ئىپادىسىنى يوقىتىپ، لەۋلىرى بۇرۇتلىرى بىلەن قوشۇلۇپ توختىماي تىترەيتتى. ئۇ ھېلى بالىغا، ھېلى ئانىسىغا قارايتتى، يەنە كىملىرىدىن دۇر مەدەت تىلىگەندەك ئەتراپقا، كۆككە بېقىپ قوياتتى.

مۇشۇنداق پەيتتە، قۇچىقىدىكى بالا بىردىنلا قوللىرىنى سۈ-نۈپ ئۇنىڭ يۈزىگە ئاپاردى - دە، ساقاللىرىنى بارماقلىرى ئارىسىغا ئېلىپ قاماللاپ تۇتۇپ تارتتى. تەڭرىقۇت ئاغرىق ھېس قىلىپ ئىختىيارسىز ھالدا ئۇنىڭ قولىنى تۇتۇۋالدى. ئەمما ئۇ مۇشۇ چاغدا، مۇشۇ سەۋەبلىك بىردىنلا ھوشىغا كەلدى... ئۇ ئوغلنىڭ قولىنى تۇتۇپ تۇراتتى. ئۇنىڭ قولى تۈكلۈك، يۇمشاق، بۇدرۇق ئىدى. ئۇ بايقىق قىلىقىدىن خۇشال بولدىمۇ ياكى ئاتىسى قولىنى تۇتۇپ تۇرغاچقا ئۇنى تونۇپ ئەركىلىدىمۇ، چوغدەك ئېغىزنى چى-رايلىق ئېچىپ، جامدەك كۆزلىرىنى قىسىپ پىسىڭىدە كۈلدى ۋە تېپىرلىدى. شۇ دەقىقىدە ئۇنىڭ ئاشۇ كۆپكۆك كۆزلىرىدىن، كۆكۈچ چىرايىدىن يەنە ئاللىقانداق بىر نۇر چاقنىغاندەك بولدى. بۇ نۇر تەڭرىقۇت ئوۋدىكى ۋاقتىدا چۈشىدە كۆرگەن ھېلىقى كۆك بۆرىنىڭ كۆزلىرىدىن چاقنىغان نۇرغا بەكمۇ ئوخشىشىپ كېتەتتى. ئۇ يەنە ئوغلنىڭ چىرايىدا ئۇلۇغ تۈز كۆك بۆرىنىڭ سېمىماسىنى ۋە يەنە قانداقتۇر بىر سىرلىق خىسلەت ۋە ئۇلۇغۋارلىقنىڭ شولى-سىنى كۆرگەندەك بولدى. بۇنىڭ بىلەن ئۇنىڭ كاللىسىدىكى گاڭ-گىراش ۋە گۇمانىي تۇيغۇلار شۇئان يوقىلىپ، قەلبى ۋاللىدە يورۇدى - دە، پۈتۈن ۋۇجۇدىدا ئاجايىپ كۈچلۈك ۋە يېقىملىق بىر يېڭى تۇيغۇ پەيدا بولدى. شۈبھىسىزكى، بۇ ئۇنىڭدىكى تۇنجى ئاتىلىق مېھىر - مۇھەببەت ۋە مەسئۇلىيەت تۇيغۇسى ئىدى.

ئۇ ئەمدى ئوغلغا باشقىدىن، زوق - ھەۋەس، مېھرى بىلەن باقتى. بايا ئۇنى تونۇماي، ئېتىراپ قىلماي، تەقدىرگە، تەڭ-رىنىڭ كۈچ - قۇدرىتىگە ئىشەنمەي، ئۇنىڭدىن نومۇس قىلىپ، ھەزەر ئەيلەپ، ئۇياتلىق، گۇناھلىق ئىش قىلىپ قويغىنىنى ھېس

قىلىپ خىجىل بولدى.

— تەڭرىگە شۈكۈر، ئەسەن - تۈكەل يەڭگىپسەن، — دېدى
ئۇ ئالچىسىغا سەممىيلىك بىلەن، — بالىمۇ ساق، بېجىرىم ئىد-
كەن. مەن سىلەرنى كۆرۈپ خۇش بولدۇم، خاتىرجەم بولدۇم...
ئاندىن ئۇ ئالچىسىنىڭ كۆز ئالدىدا ئوغلىنى پېشانىسىدىن
سۆيدى. بىراق ئايقاغان ئۇنىڭغا ئىشەنمىدى. «ئۇ مېنى ئاياپ
شۇنداق دەۋاتىدۇ، قىلىۋاتىدۇ. ئۇنىڭ ئەمەلىيەتتە بالىنى ئالغۇسى
يوق...» دەپ ئويلاپ مېچىلداپ يىغلاشقا باشلىدى. دېمىسىمۇ ئۇ-
نىڭدا نېمە ئەيىب؟ نېمە گۇناھ؟ بەلكىم تەڭرىقۇتمۇ ئۇنداق ئويلاردا
بولمىغاندۇر، ئالچىسىنى ئەيىبلەپ، ئوغلىدىن تانمىغاندۇر. چۈن-
كى بۇ تەڭرىنىڭ ئىرادىسى، ئورۇنلاشتۇرۇشى - دە... تەڭرىقۇت
بالىنى ئايقاغانغا بېرىپ، ئۇنى بەزلىدى.

— پۇشانما، ئۆكۈنمە، ئالچىم، تەقدىر شۇنداق ئوخشايدۇ،
بۇنىڭغا بىزدە نېمە ئامال؟ نېمىلا بولمىسۇن ئۇ بىزنىڭ ئوغلىمىز،
پۇشتىپاناھىمىز، بىزنىڭ ئۈمىدىمىز، ئىشەنگەن تېغىمىز. ئۇنى
ئوبدان باق، سالام، بەقۇۋۋەت چوڭ قىل. ئۇ تېخى كىچىك، بۇ
ئۇنىڭ ئەسلى قىياپىتى ئەمەس. ئۇ ئۆزگىرىدۇ، ئوڭشىلىدۇ،
ساڭا ئوخشاش قەيسەر، چىداملىق، ماڭا ئوخشاش چوغچام^①، باھا-
دىر چوڭ بولىدۇ... يىغلىما، شادلان، مەڭزىلىگىم، ئۇ بىزنىڭ
پەخرىمىز، قۇت - بۇيانمىز...

ئاندىن ئۇ بىر ئىشنى ئېسىگە ئېلىپ، بىر چەتتە قاراپ
تۇرغان قېرى قامغا بۇيرۇق قىلدى:

— سەن چىقىپ بۆرىبەگكە ئېيت، قام ئانا، قۇرتنى سويۇپ
تېرىسىنى ئەكىرسۇن.

— خوپ.

قېرى قام تەزىم بەجا كەلتۈرۈپ چىقىپ كەتتى. تەڭرىقۇت
ئالچىسىغا ھەمراھ بولۇپ قالدى. ئۇ ئۇنىڭ كۆز ياشلىرىنى سۈر-
-

① چوغچام - كۈچ - قۇدرەتلىك، ھەيۋەتلىك، جەسۇر.

تۈپ قويدى، قوللىرىنى تۈتۈپ پېشانىسىگە، مەڭزلىرىگە سۆيدى.
شېرىن - سۇخەن سۆزلەر بىلەن تەسەللى ۋە مەدەت بېرىپ كۆڭلى-
نى ئاۋۇندۇرۇپ، ئۇنى ئۆزىگە ئىشەندۈرۈشكە تىرىشتى.
ھايال ئۆتمەي يۈرتۈغ سانغۇنى بۆرىبەگ بىلەن باش قامان
ئىنچۇنقان ھەزرەت باشتىن قۇيرۇققىچە تولۇق سويۇۋېلىنغان ئىك-
كى پارچە بۆرە تېرىسىنى بىردىن كۆتۈرۈپ خاس خانغا كىرىپ
كەلدى. تەڭرىقۇت ئورنىدىن تۇرۇپ ھۆرمەت - ئېھتىرام بىلەن
باش قاماننىڭ قولىدىكى بۆرە تېرىسىنى قولىغا ئالدى - دە،
بەلۋېغىغا ئېسىقلىق غىلاپتىكى خەنجىرى بىلەن ئۇنىڭ باش تەرىپى-
دىكى ئېغىز ئەتراپى قىسمىنى ئىنچىكە، چەمبەرسىمان قىلىپ
كېسىۋالدى. ئۇنىڭغىچە بۆرىبەگمۇ يەنە بىر تېرىدىكى بۆرە ئېغىزى-
نى كېسىۋالدى. بۆرە ئېغىزلىرى كېسىۋېلىنىپ تېرىلەر سوۋۇپ
كەتمەستە يالىڭاچلانغان بالا بىلەن ئانىغا يېپىلدى. ئايقاغانغا بۆرە
تېرىسىنى قىرقلار بىلەن قېرى قام تۆشەك پەردىسى ئىچىدە
ياپتى. بالىنى بولسا تەڭرىقۇت ئۆز قولى بىلەن بۆرە تېرىسىگە
ئالدى. بۇ ئىشلار تاماملىنىپ تۇرۇشىغا مويسىپىت باش قامان
تەڭرىگە تېۋىنىپ دۇئا قىلىشقا باشلىدى.

— ھون بالىلىرى يېڭى تۇغۇلغاندا يەرگە ئەمەس، قىزىق
قۇرت تېرىسىگە چۈشىدۇ، بۇ ئۇلۇغ ئەجدادلىرىمىزدىن قالغان
ئۇدۇم، — دېدى ئۇ دۇئادىن كېيىن تۇغۇتلۇق ئانا بىلەن بوۋاقنىڭ
بۆرە تېرىسىگە ئېلىنىشىنىڭ خىسلەت - خاسىيىتى ۋە پايدا -
مەنپەئەتلىرىنى يېڭىدىن ئاتا - ئانا بولۇشقا ئانلارغا چۈشەندۈ-
رۈپ، — شۇنداق بولغاندا تۇغۇتلۇق ئانا تېز، تولۇق ئەسلىگە
كېلىدۇ. بالا بولسا ئەت ئالىدۇ، كۈچلىنىدۇ. قۇرتتىن ئۇدۇم
ئېلىپ قورقۇمسىز، قايتىماس، جەسۇر ھەم قەيسەر چوڭ بولىدۇ.
شۇنىڭ ئۈچۈنمۇ ھون ئەرلىرى تەڭداشسىز باھادىر ھەم جەڭگىۋار.
دۇر. ئوۋنى، ياۋنى كۆرسە، ئىككىلەنمەي ئېلىشىدىغان، يەڭمىگۈ-
چە، غالىب كەلمىگۈچە قايتمايدىغان ئالىپ چەۋەندازلاردۇر! ...
باش قاماننىڭ بۇ سۆزلىرى تەڭرىقۇتنى، ئايقاغاننى ۋە خانىدە-

كى باشقا ھەممە كىشىنى سىرلىق ھاياجانغا سېلىپ، كەيپىياتنى كۆتۈردى. تەڭرىقۇت بۆرە تېرىسىگە ئورالغان ئوغللىنىڭ چىرايىغا باشقىدىن نەزەر سالدى. بالا بايا قان ھىدى پۇراپ تۇرغان قىزىق بۆرە تېرىسىگە ئورالغاندا سەل قورۇنغاندەك، چۆچۈگەندەك قىلغان، مانا ئەمدى تىنچلىنىپ ۋىلىق - ۋىلىق كۈلمەكتە، تېپىرلەماقتا... ئۇ ئۇنىڭ تېگى كۆك، ئېقى ھال رەڭ، جىيەكلىرى قىزىل كۆزلىرىگە قاراپ تۇرۇپ مۇنۇ سۆزلەرنى قىلدى:

— ئورالغىنىڭ قۇرت تېرىسى ئەمەس، ئۇنىڭ روھى، ئوغلىمۇ. جىسمىڭنى ئىللىتقىنى، يۈرىكىڭنى ياشارتقىنى ئۇنىڭ قېنى ھەم جېنى. قۇرت بول، قۇرتتەك ياشا!... ئېسىڭدە بولسۇن، چوڭ بولۇپ ئەر يەتكەندە قۇرت بىلەن ئويناشما، ئۇنىڭغا چېقىلما، زىيان سالما. زۆرۈرىيىتى بولمىسا ئۇنى ئوۋلىما، ئۆلتۈرمە. ئۇنى ئاناڭدەك ئۇلۇغ، تەڭرىدەك مۇقەددەس بىل. ئۇ سېنى يۆلەيدۇ، قوغدايدۇ، ئالىپ قىلىدۇ، غالىب قىلىدۇ، ئوغلۇم!...

تەڭرىقۇتنىڭ بۇ سۆزلىرى تېخىمۇ چوڭ تەسىر قوزغىدى. بولۇپمۇ ئايقاغانغا ھەممىدىن بەك تەسىر قىلدى... ئاھ تەڭرىم! ئۇ ئاخىر ئوغللىنى تونۇدى، ئېتىراپ قىلدى!... ئۇ بالىسىنى ئېرىنىڭ قولىدىن ئېلىپ باغرىغا مەھكەم باسقىنىچە ئۆكسۈپ - ئۆكسۈپ يىغلىۋەتتى.

تۈمەن تەڭرىقۇت يەنە تۆشەكتە، ئالچىسىنىڭ يېنىدا ئولتۇرۇپ، ئۇنىڭ ياردىمى بىلەن ئارزۇلۇق ئوغللىنى بايا كېسىۋېلىنغان بۆرە ئېغىزىدىن ئۈچ قېتىم ئۆتكۈزدى.

— قۇرتنىڭ ئېغىزىدىن كىردىڭ، ئوغلۇم، — دېدى ئۇ تىلەك تىلەپ، — ئۇنىڭ قېنىدىن ئوزۇق ئال، روھىنى سىڭدۈر، يۈرىكىدە يۈر، ئالىپ بول!...

تەڭرىقۇتنىڭ بۇ سەمىمىي تىلەكلىرى ئايقاغاننى تېخىمۇ خۇشال قىلىۋەتتى. ئۇ بالىنى قۇچاقلىغان پېتى ئۇنىڭ قۇچىقىغا قىيسايدى - دە، يەنە ئۆكسۈپ - ئۆكسۈپ يىغلىدى. يىغا خاپىلىق - نىڭ ئىپادىسى، دەرد - ئەلەم، ھەسرەت - نادامەتنىڭ پارتلاپ

چىقىشى. بىراق ئايقاغاننىڭ ھازىرقى يىغىسى تامامەن بۇنىڭ ئەك-
سىچە. ئۇ شادلانماقتا، سۆيۈنمەكتە، پەخىر - ئىپتىخار ۋە بەخت-
يارلىققا چۆممەكتە. ئۇ بۇلارنى ئىچىدىن قانداق چىقىرىشنى،
قانداق ئىپادىلەشنى بىلمەي يىغلىماقتا...

— بولدى، مەڭزىلىگىم، يىغلىما، ھەممە ئىش ئۆتۈپ كېتىد-
دۇ، ئۆزگىرىدۇ، ئىزىغا چۈشىدۇ. ئەمدى خاتىرجەم يېتىپ ئارام
ئال، — دەپ ئۇ ئالچىسىنى بەزلەپ، — پالنى ماڭا بەر،
ئۇنىڭغا ئات قويىمىز...

7

ئوردا كىشىلەر بىلەن لىق تولغانىدى. ئۇلارنىڭ ھەممىسى
تەڭرىقۇتنىڭ يېقىن كىشىلىرى — خان - بەگلىرى، يابغۇلىرى،
سانغۇنلىرى، مەھرەملىرى، ئۇرۇق - تۇغقانلىرى ۋە ئۇلارنىڭ
خوتۇن - بالىلىرى ئىدى. ئۇلار ئۈنلۈك ئاۋازدا غۇلغۇلا قىل-
شىپ، ئوردىنى ھەرە ئۇۋىسىغا ئايلاندۇرۇۋەتكەنىدى. تەڭرىقۇت
كىرىپ كېلىۋىدى، ئۇلار ئوتى تارتىۋېتىلگەن قازاندەك چىپىدە
توختاشتى ۋە ئۇنىڭغا يول بېرىشتى. تەڭرىقۇت كىشىلەر توپىنى
يېرىپ ئۆتۈپ، تۆردىكى توققۇز پەشتاقلق پەچكۈم^① ئۈستىگە چىق-
تى ۋە ئۇ يەرگە قويۇلغان ئالتۇن تەختكە ئولتۇرغاندىن كېيىن
نېمىشقىدۇر ھودۇقۇپ تىترەپ قالدى، ھەرىكەتلىرى قولاشمىدى،
ئېغىزىغا گەپمۇ كەلمىدى. بەلكىم ئۇ بۆرە سىياقلىق ئوغلىنى
كىشىلەرگە كۆرسىتىشتىن نومۇس قىلىۋاتسا كېرەك. لېكىن بۇ-
نىڭغا يەنە نېمە چارە؟ بۇ ئۇنىڭ سەۋەنلىكى ياكى ئەيىبى ئەمەس.
يەنىلا شۇ تەڭرىنىڭ ئىرادىسى، ئورۇنلاشتۇرۇشى، تەقدىر... ئۇ
بىر پەس تېڭىرقاپ تۇرغاندىن كېيىن، قەتئىي نىيەتكە كېلىپ،
گەپمۇ قىلماي ئوغلىنى بۆرە تېرىسىدىن چىقاردى - دە، ئۇنى
بېشىدىن ئېگىز قىلىپ كۆتۈردى.

① پەچكۈم — سۇپا، ئېگىز سەمەنە.

— ھو! ...

— يا تەڭرىم! ...

— ئاھ! ...

بۆرە سىياقلىق بالىنى كۆرۈپ كىشىلەر ئېغىزلىرىنى قۇش-
قاچنىڭ كامبىرىدەك ئېچىپ، ياقىلىرىنى چىشلىشىپ داڭ قېتىپ
تۇرۇپ قېلىشتى. يىغلاڭغۇ تەبىئەتلىك، يۈرىكى ئاجىز كىشىلەر،
ئاياللار ھوشىدىن كېتىپ يىقىلىپمۇ چۈشتى. قورقۇپ تاتىرىپ،
ۋارقىراپ تاشلىغان، قاراشتىن ئەيمىنىپ كۆزىنى ئېتىۋالغان،
نومۇس قىلىپ يەرگە قارىۋالغانلارمۇ ئاز ئەمەس ئىدى. ئەمما،
تەڭرىقۇت ئۇلارنىڭ ھېچبىرىگە، ھېچقانداق ئىشىغا پەرۋا قىلمى-
دى. ئۇ ئوغلىنى بېشىدىن ئېگىز قىلىپ كۆتۈرۈپ تۇرۇپ،
تولۇپ - تاشقان ئىشەنچ ۋە مەردانلىك بىلەن:

— ئۇرۇقداشلار، تۇغقانلار! ... — دەپ ئۈنلۈك خىتاب

قىلدى، — مۇقەددەس كۆك تەڭرى ئۆز قۇدرەت - كامالىنى نامايان
قىلىپ ماڭا ئۇلۇغ تۆز كۆك قۇرتتەك بىر ئوغۇل ئاتا قىپتۇ. مەن
بۇنىڭدىن ناھايىتى خۇرسەن ھەم خۇشال بولدۇم! ... كۆرۈپ تۇ-
رۇپسىلەر، تۇغقانلار، ئۇرۇقداشلار، ئوغلۇم مانا مۇشۇنداق غا-
رىپ، بۆرە سىياقلىق تۇغۇلۇپتۇ. تۇغۇلغاندىن كېيىن ئوغۇز سۇ-
تىنىلا ئېمىپ، گۆش، ئاش يەپ چوڭ بوپتۇ. مەن بۇنىڭدىن
ھەيران قالمدىم ھەم شەكلەنمىدىم. چۈنكى بۇمۇ كۆك تەڭرىنىڭ
مۇقەددەسلىكىدىن، قۇدرەت - كامالىنىڭ، خىسلەت - خاسىيىتى-
نىڭ تەڭداشسىزلىقىدىن، ئۇلۇغلۇقىدىن بولغان! شۇڭا مەن تەڭ-
رىنىڭ ئىرادىسىگە بويسۇنۇپ ئىككىلەنمەي، نومۇس قىلماي ئۇنى
بۇ يەرگە، سىلەرنىڭ ئالدىڭلارغا ئەكەلدىم... مەن ھازىر شۇنى
جاكارلىماقچىمەن، بۇ مېنىڭ تۇنجى ئوغلۇم، پۇشتىپاناھىم، تەخ-
تىمىنىڭ تەگىن ئۆگەسى! ئۇ چوڭ بولۇپ ئەر يەتكەندە مېنىڭ
ئىزىمنى باسدۇ، تەختىمگە ۋارىسلىق قىلىپ سىلەرگە تۇغ -
تەڭرىقۇت بولىدۇ! ئۇ ئەلنى ئاۋۇتۇپ روناق تاپقۇزىدۇ، يۇرت -
زېمىننى كېڭەيتىپ باياشاتلىق ۋە خاتىرجەملىك يارىتىدۇ، ئۇلۇغ

ھون تەڭرىقۇتلۇقىنىڭ سەلتەنتىنى بۈيۈكلۈككە كۆتۈرۈپ مەڭگۈ داۋاملاشتۇرىدۇ!... ئۇرۇقداشلار، تۇغقانلار! ئۇنى قوبۇل قىلىڭلار. ئۇنى كەلگۈسىدىكى تۇغ - تەڭرىقۇتىمىز دەپ بىلىڭلار. ئۇنىڭغا بۆز ياش ۋە قۇت - بۇيان تىلەڭلار!

تەڭرىقۇتنىڭ ياڭراق خىتابى ۋە تەنتەنلىك جاكارى كىشىلەر قەلبىنى لەرزىگە سالدى. بولۇپمۇ ئۇنىڭ «مۇقەددەس كۆك تەڭرى ماڭا ئۇلۇغ تۆز كۆك قۇرتتەك بىر ئوغۇل ئاتا قىپتۇ» دېگەن سۆزى ۋە بۇنىڭ نەق ئىسپاتى سۈپىتىدە قولىدا پىلتىڭلاپ تۇرغان بۆرە سىياقلىق بالىسى ئۆزلىرىنى «بۆرە نەسلىدىن بىز» دەپ قارايدىغان ۋە بۇنىڭغا شەكسىز ئىشىنىدىغان بۇ كىشىلەرگە قاتتىق تەسىر قىلدى ۋە ئۇلارنى سىرلىق ھاياجانغا سېلىپ تەۋرىتىۋەتتى، دەۋردى-تىۋەتتى. ئۇلار كۆككە يۈزلىنىپ، قوللىرىنى ئېگىز كۆتۈرۈپ تەڭرىگە تېۋىنىشتى ۋە چۇقان كۆتۈرۈپ تەڭرىقۇتنىڭ خىتابىغا تەنتەنە، جاكارىغا ئالقىش ياڭرىتىشتى.

— سىلەرگە ئىشىنىۋەتتىم، تۇغقانلىرىم، قېرىنداشلىرىم!... — دېدى تەڭرىقۇت مەمنۇن بولغىنىدىن ھاياجانغا تولۇپ، — سىلەر ئۇنى قوبۇل قىلىڭلار، پۇشتىپاناھىمىز، كەلگۈسىدىكى تۇغىمىز دەپ ئېتىراپ قىلىڭلار. بۇ مەن ئۈچۈن كاتتا مۇكاپات، زور شان - شەرەپ! سىلەر ئۈچۈن، پۈتكۈل ھون ئۈچۈنمۇ توغرا تاللاش، چەكسىز قۇت! — ئاندىن ئۇ ئوغلىنى بۆرە تېرىسىگە قايتا ئورغاندىن كېيىن، كىشىلەرگە يەنە، — تۇغقانلار، ئۇرۇقداشلار، بىلگە - داندىشلار! ئەمدى ئوغلىڭلارغا ئات قويۇڭلار! — دېدى.

— ئۇنىڭ ئېتى باتۇر بولسۇن!... —
بىكېڭەش، بىتالاش ھەم ئۇشتۇمتۇت ياڭرىغان بۇ بوم، كۈچ-لۈك، ھەيۋەتلىك ئاۋازنى ئاڭلاپ كىشىلەرنىڭ ھەممىسى بىردەك تەڭرىقۇتنىڭ دانىشمەن يابغۇسى، ئوردىنىڭ ئەم - ئېرەمچى^①،

① ئەم - ئەمچى، تېۋىپ، دوختۇر. ئېرەمچى - پالچى، تەدبىرچى، پېرىخون.

ئاتاساغۇنى^①، پايتهختتىكى ئىلاھىي تەڭرىلىكنىڭ باش قامانى ئىدە. چۇنقان ھەزرەتكە قاراشتى. بۇ ئىسىمنى ئەنە شۇ كىشى ئويلاپ تاپقان ھەم تۇنجى بولۇپ جاكارلىغانىدى. باتۇر! ... ئاجايىپ، مەنىلىك ھەم يېقىملىق ئاتقۇ بۇ! ئۇ يەنە ئىلاھىي قۇدرەتتەك سىرلىق ھەم سېھىرلىك! ... دېمىسىمۇ بۇ ئاتنىڭ ئىگىسى ئانىنىڭ ئوغۇز سۈتىنىلا ئېمىپ قايتا ئەمىگەن. ئۇنىڭ تۇرىلىدىشى، يېتىلىشى، تۇغۇلۇشى، تۇرقى - سىياقى، خۇي - پەيلى ۋە باشقا ئىشلارغا بولسا كىشىنىڭ زادىلا ئەقلى يەتمەيدۇ. بۇ تەڭرىنىڭ قۇدرەت - كامالى، خىسلەت - خاسىيىتى بولماي نېمە؟ كىشىنىڭ ئىسمى تەڭرىنىڭ دەرگاھىدىن چۈشىدۇ، دېگىنى بىكار ئەمەسكەن. شۇنداقمۇ ماس كەلدى، ياراشتى بۇ ئىسىم ئۇنىڭغا! ... قېرى قامان قاچانلاردا، قەيەرلەردە يۈرۈپ، قانداق ئويلاپ تاپقاندۇر بۇ ئىسىمنى؟! يا تەڭرىلەر ۋەھىي قىلدىمىدەكىن؟! ... كىشىلەر تېخىمۇ سىرلىق ھاياجانغا چۆمۈشتى. تەڭرىدە قۇتمۇ ئىختىيارسىز ھالدا قۇچقىدىكى ئوغلىغا قاراپ «باتۇر!» دەپ خىتاب قىلىپ تاشلىۋىدى، ئۇلار:

— باتۇر، ئىسىمىڭغا مۇبارەك! — دەپ تەبرىكلەشتى.
شۇنداق قىلىپ بۆرە سىياقلىق بالا باتۇر دەپ ئاتالدى. ئەلۋەتتە، بۇ ئىسىم ئۇنىڭغا مۇنداقلا قويۇلغان ئەمەس، ئۇ سىرلىق سەۋەب ۋە چوڭقۇر مەنىگە ئىگە. ئۇنىڭغا ئاشۇ تەڭرىگە تەڭداش ئۇلۇغ ئانىنىڭ ھاياتبەخش ئوغۇز سۈتىدىكى پاك - ھالاللىق، كۈچ - قۇۋۋەت ۋە مېھىر - مۇھەببەت، غۇرۇر، ۋىجدان، ئۈمىد - ئىشەنچ ۋە ئەرلىك جاسارەت سىڭگەن. ئۇنىڭغا ھون ئۈچۈن سەپ تارتالايدىغان يولباشچى بولۇش، ھون ئۈچۈن بەخت يارىتالايدىغان، ھون ئۈچۈن قۇربان بېرەلەيدىغان قەھرىمانغا ئايلىنىش ئارزۇسى ۋە ئىشەنچى مۇجەسسەملەنگەن! ... ئۇ يەنە سىرلىق، ۋەھىملىك تۇس ئالغان.

① ئاتاساغۇن — باش تېۋىپ، ئوردا تېۋىپى.

باتۇر تۇغۇلۇپ قىرىق كۈنلۈك بولغاندا، يەنە ئانىسى ئايقاغان. نى، ئاتىسى تۈمەن تەڭرىقۇتنى ۋە ئۆزىگە يېقىندىن دىققەت قىلىپ تۇرۇۋاتقان باشقا كىشىلەرنى تېخىمۇ ھەيران قالدۇرۇپ، ئورنىدىن دەس تۇرۇپ مېڭىشقا باشلىدى. بۇ چاغدا ئۇنىڭ پۈتۈن بەدىنىنى — يۈزى، مۈرىسى، مەيدىسى، دۈمبىسى، بىلەكلىرى ۋە پۇتلىرىنى قويۇق موي — تۈكلەر قاپلاپ كەتكەن، بويى — جۇغى ئۆسۈپ — يوغىناپ، پۈت — قوللىرى تەرەققىي قىلىپ خېلىلا كۈچلەنىپ قالغان، تېگى كۆك كۆزلىرى، قاڭشارلىق بۇرنى، قىپقىزىل ئېغىزى، كۆكۈچ ئوڭى ۋە يۈزى بەئەينى كۆك بۆرىگىلا ئوخشىشىپ كېتىۋاتاتتى. توۋا، ئاجايىپ ئىش! ئۇنى ئۆزگىرىدۇ دېيىشكەندى. لېكىن ھېچ ... سۈت ئەمىگەچكە، گۆش، ئاش يەپ چوڭ بولغاچقا شۇنداق بولۇۋاتامدۇ — يا؟ ئۇ بارغانچە بۆرىگە ئوخشىشىپ كېتىۋاتىدۇ دېسە! بۆرە كۈچۈكمۇ سۈت ئەمىدۇ، خام گۆشمۇ يەيدۇ، لېكىن بۇنداق تېز چوڭ بولمايدۇ. يا شۇنداق بولامدغاندۇر — يە؟ بۇ بالا... زۇۋانىنى ئاڭلىسا، پۈت — قوللىرىغا قارىسا، ئىنسان بالىسىغا ئوخشىشىدۇ، بۆرىدەك غىڭشىمايدۇ، ھۇۋلىمايدۇ، ئىككى پۇتلاپ، ئۆرە بولۇپمۇ ماڭدى مانا. بىراق تۇرقى — سىياقى، خۇي — پەيلى...؟! ئۇ ناھايىتى ساغلام، تېتىك، ئۆتكۈر ھەم ئەقىللىق ئىدى. دائىم ئاتا — ئانىسى ۋە ئەتراپىدىكى كىشىلەرنى ھەيران قالدۇرۇپ، ئۇلار ئويلاپ باقمىغان، ئەقىلگە سىغمايدىغان، ئەمما زوق — ھە. ۋەسنى قوزغايدىغان ئىشلارنى قىلاتتى. ئۇ شۇنداق شوخ، زېرەك ھەم كەپسىز ئىدى. ئايقاغان ھامان ئۇنىڭ ئەتراپىدا پەرۋانە ئىدى، ئۇنى توسۇپ، قوغداپ، يېتەكلەپ ئارام تاپمايتتى. ئۇنىڭ بولسا ھەر قانداق ئىشنى قىلىپ باققۇسى، ئەتراپىدا مەۋجۇت بولۇپ تۇرۇۋاتقان ھەر قانداق نەرسىگە چېقىلغۇسى، ئۇنى بۇزغۇسى

كېلىپ تۇراتتى ۋە مۇشۇ ۋەجىدىن كۆزى كۆرگەنگە ئىنتىلىپ،
بويى يەتكەنگە ئېسىلاتتى، لېكىن ئۇ بۇنىڭلىق بىلەنمۇ قانائەت
تاپمايتتى، بەلكى يېڭىدىن - يېڭى، ئۆزگىچە گۇمانىي ئىنتىلىش
ۋە ھەرىكەتلىرى بىلەن ئىلگىرىكىگە ئوخشاشمايدىغان، كىشىنىڭ
خىيالىغا كىرىپ - چىقىمىغان غەلىتە قىلىقلارنى چىقىراتتى. ئايقا.
غان ئەتىدىن كەچكىچە ئۇنىڭ كەينىدىن يۈرەتتى، ئۇنى توسۇپ
بولالماي، باشقۇرۇپ بولالماي ھېرىپ كېتەتتى. ئۇنىڭ ئۇيقۇسى
قاتتىق، ئىشتىھاسىمۇ ئالاھىدە، تىل تاۋۇشلىرىمۇ بارغانسېرى
ئوچۇقلىشىپ، گەپ - سۆزلىرىمۇ كۈندىن - كۈنگە كۆپەي-
مەكتە... كۈنلەرنىڭ ئۆتۈشى، ۋاقىتنىڭ ئۆزىرىشى بىلەن ئايقاغان.
مۇ ئۇنىڭغا كۆنۈپ قالدى. ئۇنىڭ سىياقىدىن ئەجەبلىنمەيدى-
غان، ئۆزگىچە خۇي - پەيلىدىن چۆچۈمەيدىغان، قىلىق -
ھەرىكەتلىرىگە، گەپ - سۆزلىرىگە ھەيران قالمايدىغان بولدى.
«بۇ ئۇنىڭدىكى تۇغۇلما ئۆزگىچىلىك ۋە سىرلىق خىسلەت» بولسا
كېرەك دەپ قاراپ، ئۇنىڭغا چوڭ بالىلارغا مۇئامىلە قىلغاندەك
ئەستايىدىل مۇئامىلە قىلىپ، قىلماقچى بولغانلىرىغا ئېرىنمەي
ياردەملىشىپ، بىلمەكچى بولغانلىرىنى زېرىكمەي ئۆگىتىشكە
باشلىدى.

شۇ تەرزىدە ئايلار ئۆتتى، يىللارمۇ ئۆتتى. كىچىك باتۇر
ئاسمىنى كەڭ بېپايان يايلاقتا ھۆر - ئەركىن، خۇشال - خاتىرجەم
ئويناپ - كۈلۈپ، ساغلام، تېتىك ئۆسۈپ چوڭ بولدى ۋە
ھەش - پەش دېگۈچە بەش ياشقىمۇ كىرىپ قالدى. بۇ چاغدا ئۇ
ئاللىقاچان سەركە قويغا مىنىپ مەزمۇت ئولتۇرالايدىغان، كىچىك
ئوقيا، سالغا^①، تۆفەك^② لەر بىلەن قۇشقاچ ئېتىپ، توشقان ئوۋ-
لىيالايدىغان بولۇپ قالغانىدى. بۇ ئەسلىي ھەربىر ھون بالىسى
مۇشۇ يېشىدا ئۆز بېشىدىن ئۆتكۈزۈشكە تېگىشلىك سىناق - ئەمە-
لىيەت ۋە يېتىلدۈرۈشكە تېگىشلىك كۈچ - قابىلىيەت بولسىمۇ،

① سالغا - بىر خىل قورال.
② تۆفەك - بىر خىل قورال.

ئەمما ئۇ بۇ جەھەتتە ھەممە قۇرداشلىرىدىن مۇتلەق ئۈستۈن تۇراتتى. ئۇ شۇنداق كۈچلۈك، ئۆتكۈر، چاققان، چەبەدەس ۋە شوخ - زېرەك ئىدى. ئۇنىڭ دائىم نەلەرگىدۇر يۈگۈرۈپ چاققۇسى، بىرەر ئىشلارنى قىلغۇسى، بىر نەرسىلەرنى بۇزۇپ - چاققۇسى ۋە قايتىدىن ياسىغۇسى كېلىپ تۇراتتى. ئۇنى قانداقتۇر بىر خىل چەكسىز كۈچ ۋە ئۆكۈشلۈك^① قۇتارتىپ تۇراتتى. شۇڭا ئۇ ئۆزىنىڭ كۈچىنى قەيەرگە قويۇشنى بىلمەي ھېرىپ كېتەتتى. ئۇ ئاچچىقى كېلىپ خۇيى تۇتقاندا يا قۇرداشلىرى بىلەن ئۇرۇشۇپ - سوقۇشۇپ ئېغىز - بۇرنىنى قانغا بويايتتى، يا سەر - كىگە مىنىۋېلىپ، ئۆزى ئۈچۈن مەخسۇس ياسىتىپ بېرىلگەن ئوق - ياسىنى كۆرگەنلا نەرسىگە ئېتىپ، نەيزىسىنى سانجىيتتى. ئۇمۇ بولمىغاندا، ئېگىز تاملارغا يامشىپ، ئۇچلۇق چېدىرلارغا ئېسىل - لىپ، تىككىدە ئۆسكەن دەرەخلەرگە چىقىپ بىر نەرسىنى بۇزاتتى ياكى قۇش ئۇۋىلىرىنى چۇۋۇپ، چۈجىلىرىنى ئۆلتۈرەتتى. ئۇنىڭدىكى بۇ چەكسىز كۈچ، ئۆكۈش - قاراملىق ۋە قىزغىنلىق، ناھايىتى تېز ھەم مۇكەممەل يېتىلىۋاتقان قابىلىيەت ۋە ماھارەتلەر تۈمەن تەڭرىقۇت بىلەن ئالچى ئايقاغانى ۋە ئۇنىڭغا دىققەت قىلىدىغان باشقا كىشىلەرنى ھەم قورقۇتۇپ ئەندىشىگە سالاتتى، ھەم ھەيران قالدۇرۇپ زوق - ھەۋسىنى قوزغايتتى.

«كۆك قۇرت! ... ئۇ ھەقىقەتەنمۇ كۆك قۇرتقا ئوخشاشمايدۇ. شۇنداق كۈچلۈك، ئۆتكۈر، چاققان، چەبەدەس، ئۆكۈش ھەم سۇبات - لىق! ئۇ چوڭ بولۇپ ئەر يەتكەندە، باھادىر ئالىپ چەۋەندازغا، ئەلكۈننىڭ ئىپتىخارى، ئوتلاقنىڭ غۇرۇرىغا، ھوننىڭ پەخرى ۋە شان - شەرىپىگە ئايلىنىدۇ!» دەيتتى ئايقاغان ئۇنىڭدىن سۆيۈنۈپ زوقلانغان ھالدا.

«دۇرۇس ئېيتىسەن، ئالچىم! - دەيتتى تۈمەن تەڭرىقۇتمۇ سىرلىق ھاياجانغا تولۇپ، - ئۇ كەلگۈسىدە ھوننىڭ ئىشەنچى، تەڭرىقۇتلۇقنىڭ ئۆلتۈرۈشىگە ئايلىنىدۇ. مەندىن كېيىن تەخت -

① ئۆكۈش - توسۇن، قارام.

سەلتەنەتتە ئولتۇرۇپ ھوننىڭ تۇغى - تەڭرىقۇتى بولىدۇ. ئالىپ
چەۋەندازلارنى باشلاپ يۈرۈش - سوقۇشلارغا ئاتلىنىدۇ،
شان - زەپەر قۇچىدۇ. ئۇ مېنىڭ ئۈمىد - ئىشەنچىم، يۆلەنگەن
تېغىم! ...»

تۈمەن تەڭرىقۇت راست دېگەندەك، ئارىدىن ئىككى يىل ئۆتۈپ،
ئوغلى باتۇر يەتتە ياشقا كىرگەندە، ئۇنى رەسمىي يوسۇندا
تەختى ھوننىڭ تەگىن ئۆگەسى قىلىپ بېكىتىپ، پۈتۈن ئەلگە
ئوچۇق جاكارلاپ يارلىق چۈشۈردى. مانا بۇنىڭدىن ئۇنىڭ ئوغلى
باتۇرغا بولغان ئۈمىد - ئىشەنچىنىڭ نەقەدەر چوڭ، مېھىر -
مۇھەببىتىنىڭ نەقەدەر چوڭقۇر ھەم كۈچلۈك ئىكەنلىكىنى كۆرۈۋالغىلى
بولاتتى. ھالبۇكى، ئارىدىن ئىككى يىل ئۆتۈپ، يەنى
باتۇر توققۇز ياشقا كىرگەن يىلى تۈمەن تەڭرىقۇتنىڭ سۈبېنىدى
ئۇرۇقى^①دىن بولغان جانئايىقىن - باشقا بىر كىچىك ئالچىسىنىڭ
ئۇنىڭغا ئىككىنچى پەرزەنتى بولمىش يەنە بىر ئوغۇل تۇغۇپ بېرىدى.
شى بىلەن ئەھۋالدا بىردىنلا چوڭ ئۆزگىرىش يۈز بەردى.
تۈمەن تەڭرىقۇت ئىككىنچى ئوغلىنىڭ دۇنياغا كەلگەنلىكىدىن
دىنمۇ ناھايىتى خۇشال ھەم خۇرسەن بولدى ھەمدە ئۇلۇغ ئاتلىغ
بىلگە - دانىشلىرى بىلەن كېڭىشىپ ئۇنىڭغا يۈيۈك دەپ ئات
قويدى. يۈيۈك كىچىك باتۇرغا ئوخشاش ئۇنداق غەلىتە، سۈرلۈك
ھەم ئالاھىدە ئەمەس، بەلكى باشقا بالىلارغا ئوخشاش ئادەتتىكىچە،
ساغلام، تېتىك، تولىمۇ ئوماق ھەم بېجىرىم ئىدى، يەنە كېلىپ
ئۇ ئاتىسىغا قۇيۇپ قويغاندەك ئوخشايتتى، قىلىق - ھەرىكەتلىرى،
بوي - جۇغى، ئۆسۈپ - يېتىلىشىمۇ ئادەتتىكىچە، نورمال ئىدى.
بالا دېگەن ئەسلى مۇشۇنداق بولۇشى كېرەك - دە... ئۇ كىشىنىڭ
زوق - ھەۋسىنى قوزغاپ ئامراقلىقىنى كەلتۈرەتتى. ئۇنى ھەرقانداق
داق كىشىنىڭ قۇچىقىغا ئالغۇسى، سۆيۈپ ئەركىلەتكۈسى، باغرىغا
باسقۇسى كېلەتتى. تەڭرىقۇتمۇ ئۇنىڭغا قەۋەتلا ئامراق ھەم ھېرىس.

① سۈبېنىدى ئۇرۇقى - ھونلارنىڭ ئالىي نەسەبلىك ئېسىل ئۇرۇقلىرىدىن بىرى.

مەن ئىدى. بولۇپمۇ ئۇنىڭ ئانىسى جانئايىقىنى ئىنتايىن ياخشى كۆرەتتى، ئۇنى چىن دىلىدىن، پۈتۈن ۋۇجۇدىدىن سۆيەتتى. باشقا ھەممە ئالچى، قۇنچۇي، كۈمۈشتەپكىنىلەردىن، ھەتتا چوڭ ئالچىسى ئايقاغاندىنمۇ يۇقىرى ئورۇنغا قويۇپ ئەتىۋارلايتتى، ئۇنىڭغا دائىم ھەر جەھەتتىن كۆڭۈل بۆلۈپ كۆيۈنۈپ تۇراتتى. ئۇنىڭ ھەرقانداق تەلەپ - ئارزۇلىرىنى جان دەپ قوبۇل قىلىپ، تولۇق بەجا كەلتۈرەتتى. كىچىك ئالچى جانئايىقىنىمۇ ئۇنىڭ كۆيۈشىگە، ئەتىۋارلىشىغا مۇناسىپ تەڭداشسىز گۈزەل چوكان ئىدى. ئۇنىڭ پۈتۈن ۋۇجۇدى ئوتلاقنىڭ ياۋا گۈلىگە ئوخشايتتى. ئۇنىڭ ھەربىر بېقىشى، ناز - خۇلقى، ھەربىر ئېغىز گەپ - سۆزى تەڭرىقۇتنى ئوتتىن ئېلىپ ئوتقا تاشلايتتى...

بەلكىم مۇشۇ سەۋەبتىن ياكى بولمىسا چوڭ ئوغلى باتۇرنىڭ غەلىتە تۇرقى - سىياقى، ئۆزگىچە خۇي - پەيلى، ئۆكۈش، تۈرگۈن، ياۋايى مېجەزى ۋە قارام، چاپتىكەشلىكى سەۋەبىدىن بولسا كېرەك، يۈيۈك تۇغۇلغاندىن كېيىن ئۇنىڭ باتۇرغا بولغان مۇئامىلىسى، مېھىر - مۇھەببىتى، كۆيۈنۈش ۋە مەس-ئۇلىيىتىدە روشەن ئۆزگىرىش يۈز بەردى. ئۇ گەرچە بۇنى تېخى ئوچۇق - ئاشكارا ئىپادىلىمىگەن، چوڭ ئالچىسى ئايقاغانغا سەزدۈ-رۈپ قويۇشتىن ۋە باشقىلار ئالدىدا چاندۇرۇپ قويۇشتىن ئېھتىيات قىلىپ يۈرۈۋاتقان بولسىمۇ، ئۇ چوڭ ئوغلى باتۇرنى يوقلاش ئۈچۈن ئايقاغاننىڭ يېنىغا دائىم كېلىپ تۇرمايدىغان، كۆپىنچە ھال-لاردا سىرتلاردا، ئەل ئىشى بىلەن ئالدىراش بولۇپ قېلىپ چولدىسى تەگمىگەندەك ئۆزىنى قاچۇرىدىغان ۋە بۇنىڭغا باھانە تېپىپ يالغان ئېيتىدىغان، گاھى بىر چاغلاردا يوقلاپ كىرگەندىمۇ ئالچىسىنىڭ، ئوغلىنىڭ يېنىدا ئۇزاق تۇرمايدىغان، باتۇرنى بۇرۇنقىدەك ياققۇرۇپ كەتمەيدىغان، ئۇنى «كۆك بۆرەك، ئىشەنگەن ھەم يۆلەنگەن تېغىم!» دەپ ماختاپ ئەركىلەتمەيدىغان، ئۇنىڭ كۈندىن - كۈنگە ئېشىپ بېرىۋاتقان ئەقىل - پاراستىگە، كۈچ - ماھارىتىگە ئېرەن قىلمايدىغان بولۇپ قالدى. بۇ ھال

ئېرىنىڭ كۆڭلىدە جىن بارلىقىنى ئاللىقاچان كۆرۈپ ھەم ھېس قىلىپ يەتكەن زېرەك، تۇيغۇن چوڭ ئالچىغا قاتتىق ئار كېلىپ ئەلەم قىلدى ۋە قەلبىدە رەشك، ھەسەت، ئۆچمەنلىك، غەزەپ - نەپرەت پەيدا قىلىپ، ئۇنى چىدىغۇسىز ئىزا - ئاھانەت ۋە غەم - تەشۋىشكە گىرىپتار قىلدى.

ھالبۇكى، ئايقاغاننىڭ بۇنىڭغا ھېچقانداق ئامالى يوق ئىدى. چۈنكى ئۇنىڭ نەپرەت كۆزى بىلەن قاراۋاتقىنى، ئۆزىنى ۋە ئوغلىنى بىر چەتكە قايرىپ قويغىنى باشقا بىرى ئەمەس، دەل ھوننىڭ تۇغى، شانۇشەۋكەتلىك تەڭرىقۇتى تۈمەنخان. ئۇ ھېچكىمگە تەڭ قىلغىلى بولمايدىغان ئۇلۇغ ئاتلىق، ھوقۇق ئىمتىيازلىق كىشى. ئۇ نېمىنى خالىسا شۇنى قىلىدۇ، قانداق قىلغۇسى كەلسە شۇنداق قىلىدۇ، بۇنىڭغا ھېچكىم، ھېچقانداق كۈچ ئارا تۇرالمايدۇ. ئۇ قايسى ئالچىنى بەكرەك ياخشى كۆرۈشىنى، سۆيۈش ۋە ئەتمۇارلاشنى، قايسى ئالچىسىنى ياخشى كۆرمىسىمۇ ئىززەتلەپ ھۆرمىتىنى قىلىپ قويۇشىنى، ئۇنى يوقلاش - يوقلىماسلىقىنى ئۆزى بىلىدۇ، ئۆزى خالايدۇ. بۇمۇ ئۇنىڭ ئۆزىنىڭ ئىشى. يەنە كېلىپ ئۇ بىر ئاتا بولۇش سالاھىيىتى ۋە نوپۇزى بىلەن شۇنچە كۆپ چوڭ - كىچىك ئالچىلىرىدىن، قۇنچۇي، كۈمۈشتېكىنلىرىدىن، ھەتتا بەزىبىر قىرغىن - قىرناقلىرىدىن بولغان بالىلىرىغا يا ئۇنداق، يا مۇنداق مۇئامىلە قىلىشقا ھەقلىق، ھوقۇقلۇق. ئەڭ بولمىغاندىمۇ بىر ئاتىنىڭ بىرنەچچە بالىسىغا بولغان مېھرى - مۇھەببىتى، كۆيۈنۈش، مۇئامىلىسىنىڭ تامامەن ئوخشاش ياكى پۈتۈنلەي پەرقلىق بولۇپ كېتىشىمۇ مۇمكىن ئەمەس - دە. بۇنىڭدا نۇرغۇنلىغان سەۋەب - ئامىللار بولىدۇ... شۇنداق ئىكەن، ئۇنىڭغا ئالدىراپ بىرنېمە دېگىلى ياكى قارشى چىققىلى، جېدەللەشكىلى بولمايتتى. شۇنداق قىلغان تەقدىردىمۇ بۇنىڭ قانچىلىك پايدىسى بولسۇن؟ ئاقىۋىتى ئوچ - ئاداۋەتتىن باشقا يەنە نېمە بولاتتى؟... ئۆسمۈر باتۇر بۇلاردىن مۇستەسنا ھەم پەرۋاسىز ھالدا ھېچ غېمى يوق ئۆز بالىلىقىنى قىلىپ ئويۇننى ئوينايتتى، ئەلۋەتتە. بۇلار ئۇنىڭ

ئۈچۈن ئەھمىيەتسىز، ئانچە مۇھىم ئەمەس، ئەڭ بولمىغاندا ھازىر -
چە شۇنداق. ئەمما چوڭ ئالچى ئايقاغانغا نىسبەتەن ئۇنداق ئەمەس،
چۈنكى بۇ ئۇنىڭ ئارزۇلۇق ھونزادىسىنىڭ كەلگۈسى ئىستىقبالى
ۋە تەقدىر - قىسمىتىگە، قىت - بۇيانغا مۇناسىۋەتلىك چوڭ،
مۇھىم ئىش - دە! ... مۇشۇنداق كېتىۋېرىپ، تەڭرىقۇت ئاشۇ
ئەرسەگ^①، ئازغۇن ئەشقىنىڭ^② كەينىگە كىرىپ، كۈنلەرنىڭ بىرى -
دە ئوغلى باتۇردىن تېنىپ ياكى ئۇنى چەتكە قېقىپ، تەگىن ئۆگە -
لىك ھوقۇقىنى ئەمەلدىن قالدۇرۇپ، ئىستىقبالىنى نابۇت قىلد -
ۋەتمەس - ھە؟ ...

شۇنىڭدىن ئېتىبارەن چوڭ ئالچى ئايقاغاننىڭ كاللىسىغا مۇ -
شۇنداق ئىزا - ئاھانەتلىك، غەم - تەشۋىشلىك، ھەسرەت -
نادامەتلىك ئوي - خىياللار دائىم كىرىۋالدىغان، ئۇنى تىنچ قوي -
ماي ئىزتىراپقا سالدىغان بولۇۋالدى. بىراق ئۇ قانچە باش قاتۇ -
رۇپمۇ بۇ خىياللىرىنىڭ تېگىگە يېتەلمىدى، چىگىچ، مۇرەككەپ
سوئاللىرىغا جاۋاب تاپالمىدى. «بولدىلا، بۇنىڭدىن ۋايىم يەپ
تەشۋىشلىنىشنىڭ نېمە پايدىسى؟ - دەپ ئويلىدى ئۇ ئاخىرى -
دا، - ئوغلۇم باتۇر نېمىلا بولمىسۇن ئۇنىڭ پۇشتى، تۇنجى
ئوغلۇل پەرزەنتى. تۇغۇلۇشنىڭ ئالدى - كەينىدىمۇ ئۇ ئۇنى ھېچ
ئىككىلەنمەي، شۈبھە - گۇمان قىلماي ئېتىراپ قىلغان، ياقىتۇ -
رۇپ مېھرىنى بەرگەن. شۇنچە كۆپ ھون خان - بەگلىرى ۋە
ئېسىلزادىلەر ئالدىدا ئۇنى تەختىمنىڭ تەگىن ئۆگەسى، دەپ جا -
كارلىغان، كېيىن ئەلكۈنگە يەنە رەسمىي يوسۇندا يارلىقمۇ چۈشۈر -
گەن. مەن ئۈچۈن، ئوغلۇم ئۈچۈن مۇشۇنىڭ ئۆزىلا كۇپايە.
چۈنكى ئۇ دېگەن تەڭرىنىڭ ئوغلى، ئەلكۈننىڭ تۇغى، ئۇنىڭ
ھەربىر نەپسى، ھەربىر ھەرىكىتى تەڭرىنىڭ ئىرادىسى. ھەربىر
ئېغىز سۆزى دەخلىسىز يوسۇن، ئۇنىڭ ئۈستىگە، ھون تەختىگە
بۇرۇندىن تارتىپ تەڭرىقۇتنىڭ چوڭ ئوغلى مىراسخور بولۇپ كەل -

① ئەرسەگ - ئەرسىرىگەن، بۇزۇق ئايال.
② ئەشقى - تېگى پەس، ئەرزىمەس، ناكەھلى، تۇۋەن - پەس.

گەن، ئۇ ئۆزىمۇ شۇنداق قىلغان. بۇمۇ بىر ئۆزگەرمەس، دەخلىدە.
سىز ئادەت! ئۇ ھەرنېمە قىلسىمۇ، ھەرقانداق قىلسىمۇ تەڭرىنىڭ
ئىرادىسى بىلەن قارشىلاشماس. يوسۇن - ئادەتنى بۇزۇپ، قىلغان
سۆزىدىن، ۋەدىسىدىن يېنىۋالماس؟! ... دۇرۇس، ئوغلۇم باتۇر.
نىڭ تەگىن ئۆگەلىكى، ئاتىسىدىن كېيىن ھون تەختىگە ئولتۇرۇپ
تەڭرىقۇت بولۇشى مۇقەددەس تەڭرىنىڭ ئىرادىسى، ئورۇنلاشتۇرۇ-
شى. بۇنىڭغا ھېچكىم ھەرقانداق كۈچ ۋە سەۋەب بىلەن قارشى
چىقالمايدۇ. بۇنىڭدىن شەكلىنىشنىڭ، تەشۋىشلىنىشنىڭ ھاجىتى
يوق. ھازىرقى ئەڭ مۇھىم ئىش ئوغلۇمنى ئوبدان بېقىپ ئۆستۈ-
رۈش، ياخشى تەربىيەلەپ چوڭ قىلىش، باتۇر، قەيسەر، جاسارەت-
لىك ئالىپ چەۋەنداز، تۇيغۇن، پاراسەتلىك بىلگە - دانىش قىلىپ
يېتىشتۈرۈپ چىقىش. شۇنداق قىلغاندىلا، ئاندىن ھەممە ئىش
ئىزىغا چۈشۈپ ئۆز يولىدا راۋان يۈرۈشىدۇ. باتۇرمۇ ئۆز ئەركىنى
ئۆز قولىدا تۇتالايدۇ، ئۆز تەقدىرىنى ئۆزى بەلگىلەيدۇ، ئۆز كېلە-
چىكىنى، ئىستىقبالىنى ئۆزى يارىتالايدۇ، يورۇتالايدۇ. ئۇ چاغدا
ئاتىسىمۇ ئۇنىڭغا قايىل بولماي، يول قويماي تۇرالمىدۇ. ئۇنىڭغا
تەئەللۇق ھەرقانداق نەرسىنى تارتىۋالالمىدۇ، باشقا بىرىگە ئېلىپ
بېرىشكە يېتىنالمىدۇ! ...» ئۇ ئاخىرىدا ئەنە شۇ خىياللاردىن ئۆزى-
گە تەسەللى ۋە مەدەت تاپتى ھەمدە قەتئىي ئىرادىگە كېلىپ پۈتۈن
زېھنى كۈچى ۋە ئىشتىياقى بىلەن باتۇرنى بېقىپ - تەربىيەلەپ،
ياراملىق كىشى قىلىپ يېتىشتۈرۈپ چىقىشقا بەل باغلىدى.
ئۆتكۈر ھەم چېچەن باتۇرمۇ ئانىسىنىڭ كۆڭلىدىكىنى چۈش-
نىپ يەتكەندەك، ئۆسۈپ چوڭ بولغانسېرى ئۇنىڭ كۈتكەن يېرىدىن
چىقىپ، ۋاپاسىز ئاتىسىنى ھەيران قالدۇرۇپ تەمتىرىتىپ قويۇشقا
باشلىدى. ئۇ ئون ياشقا كىرگەندە، يېتىلگەن ھون چەۋەندازلىرىغا
ئوخشاش ئۇچقۇر ئاتنىڭ ئۈستىدە قۇرغۇيدەك قونۇپ ئەپلىك ھەم
مەزمۇت ئولتۇرالايدىغان، كىرىچى چىڭ ئوقىدا ئالدىدىكى نىشانغا
چەنلەپ قانداق ئوق ئۈزسە، كەينىدىكى نىشانغىمۇ شۇنداق تېز ھەم
دەل ئۈزەلەيدىغان، تۈلكە، توشقانلارنى بىمالال ئوۋلاپ، بۆرە،

يىلپىزلارغا ھۇجۇم قىلالايدىغان، ئات چاپتۇرۇش، قىلىچ جەۋلان قىلىش، نەيزە شىلتىش ۋە تاشلاش، قالقان تۇتۇپ مۇداپىئە كۆرۈش ۋە ھۇجۇمغا ئۆتۈش قاتارلىق لەشكەرىي ھەملىلەرنى مۇ- كەممەل ئورۇندىيالايدىغان مەرگەن، ماھىر چەۋەندازغا ئايلاندى. ئەقلىمۇ، بىلىشىمۇ يېشىغا ماس ھالدا ئۆتكۈرلەشتى ۋە ئاۋۇپ باردى. لېكىن ئۇ مۇشۇ ۋاقىتتىن باشلاپ يەنە ئۆزىنىڭ «بۆرە سىياقلىق... نۇقسانلىق ئوغۇل» ئىكەنلىكىنى، مۇشۇ سە- ۋەبلىك ئاتىسىنىڭ مېھىر - مۇھەببىتى ۋە كۆيۈنۈشىگە، ئەتىۋار- لاپ ماختىشىغا ئېرىشەلمەي بىر چەتكە قايرىلىپ قېلىۋاتقانلىقىنى، باشقىلار تەرىپىدىنمۇ «بۆرە كۈچۈكى!» دەپ كەمسىتىلىۋات- قانلىقىنى ھېس قىلىشقا باشلىدى. بۇلار ئۇنىڭغا قاتتىق ئىزا ۋە ئەلەم بولاتتى، قورسىقىنى كۆپتۈرۈپ، غەزەپ - نەپرىتىنى قوز- غايتتى. ئۇ بۇنىڭغا ئاچچىقلىناتتى، مەيۈسلىنەتتى. ئۆزىنى مەن- سىتىمگەنلەردىن، مازاق قىلغانلاردىن، كەمسىتكەنلەردىن، چەتكە قاققانلاردىن ئۆچ ئالغۇسى، شۇنداق دەپ ئارىغا ئالمىدىغانلارنى بۇرنى - قۇلىقىغىچە تويغۇزۇپ قويغۇسى كېلەتتى. ئۇ ئۆز قەلبى- نىڭ ئىنسانىي غۇرۇرغا، بىلەكلىرىنىڭ كۈچ - قۇۋۋەتكە تولغانلى- قىنى ھېس قىلىشقا باشلىغاندىن كېيىن، ھېچبىر سەۋەبسىزلا قورسىقىنى كۆپتۈرۈپ غەزەپ - نەپرىتىنى قوزغايدىغان بۇ ئۆچمەن- لىك، ئىنتىقام تۇيغۇلىرىغا ئەركىنلىك بېرىپ، ياقتۇرمايدىغان- لارغا تۈگەل چىراي ئاچمايدىغان، يېقىن يولمايدىغان، ئۇلارنىڭ پات - پات دەككىسىنى بېرىپ، ئۇرۇپ - ئۇچۇقلايدىغان بولدى. دەككىسىنى يېگەن قۇرداشلىرى ۋە ئۇلارنىڭ ئاتا - ئانىلىرىمۇ بۇنىڭغا ئاچچىقلىناتتى. ئۇنىڭ يوقىلاڭ ئىشلارغا پۇشقۇنۇپ ئاچ- چىقلىنىدىغانلىقىنى بىلىۋالغاندىن كېيىن، ئۇنى تېخىمۇ كولدۇر- لىتىپ قىينايتتى. لېكىن ئۇلار ئاخىرقى ھېسابتا يەنىلا دەككىسە- نى ھەسسەلەپ يەپ ئارام تاپاتتى. كېيىنكى كۈنلەردە، ئۇ چوڭ بولغانسېرى قۇرداشلىرىنىڭ ئېغىزىدا «ئۆكۈش، ياۋۇز كاللا كېسەر...» دېگەندەك گەپلەر تەكرارلىنىدىغان بولدى. بۇنداق گەپ-

لەرنى ئۇلارنىڭ ئاتا - ئانىلىرى ۋە باشقا چوڭلارمۇ تەكرارلايتتى .
 ئۆسۈپ چوڭ بولغانسېرى باتۇرنىڭ كۆڭلىگە قاراداغ ئورناش-
 تى . ئۇ گاھىدا چۈشكۈنلۈككە بېرىلىپ شۈكەپ قالسا ، گاھىدا
 قاشانى بۇزۇپ قاچقان ئۆكۈش يىلقىدەك قۇتراپ تەلۋىلىك قىلاتتى .
 بۇنداق چاغلاردا ئۇ ھەقىقەتەن ئۆزىگە ياقمىغان بالىسىنى بوغۇپ
 ئۆلتۈرىدىغان يىرتقۇچقا ، ساغرىسىنى سىلاتمايدىغان يولۋاسقا ، باغ-
 رىغا باسقاننى ئۆلتۈرمەي قويمايدىغان بۇغرىغا ، تىرىك جاننى يال-
 ماپ يۈتمىغۈچە كۆڭلى تىنمايدىغان يالماۋۇزغا ، ئوت بىلەن ئوينى-
 شىدىغان ئىبلەسقا ، جۈت كۈنى قۇترايدىغان چىلبۆرىگە ، ئۆزىنىڭ
 گۆشىنى ئۆزى يەيدىغان ئىتقا ئوخشىشىپ قالاتتى . ئۇنىڭ ئۆز
 قۇرداشلىرى ئارىسىدا بويى خادىدەك ئېگىز ، ئەقلىمۇ باشقىلارنىڭ-
 كىدىن ئۈستۈن تۇرىدىغان ، ئېغىر - بېسىق ، چىقىشقا ئىرقىل
 دېگەن دوستى ۋە ئۇنىڭ شوخ ، زېرەك ، ئاق كۆڭۈل چىرايلىق
 سىڭلىسى سۈجۈكتىن باشقا بىرمۇ يېقىن كىشىسى يوق ئىدى .
 ئاتىسى ، ئۆگەي ئانىلىرى ، قانداش تۇغقانلىرى ، ئاتاغا^① ، ئاناغا^②
 لىرى ئالدىدىمۇ ئۇ ئۆزىنى يېتىم ، يېگانە ، غېرىب ھېس قىلاتتى .
 ئۇنى پەقەت ئۆزىنىڭ ئانىسى — چوڭ ئالچى ئايقاغانلا ناھايىتى
 ئوبدان چۈشىنەتتى ۋە ياخشى كۆرەتتى ، بۈركۈت بالىسىنى قانات
 ئاستىغا ئېلىپ ئاسرىغاندەك ئۇنى ھىمايىسىگە ئېلىپ قوغدايتتى ،
 تەڭرىلەردىن ئۇنى يامان كۆز ، ئۆسەك سۆز ۋە كۆرۈنەر - كۆرۈن-
 مەس بالا - قازالاردىن ئامان ساقلاشنى تىلەيتتى .
 ئاتىسى تۈمەن تەڭرىقۇت ئوچۇق - ئاشكارا چەتكە قاقمىسىمۇ ،
 تۇرقىغا ، خۇي - پەيلىگە قاراپ ، باشقىلارنىڭ تەسىرىگە بېرىلىپ ،
 ئۆزىنىڭ بۇ «ئۆكۈش ، ياۋۇز ، كاللاكېسەر» ئوغلىغا ئوبدانلا ئاچ-
 چىقلىناتتى ياكى ئۇنىڭ بىلەن پەقەتلا كارى بولمايتتى . ئۇ ئۆزىنى
 ئاتىسىنىڭ ئالدىدا نەزەردىن قالغان ، تاشلىۋېتىلگەن يېتىم ئوغۇل
 ھېسابلايتتى . دېمىسىمۇ ئۇ كىچىك ۋاقتىدىكى چۈشكە ئوخشاش

① ئاتاغا — ئاتىسىنىڭ ئاكىسى ، ئاناغا .
 ② ئاناغا — ئانىسىنىڭ ئاكىسى ، ئانا .

غۇۋا ئەسلىملىرىنى ھېسابقا ئالمىغاندا، ئەقلى ئېشىپ ئاق - قارىنى پەرق ئەتكۈدەك بولغاندىن بېرى ئاتىسىنى تۈزۈك كۆرۈپ باقمىدى. ئۇنىڭ بىلەن بىرەر كۈن بىللە ئويناپ كۈلمىدى. ئۇنىڭ ماختاشلىرىنى ئاڭلاپ مېھرىگە قانمىدى. ئۇنىڭ بىلەن بىرەر نۆۋەت - مۇ ئوۋغا چىقىپ باقمىدى...

ئۇ بەزىدە ئۆزىنى ئۈشتۈمتۈت چوڭ بولۇپ قالغاندەك ھېس قىلاتتى. كۆڭلىدە، ئارزۇ - تىلەكلىرىدە يېتىلىپ قالغاندەك سې - زەتتى. ئۆزىنى چوڭلارغا سېلىشتۇرۇپ، ئۇلار قىلغان ھەرقانداق ئىشنى قىلالايدىغان ھەقىقىي ئەركەك سانايىتى. دېمىسىمۇ ئۇنىڭ باشقىلاردىن نەرى كەم؟ ئۇ ئانىسىنىڭ پات يېقىندا ئەر يەتكەن يىگىت بولۇپ قالسىن، دېگەن سۆزىنى ئاڭلىغىنىدا، راستتىنلا چوڭ بولۇپ قالغاندەك خۇشاللىقتىن بېشى كۆككە يەتكۈدەك بولۇپ كېتەتتى. شۇنداق، ئۇ ئۆسۈۋاتىدۇ، چوڭ بولۇۋاتىدۇ. پات يېقىن - دا ئەر يەتكەن يىگىت سانىلىدۇ، ئۆيلۈك - ئوچاقلىق بولۇپ قاتارغا قېتىلىدۇ. ئۇ چاغدا كىشىلەرمۇ ئۇنى ئارىغا ئالغۇسى، ئاتىسىمۇ ئۇنى يېنىغا تارتقۇسى، كېڭەشلەرگە، ئوۋ - سو - قۇشلارغا قاتناشتۇرغۇسى! ... ئۇ يەنە ساۋۇتلۇق چەۋەندازلار قوشۇ - نىغا قاتنىشىدۇ، قاراۋۇللۇقتا، كۆزەتتە تۇرىدۇ، ئات چاپتۇرۇپ ئوۋغا چىقىدۇ، يۈرۈشلەرگە ئاتلىنىپ جەڭگە كىرىدۇ، ئوۋدا، سوقۇشتا غەلبە - نۇسرەت قازىنىپ، نۇرغۇنلىغان ئولجا - غەنىي - مەتلەرگە ئېرىشىدۇ! ...

چوڭ بولغاندا ئاتىسى ئۇنى راستتىنلا يېنىغا تارتارمۇ؟ ... ئەگەر شۇنداق بولسا ئاتىسى ئۇنى نېمە قىلار؟ يۈز بېشىمۇ، مىڭبې - شىمۇ، يۈرتۈغ سانغۇنىمۇ؟ ... تەگىن ئۆگە دېگەن قۇرۇق نام، مېۋىسىز بىر شاخ. ئۇ ئۇنداق قۇرۇق نام بىلەن بىكار يېتىشىنى خالىمايدۇ. سۇباشى^① قىلىپ تەيىنلەرمۇ - يا؟ ... ياق، ئۇ سۇباشى بولۇشقا تېخى ياشلىق قىلىدۇ. قائىدە بويىچىمۇ ياشلار بۇنداق زور ئىشلارغا تەيىنلەنمەيدۇ. بۇنىڭ ئۈچۈن تېخىمۇ چوڭ بولۇش، نۇر -

① سۇباشى - ئەمەل نامى. چوڭ قوشۇننىڭ باشلىقى، باش قوماندان.

غۇن ئىشلارنى كۆرۈپ - بىلىپ، نۇرغۇن ئىسسىق - سوغۇقلارنى باشتىن ئۆتكۈزۈپ يېتىلگەن، بېلى قاتقان بىر قىران ئەركەككە ئايلىنىش، يۈرۈشلەرگە ئاتلىنىپ سوقۇشلارغا قاتنىشىش، جەڭ- لەردە باتۇرلۇق، قەھرىمانلىق كۆرسىتىپ ئەجىر - تۆھپە يارد- تىش، ئۆزىنىڭ تۇيغۇن، قەيسەر، سالماق، قابىل ھەم پاراسەتلىك ئىكەنلىكىنى نامايان قىلىش كېرەك. يا ئاتىسى ئۇنى ئەلچىلىككە تەيىنلەپ قوشنا ئەل - تائىپىلەرگە ئەۋەتەرمىكىن؟ شۇنداق قىلسە- غۇ بەك ياخشى بولاتتى، ئۇ چاغدا ئۇ كۆز كۆرمىگەن، قۇلاق ئاڭلىمىغان چەت ئەللەردە، يات تائىپىلەر ئارىسىدا كۆڭۈللۈك، مەنلىك سەيلە - زىيارەتتە بولاتتى، يېڭى، ئۆزگىچە نەرسىلەرنى، غەلىتە، قىزىقارلىق ئىشلارنى كۆرۈپ، تېتىپ باقمىغان غىزالارنى يەيتتى! ... يا ئاتىسى كۈچلۈك بىر قوشۇن تەشكىللەپ ئۇنى توخرد- لار ئۈستىگە ئاتلاندىرمامدىكىن؟ توخرىلار ئىككى گەپنىڭ بىرىدە بىكاردىن - بىكار يامانلاپ تىلغا ئېلىنمايدىغاندۇر؟ ... يا بولمىسا تۆۋەن ئىقلىمدىكى خۇاشيا بەگلىرىنى تالان - تاراج قىلىشقا ئەۋە- تەرمىكىن؟ مەلۇم بولۇشىچە، ئۇلارمۇ ھازىر ئۆزئارا ئۇرۇش - جېدەل قىلىشىپ يېغا قاينىمىغا چۆكۈپ كەتكەنمىش. پۇرسەت دېگەن مانا شۇ - دە. خۇاشيا بەگلىكى ناھايىتى باي، يېرى كەڭ، پاراۋان ئەل، ئەمما ھازىر تەپرىقە ھالەتتە. بۇنداق ئەھۋالدا ئۇلارنى تالان - تاراج قىلماق ئاسان ھەم ناھايىتى نۇرغۇن ئولجا - غەنىيە- مەت ئېلىپ قايتقىلى بولىدۇ! ... ئاڭلاشلارغا قارىغاندا، ئۇ يەرنىڭ كىشىلىرى گۆش - ئاش، سۈت - قېتىقلارنى ئىستېمال قىلغاندىن سىرت، يەنە مال يەيدىغان ئوت - چۆپلەرنىمۇ «كۆكتات» دەپ يەرمىش... ئاتىسى خالىسا، بۇيرۇسا، ئۇ ياۋۇز توخرىلار ئۈستىگە ئىككىلەنمەي يۈرۈش قىلغان بولاتتى. ئۇلارنى سۈر - توقاي قىلىپ، ئالچى تاغلىرىنى^① قايتۇرۇۋالاتتى. ئۇلارنىڭ ئاۋۇل - قىشلاقلىرىنى، ئۈلۈس - ئايماقلىرىنى، ھەتتا چىلان

① ئالچى تاغلىرى - بۈگۈنكى گەنسۇ ۋە ئىچكى موڭغۇل ئاپتونوم رايونى تەۋەسىدىكى بەنجىسەن ۋە ئۇنى ئۆز ئىچىگە ئالغان ئالشا ئېگىزلىكىنى كۆرسىتىدۇ.

تېخى ئېتىكىدىكى پايتەختنىمۇ تۈپتۈز قىلىپ ئۆرتەپ تاشلايتتى. ئەرلىرىنى، ئەسكەرلىرىنى تىك قىيالاردىن چوڭقۇر ھاڭلارغا تاشلىۋېتەتتى. ئۇ پەقەت توخرى قىزلىرىغىلا ئىچ ئاغرىتقان بولاتتى. ئۇلارنى ئەسىر ئېلىپ تۈمەنبالىققا ئەكىلەتتى - دە، زىلۇ^① ياكى قىرقىن قىلىۋالاتتى... تۆۋەن ئىقلىمدىكى خۇاشيا بەگلىرىگە باستۇرۇپ بارسىچۇ تېخى، ۋاي - ۋۇي ئۇ يەردىكى ئالتۇن، كۈمۈش، يورۇقتاش^②، فارفور، تاۋار - دۇردۇن، ئاشلىق، مەي - شاراب دېگەنلەرنى!... ئۇ ھېچنەمدىن قورقۇپ قالمايتتى. جەسۇر بۈركۈتتەك ئۇنىڭدىن ھالقىپ ئۆتۈپ قارا بوراندەك باستۇرۇپ باراتتى - دە، قۇنۇم - قورغانلىرىنى تالان - تاراج قىلىپ، بايلىق، يېمەك - ئىچمەك، كىيىم - كېچەك دېگەنلەرنى يەتكۈچە ئېلىپ قايتاتتى. يەنە تېخى خۇاشيا قىزلىرىمۇ بار. ئاڭلاشلارغا قارىغاندا، ئۇلار ياپىلاق يۈزلۈك، قىيپاش قارا كۆزلۈك، سۈزۈك چىراي، چىرايلىق، سىپايە، ساز چېلىپ غەزەل ئوقۇشقا ماھىر كېلەر. مىش. ئاتىسى ئۇلارنى كۆرسە، ناخشا - غەزەللىرىنى ئاڭلىسا، خۇشال بولۇپ باتۇرنى ماختاپ كېتەر!...

ئۆسمۈر باتۇر پات - پات ئەنە شۇنداق خىياللارغا بېرىلىپ ئاجايىپ ئارزۇ - ئارمانلارنى قىلاتتى. ئۇ ئۆزىنىڭ ئەسىر ئېلىنغان توخرى قىزلىرىنى، خۇاشيا سەنەملىرىنى، ئولجا ئالغان مال - بايلىقلىرىنى ئېلىپ تۈمەنبالىققا قايتىپ كەلگىنىنى كۆز ئالدىغا كەلتۈرگىنىدە يۈرەكلىرى ئويناپ، قانلىرى ئۇرغۇپ ھاياجانلىنىپ كېتەتتى. بىراق، خىيال قىلىپ مۇشۇ يەرگە كەلگەندە كۆز ئالدى بىردىنلا غۇۋالىشاتتى - دە، خىياللىرى چېچىلىپ، ئارزۇ - ئارمانلىرى تۈزۈپ، كېيىن قانداق قىلىشنى، قانداق بولىدىغانلىقىنى كۆز ئالدىغا كەلتۈرەلمەي قالاتتى. ئاخىرىدا ئۇنىڭ بارلىق شېرىن خىياللىرى ۋە ئارزۇ - ئىستەكلىرى پەقەت بىرلا ئىشقا - ئەر يەتكەن يىڭىت بولۇشقا مەركەزلىشەتتى. ئۇ مۇشۇ

① زىلۇ - ھونچە سۆز بولۇپ، قۇل دېگەن مەنىدە.
② يورۇقتاش - ئۈنچە - مارجان، گۆمەر - ياقۇت، ياندىغان تاش.

ئارزۇسىغا يەتسلا قانداقتۇر ھەممە ئىش ئۆزگىرىپ باشقىچە بولىدۇ.
دىغاندەك، ئاتىسى ئۇنىڭغا كۈلۈپ بېقىپ قۇچاق ئاچىدىغاندەك،
قۇرداشلىرى، تۇغقانلىرى ئۇنىڭغا ھەۋەس - ھۆرمەت قىلىدىغاندەك،
ھەممەيلەن ئۇنى ئارىغا ئېلىپ ئالقىشلايدىغاندەك، بارلىق
ئىشلار ئۇنىڭ ئويلىغىنىچە بولىدىغاندەك ھېس قىلاتتى.
ۋاقىتنىڭ ئۆتۈشى بىلەن ئۇ بۇ ئارزۇلىرىغا يەتكەندەكمۇ
بولدى. مانا، ھەش - پەش دېگۈچە قوزىلار تۆل بولۇپ، يەنە
بىرنەچچىدىن تۆللىدى. تاي - قۇلۇنلار بېلى قاتقان، پۈتلىرى
چېنىققان يۈگۈرۈك ئاتلارغا ئايلاندى. باتۇرمۇ چوڭ بولۇپ ئون
بەش ياشقا كىرىپ قالدى. بويى ئۆسۈپ ئات بىلەن تەڭلەشكەن،
كۆكۈچ يۈزىنى قويۇق، قاپقارا ساقال - بۇرۇت باسقان، بويىنى
بۇقىنىڭ گەدىنىدەك، مۈرىلىرى قارا بۇلغۇن مۈرىسىدەك، كۆك-
سى ئېيىقنىڭكىدەك، بېلى ئىركەك بۆرىنىڭ بېلىدەك، مېڭىشى
يولۋاستەك، تۇرۇشى تىك چوققىدەك، قەددى - قامىتى زەبەر-
دەس، تەقى - تۇرقى چوغچام، ئارىسلاندەك چەبدەس، قاپلاندىك
كۈچتۈڭگۈر بىر يىگىتكە ئايلاندى. جانبازلىق، چەۋەندازلىق، كا-
ماندازلىق، قىلىچۋازلىق، نەيزە شىلتىپ قالقان تۈتۈش قاتارلىق
لەشكىرىي ھەملىلەر ۋە ئوۋ ئوۋلاش، بۇقا كۆتۈرۈش، چېلىشىش
قاتارلىق تەبىئىي كۈچ - ماھارەتلەردىمۇ كامالەتكە يېتىپ، تەڭ-
تۈشلۈرى ئارىسىدا ھەممىدىن ئۈستۈن ئورۇنغا ئۆتتى. كىشىلەرمۇ
ئۇنىڭدىن چۆچۈيدىغان، تەپ تارتىدىغان ۋە ھەۋەس قىلىدىغان بو-
لۇشتى. ھالبۇكى، بۇنىڭلىق بىلەن ئۇنىڭ ھاياتىدا، تۇرمۇشىدا
ئۆزى ئويلىغاندەك، ئارزۇ قىلغاندەك ئۈنچە چوڭ ئۆزگىرىش بول-
مىدى. ئۇنىڭ بۆرە سىياقى، قارام، تەلۋە، جاھىل مېجەزى يەنىلا
ئۆزگەرمىگەن، بەلكى تېخىمۇ سۈرلۈك، ئاچچىقى يامان، دەرغە-
زەپلىك بولۇپ كەتكەنىدى. بۇرۇنقى ئۆچمەنلىك، ئىنتىقام تۇيغۇ-
لىرى ئاغرىنىش، ئاداۋەت ۋە غەزەپ - نەپرەتكە، بالىلىق ئۆكۈش-
لۈكى، تەلۋىلىكى ياشلارچە قىزىققانلىق ۋە قاپ يۈرەكلىككە، جا-
ھىللىقى، سۈباتى تەۋرەنچىسىز ئىرادىگە ئالماشقان. ئۇ ھېلىمۇ

ئۆزىنى ئاتىسى ۋە تۇغقانلىرى، تەڭتۇشللىرى، چوڭلار ئالدىدا نۇق-
سانلىق، كەمسىتىلىۋاتقان، چەتكە قېقىلغان ھېسابلايدۇ. بۇنىڭ-
دىن ئۇنىڭ ئىچى ئۆرتىنىدۇ ۋە غېرىبىسىنى خورلۇق ھېس قىلىدۇ.
ئۇ گەرچە بۇلارغا پەرۋا قىلماي، ھېچكىمگە تىز پۈكمەي،
ساغرىسىنى سىلاتماي، قۇيرۇقىنى تۇتقۇزماي، قىلىمەن دېگىنىنى
قىلىپ، ئۆز خاھىشى، ئۇسۇلى بويىچە ھۆر، مۇستەقىل ياشاپ
كېلىۋاتقان بولسىمۇ، ئەمما ئاتىسى تۈمەن تەڭرىقۇت ئۇنىڭغا يەنىلا
سىڭار كۆزىدە قارايدۇ. ئانىسى ئاياغىدىن بىر ئاز ئەيمەنسەمۇ،
ئەمما ئۇنى كىچىك ئالچىسى جانئايىقىنى سۆيگەندەك سۆيمەيدۇ،
ھەقىقىي ھۆرمەتلىمەيدۇ، كۆڭۈل بۆلمەيدۇ، ئۆزىنى بولسا ئوچۇق-
تىن - ئوچۇق چەتكە قېقىپ، نەزەر كۆزىدىن پۈتۈنلەي ساقىت
قىلىۋەتمىگەن بولسىمۇ، ئەمما قانداش ئىنىسى يۈيۈكنى ياخشى
كۆرگەندەك ياخشى كۆرمەيدۇ، ئەتىۋارلىمايدۇ، يوقلىمايدۇ.
ئاندا - ساندا كۆرۈشكەندىمۇ ھالىڭ نېچكۈك؟ دەپ سوراپ قويماي-
دۇ، سىرلىق، ئېھتىياتچان مۇئامىلە قىلىدۇ. دېمەك، ئارىدا
يەنىلا كۆرۈنمەس بىر چوڭقۇر ھاڭ بار. ھەممىدىن يامىنى، ھەم-
مىدىن مۇھىمى مانا مۇشۇ ھاڭ. مۇشۇ ھاڭ يوقالسا، ۋۇجۇدىتىن
ۋۇجۇدقا، قەلبتىن قەلبكە يول ئېچىلسا، ئاندىن ھەممە ئىش
ئەسلىگە قايتىدۇ ياكى ئىزىغا چۈشىدۇ. ئەنە شۇ چاغدا ئاندىن
ئۇنىڭ كۆڭلىمۇ تەسكىن تېپىپ شادلىنىدۇ.

ئەلۋەتتە، چوڭ بولۇشقا، كۈچ - ئەقىلگە تولۇشقا ئەگىشىپ
بەزىبىر ئۆزگىرىشلەرمۇ بولماي قالمايدۇ. ئۇ بولسىمۇ ئۇنىڭ ساغ-
لام، بەقۇۋۋەت ئۆسۈپ يېتىلىپ، ئاق - قارىنى پەرق ئېتەلگۈدەك
بىر جەسۇر يىگىتكە ئايلانغانلىقى، جىسمىنىڭ كۈچ - قۇدرەتكە،
قەلبىنىڭ ئىنسانىي غۇرۇرغا تولۇشقا باشلىغانلىقى، كۆڭلىدە مۇ-
ھەببەت ئۇرۇقلىرىنىڭ بىخلانغانلىقى، تەڭتۇش دوستى ئەرقىل
بىلەن ئۇنىڭ ئوماق سىڭلىسى سۈجۈكىنىڭ ئۆزىگە تېخىمۇ ئېجىل،
تۇغقاندىن چارە بولۇپ كەتكەنلىكى، باشقا تەڭتۇشللىرى ۋە ئۇلارنىڭ
ئاتا - ئانىلىرىنىڭ ئۆزىنى ئوچۇقتىن - ئوچۇق كەمسىتىشتىن،

كولدۇرلىتىشتىن ئەيمىنىشكە، تەپ تارتىشقا ئۆتكەنلىكى، بەلكى بەزىبىرلىرىنىڭ ئۆزىنى ئاستا - ئاستا چۈشىنىپ ئېتىراپ قىلىشقا، قايىللىقنى ئىپادىلەپ دوست بولۇشقا ئورۇنلۇقلىقى، ھەتتا ئاتىسى تۈمەن تەڭرىقۇتتىكىمۇ ئۆزىدىن سەل تەپ تارتىپ ھەم ئېھتىيات قىلىپ مۆتىدىل مۇناسىۋەتنى ساقلاپ، سالماق، ئېھتىياتچان مۇئامىلە بىلەن قوللاپ مەدەت بېرىشلىرى، يول قويۇشلىرى ئىدى. مانا بۇلار ئۇنىڭ كۆڭلىنى كۆتۈرۈپ ئىشەنچنى ئاشۇراتتى. چوڭ ئالچى ئايقاغانمۇ بۇلاردىن خاتىرجەملىك ۋە خۇشاللىق ھېس قىلاتتى، پەخىر - ئىپتىخارغا چۆمۈپ، ئوغلىدىن زور، يۈكسەك، ئۇلۇغۋار ئۈمىدلەرنى كۈتەتتى. بىراق ئۇ ئانىلىق سۈپىتى، ئاياللىق تەبىئىتى ۋە تۇرمۇشتىكى رەشك، كۈنداشلىق سەۋەبىدىن يەنىلا بەزىبىر تەشۋىشلىك خىياللاردىن خالىي بولالمايتتى. ئۇنىڭ ھامان ھەممىنى ئۆزگەرتكۈسى، ئەسلىگە قايتۇرغۇسى، ئۆز ئىزىغا سالغۇسى كېلەتتى. ئەمما بۇنىڭغا يەنە نېمە چارە؟... شۇڭا ئۇ كۆپ ھاللاردا تەڭرىلىككە بېرىپ ئىبادەت قىلاتتى، تەڭرىلەرگە سېغىنىپ ئوغلىغا ئامانلىق ۋە قۇت - بۇيان، ئېرىگە ئىنساپ - دىيانەت ۋە تەۋپىق - ھىدايەت تىلەيتتى. ئېرىنى غالىس نىيەت، ۋەسۋەسە ۋە تۈيۈق يولدىن قايتۇرۇشقا، ئوغلىغا، ئائىلىسىگە، ئورۇقىغا، ئەل - تائىپىسىگە ۋاپادار، كۆيۈمچان ھەم مەسئۇلىيەتچان قىلىشقا تىرىشاتتى.

ھالبۇكى، باتۇر ئۆسۈپ چوڭ بولۇپ ئالتۇندەك ياشلىق دەۋىرىگە قەدەم قويۇۋاتقان، قەلبى ئىنسانىي غۇرۇرغا، ۋۇجۇدى كۈچ - قۇدرەتكە تولۇپ، ئوي - تەپەككۈرى ئېچىلىپ ئەقلى ئېشىۋاتقان، كىشىلەر ئارىسىدىكى مېھىر - ۋاپا، نومۇس - ھايا، ۋىجدان - مەسئۇلىيەت، مۇھەببەت - نەپرەت ۋە ئەل - تائىپە، تەخت - سەلتەنەت، شان - شۆھرەت، مۇقەددەس بۇرچ، كەلگۈسى ئىستىقبال دېگەنلەرنى ئەمدى چۈشىنىپ ھېس قىلىشقا باشلىغان مۇشۇ مەزگىلدە، تۇنجى قېتىملىق ئەڭ چوڭ خىرىس ۋە مۇھىم تاللاشقا دۇچ كەلدى.

تۆر ئاۋۇل ئىسمى - جىسىمغا لايىق تۆر پىنھان، مەنزىرىلىك، تىنچ قۇنۇم ئىدى. ئۇنىڭ يۇقىرىسى جۇغاي - ياپپىشىل، بۈك - باراقسان تاغ - ئورمانلىق، تۆۋەن تەرىپى بولسا چېكى ئۈپۇققا تۇتاشقان بېغىر كۆپمە دۆڭلۈك پايانسىز يايلاق، يايلاقنىڭ ئوت - چۆپى بۇلۇق، سۈيى ئەلۋەك، تاغ - ئورمانلىقنىڭ قۇشلىرى، ئوۋ كېيىكى كۆپ ئىدى. تۆر ئاۋۇلنىڭ مالچىلىرىمۇ باي بولۇپ، ئۇلار ئاران ئەللىك نەچچە تۈتۈن، ئۇلۇغ - ئۇششاق ئىككى يۈزگە يېقىن ئاھالىدىن تەركىب تاپاتتى. ئەمما، مال - يىلقىسى نەچچە مىڭدىن ئاشاتتى. ئازادە قۇرۇلغان ئېگىز كەرىڭلىك ئاق كىگىز ئۆيلىرىمۇ بىسات ۋە ئوۋ غەنىمەتلىرىگە لىق تولغانىدى. ئۇلار ھوننىڭ لەۋەنت ئۇرۇقىدىن بولۇپ، ئاتا - بوۋىسىدىن تارتىپ مۇشۇ ئەتراپتىكى ئوت - سۈيى مول يايلاق ۋە بۈكلەشپ كەتكەن ئىپتىدائىي ئورمانلىقنىڭ چەتلىرىدە مال - چارۋا بېقىپ، ئوۋ ئوۋلاپ، ئەۋزەل شارائىتلىق مۇقىم كاپالەت بىلەن باياشات ۋە تىنچ - خاتىرجەم ياشاپ كەلگەنىدى.

بىراق، ھازىر ئۇلار قىيىن كۈنگە قالغانىدى. چۈنكى ئۇلارنىڭ ئۇزاقتىن بېرى داۋاملىشىپ كېلىۋاتقان ئاشۇ باياشات ۋە تىنچ - خاتىرجەم تۇرمۇشىغا خۇددى تەڭرىلەرنىڭ كۆزى قىزدى. رىپ بېخىللىقى كەلگەندەك، يېقىندىن بۇيان ئېغىر تەھلىكە ۋە دەخلى - تەرۈز يەتكەچكە، ئۇلار ھازىر ئۆزىدا دۇچ كېلىپ باقمىغان ئاپەت خەۋپى ئاستىدا نالە قىلماقتا ئىدى.

تۆر ئاۋۇلنىڭ قايناق ھاياتى كۈچىنى بوغۇپ، تىنچلىقىنى بۇزغان، مالچىلارنى پاراكەندە قىلىپ ئېغىر ئەنسىزچىلىككە سېلىۋاتقان بۇ ئاپەت قانداقتۇر كىشىلەر ئىلگىرى كۆرگەن ياكى ئاڭلىغان شىددەتلىك سەل - قىيان ياكى ئاچچىق جۈت - شىۋىرغان ئاپىتى ئەمەس، دەھشەتلىك قۇرغاقچىلىق ھالاكتى، ئېچىنىشلىق

قەھەتچىلىك، ۋابا قاباھىتى ياكى ئاچلىقتىن قۇتىرىغان يىرتقۇچ
ھايۋانلارنىڭ تەھدىتىمۇ ئەمەس، باشقا ئۇرۇق - ئايماق ياكى يات
تائىپىلەر بىلەن بولغان تۈگىمەس ئۆچ - ئاداۋەت، ئايىغى چىقماس
سوقۇش - جېدەل پاراكەندىچىلىكىمۇ ئەمەس، بەلكى تاغ - ئورمان -
لىقىدىكى ياۋايى قەبىلە - تانىۋلەر^① نىڭ خىرىس خەۋپى. پۈتۈن
ئەزايىنى تۈك، باش - يۈزىنى چاچ - ساقال، كىر - قاسماق
باسقان، يالىڭاچ، قوپال، بەتبەشىرە تۇرقى - سىياقلىرى تولىمۇ
يىرگىنىشلىك ھەم قورقۇنچلۇق بىر توپ يىرتقۇچ ھايۋان تەبىئەت -
لىك ياۋايى كىشىلەرنىڭ چېكىدىن ئاشقان زورلۇق - زومبۇ -
لۇق، ئۆكۈش - ياۋۇزلۇقلىرى!

تانىۋلەرنىڭ ئۇرۇغ تارىخىمۇ ھون تائىپىسىدىن ئىدى. ئەمما
ئۇلارنىڭ قايسى زامانلاردىن بۇيان بۇ خىلۋەت ھەم ناتونۇش ئىپتىد -
دائىي تاغ - ئورمانلىقتا باشقا ئۇرۇق - قەبىلىلەردىن ئايرىلىپ
پىنھان، ياۋايىلارچە ياشاپ كېلىۋاتقانلىقى، سىرتقى دۇنياغا -
چۇغاي تېغى ئېتەكلىرىدىكى بوزقىر، ئاۋۇل - قىشلاقلارغا قاچان -
لاردا چىقىشقا باشلىغانلىقى ياكى بۇ يەردىكى كىشىلەرنىڭ ئۇلارنى
قايسى ۋاقىتتىن باشلاپ ئۇچراتقانلىقى نامەلۇم. ئۇلار دەسلەپ
بوزقىرلاردا، ئاۋۇل - قىشلاق ئەتراپلىرىدا پەيدا بولۇشقا باشلىغاندا
سانى كۆپ ئەمەس، خۇي - پەيلىمۇ ئۈنچە يامان، ياۋۇز ئەمەس
ئىدى. ئورمانلىقنىڭ چەتلىرىدە، چاتقاللار ئارىسىدا، دۆڭ -
قىرلارنىڭ دالدىسىدا تارتىنچاق بالىلاردەك، قورقۇنچاق توشقانلار -
دەك، ئېھتىياتچان تۈلكىلەردەك يوشۇرۇنۇپ ماربلاپ يۈرۈشەتتى.
پەقەت مالچىلار دىققەت قىلمىغان، كۆرمەي قالغان چاغلاردىلا ياي -
لاقتىكى سۈرۈگىدىن ئايرىلغان قوي - قوزىلارنى تۇتۇۋېلىپ قې -
چىپ كېتىشەتتى. ئەمما كېيىن ئۇلار خۇددى ئۇۋىسىغا سۇ كىرىپ
كەتكەن ئېتىز چاشقانلىرىدەك بىردىنبىلا كۆپىيىپ كەتتى ۋە
خۇي - پەيلىمۇ يامانلىشىپ، چېلبۆرىلەردەك قۇتراپ غالجىرلە -
شىپ، يايلاقتىكى مال - ۋارانلارغا مالچىلارنىڭ كۆزىچىلا

① تانىۋلەر - ھون قەبىلىلىرىدىن بىرىنىڭ نامى.

خىرىس - ھۇجۇم قىلىدىغان، ئالدىنى توسۇپ، قارشىلىق كۆرسىتىپ، مال - يىلقىنى قوغداپ قېلىشقا ئۇرۇنغان مالچىلارنى بولسا ئۇرۇپ - يىقىتىپ، ھەتتا ۋەھشىيلەرچە ئۆلتۈرۈۋېتىپ مېلىنى بۇلاپ كېتىدىغان بولۇۋېلىشتى. مانا ئۇلار ئارا كۈندە بىر دېگۈدەك ئورمانلىقتىن چىقىپ، يايلاۋاتقان سۈرۈڭلەرگە ھۇجۇم قىلىشىدۇ. مالچىلارغا پىسەنت قىلماي، گاھى مال - ۋارانلارنى ئوچۇق - ئاشكارا تۇتۇپ - ھەيدەپ كېتىشە، گاھى ئاۋۇلغىچە باستۇرۇپ كېلىپ، ساغىرلارغىمۇ چاڭ سېلىشىدۇ. ئۇلار تاغ - ئورمانلىقنىڭ يىرتقۇچ ھايۋانلىرىدىنمۇ كۆپ، ئۇلار دىنمۇ چاققان، چەبدەس، كۈچلۈك ھەم ۋەھشىي. ئۇلار ئورمانلىقتىن چىقىپ، ئورمانلىققا قاچىدۇ. قانداق تېز، ئۇشتۇمتۇت پەيدا بولسا، قىلغۇلۇقنى قىلىپ بولۇپ يەنە شۇنداق تېز، ئىز - دېرەك - سىز يوقىلىدۇ. ئۇلار گويا قۇتىرىغان بوران، تاشقان قىيانغا ئوخشاشىدۇ، توسۇۋالغىلى، تاقابىل تۇرغىلى بولمايدۇ. ئۇلار بەئەينى ئېزىتقۇ - ئەرۋاھلارنىڭ ئۆزى. كېلىپ - كېتەرنى بىلگىلى، ئىزنى ئىزدەپ تاپقىلى ياكى زەربە بەرگىلى بولمايدۇ. ئۇلارنىڭ ماكانى، پاناھگاھى تاغ - ئورمانلىق - ناتونۇش، قاراڭغۇ، خەتەرلىك ھەم قورقۇنچلۇق بىر سىرلىق دۇنيا. تۆر ئاۋۇلنىڭ كىشىلىرى ئۇ يەرنى بىلمەيدۇ. ئۇ يەرگە ئىچكىرىلەپ كىرىشكە پېتىنالمىدۇ. پېتىنسىمۇ، كىرىسىمۇ ھېچنېمە قىلالمايدۇ. ئۇلار بۇنى ئاللىقاچان بىلىپ يەتكەن، ئۆزلىرىنىڭ سىرلىق تەبىئەت، ۋەھشىي ياۋايىلار ئالدىدا ھەقىقەتەنمۇ ئامالسىز ھەم بىچا - رە ئىكەنلىكىنى ھېس قىلغان. شۇڭا ئۇلار قاتتىق خەۋپسىزەشمەكتە. ماللىرىنىڭ، جانلىرىنىڭ غەم - قايغۇسىدا ئېغىر ئەنسىزلىك ۋە ھالاكەت ۋەھمىسىگە چۈشۈپ زار - زار قاقشىماقتا.

— ئاھ تەڭرىم! بۇ بىزگە نېمە كۈن، نېمە كۆرگۈلۈك؟...

ماللىرىمىزنىڭ، جانلىرىمىزنىڭ ئاپىتى بولدىغۇ بۇ ياۋايىلار!

— ئەجەب بىر قىيىن كۈنگە قالدۇق. ئامان قالغان ماللىرىمىز بىلەن خوتۇن - بالىلىرىمىزنى ئېلىپ بۇ يەردىن كەتمەسەك

بولمىدى .

— شۇنداق ، كۆچۈپ كېتەيلى ، قېچىپ قۇتۇلايلى بۇ ئاپەت .

تىن ، بولمىسا پۈتۈنلەي ۋەيران بولغۇدەكمىز .

— لېكىن كۆچۈپ قەيەرگە بارىمىز ، تۇغقانلار ؟ باشقا يەردە

بىزگە بۇنداق ئوت - سۈيى مول ، ئوۋ - كېيىكى كۆپ مۇنبەت

يايلاق نەدە تۇرۇپتۇ ؟

— دۇرۇس ، يەنە ئاڭلاشلارغا قارىغاندا باشقا جايلارمۇ تىنچ

ئەمەسمىش ، ياۋايىلار چۇغايىنىڭ ھەممە تەرىپىدە قۇتراپ كېتىپتۇ .

دەك .

— بۇ بەتبەشرىلەرگە نېمە بولغاندۇر زادى ، ئەجەب ماكانغا

پاتماي قۇتراپ كېتىشتا ؟

— ئاپەت ، ئاپەت ! تەڭرىنىڭ غەزىپى ، بىلىپ - بىلمەي

ئۆتكۈزگەن گۇناھلىرىمىزنىڭ جازاسى بۇ ! ... توۋا قىلايلى . تەڭرى .

گە تېۋىنىپ شەپقەت تىلەيلى .

— ئەي تەڭرىم ! بىزگە رەھىم قىل ، بىزنى يۆلە ، بىزگە

باشپاناھ بول . يۇرتىمىزنى ، ئۇرۇقىمىزنى ، مال - ۋارانلىرىمىزنى

ياۋايىلارنىڭ ئاپىتىدىن ساقلا . بىزگە توۋا قىلىش ، تىنچ ياشاش

پۇرسىتى بەر . بىزنى سەرسانچىلىققا سالما ! ... تامامى ھەدىيە ۋە

ھەمدۇسانالىرىمىز ساڭا مەنسۇپ ، تەڭرىم !

— ياق ! تەڭرى ئادىل ئەمەس . بولمىسا بىزنى بۇنداق كۈنگە

قويامتى ؟ بىزنى بۇنچە ئېغىر جازالىغۇدەك ئۇنىڭ ئالدىدا نېمە

گۇناھ ئۆتكۈزدۈك زادى ؟ ! ... مېنىڭ تۈگەل چىدىغۇچىلىكىم قالمى .

دى . ياش جېنىمنى تىكتىم . ياۋايىلار بىلەن ئېلىشىمەن . ئۇلارنى

توسىمەن ، قىرىپ يوقىتىمەن . بۇنداق قورقۇپ ياشىغۇچە ، قېچىپ

سەرسانلىق تارتقۇچە ، ئېلىشىپ ئۆلگەن ئەلا !

— توغرا ... ئېلىشايلى !

— ياق ، توسۇپ توختاتقىلى ، ئېلىشىپ يەڭگىلى ، قىرىپ

تۈگەتكىلى بولمايدۇ ئۇلارنى ! ... ئۆزىمىزنى ئايلى ، خوتۇن -

بالىلىرىمىزنى ، مال - ۋارانلىرىمىزنى ئويلايلى ، تەقدىرگە تەن

بېرەيلى. بۇ تەڭرىنىڭ ئىرادىسى، تەقدىرنىڭ ھۆكۈمى، بېشىمىزغا كەلگەن قارا بالا. ئەڭ ياخشىسى قېچىپ قۇتۇلايلى، باشقىسى بىكار. تەڭرىنىڭ غەزىپىدىن يىراق تۇرۇش ئەڭ ياخشى چارە. — ياق، قېچىشقا بولمايدۇ. بۇ ئۈچدەخا چىققان چاناچلىق^①! ... مەن قاچمايمەن. بۇ يەرنى تاشلاپ كەتمەيمەن. ھون يىگىتى ئۆلۈمدىن قورقمايدۇ. مەن ئېلىشىمەن. ئۇرۇقۇم ئۈچۈن، يۈرتۈم ئۈچۈن، ھوننىڭ شان - شەرىپى ئۈچۈن ئۇلار بىلەن ئېلىشىپ ئۆلۈپ كەتسەم ئارمىنىم يوق!

كۆچۈش — ھايات قېلىش، تىنچلىنىش، ياخشى كۈن كۆرۈش ئۈچۈن باشقا يەرگە يۆتكىلىش لەۋەنتلەر ئۈچۈن، ھون ئۈچۈن يات، ئاھانەتلىك ئىش ئەمەس. چۈنكى، ئۇلار ئەزەلدىن ئوت - سۇ قوغلىشىپ كۆچۈپ يۈرۈپ ياشاپ كەلگەن... بىراق، تۆر ئاۋۇل - دىكىلەرنىڭ بېشىغا كەلگىنى باشقا بىر ئىش، باشقا بىر كۈن. ئۇلار ئىلگىرى بۇنداق كۈننى كۆرمىگەن، بۇنداق ئىشقا دۇچ كېلىپ باقمىغان. ئۇلارنىڭ ئاشۇ ياۋايى تانىۋلەرنى دەپ، ئۇلارنىڭ ئۆكۈش، ياۋۇزلۇقىدىن قورقۇپ بۇ يەردىن كەتكۈسى، ئۇزۇندىن بېرى ماكانلىشىپ ياشاپ كەلگەن ئانا يۈرتىدىن ئايرىلغۇسى يوق. بۇنداق قىلىش بىر ھېسابتا راستتىنلا ئۈچىغا چىققان چاناچلىق، باشقا ئۇرۇق - ئايماقتىكىلەرگە دېگىلى بولمايدىغان نومۇس، ئاھا - نەتلىك ئىش. چۈنكى باشقىلارنىڭ نەزىرىدە تاغ - ئورمانلىقتىكى ياۋايىلار ئۈنچىۋالا خەۋپلىك، قورقۇنچلۇق ئەمەس. ئۇنىڭ ئۈستىدە - گە، ئۇلار كۆچكەن، قاچقان، تەڭرىنىڭ غەزىپىدىن يىراق كەتكەن بىلەن يەنە قەيەرگە بېرىپ تىنچىيدۇ؟ باشقا يەردە بۇنداق ئوت - سۈيى مول، ئوۋ - كېيىكى كۆپ مۇنبەت يايلاق نەدە تۇرۇپتۇ ئۇلارغا؟ ... ھالبۇكى، رېئاللىق رەھىمسىز. ئۇ كىشىلەرنىڭ ئىرا - دىسىگە، ئارزۇسىغا باقمايدۇ. مانا، تەھدىت، غەم - قايغۇ، ئەز - سىزلىك، ۋەھىمە ئۇلارنى كېچىلىرى ئۇيقۇ - ئارامدىن بىدار

① چاناچ — ئاجىز، ئىقتىدارسىز، قورقۇنچاق، جۈرئەتسىز.

قىلسا، كۈندۈزلىرى تالا - تۈزگە چىقالماس، يۈرەكئالدى قىلىپ
قويماقتا. مال - يىلقىلار بولسا يايلاقتىن يىغىۋېلىنىپ ساغىرلارغا
سولاقلق. ئوتلىيالىمغاچقا، قاشانىڭ سىرتىدىلا كۆكرىپ - پۈ.
راپ تۇرغان يېڭى، يۇمران ئوت - چۆپلەرنى يېيەلمىگەچكە، ئو.
رۇقلاپ، ئاجىزلاپ ئۆلمەكتە، ئازايماقتا. ساق تۇرۇۋاتقانلىرىمۇ
يەنە شۇ ئاچ كۆز ياۋايىلارنىڭ خىرىس - خەۋپىدىن خالىي ئەمەس.
بوزقىر قوۋملىرى ئۈچۈن مال - چارۋا ھەممىدىن مۇھىم، ھەممىدىن
دىن ئەلا. چۈنكى، چارۋىچىلىق ئۇلارنىڭ بىردىنبىر تىرىكچىلىك
يولى. مال - چارۋا بولسا بىردىنبىر ھاياتلىق كاپالىتى،
بايلىق، كۈچ - قۇدرەتنىڭ مەنبەسى. مۇبادا ئۇلار ئاشۇ مال -
چارۋىسىدىن ئايرىلىپ قالسا قانداقمۇ قىلار؟ قانداق ياشار؟... شۇ
تاپتا، تۆر ئاۋۇلدىكىلەرنىڭ بېشىغا كەلگەن بۇ ئېغىر كۈنلەر ئەگەر
تاشنىڭ بېشىغا كېلىدىغان بولسا، تاش جېنىدا چىدىيالىماي ۋاككىدە
يېرىلغان بولاتتى.

ئەنە، يىرگىنچىلىك مەخلۇقلار بۈگۈن ئەتىگەنمۇ قاق سەھەر.
دىلا يەنە تۆر ئاۋۇل ئەتراپىدا پەيدا بولۇپ، تاپنى كۆرگەن قۇزغۇن.
لاردەك لەكىلدەشكە باشلىدى. ئورمان ياقىسىدىكى دەرەخ تۈۋىلىدە.
رىدە، چاتقاللىق، ئوت - چۆپلەر ئارىسىدا، دۆڭ - قىرلار.
نىڭ كەينىدە... ھەممىلا يەردە ئۇلارنىڭ قارىسى، ھەيۋىسى. ئۇلار
قاچان ئۆزىنى ئاشكارىلاپ تۆر ئاۋۇلغا باستۇرۇپ كېلەركىن؟!...
قورقۇپ - ئەنسىرەپ ئۆي - چېدىرلىرىغا مۆكۈنۈۋېلىشقان بىچارە
مالچىلارنىڭ كاللىسىدا شۇ بىرلا قورقۇنچلۇق ئوي، يۈرىكىدە
بولسا ئەنسىز ۋەھىمە. لېكىن ئۇلار بۇ چېلىۋېرىلەرگە قانداق
تاقابىل تۇرۇشنى، مال - ۋارانلىرىنى، ئۆزلىرىنى قانداق قوغداپ
قېلىشنى بىلمەيدۇ. چۈنكى، ياۋايىلار ھەم كۆپ، قاراقاغىلار ھەم
قارام، ۋەھشى، تاغ - ئورمانلىقنىڭ ياۋۇز يىرتقۇچلىرىدەك،
ئۇلارنى توسۇپ توختاتقىلى، ھەيۋە قىلىپ قوغلىۋەتكىلى ياكى
ئېلىشىپ يەڭگىلى، قىرىپ تۈگەتكىلى بولمايدۇ. تەڭرى كۆڭلىگە
ئىنساپ بەرمىسە، قورقۇنچ سالمىسا، ئۇلار ھامان قىلغۇلۇقىنى

قىلىپ پاراكەندىچىلىك تۇغدۇرىدۇ. قانداق قىلىش كېرەك؟ ... تۆر
ئاۋۇلنى تولىمۇ ئەنسىز، مۇدەھىش كەيپىيات قاپلىدى! ...
لېكىن ياۋايىلار بۈگۈن نېمىشقىكىن ئالدىراپ ھەرىكەت قىل-
مىدى يا تۆر ئاۋۇلغا باستۇرۇپ كېلىپ ساغىرلارغا تېگىش قىلمى-
دى، يا نىيىتىدىن يېنىپ ئورمانلىققا كىرىپ كېتىشىمىدى. ئەك-
سىچە كۈن بويى ئەنە شۇنداق ماربلاپ، تىمىسقىلىشىپ، كەچ
كىرىپ كۈن ئولتۇراي دېگەندە جىم - جىملا كۆزدىن غايىب بولۇش-
تى. بۇنى كۆرۈپ، غەم باسقان مالچىلار ئېغىر يۈكتىن قۇ-
تۇلغاندەك «ئۇھ!» دەپ يېنىك تىن ئېلىشتى. ۋاقىتلىق بولسىمۇ
كۆڭۈللىرى جايغا چۈشۈپ، خەۋپتىن قۇتۇلغىنىغا شۈكۈر قىل-
شىپ، ئەتىكى تىرىكچىلىكنىڭ غېمىدە بىر - ئىككىدىن تالاغا
چىقىپ ھەرىكەت قىلىشقا باشلىدى. لېكىن بىر قىسىم سەگەك،
تۇيغۇن، ئېھتىياتچان مالچىلار بۇنىڭ تامامەن ئەكسىچە، خۇددى
ھېلى قاراڭغۇ چۈشكەندە كۈتۈلمىگەن بىر قورقۇنچىلۇق پاجىئە يۈز
بېرىدىغاندەك تېخىمۇ ئېغىر ئەنسىزلىك ۋە غەم - ئەندىشىگە چۆك-
تى. تۇقىش ئوغلان ئەنە شۇلارنىڭ بىرى. چۈنكى ئۇ، ياۋايىلار
مۇشۇ ئەتراپتا پەيدا بولۇپ پاراكەندىچىلىك سېلىشقا باشلىغاندىن
بېرى ئۇلارنىڭ ھەرىكىتى ۋە خۇي - پەيلىنى ئىنچىكە كۆزىتىپ
بايقاپ كەلگەن. ئۇ ئۇلارنى خۇددى مۇشۇ ئەتراپنىڭ چىلبۇرلىرىنى
بىلگەندەك ئوبدان بىلىدۇ، ئوبدان چۈشىنىدۇ. دېمىسىمۇ قاراڭغۇ
ئورماندا ياشاپ كۆنگەن بۇ ياۋايىلارنى كېچىسى ھەرىكەت قىلمايدۇ،
ئاۋۇلغا ئۈشتۈمتۈت باستۇرۇپ كېلىپ ئىش تېرىمايدۇ، دەپ كىم
ئېيتالايدۇ؟ ... ئۇنىڭ كۆڭلى تۇيۇپلا تۇراتتى. يۈرىكى قانداقتۇر
بىر يوشۇرۇن خەۋپنىڭ شەپسىنى سەزگەندەك ئىزتىراپ ئىچىدە
ئەنسىز تېپىرلايتتى.

— بۇ ھەرگىزمۇ ئىزگۈلۈكنىڭ بېشارىتى ئەمەس! — ئۇ تۆر
ئاۋۇلنىڭ ئىككى ئوقتام يۇقىرىسىدىكى بىر قىر تۆپىسىدە تاغ
باغرىدىكى قاراڭغۇ ئورمانلىقنى كۆزىتىۋېتىپ، يېنىدىكى ئىككى
ياش ھەمراھىغا شۇنداق دېدى.

— دۇرۇس ئېيتسەن، تۇقىش ئوغلان. ئۇلار چوقۇم بىر
ئىش تېرىيدۇ، — دېيىشتى يىگىتلەرمۇ ئۇنىڭ سۆزىنى
تەستىقلاپ.

ئۇلار شۇ تاپتا، ياۋايىلار ھېلى قاراڭغۇ ئورماندىن ئۇشتۇم-
تۇت، شەپسىز يوپۇرۇلۇپ چىقىپ، ئاۋۇلغا باستۇرۇپ كېلىدۇ-
غاندەك، مال - ۋارانلارنى تالان - تاراج قىلىپ، كىشىلەرنى
ئۆلتۈرۈپ، يارىلاندىرۇپ، ئېغىر پاراكەندىچىلىك تۇغدۇرىدىغان-
دەك ئەنسىزلىك ۋە خەۋپ - خەتەر ھېس قىلىپ، قاتتىق جىددىي-
لىشىۋاتاتتى.

— سىلەر بېرىپ تۆر ئاۋۇلدىكىلەرگە خەۋەر قىلىڭلار، —
دېدى تۇقىش ئوغلان جىددىي تۈستە يىگىتلەرگە بۇيرۇق
قىلىپ، — ئەرلەر دەرھال يارىغلىنىپ^① يۈمۈرلانسۇن^②!
— خوپ! — دېيىشتى يىگىتلەر ۋە قىردىن چۈشۈپ، پەستى-
كى ئاتلىرىنى مىنىشتى - دە، ئاۋۇل تامان چېپىپ كېتىشتى.
كۈن ئۆلتۈرۈپ كائىناتنى گۈگۈم قاراڭغۇلۇقى قاپلاشقا باش-
لىدى. ئۈستى - ئېتەكلىرىنى بۈككىدە ئورمان قاپلىغان چۇغاي
تېغى كەچكى شەپقەننىڭ ئاداققى يورۇقىدا كېرىلىپ ياتقان غايەت
زور ئېيىقتەك يىراقتىن قارىيىپ سۈرلۈك كۆرۈنەتتى. تۇقىش
ئوغلان ئەنە شۇ تىنچسىز، سىرلىق تاغ - ئورمانلىقنى دىققەت
بىلەن كۆزىتەتتى ۋە ئۇ يەردىن كېلىش ئېھتىمالى بولغان
خەۋپ - خەتەردىن ئەنسىرەپ، ئىزتىراپ چېكەتتى. ئۇنىڭ يۈرىكى
ئەنسىز، ئۆزىگە ئاڭلانغۇدەك قاتتىق سوقاتتى، كاللىسىنى بولسا
مۈرەككەپ، قورقۇنچلۇق ئوي - سوئاللار قوچۇيتتى. ئۇ تۇرۇپ
خىيالغا بېرىلسە، تۇرۇپ غەزەپلىنىپ مۇشتلىرىنى چىڭ تۈگەتتى.
ئۇ بىر ئىزىدا تۇرالمايتتى، ھېلى قىرنىڭ ئۇ تەرىپىگە بېرىپ،
تاغ - ئورمانلىقتىكى شەپە - ئاۋازلارنى تىڭشاپ، قارا كۆلەڭگىلەر-
نى كۆزەتسە، ھېلى بۇ تەرىپىگە كېلىپ، كىندىك قېنى تۆكۈلگەن

① يارىغلىنىش - قوراللىنىش، ھازىرلىنىش.
② يۈمۈرلىنىش - توپلىنىش، ئاتلىنىش.

ئانا ئاۋۇلغا نەزەر سالاتتى. تۆر ئاۋۇل ئەنسىز، تاغ - ئورمانلىق سۈرلۈك، ئەتراپ بارغانچە قاراڭغۇلىشىپ ئېغىر جىمجىتلىققا چۆكمەكتە! ... نېمە قىلغىنىدۇر بۇ ئۇلارنىڭ؟ ئەجەب، بۇ ئۆكۈش ياۋايىلار بۈگۈن ھېچ ئىش چىقارماي جىم - جىملا يوقىلىشتا؟ خۇددى تۆر ئاۋۇلغا تېگىشكە جۈرئەت قىلالمىغاندەك؟ ... ئۇلار راستتىنلا قورقۇپ قېلىشتىمۇ - يا؟ تۆر ئاۋۇلدىكى يىگىتلەرنىڭ غەزەپلىنىۋاتقانلىقىنى، ئۆزلىرىگە جان تىكىپ تاقابىل تۇرماقچى بولۇۋاتقانلىقىنى، ھەر ۋاقىت ھوشيار ھەم تەييار تۇرۇۋاتقانلىقىنى بىلىپ قېلىپ شۇنداق قىلدىمىكىن؟ ... ياق، بۇ ھەرگىز ئۇنداق ئىش ئەمەس. ئۇلار بۇ مالچىلاردىن قورقمايدۇ ھەم قورقۇپمۇ باقمىغان. ئۇلار دېگەن بىر توپ ياۋايى مەخلۇقلار. ئەقىلسىز، نادان، يىرتقۇچ ھايۋاندەك قارام، ۋەھشىي، ياۋۇز كىشىلەر. ئۇلار ئۆزىنى ئاياش، قورقۇش، رەھىمدىللىك دېگەنلەرنى بىلمەيدۇ. ئۆزىدىن باشقا ھەرقانداق جاننى رىزىق، ئولجا - ئوزۇق دەپ بىلىدۇ ۋە ئۇنىڭغا ئىككىلەنمەي خىرىس - ھۇجۇم قىلىدۇ. ئۇنىڭ بىلەن ۋەھشىيلەرچە ئېلىشىدۇ، رەھىمسىزلەرچە ئۆلتۈرىدۇ، تالان - تاراج قىلىدۇ. لېكىن ئۇلار بۈگۈن نېمىشقا تۆر ئاۋۇلغا تەگمەيدۇ؟ كۈن بويى مارىلاپ، تىمىسقىلىشىپ يەنە ئۆزلۈكىدىن چېكىنىپ كېتىشىدۇ؟ ئۇلار ئىلگىرى بۇنداق قىلىپ باقمىغان. ھامان ئۆ - كۈش، ياۋۇز تەبىئىتىنى ئاشكارىلاپ، بىرەر ئىش - پاراكەندىچىلىك تۇغدۇرۇپلا كەلگەن. بۈگۈن ئۈنچە ئېچىر قاپ كې - تىشىمدىمۇ - يا؟ شىر - يولۋاسلارمۇ شۇنداق چاغدا ياۋاشلاپ مۇلايىملىشىپ قالىدۇ، ئولجا كۆز ئالدىدا تۇرسىمۇ پىسەنت قىلماي تاماشا كۆرۈپ يېتىشىدۇ... ياق، بۇنداق بولۇشى ناتايىن. بولمىسا ئورمانلىقتىكى ئۇۋا - ماكانلىرىدا يېتىشماي بۇ يەرلەرگە چىقىپ نېمىگە تىمىسقىلاپ يۈرۈشىدۇ ئۇلار؟ بۇنىڭدا چوقۇم بىر سىر بار؟ ... قارىغاندا ئۇلار ئۈنچىۋالا ئەقىلسىز، نادان، قارام ئەمەستەك قىلىدۇ. دېمىسىمۇ ئۇلار ياۋايى بولغىنى بىلەن يەنىلا ئىنسان - تۆر ئاۋۇلنىڭ مالچىلىرىغا ئوخشاش كىشىلەر - دە.

يەنە كېلىپ ئۇلار بىلەن تۇغقان تېخى. ئۇلاردىمۇ ئەقىل بار، پەم بار. ئۇلارنى بىرەر ئىش تېرىمايدۇ دەپ ئىشەنگىلى بولمايدۇ. ئۇلار بەلكىم تېخىمۇ كۆپ، تېخىمۇ چوڭ ئولجا - ئوزۇق كۆزلەۋاتسا كېرەك. ئۇنىڭغا بىراقلا، ئاسانلا ئېرىشەلمەكچى بولۇۋاتسا كېرەك... شۇنداق. ئۇلارنىڭ نىيىتى شۇ. شۇڭا كۈندۈزى تېگىش قىلماي ماربلىشىدۇ، كۆزىتىشىدۇ، پۇرسەت كۈتۈشىدۇ! ... يىگىتلەر نېمىشقا شۇ چاغقىچە يېتىپ كەلمەيدىغاندۇر؟ تۆر ئاۋۇلدا بىرەر ئىش، تالاش - تارتىش يۈز بەردىمىكىن - يا؟ بۇنداق چاغدا تالىشىپ ئولتۇرغاننىڭ نېمە پايدىسى؟

تۇقىش ئوغلان يىگىرمە بەش ياشتىن ھالقىغان، بويى ئېگىز، بويىنى، بىلەكلىرى بۇقىنىڭكىدەك توم، مۇسكۈللىرى بۇرتۇپ چىق. قان ھەم تاشتەك قاتتىق، كۈچتۈڭگۈر، تۈرگۈن يىگىت ئىدى. ئۇنىڭ بەستلىك قەددى - قامىتى، سالماق سۆز - ھەرىكىتى ۋە قويۇق قوشۇما قاشلىرى ئاستىدىكى بىر جۈپ ئوي كۆزلىرىدىن ئۆزىنىڭ ياشلىق باھارىغا خاس جۇشقۇنلۇق، باھادىرلىق، كۈچ - قۇۋۋەت ۋە غەيرەت - جاسارەت ئۇرغۇپ تۇراتتى. ئۇ يەنە يېتىشكەن چەۋەنداز، ماھىر كامانداز ئىدى. جانبازلىق، نەيزە - قىلىچۋاز - لىق، چېلىشىش، بۇقا كۆتۈرۈشلەردىمۇ ئايماقتىكى ئەرلەرنىڭ ئىچىدە ئۇنىڭغا يېتىدىغىنى، ئۇنىڭ بىلەن تەڭ تۇرالايدىغىنى يوق ئىدى. شۇڭا ئايماقتىكى قېرى - ياش ھەممىسى ئۇنى «تۇقىش ئوغلان» دەپ ھۆرمەتلىشەتتى. ئادەت بويىچە ئائىلىدىكى ئىشلاردا، ئايماقنىڭ كىچىك ئىشلىرىدا ئانىلارغا، ئاياللارغا بويسۇنغاندىن سىرت، ئۇرۇق - ئايماقنىڭ چوڭ ئىشلىرىدا - كۆچۈش، يۈ - رۇش، سوقۇشلاردا ئۇنى چوڭ، تۇغ - باش بىلىپ سۆزىنى ئاڭلايت. بىتى، بۇيرۇقىغا، ئورۇنلاشتۇرۇشىغا بويسۇناتتى. بولۇپمۇ ياۋايى قەبىلە كىشىلىرى بوزقىرلاردا پەيدا بولۇپ، مال - چارۋىلارغا خىرىس قىلىپ پاراكەندىچىلىك تۇغدۇرۇشقا باشلىغاندىن بېرى ئۇلار ئۇنىڭغا تېخىمۇ ئىشىنىدىغان ھەم تېخىمۇ كۆپ تايىنىدىغان بولۇشتى. تۇقىش ئوغلان ئۆزىمۇ باتۇر، قەيسەر، قابىل ھەم

تەدبىرلىك يىگىت ئىدى. ئادەتتە كىشىلەر بىلەن ئۈنچە كۆپ ئارد. لاشىماي، ئۇششاق ئىشلار بىلەن كارى بولماي قاپقىنى تۈرۈپ بېپەرۋا يۈرگىنى بىلەن، ئۇرۇقداشلىرىنىڭ بېشىغا كۈن چۈشسە ھەرگىز قاراپ تۇرمايتتى. ئۇلارغا ھىماتچى، پاسىبان بولۇشقا تىرىشاتتى، ھەتتا بىرەرنىڭ قوزىسىنى تۈلكە سوقسىمۇ، ئۇ شۇ تۈلكىنى ئوۋلاپ تۈتۈپ تېرىسىنى تەتۈر سويىمغۇچە بولدى قىلمايتتى. ئۇ ئىلگىرى تۆر ئاۋۇلنىڭ يىگىتلىرىنى باشلاپ يۈرۈش - سوقۇشلارغا قاتناشقان، ئوۋ - شىكارغا چىقىپ ھەر - ھەر يىرتقۇچ ھايۋانلارنى ئوۋلاپ بويسۇندۇرغان. ئۇ ياۋايى تانىۋلەر بىلەنمۇ كۆپ ئۇچراشقان، ئۇلار بىلەن نەچچە رەت ئېلىشقان، يەنە نەچچە ئون ياۋايىنى بازغاندەك مۇشتى ۋە ئۆتكۈر بوكتاسى بىلەن ئۇرۇپ - چېپىپ يەر چىشلەتكەن. ئۇنىڭ باتۇرلۇقى، جەسۇر، قەيسەرلىكى يىراق - يېقىنغا مەشھۇر، تىللاردا داستان ئىدى.

ئۇ شۇنداق جەزم قىلدى. ياۋايىلارنىڭ كېچە قاراڭغۇلۇقىدىن پايدىلىنىپ ئۇشتۇمتۇت ھۇجۇم قىلىشىدىن ئەنسىرەپ تېخىمۇ جىدە. دىيلەشتى... كەچكى شەپەقنىڭ ئاداققى نۇرلىرىمۇ تارقىتىلدى. ئەتراپنى سۈرلۈك تۈن قاراڭغۇلۇقى قاپلىدى. بىر پەستە ئۇ ئاتلارنىڭ دۈپۈرلىگەن، خارتىلىدىغان ئاۋازلىرىنى ئاڭلاپ دىققەت قىلدى. «يىگىتلەر!...» ئۇ ئاتلىقلارنىڭ تۆر ئاۋۇلنىڭ ئەرلىرى ئىكەنلىكىنى بىلىپ خۇشال بولدى. لېكىن يەنە نېمىدىندۇر ئېھتىيات قىلغاندەك، ئىختىيارسىز ھالدا قوي تېرىسىدىن يۇڭنى ئىچىگە قىلىپ تىكىلگەن پىنجىكى ئۈستىدىن باغلىۋالغان تاسما سىدرىمىغا ئېسىقلىق غىلاپتىكى بوكتاسىنى سۇغۇرۇۋالدى - دە:

— كىم! — دەپ ۋارقىرىدى.

— بىز، تۆر ئاۋۇلنىڭ يىگىتلىرى! ئوغلانمۇسەن؟
تۇقىش ئوغلان تونۇش ئاۋازىنى ئاڭلاپ بوكتاسىنى غىلىپىغا سالىدى، ئاندىن قىر تۆپىسىدىن چۈشۈپ ئۇلارنىڭ ئالدىغا باردى.
— ھەممىڭلار كەپسىلەر!... — دەپ ئۇ ھاياجانلىنىپ.
— ھەئە، يىگىتلەر تولۇق كەلدۇق. ياشانغانلار بىلەن ئاياللار

باللار بىلەن ماللارغا قاراپ قالدى، — دېيىشتى ئۇلار.
— ياخشى... قېنى، يېقىن كېلىپ سۆزۈمنى ئاڭلاڭلار...
يىگىتلەرنىڭ بەزىلىرى ئېتىدىن چۈشۈپ، بەزىلىرى ئاتلىرىدىن
نى دېۋىتىپ كېلىپ تۇقىش ئوغلاننى چۆرىدەپ تۇرۇشتى. ئۇلار
يەتمىشتىن ئارتۇق، ھەممىسى ئەلتىپەرە ساۋۇتلۇق قوراللىق چەۋەندە.
دازلار ئىدى. تۇقىش ئوغلان قاراڭغۇدا ئۇلارنىڭ چىرايلىرىنى
ئېنىق كۆرەلمىسىمۇ، ھەممىسىگە تەكشى نەزەر سېلىپ، ئۈنلۈك
ئاۋازدا خىتاب قىلدى:

— ئۇرۇقداشلار، قېرىنداشلار، تۆر ئاۋۇلنىڭ ئالىپ چەۋەندە.
دازلىرى!... بۈگۈن ھەممىنى كۆرۈپ تۇردۇڭلار. تاغ - ئورمان.
لىقتىكى ياۋايىلار يەنە ئۇۋىسىدىن چىقىپ قۇتراشتى. ماللىرىمىزغا
خىرىس قىلىپ، ئاۋۇلغا تەھدىت سالدى. لېكىن ئۇلار ھېچنېمىگە
چىقىلمىدى، بىرەر ئىشمۇ تېرىمىدى. ئۆزلۈكىدىن چېكىنىپ،
جىم - جىملا كۆزدىن غايىب بولۇشتى. ئېيتىڭلارچۇ، بۇ نېمىدىن
دېرەك بېرىدۇ؟ نېمىدىن بېشارەت؟... بىلىمەن. بۇنى كۆرۈپ،
كۆپىنچىڭلار «تەڭرى بىزگە رەھىم قىپتۇ، بىزنى يۆلەپ، ياۋايدە.
لارنىڭ كۆڭلىگە قورقۇنچ ساپتۇ، ئىنساپ بېرىپتۇ. شۇڭا ئۇلار
بىزگە چىقىلىشقا جۈرئەت قىلالماي چېكىنىپ كېتىشتى» دەپ
ئويلاشتىڭلار. شۇنداقتۇر بەلكىم. كۆك تەڭرى راستتىنلا بىزنى
يۆلەۋاتقاندۇر. لېكىن مەن ئۇنداق ئويلىمىدىم. چۈنكى بۇ ھەرگىز
ئۇنداق ئىش ئەمەس، ئەزگۈلۈكنىڭ بېشارىتى ئەمەس. مەن بىلىدە.
مەن ئۇ بىباش ياۋايىلارنى، ئۇلار ھەرگىز بىزدىن قورقمايدۇ.
تەڭرىنىمۇ تونۇمايدۇ. كۆڭلۈم تۇيۇپ تۇرىدۇ شۇ تاپتا. ئۇلار
چوقۇم بىرەر ئىش تېرىيدۇ. يەنە كېلىپ بۈگۈن تۈندە، پات
يېقىندا، ئىلگىرىكىدىنمۇ چوڭ، قورقۇنچلۇق بىر ئىش! پەرىزىمە.
چە ئۇلار توپلىشىپ، بىزگە ئۇشتۇمتۇت ھۇجۇم قىلماقچى،
مال - ۋارانلىرىمىزنى، ئاۋۇلنى تۈگەل تالان - تاراج قىلىپ،
تېخىمۇ كۆپ ئولجا - غەنىيمەتكە بىراقلا، قارشىلىقسىز ئېرىشمەك.
چى، بىزنى بۇ يەردىن قوغلىۋەتمەكچى! مانا بۇ ئۇلارنىڭ ھەقىقىي

مەقسىتى... شۇڭا بىز ھەرۋاقت ھوشيار ھەم تەييار تۇرۇشىمىز كېرەك، تىخ ئۈستىخانغا يەتتى، ئۆزىياش - ئۆلۈم قاش بىلەن كىرىپك ئارىلىقىدا قالدى، قېرىنداشلار!... مەن ھازىر سىلەرنى بىرنەچچىدىن بۆلۈپ، ئاۋۇل ئەتراپىدا قاراۋۇللۇقتا تۇرۇشقا بۇي-رۇيمەن. بىز تۈن بويى ئويغاق، ھوشيار، جەڭگىۋار ھالەتتە تۇرۇپ ئاۋۇلنى مۇھاپىزەت قىلىمىز. يۇرتىمىزنىڭ ئامانلىقىنى قوغداپ، ئاتا - ئانىمىزنى، خوتۇن - بالىلىرىمىزنى، مال - چارۋىلىرىمىزنى ياۋايىلارنىڭ ھۇجۇمىدىن ساقلايمىز. بۇ ئىشنى ئۇلارنى توسۇپ توختاتقۇچە، ئېلىشىپ يوقاتقۇچە داۋاملاشتۇرىمىز! قېنى، سىلەر بۇنىڭغا نېمە دەيسىلەر؟

— سەن باتۇر ھەم قەيسەر يىگىتسەن، تۇقىش ئوغلان. تۈي-غۇنلۇق، پاراسەت ۋە كۈچ - قۇدرەتتىمۇ ھېچقايسىمىز ساڭا يەتمەي-مىز. سەن بىزگە تۇغ - باش، پاسىبانسەن، شۇڭا ھەممىمىز سېنىڭ سۆزۈڭنى ئاڭلايمىز. قېنى، بۇيرۇقۇڭنى بەر. بىز ساڭا بويسۇنىمىز، ساڭا ئىشىنىمىز!

— سەن بىلەن ئۆلۈم - كۆرۈمدە تەڭ تۇرىمىز!

— مۇرىنى مۇرىگە تىرەپ ئېلىشىمىز!

— ئاپەتنى يوقىتىشقا تەييارمىز!

— ئۆلۈپ كەتسەك رازى بىز!...

يىگىتلەر بىر ئېغىزدىن ئوران^① توۋلىشىپ ئىتائىتىنى، ئىرا-دېسىنى نامايان قىلىشتى. تۇقىش ئوغلان قاتتىق تەسىرلىنىپ پەخىرلىك ھاياجانغا تولدى. ئۇ ئېيىقىنىڭكىدەك كەڭ كۆكسىنى راسا تولدۇرۇپ بىر نەپەس ئالغاندىن كېيىن ئەسلىدىكى جىددىي ھالىتىگە قايتتى - دە، ئويلاپ قويغىنى بويىچە يىگىتلەرنى بۆلەك-لەرگە ئايرىپ، قاراۋۇللۇقتا تۇرۇشقا ئورۇنلاشتۇرۇشقا باشلىدى. تۈن قاراڭغۇلۇقى مۇتلەق ھۆكۈمران ئورۇنغا ئۆتۈپ، ئەتراپ ئوق ئۈزسىمۇ ئۆتمەيدىغان زۇلمەت ئىچىگە غەرق بولغانىدى. كېچە تولسىمۇ سۈرلۈك، ئەنسىز ھەم سوغۇق ئىدى. ئىزغىرىن شامال

① ئوران - شوتار، جەڭگىۋار چۇقان.

توختىماي سوقۇپ تۇراتتى. تۆر ئاۋۇل تەرەپتىن ئاچ كاللارنىڭ مۆرەشلىرى، قوي - ئۆچكىلەرنىڭ مەرەشلىرى، ئاتلارنىڭ كىشى-نەشلىرى، ئىتلارنىڭ ھاۋششلىرى ئاڭلىناتتى. تاغ - ئورمانلىق-تىن بولسا ھۇۋقۇش - مۇشۇكىياپىلاقلارنىڭ سۆرۈن سايراشلىرى، كېچىسى ھەرىكەت قىلىدىغان يىرتقۇچلارنىڭ سۈرلۈك ھۆركىرەش-لىرى، بۆرىلەرنىڭ ئۈزۈندىن - ئۈزۈنغا سوزۇپ ئەلەملىك ھۇۋ-لاشلىرى ۋە يەنە ئاللىقانداقتۇر قورقۇنچلۇق شەپە - ئاۋازلار كېلەتتى. بۇ ئاۋازلار تۆر ئاۋۇلنى ياي شەكىلدە مۇھاسىرىگە ئېلىپ، ياۋايى تانىۋلەرنىڭ ھۇجۇمىدىن مۇداپىئە كۆرۈپ قاراۋۇللۇقتا تۇرۇۋاتقان يىگىتلەرنىڭ يۈرىكىگە سۈر - ۋەھىمە سېلىپ، ئۇيقۇسىنى قاچۇراتتى. ئۇلار بەزىدە بىر - بىرىنى ئۈنلۈك چاقىرىشىپ خەۋەر بېرىشسە، بەزىدە ناخشا - قوشاق توۋلاپ سۈرەن سېلىشاتتى. يەنە بەزىدە ياۋايىلارنى ئېغىزغا كەلگەن گەپلەر بىلەن تىللاپ - قارغاپ جېنىنىڭ بارىچە ۋارقىرىشاتتى. ئۇلار مۇشۇنداق قىلىش ئارقىلىق، بىر تەرەپتىن روھىنى ئۇرغۇتۇپ، ئۆزلىرىنىڭ ئويغاق ھەم سەگەك، ھوشيار ھەم تەييار ئىكەنلىكىنى نامايان قىلىشسا، يەنە بىر تەرەپتىن ياۋايىلارغا ھەيۋە كۆرسىتىپ، ئۇلارنى چۆچۈتمەكچى، چېكىندۈرمەكچى بولۇشاتتى.

ۋاقىت مۇساپىرنىڭ خىيالىدىكىدەك ئېغىر ھەم ئېزىلەڭگۈ قەدەملىرى بىلەن تولىمۇ ئاستا ئۆتمەكتە... نەۋاخ بولغانلىقى نامە-لۇم، بەلكىم تۈن نىسپىدىن ئاشقان چاغ بولسا كېرەك، ئەتراپ بىردىنلا جىمىپ كەتتى. تۆر ئاۋۇل تەرەپتىنمۇ، تاغ - ئورمانلىق-تىنمۇ ھېچقانداق شەپە - سادا يوق. قاراۋۇل يىگىتلەرمۇ غەپلەت ئۇيقۇسىغا كەتكەندەك شۈكۈلەپ كېتىشكەن. پەقەت توختىماي سو-قۇپ تۇرغان ئەتىيازنىڭ ئىزغىرىن شامىلىلا ئېگىز ئۆسكەن ئوت - چۆپلەرنىڭ ئۈچلىرىدا ئۇشقىرتىپ ھۇۋۇلدايتتى. بۇ ھال ھېلىمۇ ئويغاق ھەم سەگەك تۇرۇۋاتقان تۇقىش ئوغلاننىڭ دىققەت-تىنى قوزغاپ، ئۇنى ئەندىشىگە سېلىپ قويدى. ئۇيقۇ - ئۆلۈم-نىڭ مۇقەددىمىسى، كىشىنى مۇشۇنداق چاغدا غەپلەت باسدۇ، ئۇنىڭغا

ئەگشىپ پالاكت ۋە ھالاكتەتمۇ يېتىپ كېلىدۇ!... ئۇ بىردىنلا جىددىيلەشتى، ۋەھىمە، خەۋپ - خەتەر ھېس قىلدى. پۈتۈن دىققىتىنى يىغىپ، تىن ئالماستىن ئەتراپنى تىگىشىدى، كۆزەتتى، ئاندىن چاچراپ ئورنىدىن تۇرۇپ بار ئاۋازى بىلەن ۋارقىردى: — ھاي!... ھوي!... ئويغاقمۇ سىلەر، يىگىتلەر! ئويغاق بولساڭلار توۋلاڭلار! ئۇخلاپ قالغانلارنى ئويغىتىڭلار! ھوشيار تۇرۇڭلار!...

— بىز ئويغاق!...

— بىز تەييار!...

يىگىتلەر بىرىنىڭ كەينىدىن بىرى توۋلاپ خەۋەر بېرىشتى. مۈگدەك باسقانلار، غەپلەت ئويقۇسىغا كەتكەنلەرمۇ چۆچۈپ ئويغىدىنىشتى. ئۇلارنىڭ ئاۋازلىرى تاغ - ئورماندا ئەكس سادا پەيدا قىلىپ، جىمجىت كېچىدە يىراق - يىراقلارغىچە ياڭرىدى. تۇقىش ئوغلان مانا شۇ چاغدا ئاندىن سەل خاتىرجەم بولدى. ئۇ تاغدىن تاش غۇلىغاندەك ھەيۋەتلىك ئاۋازى بىلەن يىگىتلەرگە ئۇخلاپ قالماسلىقىنى، ئەتراپنى كۆزىتىپ ھوشيار تۇرۇشنى جېكىلىگەندىن كېيىن، ئۇلارنىڭ روھىنى ئۇرغۇتۇپ، جەڭگىۋارلىقىنى ئاشۇرۇش ئۈچۈن ئەل ئارىسىدا ئومۇملاشقان ھەم ئۆزى ياقىتۇرىدىغان مۇنۇ قوشاقنى ئۈنلۈك ئاۋازدا ئوقۇشقا باشلىدى:

ئەلكۈنۈمگە، تەڭرىمگە، ئاتاق، ئاتاق^①!
يەر، سۇ، ئورمان، ئوتلاققا، ئاتاق، ئاتاق!
ئۈلۈغ چۇغاي، تۈمەنمگە^② ئاتاق، ئاتاق!
ھون بودۇن، ئۇرۇقۇمغا، ئاتاق، ئاتاق!

قوشاقنىڭ تەسىرىدە يىگىتلەر ھاياجانلىنىپ، تۇقىش ئوغلانغا جور بولدى. ئاتەش يۈرەكلەردىن ئۇرغۇپ چىققان، ئەل - خەلق،

① ئاتاق — شان - شەرەپ، مەدھىيە مەنىسىدىكى سۆز.
② تۈمەن — چۇغاي تېغىنىڭ جەنۇبىي ئېتىكىدىكى تۈمەن يايلىقى.

كۆكتىكى تەڭرى، يۇرت - ماكان، ئۇرۇق - ئەجدادلار مەدەھىيدە -
لەنگەن بۇ شوخ، ياڭراق، جەڭگىۋار ناخشا چۇغاي تېغى باغرىدا
شۇنداق كۈچلۈك ھەم ھەيۋەتلىك سادا پەيدا قىلدىكى، پۈتۈن ئەتە -
راپ بوران چىققاندا ك گۈركىرەپ، بىپايان كۆك چاقماق چاققاندا ك
لەرزىگە كەلدى.

تۆر ئاۋۇلنىڭ يىگىتلىرى ئەنە شۇ تەرزىدە تولىمۇ ئۇزۇن،
چاپقۇنلۇق، ئەنسىز بۇ باھار تۈنىنى بەكمۇ تەستە تاڭغا ئۇلىدى.
تەڭرىنىڭ ئىنايىتى بىلەن تۈن بويى ھېچقانداق ئىش يۈز
بەرمىدى. شەرق ئاسمىنى خەسەدەك ئاقىرىپ، غۇۋا چىمىرلاپ
تۇرغان ئاندا - ساندا يۇلتۇزلار يورۇقلۇققا سىڭىپ يوقىلىشقا
باشلىغان سۈبھى دەمدە يىگىتلەر ھارغىنلىق ۋە ئۇيقۇسىزلىقتىن
كۆزلىرى قىزىرىپ ئولتۇرۇشۇپ، ئاچلىقتىن قورساقلىرى كور -
كىراپ، سوغۇقتىن تىترەشكەن ھالدا ئورۇنلىرىدىن تۇرۇشتى ۋە
قىر - تۆپە ئۈستىگە چىقىشىپ، غەلبىسىگە تەنتەنە قىلىشقاندا ك
بىر - بىرىنى چاقىرىشىپ سۈرەن - چۇقان سېلىشتى. بەزىلىرى
خۇشاللىق ھاياجىنىدا تەلپەكلىرىنى ئاسمانغا ئېتىشىپ سەكرەپ
كېتىشتى. سوغۇقتىن توڭلاپ - تۈگۈلۈپ، چوغچام بەستى سەل
مۈكچەيگەن تۇقىش ئوغلانمۇ تاڭ يورۇشقا باشلىغانلىقىنى كۆرۈپ
خۇشال بولدى. تۈن بويى داۋام قىلغان جىددىي كەيپىيات بېسىد -
قىپ، ئۆزىنى ئېغىر يۈكتىن قۇتۇلغاندا ك يېنىك، ئازادە
ھېس قىلدى. ئۇھ!... تەڭرىنىڭ يۆلىشى، يىگىتلەرنىڭ تىرىشىد -
شى بىلەن ئەنسىز تۈن تىنچ تاڭغا ئۇلاندى. خەۋپ - خەتەر ۋاقتىد -
لىق بولسىمۇ ئۆتۈپ كەتتى. مۇشۇنىڭ ئۆزىمۇ چوڭ غەلبە!...
يىگىتلەر ئەمدى قايتىپ كېتىشىمۇنىمكىن يا بىر قىسمى قېلىپ
كۆزەت مۇداپىئەنى داۋاملاشتۇرسۇنمىكىن؟ قانداقلا بولمىسۇن بىد -
خۇدلۇق، بىپەرۋالىق قىلىشقا بولمايدۇ. ياۋايىلار ھەرچاغ ئۇش -
تۈمتۈت ھۇجۇم قىلىشى مۇمكىن...

تۇقىش ئوغلان ئەنە شۇلارنى ئويلاپ، نۆۋەتتىكى ئىشلارغا باش
قاتۇرۇۋاتقاندا، ئۈشتۈمتۈت يېقىنلا يەردىكى دۆڭ ئۈستىدە تۇرغان

بىرىنىڭ «ئىس! ... ئوت! ... ئاۋۇل...» دەپ ۋارقىرىغان ئاۋازىنى
ئاڭلاپ قالدى. ئۇ يۈرىكى قارتتىدە قىلىپ چۆچۈگەن ھالدا ئاۋۇلغا
قارىدى. تېخى تولۇق سۈزۈلمىگەن تۆر ئاۋۇل ئاسمىنى راستتىنلا
قايقارا ئىس - تۈتەك قاپلىغانىدى. بۇ ھەرگىزمۇ تۆر ئاۋۇلنىڭ
يېڭى بىر سەھىرىنى، نورمال تۇرمۇشىنى نامايان قىلىدىغان
ئىس - تۈتەك ئەمەس! ... بۇنى كۆرۈپ، ئۇنىڭ چوققىسىدىنمۇ
ئىس - تۈتەك چىققانداك بولدى. «ۋۇ يەر يۇتقۇر ياۋايىلار،
ئاۋۇلغا ئاخىر تېگىش قىپتۇ - دە! ...»

تۇقىش ئوغلاننىڭ جەزم - پەرەزلىرى ئومۇمەن خاتا ئەمەس
ئىدى. ياۋايىلار يېقىندىن بېرى پاراكەندىچىلىك چىقارماي جىمىپ
كەتكەندەك، قورقۇپ، يوشۇرۇنۇپ يۈرۈشكەندەك قىلغىنى بىلەن،
ئەمەلىيەتتە تېخىمۇ كۆپ، تېخىمۇ چوڭ ئولجا - ئوزۇق كۆزلەپ،
ئۇنى بىراقلا قولغا چۈشۈرۈش ئۈچۈن پۇرسەت كۈتۈپ كۈزىتىپ
كەلگەنىدى. بولۇپمۇ تۈنۈگۈن پۈتۈن بىر كۈن تۆر ئاۋۇلنى مارد-
لاپ، ھۇجۇم قىلىشنىڭ قۇلايلىق پەيتىنى ئىزدىگەن ھەمدە كەچ
كىرىپ قاراڭغۇ چۈشكەندە ئورمانلىقنىڭ چېتىدە توپلىنىپ ھەرد-
كەتكە كەلگەن. بىراق، تۆر ئاۋۇلدىكى مالچىلارنىڭ بۇنى سېزىپ
قالغانلىقىنى، يىگىتلەرنىڭ قوراللىنىپ ئۆزلىرىگە تاقابىل تۇ-
رۇشقا ئاتلانغانلىقىنى كۆرۈپ، ئامالسىز يەنە پەيت - پۇرسەت
كۈتۈپ يېتىشقا مەجبۇر بولغان. ئەمما تاڭ ئاتارغا يېقىن ئۇلارنىڭ
تاقىتى تۈگەپ ئەسەبىيلىكى قوزغالغان - دە، يەنە ھەرىكەتكە كې-
لىپ، تۆر ئاۋۇلنىڭ غەرب تەرىپىدىكى قويۇق چاتقاللىق ئارقىلىق
يىگىتلەرنىڭ مۇداپىئە سېپىنى تۇيدۇرماي ئايلىنىپ ئۆتۈپ، تۆر
ئاۋۇلغا ئارقىدىن تۇيۇقسىز تېگىش قىلغان.

تۇقىش ئوغلان باشچىلىقىدىكى يىگىتلەر ئاتلىق ھەم پىيادە
يۈگۈرۈپ يېتىپ كېلىشكەندە، تۆر ئاۋۇل ئىچىدە قىيامەت قايىم
دەھشىتى ھۆكۈم سۈرۈۋاتاتتى. تەلۋىلەرچە قۇترىغان نۇرغۇنلىغان
ۋەھشىي ياۋايىلار تەرەپ - تەرەپتە تالان - تاراجنى باشلىۋەتكەن.
چېدىر - قوتانلار كۆيۈپ ئورۇلمەكتە. ئۈركۈگەن ئاتلار چاپ-

چىپ - كىشىنىشىپ، قوي - كالىلار پىتىراپ قاچماقتا. تۆر
ئاۋۇلدا قالغان ئاياللار، بالىلار ۋە قېرىلار داد - پەرياد ئۇرۇپ
ئۇتتۇر كەلگەن تەرەپكە جېنىنى ئېلىپ قاچماقتا ۋە نېمىلەرگىدۇر
پۇتلىشىپ يىقىلماقتا. بەزى جۈرئەتلىك، جىگەرلىكلىرى ياۋايىلار
بىلەن ئېلىشماقتا، تىركەشمەكتە. ياۋايىلار بولسا ئۇلارنى ئۇرۇپ،
يىقىتىپ ئۆلتۈرمەكتە، مال - ۋارانلارنى ئورمانغا ھەيدىشىپ،
تېرە - تەرسەك، كىگىز - كېچەكلەرنى سۆرەشمەكتە!...

تۇقىش ئوغلان تۆر ئاۋۇلغا كېلىپ ياۋايىلارنىڭ ناھايىتى
نۇرغۇن ھەم ۋەھشىي ئىكەنلىكىنى كۆردى، دەماللىققا نېمە قىلىش-
نى بىلەلمەي قاپلاندى ھۆركىرەپ ئۆزىنى ئۇيان - بۇيان ئۇردى.
شۇنداق پەيتتە، ئۇ تۆر ئاۋۇلنىڭ سىرتىغا قاراپ قېچىۋاتقان بىر
قىز بالا بىلەن ئۇنى كەينىدىن قوغلاپ قولىدىكى چوماق بىلەن
ئۇرۇپ ئۆلتۈرمەكچى بولغان بىر ۋەھشىي ياۋايىنى كۆرۈپ
قالدى - دە، ياۋايىنى توسۇپ ئۈلگۈرمەيدىغانلىقىنى پەملەپ، چاق-
قانلىق بىلەن مۇرىسىدىكى قۇرمان^①دىن ئوق سۇغۇرۇپ ياسىنى
بەتلەپ، ئۇنىڭ كەينىدىن چەنلەپ ئاتتى. كېرىچى چىڭ ئوقىدىن
زەرب بىلەن ئۈزۈپ چىققان ئوق ھاۋادا ۋىشىلداپ بېرىپ، نېمىگە-
دۇر پۇتلىشىپ يىقىلغان قىزنى ئۇرماقچى بولغان ياۋايىنىڭ دۈم-
بىسىدىن دەل يۈرىكىگە سانجىلدى. ياۋايى قاتتىق ئىگراپ كەينىگە
ئېگىلدى - دە، قولىنى دۈمبىسىدىكى ئوققا ئۇزاتقىنىچە موللاق
ئېتىپ يىقىلدى. تۇقىش ئوغلان ئەمدى ئۆزىگە كېلىپ، غەزەپتىن
قېنى قىزىپ، كۆزلىرىدىن ئوت چاقنىغان ھالدا جەڭگە كىرىشمەك-
چى بولۇپ تۇرغاندا، خۇددى يەردىن ئۈنگەندەكلا ئۇنىڭ يېنىدا
قاۋۇل بىر ياۋايى پەيدا بولدى ۋە قولىدىكى تاش پالتىسىنى ئېگىز
كۆتۈرگىنىچە ئۇنىڭغا ھۇجۇم قىلدى. تۇقىش ئوغلان چەبدەسلىك
بىلەن ئۆزىنى چەتكە ئالدى. ياۋايى تېخىمۇ ۋەھشىيلىشىپ، سەت
ۋارقىرىغىنىچە ئۇنىڭغا يەنە ئېتىلدى. تۇقىش ئوغلان بۇ قېتىم
ئۇنىڭ زەربىسىنى بوكتاسى بىلەن توسۇدى ۋە قايتۇرما زەربە بەر-

① قۇرمان - ئوقلۇق، ئوقدان، ساداق.

دى. ياۋايى يارىلاندى، ئەمما تېخىمۇ ۋەھشىلىك بىلەن ھۇجۇمغا ئۆتتى. تۇقىش ئوغلان پەيتنى تېپىپ، بوكتاسىنى ئۇنىڭ مۇرسىد-گە توغرىلاپ ئوردى. كۈچ بىلەن ئورۇلغان بوكتا خۇدىنى يوقاتقان كالانپاي ياۋايىنىڭ دەل مۇرسىگە پاتتى - دە، ئۇنى ئىككى پارچە قىلىپ تاشلىدى. تۇقىش ئوغلان قانغا بويالغان بوكتاسىنى ياۋايد-نىڭ تېنىدىن ئاجرىتىۋېتىپ، ئۆزىنى ئوڭشاپ تۇرۇشىغا، قاياق-تىندۇر يېتىپ كېلىشكەن بىرنەچچە ياۋايى ئۇنىڭغا تەڭلا ھۇجۇم قىلدى...

تۆر ئاۋۇلنىڭ يىگىتلىرى ئارقا - ئارقىدىن جەڭگە كىرىپ، يۇرتى ئۈچۈن، ئۇرۇق - تۇغقانلىرى، مال - چارۋىلىرى ئۈچۈن ياۋايىلار بىلەن قەھرىمانلارچە ئېلىشتى. ئۇلار دۇبۇلغا - ساۋۇت-لىق، قوراللىرى خىل ھەم ئۆتكۈر، ھەممىسى جەڭ ياكى مەشىق كۆرگەن ئالىپ چەۋەندازلار ئىدى. ھالبۇكى، ياۋايىلار سان ۋە قاراكۈچتە ئۇلاردىن نەچچە ھەسسە كۆپ، كۈچلۈك ھەم ۋەھشى بولغاچقا، ئۇلار ئاخىرقى ھېسابتا يەنىلا بەرداشلىق بېرەلمىدى.

تۆر ئاۋۇلدىكى قانلىق جەڭ ۋە تالان - تاراج كۈن نەيزە بويى كۆتۈرۈلگۈچە داۋام قىلدى. جۈت كۈنىدىكى چىلبۇرىلەردەك قۇترى-غان نەچچە يۈز ياۋايى تۆر ئاۋۇلدىكى ئەر - ئايال، قېرى - ياش ھەممە كىشىنى تاش - توقماقلار بىلەن سۇۋارى ئۇرۇپ - يىقىد-تىپ، تۆر ئاۋۇلنى بۇزۇپ، مال - ۋارانلارنى پۈتۈنلەي بۇلاپ كېتىشتى. تېخى تۈنۈگۈنلا ھايات قايناپ تۇرغان تۆر ئاۋۇل مانا بۈگۈن جەسەتلەرگە لىق تولۇپ، قاغا - قوزغۇن ۋە بۆرىلەرنىڭ جەننىتىگە ئايلاندى.

كىچىك ئالچى جانئايىقىن ئوردا ھەرمىنىڭ ئوڭ تەرىپىدىكى پېشايۋىنى پەچكۈم - سالاسۇنلۇق، ئەتراپى گۈلچىمەنلىك ئاق قە-سىردە تۇراتتى. ئۇ شۇ تاپتا، قەسىرنىڭ تۆرىدىكى خاس خانىسىدا

ئېرىنى — تەڭرىنىڭ يېگانە ئوغلى بولمىش شانۇشەۋكەتلىك تۈمەن-
خاننى ئىنتىزارلىق بىلەن كۈتۈپ ئولتۇراتتى. روجەكتىن شۇڭ-
غۇپ كىرگەن كەچكى شەپەق نۇرى ھەشەمەتلىك بېزىلىپ پۈزۈر
سەرەمجانلاشتۇرۇلغان، ئىپار - زەپەر، ئالچى^① ھىدى گۈپۈلدەپ
پۇراپ تۇرغان خانا ئىچىنى ئاجايىپ سىرلىق ھەم سېھىرلىك تۈسكە
كىرگۈزگەندى. ئىشىك - روجەكلەرنىڭ ھال رەڭ يىپەك پەردە-
لىرىگە، نەقىشلىك تورۇسقا ئېسىلغان ئالتۇن قەندىلىلەرگە،
تەكچە - ئويۇقلاردىكى ئالتۇن بۇت - ھەيكەللەرگە تەسەۋۋۇرغا
سىغمايدىغان ئاجايىپ بىر خىل سېھىرىي كۈچ ۋە جەزىبىدارلىق
يوشۇرۇنغانىدى... كىچىك ئالچى يەنە مىس ئەينەك ئالدىغا باردى.
ئۇ تېخى ھېلىلا گۈل سۈيىدە يۈيۈنۈپ، بۇ مىس ئەينەك ئالدىدا
ئولتۇرۇپ كۆڭۈل قويۇپ ياسانغان، قاپقارا سۈمبۈل چاچلىرىنى
تاراپ بېشىنىڭ ئۈستىگە تۈرمەكلەپ، ئۇنىڭغا چىرايلىق ھەم خا-
سىيەتلىك قۇش پەيلىرىنى قىستۇرۇپ، ئالتۇندىن ياسىلىپ ياقۇت-
تىن كۆز قويۇلغان كىمىسەن^② تاقىغان، يۈزىگە خۇش پۇراق ئالچى
ئۇپىسى سۈرتۈپ، كۆزلىرىگە سۈرمە تارتىپ، چىرايلىق لەۋلىرىنى
گۈل بەرگى چىشلەپ تېخىمۇ قىزارتقان، قۇلاقلىرىغا ئالتۇن تول-
غاچلىرىنى^③ سېلىپ، بويىنىغا مارجان ئېسىپ، بىلەك - بارماقلى-
رىغا كۈمۈشتىن ياسالغان ئۈزۈك - بىلەزۈكلەرنى تاقىغان... ئۇ
مىس ئەينەكتىكى غۇۋا ئەكسىگە تەپسىلىي قاراپ چىقتى، قۇلاقلى-
رىدىكى تولغاچلىرىنى تۇتۇپ، چېكىسىدىكى سېكىلەك چاچلىرىنى
تۈزەشتۈردى. ئاندىن ئۆز - ئۆزىگە قانائەت ھاسىل قىلىپ مەمنۇ-
نىيەت بىلەن تەبەسسۇم قىلغاندىن كېيىن، خانىنىڭ تۆرىگە قويۇل-
غان بۇلغۇن تېرىسى ياپغۇتلۇق تۆشىكىگە بېرىپ ئولتۇردى.
جانئايىقىن — سۈپىنىدى ئۇرۇقىنىڭ دانىشمىنى، ئوڭ قول
بىلىگە يانبېيقاننىڭ قىزى ئىدى. ئۇ كۆكسى ۋە يوتا - ساغرىلىرى

① ئالچى — ھونلار ئۆزلىرى ياساپ ئىشلەتكەن بىر خىل كىرىم بۇيۇمىنىڭ نامى. ئۇ ئالچى
تاغلىرىدىن چىقىدىغان خۇش پۇراق گۈللەردىن ئىشلەنگەچكە شۇنداق ئاتالغان.
② كىمىسەن — ھون ئاياللىرى زىننەت ئۈچۈن دوپپا ياكى باش كىيىم ۋە چاچلىرىغا تاقىدىغان
ئالتۇن قادا، بۇلاپكا.
③ تولغاچ — قۇلاققا تاقىدىغان ھالقا، زىرە، سۆك.

ۋايىغا يېتىپ تولغان، ئوڭى مەي باغلاپ پىشقان ئاق ئۈزۈمنىڭ دانىسىدەك سۈزۈك، قاشلىرى ئوتلاقنىڭ قىياقلىرىدەك، كۆزلىرى جىلغىنىڭ بۇلاقلىرىدەك، قاڭشىرى بوكتاننىڭ قىرىدەك، ئېغىزى تاڭدا ئېچىلغان قىزىلگۈل غۈنچىسىدەك، سەرۋى - قامەتلىك، ئايدەك چىرايلىق ياش چوكان. ئۇ تۆشەكنىڭ لېۋىدە نېپىز، ئاپئاق يىپەك كىيىملەرگە ئورنىنىپ، بوينىنى ئاق قۇدەك سوزۇپ، نازۇك قوللىرىنى سېھىرلىك يوتسىغا قويۇپ، كۆكتىن چۈشكەن پەرىلەردەك گۈزەل ھەم جەلپكار قىياپەتتە، روجەكتىن كۆرۈنۈپ تۇرغان قىزغۇچ ئاسمانغا قىيا بېقىپ، يېقىملىققىنا خىيال سۈرۈپ ئولتۇرماقتا...

«ئۇ نېمىشقا شۇ چاغقىچە يېتىپ كەلمەيدىغاندۇر؟...» كىچىك ئالچى جانئايىقىن تەڭرىقۇتنىڭ ئەمرىگە ئوتتۇپ ئوردىغا كىرگەندىن بېرى ئۇنى مۇشۇنداق كۈتۈپ - ساقلاپ ئادەتلىنىپ كەتكەن بولسىمۇ، كەچ كىرىپ كېتىۋاتقانلىقىنى كۆرۈپ يەنە تاقەتسىزلىنىشكە باشلىدى. ئۇنىڭ ئۈستىگە، بۈگۈنكى ئۇچرىشىش ئۇنىڭغا نىسبەتەن ئىلگىرىكى چاغلاردىكىگە ئوخشاشمايدۇ. بۇنىڭدەك غۇپەۋقۇلئاددە بىر سەۋەبمۇ يوق. پەقەت ئۇنىڭ خېلىدىن بېرى تەڭرىقۇتقا دېيىشنى ئويلاپ كېلىۋاتقان، ئەمما دەرقەمتە تۇرۇپ ئوچۇق دېيىشكە جۈرئەت ۋە پۇرسەت تاپالمىغان بىرنەچچە ئېغىز يۈرەك سۆزى بار. ئۇ بۈگۈن تەڭرىقۇتقا ھونزادىسى يۈيۈك توغرىسىدا لۇق ئېغىز ئاچماقچى، ئۇنىڭغا بۇ ھەقتىكى ئوي - ئارزۇسىنى ئوچۇق ئىزھار قىلىپ، تەلىپىنى كەسكىن قويماقچى، چۈنكى تەڭرىقۇت ئۇنىڭ كۈتكەن يېرىدىن چىقىمىدى، ۋەدىسىدە تۇرمىدى، خۇددى ھېچ ئىش يوقتەك خىرامان قىياپەتكە كىرىۋېلىپ كۆڭلىدەكىنى ئاشكارا قىلمىدى. بۇ بۇنداق كېتىۋەرسە، ئىككىنچى ئوغلى يۈيۈكنى ئۇنتۇپ قالسا، يەكلىسە، تاشلىۋەتسە بولمايدۇ. ھونزادە يۈيۈك ئەمدى ئۆزىگە تەئەللۇق ھەممە نەرسىگە ئېرىشىشى كېرەك. بۇنى ئۇنىڭغا پەقەت ئاتىسىلا ئاتا قىلالايدۇ. لېكىن ئۇ نېمە ئۈچۈن تا مۇشۇ كەمگىچە بۇ ھەقتە ئېغىز ئاچمايدىغاندۇر؟ نېمىشقا تېزىرەك

بىر قارارغا كېلىپ، ۋەدىسىنى ئەمەلگە ئاشۇراي دېمەيدىغاندۇر؟
ئۇ ئېغىزىدا شۇنداق دەپ يۈرگىنى بىلەن كۆڭلىدىكى ئويى باشقىدە.
چىمدۇر - يا؟ ... ئەجەبا، ئۇ چوڭ ئوغلى باتۇرنى راستتىنلا
ياقتۇرامدىكىن؟ ئۇنىڭغا ئىشىنەمدىكىن؟ ئۇنىڭ بىر بۆرە سىياقەت.
لىق، يىرتقۇچ تەبىئەتلىك تەلۋە مەخلۇق ئىكەنلىكىنى، ئۆزىگە ۋە
ئەلكۈنگە ۋاپا - ساداقىتى يوقلۇقىنى، نىيىتىنىڭ دۇرۇس ئەمەس.
لىكىنى ... بىلمەمدىكىن؟ بايقىمىدىمىكىن؟ مۇبادا ئۇ ھون تەختىگە
ئولتۇرۇپ تەڭرىقۇت بولىدىغان بولسا، ئەدناسى يەنە بىرنەچچە يىل
ئۆتۈپ ئەر يەتسە، جاھاننى مالىمانچىلىق قاپلاپ، دۇنياغا قاباھەت.
نىڭ ھۆكۈمرانلىق قىلىدىغانلىقىنى، ئۇ چاغدا ئەلكۈنگە، ھەتتا
ئۆزىگىمۇ ياخشى كۈن يوقلۇقىنى ئويلاپ يەتمىدىمىكىن؟! ئۇ نې.
مىشقا ئۇنى يېنىدىن نېرى قىلمايدىغاندۇر؟ تېزىرەك كۆزىدىن يو.
قاتمايدىغاندۇر؟ ... تەڭرىقۇتنىڭ قەلبى ئاق قەسىرگە تەلپۈنۈپلا
تۇراتتى. ھەر دائىم بۇ يەرگە بالدۇرلا كېلەتتى، ھەتتا بەزى
چاغلاردا ھەپتە - ئون كۈنلەپ بۇ يەردىن كەتمەيتتى. لېكىن بۈگۈن
ئۇنىڭغا نېمە بولغاندۇر؟ ... ئەجەبا ئۇ بۈگۈن كىچىك ئالچىنىڭ
يېنىغا كەلمەي قويايىمۇ؟ ... ئۇنداقتا ئۇ قايسى ئالچىنىڭ يېنىغا
بارار؟ ... ئۇنىڭ كۆڭلى راستتىنلا جانئايىقىدىن سوۋۇپ كەت.
تىمۇ - يا؟ ... ياق، ھەرگىز ئۇنداق ئەمەس. ئۇ كىچىك ئالچىسىدە.
نى ھۆرمەتلەيدۇ. ئۇنى چىن دىلىدىن، پۈتۈن ۋۇجۇدىدىن سۆيىدە.
دۇ، ھەممە نەرسىدىن، ھەتتا جېنىدىنمۇ ئەزىز كۆرۈپ ئەتىۋارلايدە.
دۇ، ئاسرايدۇ. ئۇ ھەرگىزمۇ ئۇنىڭدىن ئايرىلالمايدۇ، تانالمايدۇ.
چۈنكى ئۇ ھون خان - بەگلىرى ئارىسىدا يۈكسەك ئابروۋىغا ئىگە
ئۇلۇغ ئاتلىغ بىلگە - دانىش ئوڭ قول بىلگە يانئايىقانىڭ قىزى،
ئوتلاقنىڭ يېگانە گۈزىلى، ھوننىڭ پەخىر - ئىپتىخارى، ئېسىل
نەسەبلىك مەرتىۋىلىك ئالچى. ئوردىدا ھېچكىم ئۇنىڭ ئورنىنى
باسالمايدۇ، ئۆزىنى ئۇنىڭغا سېلىشتۇرالمىدايدۇ، ھەتتا چوڭ ئالچى
ئايقاغانمۇ شۇنداق. ئۇ دېگەن كىمكى؟ ئۇرۇق - نەسەبى جانئايىقىدە.
دىن قېلىشمىغىنى بىلەن ياشلىق، گۈزەللىك، پاراسەت ۋە نازا.

كەتتە يەنىلا ئۇنىڭغا يەتمەيدۇ. تەڭرىقۇتقا تۇغۇپ بەرگىنىمۇ بىر بۆرە كۈچۈكىگۈ تايىنلىق، تەڭرىقۇتمۇ ئۇنى ياقتۇرۇپ كەتمەيدۇ، جانئايىقىنى سۆيگەندەك سۆيمەيدۇ، پەقەت يوسۇن - ئادەت يۈزىسىدىن ئاز - تولا ئىززىتىنى قىلىپ قويدۇ، خالاس. ئۇ پەقەت «چوڭ ئالچى» دېگەن قۇرۇق ئاتاققىلا لايىق. ئەمەلىيەتتە تەڭرىقۇتنىڭ ھەقىقىي ياخشى كۆرىدىغىنى، چىن دىلىدىن، پۈتۈن ۋۇ-جۈدىدىن سۆيىدىغىنى، بېشىغا گۈل قىلىپ قىسىپ ئەتىۋارلايدىغىنى، قەلب دۇنياسىنىڭ ھەقىقىي ۋە يېگانە ھۆكۈمرانى يەنىلا شۇ كىچىك ئالچى جانئايىقىن! ...

ئۇ خىيال ئەيلەپ مۇشۇ يەرگە كەلگەندە، ئىختىيارسىز ھاياجانغا تولۇپ، ئورنىدىن تۇرۇپ كەتتى. خىيالىنى ئىسپاتلىماقچى، ئۆزىنى نامايان قىلماقچى بولغاندەك يەنە مىس ئەينەك ئالدىغا باردى. ئاندىن خانا ئىچىدە لەرزىلەر قەدەملەر بىلەن ئۇياق - بۇياق چامداپ، شېرىن خىيالىنىڭ داۋامىنى سۈردى.

بىر پەستە، ئۇ ھېلى تەڭرىقۇت بىلەن كۆرۈشكەندە ئۇنىڭغا ئېيتىدىغان سۆزلىرىنى ئويلاۋېتىپ، بىردىنلا ئاتىسى يانبېيىقانى ئەسلەپ قالدى ۋە ئۇنىڭ بىرنەچچە ئاي بۇرۇن ئۆزىنى ئاتاىن يوقلاپ كېلىپ، مەخپىي يوسۇندا ئېيتقان سۆزلىرى يادىدىن كەچتى.

«ئالچى قىزىم، سۆزۈمگە قۇلاق سال ھەم ئېسىڭدە ساقلا، - دېگەندى ئاتىسى ئۇنىڭغا ئەينى ۋاقىتتا قانداقتۇر بىر چوڭقۇر ئەلەم ۋە ھەسرەت بىلەن ئېغىر خۇرسىنىپ، - بوۋاڭنىڭ بوۋىسىدىن ئاڭلىغانلىرىنى ماڭا ئېيتىپ بېرىشىچە، ئىلگىرىكى زامانلاردا ھون تائىپىسىنىڭ نەچچە ئون ئۇرۇق - قەبىلىسى بولغا. نىكەن. ئۇلارنىڭ ئۆزىگە تەۋە يەر - سۈيى ۋە مال - چارۋىسى بار بولۇپ، مىڭ يىللار مابەينىدە بىر - بىرىگە بېقىنماي، ئۆز ئالدىغا مۇستەقىل، تارقاق ياشاپ كەلگەنىكەن. ئەمما كىم كۈچ-لۈك ۋە باي بولسا، شۇ ئابىرۋىلۇق ھەم ھۆكۈمران ئورۇندا تۇرىدە. كەن... ئېرىڭ تۈمەنخاننىڭ ئەسلى ئەجدادى لەۋەنت ئۇرۇقىنىڭ

ئاقساقاللىرى ئىكەنمىش. لەۋەنت ئۇرۇقىمۇ ئەينى چاغلاردا ھون تائىپىسىگە تەۋە ئۇرۇق - قەبىلىلەر ئىچىدىكى ئادەتتىكى بىر كىچىك ئۇرۇق ئىكەن. ئەمما بىز سۈبېندىلار بولساق، ئەزەل ئەزەلدىن چوڭ، كۈچلۈك ھەم باي ئۇرۇقلارنىڭ بىرى ئىكەنمىز. كېيىن لەۋەنتلەر بىردىنلا باش كۆتۈرۈپ ئوتتۇرىغا چىقىپتۇ ۋە باشقا بىرمۇنچە كىچىك ئۇرۇقلارنى ئۆزىگە قوشۇۋېلىپ كۈچلىنىپ-تۇ. بىراق ئۇلار ۋە ھون تائىپىسىگە قاراشلىق باشقا ئۇرۇقلار ئەتراپتىكى يات ئەل - تائىپىلەرگە سېلىشتۇرغاندا يەنىلا تارقاق، تەپرىقە ھەم ئاجىز ئىكەنمىز. شۇنداق بولغاچقا، ئۇلار بىزنى دائىم تالان - تاراج قىلىدىكەن. زېمىنىمىزغا بېسىپ كىرىپ يەر - سۈيىمىزنى، مال - ۋارانلىرىمىزنى تارتىۋېلىپ، كىشىلىرىمىزنى قىلىۋالىدىكەن. شۇڭا يېڭىدىن باش كۆتۈرگەن لەۋەنتلەر باشقا ئۇرۇق - قەبىلىلەرنى ئىتتىپاقلىشىشقا، ياۋغا بىرلىشىپ تاقابىل تۇرۇشقا چاقىرىتتى. بۇ ئەينى شارائىتتا ھاجەت ۋە زۆرۈر بول-غاچقا، كۆپلىگەن ئۇرۇق - قەبىلىلەر ئۇلارنىڭ چاقىرىقىغا ئاۋاز قوشۇپ بىرلىشىپتۇ. ھازىرقى قەبىلىلەر ئىتتىپاقى ئەڭ دەسلەپتە ئەنە شۇنداق بارلىققا كەلگەنىكەن. ئىتتىپاق بارلىققا كەلگەندىن كېيىن ئۇنىڭغا يەنە تۇغ - باش تىكلەش زۆرۈر بولدى. ئەمما قايسى ئۇرۇقتىن كىمنى تۇغ - باش قىلىش ئىشىغا كەلگەندە، ئارىدا تالاش - تارتىش يۈز بېرىپتۇ. شۇنىڭ بىلەن ھەرقايسى ئۇرۇق ئاقساقاللىرى بىر يەرگە جەم بولۇپ كېڭەش ئۆتكۈزۈپتۇ ۋە ئاخىرىدا تەڭ - باراۋەر ئورۇندا تۇرۇپ سايلاش ئارقىلىق ئىتتىپاققا تۇغ - باش تىكلەپتۇ. ئۇ چاغلاردا تۇغ - تەڭرىقۇتلار ئەنە شۇنداق ئادىل ۋە ھەققانىي ئۇسۇلدا سايلاپ چىقىلىدىكەن. بۇ ئىش خېلى بىر زامانغىچە يۈز بېرىپتۇ. داۋاملاشقاندىن كېيىن بىراق تەق-دەر - پەلەك چۆرگىلەپ، ھۇما قۇشى لەۋەنت ئۇرۇقىدىكىلەرنىڭ بېشىغا قونغاندا، ئەھۋالدا بىردىنلا چوڭ ئۆزگىرىش بولدى. ئۇلار-نىڭ ئاقساقىلى تۇغ - باش بولغاندىن كېيىن باشقا ئۇرۇقتىكىلەرنى كۆزگە ئىلماپتۇ. ئۇلارغا ھەيۋە قىلىپ تەڭسىز ھەم شەپقەتسىز

مۇئامىلە قىپتۇ. نارازى بولغانلارنى، بويۇن تولغىغانلارنى، قارشى چىققانلارنى ئۆزىنىڭ تۇغلۇق ئورنى ۋە كۈچ - بايلىقىغا تايىنىپ قاتتىق باستۇرۇپتۇ. شۇنداق قىلىپ باشقا ئۇرۇق - قەبىلە - لەر ئاستا - ئاستا مۇستەقىللىقنى، تەڭ - باراۋەرلىك ئورنىنى يوقىتىپ ئۆز ئەركىدىن مەھرۇم قاپتۇ ۋە خۇددى ھازىرقىغا ئوخشاش ئۇلارنىڭ پەقەت نامىلا ساقلىنىپ قېلىپ، باشقا تەرەپلەردە پۈتۈنلەي لەۋەنتلەرنىڭ بېقىندى ھامىيىسىغا ئايلىنىپ كېتىپتۇ. ئېرىڭ تۈمەنخاننىڭ ئاتا - بوۋىسى ئەسلىي ئەنە شۇنداق ئۇسۇلدا پۈتكۈل ھون تائىپىسىگە باش بولۇۋالغان... ئۆتمۈشتىكى ئىشلار مانا شۇنداق، قىزىم. ئەسلىدە تۇغ - تەڭرىقۇت دېگەنلەر ئاشۇ بۇرۇنقىغا ئوخشاش ھەرقايسى ئۇرۇق - قەبىلە باشلىقلىرى تەرىپىدىن تەڭ - باراۋەر ئاساستا كېڭىشىپ، ھەققانىي يوسۇندا سايلاپ چىقىلىشى كېرەك ئىدى. لېكىن ھاياتتا، تۇرمۇشتا ھەققانىيەت كۆپىنچە ھاللاردا ھەقىقىي تەرىپىدە ئەمەس، بەلكى كۈچلۈكلەرنىڭ قولىدا بولىدىكەن. تەختى ھون سەلتەنتى لەۋەنتلەرنىڭ قولىغا ئۆتكەندىن كېيىن دەل مۇشۇنداق بولدى. شۇنچە كەڭ زېمىنغا، شۇنچە كۆپ ئۇلۇس - ئايماقلارغا ئۇلار ئىگە بولۇۋالدى. ئوۋ ئولجىلىرىنى، ئۇرۇش غەنىمەتلىرىنى ئۇلار تەقسىملىپ، ئۆزلىرى كۆپ ئالدى. ھون تەختىمۇ ئۇلارنىڭ مىراس مۈلكىگە ئايلىنىپ، ئاتىسىدىن بالىسىغا مىراس قالىدىغان بولدى... مانا ھازىرمۇ ئېرىڭ تۈمەنخاننىڭ كۈندىشىڭ ئايقاغاندىن تۇغۇلغان چوڭ ئوغلى باتۇر تەختى ھوننىڭ تەگىن ئۆگەسى بولۇپ تۇرۇۋاتىدۇ. لېكىن ئۇ بۇنىڭغا مۇناسىپ ئەمەس، قىزىم. ئۇ پەقەت بىر لەشكىرىي چەۋەنداز بولۇشقا لايىق. تەگىن ئۆگەلىككە، ئۇلۇغ ھون تەڭرىقۇتلۇقىدىكى تەخت ۋارىسلىقىغا مېنىڭ تۇرۇنۇم^①، سېنىڭ ئوغلۇڭ ھونزادە يۈيۈكلا ھەقىقىي مۇناسىپ. چۈنكى ئۇ لەۋەنت ئۇرۇقىنىڭ پۇشتىدىن تامغان، ئەسلىي ئېسىل، نەسەبى ئالىي مەرتىۋىلىك سۈبېندى ئۇرۇقىدىن تۇغۇلغان. ئۇ.

① تۇرۇن - نەۋرە.

زىمۇ ئۇرۇق - ئەجدادىدەك قەيسەر، باتۇر، ھىممەت - شىجائەت-لىك، چوغچام ۋە سۇمباتلىق. ئۇنىڭدا ھەقىقىي ھونزادىلەر-گە خاس تۇرق - سالاپەت، ئەقىل - پاراسەت ۋە غەيرەت - جاسارەت بار. ئەپسۇسكى، ئېرىك تۈمەنخان بۇنى بايقىمايۋاتىدۇ، چۈشەنمەي-ۋاتىدۇ. ئەكسىچە ھون تەختىنى تېگى پەس قۇياندى ئۇرۇقنىڭ پۇشتىغا، بۆرە سىياقلىق، يىرتقۇچ تەبىئەتلىك بىر ياۋايى مەخلۇققا بەخشەندە قىلماقچى بولۇۋاتىدۇ. بۇ ھەرگىزمۇ دانالىق ھەم ئادىللىق ئەمەس! ... ساڭا دېمەكچى بولغىنىم، قىزىم، سەن ئېرىك تۈمەنخانغا نەسبەت قىلىپ، ئۇنى بۇ ئەخمىقانە قارارىدىن ياندۇر. باتۇرنى تەگىن ئۆگەلىكتىن قالدۇرۇپ، ئۇنىڭ ئورنىغا ئوغلۇڭ يۈيۈكنى - ئۈمىد - ئىشەنچىمىز ۋە پۇشتىپاناھىمىزنى يۆلەپ چىقار. بۇ ساڭىمۇ، ماڭىمۇ ۋە باشقا ئۇرۇقداشلىرىمىزغىمۇ پايدىلىق. يۈيۈك ساڭا قۇت - بۇيان، شان - شەرەپ ئاتا قىلىدۇ. سۈبېندى ئۇرۇقىغا يۇقىرى ئورۇن، چەكسىز ئىمتىياز ۋە بايلىق ئەكېلىدۇ، يۈكسەك، ئۇلۇغۋار شان - شەرەپلەر ياغدۇرىدۇ. سۈبېندىلار ئۆزلىرىگە ئاتا قىلىنغان بۇ بايلىق ۋە شان - شەرەپلەر ئۈچۈن سەندىن مىننەتدار بولىدۇ، قىزىم. ئەگەر باتۇر ھون تەختىگە ۋارىسلىق قىلىپ تەڭرىقۇت بولىدىغان بولسا بۇ دۇنياغا ئاپەت بولىدۇ. ئۇ چاغدا بىزنىڭ كۈن - جايىمىز نە بولغاي؟! ... قىزىم، بۇ ئىش سېنىڭ قولىڭدىن كېلىدۇ. سەن تۈمەن تەڭرىقۇتقا تەسىر كۆرسىتەلەيسەن. ئۇنى گېپىڭگە كىرگۈزەلەيسەن. ئۇ سېنىڭ ئۈمىدىڭنى ھەرگىز يەردە قويمايدۇ... ئۇنىڭ ئۈستىگە، تۇرۇنۇم يۈيۈكنىڭ تەختى ھوننىڭ تەگىن ئۆگەسى بولۇشى يوسۇن - ئادەت-كىمۇ مۇخالىپ ئەمەس. چۈنكى ئۇمۇ تۈمەنخاننىڭ ئوغلى، تەختى ھوننىڭ مىراسخورى!»

«دۇرۇس، ھونزادە يۈيۈك شانۇ شەۋكەتلىك تۈمەن تەڭرىقۇت-نىڭ ئوغلى، ھون تائىپىسى ئىچىدىكى تۇغ - باش ئۇرۇق لەۋەنت بىلەن سۈنۈپىدىنىڭ پۇشتى، تەختى ھوننىڭ مىراسخورى. بۇنى ھېچكىم، ھەرقانداق كۈچ ئىنكار قىلالمايدۇ. شۇنداق ئىكەن، ئۇ

ئاتىسىنىڭ تەختىگە ۋارىسلىق قىلىش ھوقۇقىغا ئىگە بولۇشى
كېرەك! ...

كىچىك ئالچى بۈگۈن بۇلارنى تەڭرىقۇتقا ئوچۇق ئېيتىدۇ،
سەۋرچانلىق بىلەن چۈشەندۈرىدۇ. ھونزادىسىنى باتۇرنىڭ ئورنىغا
تەگىن ئۆگە قىلىپ بېكىتىشنى تەلەپ قىلىدۇ. تەڭرىقۇتمۇ بەلكىم
غەپلەت ئۇيقۇسىدىن ئويغىنىپ ئۇنىڭ تەلپىگە قوشۇلار. چۈنكى
ئۇ ئەمەلىيەتتە چوڭ ئوغلى باتۇرنى ياقتۇرمايدۇ. ئۇنىڭ تېگى -
تەكتىدىن گۇمانلىنىدۇ، ئۇنىڭدىن ئېھتىيات قىلىدۇ، ھەزەر ئەي-
لەيدۇ، خەۋپسىرەيدۇ. ئۇنى تېزىرەك يېنىدىن نېرى قىلىشنى ئوي-
لايدۇ. بۇنىڭ تامامەن ئەكسىچە، ئىككىنچى ئوغلى يۈيۈكنى بولسا
ئىنتايىن ياخشى كۆرىدۇ، قەدىرلەيدۇ، ئۇنىڭدىن زور، ئۇلۇغۋار
ئۈمىدلەرنى كۈتىدۇ. ئۇنىڭ تەختى ھوننىڭ تەگىن ئۆگەسى بولۇ-
شىنى، ئۆزىدىن كېيىن تەخت - سەلتەنەتتە ئولتۇرۇپ دەۋران
سۈرۈشىنى ئارزۇ قىلىدۇ... لېكىن ئۇ نېمە ئۈچۈن بۇ ئارزۇسىغا
ئىنتىلمەيدىغاندۇر؟ ئۇ يەنە نېمىگە ئىككىلىنىدىغاندۇر؟ نېمە-
دىن ئېھتىيات قىلىدىغاندۇر؟ ئۇ دېگەن تەڭداشسىز تەڭرى-
قۇت تۇرسا؟ ...»

شۇنداق پەيتتە، كىچىك ئالچىنىڭ قۇلىقىغا تاشقىرىدىن كې-
لىۋاتقان ئاياغ تىۋىشى ئاڭلىنىپ خىيالى ئۈزۈلدى. ئۇ دىققىتى
چېچىلىپ، كېلىۋاتقان كىشىنىڭ كىملىكىنى جەزملەشتۈرۈپ بول-
غۇچە، ئىشىكتە خاس قىرقىنى پەيدا بولدى.

— تەڭرىقۇت كېلىۋاتىدۇ، ئالچىم.

كىچىك ئالچى نېمىگىدۇر ھودۇقۇپ، خانىنىڭ ئوتتۇرىسىدا
بىردەملىك تېڭىرقىدى، ئەمما ئۇ شۇئان يەنە ئۆزىگە كەلدى - دە،
بۇيرۇق كۈتۈپ تۇرغان قىرقىنغا ئالتۇن قەندىللەردىكى شاملارنى
يورۇتۇشنى بۇيرۇپ، ئۆزى يەنە ئەينەك ئالدىغا باردى، ئاندىن
تۆشكىگە چىقتى - دە، مامۇق ياستۇققا يۆلىنىپ، بىر قولىدا
نازۇككىنە ئېڭىكىنى تىرەپ، يەنە بىر قولىنى نېپىز يىپەك كىيىم
ئىچىدىن روشەن نامايان بولۇپ تۇرغان سېھىرلىك يوتىسىغا قو-

يۇپ، تىزلىرىنى سەل ئېگىپ يانپاشلاپ ياتتى. ئۇنىڭ شۇ تاپتىكى گۈزەل، جەزىمدار قىياپىتى ۋە خىيالغا بېرىلگەندەك تىنچ، نازاكتە-لىك ھالىتى كىشىنىڭ ئەقلىنى لال قىلىپ ئۆزىگە پۈتۈنلەي رام قىلىۋالاتتى.

بەستلىك تەڭرىقۇت سالماقلىق چامداپ خانغا كىرىپ كەلدى. ئونلىغان شاملار خانا ئىچىنى كۈندۈزدەك يورۇتۇۋەتكەندى. ئۇ تۆشەكتە ياتقان گۈل بەدەن، پەرى سۈپەت ئالچىسىنى كۆرۈپ ۋە ئۇنىڭدىن تارقالغان خۇش پۇراقلارنى ھىدلاپ شادلاندى، ھېسلىرى ئويغىنىپ ئۇنىڭغا ئىنتىلدى. ئەمما كىچىك ئالچى ئۇنىڭ كىرگەننى تۇيىمىغاندەك، ئەتەي ھەسرەتلىك خىيالغا بېرىلگەن قىياپەتتە خىرامان يېتىۋەردى. تەڭرىقۇت ئۇنىڭ يېنىغا، تۆشكىنىڭ باش تەرىپىگە بارغاندا، ئاندىن ئۇ چۆچۈپ ئېسىگە كەلگەندەك ئىتتىك ئورنىدىن قوپۇپ تۆشكىدىن چۈشتى - دە، تەڭرىقۇتقا تەزىم بەجا كەلتۈرۈپ تىنچلىق سورىغاندىن كېيىن، بىر چەتكە ئۆتۈپ پەرىشان قىياپەتتە يەرگە قاراپ تۇردى. بايا بۇياققا كېلىۋېتىپ، ئامراق ئالچىسىنى ئۆزىنى ئىنتىزارلىق بىلەن كۈتۈپ ئولتۇرغان قىياپەتتە كۆز ئالدىغا كەلتۈرگەن ۋە ئۇنىڭ ئۆزىنى كۆرگەن ھامان «كەلدىڭمۇ، باتۇرۇم!» دېگىنىچە بۇغا بالىسىدەك يەڭگىل ھەرىكەت بىلەن ئاق قۇدەك ئۈمۈتۈلۈپ كېلىپ، بوينىغا ئېسىلىشىنى ئارزۇ قىلغان تەڭرىقۇت ئۇنىڭ بۇ ھالىنى كۆرۈپ سەل ئەجەبلەندى.

— نېمە بولدۇڭ، مەڭزىلىگىم؟ پەرىشان كۆرۈنسىەن، تاۋنىڭ يوقمۇ، نېمە؟ — دېدى ئۇ تۆشەككە ئولتۇرۇۋېتىپ.

— ياق، ھېچ... ھېچنېمە بولمىدىم... — كىچىك ئالچى كۆزلىرىنى يەردىن ئۈزمەي، ھېلى يىغلىۋېتىدىغاندەك قىياپەتتە چىرايلىق لەۋلىرىنى ئۈمچەيتىپ جاۋاب بەردى.

— ئۇنداقتا... پۇشۇنۇپ قالدىڭمۇ - يە؟

— ياق، ئۇنداق ئەمەس...

— ئەمىسە بىرەر ئىش پىسەنتىڭگە ياقماي قالغان ئوخشىما...

دۇ؟ قارىسام كۆڭلۈڭ تازا ئارامدا ئەمەستەك قىلىدۇ.

— ھە، كۆڭلۈم پاراكەندە ... — كىچىك ئالچى ئاخىر
كۆڭلىدىكىنى ئاشكارىلاپ نازلىق دوق قىلدى.
— ئوھوي، نېمىدەپ ئەمدى؟ — دېدى تەڭرىقۇت، — قېنى
دېگىنە، ساڭا زادى نېمە بولدى؟ سېنى بۇنچە بىئارام قىلغان قانداق
ئىش ئۇ؟

— شۇ... سېنىڭ غېمىڭ، ئەلكۈننىڭ غېمى...
— نېمە؟ مەن ساپساق تۇرۇپتىمەنغۇ مانا، ئەلمۇ تىنچ... ھە،
چۈشەندىم، سەن ئەسلىي تاغ - ئورمانلىقتىكى ياۋايى تانىۋلەرنىڭ
پاراكەندىچىلىكىدىن ئەنسىرەپ كېتىپتىكەن سەن - دە، قارا سېنى،
بۇ دېگەن بىز ئەر خەقلەرنىڭ ئىشى تۇرسا، سەندەك مەڭزىلىگ
نازىنىلار باش قاتۇرۇپ نېمە كەپتۇ. ئەنسىرىمە، ئالچىم. ئۇلار
بىزنى ھېچنېمە قىلالمايدۇ. نى - نى ياۋلار بىر تال مويىمىزنى
تەۋرىتەلمىگەن يەردە، ئۇ ياۋايىلار قانچىلىك نېمىلەرتى بىزنىڭ
ئالدىمىزدا.

كىچىك ئالچى تەڭرىقۇتنىڭ ھە دېگەندە گەپنى باشقا ياققا
ئەكېتىۋاتقانلىقىنى كۆرۈپ تىت - تىت بولۇشقا باشلىدى.
— ئۇغۇ شۇنداق ... — دېدى ئۇ گەپنى ئەسلىي تېمىغا
چۈشۈرۈشكە تىرىشىپ، — لېكىن... مېنىڭ ئەنسىرەۋاتقىنىم باشقا
بىر ئىش ئەمەس. ئەلكۈننىڭ باشقا بىر غېمى...
— نېمە، ئەلكۈنگە نېمە بوپتۇ؟ — دېدى تەڭرىقۇت ئۇنىڭ
سۆزلىرىدىن يېڭىلىق ھېس قىلىپ بىر ئاز جىددىيلەشكەن ھالدا.
ئاندىن ئۇ سەل تۇرۇۋېلىپ بىر ئىشنى ئېسىگە ئالدى - دە،
ئالچىسىدىن يەنە سورىدى، — ئەمىسە قېيناتامغا، ئۆيۈڭدىكىلەرگە
بىرەر ئىش بولغان ئوخشىمامدۇ؟ ئۇلار ياۋنىڭ تالان - تاراج
قىلىشىغا ئۇچراپتۇمۇ - يا؟... جۇۋانغار^① ئەزەلدىن تىنچىماي كېلىدۇ.
ۋاتىدۇ. بۇ قېتىم يەنە ئىش چىققان بولسا، ئۇ چوقۇم ئاشۇ
تېرىسىگە سىغماي كۆرەڭلەپ كېتىشكەن توخرىلارنىڭ ئىشى! ...
— ياق، ئۇنداق ئىش ئەمەس. ئۇنداق ئىش يۈز بەرگىنى

① جۇۋانغار — غەرب تەرەپ، تەڭرىقۇتلۇقنىڭ ئولكا قانات زېمىنى.

يوق...۰۰۰

كىچىك ئالچى ئالدىراپ - تېنەپ تەڭرىقۇتنىڭ سۆزىنى بۆل-
دى. لېكىن ئۇ كېيىن نېمە دېيىشنى بىلمەي ئۆز گۆشىنى ئۆزى
يېگۈدەك تىت - تىت بولۇپ تۇرۇپ قالدى. بۇنى كۆرۈپ تەڭرىقۇت-
نىڭ چىرايىدىكى جىددىلىك بىردىنلا ھەيرەتلىك تەئەججۈپكە ئاي-
لاندى.

— ماڭا قارا، ئالچىم، — دېدى ئۇ بىر پەستىن كېيىن
ئالچىسىنىڭ قولىدىن تۇتۇپ يېنىغا تارتىپ، — ساڭا زادى نېمە
بولدى؟ قېنى دېگىنە، سەن زادى نېمىدىن غەم قىلىسەن؟ سېنى
بۇنچە بىئارام قىلىپ، خاتىرجەمسىز لەندۈرگۈدەك ئەلكۈننىڭ قان-
داق چوڭ ئىشى ئىدى ئۇ؟

— باتۇرۇم... باشپاناھىم... — كىچىك ئالچى ئۆزىنى تۇتۇۋې-
لىپ، تەمكىن ھالدا مەقسىتىنى ئاشكارىلىدى، — مەن... مېنىڭ
ئەنسىرەيدىغىنىم سەن. سېنىڭ تەخت - سەلتەنتىڭ...
باتۇر ئۇ... تەگىن ئۆگەلىككە مۇناسىپ ئەمەس!

— ھىم... شۇ ئىشىمدى؟! — تەڭرىقۇت ئورنىدىن تۇرۇپ
كەتتى، — بۇنىڭدىن ئۇنچىۋالا ئەنسىرەپ كېتىش نە ھاجەت؟ —
دېدى ئۇ كەيپى ئۇچقان ھالدا، — ۋاقتى كەلگەندە يارلىقنى بىكار
قىلىپ، يۈيۈكنى تەگىن ئۆگە دەپ جاكارلىساملا پۈتمىدىغان ئىشقا
بۇ.

ئاندىن ئۇ ئېغىر كەيپىياتقا چۆكۈپ، ئاستا چامداپ خانىنىڭ
روجىكى ئالدىغا باردى. تالادا كەچ كىرىپ قاراڭغۇ چۈشكەندى.
ئۇ قوللىرىنى كەينىگە تۇتۇپ، پەردىسى قايرىۋېتىلگەن روجەكتىن
يۈلتۈزلار جىمىرلاشقا باشلىغان تىنىق ئاسمانغا قاراپ خىيالغا
پاتتى.

— لېكىن بۇنىڭ ۋاقتى زادى قاچان؟! — كىچىك ئالچى
ئەلىمىگە چىدىماي تەڭرىقۇتقا سوئال قويدى، — بۇ يا ئۇنداق سەل
قاراپ كەينىگە سوزۇۋېرىدىغان ئىش بولمىسا!...
— بىلىمەن، — تەڭرىقۇتنىڭمۇ جەھلى قاتتى، — بۇ ئۇنداق

ئالدىراپ كېتىدىغان ئىش ئەمەس!

تەڭرىقۇت رەنجىپ قالدى. بۇنى ئاللىقاچان ھېس قىلىپ يەتكەن كىچىك ئالچى ئۇنىڭ غەزەپلىنىشىدىن، ئۆزىنى خاتا چۈشەنپ قېلىشىدىن قورقۇپ ئالاقزادە بولدى. لېكىن ئۇ ئۆزىگە ۋە تەڭرىقۇتقا زىيادە ئىشەنچ قىلىدىغان بولغاچقا، ئۆزىنى تۈتۈۋېلىپ يۈرەكلىك ھالدا سۆزىنى داۋام قىلدى:

— دۇرۇس، بۇ دېگەن ئوردىنىڭ، تەڭرىقۇتلۇقنىڭ چوڭ ئىشى، — دېدى ئۇ مۇلايىم، ئەمما جىددىي تەلەپپۇزدا، — بىراق مەن سېنىڭ ئالچىڭ، ھونزادەڭ يۈيۈكنىڭ ئانىسى. شۇنداق بولغاچقا، مەن بۇ ئىشتىن زادىلا خاتىرجەم بولالمايۋاتىمەن. نېمىشقىن، كىن، كۆڭلۈم قانداقتۇر بىر كېلىشمەسلىكنى، بەختسىزلىكنى سەزگەندەك بىر قىسملا تۇرىدۇ... ساڭمۇ ئايان، تەڭرىقۇت، مېنىڭ بۇ ئىشلارغا كۆڭۈل بۆلۈشۈم، سېنىڭ ئىشلىرىڭغا ئارىلىشىشىم ھەرگىزمۇ ئۆزۈم ئۈچۈن ياكى بىرەر پايدا - مەنپەئەتكە ئېرىشىش ئۈچۈن ئەمەس. چۈنكى مەن سېنىڭ ئەمرىڭگە ئۆتۈپ ئوردىغا كىرگەندىن بۇيان كۆپتىن - كۆپ قەدىرلىشىڭگە، ياخشى كۆرۈپ ئەتىۋارلىشىڭغا نائىل بولۇپ كېلىۋاتىمەن ۋە بۇنىڭدىن ئۆزۈمنى تولمۇ تەلەپلىك، بەختلىك ھېس قىلىمەن. لېكىن مەن بۇلارغا قانائەت قىلىپ، ئۆزۈمنىلا ئويلاپ، سېنى، سېنىڭ قۇت - بۇيانىڭنى، تەخت - سەلتەنتىڭنىڭ ئەسەنگۈلۈكىنى، ئەل - نىڭ تىنچلىقى ۋە تەڭرىقۇتلۇقنىڭ ئىستىقبالىنى ئويلىماي تۇرالمايمەن. ساڭا ۋە ئەلكۈنگە بولغان ساداقىتىمنى، مەسئۇلىيىتىمنى ئۈنتۈپ قالالمايمەن، — ئۇ تەڭرىقۇتنىڭ سۈكۈتكە چۆككەنلىكىنى كۆرۈپ، گەپنى ئۆزىنىڭ ھەقىقىي مەقسىتىگە يۆتكىدى، — سەن دېگەن ئەلكۈننىڭ تۇغى، تەڭرىقۇتى، نۇرغۇنلىغان ئۇلۇس - ئىلەت - لەرنىڭ پاسىبانى، غەمگۈزارى، تەڭرىقۇتلۇقنىڭ ئولتۇرىقى. ئەل - كۈن ساڭا تايىنىدۇ، ساڭا ئىشىنىدۇ، ساڭا سېغىنىدۇ. سەندىن كېيىنمۇ ساڭا ئوخشاش بىر قابىل پاسىباننىڭ ئۆزلىرىگە باشپاناھ بولۇشىنى، ئۆزلىرىنى پارلاق ئىستىقبالغا يېتەكلىشىنى ئۈمىد

قىلىدۇ. شۇڭا سېنىڭ ئىشەنچلىك ھەم ئىقتىدارلىق بىر ئىزباسار.
رىڭ بولمىسا بولمايدۇ، تەڭرىقۇت. ئۇلۇغ ئەجدادلىرىڭ بەرپا قىل.
غان بۈيۈك ئىتتىپاق ۋە تەخت - سەلتەنەت سېنىڭ قولۇڭغا ئۆتكەن.
دىن كېيىن تېخىمۇ مۇستەھكەملەندى، روناق تېپىپ گۈللەندى.
كۈچ - قۇدرىتى ئېشىپ، شان - شۆھرىتى پۈتۈن ئىقلىمغا پۇر
بولدى. ئۇ ھېلىمۇ ساڭا تايىنىدۇ. چۈنكى ئۇ ساڭا موھتاج، ساڭا
ئېھتىياجلىق. ئەمما بۇ ساڭا مەڭگۈ باقمەندە ئەمەس. ئۇ سەندىنمۇ
ئۇزاق ياشايدۇ، تەڭرىقۇتلۇق مەڭگۈ داۋام قىلىشى كېرەك. بىراق
ئۇ باتۇرنىڭ قولىغا قالىدىغان بولسا، چوقۇم زاۋال تاپماي، گۈم-
ران بولماي قالمايدۇ. چۈنكى باتۇر ئىشەنچلىك ئەمەس. ئۇنىڭدىن
ساڭا ۋاپا كەلمەيدۇ. بۇنى ھەممە بىلىپ بولدى. ئۇ سېنىڭ كۈتكەن
يېرىڭدىن چىقمايدۇ. ئەلكۈننىڭ ئۈمىدىنى ئاقلىيالمىدۇ. مەن
ئۇنىڭ تېگى - تەكتىدىن، ساڭا ۋە ئەلكۈنگە بولغان ساداقىتىدىن
قاتتىق گۇمانلىنىمەن، ئەلپازىدىن قورقمەن، ھەزەر ئەيلەيمەن.
بىر بۆرە سىياقلىق، ھېسسىياتسىز مەخلۇق، قارام، تەلۋە،
ۋۇز، قاپ يۈرەك، كالا كېسەر بىرنېمە. ئۇ تەختىڭگە ۋارىسلىق
لىنىپ تەڭرىقۇت بولىدىغان بولسا، شۈبھىسىزكى ئەجدادلى-
رىڭنىڭ تەۋەررۈكى ۋە سېنىڭ ئەجىر - تۆھپەڭ سۇ يۈزىدىكى
كۆپۈكتەك يوققا چىقماي قالمايدۇ. مەن بۇنداق بولۇشنى ئۈمىد
قىلمايمەن، تەڭرىقۇت. بۇ ئادىللىق ئەمەس. شۇڭا تەگىن ئۆگەنى
قايتىدىن بېكىتىش ئىشىنى ئەمدى كەينىگە سۈرمىگىن... كۆرۈپ
تۇرۇۋاتسەن. ھونزادىمىز يۈيۈك كۈندىن - كۈنگە ئۆسۈپ چوڭ
بولۇۋاتىدۇ. ئۇ پۈتۈنلەي سېنىڭ ئۈدۈمۈڭنى ئالدى. شۇنداق ئۆت-
كۈر، قەيسەر، باتۇر ھەم زېرەك، تۇيغۇن. ئۇ سېنىڭ ئىزباسارىڭ
بولۇشقا ئەڭ مۇناسىپ. ھەرقايسى خان - بەگلەر، ئۇرۇق - قەبىلە
ئاقساقاللىرى ۋە قارا بودۇنلارمۇ ئۇنىڭ سېنىڭ ئىزىڭنى بېسىپ،
تەختى ھوننىڭ تەگىن ئۆگەسى بولۇشنى ئۈمىد قىلىدۇ. مەنمۇ
ئانلىق سالاھىيىتىم، ئالچىلىق ھەققى - ھۆرمىتىم ۋە سەن بىلەن
ئەلكۈنگە بولغان ساداقىتىم يۈزىسىدىن ئۇنى تەگىن ئۆگە قىلىپ

بېكىتىشىمىڭنى تەلەپ قىلىمەن!
كىچىك ئالچى سۆزىنى شۇ يەردە توختاتتى، ئاندىن ئۇنىڭ
تەڭرىقۇتقا بولغان تەسىرىگە تەقەززا بولۇپ، ئىزتىراپلىق سۈكۈتكە
چۆكتى. تەڭرىقۇت روجەك ئالدىدا ئالچىسىغا كەينىنى قىلىپ چىمدى.
جىتلىقتا خىيال سۈرۈۋاتاتتى. ئۇنىڭ نېمىلەرنى ئويلاۋاتقانلىقىنى،
قانداق ئويلاۋاتقانلىقىنى بىلگىلى بولمايتتى. بەلكىم ئۇ شۇ تاپتا
چوڭ ئالچىسى ئايقاغان بىلەن تەگىن ئۆگەسى باتۇرنى ئويلاپ ۋىجىدى.
دان ئازابى تارتىۋاتقان، تەڭلىك تەقەززا سىدا قانداق قىلىشنى بىد-
لەلمەيۋاتقان ياكى ئەلنىڭ تىنچ - ئامانلىقى ۋە ئىستىقبالىنىڭ بىر
ئۆزىنىڭ كۈچىگىلا تايانمايدىغانلىقىنى، ئەلنى ئەجدادلارنىڭ يوسۇ-
نى تۇتۇپ تۇرىدىغانلىقىنى، باتۇرنى تەگىن ئۆگەلىكتىن قالدۇرۇش-
نىڭ يوسۇننى بۇزغانلىق، ۋاپاسىزلىق قىلغانلىق بولىدىغانلىقىدى-
نى، بۇنداق قىلىشنىڭ تەڭرى ئالدىدا كەچۈرگۈسىز گۇناھ
ئىكەنلىكىنى... ئويلاپ، ئىككىلىنىۋاتقان، قورقۇۋاتقان بولسا
كېرەك.

— بىلىمەن، — دېدى ئۇ خېلىغىچە شۇنداق ئويغا پېتىپ
تۇرغاندىن كېيىن ئاستا كەينىگە بۇرۇلۇپ، — دېگەنلىرىڭ ئورۇن-
لىق... بىراق ھازىر مېنىڭ بۇ ئىشلارغا باش قاتۇرغۇدەك ۋاقىتىم
يوق. ئۆزۈڭ بىلىسەن، مۇشۇ تاغ - ئورمانلىقتىكى ياۋايىلار يې-
قىندىن بېرى ھەممىلا يەردە قۇتراپ كېتىۋاتىدۇ. خان - بەگلەر،
ھەتتا قارا بودۇنلارمۇ ئۇلارغا تاقابىل تۇرۇشنى تەلەپ قىلىۋاتىدۇ.
لېكىن بۇ ياۋايىلارغا تاقابىل تۇرۇشنىڭ ھېچبىر ياخشى ئامالى
تېپىلمايۋاتىدۇ. مۇشۇنداق چاغدا مەن تەگىن ئۆگەنى يەڭگۈشلەي-
مەن دېسەم قانداق بولىدۇ؟ بۈگۈنمۇ ئەتىگەندىن بېرى كېڭەشتە
بولدۇم، ھېرىپ - چارچاپ ھالىمدىن كېتەي دېدىم. مانا ئەمدى
بىر ئاز ئارام ئالاي دەپ يېنىڭغا كەلسەم، سەنمۇ بېشىمنى ئاغرىتىپ
بۇ ئىشنى كۆتۈرۈپ چىقىۋاتىسەن.

كىچىك ئالچى تەڭرىقۇتنىڭ تېخى بىر قارارغا كېلەلمىگەنلى-
كىنى، شۇڭا بۇ ئىشتىن ئۆزىنى قاچۇرۇپ باھانە - سەۋەبلەرنى

كۆرسىتىۋاتقانلىقىنى كۆرۈپ ئارامسىزلاندى. ئۇنى ئىچىدە «بو-
شاڭ، قورقۇنچاق» دەپ تىللىدى. لېكىن ئۇ ئۇنىڭ ماھىيەتتە
ئۆزى بىلەن ئوخشاش ئارزۇدا ئىكەنلىكىنى، پەقەت ئېنىق بىر
قارارغا كېلەلمەيۋاتقانلىقىنى، بۇنداق ئەھۋالدا ئوتنى چۇخچىلاۋەر-
سە ئۆچۈپ قالغاندەك، ئۇنى قىستاۋېرىپ جەھلىنى قاتۇرۇپ قويسا
بولمايدىغانلىقىنى ھېس قىلىپ يەنە پەسكويغا چۈشتى. «دۇرۇس،
ھەرقانداق ئىشنىڭ ۋاقتى - پەيتى بار. ئۇ ھامان بىر قارارغا
كېلىدۇ، ئامال تاپىدۇ، بۇنىڭ ئۈچۈن ئۇنىڭغا يەنە پۇرسەت بېرىد-
شىم كېرەك».

— مېنى كەچۈر، تەڭرىقۇت. ئالدىراش ئىكەنلىكىڭنى بىلمەي
نادانلىق قىپتىمەن، — دېدى ئۇ بىردىنلا مۇئامىلىسىنى ئۆزگەر-
تىپ، تەڭرىقۇتنىڭ يېنىغا بېرىپ، ئۇنىڭ بىلەن كىلىرىگە ئې-
سىلىپ، — مەن پەقەت ... دۇرۇس، ھازىرقى جىددىي ئىش ياۋايى
تانيۋلەرگە تاقابىل تۇرۇپ ئەلكۈننى ئاپەت غېمىدىن خالاس قى-
لىش. تەڭرى ئۆگەنى قايتىدىن بېكىتىش ئىشىنى كېيىنچە ئويلاش-
ساڭمۇ كېچىكمەيسەن، پەقەت ئىككىنچى ئوغلۇڭنى ئېسىڭدىن چى-
قىرىپ قويمىساڭلا بولدى. مېنىڭ دېمەكچى بولغىنىم ئەسلىي
مۇشۇ.

— ھەي، نېمە دېگىنىڭ بۇ، ئالچىم، — دېدى تەڭرىقۇتمۇ
بىردىنلا يۇمشاپ، — ئۇ دېگەن مېنىڭ ئارزۇلۇق ئوغلۇم، ئىشەن-
گەن تېغىم تۇرسا، قانداقمۇ ئۇنتۇپ قالاي، — ئاندىن ئۇ ئالچىم-
نى ئۆزىگە تارتىپ، ئۇنى ئەركىملىتىپ تۇرۇپ يەنە مۇنداق
دېدى، — ماڭا قارا، مەڭزىلىگىم. ھونزادىمىز يۈيۈك تەختىمنىڭ
ۋارىسى بولۇشقا ئەڭ مۇناسىپ. مەن بۇنى بىلىمەن. سەنمۇ شەك-
بەنمە، خاتىرەڭنى جەم قىل. ئەمما ھەرقانداق ئىشنىڭ ۋاقتى -
پەيتى بولىدۇ. بۇنىڭغا يەنە بىر مەزگىل كېتىدۇ. ھونزادىمۇ
كىچىكقۇ تېخى. ئۇنىڭغا ئۆسۈپ يېتىلىش پۇرسىتى بېرىشىمىز
كېرەك. باتۇردىن ئەنسىرەشنىڭ ھاجىتى يوق. ۋاقتى كەلگەندە
يارلىقنى بىكار قىلساملا ئىش تامام. ئۇ بۇنىڭغا نېمە دېيەلەيتتى؟

— بۇ سۆزۈڭنى ئاڭلاپ كۆڭلۈم خېلىلا تەسكىن تېپىپ قالدى، — دېدى كىچىك ئالچىمۇ نازلىق ئەر كىلەپ، — مەن سېنىڭ ۋەدەڭدە تۇرىدىغانلىقىڭغا ئىشىنىمەن ھەم سېنى ھۆرمەتلەيمەن... بولدى، بۇ گەپلەرنى دېيىشمەيلى ئەمدى. قېنى بۇياققا كەل، قاپلىنىم...

كىچىك ئالچى تەڭرىقۇتنى تۆشكىنىڭ يېنىغا ئەكەلدى، ئازىدىن سېھىرلىك ناز - كەرەشمىلەر بىلەن ئۇنىڭ بوينىغا ئېسىلىپ ئەر كىلدى...

ئىككىنچى باب

باتۇر ئالىپ

1

مىلادىيىدىن بۇرۇنقى 220 - يىلى. بۇغدايىبېشى ئېيىنىڭ ① ھاۋا ئوچۇق بىر كۈنى تاڭ سەھەردە، باتۇر ئانىسى ئايقاغاننىڭ يېنىدىن چىقىپ ئۇدۇللا ئوردا ئاتخانىسىغا باردى. باش يىلقىچى تېخى ئەمدىلا ئورنىدىن تۇرۇپ تالاغا چىققانىدى. ئۇ باتۇرنى كۆرۈپ سالام قىلدى.

— تىنچلىقمۇ، ھونزادە.

ئەمما باتۇر ئۇنىڭ سالىمىنى ئىلىك ئالمىدى، ئۇنى كۆرمىد. گەندەك گەپمۇ قىلماي، قاراپمۇ قويماي ئۇدۇل ئاتخانىغا كىرىپ كۆزىگە چېلىققان بىرىنچى ئاتنى مىنىدى - دە، ئۆيلىرىدىن چىقىپ يېڭى كۆتۈرۈلگەن قۇياشقا يۈزلىنىپ ياشىق تەڭرىسىگە چوقۇنۇۋات. قان كىشىلەرگە، قورغان سىرتىدىكى ئۆگۈزلەردىن تېرە - تۈلۈم ۋە ساپال كوزىلاردا سۇ ئېلىپ قايتىۋاتقان خوتۇن - قىزلارغا پاسكە - نا سۇ، پاتقاق، شېغىل تاشلارنى چاچرىتىپ، بالىلارنى، يول بويىدىكى ئىت، توخۇلارنى ئۈركۈتۈپ، ئېتىنى قامچىلىغان پېتى كۈن قاپاغقا قاراپ چاپتى.

ئۇ بۇ يىل ئون بەش ياشتا ئىدى. ئەمما تۇغۇلما ئۆزگىچىلىك

① بۇغدايىبېشى ئېيى - 6 - ئاي.

سەۋەبىدىن بولسا كېرەك، ئۇ چوپچوڭلا بىر ئەر يەتكەن يىگىت كۆرۈنەتتى. ئۇنىڭ بويى ئېگىز، بەستلىك، كۆكرىكى كەڭ، چوغ-چام ئىدى. چىراي - تۇرقىدىن ئۆز ئۇرۇق - تائىپىسىنىڭ ئالاھىدىلىكلىرى تولۇق گەۋدىلىنىپ تۇراتتى. ئۇنىڭ چاچلىرى قويۇق، ئۆسكىلەڭ، قوڭۇر بولۇپ، مۈرىلىرىگە چۈشۈپ تۇراتتى. پېشانىسى كەڭ، بۇرنى قاڭشارلىق ھەم قىيانىڭ قىرىدەك تۈپتۈز ئىدى. قويۇق ھەم سىياھتەك قاراقاشلىرى ئېگىز قاڭشىرىنىڭ يۇقىرىسىدىن باشلىنىپ تۈپتۈز سوزۇلاتتى - دە، چېكىسىگە بارغاندا قۇيرۇقلىرى سەل پەسكە ئېگىلەتتى. ئۇنىڭ قاپاقلىرى كەڭ، كۆزلىرى چوڭ ھەم چوڭقۇر، كىرىپىكلىرى تال - تال، كۆزىنىڭ قارىچۇقى كۆك، ئېقى ھال رەڭ، جىيەكلىرى قىزىل، ئېغىزى يوغان، كالىپۇكلىرى قېلىن، يۈزى كەڭ ھەم سوزۇنچاق، ئوڭى كۆكۈچ ئىدى. پېشانىسى ۋە كۆز ئەتراپىدىن باشقا يۈزىنىڭ ھەممە يېرىنى، ھەتتا بويۇنلىرىنىمۇ قويۇق تۈك - ساقال قاپلاپ تۇراتتى. ئۇنىڭ بىلەكلىرى، پۇتلىرى توم، ئۇزۇن، كۈچلۈك ئىدى. بۇل-جۇڭ گۆشلىرى بۆرتۈپ تۇراتتى. ئۇ يول يۈرگەندە مەزمۇت، سالماقلىق، چوڭ - چوڭ قەدەم تاشلايتتى. ئات مىنگەندە بېشىنى تىك، قەددىنى رۇس تۇتۇپ، تەڭرىنىڭ يېگانە ئوغلىدەك مەغرۇر ئولتۇراتتى، كۆزلىرى ئەتراپقا، كىشىلەرگە جىددىي، ئۆتكۈرتىكىلىپ تۇراتتى. ئۇنىڭ ئۆزىگە ئىشىنىدىغان، كىشىلەرگە تەكەب-بۈز كۆرۈنىدىغان مەردانە قىياپىتى چىراي - تۇرقى ۋە يۈرۈش - تۇرۇشىدىن ئېنىق ئىپادىلىنىپ تۇراتتى. ئۇ جەسۇر، باتۇر، سۇباتلىق ھەم قىزىق قان، ئۇرۇشخۇمار ئىدى، ھەرقانداق ياۋغا، ئوۋغا ئىككىلەنمەي ئېتىلاتتى، قىلىمەن دېگىنىنى قىلماي قويمايتتى. ئەمما ئۇ ئۆزىنىڭ ھېسسىياتى ۋە ھەرىكىتىنى كونترول قىلىشنى بىلەتتى. ئۇ ئۆزىگە ئېھتىياجى چۈشكەنلەرنى ھىمايىسىگە ئالاتتى، قوغدايتتى، ئۇلارغا رەھىم قىلاتتى ھەم كۆيۈنەتتى. ئەمما دۈشمىنىگە زادىلا يۈز - رەھىم قىلمايتتى. ئۇنىڭ تۇرقى تولمۇ سۈرلۈك ئىدى. شۇڭا كىشىلەر ئۇنى كۆرسە ئەيمىنەتتى،

قورقاتتى .

ئۇ بۈگۈن سوقۇشقا تەييارلىنىپ چىققانداك تولۇق كىيىنىپ قوراللانغانىدى . بېشىدىكى جەز دۇبۇلغا ، ئۈچىسىدىكى ئەلتېرە^① ساۋۇت ، سىدرىمغا ئېسىلغان بوكتاسى ۋە مىنىۋالغان چاپقۇر ئېتى ئۇنى تېخىمۇ ھەيۋەتلىك ، ئالىپ چەۋەنداز قىلىپ كۆرسىتەتتى . قورغان دەرۋازىسىدىكى قوۋۇقچى سىپاھلار ئۇنى يىراقتىن كۆرۈپلا تونۇۋالدى ۋە ئۆزلىرىنى چەتكە ئېلىپ يولىنى بوشىتىش-تى . ئۇلار ئادەتتە ھەرگىز بۇنداق قىلمىمايتتى . دەرۋازىدىن كىرىپ - چىقىدىغان ھەرقانداق كىشىنى ، مەيلى ئۇ تونۇش ياكى ناتونۇش بولسۇن ، ھەتتا تەگىن ئۆگە ياكى تەڭرىقۇت بولسۇن ، تەكشۈرۈپ سۈرۈشتۈرمەي دەرۋازىدىن كىرگۈزمەيتتى ياكى قويۇپ بەرمەيتتى . بۇ بىر قاتتىق يوسۇن ئىدى . لېكىن ئۇلار باتۇرنى توسۇشقا جۈرئەت قىلالىمىدى . چۈنكى ئۇلار تۈنۈگۈن ئەتىگەن ئۇنى توسۇپ تەكشۈرمەكچى بولغاندا قاتتىق ئەدىپىنى يەپ قورقۇپ كېتىشكەندى .

باتۇر تۈنۈگۈنمۇ مۇشۇنداق چاغدا ، مۇشۇنداق ئەلپاز بىلەن باشقا بىر ئاتنى تۈتۈندەك چاپتۇرۇپ دەرۋازىغا كەلگەن . دەرۋازىغا قارايدىغان قوراللىق سىپاھلار ئۇنى يىراقتىن كۆرۈپ تونۇغان ۋە ئالدىنى توسۇپ تەكشۈرمەكچى بولغان ، ئەمما باتۇر نېمە بولدىكىن ئۇلارغا قاتتىق ئاچچىقلىنىپ ، ئالدىنى توسۇغان ۋە ئېتىنىڭ يۈگە-نىگە قول ئۇزاتقان ئىككى سىپاھنى قامچىسى بىلەن قاتتىق ئۇرۇپ يارىلاندىغان ، ئاندىن باشقا سىپاھلارغا «نېرى كېتىش ، يولنى بوشىتىش ، بولمىسا ھەممىڭنى چېپىپ تاشلايمەن !» دەپ بوكتاسىدى . نى قىنىدىن سۇغۇرۇپ ھەيۋە قىلىپ ، دەرۋازىدىن ئوقتەك ئېتىدى . لىپ چىقىپ كەتكەن . كەچقۇرۇنلۇقى ، قاراڭغۇ چۈشەي دېگەندە بولسا سوقۇشتا يېڭىلىگەن چەۋەندازدەك ھېرىپ - ئېچىپ ، سالىپ-يىپ ، ئېتىنى كاردىن چىقىرىپ قايتىپ كەلگەن...
— يا تەڭرىم ، بىزنى كىشى قاتارىدا كۆرمەيدۇ بۇ تەل-

① ئەلتېرە - كۆن كىيىم .

ۋە! — دەدى بىر سپاھ تۈنۈگۈن قامچا تىلىۋەتكەن سول يۈزىنى تۈتۈپ ئېچىنغان ھالدا.

— ئازغۇن! بىباش! ... يوسۇننى ئىلىككە ئالمايدۇ. ئاتىسىد.

دەنمۇ تەپ تارتمايدۇ! — دەدى يەنە بىر سپاھ نالە قىلىپ.

— شۇ تۈركىدا ئېتىدىن يىقىلىپ بويىنى سۈنۈپ ئۆلسىد.

چۈ! — دەدى بىرىنچى سپاھ ئۇنىڭ ئۈستىدىن قارغاپ.

— ھونزادىگە تىل تەگكۈزۈشكە قانداق پېتىنىڭ؟ — دەدى

ئۈچىنچى بىر سپاھ باتۇرنىڭ تەرىپىنى ئېلىپ، — ئۇ دېگەن تەگىن ئۆگە جۈمۈ.

— تەگىن ئۆگە بولسا نېمە بوپتۇ، تىللايمەن قانداق؟ — دەدى

يۈزى يارىلانغان بىرىنچى سپاھ قاقشاپ ئەزۋەيلەپ، — مەن ئۇنى

ئەرز قىلىمەن تېخى، ئوردىغا، ئاتىسىغا دادلايمەن، ئۇرۇقداشلارغا

جار سالمەن. كىشىلەرنى قاقشاتقان ئىتنىڭ كۈچۈكى! تەڭرىنىڭ

دەرگاھىغا كەتسىدى ئۇ! پۈت - قولىنى ئاتقا سۆرتىپ، چاترىقىنى

يىرىپ، تېنىنى پارچىلاپ ئۆلتۈرسىمۇ ئازلىق قىلىدۇ ئۇ ئۆكۈش

ھايۋاننى!

— ياق، ئەرز قىلالمايسەن، دادلىيالماسەن، باشقىلارغىمۇ

تىنالماسەن، — دەدى ئۈچىنچى سپاھ ئۇنىڭغا، — كالا موزىد.

نى دەسسەمەيدۇ. كۆككە قاسۇق^① قاققىلى بولمايدۇ. ئەرز قىل.

ساڭ، ئۇنى ئەيىبلەسەڭ، ئۈزۈڭمۇ تەڭرىنىڭ دەرگاھىغا كېتەر.

سەنمىكىن. گۇناھلىرىڭمۇ يېتىپ ئاشىدىغۇ سېنىڭ...

قاپاغى سپاھلار قاقشاپ قارغاۋاتقاندا، باتۇر ئاللىقاچان ئې.

قىن كۆۋرۈكىدىن ئۆتۈپ بولغانىدى. ئۇ ئېقىن بويىدىكى ئاۋۇللار.

نى ئارىلاپ بىردەم يۈرگەندىن كېيىن، سولغا بۇرۇلۇپ ئېتىنى

يۇقىرىغا قارىتىپ قويۇۋەتتى. تۈمەنبالىقنىڭ يۇقىرى چېتى تاغ -

ئورمانغا ئورالغان كەڭرى يايلاق ئىدى. ياپېشىل يايلاقتا، تاغ

باغرىدىكى ئورمان ياقىلىرىدا يىلقىلار، قوي - كالىلار توپ - توپى

بىلەن ئوتلاپ يۈرۈشەتتى. ئوت - چۆپلەرنىڭ ئۇچلىرىدا، ياپراقلىد.

① قاسۇق - مىخ.

رىدا، ياۋا گۈللەرنىڭ بەرگىدە سۈپسۈزۈك شەبنەم يالتىرايتتى. قۇشلار يېڭى تاڭنى كۈيلەپ خەندىن ئۈرۈپ سايرىشاتتى. سەھەردە. كى ياز ئەسنى ① كىشىگە ئارامبەخش ھۈزۈر بېغىشلايتتى. پۈتۈن ئەتراپ شۇقەدەر ساپ، تازا، گۈزەل، كۆركەم ۋە يېقىملىق ئىدى. ھالبۇكى، باتۇرنىڭ بۇلارغا ھەپسىلىسى يوقتەك، كەيپىياتمۇ نور. مال ئەمەستەك قىلاتتى. ئۇنداقتا ئۇنىڭغا نېمە بولىدىكەنە؟ تاڭ سەھەردە مەنزىرىسى گۈزەل، ھاۋاسى يېقىشلىق بۇ جەننەت كەبى گۈزەل ئوتلاققا نېمە مەقسەتتە كەلدىكەنە؟

ياش ئوغلان بىر يەردە تۇرالمايتتى، ھېچنېمىگە ھەۋەس قىلمايتتى. ئېتىنى بىردەم ئۆز خىيالى تېزلىكىدە قاراتەرگە چۆمۈل. گۈچە چاپتۇرۇپ ئۆكۈشلۈك قىلسا، بىردەم ئۆز مېڭىشىغا قويۇۋېتىپ ياۋاشلاپ قالاتتى. بەزىدە ئېتىنىڭ يۈرۈشتىن توختاپ ئوتلاشقا باشلىغانلىقىنىمۇ ئۇنتۇپ، ئېگەرگە چۆككىنىچە ئېزىلىپ ئولتۇرۇپ مۇڭلۇق خىيالغا بېرىلىپ كېتەتتى. بۇنداق چاغدا ئۇنىڭ چىرايىنى مەيۈسلۈك، بىچارىلىك، قايغۇ - ھەسرەت قاپلىۋالاتتى. كۆزلىرى ھەرىكەتتىن، سېزىمىدىن توختاپ بىر نۇقتىغا تىكىلگىنىدەك چە قېتىپ قالاتتى. ئۇ دەممۇدەم ئۇلۇغ - كىچىك تىنىپ چوڭقۇر، ئەلەملىك خۇرسىناتتى. ئېسىگە كەلسىلا چۆچۈپ ئەتراپقا، ئورمان ياقىلىرىغا تەلمۈرەتتى، قانداقتۇر بىر ئۈمىد - ئىنتىزارلىق بىلەن كىمىنىدۇر ئىزدەيتتى، تەقەززالىق بىلەن كۈتەتتى. بىراق كۈتكەننى، ئىنتىزار بولغىنى كۆرۈنىمىگەندىن كېيىن يەنە سولشىپ، ئۈمىدسىزلىككە پېتىپ خۇرسىناتتى - دە، بىچارە ھالەتتە ئازابلىق، ئىنتىزارلىق خىيالىنىڭ داۋامىغا بېرىلەتتى. ئۇ گاھىدا قانداقتۇر بىر ئىشلارنى ئويلاپ غەزەپلىك ھاجانلىناتتى، قۇترايتتى. بۇنداق چاغدا ئۇنىڭ ھال رەڭ كۆزلىرىگە قان تولۇپ تېخىمۇ قىزىراتتى - دە، چىشلىرى غۇچۇرلاپ، كۆكۈچ يۈزلىرى لىپىلداپ، چىرايى قەھرىلىك، قورقۇنچىلۇق تۈسكە كىرەتتى. شۇ تەرزىدە ئۇ تۈمەنبالىقنى، ئۇنىڭ يۇقىرىسىدىكى ئاۋۇل-

① ئەسنى - مەلەكن، يۇمشاق شامال.

قىشلاقلارنى ئارقىدا قالدۇرۇپ، تاغ باغرىدىكى خىلۋەت، جىم-جىت، ياپپىشىل بىر تۆپىلىككە كېلىپ توختىدى ۋە مۇشۇ يەردە ئېتىدىن چۈشۈپ، سىدرىمنى يېشىپ بوكتاسىنى ئېلىپ تاشلاپ، دۇبۇلغا - ساۋۇتلىرىنى سېلىۋېتىپ، ئۆزىنى يان باغرىدىكى مەخ-مەلدەك چىمەنلىك ئۈستىگە تاشلىدى، ئاندىن پۇتلىرىنى سۈنۈپ، بېشىنى بىر قولىدا جەينەكدەپ تىرەپ، يەنە بىر قولىدا ئالدىدىكى يۇمران كوكتلارنى ئۈزۈپ چىشلەپ، يانپاشلاپ ياتقىنىچە خىيالغا بېرىلدى... ئۇ ئەسلىدە خالىي ھەم خىلۋەت بىر جايىنى تېپىپ، يالغۇز ئولتۇرۇپ خىيال سۈرۈش مەقسىتىدە بۇ يەرگە كەلگەنىدى. بۇ يەر بولسا دەل ئۇنىڭ كۆڭلىدىكىدەك ۋۇجۇدى تەڭرىلەر بىلەن قوشۇلۇپ كەتكۈچە خىيال سۈرسىمۇ مۇقەددەس سۈكۈتلىرىنى بۇ-زۇپ، خىياللىرىنى ئۈزىدىغان ھېچقانداق كىشى ياكى باشقا تەسىر يوق خىلۋەت، تىپتىنچ بىر جاي ئىدى.

ئۇ بىر پەسكىچە شۇنداق خىيال سۈرۈپ يانپاشلاپ ياتتى. ئۇنىڭ خىياللىرى تەگسىز، تۈگەلسىز، ئەلەملىك ھەم ئازابلىق ئىدى. بىر چاغدا قولى تالدىمۇ ياكى دىققىتى چېچىلىپ خىيالى ئۈزۈلۈپ قالدىمۇ، ئۇ سۇنىڭ تېگىدە ئۇزاق تۇرۇپ چىققان كىشىدەك چوڭقۇر تىنىپ ئېغىر خۇرسىندى - دە، كەينىگە ئۆرۈلۈپ، چۆپلۈك ئۈستىگە ئۆزىنى تاشلاپ ئوڭدىسىغا سوزۇلۇپ ياتتى ۋە بېشىنى كىرىشتۈرۈلگەن ئالىقانلىرى ئۈستىگە ئېلىپ كۆككە تىكىلدى. بىپايان كۆكتە ئالىقانچىلىكىمۇ بۇلۇت يوق، ئاياس ئىدى. ئۇنىڭ شەرقىي چېتىدە نۇرلۇق قۇياش غايەت زور ئالتۇن تاۋاقتەك پارلاپ كۆزنى قاماشتۇراتتى. ئانچە ئېگىز بولمىغان بوشلۇقتا كۆك-نىڭ ئەركىسى ھەم سەركىسى بولغان لاچىنلار قاناتلىرىنى كەڭ ئېچىپ ئۇچۇپ - ئەگىپ يۈرەتتى. ياش يىگىت ئېغىزىدىكى كوكتا-نى يېنىك چىشلەپ، لەۋلىرى بىلەن ئۇيان - بۇيان سىدرلىتىپ، كۆزلىرىنى قىسقىنىچە لاچىنلارغا تىكىلىپ يېتىپ يەنە بىر پەس خىيالىي دۇنياسىنى كەزدى. بىر چاغدا ئۇ نېمە بولىدىكىننىڭ، بىردىنلا غەزەپلىك ھاياجانلىنىپ، ئازابلىق تولغاندى - دە، ئېغىد.

زىدىكى كوكاتنى كۈچەپ تۈكۈرۈۋېتىپ، يېنىغا ئۆرۈلۈپ، ئېچىد. ۋېتىلگەن تۈكلۈك مەيدىسىنى تېخى شەبنىمى قۇرۇپ بولالمىغان سوغۇق چۆپلۈككە يېقىپ، غۈلچىنى كەڭ يېيىپ دۈم ياتتى ۋە ئوتلۇق نەپەسلىرىنى يالقۇن كەبى پۈركۈپ پۈشۈلداپ، سوغۇق يەرنى باغاشلاپ تولغاندى. ئۇنىڭ يېقىندىن بۇيانقى ئۆزلەت^①، ئوسال مەجەزىنى ۋە شۇ تاپتىكى تىنچسىز، ئىزتىراپلىق ھالىتىنى كۆرگەن كىشى شەكسىزكى، ئۇنى بىرەر گۈزەل قىزغا ئاشىق بىقارار بولۇپ، ئىشقى - مۇھەببەت ئوتىدا پۈچىلىنىپتۇ، دەپ ئويلاپ قالاتتى. دېمىسىمۇ ئۇ شۇ تاپتا ئايدەك كۆرگۈلۈك، كۈندەك نۇرلۇق، قارلىغاچ تىللىق ئامراق سىردىشى سۈجۈكنى ئويلاپ ئازابلىنىۋاتاتتى. ۋەھالەنكى، ئۇنىڭ سالماقلىق خىيالى پەقەت سۆيگىنى سۈجۈكتىلا ئەمەس، بەلكى ئۇنى كۈپكۈندۈزدە، ئويناۋاتقان يېرىدىن خۇددى بۇغا بالىسىنى تۇتۇۋالغاندەك تۇتۇۋېلىپ قا- راڭغۇ ئورمانغا ئەكىرىپ كېتىشكەن ياۋايى تانىۋلەر ۋە ئۇلارنىڭ يېقىندىن بۇيانقى ئۆكۈش - ياۋۇزلۇق، زورلۇق - پاراكەندىچىلىك- لىرى، شۇنداقلا ئۇ بىباش ياۋايىلارغا تاقابىل تۇرۇپ ئەلكۈننى غەم - ئەندىشىدىن خالاس قىلالمايۋاتقان ئاتىسى تۈمەن تەڭرىقوت ۋە ئۇنىڭ قول ئاستىدىكى خان - بەگ، سەركەردە - سانغۇنلاردا ئىدى.

تانىۋلەر چۇغاي تاغلىرىدىكى قاراڭغۇ ئورمانلىقلارنىڭ ئىچىدە- رىسىدە، جىلغا - جىرالاردىكى پىنھان غار - ئوڭكۈرلەر ۋە خىلۋەت كەپە، قىيا تاشلار تۈۋىدە ياشايتتى. ھەر خىل ھايۋانلار ۋە قۇشلارنى ئوۋلاپ ھايات كەچۈرەتتى. ئۇلار چاچ - ساقاللىرىنى ئالمايتتى، كىيىم كىيىشنى بىلمەيتتى. پەقەت قىش - زى- مىستانلاردىلا ئوۋ ھايۋانلىرىنىڭ تېرىسىنى سويۇپ يېپىنىۋا- لاتتى... شۇڭا ئۇلار ئىنتايىن بەتبەشىرە، ۋەھشىي، ياۋۇز، كۈچ- لۈك ھەم بىباش ئىدى. ۋەھالەنكى، ۋاقىتنىڭ ئۆتۈشى، زاماننىڭ ئۆزىشى بىلەن ئۇلارمۇ باشقا ئىنسان توپلىرىغا ئوخشاش ناھايىتى

① ئۆزلەت - يالغۇزلۇقنى خالايدىغان، كىشىلەردىن ئايرىلىپ يالغۇز ياشاشقا ئادەتلەنگەن.

تېز ئاۋۇدى ۋە ئەسلىدىن ياشاپ كېلىۋاتقان ئوۋا - ماكانلىرىغا
سىغىشماي قالدى. بۇنىڭ بىلەن ئۇلار ئوۋ - ئولجىلارنى، ئوۋ
دائىرىسىنى ۋە باشقا ھاياتلىق مەنبەلەرنى تالىشىپ، ئۆزئارا توقۇ-
نۇشۇپ، قىرغىنچىلىق قىلىشقا باشلىدى. بۇ چاغدا ئۇلار ۋەھشىي-
لىك، ياۋۇزلۇق ۋە قانخورلۇقتا ئورمانلىقتا ئۆزلىرى بىلەن بىللە
ياشايدىغان يىرتقۇچ ھايۋانلارنىڭ ئۆزىگىلا ئوخشىشىپ قېلىشقاند-
ى. ئەمما كېيىن ئۇلار ياشاش ئېھتىياجى تۈپەيلى تېخىمۇ يىراق،
ئاتونۇش جايلارغا بېرىپ، ئولجا - ئوزۇق، ئوۋا - ماكان ئىزدەش
جەريانىدا ئۈشتۈمتۈت سىرتقى دۇنيانى كۆرۈپ قالدى ۋە بۇ قۇياش
نۇرىغا چۆمۈلگەن كەڭرى دۇنياغا قىزىقىشقا، ئىنتىلىشقا، بۇ
يەرلەردىكى نېمەت، ئەۋزەل شارائىتلارنى كۆزلەپ ئاستا - ئاستا،
بىر - ئىككىدىن قاراڭغۇ ئورماندىن چىقىپ، تاغ - ئورمانلىق
ياقلىرىغا ماكانلاشقان باشقا ھون قەبىلىلىرىگە تەھدىت سېلىشقا
باشلىدى. مانا ھازىر ئۇلار تېخىمۇ ھەددىدىن ئېشىپ، ئاللىقاچان
مەدەنىيەتلىك تۇرمۇشقا قەدەم قويغان ۋە بىرقەدەر مۇقىم، تىنچ
ھايات كەچۈرۈۋاتقان ئاشۇ قەبىلىلىرىگە نىسبەتەن چوڭ بىر ئاپەت
ھەم خەۋپكە ئايلانغانىدى.

«سۈجۈك... سۈجۈكۈم، ئاھ بىچارە باچكام! سەن نەدە؟ نېمە
كۈنلەرنى كۆرۈۋاتىسەن؟ ھاياتمۇ سەن؟!...» باتۇر ئېچىنىشلىق
نالە قىلىپ سوغۇق يەرنى تېخىمۇ چىڭ قۇچاقلدى، ئىسسىق كۆز
ياشلىرى بىلەن تۇپراقنى نەمدەپ، يۇمران ئوت - چۆپلەرنى سۇغار-
دى. ھەي ياشلىق، ھەي بەگباشلىق. ئەينى چاغدا ئۇ نەدىكى بىر
گەپلەرنى قىلىپ سۈجۈك بىلەن چېقىشىمىغان، ئۇنى خاپا قىلمىغان
بولسا، ئۇنىڭ سەبىي، شېشىدەك نازۇك، غۇبارسىز كۆڭلىگە ئازار
بەرمىگەن بولسا، ئۇنى چۈشەنگەن، يول قويغان بولسا، ئۇ قېيىداپ
كېتىپ قالمىغان، ياۋايىلارغىمۇ يولۇقۇپ قالمىغان بولاتتى. سۇ-
جۈكنىڭ يوقىلىپ كېتىشىگە، ياۋايىلارنىڭ قولىغا چۈشۈپ قېلى-
شىغا ئۇ سەۋەبكار، ئۇ گۇناھكار. ئۇ ئەمدىلا ئېچىلىپ خۇش پۇراق
چېچىشقا باشلىغان بىر نازۇك، ياۋا گۈل غۇنچىسىنى پەرۋىش

قىلالمدى. ئەمدىلا قانات - قۇيرۇقى تەڭشىلىپ ئۇچۇرما بولغان
بىر چىرايلىق باچكىنى قوغداپ قالالمدى. ئۇنى نابۇت قىلدى.
بۇ نېمىدېگەن بىغەرەز، ئەقىلسىزلىق، نېمىدېگەن يارامسىزلىق!
شۇ چاغدا ئۇنىڭدىن كۆڭۈل سوراپ كەينىدىن قوغلاپ بارمىغىنىچۇ
تېخى. شۇنداق قىلغان بولسىمۇ كاشكى! ھەي...! ئۇ سۈجۈكىدىن
ئايرىلدى. بىردىنبىر سىرداش دوستىدىن، ئىلھامبەخش باچكىسىدىن،
خۇش پۇراق غۇنچىسىدىن، ئامراق سۆيگىنىدىن، ھايات
يىلتىزىدىن ئايرىلدى. ئۇنى ياۋايىلارغا تارتقۇزۇپ قويۇپ چىدىغۇ.
سىز ئىزا - ئاھانەت، باش كۆتۈرگۈسىز ئار - نومۇس، قۇتۇلغۇ.
سىز مالا مەتكە قالدى. ئۇنى ئەمدى ھېچكىم كۆزىگە ئىلمايدۇ،
ھېچكىم ئۇنىڭغا ئىشەنمەيدۇ، ھېچكىم ئۇنى ئارىغا ئالمايدۇ...
ئاتىسى بولسا تېخىمۇ شۇنداق. ئۇ ئەزەلدىنلا ئۇنى ياقتۇرمايتتى،
ئۇنىڭغا ئىشەنمەيتتى، ئۇنىڭدىن قۇسۇر ئىزدەپلا يۈرەتتى. مانا
ئەمدى ئۇ ئاتىسىنىڭ ئىشەنچىدىن پۈتۈنلەي ئايرىلىپ قالدى. ئاتى-
سى ئەمدى ئۇنىڭغا ھەرگىز ياخشى مۇئامىلە قىلمايدۇ. ئۇنىڭغا
كۆيمەيدۇ، ئاسرىمايدۇ، كۆڭلىدىن چىقىرىپ، كۆزىدىن سېلىۋې-
تىدۇ. ئۇنى ئاتا كۆيۈمىدىن، تاغدەك يۆلەنچۈكىدىن مەھرۇم قال-
دۇرىدۇ... تۇغقانلىرىمۇ، جانجىگەر دوستى ئەرقىلمۇ، پەرۋىشكار
ئۇستازى ئىنچۇنقان ئاچارمۇ، يەنە ئوردىدىكى، ئاتىسىنىڭ قول
ئاستىدىكى خان - بەگ، ئاقساقاللارمۇ شۇنداق. بەلكىم ئانىسى
ئايقاغانمۇ ئۇنىڭدىن قاتتىق ئۈمىدسىزلىنەر. نەچچە ۋاقىتتىن بۇ-
يانقى ئۈمىد - ئىشەنچىدىن، ئارزۇ - ئارمانلىرىدىن، ھەتتا ئۇنىڭ
ئۆزىنىڭ ئوغلى، كۆك بۆرىنىڭ نەسلى ئىكەنلىكىدىنمۇ گۇمانلى-
نار. «ئاھ تەڭرىم!... سىردىشىمىدىن، سۆيگىنىمىدىن ئايرىلىپ
بۇنداق ئازاب تارتقۇچە، باشقىلارنىڭ مەسخىرىسىگە، تاپا - تەنسىدىن-
گە قېلىپ بۇنداق خورلانغۇچە، كىشىلەردىن، كىشىلەرنىڭ ئى-
شەنچىسىدىن ئايرىلىپ بۇنداق يالغۇز - يېگانە، خار - ئېتىبارسىز
ياشىغۇچە ئۆلۈپ تۈگەشكىنىم ئەلا ئەمەسمۇ!...»
باتۇر ئۈمىدسىزلىنىپ چۈشكۈنلۈككە بېرىلدى. بۇ بىپايان

قۇياشلىق دۇنيا ئۇنىڭغا شۇنچە تار ھەم قاراڭغۇ، ئەتراپىدىكى،
ئۆزى ياشىدىكى ھەممە نەرسە ئەھمىيەتسىز، ئۆلۈك بىلىندى. شۇ
تاپتا ئۇنىڭ يېنىدا، يېقىنلا يەردە بىر تىك قىيا، چوڭقۇر ھاڭ
بولغان بولسا... ئۇ ئۆزىنى شۇ چوڭقۇر ھاڭغا چۈشۈپ كېتىۋاتقان-
دەك، ئۇنى بويلاپ ئۈدۈل جەھەننەمگە كېتىۋاتقان دەك ھېس قىل-
دى. ئەمما دەل مۇشۇ پەيتتە ئۇنىڭ قۇلىقىغا «ياق» دېگەن بىر
غايىب ئاۋاز ئاڭلانغاندەك بولدى.

باتۇر شۇئان كۆزىنى ئېچىپ بېشىنى كۆتۈردى. ئەتراپتىن
غايىب ئاۋازنىڭ ئىگىسىنى ئىزدىدى. ئۇ كۆك ياللىق بىر ئەركەك
بۆرىنى كۆردى. بۆرە بىر ئوقتام يىراقلىقتىكى ئېگىز ئۆسكەن
ئوت - چۆپلەر ئارىسىدا چوقچىيىپ تۇرغان چوڭ بىر قورام تاش
ئۈستىدە قۇيرۇقىنى سېلىپ، قۇلاقلىرىنى دىڭگايىتىپ، كۆزلىرى-
دىن ئوت چاقنىتىپ ئۇنىڭغا تىكىلىپ قاراپ تۇراتتى. «كۆك
قۇرت، ئۇلۇغ تۆز كۆك قۇرت!... سەن مېنىڭ كۆڭلۈمدىكى
قانداق بىلىۋالدىڭ؟ مېنىڭ يېنىمغا قانداق كەلدىڭ؟... سەن ماڭا
مەدەت بەرمەكچىمۇ؟ مېنى تەنتەكلىك قىلىپ قويۇشتىن توسۇماق-
چىمۇ؟ مەغلۇبىيەتتىن، ئۆلۈمدىن قۇتقۇزماقچىمۇ؟!...» باتۇر
سىرلىق ھاياجانغا تولدى.

«دۇرۇس، بۇ دۇنياغا كەلگەنكىنەنمەن، ساداسىز كەتمەسلى-
كىم، مەۋجۇتلۇقۇمنى، كۈچ - قۇدرىتىمنى نامايان قىلىشىم كې-
رەك. ھاياتىدا كىشىلەرگە ياخشىلىقىمۇ، يامانلىقىمۇ تەگمىگەن،
دوستىمۇ، دۈشمىنىمۇ بولمىغان كىشىلەرگە تەڭرى گۇناھ يازماي
قالمايدۇ. شۇنداق، ساداسىز كەتكەندىن، چاناچلارچە ئۆلگەندىن
ھۆركىرەپ، چاناپ - چەيلەپ ئۆلگەن ئەلا. مەن چوقۇم سۈجۈكنى
قۇتقۇزۇپ چىقىشىم كېرەك. تاغ - ئورمانلىق ھەرقانچە خەتەر-
لىك، ياۋايىلار ھەرقانچە ۋەھشى بولسىمۇ... مەن يەنە ئۇ بىباش
ياۋايىلارنى بويسۇندۇرۇپ، ئاتا - ئانىمىڭ ئالدىدا، تۇغقانلىرىم-
نىڭ، كىشىلەرنىڭ، ئەلكۈننىڭ ئالدىدا ئۆزۈمنىڭ كۆك قۇرتنىڭ
نەسلى، ئالىپ باتۇر ئىكەنلىكىمنى نامايان قىلىشىم كېرەك! خەپ

ياۋايى تانيۋلەر، مەن سەنلەرنى تاغ بىلەن تالقان، ئورمان بىلەن
پايخان قىلىپ، ئۇرۇقۇڭنى قۇرۇتۇۋەتمەسم!!!...»
باتۇر چاڭگاللىرى ئارىسىدىكى ئوتلارنى مەھكەم قاماللاپ پا-
راسلىتىپ يۇلغىنىچە ئورنىدىن چاچراپ تۇرۇپ كەتتى. قوشۇمىلىد-
رىنى چىڭ تۇرۇپ، چىشلىرىنى غۇچۇرلىتىپ، قان تولۇپ قىزار-
غان كۆزلىرىنى يېرىم يۇمۇپ يەنە نېمىلەرنىدۇر ئويلىدى. شۇ
تۇرقىدا ئۇ غەزەپلەنگەن كۆك بۆرىنىڭ ئۆزىگىلا ئوخشىغانىدى. ئۇ
مۇشتلىرىنى چىڭ تۇگۇپ قەتئىي قارارغا كەلدى - دە، ئورنىدىن
قوزغىلىپ، سەل نېرىدا ئوتلاپ يۈرگەن ئېتىمنى تۈتۈپ مىنىپ
تۈمەنبالىققا قاراپ قۇيۇندەك چېپىپ كەتتى.

2

سۈجۈك تۈمەن تەڭرىقۇتنىڭ چيۈلىن ئۇرۇقى^①دىن چىققان
دانىشمەن يابغۇسى، پايتەخت تۈمەنبالىقتىكى ئىلاھىي تەڭرىلىكنىڭ
باش قامانى، ئوردىنىڭ ئەم - ئېرەمچى ئۇستازى ئىنچۇنقان ئاچار-
نىڭ قىزى بولۇپ، بۇ يىل ئون تۆت ياشتا ئىدى. ئۇنىڭ بويى
ئېگىز ھەم ئىنچىكە ئىدى، مېڭىش - تۇرۇشلىرى شوخ، چاققان
بۇغا بالىسىنىڭكىگە، سەبىي، سۈزۈك چىرايى ئەتىگەنكى شەبنەم
تامچىلىرى يۈيۈۋەتكەن ئوتلاق چېچەكلىرىگە ئوخشايتتى. ئۇنىڭ
سايە تاشلاپ تۇرغان تال - تال ئۇزۇن كىرىپكىلىرىدىن ئويناق،
ھايالىق كۆزلىرىدىن، نۇرلۇق چېھرىدىن، تاڭ شەپقىدەك قىپقىد-
زىل مەڭزىلىرىدىن، غۇنچىدەك لەۋلىرىدىن، ئوتتەك، يالقۇندەك
ۋۇجۇدىدىن ئەتىگەنكى قۇياش نۇرلىرىدەك ئىللىقلىق، جەزىمدار-
لىق، نازاكت ۋە چەكسىز سۆيگۈ - مۇھەببەت ئۇرغۇپ تۇراتتى.
ئۇ تولمۇ زېرەك، ئۆتكۈر ۋە ئاكىسى ئەرقىلدەك جىگەرلىك،
غۇرۇرلۇق، ئەقىللىق قىز ئىدى. چەۋەندازلىق، كاماندازلىقتىمۇ

① چيۈلىن ئۇرۇقى - مون ئۇرۇقلىرىدىن بىرىنىڭ نامى، ئوردا ئەمەلدارلىرى مۇشۇ ئۇرۇق-
تىن چىقاتتى.

ئۆزى بىلەن تەڭ دېمەتلىك يىگىتلەردىن قېلىشمايتتى. دائىم ئۇلار بىلەن بەسلىشىشكە، ئېلىشىشقا جۈرئەت قىلىپ، يىگىتلەردەك جاسارەت ۋە باتۇرلۇق كۆرسىتەتتى. ئۇ باتۇر بىلەن كىچىكىدىن تارتىپ بىر موزاينىڭ قۇيرۇقىغا تەڭ ئېسىلىپ، بىر سەركىگە، بىر ئاتقا تەڭ مىنىپ، بىر يايلاقتا تەڭ قىيغىتىپ، بىر ئۆگۈزنىڭ سۈيىگە تەڭ چۆمۈلۈپ بىللە ئويناپ چوڭ بولغان ۋە ھازىرغا كەلگەندە، ئانىسى ئايقاغاندىن قالسىلا ئەڭ يېقىن، ئىشەنچلىك، ئەڭ سۆيۈملۈك كىشىسىگە ئايلانغانىدى. ئۇلار يەنە ئۆسۈپ يېتىلىش جەريانىدا ئۆزلىرىمۇ سەزمىگەن ھالدا بىر - بىرىگە شۇنداق ئېچىل ھەم ئېچەكشىپ كېتىشكەندىكى، ئەگەر بىرەر كۈن كۆرۈشمەسە ياكى بىر - بىرىنىڭ خەۋىرىنى ئالالمىسا، خۇددى ئەندىزىلىق نەرسىسىنى يىتتۈرۈپ قويغاندەك مەيۈسلىنىپ قويغان - تۇتقىنىنى بىلمەيدىغان، گېلىدىن تۈزۈكرەك غىزامۇ ئۆتمەيدىغان بولۇپ قېلىشقانىدى. بۇنىڭدىن مەلۇم ئىدىكى، ئۇلار بىر - بىرىنى ياقىتۇرۇپ قېلىشقان، مۇھەببەتنى چۈشىنىشىشكە ۋە سېغىنىشقا باشلىغانىدى.

ئۇلارنىڭ ئوتتۇرىسىدىكى بۇ خىل ئېچىللىق ۋە ئالاھىدە مۇنا-سەۋەتنى باتۇرنىڭ ئانىسى، سۈجۈكنىڭ ئاكىسى، باتۇرنىڭ دوستى ئەرقىلمۇ بىلەتتى. ئۇلار بۇ ئىككى ياشقا چىن قەلبىدىن قۇت - بۇيان تىلەيتتى.

باتۇر سۈجۈكنى يوقىتىپ قويغان ئاشۇ كۈنى ئۇلار ئەسلىي ئىلگىرىكىدەكلا بىر - بىرىنى سېغىنىشقان ھالدا ئۇچراشقان ۋە قورغاندىن چىقىپ سەيلە قىلىش ئۈچۈن ئوردا ئاتخانىسىدىن بىردىن قاۋۇل ئاتنى تاللاپ مىنىشىپ، تۈمەنبالىقنىڭ يۇقىرىسىدىكى ئورمان ياقىسىغا بېرىشقانىدى. ئۇ يەر ئۇلار دائىم بېرىپ تۇرىدىغان، ئات چاپتۇرۇپ بەيگىگە چۈشىدىغان، ئوۋ ئوۋلاپ كۆڭۈل ئاچىدىغان، قوغلىشىپ ئويناپ ھارغاندا ئاتلىرىنى ئوتقا قويۇۋېتىپ مەخ-مەلدەك يۇمشاق چىمەنلىك ئۈستىدە ياندىشىپ يېتىپ سىردىشىدىغان، شېرىن خىياللارغا بېرىلىپ گۈزەل ئارزۇ - ئارمانلارغا

بۆلىنىدىغان، كىشىلەرنىڭ كۆزىدىن خالىي، تىپتىنچ بىر گۈزەل
ئوتلاق ئىدى. ئوتلاقنىڭ يۇقىرىسى بۈككىدە ئورمان ئارقىلىق تاغقا
تۇتاشتى. تۆۋەن تەرىپى بولسا تۇتاش كەتكەن، مال - يىلقلار
يۇلتۇزدەك چېچىلغان بېغىر كۆپمە دۆڭلۈك كەڭرى يايلاق ئىدى.
بۇ يەردە يەنە تۈرلۈك ياۋايى ھايۋانلارنى ئۇچراتقىلى، ئاجايىپ -
غارايىپ قۇشلار، كېپىنەكلەر ۋە ھاشاراتلارنى كۆرگىلى، خىلمۇ
خىل، رەڭگارەڭ گۈل - چېچەكلەرنى تەرگىلى بولاتتى.
سۈجۈك بىلەن باتۇر تۈمەنبالىقنى، ئۇنىڭ يۇقىرىسىدىكى ئا-
ۋۇل - قىشلاقلارنى ئارقىدا قالدۇرۇپ، يىلقا ئۇيۇرلىرىنى،
قوي - كالا سۈرۈڭلىرىنى ئارىلاپ ئەنە شۇ خىلۋەت، گۈزەل
ئوتلاققا قاراپ بىر - بىرىگە ياندىشىپ كېتىپ باراتتى. ئۇلار
ناھايىتى خۇشال، خاتىرجەم ئىدى. دۇنيادا، كائىناتتا پەقەت ئىك-
كىسىلا مەۋجۇتتەك، بىر - بىرىدىن باشقا ھېچكىمنى، ھېچ ئىشنى
ئويلىمايتتى، ھېچ نەرسىگە پەرۋا قىلمايتتى. ئەمما ئۇلار تىنچسىز
ھەم تارتىنچاق ئىدى، بىر - بىرىگە دادىل گەپ قىلىشمايتتى،
تىكىلىپ، قېنىشىپ بېقىشالمايتتى. باتۇرنىڭ پىكىر - يادى سۈ-
جۈكتە ئىدى. ئۇ ئۆزىگە ياندىشىپ سەل ئالدىدىراق كېتىپ بار-
غان، ئات ئۈستىدە بۇغا بالىسىدەك يەڭگىل، ئەپچىل، كېپىنەك-
تەك گۈزەل قىياپەتتە ئەتراپتىكى كۆركەم مەنزىرىلەرگە نەزەر
تاشلاپ خىرامان ئولتۇرغان، ئەمدىلا كۆتۈرۈلۈشكە باشلىغان بىر
جۈپ نازۇك، جەزىمدار كۆكسى نېپىز ئارتىغ ئىچىدە بىلىنەر -
بىلىنمەس تەۋرىنىپ، قاپقارا، تال - تال سۈمبۈل چاچلىرى سەل-
كىنىدە يەلپۈنۈپ دولقۇنلاپ تۇرغان، خۇش پىچىم، زىلۋا قامىتى
يېڭى ئېچىلغان قىزىلگۈل غۈنچىسىدەك يېقىملىق، پۈتۈن ۋۇجۇدى
گويا گۈلخاندىكى چوغدەك ھارارەتلىك سۈجۈككە تويماي، تەلمۈ-
رۈپ، يەر تېگىدىن قارايتتى. ئۇنىڭ كىيىملىرىدىن، چاچلىرى-
دىن، بويىدىن تارقىغان ئالچى گۈللىرىنىڭكىدەك يېقىملىق خۇش
پۇراقلارنى قانماي، يېنىشلاپ ھىدلايتتى. قەلبى دەممۇ دەم ئىنتى-
زارلىق ھاياجانغا تولۇپ، ۋۇجۇدىدا ئاجايىپ شېرىن، ئىللىق

ئېقىملار مەۋج ئۇراتتى...»

سۈجۈكمۇ بۇلارنى سېزىپ تۇراتتى، ئات ئۈستىدە كۆركەم مەنزىرىلەرگە زوقلىنىپ خىرامان كېتىپ بارغاندەك قىلغىنى بىد-لەن، يۈرىكى تىنىمىسىز تېپىچەكلەپ تىنچسىزلىناتتى، ھودۇقات-تى. شوخ، ئويناق، ئۇياتچان ھەم ھايالىق كۆزلىرى يېنىدىكى يىگىتكە قايىرىلىپ، تىكىلىپ قارىيالمىي بىر يۈمۈلۈپ، بىر ئېچىد-لىپ، گاھ پەسكە، گاھ يىراقلارغا تىكىلەتتى. يۈزلىرى ئوت ئېلىپ، قوللىرى ئىختىيارسىز تىترەيتتى. ئۇ پات - پات لېۋىنى يېنىكىگە چىشلەپ قوياتتى، ئېتىنىڭ مۇدۇرۇشىگە باھانە قىلىپ قايرىلاتتى - دە، باتۇرغا يوشۇرۇنچە كۆز تاشلىۋالاتتى. ئۇنىڭ شوخلۇقلىرىدىن، ئۇيىلىش ۋە ھودۇقۇشلىرىدىن ئۆزگىچە لاتاپەت ۋە جەزىمدارلىق تۆكۈلۈپ تۇراتتى، قىيا بېقىشلىرىدىن، سېھرىي قاراشلىرىدىن ئاللىقانداق نۇر چاقىنايتتى... باتۇر بۇنداق چاغلاردا گويى كۆزلىرىگە كۈچلۈك نۇر چۈشكەندەك، يۈزلىرىدە قىزىق يال-قۇن ئۇرۇلغاندەك، سېھىرگەرنىڭ سېھىرى يۈرگەندەك بولاتتى - دە، ئىختىيارسىز ھالدا خۇددىنى يوقىتىپ، «ئاھ!...» دەپ تاشلايتتى.

ئۇلار تەقەززالىق تەلپۈنۈش ۋە ئوتلۇق بېقىشلار بىلەن بىر يەرلەرگىچە شۇنداق گەپ - سۆز قىلىشماي، يۈرەكلىرىنى تىڭشاپ ياندىشىپ مېڭىشتى. ئارىدىكى تارتىنىش، يېتىرقاش ۋە ئۇيىلىش-لار بەك ئۇزۇن داۋام قىلىپ ئىچلىرى سىقىلدىمۇ ياكى ياشلىق ھېسسىياتلىرى تۇغىيان كۆتۈرۈپ شوخلۇقلىرى تۈتۈپ قېلىشتىمۇ، بىر چاغدا، بىر يەرلەرگە بارغاندا ئۇلار بىر - بىرىگە مەنلىككەنە قاراشتى - دە، كۆزلىرى ئارقىلىق كۆڭۈل ئىزھار قىلىشىپ، بىر خىلدا مېڭىپ كېتىۋاتقان ئاتلىرىنىڭ تىزگىنىنى تارتىپ، بېقىنىغا دېۋىتىشتى. بۇ ئۇلارنىڭ تىلىسىز كېلىشىپ ئات بەيگىسىگە چۈشمەكچى بولۇشقىنى ئىدى. سەزگۈر ئاتلار قىز - يىگىتنىڭ مەقسىتىنى چۈشەنگەندەك ئوخشاشلا قۇلاقلىرىنى شىڭشايتىپ چاپ-چىشتى - دە، يادىن ئۈزۈلگەن ئوقتەك تەڭلا ئالغا تاشلاندى. بەيگە

باشلاندى. مەنزىل ئېنىق، ۋاقىت - پۇرسەت غەنىمەت ئىدى. تاغ باغرىدىكى بۈكلەشپ تۇرغان ئورمان ياقىسىغا كىم بالدۇر يېتىپ بارسا، بەيگىدە شۇ ئۇتقان بولاتتى. زېرەك، چاققان، ئۈمىدۋار سۈجۈكنىڭ بۇ قېتىمقى بەيگىدە ئۈتۈپ چىقىشقا ئىشەنچى زور ئىدى. چۈنكى ئۇ يېنىك، چاققان، ئات مىنىشكە ماھىر چەۋەنداز ئىدى. ئېتىمۇ پۈتلىرى ئۇزۇن ھەم ئىنچىكە، قورسىقى تار، كۈچلۈك، يۈگۈرۈك ئات ئىدى. ئۇ ئات ئۈستىدە خۇددى قۇرغۇي-دەك قونۇپ يېنىك، ئەپلىك ئولتۇرۇپ تېز چاپالايتتى. باتۇر بولسا بەستلىك، ئېغىر، كالانپىراق ئىدى. ئېتىمۇ ئۇنى ئاران كۆتۈرەتتى. مانا بۇمۇ سۈجۈككە پايدىلىق ئىدى. ئۇنىڭ ئۈستىگە، ئۇ باتۇر بىلەن بۇنداق بەيگىگە ئىلگىرىمۇ كۆپ قېتىم چۈشكەن ۋە ھەر قېتىمدا ئۇنى ئۈتۈۋېلىپ خۇشال بولۇپ كەتكەن... شۇڭا ئۇ پۈتۈن كۈچى ۋە ماھارىتىنى ئىشقا سېلىپ، ئېتى بىلەن ماسلىشىپ ئىشەنچ بىلەن ئالغا ئېتىلدى... ئۇ بۇ قېتىمقى بەيگىدىمۇ ئۈتۈپ چىقىشنى ئارزۇ قىلاتتى. ئەگەر شۇنداق بولسا، ئۇ قەۋەتلا خۇشال بولۇپ باشقىچىلا بىر قىزغا ئايلىناتتى، باتۇرغا ئۈدۈل قاراپ، دادىل سۆزلىيەلەيتتى، تەشەببۇسكار، جۈرئەتلىك بولۇپ قالاتتى، تارتىنىش، ئۈيلىشىلىرى يوقىلىپ، شوخلىشىپ كېتەتتى، يەنە تېخى باتۇر بىلەن چېقىشىپ، ئۇنىڭغا چاقچاق قىلالايتتى. «ھە، بۆرە كۈچۈكى، دالىدا يۈگۈرۈشكە تېخى ئۆگىنىپ بولالمىسەن - دە، مۇشۇ ھالىڭغا تېخى...» دەپ ئۇنى كولدۇرلىتىپ خاپا قىلاتتى. ئۇ باتۇرنىڭ «بۆرە كۈچۈكى» دېگەن گەپنى ئاڭلىسا خاپا بولۇپ ئاچچىقلىنىپ قالىدىغانلىقىنى، شۇنداق دەپ ئۆزىنى كەمسىتكەن كىشىنى قوغلاپ تۈتۈۋېلىپ ئەدەپلىمەي قويمايدىغانلىقىنى ئوبدان بىلەتتى. لېكىن ئۇ باتۇرنى چىن كۆڭلىدىن كەمسىتمەيتتى، خاپا قىلمايتتى، باتۇرنىڭمۇ بۇنى چۈشىنىدىغانلىقىغا، ئۆزىدىن ئۈنچە خاپا بولۇپ كەتمەيدىغانلىقىغىمۇ ئىشەنەتتى. ئۇ پەقەت ئەركىلەپ، چېقىشىپ، باتۇرنىڭ ئاچچىقىنى كەلتۈرۈپ ئۆزىنى قوغلاتقۇزۇش، ئۇنىڭغا تۇتقۇن بولۇش، كۈچلۈك قوللىرىدا قامال-

لىنىپ، قامەتلىك بەستى ئاستىدا تېپىرلاپ ئەدەپ يېيىش، ئۇنىڭ سۆزلىرىنى، خاپا بولۇشلىرىنى، قېيىداش، ئاچچىقلاشلىرىنى كۆپرەك ئاڭلاش ۋە كۆرۈش ئۈچۈنلا شۇنداق قىلاتتى. ئۇ باتۇرنىڭ تۈرگۈن تۇرقىنى، غەزەپلىك، جەسۇر ھالىتىنى ھەممىدىن بەك ياقتۇراتتى.

باتۇرمۇ سۈجۈكنىڭ كۆڭلىدىكىنى بىلىپ قالغاندەك، ئۇنىڭغا تاقابىل تۇرماقچى بولۇپ، بار ماھارىتىنىڭ ھەممىسىنى ئىشقا سالدى. ئۇ دەسلەپتە راست دېگەندەك سۈجۈكتىن خېلىلا ئارقىدا قالدى. ئەمما مۇساپە تەڭ بولغاندا بىردىنلا كارامىتىنى كۆر-سەتتى - دە، ئېتىنى تېخىمۇ تېز چاپتۇرۇپ سۈجۈككە يېتىشىۋالدى ۋە ئۇنىڭغا ياندىشىپ چىپىپ، ئاخىرقى نۇقتىغا بىر ئوقتام قالغاندا، ئېتى بىلەن تەڭ يەنە بىر كۈچەپلا ئۇنىڭدىن ئۆتۈپ زۇپ كەتتى... بەيگە ئاخىرلاشتى. ئويلىمىغان يەردىن باتۇر ئۆتۈپ چىقتى. بۇنى كۆرۈپ سۈجۈكنىڭ كۆڭلى ناھايىتى يېرىم بولدى. ئۇ ئورمان ياقىسىغا بېرىپ، ئېتىدىن چۈشمەي غالىبانە قىياپەتتە كۈلۈمسىرەپ تۇرغان باتۇرغا ئەركىلەپ دومىسىپ قالدى. باتۇر بولسا ئۇنىڭ بۇ دومىسىشلىرىغا چىقىشقۇسى كەلدى - دە، غەرەز-سىزلا:

— ھە، قانات - قۇيرۇقى تەڭشەلمىگەن باچكا، ھالىڭ شۇمىدى. ئۆتۈپ چىقىمەن دەپ پالاقلاپ كەتكىنىڭنى قارا. ھا... ھا... ھا... — دەپ كۈلدى.

سۈجۈك تېخىمۇ ئۈمچەيدى. باتۇر ئۇنىڭ بۇ ھالىتىنى كۆرۈپ: «ئەلىمگە چىدىماي يىغلىۋېتىدىغان بولدى. يىغلىسۇن، تېخىمۇ ئوماقلىشىپ كېتىدۇ» دەپ ئويلىدى. ئەمما ئۆزىنى ئەزەل-دىنلا ئاجىز ھەم يارامسىز ھېس قىلىپ باقمىغان، كىچىكىدىن تارتىپلا ئۆزىگە ئىشىنىدىغان ئادەتنى يېتىلدۈرگەن سۇباتلىق سۈ-جۈككە باتۇرنىڭ بۇ چاقچىقى ۋە بىپەرۋالىقى ئويلىمىغان يەردىن ئېغىر كېتىپ، غۇرۇرىغا تەگدى - دە، ئۇ تۇرۇپلا خاپا بولۇپ قېيىداپ قالدى ۋە ئەلىمگە چىدىماي ئېتىنىڭ بېشىنى بۇراپلا

قامچا ئۇرۇپ، باتۇرنى تاشلاپ كېتىپ قالدى. باتۇر بولسا يەنە بېپەرۋالىق قىلىپ، ئۇنىڭغا ئىشىنىپ ھەم ئۆزىنىڭ سالماق، ئېغىر - بېسىق مەجەزىگە ئېلىپ، كەينىدىن قوغلاپ بېرىپ كۆ-گۈل سوراپ قايتۇرۇپ ئەكەلمەي، «قارا ئۇنىڭ ئاچچىقىنى، راست-تىنلا ئەلىمىگە چىدىمىدى. يىغلاپ تاشلىغاندۇر بەلكىم. ھېچ ۋەقەسى يوق. بىردەمدىن كېيىن ئاچچىقى يېنىپ خۇيى ئېچىلغاندا ئۆزى قايتىپ كېلىدۇ. شۇ چاغدا گۈل تۇتۇپ كۆڭۈل سوراپ يارىشىۋالىمەن. ئۇنىڭغىچە گۈل تېرىپ گۈلدەستە تىزغاچ تۇراي-چۇ» دەپ ئويلاپ، ئېتىدىن چۈشۈپ، سۈجۈك ياخشى كۆرىدىغان گۈللەرنى ئۈزگەچ ئۇنى ساقلىدى. لېكىن سۈجۈك ئورمان ياقىلاپ شۇ كەتكەنچە قايتىپ كەلمىدى.

باتۇر بىغەرەزلىك، بەگۋاشلىق قىلىپ يەنە بىر پەسكىچە گۈل تەردى، ساقلىدى. بىراق سۈجۈك قايتىپ كەلمىدى. ئۇنىڭغا نېمە بولغاندۇر؟ بۇ جاھىل قىز بەك يىراقلاپ كەتمىسە بولاتتى. بىرەر خەتەرگە يولۇقۇپ قالسا...! باتۇر مانا شۇ چاغدا ئاندىن چۆچۈپ ئېسىگە كەلدى. كۆڭلى قانداقتۇر بىر ئىشنى تۇيۇپ يۈرىكى ئۆرۈل-دى، ئۈزگەن گۈللىرىمۇ قولىدىن چۈشۈپ چېچىلىپ كەتتى... ئۇ ئېتىغا مىنىپ ھەريان چاپتى، ئوتلاقنى، ئورماننى قېزد-ۋەتتى، سۈجۈكنى چاقىرىپ جۈپتىدىن ئايرىلىپ قالغان بۆرىدەك ھۇۋلىدى... ئۇ قانداقتۇر بىر ئۈمىد بىلەن تۈمەنبالىققا قايتىپ بېرىپمۇ سۈرۈشتۈردى، لېكىن يەنە دېرىكىنى ئالالمىدى. ئۇ تاغ باغرىغا، ئورمان ياقىسىغا يەنە قايتىپ كەلدى، كەچكىچە، كېچى-چە، ئەتىسى، ئۆگۈنىسىمۇ ئىزدىدى. ئەپسۇس، ئۇنىڭ ئۇچراتقى-نى ئورمانلىقنىڭ سەل ئىچكىرىسىدەك بىر شاختا ئىلىنىپ قالغان سۈجۈكنىڭ ئارتىغى بولدى. سۈجۈكنىڭ ئۆزى بولسا ھېچ يەردە كۆرۈنمەيتتى. ئۇ يىتكەن، يوقىلىپ كەتكەن، ياۋايىلار ئۇنى ئېتى بىلەن قوشۇپ قاراڭغۇ ئورمانلىقنىڭ ئىچكىرىسىگە ئەكىرىپ كې-تىپ كۆزدىن غايىب بولۇشقانىدى. «ئاھ!...» باتۇر يەنە بۆرىدەك ھۇۋلىدى.

باتۇر تۈمەنبالىققا قايتىپ كېلىپ، ئۆزىنىڭ ياۋۇز تانىۋولەر قەبىلىسىنى بويسۇندۇرۇپ، سۈجۈكنى قۇتقۇزۇپ چىقىش قارارىغا كەلگەنلىكىنى ئاتىسىغا ئېيتىپ، ئۇنىڭدىن ئىجازەت ئېلىش ئۈچۈن ئوردىغا كىرگەندە، ئوردىدىمۇ دەل ئاشۇ ياۋايى تانىۋولەر ۋە ئۇلارغا قانداق تاقابىل تۇرۇش توغرىسىدا جىددىي كېڭەش بولۇۋاتاتتى. كېڭەشكە ئوردا ئەيىانلىرى ۋە لەشكىرىي سانغۇنلارنىڭ ھەممىسى قاتناشقاندىن سىرت، تەڭرىقۇتنىڭ چاقىرىقى بىلەن يىراق - يېقىندىن جىددىي ئاتلىنىپ كېلىشكەن بىر مۇنچە خان - بەگ، ئۈزۈك ئاقساقاللىرىمۇ ئىشتىراك قىلغانىدى. ئۇلار يايلاقتەك چوڭ ئوددا - كام سەھنىسىدىكى يولۋاس تېرىسى بىلەن قاپلانغان يۇمشاق تەگ - لىكلەردە ئوڭ - سول مەنسەپ دەرىجىسى^① بويىچە ئىككى قاتار بولۇپ، تۆردىكى ئالتۇن تەختتە قارار تاپقان تۈمەن تەڭرىقۇتقا قىيپاش يۈزلىنىپ، چازا قۇرۇپ ئولتۇرۇشاتتى.

ئۇلارنىڭ ئارىسىدا كىچىك ئالچى جانئايىقىنىڭ ئاتىسى، سۈ - بېندى ئۇرۇقىنىڭ دانىشمىنى، جۇۋانغاردىكى يىراق بۆرە تېغىدىن يېتىپ كەلگەن ئوڭ قول بىلگە يانبېيىقان بار ئىدى. ئۇ يېشى ئەللىككە ئۇلاشقان، ئوتتۇرا بوي، توغرا تەمبەل كەلگەن، يۈزى دۈپدۈڭلەك، چاچلىرى قوڭۇر، پېشانىسى تار، قويۇق، ئۆسكە - لەڭ قاشلىق، يۇمىلاق كۆزلىرى چېقىرغا مايىل كۆكۈچ، قارلە - غاچ قانتىدەك بۇرۇتى ۋە قويۇق چار ساقىلى بۇغداي ئوڭ دۈڭ - لەك يۈزىگە خوپ ياراشقان، تەقى - تۇرقى سالاپەتلىك، سىرلىق كىشى ئىدى. ئۇ بېشىغا كىگىز قالپاق، ئۈچىسىغا چوڭ گۈللۈك يىپەك تون، پۈتتە تېرە باشماق كىيىۋالغان بولۇپ، ئوڭ قاتاردى - كى خان - بەگلەرنىڭ بېشىدا ئۆزىنىڭ جۇۋانغارنىڭ خوجىسى،

① ھونلارنىڭ ئەمەل - مەنسەپ دەرىجە ناملىرى يىگىرمە تۆت خىلدىن ئاشاتتى. ئەمما چوڭ جەھەتتىن ئوڭ - سول دەپ ئىككىگە ئايرىلاتتى. تەڭرىقۇتنىڭ بىر ئانغار (شەرقتىكى زېمىنلار) نى ئىدارە قىلىدىغان سول قانات خانلارنىڭ دەرىجىسى تەڭرىقۇتنىڭ جۇۋانغار (غەربتىكى زېمىنلار) نى ئىدارە قىلىدىغان ئوڭ قانات خانلارنىڭكىدىن يۇقىرى بولاتتى.

تەڭرىقۇتنىڭ قېيناتىسى ئىكەنلىكىنى، ئاتاق - ئابروي ۋە ھو-
قۇق - بايلىقتا تەڭرىقۇتتىن قالسىلا باشقىلاردىن ئۈستۈن تۇرىدۇ.
غانلىقىنى نامايان قىلماقچى بولغاندەك، تەڭرىقۇتقا يۈزلىنىپ،
پۈكلەنگەن تىزلىرىغا قوللىرىنى قويۇپ، باشقىلارغا پەرۋا قىلماي
قېتىپ - غادىيىپ ئولتۇراتتى.

ئۇنىڭ قارشىسىدا، سول قاتاردىكى خان - بەگلەرنىڭ بېشىدا
ئولتۇرغىنى چۈلپىندى ئۇرۇقىدىن چىققان ئەل دانىشمىنى، ئوردى-
نىڭ باش قامانى، تەڭرىقۇتنىڭ يابغۇسى ئىنچۇنقان ئاچارى ئىدى.
ئۇ كېڭەش ئەھلىگە تانىۋلەر ئۈستىدىن شىكايەت قىلىپ سۆزلەۋاتات-
تى. ئىنچۇنقان شالاڭ چاچ - ساقاللىرى تەڭلەپ ئاقارغان، يۈزى
سوزۇنچاق، ئېڭەكلىرى ئۇچلۇق، قاشلىرى كالتە، كۆزلىرى
چوڭقۇر، بۇرنى بۈركۈتنىڭ تۇمشۇقىدەك ئىلمەك، تېكە ساقال-
لىق، ئورۇق، ئۈزۈنتۈرا كىشى ئىدى. ئۇنىڭ ئاۋازى ئادەتتىن
تاشقىرى بوم، كۈچلۈك، گۈلدۈرمامىدەك ھەيۋەتلىك چىقاتتى،
سۆزلىرى ئوچۇق، ئۇرغۇلۇق، ئۆزى سالماق ھەم سۈرلۈك ئىدى.
ئۇ ئۈستۈشىغا قامانلارغا خاس كۇلاھ ۋە تون - سەرۋىپاي كىيگەن
بولۇپ، سۆزلەۋېتىپ قوللىرىنى شىلتىغاندا، ئۇزۇن توننىڭ
كەڭ يەڭلىرى تۇغ - ئەلەملەردەك لەپىلدەپ كېتەتتى. شۇ تاپتا
ئۇنىڭ كۈچلۈك ئاۋازى ئودىكامدا سۈرلۈك ئەكس سادا پەيدا قىلىپ
ھەيۋەت بىلەن ياڭرىماقتا، سۆزلىرى كېڭەش ئەھلىگە، ھەتتا تەڭ-
رىقۇتقىمۇ قاتتىق تەسىر قىلىپ، ئۇلارنى چوڭقۇر ئوي - خىيالغا
سالماقتا ئىدى.

ئودىكامنىڭ تۆرىدە، رەڭدار گىلەم، قىممەتلىك تېرە ۋە نې-
پىز يىپەك پەردىلەر بىلەن بېزەلگەن توققۇز پەشتاقلىق پەچكۈم
ئۈستىدىكى ھەشەمەتلىك ئالتۇن تەختتە قويۇق ھەم قاپقارا ساقال-
بۇرۇتى قىسقا، دۈڭىلەك قىلىپ ياسالغان، شۇڭلاشقىمۇ چاسا
يۈزى تېخىمۇ يوغان كۆرۈنىدىغان، ياقىسىغا ۋە ئالدىغا تەڭگە گۈل-
لۈك يىلپىز تېرىسى تۇتۇلغان چوڭ كەشتىلىك زەرباب تون كى-
يىپ، بېلىنى قىممەتلىك تاشلاردىن كۆز قويۇلغان سىدرىم بىلەن

باغلىۋالغان تۈمەن تەڭرىقۇت جىددىي، سۈرلۈك قىياپەتتە قەددىنى تىك تۇتۇپ، كېڭەش ئەھلىگە تەكشى نەزەر تاشلاپ ئولتۇراتتى. ئۇ بۇ يىل قىرىق بەش ياشتىن ھالقىغان، راسا قىرانغا يەتكەن بولۇپ، ناھايىتى ساغلام، تىمەن، ئۆتكۈر ھەم ئېغىر - بېسىق ئىدى. ۋۇجۇدىدىن ئۆزىنىڭ قىرانلىق دەۋرىگە خاس كۈچ - قۇد-رەت، غەيرەت - جاسارەت، باھادىرلىق ۋە ھىممەت - شىجائەت ئۇرغۇتۇپ تۇراتتى، تۇرق - سالاپىتىدىن، ئۆزىنى تۇتۇشلىرىدىن شاھانە ئۇلۇغۋارلىق ۋە ئالىيجانابلىق نۇرلىرى تارقايىتى.

باتۇر ئودىكامغا ئۈسۈپ دېگۈدەك، ئىشىككە تاقىشىپ كىرىپ كەلدى ۋە كېڭەش ئەھلىنى كۆرۈپلا ئەھۋالنىڭ تېگىگە يەتتى. ئۇ ئۇلارنىڭ نېمىنى دەيدىغانلىقىنى، قانداق ياخشى - چارە تەدبىرلەر-نى ئوتتۇرىغا قويدىغانلىقىنى ئاڭلاپ باقماقچى بولۇپ، ئۈندىمەس-تىن ئۇدۇل ئاتىسىنىڭ ئالدىغا باردى - دە، پەستە تۇرۇپ ئۇنىڭغا تەزىم بەجا كەلتۈرگەندىن كېيىن پەچكۈم ئۈستىدىكى ئالتۇن تەخت-نىڭ سول يېنىغا قويۇلغان شاھانە ئورۇنغا چىقىپ ئولتۇردى. بۇ ئورۇندا، تەڭرىنىڭ يېگانە ئوغلى بولمىش تەڭرىقۇتنىڭ يېنىدا پەقەت ئۇنىڭ تەخت مىراسخورى بولمىش ھونزادىسىلا ئولتۇرۇشقا ھوقۇقلۇق ياكى سالاھىيەتلىك ئىدى. باتۇر ئۆز ئورنىدا قارار تاپقاندىن كېيىن، ئاتىسىنىڭ بۈگۈنكى بۇ مۇھىم كېڭەش توغرىسىدا ئۆزىگە ھېچنېمە دېمىگەنلىكىدىن ئاغرىنىپ، ئۇنىڭغا يەر تېگىدىن ھومىيىپ قاراپ قويدى. دېمىسىمۇ ئۇ ھازىر كىچىك بالا، تەنتەك ئوغلان ئەمەس. يەنە كېلىپ تەگىن ئۆگە تۇرسا. ئاتىسى ئۇنى كېڭەشلەرگە قاتناشتۇرمىسا، ئوردىنىڭ، ئەلنىڭ ئىشلىرىغا ئارىلاشتۇرمىسا قانداق بولىدۇ؟ ئۇ كۆپ ئىشلارنى كۆرۈشى، بىلىشى، ئۆز بېشىدىن ئۆتكۈزۈپ چىقىشى، ئۆگىنىشى ھەم يېتىلىشى كېرەك - دە... ئاندىن ئۇ دىققىتىنى يىغىپ يابغۇ ئىنچۇنقاننىڭ سۆزىگە قۇلاق سالدى.

— دېمەككى، — دەپ سۆزىنى داۋام قىلدى قېرى قامان ھاۋا گۈلدۈرلىگەندەك ھەيۋەتلىك ئاۋازدا ساقىلىنى تىترىتىپ، قوللى-

رىنى شىلتىپ تۇرۇپ، — تانىۋلەرنىڭ ئۇرۇق - تارىخى بىز بىلەن بىر. ئۇلار ئەسلىي بىز بىلەن تۇغقان، بىر تائىپە كىشىلەر ئىدى، لېكىن ئۇلار ھازىر ئەسلىنى ئۇنتۇپ كەتكەن. شۇڭا ياۋۇ ياتتەك بىزگە ئاپەت بولۇۋاتىدۇ. تاغ - ئورمانلىقتىكى ئاچلىقتىن قۇتىرىغان يىرتقۇچلاردەك مال - ۋارانلىرىمىزغا خىرىس قىلىپ، ئوتلاق، ئاۋۇللىرىمىزدا پاراكەندىچىلىك تۇغدۇرۇپ، بىزگە تىنچ-لىق بەرمەيۋاتىدۇ... ئۇرۇقداشلىرىمىز، قېرىنداشلىرىمىز بۇ ئۆ-كۈش ياۋايىلارنىڭ ياۋۇزلۇقى دەستىدىن خاتىرجەم تىرىكچىلىك قىلالماي زار - زار قاقشماقتا. ئەنسىزلىك، ۋەھىمە، قورقۇنۇش-لىق ئۆلۈم دەھشىتى ھەممە يەرنى قاپلاپ كەتتى! ... ئۇرۇقداشلار، تۇغقانلار! بىلسەڭلار، چۈشەنسەڭلار، بۇ تەڭرىنىڭ بىزگە بەرگەن جازاسى. كۈن - تۈندە ئۆتكۈزگەن گۇناھلىرىمىز ئۈچۈن، ئادا قىلمىغان ئىبادەت، بەرمىگەن قۇربانلىقلىرىمىز ئۈچۈن، بىخۇدلو-قىمىز، بىباشلىقىمىز، تاپتىن چىققانلىقىمىز... ئۈچۈن بېرىلگەن جازا بۇ! مەن سىلەرگە ئېيتىپ كەلدىم. ئارىق بولۇڭلار دەپ. مەن ساڭمۇ ئېيتتىم، تەڭرىقۇت! لېكىن سىلەر قۇلاق سالمىدىڭ-لار. ئېرەن قىلماي، ئۆزۈڭلار بىلگەننى قىلىپ يۈردۈڭلار. ئەم-دىلىكتە كۆرۈپ يەتكەنسىلەر، تەڭرىنىڭ غەزەپ - نەپرىتى ئېغىر، ئۈزۈن قىلىچتەك بېشىمىز ئۈستىدە ئويىناپ تۇرۇپتۇ. بۇنداق چاغ-دا، خەۋپ - خەتەر، بالايىئاپەت ئالدىدا... بىز قانداق قىلىشىمىز كېرەك؟!

بۇ سوئالغا ھېچكىم ئۇدۇل جاۋاب بېرەلمىدى. سۈكۈتكە، ۋەھىمىگە چۆكۈپ بىر پەس تۇرۇشقاندىن كېيىن، جاۋاب ئورنىغا شىكايەت ياغدۇردى.

— بىز تەرەپلەردىمۇ ئۇ بىباش ياۋايىلار ھەددىدىن بەك ئېشىپ كېتىۋاتىدۇ، — دېدى چۇغاي تېغىنىڭ كۈنچىقىش تەرىپىدىن كەل-گەن قۇيان قەبىلىسىنىڭ باشلىقى ئورنىدىن قوزغىلىپ، — ھەممىلا يەردە ئۆكۈشلۈك قىلىپ بىزگە زادىلا ئاراملىق بەرمەيۋاتىدۇ... ئەلۋەتتە، بىزمۇ قورقۇپ قاراپ تۇرمىدۇق. جانلىرىمىز

ئۈچۈن، ماللىرىمىز ئۈچۈن ئۇلارغا قارشى ئاتلىنىپ باتۇرانه ئې-
لىشتۇق. تەڭرىلەرگە سېغىنىپ قۇت - مەدەت تىلىدۇق. نەزىر
قىلىپ قۇربانلىق بەردۇق. بىز ھەرقانداق قىلىپمۇ ئۇلارنى توسۇپ
قالالمىدۇق. ئۆكۈش، ياۋۇزلۇقلىرىغا چەك قويالمىدۇق، ئۇلار
ناھايىتى نۇرغۇن، ياۋۇز، ۋەھشى نېمىلەر ئىكەن... ئاقىۋەتتە بىز
يەنىلا ئاجىز كەلدۇق. زور تالاپەتكە ئۇچراپ بىرمۇنچە ئالىپ
چەۋەندازلىرىمىزدىنمۇ ئايرىلىپ قالدۇق. ئۇلار ناھايىتى باتۇر،
قەيسەر يىگىتلەر ئىدى. ئەپسۇس، ئۇلارنىڭ كۆپىنچىسى ياۋايىلار
بىلەن ئېلىشىپ ئۆلدى. بەزىلىرى غەزەپلىرىگە پايلىماي ئۆچ ئې-
لىش ئۈچۈن تاغ - ئورمانلىققا بىر كەتكەنچە ئىككىنچى قايتىپ
كەلمىدى... ھازىر ھەممە كىشى، پۈتۈن قەبىلە ياۋۇز تانىۋلارنىڭ
دەستىدىن خاتىرجەم تىرىكچىلىك قىلالمايۋاتىدۇ. جان قايغۇسىدا
قورقۇپ - پىتىراپ، مال - ۋارانلىرى بىلەن چېدىر - چارپايلاردى-
نى تاشلاپ ھەر تەرەپكە قېچىۋاتىدۇ...

— بۇ بىباش تۇڭگۈزلار چۇغايىنىڭ كۈنپېتىش تەرىپىدىمۇ پەيدا
بولۇشقا باشلىدى، — دېدى ئوڭ قول بىلگە يانبيېقانمۇ جىددىي
مەلۇمات بېرىپ، — بۇنىڭدىن جۇۋانغاردىكى ئاھالىلەرمۇ ئېغىر
ئەنسىزلىككە چۈشۈپ قاتتىق خەۋپسىرەشمەكتە!

— شۇنداق! — دېدى يابغۇ ئىنچىچۇنقان يەنە شىكايەت
قىلىپ، — بۇ ياۋايىلار ھەممىلا يەردە قۇتراپ كېتىۋاتىدۇ. تەپ
تارتماستىن ھەتتا پايتەخت تۈمەنبالىق ئەتراپىغىچە يېتىپ كېلىپ
پاراكەندىچىلىك تۇغدۇرۇۋاتىدۇ، — ئۇ سۆزلەپ مۇشۇ يەرگە كەل-
گەندە قىزى سۈجۈك يادىغا يېتىپ بوغۇزىغا بىر نەرسە قاپلاشقاندەك
بولدى - دە، بىردەم تۇرۇپ قالدى، — بىلسەڭلار، چۈشەنسەڭلار،
بۇ كىچىك ئىش ئەمەس، ئۇرۇقداشلار! — دېدى ئۇ سۆزىنى داۋام
قىلىپ، — بەلكى كىشىنى ئەنسىرتىدىغان، چۆچۈتىدىغان، ئەل-
كۈننىڭ ئەسەنگۈلۈكى، ئۆزىياش - ئۆلۈمى، تەڭرىقۇتلۇقنىڭ تەق-
دىرىگە مۇناسىۋەتلىك چوڭ ئىش. ئۇنىڭغا ئەمدى ھەرگىزمۇ سەل
قاراشقا بولمايدۇ. تېزدىن بىرقارارغا كېلىپ، ھەممە قەبىلە تەڭ

قوزغىلىپ بۇ ئاپەتكە تاقابىل تۇرمىساق، تەڭرىقۇتلۇقىمىزنى، ئەل-
كۈننى ھالاكەتتىن، تالان - تاراجدىن، قان - ياشلىق سەرسانچىد-
لىقتىن قۇتقۇزۇپ قالمىساق بولمايدۇ!

— دۇرۇس ئېيتىسەن، قامان ئاغا، — دېدى ئالتۇن تەختنىڭ
بۆرە بېشى نەقىشلەنگەن تۇتقۇچلىرىنى مەھكەم قاماللاپ، كېڭەش
ئەھلىنىڭ سۆز - شىكايەتلىرىنى زېھىن قويۇپ ئاڭلاپ ئولتۇرغان
تۈمەن تەڭرىقۇت غەزەپلەنگەن ھالدا، — ياۋۇز تانيۇلەر ھەقىقەتەنمۇ
بېشىمىزغا كەلگەن بىر چوڭ ئاپەت بولدى. بىزنىڭ ئەڭ ئەشەد-
دىي، خەتەرلىك دۈشمىنىمىزگە ئايلاندى. ئۇلارغا ئەمدى جىددىي
تەدبىر قوللىنىپ كەسكىن تاقابىل تۇرمىساق بولمايدۇ. بولمىسا
ئۇلار بىزگە مەڭگۈ تىنچلىق بەرمەيدۇ. كۆزىمىزنى يۇمساق كۆزد-
مىزنى چوقۇيدۇ. قىڭغىر دەسسەپ مۇدۇرۇپ كەتسەك، شۇ ھامان
ئورغا ئىتتىرىدۇ. تىنچلىق بولمىسا، خاتىرجەم ياشىغىلى، ھېچ
ئىشنى بىر باشقا ئاچىققىلى بولمايدۇ... خان - بەگلەر، سانغۇنلار،
ئۇرۇقداشلار، قېنى ئېيتىڭلارچۇ، ئۇ بىباشلارغا قانداق تاقابىل
تۇرغۇلۇق؟ سىلەرنىڭ بۇنىڭغا قانداق ياخشى چارە - تەدبىرلىرىڭلار
بار؟

تەڭرىقۇتنىڭ سۆزلىرى كىشىلەرنى چوڭقۇر ئويلىنىشقا مەج-
بۇر قىلدى. ئودىكام يىڭنە چۈشسە ئاۋازى ئاڭلانغۇدەك دەرىجىدە
ئېغىر سۈكۈتكە چۆكتى.

— باشقا ئامال يوق، — دەپ جىمجىتلىقنى بۇزدى يابغۇ
ئىنچۇنقاغا ياندېشىپ ئولتۇرغان سول قول ئۇلۇغ سانغۇن بىر
پەستىن كېيىن بىرىنچى بولۇپ، — يەنىلا شۇ كونا ئۇسۇل، بايا
قامان ئاچارى ئېيتقاندا ھەممە ئۇرۇق، ھەممە قەبىلە تەڭ قوزغى-
لىپ، بارلىق لەشكىرىي كۈچنى يىغىپ ياۋايىلارغا قارشى ئاتلى-
نىش كېرەك. بىزگە ئەسقاتىدىغىنى مانا شۇ.

— دۇرۇس ئېيتىسەن، — دېدى ئوڭ قول ئۇلۇغ سانغۇنمۇ
ئۇنىڭ پىكرىنى قوللاپ، — مېنىڭچىمۇ ئۇ ئۆكۈش ھايۋانلارنى
پەقەت مۇشۇ ئۇسۇل بىلەنلا بويسۇندۇرۇش مۇمكىن، باشقا ئۇسۇل.

لار كار قىلمايدۇ. بىز ئۇلارنى ھەر تەرەپتىن قورشاپ، كېيىدىكى-
لەرنى، يىرتقۇچلارنى ئوۋلىغاندەك ئوۋلاپ بويسۇندۇرۇشىمىز
كېرەك!

— توغرا، ئوۋلاش كېرەك!

— ئاتلىنايلى!

— بىراق بۇ ئۇنداق ئاسان بولماسمىكىن...
كۈتمىگەندە سول قاتاردىكى خان - بەگلەرنىڭ ئايغىدا ئول-
تۇرغان لان قەبىلىسىنىڭ^① ئاقساقلى غودۇڭشىپ، ئوڭ - سول
ئۇلۇغ سانغۇنلارنىڭ تەشەببۇسىنى رەت قىلدى. بۇنى ئاڭلاپ كې-
ڭەش ئەھلى شامال تەگكەن ئورمانلىقتەك يېنىك چايقىلىپ شاۋقۇن
سېلىشتى.

— قانداقسىگە ئەمدى؟...

— نېمە دېمەكچىسەن، ئاقساقال؟ ئېنىقراق گەپ قىل!

دېيىشتى سانغۇنلار.

— مەن دېمەكچى، — دېدى لان قەبىلىسىنىڭ ئاقساقلى
ئورنىدىن قوزغىلىپ ئۆزىنى رۇسلىۋالغاندىن كېيىن، سانغۇنلارغا
قاراپ دادىللىق بىلەن، — سىلەرنىڭ بۇ پىكرىڭلار ئەمەلىيەتكە
ئۇيغۇن ئەمەس. بىلىشىڭلار كېرەككى، بىرىنچىدىن بىز بۇ قېتىم
كونا يولدا ماڭالمايمىز. ماڭساق ئېچىنىشلىق مەغلۇپ بولىمىز.
چۈنكى، رەقەبىمىز تانيۋلەر بىز ئىلگىرى تاقابىل تۇرۇپ بويسۇن-
دۇرغان ياۋغا ۋە ياكى بىز ئادەتتە ئوۋلاپ كېلىۋاتقان ئوۋغا ئوخ-
شاشمايدۇ. ئۇلار ئۆز ئالدىغا ھەرىكەت قىلىدۇ. زۆرۈرىيەت بولمى-
سا توپلاشمايدۇ. شۇڭا ھەرىكىتىمۇ تەرتىپسىز، تەشكىلسىز، ئەم-
ما ئىنتايىن چاققان ھەم سەزگۈر، ناھايىتى كۈچلۈك ھەم
ۋەھشى... ئۇلار بىزدەك ئۆم ياشاشنى، ياراغ ئىشلىتىشنى، باش-
قىلارغا توپلىشىپ ھۇجۇم قىلىش ياكى ئۇلاردىن مۇداپىئە كۆرۈش-
نى بىلمىگىنى بىلەن، ئورمانلىقتىكى ئوۋ - كېيىكلەردىن، يىرتقۇچ-
لاردىن يەنىلا پەرقلىق ھەم ئەقىللىق. ئۇلار ئۆزى ئۈچۈن، ياشاش ئۈچۈنلا

① لان قەبىلىسى — مون ئۇرۇق - قەبىلىسىدىن بىرى.

ياشايدۇ. ئۇتتۇر كەلگەن يەردە ئۆكۈشلۈك قىلىدۇ. ئولجىغا بار كۈچى بىلەن ئىدىتىلىپ، رەقىبىگە ياۋۇزلارچە تاشلىنىدۇ. خەۋپ - خەتەر تۇغۇلسا، قېچىپ قۇتۇلۇشنى، مۆكۈنۈپ پۇرسەت كۈتۈشنىمۇ بىلىدۇ. ئۇلار مانا مۇشۇنداق كىشىلەر، خەتەرلىك ياۋ، ھەرگىزمۇ ئوۋ - كېيىك ياكى يىرتقۇچ ھايۋانلار ئەمەس. ئىككىنچىدىن، ئۇلار ماكان تۇتقان، ياشايدىغان جايلار بىز بىلىدىغان، بىز كۆرگەن، بىز ئوۋغا بارغان تاغ - ئورمانلىق ياكى ئوت - يىغاچلىق چاتقاللىق ئەمەس، بەلكى ئۇنىڭ ئۈستى ۋە ئىچكىرىسىدىكى غايەت چوڭ، ناتونۇش، خەتەرلىك بىر جايدۇر. بىز پەقەت ئۇنىڭ ئاز بىر قىسمىنى - قاپتاللىرىنى ۋە چەت - چۆرىسىنىلا بىلىمىز. ئۈستىنى، تۆر - ئىچكىرىسىنى، ئۇ يەرنىڭ شارائىتىنى، يوللىرىنى، ئۇ يەرلەردىكى توسالغۇ ۋە خەۋپ - خەتەرلەرنى بولسا ئازراقمۇ بىلمەيمىز. چۈنكى بىز ئاتا - بوۋىلىرىمىزدىن تارتىپ ئۇ يەرلەرگە قەدەم بېسىپ باقمىغان، ھەتتا جۈر - ئەتمۇ قىلالمىغان... ئەمما ياۋايى كىشىلەر بۇلارنى بەش قولىدەك بىلىدۇ ۋە ئۇ يەرلەردە تېنىمەي، بىمالال يۈرەلەيدۇ... بۇنداق ئەھۋالدا بىز ئۇلارغا قانداق تاقابىل تۇرىمىز؟ ئۇلار بىلەن قەيەردە قانداق ئېلىشىمىز؟ ئۇلارنى قانداق قورشاپ، قانداق ئوۋلاپ، قانداق جەڭ قىلىپ بويسۇندۇرىمىز؟ ئۇلار بىزنى كۆرسە، ئۆزلىرىنى بويسۇندۇرۇش ئۈچۈن بارغىنىمىزنى بىلسە، ئۆزلىرى ئالدىمىزغا چىقىپ بىز بىلەن ئېلىشىرمۇ؟ ... ياق، ئۇلار بىزگە قارشى ئالدىمىزغا چىقمايدۇ. بىز بىلەن ئالدىراپ ئېلىشىمايدۇ. قېچىپ، مۆكۈنۈپ بىزنى ئەخمەق قىلىدۇ. ئېزىقتۇرۇپ تارمار قىلىۋېتىشىمۇ مۇمكىن. ماقۇل، تاغ - ئورمانلىققا ئىچكىرىدە لىپ كېرىپ سۈر - توقاي قىلىمىزمۇ دەيلى، لېكىن قانداق سۈر - توقاي قىلىمىز؟ ياق، تۇغقانلار، ئۇلار بىزگە تۇتۇق بەرمەيدۇ. بىزمۇ ئۇ ناتونۇش، قاراڭغۇ، ئېگىز - پەس تاغ - ئورمانلىققا ئىچكىرىلەپ كىرەلمەيمىز. كىرگەن بىلەنمۇ ئۇ يەردە ئوۋ دائىرىمىزنى بېكىتەلمەيمىز، ئوۋ نىشانىمىزنى مۆلچەر -

ليەلمەيمىز. قىسقىسى، مۇستەھكەم ئوۋ سېپى قۇرالمايمىز. ئوۋ سېپى، ئوۋ دائىرىسى بولمىسا، نىشان چېلىقتۇرۇلمىسا، تاغ - ئورمانلىق، يوللار نائېنىق ھەم خەتەرلىك تۇرسا، بىز قانداقمۇ ماسلىشىپ ئوۋ قىلالايمىز؟ قانداق غەلبە قىلىمىز؟ ... شۇڭا دەيمەن، بۇنداق قىلىش ئاقىلانلىك ئەمەس... يەنە شۇنىمۇ ئەسكەر - تىپ قوياي، ئادەتتە دائىم بىز زىيىنىغا ئۇچراپ، قورقۇپ، ھەزەر ئەيلەپ كېلىۋاتقان ۋەھشىي يىرتقۇچلار ۋە ئۇلاردىن كېلىدىغان خەۋپ - خەتەرلەر تاغ - ئورمانلىقتا تېخىمۇ كۆپ، تېخىمۇ چوڭ. يىگىتلىرىمىزدىن قاۋاننى كۆرسە چۆچۈمەيدىغانلىرى، قاپلان بىلەن ئېلىشىشقا جۈرئەت قىلالايدىغانلىرى قانچىلىك؟ ...

لان قەبىلىسى ئاقساقىلىنىڭ سۆزلىرىگە كېڭەش ئەھلى قايىل بولدى. چۈنكى ئۇنىڭ ئېيتقانلىرى ھەممىگە ئايان پاكىت ئىدى. ئۇنداقتا زادى قانداق قىلغۇلۇق؟ ...

— دۇرۇس، قوشۇن توپلاپ ئاتلىنىش، قورشاپ بويسۇندۇرۇش دېگەنلەر يوق گەپ! — دېدى چيۈلىن قەبىلىسىنىڭ ئاقساقىلىمۇ لان قەبىلىسى ئاقساقىلىغا يان بېسىپ، — ئۇ دېگەن تەنتەكلىك، يەڭگىلتەكلىك، ئۈچىغا چىققان قاراملىق! نەدىمۇ ئۇنداق ئاسان ئىش بولسۇن؟ ئاسان بولغان بولسا، بۇ كەمگىچە نەچچە تانىۋلەر قەبىلىسىنى بويسۇندۇرۇپ بولمامدۇق؟ بۈگۈنكىدەك باش ئاغرىتىپ كېڭەش قىلىپ ئولتۇرامدۇق؟ ... لان قەبىلىسى ئاقساقىلى دۇرۇس گەپ قىلدى، نەق پاكىتنى دېدى. ئۇ كۆپىنى بىلىدەكەن. دېمىسىمۇ بىز بۇ نۆۋەت قوشنىلىرىمىزدەك — چىنلىقلاردەك، توخرىلاردەك، تۇڭگۇسلاردەك ئەقىللىق ياۋغا ياكى كالىسى ئېچىرقاشنىلا سېزەلەيدىغان بىر توپ ئوۋغا ئەمەس، بەلكى ئىككى ئارىدا قالغان ھەم ئاڭلىق، ھەم ۋەھشىي ياۋايى كىشىلەرگە تاقابىل تۇرىمىز دەۋاتىمىز. ھالبۇكى، بىز ئىلگىرى بۇنداق ياۋ بىلەن ئېلىشىپ باقمىغان. چۇغايىنىڭ تۆر - ئىچكىرىسىگىمۇ كىرىپ باقمىغان. بۇنداق ئەھۋالدا ھەرگىزمۇ يەڭگىلتەكلىك، قاراملىق قىلىشقا بولمايدۇ!

— ئەمەسە قانداق قىلساق بولىدۇ زادى؟! — كاللىسى ھېچ-
نېمىگە ئىشلىمەي جەھلى قاتقان سول قول ئۇلۇغ سانغۇن ئەلىمىگە
پايلىماي چىچاڭشىپ ئورنىدىن تۇرۇپ كەتتى، — ئۇنداق قىلساق
تېخى بولمىسا، بۇنداق قىلساق تېخى بولمىسا يا بىز تاغ - ئورمان-
لىققا بېرىپ ئۇ ياۋايىلارنى تاپالمىساق، يا ئۇلار كېلىپ بىز بىلەن
ئېلىشىمىسا، بىز زادى قانداق قىلىمىز؟ — دەدى ئۇ ۋارقى-
راپ، — مۇشۇنداق ئۇيان تارتسام ئات ئۆلەرمىكىن، بۇيان تارتسام
ئېگەر سۇنارمىكىن دەپ ئىككىلىنىپ، كاج تەقدىرىمىزنى تەن
ئېلىپ، ياۋايىلارغا بوزەك بولۇپ ئۆتىمىز؟ قاچانغىچە شۇنداق
ئۆتىمىز؟ قاچانغىچە چىدايمىز؟ بۇنداق كېتىۋەرسەك، ئۇ تەلۋە -
ساراڭلار تېخىمۇ ھەددىدىن ئېشىپ كەتمەمدۇ؟ مال - ۋارانلىرىمىز-
مىزنى تالاپ تۈگىتىپ، بىزنىمۇ يەپ يوقىتىۋەتمەمدۇ؟! ...
ئۇنىڭدىن كۆرە تەۋەككۈل قىلىپ بولسىمۇ، ئۇلار بىلەن بىر تۇتۇ-
شۇپ كۆرگەن ئەۋزەل ئەمەسمۇ؟

— توغرا، سىناپ كۆرسەك بولىدىغۇ. ئازراق تەۋەككۈل
قىلساق نېمە بوپتۇ؟ بۇ بىزگە يات ئىشىمۇ ئەمەسمۇ... بەلكىم
تاغ - ئورمانلىق ئۈنچىۋالا خەتەرلىك ئەمەستۇر. تانىۋلەرمۇ بىز
قورقۇپ زوڭ ئولتۇرۇپ قالغۇدەك ئۈنچىۋالا كۆپ، كۈچلۈك،
ۋەھشى ھەم قورقۇنچىلۇق ئەمەستۇر. يېتىپ ئۆلگەندىن ئېتىپ
ئۆلگەن ياخشى - دە.

— دۇرۇس ئېيتىدۇ، تۇغقانلار. ئۈنچىۋالا چۆچۈپ كەتمى-
سەكمۇ بولىدۇ. لان قەبىلىسىنىڭ ئاقساقلىنىڭ ئېيتقانلىرىمۇ
بىر پەرەزغۇ تايىنلىق... بىزنىڭ يىگىتلىرىمىز باھادىر، ئاتلىرىمىز
چاپقۇر، ياراغلىرىمىز خىل. چەۋەندازلىرىمىزنىڭ تاغ - ئورمان-
لىقتا سوقۇش قىلىش، ئوۋ ئوۋلاش تەجرىبىسىمۇ يوق ئەمەس،
بۇ چاغقىچىمۇ تۈز ئوچۇقتىلا جەڭ قىلىپ كېلىۋاتقىنىمىز يوققۇ.
تانىۋلەر قانچىلىك نېمىلەرتى؟ بىر توپ باشباشتاق، ياۋايى، ھايۋان
كەبى كىشىلەرغۇ تايىنلىق. ئۇلارغا تاقابىل تۇرۇش، ئۇلارنى بوي-
سۇندۇرۇش ئۈنچىۋالا تەس ئەمەس. بۇنىڭغا پەقەت جۈرئەت بىلەن

جاسارەتلا كېتىدۇ. بەلكىم ياۋايىلار ھەيۋەتلىك، قۇدرەتلىك قوشۇ-
نىمىزنى كۆرسە، ئالىپ چەۋەندازلىرىمىزغا يولۇقسا، قورققىنىدىن
قۇيرۇقلىرىنى خادا قىلىپ قېچىشقا يا ئۇۋا - ماكانلىرىدىن چى-
قىشقا، بىزگە قايتا چېقىلىشقا پېتىنالماس.

— لېكىن، ئۇنداق دېگەنبىلەن يەنىلا ئويلىنىپراق ئىش كۆر-
گەن تۈزۈك. ياۋنى ھەرگىز سەل چاغلانغا بولمايدۇ. توڭگۇز
ئوۋلايمەن دەپ جاڭگالغا كىرىپ كەتسەك، قىرغاۋۇل ئوۋلايمەن
دەپ ئۆيدىكى توخۇدىن قۇرۇق قالساق بولمايدۇ - دە.

— تۇغقانلار، خالايىق، ماڭا قاراڭلار، سۆزۈمگە قۇلاق سې-
لىڭلار. مېنىڭچە مۇنداق قىلساق، ئۈنمۇ قويۇپ، بۈنمۇ قويۇپ،
پۈتكۈل تاغ - ئورمانلىق ئەتراپىغا لەشكەر ئەۋەتىپ قاراۋۇللۇقتا
تۇرغۇزساق، ئۇلار ياۋايىلاردىن مۇداپىئە كۆرۈپ ئەلنى ۋە مالنى
قوغدىسا، شۇنداق قىلساق ياۋايىلار ئۇۋا - ماكانلىرىدىن چىقىپ
پاراكەندىچىلىك سېلىشقا پېتىنالماس. بىزمۇ تىنچ - خاتىرجەم
ياشايمىز ئەمەسمۇ.

— ياخشى گەپ...

— نېمىسى ياخشى؟! ... بىز قاچانغىچە شۇنداق قىلالايمىز؟
ياۋايىلارنى قانچىلىك ۋاقىت توسۇپ تۇرالايمىز؟ بىر يىل، ئىككى
يىل. ئۇنىڭدىن كېيىنچۇ؟ ... ياق. بۇ مۇمكىن ئەمەس!

— مۇمكىن ئەمەس، تاغ - ئورمانلىق شۇنچە چوڭ تۇرسا،
بىز ئۇنىڭ ئەتراپىغا قانداقمۇ لەشكەر تۇرغۇزۇپ بولالايمىز؟ قايسى
لەشكەرنى تۇرغۇزىمىز؟ باش تۈگۈل تاشمۇ يېتىشمەيدۇ ئۇنىڭغا؟
— توغرا! يىگىتلىرىمىز تاغ - ئورمانلىقنى قورشاپ ياۋايد-

لارنى توسۇپ ياتسا، بۇ يەردىكى ئىشلارنى كىم قىلىدۇ؟ مال -
يىلقىلارنى كىم باقىدۇ؟ يەرلەرنى كىم تېرىيدۇ؟ ئائىلىگە،
قۇللارغا كىم قارايدۇ؟ مۇبادا باشقا ياۋلار تالان - تاراج قىلىپ
كېلىپ قالسىچۇ؟ ئۇلارغا كىمىلەر بىلەن تاقابىل تۇرىمىز؟ رەقىبى-
مىز، دۈشمىنىمىز بىر تانىۋلەرلا ئەمەس بىزنىڭ.

— ... !

— ھە... ي! ئەجەبمۇ بىر قۇتۇلغىلى بولماس بالايىئاپەت بول-
دىغۇ بۇ ياۋايىلار. ئۇلارنى يا توسۇپ توختاتقىلى بولمىسا، يا
ئېلىشىپ يوقاتقىلى بولمىسا، يا بۇ يەرلەرنى تاشلاپ باشقا يەرگە
كۆچۈپ كېتىشنىڭ تېخى ئورنى بولمىسا، قانداقمۇ قىلارمىز
ئەمدى؟!

— قارىغاندا بۇ قان - ياشلىق سەرسانچىلىقمۇ كۆز ئالدىمىزغا
كېلىپ قالغان ئوخشايدۇ.
— يا تەڭرىم، ئۆزۈڭ مەدەت بەرگەيسەن. ئۆزۈڭ بىر يولدا
قويغايىسەن! ...

ئەقىل كۆرسىتىش، تالاش - تارتىش بىر پەس داۋام قىلدى.
ھەركىم ئۆزى ئويلاپ تاپقانى، توغرا دەپ قارىغاننى ئوتتۇرىغا
قويدى. ئۇنى ياقلاپ باشقىلارنى قايىل قىلىشقا تىرىشتى، قىزىش-
تى. ۋەھالەنكى، كېڭەشتە ئەقىلگە مۇۋاپىق ھەم ئەسقاتىدىغان
بىرەر دانە تەدبىر ئوتتۇرىغا چۈشمەيدى. كېيىن كېڭەش ئەھلى
بارا - بارا ئۈمىدسىزلىنىپ، بەزىلىرى ئىلاجسىزلىقنى ئىپادىلەپ
باشلىرىنى چايقاشسا، بەزىلىرى تىت - تىت بولۇپ چالۋاقتى،
بەزىلىرى تەڭرىدىن مەدەت تىلەپ نالە قىلىشسا، بەزىلىرى غەم -
قايغۇغا چۆكۈپ شۈكەپ قېلىشقا باشلىدى. ھەتتا بەزى كىشىلەر
ئەڭ ئاخىرقى بىردىنبىر ئامال بولغان كۆچۈپ كېتىشنىمۇ تىلغا
ئېلىشتى. تەڭرىقۇتتىڭمۇ شۇ تاپتا مۇشۇنىڭدىن باشقا ھېچ ئىشقا
ئەقلى يەتمەي بېشى قېتىپ ئولتۇراتتى. ھالبۇكى، بۇ ئامال ئەقىل-
گە مۇۋاپىق ھەم بىردىنبىر چىقىش يولى بولغان بىلەن پەقەتلا
ئورنى يوق، ئازابى ۋە ئاۋارىچىلىكى كۆپ ئىش ئىدى. ئەپسۇس،
يۈرۈشكە ئات، چېپىشقا قىلىچ تۇرۇپ ياۋ بىلەن ئېلىشالمىسا،
ئەدىكى بىر ياۋايى قەبىلە كىشىلىرىدىن قورقۇپ شۇنچە كەڭ،
مۇنبەت زېمىننى تاشلاپ كۆچۈپ كەتسە - ھە؟! ... ئەگەر پەقەت
ئامال بولماي راستتىنلا كۆچۈپ كېتىشكە توغرا كەلسە، ئۇلار
كۆچۈپ قەيەرگىمۇ بارار؟ قەيەرلەردە سەرسان - سەرگەردان بولۇپ
يۈرەر؟ يەر، سۇ، ئوتلاق تالىشىپ يەنە كىملىرى بىلەن توقۇنۇشار؟

كىمىلەر بىلەن سوقۇشۇپ، كىمىلەرگە ئىل بولۇپ، كىمىلەرگە
يېلىنار؟...

دەل مۇشۇ پەيتتە، ئودىكامغا كىرگەندىن بېرى باشقىلارنىڭ
سۆزىگە، بەس - مۇنازىرىسىگە جىمجىتقىنا قۇلاق سېلىپ ئولتۇر-
غان باتۇر تۇرۇپلا تاقەتسىزلىنىپ بىئاراملىق ھېس قىلىشقا باشلى-
دى. ئۇ پەستىكى كىشىلەرگە ئىچ ئاغرىتىۋاتقاندا، مەنسىتمىگەن-
دەك نەزەر بىلەن بىردەم قاراپ تۇرغاندىن كېيىن، دەسسە ئور-
نىدىن تۇردى - دە، پەسكە چۈشۈپ ئاتىسىنىڭ ئالدىدا تىزلاندى.
— تانىۋلەر قەبىلىسىنى مانا مەن بويسۇندۇراي! — دېدى ئۇ
تۈلۈمدىن توقماق چىققاندا، — ئاتلىنىشىمغا ئىجازەت بەر،
تەڭرىقۇت ئاتا!

باتۇرنىڭ ئاياس كۆكتە يېشىن چاقناپ ھاۋا گۈلدۈرلىگەندەك
بۇ ئۇشتۇمتۇت ئىلتىماسنى ئاڭلاپ، كىشىلەر خۇددى شىددەتلىك
بوران - يامغۇر ئالدىدىن قورقۇپ تەرەپ - تەرەپلەرگە قاچقان
قۇرت - قوڭغۇزلاردەك شىپىمىدە بولۇپ قېلىشتى. ئۇلار كۆڭۈللى-
رىدە ھەيرانلىق، غەلىتىلىك، تاسادىپىيلىق ھېس قىلىپ ئەجەب-
لەنمەكتە، تەئەججۈپكە چۆكمەكتە، چىرايلىرىغا بولسا ھەرخىل
ئىپادىلەر تەپمەكتە ئىدى. ۋەھالەنكى، ئۇلارنىڭ چىرايلىرىغا تەپ-
كەن بۇ ھەرخىل ئىپادىلەر ئىچىدە ئۈمىد ۋە ئىشەنچتىن كۆرە
ھەيرانلىق، شۈبھە - گۇمان، مەنسىتمەسلىك، كۆرەلمەسلىك ۋە
باشقا مەجھۇل ئىپادىلەر كۆپرەك ئىدى. خېلىدىن بېرى ئۆزىدە
سۈرلۈك تەمكىنلىكنى ساقلاپ، قانداقتۇر بىر ئىشلارنى مۇلاھىزە
قىلىۋاتقاندا، ئويچان ھالدا تەختىگە يۆلىنىپ ئولتۇرغان تۈمەن
تەڭرىقۇتمۇ ئوغلىنىڭ بۇ تۇيۇقسىز، غەلىتە ئىلتىماسنى ئاڭلاپ،
دەماللىققا نېمە دېيىشىنى بىلەلمەي تېڭىرقاپ قالدى.

— بىلدىم، ھىممەتلىك، جاسارەتلىك ئىكەنسەن، — دېدى
ئۇ بىر پەستىن كېيىن ئۆزىگە كېلىپ، باتۇرغا ئېگىزدىن
قاراپ، — لېكىن شۇنى بىلىشىڭ كېرەككى، بۇ سەن ئويلىغاندا
ئۇنداق ئاسان ئىش ئەمەس...

— بىلىمەن، — دەدى باتۇر ئاتىسىنىڭ گېپى تۈگمەي تۇ-
رۇپلا يەنە قەتئىي تەلەپپۇزدا. ئۇنىڭ ئۆزىنى تۇتۇۋېلىشىدىن، سۆ-
زىنىڭ ئورانىدىن قارىغاندا، ئاللىقاچان بىر قارارغا كېلىپ بولغان-
لىقى ۋە ئۆزىگە ئىشىنىدىغانلىقى كۆرۈنۈپ تۇراتتى، — ئەمما،
دېلىغۇل بولما، ئاتا. مەن ئاللىقاچان بىر قارارغا كېلىپ بولدۇم.
مەن ياۋايىلار بىلەن ئېلىشىشنى خالايمەن. سەن ئۈچۈن، سې-
نىڭ ئىشلىرىڭ ئۈچۈن، ئەلكۈن، قوۋم - قېرىنداشلىرىم ئۈ-
چۈن... تاغ - ئورمانلىق ھەرقانچە خەتەرلىك، ياۋايىلار ھەرقانچە
ۋەھشى بولسىمۇ... مەن ئۇلار بىلەن ئېلىشىمەن. ئۇلارنى بويسۇن-
دۇرۇپ، ئەلكۈننى غەم - ئەندىشىدىن خالاس قىلىمەن!
باتۇرنىڭ بۇ سۆزلىرىنى ئاڭلاپ، كىشىلەردىكى باياتىنى ئىپا-
دىلەر بىردىنلا جىددىيلىك ۋە تەقەززالىققا ئالماشتى. ئۇلار دىققەت-
تىنى ئاتا - بالا ئىككىسىگە تىكىپ سۈكۈتكە چۆكتى.
— ئوھوي، قانداق قىلىپ؟... — دەدى تەڭرىقۇت ھەيران
بولۇپ، — قېنى دەپ باققىنا، ئوغلان، سېنىڭ بۇ بىدەش
ياۋايىلارنى بويسۇندۇرالىغۇدەك قانداق ياخشى ئامالنىڭ بار؟ بۇ
ئىشتا قىزىق قانلىق بىلەن قارا كۈچ كار قىلمايدۇ جۈمۈ.
ئەجەبا، ئاتىسى ئۇنى يەنىلا كىچىك، گۆدەك بالا، تەنتەك
ئوغۇل سانايدىغان ئوخشىمامدۇ؟ گېپىنىڭ ئورانىدىن قارىغاندىغۇ
ئۇنداق قارىمايدىكەن، چوڭ بولغانلىقىنى، كۈچكە تولغانلىقىنى
ئېتىراپ قىلىدىكەن. لېكىن قىزىق قانلىق بىلەن قارا كۈچ
ئەسقاتمايدۇ دېگىنى نېمىسى؟ ئۇنى سۆيگىنىڭنى دەپ، مۇھەببەت
ئۈچۈن... ھېسسىياتقا بېرىلىدىپ... ئاچچىقىڭغا پايلىماي...
سۈجۈكنى يوقىتىدىپ قويۇپ قالغان نومۇسۇڭنى ئاقلىماقچى
بولۇپ... شۇنداق قىلىۋاتىسەن، شۇنداق دەۋاتىسەن. كۈچۈمگە
تولدۇم، باتۇرمەن... دەپ ئۆزۈڭنى كۆرسەتمەكچى بولۇۋاتىسەن.
ئەمما بۇ ئىشقا غەزەپ - نەپرەت، كۈچ - باتۇرلۇقلا كۇپايە قىلماي-
دۇ. پەلەككە يەتكەن غەيرەت - جاسارەت ۋە پاراسەت كېتىدۇ...
دېمەكچىمىكىن - يا؟ ئەگەر شۇنداق ئويلىغان بولسا، شۇنداق دەپ

بىلگەن بولسا، ئاتىسى ئۇنى تېخى چۈشەنمەيدىكەن. ئۇنىڭغا ئىشەن-
مەيدىكەن. ئۇنى ياقتۇرۇپمۇ كەتمەيدىكەن... بەلكىم ئۇ شۇ تاپتا
يەنە بۇ تەنتەك نەدىكى بىر گەپلەرنى قىلىپ، ئالدىدا پو ئېتىپ
ۋاقتىمنى ئالىدۇ. ئۆزىنى بىلمەي شىلتىڭ ئېتىپ كىشىلەرنىڭ
ئالدىدا يۈزۈمنى تۆكىدۇ، مېنى ئۇياتقا قويدۇ، دەپ ئويلاۋات-
قاندۇر... بىراق ئۇ شۇنداق ئويلىغان بولسا، تامامەن يېڭىلىشىپ-
تۇ، خاتالىشىپتۇ، ئوغلى باتۇرنى تېخى تونۇماپتۇ. كۆرۈپ قالىدۇ
تېخى! ...

باتۇر شۇنداق ئويلىدى، ئىزا تارتتى، غەزەپلەندى. ئەمما ئۇ
يەنە ئۆزىنى تۇتۇۋالدى. دۈرۈس، كۆرۈپ قالىدۇ تېخى!
— ئاتا، — دېدى ئۇ يەنە تەمكىن ھالدا، — مېنىڭ بۇ ھەقتە
ئويلىنىۋاتقىنىمغا خېلى كۈنلەر بولدى. ھازىر كۆڭلۈمدە سان بار.
مەن ئۇ ياۋايىلار بىلەن چوقۇم ئېلىشىمەن! ... غالىب كەلسەم،
ئەلكۈن مەندىن رازى - خۇشال بولۇشار. ئەسەن قالسام ئالىپ
دەپ تەرىپلىنەر مەن، مۇبادا ئەگەر مەغلۇپ بولسام، ئۆلۈپ كەت-
سەم، ئۆزۈمنىڭ شورى، قىلچە ئۆكۈنمەيمەن. چۈنكى مەن بۇ
ئىشقا ئۆزۈمنى ئاللىقاچان ئاتا پ بولغان!
— شۇنداقمۇ؟! — دېدى تەڭرىقۇت ئەمدى ئەستايىدىللىق بى-
لەن، — ئۇنداقتا قېنى دېگىنە، سەن ئۇ ياۋايىلار بىلەن قانداق
ئېلىشماقچى؟ ئۇلارنى قانداق بويسۇندۇرماقچى؟
— ئۇلار بىلەن يۈزمۈيۈز، يەكمۇيەك ئېلىشىش ھاجەت ئە-
مەس، — دېدى باتۇر مەردانە قىياپەتتە، — مەن كۆزەتتىم،
ئېنىقلىدىم، بىلىشىمچە تانىۋولەر ئۇزاقتىن بېرى تاغ - ئورمانلىقتا
ياشاپ كەلگەچكە ناھايىتى ۋەھشىي، ياۋۇز، ياۋايى، نادان ھەم
خۇراپىي ئىكەن. شۇ سەۋەبتىن ئۇلار تەڭرىنى تونۇمايدىكەن، ھېچ
نەرسىگە ئېتىقاد قىلمايدىكەن. ئەكسىچە ئۆز قەبىلىسىنىڭ قەبىلە
باشلىقىنى، بىر يەلۋىنى تەڭرى ئورنىدا ئۇلۇغلاپ، ئۇنىڭغا چوقۇ-
ندىكەن، بەندىچىلىك قىلىدىكەن. ئۇنىڭ سۆزىدىن، سىزغان
سىزىقىدىن چىقماي بۇيرۇقىنى بەجاندىل ئورۇندايدىكەن، ھەتتا

ساداقتىنى بىلدۈرۈپ ئېتىقادىنى كۆرسىتىش ئۈچۈن ئۇنىڭ ئالدىدا ھېچ ئىككىلەنمەيلا جان پىدا قىلىدىكەن... مېنىڭچە، بۇ ئۇلاردىكى ئەڭ ئەجەللىك ئاجىزلىق. مەن ئۇلارنى دەل مانا مۇشۇ ئاجىزلىقىدىن پايدىلىنىپ بويسۇندۇرماقچىمەن.

... ..

— مەن تاغ - ئورمانلىققا ئىچكىرىلەپ كىرىپ ئۇلار چوقۇندىدىغان ئاشۇ يەلۋىنى تاپماقچىمەن. ئەگەر ئىشلار ئويلىغىنىمدەك بولۇپ ئۇنى تاپالسام، ئۇنىڭغا يېقىنلىشىپ گۆرۈگە ئالالسام، باشقا ياۋايىلارنى باش ئەگدۈرۈش ئۈنچىۋالا تەسكە چۈشمەيدۇ. بوي - جۇغى بەستلىك، ساقال بۇرۇتى قويۇق ئۆسكىنى بىلەن ئەمدىلا ئون بەش ياشقا كىرگەن، كۆزلىرىدىن، چىرايىدىن بالىلارچە سەممىيلىك، قىزىق قانلىق، تەلۋىلىك ئالامەتلىرى چېلىقىپ تۇرىدىغان ياش باتۇرنىڭ ئېغىزىدىن چىققان بۇ سۆزلەر ئامالسىزلىقتىن پەرىشان بولۇپ، ھودۇقۇپ كېتىشكەن كىشىلەرنى بىر پەس ھاڭ - تاڭ قالدۇرۇش بىلەن بىرگە، ئۇلارنىڭ قۇپقۇرۇق، سۆرۈن كۆڭلىگە يەنە ئۈمىد ئوتلىرىنىمۇ تۇتاشتۇردى. بۇنىڭ بىلەن ئۇلارنىڭ روھىمۇ كۆتۈرۈلۈپ قالدى. قالتىس، ئاجايىپ!... ئەنە ئۇ بۆرە سىياقلىق ئوغلان، نېمىدېگەن قەيسەر، جاسارەتلىك، نېمىدېگەن كۈچلۈك، باتۇر، نېمىدېگەن ئەقىللىق، ئىنساپلىق! كىم بىلىدۇ، ئۇ ياۋۇز تانىۋلەر ئۈستىدىن غەلبە قىلىپ زەپەر قۇچسا، كىشىلەر ئامان - ئېسەن قالار، تىنچلىنار، خاتىرجەم ياشار. ئەگەر يېڭىلىپ قالسا، كىشى ئايىغى يەتمىگەن خىلۋەت ئورماندا ئۆلۈپ تارتىپ قالسا، ئۆزىنى ئاتا قوينغاچقا، ئورنى ئېگىزدە، روھى ئەرشتە بولار!

كۆپچىلىك ئەنە شۇنداق خىياللاردا بولدى. پەقەت ئالتۇن تەختتە نېمە دېيىشنى بىلەلمەي ھاياجانغا تولۇپ ئولتۇرغان تۈمەن تەڭرىقۇتلا باشقىچە ئويلىدى. ئۇ ئوغلى باتۇرنى تۇنجى قېتىم كۆرۈۋاتقاندا، يېڭىدىن تونۇغاندەك بولدى، ئۇنىڭ كۈچ - باتۇرلۇقتىلا ئەمەس، پىكىر قىلىش، جۈرئەت قىلىش، پىداكارلىق جەھەتتىمۇ

بۇ يەردىكى بارلىق كىشىلەردىن، بارلىق ئۇرۇقداشلىرىدىن، ھەتتا ئۆز ئاتىسىدىنمۇ ئۈستۈن تۇرىدىغانلىقىنى كۆرۈپ يەتتى. ئۇ ئۇنى — تۈنۈگۈنكى بۆرە كۈچۈكىنى، ئۆكۈش، سۇباتلىق ئوغلنى ئۆزىنىڭ بىردىنبىر ھىماتچىسىدەك، تايانچىسىدەك ھېس قىلدى. دېمەك، ئاتىسىنىڭ كۆڭلى تۈيۈپتۇ. ئۇ ئەينى چاغدىمۇ ئۇنىڭغا ئىشىنىپ، ئۈمىد باغلاپ خاتا قىلمىغانىكەن. كۆك قۇرت! ئۇ كۆك بۆرە بولۇشقا مۇناسىپ!... تەڭرىقۇت تېخىمۇ ھاياجانلاندى. قەلبى پەخىر - ئىپتىخار ۋە شادلىققا تولدى. ئۇنىڭ تەختتىن چۈشۈپ ئوغلنى قۇچاقلغۇسى، ئۇنى «ئوغلۇم، ئالىپ باتۇرۇم! سەن بۈگۈندىن ئېتىبارەن ھوننىڭ پەخىرى، شان - شەرىپى، ئوتلاقنىڭ غۇرۇرى، ئەلكۈننىڭ قەھرىمانى بولۇشقا مۇناسىپ!» دەپ ماختىدى. غۇسى، كىشىلەرگە قاراپ: «ئاڭلاۋاتامسىلەر، كۆرۈۋاتامسىلەر، مانا بۇ مېنىڭ ئوغلۇم. ئۇ چوڭ بولدى! مەن ئۇنىڭ تاللىشىغا، ئارزۇسىغا قارشى تۇرمايمەن. ئۇنىڭغا ئاقىيول، غەلبە تىلەيمەن. بارغىن، ئوغلۇم، ئېلىش ياۋ بىلەن، كۆرسەت باتۇرلۇقۇڭنى!» دەپ چار سالغۇسى كەلدى. لېكىن ئۇ ئۇنداق قىلمىدى، تەختىدىن قىمىرلاپمۇ قويمىدى. چۈنكى بۇ ئۇنىڭ بىردەملىك ھاياجانلىنىدىشى، ئۆزىنى يوقىتىپ خۇدنى بىلمەي قېلىشى ئىدى. بۇ باغرى تاش، قەلبى سۆرۈن، كۆزى كور ئاتا، بەڭۋاش تەڭرىقۇت يەنە ئۆزىنىڭ ئەسلىدىكى سىرلىق ھەم سۈرلۈك ھالىتىگە قايتتى.

بۇ چاغدا پەستىكىلەر ئاللىقاچان ئۇۋىسى بۇزۇلغان ھەرىلەر-دەك غودۇڭشىپ، قىزىق غۇلغۇلىغا چۈشۈپ كېتىشكەندى. ۋەھا-لەنكى، ئۇلارنىڭ بۇ غۇلغۇلىسى ئەمدى ياش باتۇر ۋە ئۇ ئوتتۇرىغا قويغان يېڭى تەدبىر ئۈستىدە بولۇۋاتاتتى.

— يارايدۇ، زەھەرلىك يىلاننى ئۆلتۈرۈش ئۈچۈن ئالدى بىلەن ئۇنىڭ بېشىنى يانچىپ تاشلاش كېرەك. شۇندىلا ئۇ كىشىلەرگە زىيان سېلىش ئىقتىدارىدىن مەھرۇم بولىدۇ.

— دۇرۇس!... ئەجەبا، بىز نەچچە ۋاقىتتىن بېرى نېمىشقا ئىشنىڭ بۇ تەرىپىنى ئويلاپ يەتمىگەندىمىز - ھە؟!

— بىراق بۇمۇ ئۇنداق ئاسان بولمىسا كېرەك. ئېغىزدا دېمەك
ئوڭاي بولغىنى بىلەن ئەمەلگە ئاشۇرماق تەس بۇ ئىشنى.

— نېمىدەپ جۆيلۈۋاتىسەن؟!

— مەن دېمەكچى، تەگىن ئۆگە ئۆزىمۇ تاغ - ئورمانلىقنى
بىلمەيدۇ. ئۇ يەرنىڭ قانداقلىقىنى، يوللىرىنى، خەۋپ - خەتىرى -
نى، ياۋايىلارنىڭ قانچىلىك كۈچلۈك ئىكەنلىكىنى، يەلۋىنىڭ قە -
يەردە تۇرىدىغانلىقىنى، ئۇنىڭ قانچىلىك كارامىتى بارلىقىنى... ئۇ
بىلمەيدۇ. شۇنداق تۇرسا، ئۇ تاغ - ئورمانلىققا قانداق كىرەلەيدۇ؟
ياۋايىلارنىڭ يەلۋىسىنى قەيەردىن تاپىدۇ؟ قانداق گۆرۈگە ئالىدۇ؟
ئۇ ئاڭلىۋالغان گەپلەرگە ئىشىنىپ تەۋەككۈل قىلىۋاتىدۇ.

— راست، ئۇ ئورمانغا كىرە - كىرمەيلا ياۋايىلارنىڭ ھۇجۇ -
مىغا ئۇچرىسىچۇ؟ بىرنەچچىسى، ئون نەچچىسى كەلسىغۇ تېتىد -
دۇ. لېكىن بىر توپ ياكى ئۇنىڭدىنمۇ كۆپ ۋەھشى ياۋايىغا
يولۇقۇپ قالسا، قانداق قىلىدۇ؟ ئۇنىڭ ئۈستىگە ئۇ بەتبەشەرە
مەخلۇقلار ھەر قانچە دۆت، ئەقىلسىز بولغان تەقدىردىمۇ ئۆزىنى
ئاياشنى، يەلۋىسىنى ھىمايە قىلىشنى بىلىدىغاندۇر.

— ياۋايىلار بىز ئويلىغاندەك ئۇنداق نادان، ئەقىلسىز ئە -
مەس. ئۇلار چوقۇم سېزىپ قالىدۇ. باتۇرنى قاراڭغۇ ئورماندا
تۇتۇۋېلىپ يەۋىتىدۇ. بۇنىڭسىزمۇ ئۇ يەردىكى يىرتقۇچلار ئۇنى
ساق قويامتى!

— بۇ بىر تەۋەككۈلچىلىك، بالىلارچە خام - خىيال، ئەمەلگە
ئاشمايدۇ!

— لېكىن ئۇنىڭ ئېيتقانلىرى ئورۇنلۇق. ئۆزىمۇ خىيالىيە -
رەس قورقۇنچاقلاردىن ئەمەس.

—

— ھاي... ھاي! تىنچلىنىڭلار، تىنچلىنىڭلار! — قېرى
قاماننىڭ كۆكتىن كەلگەن سادادەك كۈچلۈك، ھەيۋەتلىك ئاۋازى
ياڭراش بىلەن تەڭ ئودىكام قاينىغان قازانغا سۇ قويغاندەك
چىپىدە بېسىقتى، — غەلۋە قىلماڭلار، سۆزۈمگە قۇلاق

سېلىڭلار! — دېدى ئۇ ئورنىدىن تۇرۇپ كىشىلەرنىڭ ئالدىغا ئۆتۈپ، — مەن ئاڭلىدىم سۆزۈڭلارنى، نېمە دېمەكچى بولغىنىڭلارنى بىلىپ تۇردۇم. سىلەر تەڭس ئۆگەنى، ياش ئوغلان. نى تەنتەك، پاراسەتسىز، كۈچسىز كۆرۈۋاتىسىلەر. ئۇنىڭغا، ئۇ. نىڭ ئېيتقانلىرىغا ئىشەنگۈڭلار كەلمەيۋاتىدۇ، شۇنداقمۇ؟ بىراق، بايا ھەممىمىز ئاڭلىدۇق. ھېس قىلدۇق. ئۇنىڭ ئېيتقانلىرى ئورۇنلۇق، ئەقىلگە مۇۋاپىق. شۇنداق ئىكەن، ئۇ ئۆزى مۇشۇنداق بىر ياخشى ئامالنى ئويلاپ چىقالىغان ھەم جۈرئەت قىلالىغانىكەن، بىز نېمىشقا ئۇنىڭغا مەدەت بېرىپ ھەمدەمدە بولمايمىز؟! ... مەن بىلىمەن باتۇرنىڭ قانداقلىقىنى، مەن ئۇنىڭغا ئىشىنىمەن، ئارزۇ. سىغا ھۆرمەت قىلىمەن. ئۇ چوقۇم دېگىنىنى ئەمەلگە ئاشۇرماي قويمايدۇ. ئۇ پەقەت قوللاشقا، مەدەتكىلا موھتاج. شۇڭلاشقا مەن سىلەرنىڭمۇ ئۇنى قوللاپ، مەدەت بېرىشىڭلارنى ئۈمىد قىلىمەن، تۇغقانلار!

— قوللايمىز!

— مەدەت بېرىمىز!

— ياشا ئالىپ باتۇر، باي بول!

— ئېلىش ياۋ بىلەن، كۆرسەت باتۇرلۇقۇڭنى!

— قۇتقۇز ئەلكۈننى!

—

— ھەي...

— ھە؟

— مەن بىر ئىشنى ئاڭقىرالمايۋاتىمەن.

— قانداق ئىشنى؟

— ھونزادە باتۇر بايا ياۋايىلار بىلەن بىر ئۆزى ئېلىشىدىغان.

دەكلا گەپ قىلدى. ئۇ راست شۇنداق قىلارمۇ؟ يا لەشكەر باشلاپ بارارمۇ؟

— مەنمۇ بىلىمىدىم.

غۇلغۇلا، تالاش - تارتىش يەنە بىر پەسكىچە داۋام قىلدى.

بۇ جەرياندا باتۇرغا ئىشەنگۈچىلەر، ئۇنى قوللىغۇچىلار، ئۇنىڭغا مەدەت بېرىپ ياخشى تىلەك تىلىگۈچىلەر كۆپ بولدى. ئۇنىڭغا ئىشەنمەيدىغانلار، ئۇنى مەنسىتمەيدىغانلارمۇ چىقتى. لېكىن باتۇر بۇلارنىڭ ھېچقايسىسىغا پىسەنت قىلمىدى. ئويلىغانلىرىنى، تەپ-سىلىي پىلاننى، كۆڭلىنىڭ تۆرىدىكىنى ئاشكارىلىمىدى. زۇۋان سۈرمەستىن ئاتىسى تۈمەن تەڭرىقۇتنىڭ بىر قارارغا كېلىشىنى كۈتۈپ ئولتۇردى. ھەممىنى ۋاقتى كەلگەندە، ئىشتىن كېيىن كۆرۈشسۇن ئۇلار!

تۈمەن تەڭرىقۇت تېخىچە بىر قارارغا كېلەلمەي دېلىغۇل بو-لۇپ ئولتۇراتتى. ئۇ نۇرغۇن ئىشلارنى ئويلايتتى، دەڭسەيتتى، كۆز ئالدىغا كەلتۈرەتتى. ئۇنىڭ تەشۋىشى كۆپ، ئوي - خىياللىرى چوڭقۇر، مۇرەككەپ ھەم تۈگەلسىز ئىدى. ئۇ ئوغلى باتۇر ئوتتۇرىغا قويغان پىكىرلەرنىڭ ھەقىقەتەن ئورنى بار ھەم ئەقىلگە مۇۋاپىق ئىكەنلىكىنى ھېس قىلدى. باشقىلارغا ئوخشاش بۇ بۆرە سىياقلىق ئوغلىنىڭ پاراستىگە ھەم باتۇرلۇقىغا، قەيسەرلىكىگە، پەلەككە يەتكەن جۈرئەت - شىجائىتىگە قايىل بولمايمۇ تۇرالمىدى. ئۇنىڭدىن ئۈمىدلەندى، پەخىرلەندى. لېكىن... «مۇبادا ئۇ مەغلۇ-بىيەتكە ئۇچراپ بىرەر پېشكەللىككە يولۇقۇپ قالسا، چوڭ ئالچىم ئايقاغان قانداق ئويلاردا بولار؟... ئەگەر ئۇ غەلبە قىلىپ ئەسەن - تۈكەل قايتىپ كەلسىچۇ؟ ئۇ چاغدا ئۇنى باشقۇرغىلى بولارمۇ؟...»

دەل مۇشۇ پەيتتە، تەڭرىقۇتقا ئوخشاشلا قانداقتۇر بىر ئىشلار-نى مۇلاھىزە قىلىپ چوڭقۇر ئويلارغا پېتىپ ئولتۇرغان ئوڭ قول بىلگە يانبېيىقان نېمىگىدۇر تاقەتسىزلەنگەندەك بېشىنى كۆتۈرۈپ تەڭرىقۇتقا قارىدى ۋە ئۇنىڭ بىر قارارغا كېلەلمەي ئىككىلىنىپ قالغانلىقىنى كۆرۈپ سۆزلەش زۆرۈرىيىتى تۇغۇلغانلىقىنى ھېس قىلدى.

— تۇغقانلار، ئۇرۇقداشلار، — دېدى ئۇ ئورنىدىن تۇرۇپ، كۆكۈچ كۆزلىرىنى چىمچىقلىتىپ تۇرۇپ، — مېنىڭچە تۇرۇنۇم-

نىڭ دېگەنلىرى ئورۇنلۇق، ياۋۇز تانىۋلەرنى پەقەت مۇشۇ ئۇسۇل بىلەنلا باش ئەگدۈرۈش مۇمكىن. ئەلۋەتتە، بۇ ئۇنداق ئاسان ئىشمۇ ئەمەس. بەگلەر بايا دېيىشكەندەك، ئەنسىرەشكەندەك خەتەرى كۆپ، قىيىن، مۈشكۈل ئىش. لېكىن تەگىن ئۆگەيمىز باتۇر بۇ ئىشقا نىيەت قىلىپ بېلىنى باغلىغانىكەن، بۇنى چوقۇم بىر باشقا ئاچىقماي قويمايدۇ. چۈنكى بۇ ئىشقا لازىمى مۇستەھكەم ئىرادە، كۈچلۈك جاسارەت ۋە يېتۈك پاراسەت. تەگىن ئۆگەننىڭ ۋۇجۇدىدا بولسا بۇ خىسلەتلەر مۇجەسسەم. ئۇنىڭ ئۈستىگە، بۇ ئەڭ بولمىغاندىمۇ بىر تەۋەككۈل قىلىپ سىناپ بېقىشقا بولىدىغان بىر دىنىبىر ياخشى تەدبىر. ئۇنى سىناپ بېقىشقا يەنە تەگىن ئۆگە ئۆزىلا مۇناسىپ كېلىدۇ. يەنە كېلىپ، سىلەرمۇ ئويلاپ يەتكەنسىلەر، بىزنىڭ ھازىر مۇشۇنداق قىلماقتىن، باتۇر ئوغلانغا تايانماقتىن باشقا نېمە ئاماللىرىمىز بار؟... مەن ئۇنى قوللايمەن، مەدەت بېرىمەن. ئۇنىڭ ياۋۇز تانىۋلەرنى بويسۇندۇرۇپ ئەلكۈننى ئاپەتتىن، غەم - قايغۇدىن خالاس قىلىشىنى، زەپەر قۇچۇپ شان - شۆھرەت قازىنىشىنى ئۈمىد قىلىمەن!

باتۇر ئۆگەي بوۋىسىنىڭ نېمىنى ئۈمىد قىلىۋاتقىنىنى، نېمىنى كۆزلەۋاتقانلىقىنى بىلمەمدۇ - بىلمەمدۇ؟ بۇ ئېنىق ئەمەس. ئەمما ئۇ ئۇنىڭ ئۆزىنى قوللاپ مەدەت بەرگەنلىكىگە ئانچە خۇشال بولۇپ كەتمىدى. چۈنكى ئۇنىڭ خۇشاللىقى، ئۈمىدى، ئارزۇ - تىلىكى ئاتىسىدا ئىدى. پەقەت ئاتىسى ئۇنى قوللىسا، ئاتىسى ئۇنى چۈشەنسە، ئاتىسى ئۇنىڭغا ئىشەنسە... ئاندىن ئۇ خۇشال بولاتتى. ئارزۇ - تىلىكىگە يېتەتتى. ئۇنىڭ ئۈچۈن ھەممىدىن مۇھىمى، ئەڭ چوڭ مەدەت، ئەڭ چوڭ مۇكاپات مانا مۇشۇ ئىدى.

تۈمەن تەڭرىقۇت ھۆرمەتلىك قېيناتىسى يانبېيىقانىنىڭ، دانىش - مەن يابغۇسى ئىنچۇنقانىنىڭ ۋە كېڭەشتىكى كۆپ سانلىق كىشىلەرنىڭ قوللىشى ۋە تەلىپى بىلەن ئاخىر بىر قارارغا كېلىشكە مەجبۇر بولدى. ئۇنىڭ ئۈستىگە ئۇنىڭمۇ ھازىر مۇشۇنداق قىلماقتىن، باتۇرغا يول قويماقتىن باشقا ھېچقانداق ئامالى يوق ئىدى. لېكىن

ئۇ بۇ چاغدا نېمىشقىدۇر ئۆزىدىكى سىرلىق تەمكىنلىك ۋە سەلتە-
نەتلىك ئۇلۇغۋارلىقنى يوقاتتى. تولىمۇ مۇرەككەپ بىر خىل ۋىجە-
دان توقۇنۇشى ئىلكىدىكى ئازابلىق، مۇرەككەپ ھېسسىيات ئىچىدە
كۆڭلى پاراگەندە بولۇپ بىچارە، پەرىشان كەيپىياتقا چۆكتى...
— بارغىن، سىناپ باققىن... — دېدى ئۇ تاشتەك ئېغىر
بېشىنى كۆتۈرەلمەيۋاتقاندا، قەددىنى ئالدىرماي رۇسلاپ بوش،
تترەك ئاۋازدا، — يولۇڭ ئوچۇق، ئىشىڭ ئوڭ بولسۇن...
— خوپ، ئاتا.

— لېكىن شۇنى ئېسىڭدە تۇتقىنكى، بۇ ئىشتا پەقەت غۇرۇر
بىلەن باتۇرلۇقلا كۇپايە قىلمايدۇ. شۇڭا ھەر چاغ سەگەك، سوغۇق
قان بولۇشۇڭ كېرەك. كۈچۈڭ بىلەن ئەقلىڭنى تەڭ ئىشقا سېلى-
شىڭ، ئاچچىقىڭنىڭ، ھېسسىياتىڭنىڭ كەينىگە كىرمەسلىكىڭ
كېرەك. مەن ساڭا ھازىر بىر تۈمەن كىشىلىك قوشۇن توپلاش
ھوقۇقىنى بېرىمەن. ئۆزۈڭ تاللاپ توپلايسەن، قانداق تەشكىل-
لەش، قانداق ئورۇنلاشتۇرۇشۇمۇ ئۆز ئىختىيارىڭدا بولىدۇ. ئەگەر
ئاز دېسەڭ يەنە قوشۇپ توپلا... يەنە شۇنىمۇ دەپ قوياي، مۇبادا
ئىشلىرىڭ ئوڭۇشلۇق بولماي، بىرەر پېشكەللىككە يولۇقۇپ خەتەر
ئىچىدە قالغۇدەك بولساڭ، باشقىنى قويۇپ ئۆزۈڭنى ئويلا، ئۆزۈڭ-
نى ئايا، ھەرگىزمۇ قىزىق قانلىق قىلىپ، قەھرىمانلىق كۆرسە-
تىمەن دېمە. سەن ئۈچۈن مۇشۇنىڭ ئۆزىمۇ كاتتا قەھرىمانلىق...
— ئوقتۇم، تەڭرىقۇت ئاتا، شەپقەت - كۆيۈمىڭگە رەھمەت،
ئۆگۈتلىرىڭنى^① ئېسىمدە چىڭ تۇتىمەن، — دېدى باتۇر ئورنىدىن
تۇرۇۋېتىپ، ئاندىن ئۇ يەنە كېسىپلا مۇنداق دېدى، — لېكىن،
ماڭا قوشۇن كېرەك ئەمەس. ئۆزۈم يالغۇز ئاتلىنىمەن. بۇمۇ
مېنىڭ قارارىم! قايتىشىمغا ئىجازەت قىل، ئاتا.

باتۇر ئاتىسىنى، كېڭەشتىكى كىشىلەرنى يەنە بىر نۆۋەت ھەي-
رانلىق ۋە تەئەججۈپتە قالدۇرۇپ ئودىكامدىن چىقىپ كەتتى.

① ئۆگۈت — نەسىھەت.

باتۇر ئوردىدىن چىقىپ ئانىسى ئايقاغاننىڭ يېنىغا ماڭدى. ئايقاغان ئۇنىڭ ئەتىگەن ئۆيىدىن چىقىپ كېتىپ ھېلىغىچە قايتىپ كەلمىگەنلىكىدىن باشقا ھېچ ئىشنى ئۇقمايتتى... ئۇ ئەمدى ئانىسى بىلەن كۆرۈشۈپ بۈگۈنكى ئىشلارنى ئۇنىڭغا دېيىشى، ئۇنىڭ رۇخسىتى ۋە رازىلىقىنى ئېلىشى كېرەك ئىدى. ئايقاغان ئەھۋالدىن خەۋەر تاپسا، بۈگۈنكى كېڭەشتە بولۇنغان گەپلەرنى ئاڭلىسا، ئۇنىڭغا نېمە دەر؟ يارايىسەن، ئوغلۇم!... دەپ ئۇنىڭدىن سۆيۈنۈپ، پەخىرلىنىپ، ماختاپ كېتىرمۇ ياكى نېمانداق تەنتەك، ھاماقەت-تۈرسەن دەپ ئۇنى ئەيىبلەرمۇ؟ ئۇنى توسارمۇ؟... باتۇر ئەنە شۇنداق ئوي - ئارىسالدىلىق بىلەن ئوردا ھەرىمى تەرەپكە كېتىۋاتقاندا، ئۇشتۇمتۇت دوستى ئەرقىل بىلەن دوقۇرۇشۇپ قالدى. ئەرقىل ئاتىسى ئىنچۇنقاغا ئوخشاش ئورۇق، ئۈزۈنتۈرا، بۇرنى قاڭشارلىق، كۆزلىرى چوڭقۇر، شالاڭ بۇرۇتلىرى ئەمدىلا خەت تارتقان ئون يەتتە ياشلاردىكى يىگىت ئىدى. ئۇنىڭ ئاۋازىمۇ ئاتىسىنىڭكىدەك بوم، ھەيۋەتلىك چىقاتتى. ئۆزى تولىمۇ چېچەن، ئېغىر - بېسىق، سۇباتلىق، سەممىي بالا ئىدى. ئۇ باتۇرنى ئاتايمىن ئوردا ھەرىمىنىڭ ئالدىدىكى چىملىق يولدا ساقلاپ تۇرغانىدى. چۈنكى ئۇنىڭ بۈگۈنكى كېڭەشتىن خەۋىرى بار بولغاندىن باشقا، دوستى باتۇرنىڭ يېقىندىن بېرى نېمىلەرنى ئويلاپ، نېمىلەرنى قىلماقچى بولۇۋاتقانلىقىنىمۇ ئوبدان بىلەتتى... ئۇ خىيالەن كېلىۋاتقان باتۇرنى توسۇپ دېگۈدەك توختاتتى.

— ئەرقىل... سەن بۇ يەردە نېمە قىلىپ يۈرسەن؟ — دېدى باتۇر.

— ھە، بۇ مەن، تونۇيالمايۋاتامسەن؟ كۆزى كور كىشىدەك ئۇدۇل ئۆتۈپ كېتىۋاتسەنغۇ، نېمە بولدۇڭ؟ — دېدى ئەرقىل تەنە ئارىلاش.

— ھېچنېمە... — باتۇر باشقا ياققا قارىۋالدى.

— ئاداش... سەن راستتىنلا بىر قارارغا كەلدىڭمۇ؟...

بۈگۈنكى كېڭەش قانداق بولدى؟

—

— ئاتاڭچۇ، ئۇ نېمە دېدى؟ ساڭا يول قويدىمۇ؟

— يول قويدى.

— ھىم... ئويلغىنىمدەك بوپتۇ. سەنمۇ شۇنى ئۈمىد قىلات.

تىڭ... لېكىن سېنىڭ بۇنداق قىلىشىڭ مۇھەببەت ئۈچۈنلا ئەمەس، شۇنداقمۇ؟

باتۇر ئەرقىلىنىڭ سۆزلىرىدىن جىددىيلەشتى ۋە يۈزىنى شارۋىتىدە بۇراپ، ئۇنىڭ كۆزلىرىگە مېخ تەك قالدۇردى.

— ئەجەبلەنمە، مەن سېنىڭ كۆڭلۈڭدىكىنى بىلىمەن. ئاداش تۇرۇپ بۇنى ئۇقالمىسام... لېكىن باشقىچە قاراشتا ئەمەسمەن.

سەن كۈچ - قۇدرىتىڭنى سىناپ باقماقچى. ئۆزۈڭنى تونۇماقچى، ئاتاڭنىڭ، كىشىلەرنىڭ ئېتىراپ قىلىشىغا ئېرىشمەكچى، شۇنداق.

قۇ؟... مەن سېنى چۈشىنىمەن. سەن توغرا قىلىۋاتىسەن، سەن چوقۇم غەلبە قىلىسەن، مەقسىتىڭگە يېتىسەن، باتۇر مەن ساڭا

ئىشىنىمەن ھەم سېنى ھۆرمەتلەيمەن. ساڭا ئاقىيول، ياخشى تىلەك تىلەيمەن. بىراق...

— نېمە دېمەكچىسەن؟ — يەنە ئۇنىڭ كۆزلىرىگە تىكىلدى.

— بىراق، ئاناڭ بۇ ئىشقا نېمە دەرد؟ — دېدى ئەرقىل يەنە

ئەۋلىيادەك ئۇنىڭ كۆڭلىدىكى ئارىسالدىلىقىنى ئەينەن ئاشكا. رىلاپ، — ئۇمۇ يول قويارمۇ؟... مەن ئۇنىڭ سېنى بارغۇزماي

قويۇشىدىن ئەنسىرەيمەن. ئانا كىشى چىدىمايدۇ - دە. — شۇنداق... — باتۇر لاسسىدە بوشىشىپ نەزىرىنى ئەرقىل.

دىن ئاغدۇردى ۋە سۇنىڭ تېگىدە ئۇزاق تۇرۇپ چىققان كىشىدەك چوڭقۇر نەپەس ئېلىپ ئېغىر خۇرسىندى، — لېكىن، ئۇنى چۈشىد.

نەر دەيمەن، — دېدى ئۇ سەل تۇرۇۋېلىپ، — چۈنكى ئۇمۇ ساڭا ئوخشاش ئويلايدۇ. ماڭا ئىشىنىدۇ ھەم ئارزۇيۇمغا ھۆرمەت

قىلىدۇ. — شۇنداق بولسىكەن، تەڭرىم، — دېدى ئەرقىل، —

لېكىن سەن بۇ ئىشتا يەنە ئويلانىپ باقساڭ بولاتتى...

— نېمىنى ئويلىنىمەن؟ مەن ئۇ ياۋايىلار بىلەن بەربىر ئېلىشىمەن!

— بوپتۇ، سەن قىلىمەن دېگىنىڭنى قىلماي قويمايسەن. بارغىن، ئۆزۈڭنى بىر تونۇتۇپ قويغىن. لېكىن بەكرەك پەخەس بول، ھەرگىز قاراملىق قىلما... سىڭلىمنى كۆپ ئويلاپ كەتمە، ئۇنىڭغا ھېچنېمە بولمايدۇ. سەن ئۇنى قۇتقۇزۇپ چىقالايسەن. بىز ھامان جەم بولىمىز... ئۆزۈڭگە پۇختا بول. ئامان - ئېسەن قايتىپ كەل. ئاندا ئۇچۇن بولسىمۇ - ھە. ئۇ سەندىن ئايرىلىپ قالسا... ھە راست، قاچان ئاتلانماقچىسەن؟

— ئۇلۇغ ئانامنىڭ رازىلىقىنى ئېلىپلا.

— شۇنداق تېزمۇ؟ قارىغاندا تەييارلىقنىڭ پۈتكەن ئوخشىمامدۇ؟

— بۇنىڭغا يەنە قانداق تەييارلىق كېتەتتى دەيسەن. نىيەت ئەلا ئەمەسمۇ. مەن ئاللىقاچان بىر قارارغا كېلىپ بولدۇم.

— توغرا دەيسەن. يولۇڭ ئوچۇق، ئىشىڭ ئوڭ بول. سۇن!... باتۇر، ئەگەر خالىساڭ، ماڭا ئىشەنسەڭ...

— باق، ئەرقىل، ئۆزۈمگە قويۇپ بەر. مەن يالغۇز بېرىشنى خالايمەن.

— قارا سېنى، بولدى، خالىغىنىڭنى قىل، كېيىن پۇشايمان يېمىگىنىڭنى بىر كۆرەي!

ئەرقىل قېيىدىغاندەك، ئاغرىنغاندەك قىلىپ خوشمۇ دېمەي ئۆرۈلۈپلا كېتىپ قالدى. ئەمما باتۇر بۇنى پەقەتلا كۆڭلىگە ئالدى. چۈنكى ئۇ دوستى ئەرقىلنى ئوبدان چۈشىنەتتى، ئۇنىڭ ئۆزىدىن ھەم سىڭلىسىدىن ئەنسىرەپ شۇنداق قىلىۋاتقانلىقىنى بىلەتتى.

— خەير خوش، دوستۇم، كۆرۈشكۈچە ئامان بول. مەن سېنى ھەرگىزمۇ ئۈمىدسىز قالدۇرمايمەن!

باتۇر يەنە نېمىلەرنىدۇر خىيال قىلىپ، ئەرقىلنىڭ كەينىدىن بىر پەسكىچە قاراپ تۇرغاندىن كېيىن بۇرۇلۇپلا ئۆز يولىغا راۋان بولدى.

چوڭ ئالچى ئايقاغان ئوغلنىڭ سۆزلىرىنى ئاڭلاپ قاتتىق چۆچۈدى.

— ياق! ... مەن سېنى بارغۇزمايمەن! — دېدى ئۇ ئورنىدىن ئىرغىپ قوپۇپ، غەزەپ ۋە ئەلەمدىن بەزگەكتەك تىترەپ، — ۋۇ تاش يۈرەك مەلئۇنلار، نىيىتى قارا ئىپلاسار! ... قاراپ تۇرۇپ ئېغىزىدىن ئانا سۈتىنىڭ پۇرىقى كەتمىگەن بىر گۆدەك بالىنى ئوتقا ئىتتىرىشمەكچى بولۇشقىنىنى ئۇلارنىڭ! ۋۇ ئۆز بالىسىنى ئۆزى يەيدىغان يىرتقۇچلار! ياق، بارمايسەن! ...

— كەچۈر مېنى، ئۇلۇغ ئانا، باشقىلاردىنمۇ يامانلىما. بۇ مېنىڭ ئارزۇيۇم، مېنىڭ قارارىم. باشقىلارنىڭ سەۋەنلىكى ياكى قەستەنلىكى ئەمەس. سۈجۈكنى قۇتقۇزۇپ كېلىشكە، ياۋايىلاردىن ئۆچ ئېلىپ ئەلكۈننى تىنچلاندۇرۇشقا ئۆزۈم نىيەت قىلىپ بەل باغلىغانمەن. ئۇلار پەقەت ماڭا مەدەت بېرىپ ئاقىول تىلەشتى، خالاس.

— مەدەت بېرىشتى؟ شۇنداق قىلىدۇ — دە ئۇلار. قۇرۇسۇن ئۇنداق مەدەتتى! — دېدى ئانا كۆزلىرىدىن ئوت چاقىتىپ، — بىلەمسەن، ئوغلۇم، ئۇلار سەندىن پايدىلىنىپ ياۋايىلار بىلەن ئېلىشماقچى. سېنى ياۋايىلارغا تاشلاپ بېرىپ رەزىل مەقسەتلىرىگە يەتمەكچى. بولمىسا نېمىشقا ئۆز ئوغللىرىنى، ئامراق، ئەتىۋار-لىق بالىلىرىنى ئەۋەتىشمەيدۇ؟ ئۇلارغا مەدەت بېرىشمەي، دەۋەتمۇ قىلىشماي ساڭىلا مەدەت بېرىشىدۇ؟ ئۇلار بىلىدۇ، بۇ ئىشنىڭ خەتەرلىك ئىكەنلىكىنى... ياق، مەنمۇ بىلىمەن ئۇلارنىڭ يامان نىيىتىنى، سۈيىقەست، ھىيلە - مېكرلىرىنى، نېمىدېگەن قاق-ۋاش، تاش يۈرەك! نېمىدېگەن رەزىل! ۋۇ ۋىجدانسىزلار! ھەزەر، ھەزەر! ... ياق، مەن بۇنىڭغا يول قويمايمەن، سېنى بارغۇزماي-مەن، سەن بارما، ئوغلۇم، ياۋايىلار بىلەن ئېلىشمايمەن دېمە. بۇ

بەك خەتەرلىك ئىش. سەن تېخى ياش، تەنتەك، ئەقىلسىزلىقىڭدىن، ساددىلىقىڭدىن شۇنداق قارارغا كەلگەنسەن. بىراق بۇ ئۇنداق ئويىشىدىغان ئىش ئەمەس!... سەن بىلىپ - بىلمەي ئۆزۈڭنى ئوتقا ئورۇۋاتسەن، رەقىبلەرنىڭ تۈزىقىغا دەسسەۋاتسەن. ئۇلار ساڭا ئىشەنمەيدۇ، ئوغلۇم. ئەكسىچە سېنى كۆزلىرىگە قالدالغان مىخ ھېسابلاۋاتىدۇ. سېنى يۈلۈپ تاشلىماقچى، كۆزىدىن يوقاتماقچى، سەندىن قۇتۇلماقچى بولۇۋاتىدۇ. ئۇلارنىڭ غەربىزى مانا مۇ. شۇ!... ياق!... نادانلىق قىلما، ئوغلۇم. ئارىقى بول، نىيىتىڭدىن يان. مۇبادا... ياق، ئۇ چاغدا ئۇلار كۈلىدۇ. قارا كۆڭۈللىرى ئارام تاپىدۇ. بىراق مەنچۇ؟ مەن ئىزا تارتىمەن. قان يىغلايمەن. سەن بۇ تەرىپىنى ئويلاپ باقتىڭمۇ؟!... ئانا ئەلەمدىن ئېسىلىپ، ئاچچىقتىن بوغۇلۇپ، ئوغللىنىڭ بويىغا ئېسىلىپ يىغلاپ تاشلىدى.

— نېمىلەرنى دەيدىغانسەن، ئانا؟ — ئانىسىنىڭ غەزەپلىك سۆزلىرىنى چوڭقۇر چۈشىنىپ كېتەلمىگەن ياش ئوغلان باشقىچە ئويلاردا بولدى، — سەن نېمىشقا ھە دەپسلا باشقىلاردىن يامانلاۋېرىدىغانسەن. ئۇلاردا نېمە گۇناھ؟ ياۋايى تانىۋلەر بارچىمىزنىڭ بېشىغا كەلگەن ئاپەتقۇ. ئۇلارنى ھامان بىرەرى چىقىپ بويسۇندۇ. رۇشى كېرەكقۇ؟!...

— ياق، سەن بىلمەيسەن، ئەي ساددا ئوغلان!... — بولدى، ئانا، ئىشنىڭ يامان تەرىپىنى ئويلىما، ئىزگۈ. لۈكنى تىلە، — باتۇر ئانىسىنى ئۆزىگە قاراتتى، — شۇنداق... مەن ياش، ساددا، ئەقىلسىز ھەم بىباش، شۇنداق بولغاچقا، نەچچە ۋاقىتتىن بېرى سۆزۈڭلارغا كىرمەي، سىلەرگە كۆپ جاپا سالدىم، سىلەرنى قاقشاتتىم. مانا ئەمدى... مەن شۇ سەۋەنلىكلىرىمنى، گۇناھلىرىمنى يۇماقچىمەن. سىلەر مۇشۇ چاغقىچە مېنىڭ بىرمۇ ئارزۇيۇمنى ئورۇندىمىدىڭلار... مانا ئەمدى، سىلەرگىمۇ پۇرسەت كەلدى. مەن ئاللىقاچان بىر قارارغا كېلىپ بولدۇم، ئانا. — ياق، خام خىيال! — دەيدى ئانا ئوغللىغا ۋارقىراپ، —

سەن ھەر قانچە باتۇر، يۈزلۈگ، كاتتا كىشى بولساڭمۇ، مەندىن چوڭ، مەندىن ئۇلۇغ ئەمەسمەن. شۇڭا سەن ئالدى بىلەن مېنىڭ سۆزۈمنى ئاڭلىشىڭ كېرەك!

— شۇنداق، مەن سەندىن ئۇلۇغ ئەمەس. ئۇلۇغ بولۇشقىمۇ ئىنتىلمەيمەن، ئانا، — دېدى باتۇر، — لېكىن سېنىڭ بۇنداق جاھىللىق قىلىپ تۇرۇۋېلىشىڭ ئوشۇقچە، سەنمۇ مېنى چۈشىنىدىشىڭ كېرەك. ماڭا ئىشىنىشىڭ كېرەك... بىلىمەن ئايرىلىشقا كۆزۈڭ قىيمايۋاتقىنىنى، مەندىن ئەنسىرەۋاتقىنىڭنى. لېكىن سەن خاتىرجەم بول، ئانا. ماڭا ھېچ ئىش بولمايدۇ. تەڭرىلەر ماڭا قۇت - مەدەت بېرىدۇ. ئۇلۇغ تۆز ماڭا يول باشلايدۇ. مەن چوقۇم ئەسەن - تۈكەل قايتىپ كېلىمەن، يەنە تېخى زەپەر قۇچۇپ، بولغۇسى كېلىنىڭ سۈجۈك بىلەن بىللە. مەن سېنى ھەرگىز ئۈمىدسىزلەندۈرمەيمەن، داغدا قويمايمەن، ئانا. مېنىڭ ئۆزۈمگە ئىشەنچىم بار. مەن ئەمدى چوڭ بولىدۇم. كۆرۈپ قالدىم. سەن... ئۇنىڭ ئۈستىگە، مېنىڭ بۇنداق قىلىشتىكى مەقسىتىمنى سەن ئوبدان بىلىسەنغۇ. سەن مېنىڭ چوڭ بولۇشۇمنى، تونۇلۇشۇمنى ئارزۇ قىلاتتىڭغۇ. مەن بۇ قېتىم ئۆزۈمنى ئۇلارغا بىر تونۇتۇپ قويماقچى!

— ياق، ئەرزىمەيدۇ...

— ئەرزىدۇ، ئانا، ئۇلار بىلىپ قالسۇن، ئوغلۇڭ باتۇرنىڭ قانداقلىقىنى كۆرۈپ قويسۇن!

— بىراق... ئاھ تەڭرىم!...

ئانا ئېچىنىشلىق نالە قىلىپ ئۆزىنى ئوغلغا ئاتتى، ئۇنىڭغا ئېسىلىپ، ئۇنى قۇچاقلاپ ھەسرەت بىلەن يىغلىدى. ئۇ ئېرىگە غەزەپلىنەتتى، خان - بەگلەرنى، ئاقساقاللارنى تىللايتتى، قار-غايىتى. ئۇ ئوغلدىن ئەندىشە قىلاتتى، ئۇنىڭدىن ئايرىلىشقا كۆزى قىيمايتتى. ئۇ تېخى ياش، كۆپ ئىشلارنى بىلمەيدۇ، ئاق - قارىنى پەرق ئەتمەيدۇ. شۇنىڭ ئۈچۈنمۇ ئۇ ئۆز پىكرىدە چىڭ تۇرۇۋېلىۋا-تدۇ. ئەگەر ئۇ راستتىنلا دېگىنىنى قىلىپ، ئانىسىدىن ئايرىلسا،

ياۋۇز تانيۋلەر بىلەن ئېلىشىشقا ئاتلانسىمۇ، ئاقىۋىتى قانداق بولار؟
ئۇ يېڭىلەرمۇ؟... مۇبادا بۇ قېتىمقى ئايرىلىش ئەڭ ئاخىرقى،
مەڭگۈلۈك بولۇپ قالسىچۇ؟ ئاھ تەڭرىم!... شۇ تاپتا، ئۇنىڭ
يۈرەك - باغرى خۇن بولۇپ يامغۇردەك تۆكۈلۈۋاتقان كۆز ياشلىرىدىن
غا قوشۇلۇپ ئاقماقتا ئىدى.

ئۇ بىر پەسكىچە شۇنداق ئاھ - زار قىلىپ يىغلىدى، قاقشدى.
دى، ئاندىن ئاستا - ئاستا پەسلەپ ئۆزىگە كەلدى، كۆز ياشلىرىنى
سۈرتۈپ، ئوغللىنىڭ مۈرىلىرىگە قولىنى قويۇپ، ئۇنىڭ چىرايىغا
قارىدى... مانا ئەمدى ئۇ باشقا بىر ئانىغا، باشقا بىر ئايالغا ئايلاندى.
دى. ئۇنىڭ قاراشلىرىدىن، كۆزلىرىدىن قەتئىيلىك، قەھر -
غەزەپ، ئۈمىد ۋە ئىشەنچ ئۇچقۇنلىرى چاقنايتتى. شۇنداق، ئۇ
بىر چىشى بۆرىگە - بالىسىغا ئۈلگە بولىدىغان، بالىسىغا مەدەت
بېرىدىغان، بالىسىغا ئۆگىتىدىغان ئانا بۆرىگە ئايلانغانىدى.
- قورقۇۋاتامسەن؟... - دېدى ئۇ ئوغللىنىڭ كۆزلىرىگە
تىكىلىپ.

- ياق!

- ھودۇقۇپ كەتمە، ئوغلۇم. جەسۇر، جۈرئەتلىك بول،
سېنىڭ بوۋىلىرىڭ مۇشۇنداق ئالىپ ئىدى. يىراق - يېقىنلاردا
قالغان ئەجدادلىرىڭ، تۇغقانلىرىڭمۇ مۇشۇنداق ئىدى... تۇغۇلغان،
ئۆسۈپ چوڭ بولغان يۇرتۇڭنى، ئىسسىق ئۇۋاڭنى بۇزۇشقا، ئۇ -
رۇقداشلىرىڭنى، قوۋم - قېرىنداشلىرىڭنى قىرىشقا، تالان -
تاراج قىلىشقا ئۇرۇنغان، خۇدىنى بىلمەي كۆرەڭلەپ كېتىشكەن
ياۋايىلاردىن قانلىق ئوچ ئال! ئۈمىدىم شۇ، قورقۇنچىڭنى چەيلىد -
ۋەت. ئۆزۈڭنى ئەركىن تۇت!
- شۇنداق قىلىمەن، ئانا.

- بارغىن، ئېلىش ياۋ بىلەن! مەن ساڭا ياخشى تىلەك
تىلەيمەن. پۈتۈن ئۇرۇقداشلار ساڭا ئىزگۈلۈك تىلەيدۇ. مەن
مۇشۇنداق كۈنلەرنىڭ يېتىپ كېلىدىغانلىقىنى، سېنىڭ چوڭ بولىدىغانلىقىڭنى بىلەتتىم، كۈتەتتىم. مانا ئەمدى... بارغىن، تەڭرىدە.

لەر ساڭا قۇت - مەدەت بەرسۇن. ئۇلۇغ تۆز كۆك قۇرت ساڭا
ھەمراھ بولسۇن! قورقما، ھودۇقما، ئۆزۈڭنى سالماق تۇت.
ياۋايىلار ئۈستىدىن زەپەر قۇچۇپ قايتىپ كەل. شۇنداق قىلساڭ،
ئەلكۈن ئۈچۈن، مەن ئۈچۈن چوڭ ياخشى ئىش قىلغان بولمىسەن.
ھەممە سەندىن رازى بولىدۇ، پەخىرلىنىدۇ، سېنى بېشىدا كۆتۈر-
رۇپ ئەزىزلەيدۇ. ئۇ چاغدا ئاشۇ قارا كۆڭۈل، ئازغۇن ئەسكىلەر-
نىڭ رەزىل سۈيىقەستىمۇ بەربات بولىدۇ. بەگۋاش ئاتاڭمۇ ئويغىنىد-
دۇ، چۆچۈيدۇ، سېنى باشقىدىن تونۇيدۇ! ... بارغىن، پەخرىم،
بارغىن، سۈجۈكۈڭنى قۇتقۇزغىن. ئۇ شۇ تاپتا نېمە كۈنلەرنى
كۆرۈۋاتىدىكىن؟ ... مەن سىلەرنىڭ ئەسەن - تۈكەل، قول تۇتۇ-
شۇپ قايتىپ كېلىشىڭلارنى كۈتمەن. ھە راست، بۇ بىتىكىنى
ئېلىۋال، بوينۇڭغا ئېسىۋال. ئۇ سېنى قارغىشتىن، خەۋپ -
خەتەردىن ئامان ساقلايدۇ، بارغىن!

6

باتۇر دوستى ئەرقىلىگە دېگىنىدەك قىلدى، ئانىسى ئايقاغاننىڭ
رۇخسىتى ۋە رازىلىقىنى ئېلىپلا ياۋايىلارنى بويسۇندۇرۇشقا ئاتلان-
دى. ئۇنىڭ تەييارلىقى، ھازىرلىقى كالىسىدا، ۋۇجۇدىدا، بىلەك-
لىرىدە ئىدى. ياراغى پارقىراپ تۇرىدىغان چاققان، ئۆتكۈر، ئەپ-
چىلىگىنە بىر قىلىچ، ھەمراھى بولسا ئانىسى بەرگەن بۆرە ئوشۇ-
قى، يەنە ئۆزىنىڭ مۇستەھكەم ئىرادىسى، جاسارىتى، ئۈمىد -
ئىشەنچى ئىدى.

ئۇ كەچ كىرىپ تۈن قارا پەردىسىنى زېمىن ئۈستىگە يېپىشقا
باشلىغان چاغدا، تۈمەنبالىقنىڭ يۇقىرىسىدىكى تاغ باغرىغا، ئاشۇ
كۈنى سۆيگىنى سۈجۈكنى يوقىتىپ قويغان ئورمان ياقىسىغا يېتىپ
باردى ۋە مۇشۇ يەردە توختاپ نىقابلاندى. ئۇ كىيىملىرىنى سېلىۋې-
تىپ يالىڭاچلاندى، چاچلىرىنى چۇۋۇپ پاختاپىتى، يۈز - كۆز،
تەن - بەدەنلىرىگە ئوتلاقنىڭ نەم ئارىسال توپىسىنى سۈركىدى،

ئاندىن ھۆل - قۇرۇق ئوت - چۆپ، شاخ - يوپۇرماقلار چېچىلىپ ياتقان يەرگە ئېغىناپ باش - بەدەنلىرىگە ھەر خىل نەرسىلەرنى يېپىشتۇردى... ئۇ ئىشنى تۈگىتىپ ئورنىدىن تۇرغاندا، چىراي تۇرقى - ھەرخىل ئەخلەتلەر ئىلىنگەن چۇۋۇق چاچلىرى، مەينەت- لەشكەن ۋە تېخىمۇ سەتلەشكەن تۈكلۈك كۆكۈچ يۈزى، چوغدەك يېنىپ تۇرغان كۆزلىرى، ھەممە يېرىنى قويۇق موي قاپلىغان ۋە توپا - چاۋالار يېپىشقان بەستلىك، قوپال، كۈچتۈڭگۈر بەدىنى، مايمۇنىنىڭكىدەك ئۇزۇن ھەم كۈچلۈك قوللىرى، بۇقىنىڭكىدەك مەزمۇت، قۇۋۋەتلىك پۈتلىرى، بۆرتۈپ تۇرغان مۇسكۇللىرى... بەئەينى ئۆكۈش، سۈرلۈك ياۋايىلارنىڭ ئۆزىگە، بەلكى ئۇلاردىن- مۇ قورقۇنچلۇق، بەتبەشمە بىر مەخلۇققا ئوخشىغاندى. ئۇ نىقابلىنىپ بولۇپ ئۆتكۈر قىلىچىنى قولغا ئالدى. ئۇنى چاترىقىغا، چاترىقىنى يېپىپ تۇرىدىغان تامبال ئورنىدىكى كىچىك- كىنە تېرە ئىچىگە يوشۇرۇپ باقتى. بولغۇدەك... بولمىسا ياۋايىلار مېنى تونۇپ قالدۇ. ئۇنى زۆرۈر تېپىلغاندا، ۋاقتى كەلگەندە قولۇمغا ئالمەن. ياۋايىلارنىڭ يۈرىكىگە سانجىمەن!... ئۇ ھەممە ئىشنى تۈگىتىپ مېڭىش ئالدىدا تۇغۇلۇپ ئۆسكەن ئانا يۇرتىغا نەزەر سالدى. تۈمەنبالىق ۋە ئۇنىڭ ئەتراپىدىكى ئاۋۇل، قىشلاق- لار، ئوتلاقلار قاراڭغۇ ئۇپۇق قوينىغا سىڭىپ كەتكەچكە كۆرۈن- مەيتتى. ئەمما ئۇ ئۇ يەرنى، ئۇ يەردىكى ھەممە نەرسىنى قەلب كۆزلىرى بىلەن ئېنىق كۆرەتتى. تۇيغۇ - ئەسلىمىلىرى ئۇ يەرنىڭ ئوي - دۆڭىنى، كۆركەم مەنزىرىسىنى، ئىللىق قوينىنى، ئۇ يەردىكى كىشىلەرنى ئېنىق ھېس قىلالايتتى. خەير خوش، ئانا يۇرتۇم، قەدىردان تۇغقانلار! ئۇ ئۇپۇقنىڭ گىرىمىسەن پەشلىرىگە ئېسىلىپ كۆتۈرۈلگەن تولۇن ئايغا باقتى. كۈمۈش لېگەندەك ئې- سىلىپ پارلاپ تۇرغان تولۇن ئاي ئۇنىڭغا كۈلۈپ باققاندا، ئانا سۈتىدەك ئاپئاق نۇرلىرىنى ئۇنىڭغا تۆكۈپ باشلىرىنى، يۈزلىرىنى مېھرىبانلىق بىلەن سىلاۋاتقاندا، ئۇنىڭغا مەدەت بېرىپ، «يولۇڭ ئوچۇق بولسۇن، باتۇر!» دەپ پىچىرلاۋاتقاندا قىلاتتى. ئۇ سې-

ھەرلىنىپ پوككىدە تىزلاندى، مۇقەددەس، خاسىيەتلىك ئاي تەڭ.
رىسىگە باش ئۇرۇپ ئىخلاس بىلەن چوقۇندى.

«يا تەڭرىم! مەن ھوننىڭ ئوغلانى. سوقۇشقا، ياۋۇز ياۋ
بىلەن ئېلىشىشقا كېتىۋاتىمەن. خەۋپ - خەتەرگە، ئۆلۈمگە تەۋەك.
كۈل قىلىۋاتىمەن. ماڭا كۈچ - قۇۋۋەت، جاسارەت ئاتا قىل.
مېنى ئۆز پاناھىڭدا ساقلا. يولۇمنى يورۇق، ئىشىمنى ئوڭ قىل،
مېنى يېڭىشكە يېتەكلە. ئەي مۇقەددەس تەڭرىم!...» دېدى ئۇ
تىلەك ۋە مەدەت تىلەپ.

ئۇ ئاي تەڭرىسىگە ئاخىرقى تىلەكلىرىنى يوللىغاندىن كېيىن
ئورنىدىن تۇرۇپ سۈرلۈك قارىيىپ تۇرغان تاغ - ئورمانلىققا
يۈزلەندى، چوڭقۇر نەپەس ئېلىپ ئۆزىدىكى سۈر ۋە ئارسالدىلىقنى
باستى. ئاندىن قەتئىي نىيەت ۋە جاسارەت بىلەن قويۇق ھەم قاپقا.
راڭغۇ ئورمانغا قاراپ قەدەم تاشلىدى... ئىپتىدائىي تاغ - ئورمان.
لىق تولىمۇ سۈرلۈك، قاراڭغۇ، ۋەھىملىك ئىدى. مەنزىل
مەۋھۇم، يوللار نائېنىق، ئېگىز - پەس، يىلتىز، شاخ -
شۈمبا، چاۋار - چاتقال ۋە باشقا توسالغۇلار بىلەن تولغان، ئۆپچۈ.
رىدە بولسا تۈرلۈك خىرىس ۋە خەۋپ - خەتەرلەر يوشۇرۇنۇپ
ياتاتتى. باتۇر ئەنە شۇنداق ناتونۇش جايدا، خەتەرلىك، قورقۇنچ.
لمۇق شارائىت ئاستىدا، پەقەت ئۆز سېزىمى ۋە جاسارىتىگە تايىنىپ
ئالغا ئىلگىرىلەشكە باشلىدى. ئۇ بەزىدە يۈگۈرەيتتى، بەزىدە ئۆمد.
لەيتتى، بەزىدە يانتۇلۇققا، تىك قىيالارغا يامشىپ، شاخ -
تالارغا ئېسىلسا، بەزىدە چوڭقۇر ھاڭلارغا، ئاراچلىرىدىن كۈن
نۇرى ئۆتمەيدىغان قويۇق چاتقاللارغا دۇچ كېلەتتى. يەنە بەزىدە
قورام تاش، چوقاتمىقلارغا، دەرەخ غوللىرىغا ئۈسۈۋالسا، بەزىدە
شاخ - يىلتىزلارغا، كۆتەكلەرگە، تاشلارغا پۈتلىشىپ يىقىلىپ
ئوي - ئورەكلەرگە دومىلاپ كېتەتتى. يىرتقۇچ ھايۋانلار - شىر،
يولۋاس، بۆرە، قاۋان... لار ئۇنىڭغا قەدەمدە بىر يولۇقۇپ تۇراتتى
ۋە تۈن قاراڭغۇسىدا كۆزلىرىنى چوغدەك ۋالىدىتىپ، ۋەھىملىك
ھۆركىرەپ خىرىس قىلىشاتتى. ھۇۋقۇش - مۈشۈكىياپىلاقلار بولسا

يۈرەكنى تىترىتىپ قورقۇنچلۇق ھۇۋلىشاتتى، چىرقىراتتى. ئەمما باتۇر بۇلاردىن قورقۇپ قالمايتتى، بوشىشىپ كەتمەيتتى. چۈنكى ئۇنىڭمۇ مۇشتۇمدەك چوڭ، قورقۇمسىز يۈرىكى، چوڭ-دەك، يالقۇندەك ياندىغان ئۆتكۈر، سۈرلۈك كۆزلىرى، ئەتراپتىكى تۇن قاراڭغۇسىنى تىترىتىپ سۈر - ھەيۋە پەيدا قىلىدىغان ئېغىر تىنىق، پۇشۇلداشلىرى، قەلبىدە ئۆچمەنلىك، غەزەپ - نەپرەت، قەتئىي نىيەت ۋە ئۈمىد - ئىشەنچ، ۋۇجۇددا بولسا كۈچ - قۇدرەت ۋە چىدام - غەيرىتى بار ئىدى.

شۇ تەرزىدە ئۇ توختىماي ئالغا ئىلگىرىلىدى. ئورمانلىق چەك-سىز، ئېگىز - پەس، ھەم ئوق ئۈزسىمۇ ئۆتمەيدىغان زۇلمەت قاراڭغۇ ئىدى. كېچە نەۋاخ بولغانلىقى، تاغ - ئورمانلىققا قانچە-لىك ئىچكىرىلەپ كىرگەنلىكى نامەلۇم. بىر چاغدا بىر يەردە ئۇ ئۈشتۈمتۈت بىر توپ ياۋايىلار بىلەن دوقۇرۇشۇپ قالدى. ئۇلار خېلى كۆپ بولۇپ، تىمىسقىلاپ يۈرۈشەتتى. ئۇ ئۇلارنى كۆرۈپ سەل چۆچۈدى. ئۆزىنى تونۇپ قېلىشىدىن، تۇتۇشۇپ قېلىشتىن ئەنسىرىدى. سوغۇق تەرگە چۆمۈلۈپ نېمە قىلىشنى بىلەلمەي قاچانلاردىدۇر قولىغا ئېلىۋالغان قۇرۇق بادىرنى چىڭ تۇتقىنىچە ئورنىدا تىككىدە تۇرۇپ قالدى. ياۋايىلار كەلدى، ئۇنى كۆردى، چىرايىغا سەپسىلىشتى. ئەمما ئۇنى تونۇيالمايدى، ئۆز كىشىسى دەپ بىلىپ پەرۋا قىلمىدى. بىرنېمىلەرنى دەپ غودۇڭشىپ يېنىد-دىن ئۆتۈپ كېتىشتى. «ئۇھ!» ... ئۇ يېنىك تىن ئالدى. يۈرىكى جايىغا چۈشتى. ئەمدى قانداق قىلىش كېرەك؟ ... ئۇ ئۇلارنىڭ دىققىتىنى قوزغاپ شۈبھىلەندۈرۈپ قويماسلىق ئۈچۈن، ئەھۋال ئىگىلەش ئۈچۈن دەرھال قوزغىلىپ ئۇلارغا ئەگەشتى. ئۇلار ئەس-لىدە كەچلىك قورساق غېمىدە ئورمان ياقىسىدىن ئوۋ - ئولجا ئىزدەپ تىمىسقىلاپ يۈرۈشكەن ياۋايىلار ئىدى.

باتۇر بۇ ئاچ قورساق ياۋايىلارغا ئەگىشىپ ئورمانلىقتا خېلى كۆپ قاترىدى. چىق يەرلەرگە بېرىپ، بىللە ئوۋ ئوۋلاپ خام ئەت يەپ غىزالاندى، ئاندىن تۇن نىسپىدىن ئۆتكەندە بىر قېرى دەرەخ-

نىڭ تۇۋىگە كېلىپ، شاخ - يوپۇرماقلار ئۈستىگە ئېغىناپ، ئۇلار بىلەن بىللە تۇنىدى. بۇ جەرياندا ئۇ تىلسىز كىشىدەك زۇۋان سۈرمەي يۈردى. ياۋايىلارمۇ ئادەتتە كۆپ سۆزلەشمەيتتى. ھەممە - سى ئۆز ئىشىنى ئۆزى تېپىپ قىلىشاتتى. پەقەت زۆرۈر تېپىلغان - دىلا سەت تاۋۇش چىقىرىپ كېكەچلەپ، باش - قول ئىشارىسى قىلىشىپ ئالاقىلىشەتتى. باتۇرمۇ ئۇلار قىلغاننى قىلدى، يېگەننى يېدى. ئەمما ئۇ ئۇلارنىڭ سۆز - ھەرىكەتلىرىگە ئالاھىدە دىققەت قىلدى. بولۇپمۇ پات - پات ۋارقىراپ - چىرقىراپ ئېيتىلىدىغان سۆزلىرىنى زېھىن قويۇپ ئاڭلاپ شېۋە - تاۋۇشلىرىنى ئايرىشقا، پەرقلەندۈرۈۋېلىشقا، ئۆگىنىۋېلىشقا تىرىشتى. چۈنكى تانىۋولەرمۇ ھون تىلىدا سۆزلىشەتتى.

باتۇر تۈن بويى كىرىپك قاقمىدى. ياۋايىلارنىڭ خورەك - خارتىلداشلىرى ئىچىدە ئۆز ئىشىنى ئويلاپ بىدار ياتتى. تۈن تاڭغا ئۇلاشقاندا، ئۇ ھەممىدىن بۇرۇن ئورنىدىن تۇردى. بۇ چاغدا ئۇنىڭ كۆزلىرى قان قۇيغاندەك قىزىرىپ كەتكەنىدى. ئادەتتىمۇ ئۇ غەزەپ - لەنسە ياكى بىر ئىش قىلماقچى بولسا، كۆزلىرىگە مۇشۇنداق قان تولاتتى. شۇنداق، ئۇ ئەمدى بۇ ئالتە توك - توك ياۋايىغا ئەگىشىپ يۈرۈۋەرسە بولمايدۇ. ئۇ ئۇلاردىن قۇتۇلۇشى، ئۆز ئىشىغا ئاتلىنىد - شى كېرەك. ئۇنىڭ يەنە نۇرغۇن مۇھىم ئىشلىرى بار... باتۇر قىلىچىنى قولىغا ئالدى - دە، ئۆلۈكتەك ئۇخلاپ يېتىشقان ياۋايى - لارنى يەڭگىل، چەبدەس ھەرىكەت بىلەن تۇيدۇرماي، تىن تارتقۇز - ماي بىر - بىرلەپ بوغۇپ - بوغۇزلاپ ئۇجۇقتۇرۇپ تاشلىدى. ئاندىن ئۇلارنىڭ جەسەتلىرىنى يىرتقۇچلارغا قالدۇرۇپ، نەرسە - كېرەكلىرىنى تاللىۋېلىپ تېخىمۇ ياخشى نىقابلانغاندىن كېيىن ئور - مانلىقنىڭ تۆرىگە قاراپ يولغا چىقتى.

يول ئۈستىدە - تاغ - ئورمانلىقتا، جىلغا - جىرالاردا، كەپە - ئۆڭكۈرلەردە ياۋايىلار ئۇنىڭغا قەدەمدە بىر يولۇقۇپ تۇر - دى، ئەمما ئۇلارنىڭ ھېچقايسىسى ئۇنىڭغا دىققەت قىلمىدى ۋە گۇمانلانمىدى. بەزىدە تېخى ئۇنىڭغا يول - يۆنىلىشلەرنى كۆرسە -

تىپمۇ قويۇشتى. ئۇنىڭ تەبىئىي نىقابى — قوپال، كۈچتۈڭگۈر تۈكلۈك بەستى، سۈرلۈك، بەتبەشەرە بۆرە سىياقى ئۆز كارامىتى. نى كۆرسىتىپ راسا ئەسقىتتۇراتتى. ئۇنىڭ ئۈستىگە شۇنچە چوڭ تاغ - ئورمانلىقتىكى شۇنچە نۇرغۇن ياۋايىنىڭ بىر - بىرىنى تونۇپ بولۇشىمۇ مۇمكىن ئەمەس - دە، ئۇ ئۆزىمۇ مۇشۇنداق بولىدىغانلىقىنى، ياۋايىلار ئارىسىغا بىمالال سىڭىپ كېتەلەيدىغانلىقىنى ئال-لىبۇرۇن ئويلاپ يەتكەن ۋە شۇ سەۋەبتىن تاغ - ئورمانلىققا ئىككى-لەنمەي قەدەم باسقان. مانا ئەمدى ئۇ خېلىلا ئەركىن، يۈرەكلىك بولۇپ قالدى. مەقسىتىنى ئەمەلگە ئاشۇرۇشقا بولغان ئىشەنچىمۇ ئاشتى.

ھالبۇكى، ئۇ تاغ - ئورمانلىققا ئىچكىرىلەپ كىرگەنسىمۇ ئىلگىرى كۆرمىگەن، ئويلاپمۇ باقمىغان يېڭى ئىشلارغا دۇچ كېلىشكە، يېڭى غەم - تەشۋىشلەرگە چۆكۈشكە باشلىدى. ئۇ بولسىمۇ تاغ - ئورمانلىقىنىڭ ئۆزى ئويلىغىنىدىن، ئىلگىرى قىياس قىلىغىنىدىنمۇ نەچچە ھەسسە چوڭ، چەكسىز ھەم خەتەرلىك ئىكەنلىكى، ئۇ يەردىكى ياۋايىلارنىڭ يىرتقۇچلاردىنمۇ كۆپ ۋە ھەممىلا يەرگە تارقالغانلىقى ئىدى. قارىغاندا ئۇلار بۇ پايانسىز تاغ - ئورمانلىقىنىڭ بۇ تەرىپىدىلا ئەمەس، بەلكى كۈن، تۈن ۋە ئارقا تەرەپلىرىدىمۇ مۇشۇنداق كۆپ بولسا كېرەك. ئۇلارنىڭ ھەممە يەردە ئىش تېرىپ ئۈزۈلدۈرمەي پاراكەندىچىلىك تۇغدۇرۇشىمۇ بىكار ئەمەس ئىكەن - دە؟! ... بۇ ياۋايىلارنىڭ ھەممىسى ئاشۇ بىر قەبىلە باشلىقىغا قارامدىغاندۇر؟ ئاشۇ يەلۋىڭلا چوقۇنامدىغاندۇر ياكى ھەر جايدىكىلىرىنىڭ ئۆز ئالدىغا توپ بېشى، ئۇرۇق ئاقساقىلى، كىچىك يەلۋىسى بارمىدۇر؟ ئۇلارنى قانداق قىلىپ بويسۇندۇرغىلى بولار؟ قەبىلە باشلىقى — ھېلىقى تىرىك تەڭرى بۇ تاغ - ئورمانلىقىنىڭ قەيىرىدە؟ قايسىسى توپ ئارىسىدا تۇرىدىغاندۇر؟ ئۇنىڭ سىر - سېھرى، كارامىتى قانچىلىكتۇر؟ قانچىلىك كۈچ - قۇدرىتى باردۇر؟ ئۇنى تاپقىلى، ئۇچراتقىلى، يېقىنلاشقىلى بولارمۇ؟ ... سۈجۈك ... بىچارە باچكام!

ئۇ نەدىدۇر؟ ھاياتىمدۇر؟ ...

باتۇر شۇنداق ئوي - خىياللارغا بېرىلەتتى، ئەنسىرەيتتى، قورقۇمسىرايتتى، نېمە قىلىشنى، قانداق قىلىشنى بىلەلمەي تې-
گىرقايتتى، تىت - تىت بولۇپ تېپىرلايتتى. تەۋەككۈلچىلىك -
ھەقىقىي مەنىدىكى خەتەرلىك تەۋەككۈلچىلىك مانا ئەمدى باشلىنىدۇ.
ۋاتاتتى. بۇنىڭدىن كېيىنكى ئىشلار ئۇتۇق - مەغلۇبىيەت،
يېڭىش - يېڭىلىش، ئۆزىياش - ئۆلۈم... بىر تەڭرىگە، ئۇنىڭدىن
قالسا ئۇنىڭ ئۆزىگە، تەلىيىگە باغلىق ئىدى. لېكىن ئۇ ئاسان
يالتىيىپ قالمايتتى، ئۈمىدسىزلىنىپ بوشىشىپ كەتمەيتتى، قور-
قۇپ ئارقىغا يانمايتتى. بۇنداق قىلىش ئۇنىڭ تەبىئىتىگە يات،
خىسلىتىگە مۇخالىپ، بۇنىڭغا گەپ كەتمەيدۇ. نېمىلا دېگەنبىلەن،
نېمىلا قىلغان بىلەن تەڭرىنىڭ بۇيرۇغىنى بولىدىغۇ ئاخىر. ئۇ
تەڭرىنىڭ ئىرادىسى بىلەن قارشىلاشمايدۇ. نىيەت قىلغانىكەن،
ئۆزىنى ئاتىغانىكەن، يادىن ئۈزۈلگەن ئوقتەك داۋاملىق ئالغا ئىل-
گىرىلەيدۇ. سۈجۈكنى قۇتقۇزمىغۇچە، ياۋايىلاردىن ئۆچ ئالمىغۇ-
چە بولدى قىلمايدۇ، توختاپ قالمايدۇ. بۇنىڭ ئۈچۈن ئۇ جان پىدا
قىلىشقا تەييار، يا تەڭرى! ...

باتۇر تۈمەنبالىقتىن، ئاتا - ئانىسىدىن، تۇغقانلىرىدىن ئايرى-
لىپ ئارىدىن ساق بىر ھەپتە ئۆتكەندە، ياۋايىلارنىڭ تاغ - ئورمان-
لىقىنىڭ تۆر - پىنھان يېرىدىكى چوڭ تۇرالغۇسىغا ئوڭۇشلۇق،
بىخەتەر يېتىپ باردى. تانىۋولەر قەبىلىسىنىڭ باشلىقى - سىرلىق
يەلۋى مانا مۇشۇ يەردە، ئىككى تاغ ئارىسىدىكى قويۇق ئورمان
قاپلىغان، كەڭ ئۇزۇن، چوڭقۇر بىر جىلغىدا تۇراتتى. ئۇنىڭ
دائىم تۇرۇشلۇق مەخپىي ئوۋىسى شىمالىي تاغ ئاستىدىكى چوڭ
بىر ئۆڭكۈردە ئىدى. باتۇر جىلغىغا يېتىپ كەلگەندىن كېيىن بۇ
چاغقىچە ئاڭلىغان ۋە بىلگەنلىرىنىڭ، قىياس - پەرەزلىرىنىڭ
ھەقىقەتەن راست، ئەمەلىيەت ئىكەنلىكىنى ھېس قىلدى. تانىۋولەر
ھەقىقەتەنمۇ نادان ھەم ياۋايى قوۋم ئىدى. شۇنىڭ ئۈچۈنمۇ ئۇلار
قەبىلە باشلىقىنى تەڭرى ئورنىدا ئۇلۇغلايتتى. ئۆزلىرىنى ئۇنىڭ

ۋە ئۇنىڭ ئاتا - بوۋىسىنىڭ ياراتمىسى، بەندىسى، ئەۋلادى
ھېسابلايتتى، تەقدىر - قىسمىتىنى، بەخت - سائادەتنى ئۇنىڭ
ئىلكىدە دەپ بىلەتتى. ئۇنىڭ ھەرقانداق بېشارەت ۋە ئىشارەتلىرىگە
شەكسىز ئىشىنەتتى، بۇيرۇقىغا شەرتسىز بويسۇناتتى. باتۇر بۇلار -
نى ياۋايىلارنىڭ ئېغىزىدىن ئۆز قۇلىقى بىلەن ئاڭلاپ تېخىمۇ زور
ئۈمىد - ئىشەنچكە تولدى. ئەمدىكى ئىش ئەسلىي پىلانى بويىچە
قەبىلە باشلىقىغا، ياۋايىلارنىڭ تىرىك تەڭرىسىگە يېقىنلىشىش ۋە
پەيتىنى تېپىپ ئۇنى گۆرۈگە ئېلىش ئىدى. لېكىن ئۇ بۇ ئىشقا
تۇتۇش قىلىشتىن ئاۋۋال باشقا بىر مۇھىم ئىشنى پۈتتۈرۈشى،
يەنى تۇتقۇندىكى سۈجۈكنى ياۋايىلارنىڭ چاڭگىلىدىن قۇتقۇزۇپ
چىقىشى كېرەك ئىدى. شۇڭا ئۇ ئالدى بىلەن سۈجۈكنىڭ ئىز -
دېرىكىنى قىلىشقا باشلىدى.

سۈجۈك تاغ باغرىدىكى ئورمانلىقنىڭ چېتىدە ياۋايىلارنىڭ
قولغا چۈشۈپ قالغاندىن كېيىن، ئۇدۇل بۇ يەرگە ئەكىلىنگەن
ۋە قىممەتلىك سوۋغا سۈپىتىدە قەبىلە باشلىقىغا تەقدىم قىلىنغان،
بەخشەندە قىلىنغان. قەبىلە باشلىقى ئۇنى خۇشاللىق بىلەن قوبۇل
قىلغاندىن كېيىن، كىيىملىرىنى سالدۇرۇپ يالىڭاچلاپ، ئۆزىنىڭ
پادا قويدەك كۆپ ھەم بەتبەشرە خوتۇن - قىزلىرى ئارىسىغا
قوشۇۋەتكەندى...

باتۇر بىرنەچچە كۈن ئىزدەپ سۈرۈشتۈرۈپ ئاخىر ئۇنىڭ
تۇرۇشلۇق جايىنى تاپتى. سۈجۈك شىمالىي تاغ ئاستىدىكى يەنە
بىر چوڭ ئۆڭكۈردە تۇرۇۋاتاتتى. بۇ ئۆڭكۈر قەبىلە باشلىقىنىڭ
يەنە بىر مەخپىي ئۇۋىسى بولۇپ، نەچچە ئون قاراۋۇل ياۋايى ئۇنى
كېچە - كۈندۈز قورۇقداپ ساقلايتتى. باتۇر ئاۋۋال ئۆڭكۈرنى
تاپتى، ئاندىن ئۇنىڭ ئەتراپىدا يوشۇرۇنۇپ بۆرىدەك ھۇۋلاپ يۈرۈپ
سۈجۈككە خەۋەر يەتكۈزدى. بىر كۈنى تۈن نىسپىدە ئۇلار
ئىچى - تېشىدىن ماسلىشىپ قاراۋۇل ياۋايىلارغا تۈيدۈرماي
قاچتى - دە، ئوچۇق يايلاققا قاراپ يۈرۈپ كەتتى.
— مەن يەنە ئارقامغا يانمىسام بولمايدۇ، — دېدى باتۇر

ئوچۇق يايلاققا چىققاندىن كېيىن سۈجۈك بىلەن خوشلىشىپ، —
سېنى مۇشۇ يەرگىچە ئۈزىتاي، تەڭرىم قۇت بېرىپ قۇتۇلدۇڭ،
ئەسەن قالدۇڭ، ئەمدى ئۈزۈڭ قايتقىدىن. بۇنىڭ ئۇ تەرىپى
بىخەتەر... ئېسىڭدە بولسۇنكى، سەن قايتىپ بېرىپلا كۆرگەنلىرىڭ.
نى ئاتاڭغا ئېيتقىن. ئاندىن ئۇنىڭ بىلەن بىللە ئوردىغا كىرىپ
ئاتامغا ئېيتىڭلار. ئۇ لەشكەر باشلاپ كېلىپ تاغ - ئورماننى
قورشسۇن. مەن قايتىپ بېرىپ ھايالشىمايلا ياۋايىلارنى تاغ -
ئورمانلىقتىن چىقىشقا مەجبۇر قىلىمەن.

— ھىم...

— ھە راست، — دېدى باتۇر يەنە تاپىلاپ، — ئاتامغا يەنە
شۇنىمۇ ئېيتقىن. ئۇ چۇغايىنىڭ كۈن، تۈن ۋە ئارقا تەرىپىدىكى
قەبىلىلەرگىمۇ خەۋەرچى ئەۋەتسۇن. ئۇلارمۇ تەييار تۇرسۇن. ياۋا-
يىلار ناھايىتى نۇرغۇن دېگىن...

— ئۇقتۇم، — دېدى سۈجۈك باتۇرنىڭ سۆزلىرىنى ئەستايىد-
دىل ئاڭلىغاندىن كېيىن بىردىنلا كۆڭلى بۇزۇلۇپ، چىرايلىق
لەۋلىرىنى ئۈمچەيتىپ.

— نېمە بولدۇڭ؟ يىغلايسەنغۇ خۇشال بولۇشنىڭ ئورنىغا.
— ھېچ... ھېچنېمە... باتۇر!... سەن ئەمدى ئۇ يەرگە بارمىد-
ساڭ، ئۈزۈڭ كۆردۈڭ تاغ - ئورمانلىقنى، ياۋايىلارنى... سەن
ئۈچۈن مۇشۇنىڭ ئۆزىمۇ...

— ئەنسىرىمە، ئىشنىڭ يامان تەرىپىنىلا ئويلىما، — دېدى
باتۇر ئۇنى باغرىغا بېسىپ، چاچلىرى ئارىسىغا تۇمشۇقىنى
تىقىپ، — ياۋايىلار مېنى ھېچنېمە قىلالمايدۇ. مېنىڭ ئۆزۈمگە
ئىشەنچىم بار. سەنمۇ ئىشىنىشىڭ كېرەك. قۇتلۇق كۈنلەر
تېخى ئالدىمىزدا... — ئۇ يەنە سۈجۈككە ئۆزىنىڭ خەۋىرىنى
ئانىسى ئايقاغاغا يەتكۈزۈپ، ئۇنى خاتىرجەم قىلىشنى تاپلاشنىمۇ
ئۈنتۈمدى، — سىلەر كۈتۈپ تۇرۇڭلار، ماڭا ئىشىنىڭلار. بىز
پات يېقىندا خۇشال جەم بولىمىز.

ئۇ سۈجۈكنى ئۆزىدىن يىراقلاشتۇرۇپ، ئۇنىڭ جامالىغا قاندا-

ماي قارىدى، يۈزىنى ئالقانلىرى ئارىسىغا ئېلىپ، كۆزلىرىگە سۆيدى. سۈجۈك ئەنسىرىگەن، ئېسەدىگەن، ئايرىلىشقا كۆزى قىيىمىغان ھالدا ئۆزىنى ئۇنىڭ باغرىغا ئاتتى.

— خوش... قايتقىن!...

— ئەسەن بولغىن!...

سۈجۈك قوللىرىنى سوزۇپ ئۈمتۈلۈپ قالدى. باتۇر كەينىگە ئۆرۈلۈپلا يولغا راۋان بولدى. چۈنكى ئۇ ياۋايىلارنىڭ يەلۋىسى خوتۇن - قىزلىرى ئارىسىدىكى سۈجۈكنىڭ يوقالغانلىقىنى ئوقۇپ بىرەر ئىشتىن گۇمانلانغۇچە ئۇ تۇرۇشلۇق جىلغىغا يېتىپ بېرىشى ۋە ئۇنى تېپىپ گۆرۈگە ئېلىشى كېرەك ئىدى.

ئۇ تاغ - ئورمانلىقنىڭ تۆرىدىكى ئىپتىدائىي جىلغىغا ھايال-شەمەي يېتىپ باردى. بەختىگە يارىشا ئۇ يېتىپ بارغاندا قەبىلە باشلىقى تېخى ھېچ ئىشنى سەزمىگەن ئىدى. بۇنى ئۇ جىلغىنىڭ تىنچلىقىدىن، ياۋايىلارنىڭ خاتىرجەملىكىدىن پەملىدى ۋە كۆڭلى تىنىپ، ئەسلىي پىلاننى ئىشقا ئاشۇرۇشقا بولغان ئىشەنچى ئاشتى. ئەپسۇسكى، بۇ ئۇنداق ئاسان ئىش ئەمەس ئىدى. قەبىلە باشلىقى تېخىچە ئۆزىنى كۆرسەتمەيۋاتاتتى. ئۇ قەيەردە، نېمە ئىش قىلىۋاتىدىغاندۇر؟ يوشۇرۇنۇۋالغانمىدۇر ياكى... ئەگەر ئۇ راست-تىنلا مۇشۇ جىلغىدا بولىدىغان بولسا نېمىشقا ھېلىغىچە ئۆزىنى بىرەر قېتىم كۆرسەتمەيدۇ؟ قوۋمى ئارىسىغا كېلىپ قويمامدۇ؟ ئۇ راستتىنلا كىشىلەرنىڭ كۆزىگە كۆرۈنمەس تەڭرىگە تەڭداش ئەۋلىيامىدۇر - يا؟ ئۇنىڭ سىر - سېھرى، كۈچ - قۇدرىتى قانچىلىكتۇر؟... ئۇ سۈجۈكنىڭ يوقالغانلىقىنى سېزىپ قالدىمىدەكەن؟ ئەگەر شۇنداق بولسا، ئۇ بۇنى ھەرگىزمۇ ئۆز كىشىلىرىدىن كۆرمەيدۇ. چوقۇم باشقا بىرىدىن، باشقا ئىشتىن گۇمانلىنىدۇ. خەۋپسىزەپ، ئېھتىيات قىلىپ يوشۇرۇنۇۋالىدۇ... قارىغاندا بۇ يەردىكى تىنچلىق تېگىگە شىددەتلىك دولقۇن يوشۇرۇنغان سۇ يۈزىدەك بىر ئىشەنچ نېمە؟!...

باتۇر شۇنداق خىياللاردا بولدى، ھودۇقۇپ ئەنسىرەپ قالدى،

جىددىيلىشىپ تىت - تىت بولۇشقا، تېپىرلاشقا باشلىدى. تەلۋىلدە.
كى ئۇنى ھە دېگەندە قاراملىق قىلىشقا، چار سېلىپ قەبىلە باشلىدە.
قىنى جەڭگە چاقىرىشقا ئۈندەيتتى. ھالبۇكى، بۇنداق قىلىش بەك-
مۇ خەتەرلىك!... ئۇ بەزىدە ئۈمىدسىزلىنىپ، سولىشىپ ئىشەندە.
چىنى يوقىتىپمۇ قوياتتى. بۇنداق چاغدا ئۇ نېمە قىلىشنى، قانداق
قىلىشنى بىلەلمەي چۈشكۈنلىشىپ كېتەتتى. بۇنى ئاز دەپ، بىر-
نەچچە كۈندىن بېرى نېمىشقىكىن جىلغىدىكى ياۋايىلار بارغانچە
كۆپىيىپ، ئۇنى تېخىمۇ گاڭگىرتىپ قويدى. ئۇلار تەرەپ -
تەرەپلەردىن كېلىپ بۇ يەرگە توپلانماقتا، ئاۋۇماقتا ئىدى. ئەجەبا،
بۇ زادى قانداق ئىشتۇر ئەمدى؟ ئۇلارغا نېمە بولغاندۇر؟ بىرەر
ئىشقا ئاتلانماقچىمىدۇر ياكى... قارىسا ھېچ ئۇنداق ئەمەستەك.
ئۇنداقتا ئۇلار بۇ يەرگە توپلىنىپ نېمە ئىش قىلماقچىدە.
دۇر؟... ياۋايىلارنىڭ ئىشلىرىمۇ يات، ياۋايىلارنىڭ ئىشلىرىمۇ
يات، يۈچۈن، چۈشىنىكىسىز بولىدىكەن...
بىراق باتۇر تېخى خۇدىنى يوقىتىپ ئەسەپىلىشىش دەرىجىدە.
سىگە بارمىغاندى، جىددىيلىشىپ، تېپىرلاپ قالغىنى بىلەن
كالىسى يەنىلا سەگەك، ھوشيار ئىدى. ياق!... كۈننى كۆرۈش
ئۈچۈن تۈندە تاقەت قىلىش كېرەك. ئالدىراقسانلىقتىن، قاراملىق-
تىن ياخشى نەتىجە چىقمايدۇ. ئۇنىڭ ئۈستىگە ماڭمۇ تېخى ھېچ-
قانداق خەۋپ يەتكىنى يوققۇ. ياۋايىلارنىڭ ئارىسىدا ئۇلارنىڭ بىر
ئەزاسىدەك ئامان - ئېسەن يۈرۈپتىمەنغۇ مانا... بەلكىم ئۇلارنىڭ
بۇ يەرگە جەم بولۇشى ئادەتتىكى بىر نورمال ئىشتۇر. ئېھتىمال
ئۇلار مۇشۇنداق پات - پات بىر يەرگە يىغىلىپ تۇرسا كېرەك يا
بولمىسا ئۇلار بۇ يەرگە يىغىلىپ مەجلىس ئاچماقچىمىكىن، بىرەر
يوسۇن مۇراسىمى ئۆتكۈزمەكچىمىكىن؟ كىشى ۋە كىشىلەر توپى
بولغانىكەن، ئۇنىڭ يوسۇنى بولىدۇ - دە...
باتۇر ئاخىرىدا خاتا پەرز قىلمىغاندى. راست دېگەندەك شۇ
كۈنى كەچتە جىلغىغا توپلانغان ياۋايىلار جىلغىنىڭ ئوتتۇرىسىدىكى
چوڭ بىر ئوچۇقچىلىققا - ئۆپچۆرىسىنى قويۇق ئورمان ئوراپ

تۇرغان بىر چىملىق مەيدانغا جەم بولۇشتى ۋە قاراڭغۇ چۈشۈش بىلەن تەڭ سورۇن تۈزۈپ، گۈلخانلارنى يېقىپ، مۇڭگۈز بۇرغا ۋە ئىچى كاۋاك دەرەخ غوللىرىنى ئۈرۈپ چېلىپ، ساماۋى ئۈس-سۇللارنى ئويناپ، قانداقتۇر بىر ئەنئەنىۋى مۇراسىم ئۆتكۈزۈشكە باشلىدى... باتۇر تەبىئىي نىقابىدىن پايدىلىنىپ بۇ مۇراسىمغا بىملا لال ئىشتىراك قىلدى ۋە ئۇنىڭ تەڭرىگە، يەنى ھېلىقى سىرلىق يەلۋىگە چوقۇنۇش، ئۇنىڭ ۋەز - ۋەھىيلىرىنى ئاڭلاش ۋە ئۇنىڭغا ئۈزۈن ئۆمۈر تىلەش مۇراسىمى ئىكەنلىكىنى بىلىۋالدى. يا تەڭرىم، پۇرسەت ئاخىر يېتىپ كەپتۇ - دە! بۇنداق مۇراسىمدا قەبىلە باشلىقى ئۆزىنى كۆرسىتىپ قوۋمى ئارىسىغا كەلمەي قالمايدۇ. مانا بۇ ئۇنىڭغا يېقىنلىشىشنىڭ ئەڭ ياخشى پۇرسىتى!

جىلغىدىكى قويۇق ئورمان ئوراپ تۇرغان ئوچۇقچىلىققا مىڭلىغان ياۋايىلار يىغىلغانىدى. كۆيۈۋاتقان گۈلخانلارنىڭ يورۇقىدا ئۇلارنىڭ يالىڭاچ، بەتبەشەرە تۇرق - چىرايلىرى تېخىمۇ سەت، يىرگىنىشلىك ھەم قورقۇنچلۇق كۆرۈنەتتى. ئۇلار توختىماي پېرە ئويناپ ساما سېلىشاتتى. بىر چاغدا ئۇلارنىڭ ۋاراڭ - چۈرۈڭلىدىرىنى بېسىپ شىمالىي تاغ ئاستىدىن سۈرۈپ چېلىنغان مۇڭگۈز بۇرغىلارنىڭ ئاۋازى ياڭرىدى. بۇ قەبىلە باشلىقىنىڭ مەخپىي ئۇۋىدىن سىدىن قوزغىلىپ قوۋمى، مۇخلىسلىرى ئارىسىغا قاراپ يولغا چىققانلىقىدىن دېرەك بېرەتتى. بۇ ئاۋازنى ئاڭلاپ مەيداندىكى ياۋايىلار ئوپۇر - توپۇر بولۇشقا باشلىدى... ئارىدىن بىر پەس ئۆتۈپ مۇڭگۈز بۇرغىلارنىڭ ئاۋازى يەنە ياڭرىدى. بۇ قېتىم ئۇ يېقىنلا يەردىن تېخىمۇ ئوچۇق ئاڭلىنىۋاتاتتى. ھايال ئۆتمەي مەيداننىڭ شىمال تەرىپىدىكى ئورمانلىق ئارىسىدىن قوللىرىدا يېنىپ تۇرغان كۆسەيلەرنى كۆتۈرگەن بىر توپ ياۋايىلار چىقىپ كەلدى. ئۇلار قەبىلە باشلىقىنى - ھېلىقى سىرلىق يەلۋىنى ھىمايە قىلىپ، ئىككى سەپ بولۇپ كېلىۋاتاتتى.

قەبىلە باشلىقى ئاپئاق چۈۋۈق چاچلىرىغا ھەرخىل قۇش پەيلىرىنى قىستۇرۇپ، تېرە - پۇرۇچلارنى چىگىۋالغان، بوينىغا

بۆرە چىشى، ئوشۇقى، قۇشلارنىڭ باش سۆڭىكى، ياغاچ، تاش پارچىلىرى ئۆتكۈزۈلگەن بىرنەچچە تىزىق، ئېغىر، ئۇزۇن مارجان ئېسىۋالغان، ئۇچىسىغا تەڭگە گۈللۈك يىلپىز تېرىسىنى پۈتۈن يېپىنىپ، بىر قولىدا سېپىنىڭ ئۇچىغا ئېغىزىنى يوغان ئېچىپ چىشلىرىنى ھىڭگايىتىپ تۇرغان بۆرە بېشىنىڭ قۇرۇق ئۈستىخىنى بېكىتىلگەن غەلىتە شەكىلدىكى ھاسا، يەنە بىر قولىدا نۇرغۇن بۆرە ئوشۇقى ئۆتكۈزۈلگەن ئۇزۇن تەسۋى تۇتقان پېرىخون سۈپەت، سۆرۈن تەلەت، ياشانغان كىشى ئىدى. ئۇ ئوت يورۇقىدا يىلپىز سۈرەتلىك ئەرۋاھتەك تېخىمۇ سۈرلۈك ھەم سىرلىق كۆرۈنەتتى. ئۇ قورۇقچى ياۋايىلارنىڭ ھىمايىسىدە بېشىنى تىك تۇتۇپ، قولىدا تەسۋى تۇتقىنىچە، ئەپسۇن ئوقۇۋاتقاندەك، ئاغزىنى توختىماي مەدىرلىتىپ ئۇدۇل ئالدىغا قاراپ سالماق قەدەم تاشلاپ كېلىۋا-تاتتى.

ئۇنىڭغا ئەگىشىپ، ئۇنىڭغا ئوخشاش ياسانغان سۈرلۈك ئون نەچچە ياۋايىمۇ كېلىۋاتاتتى. ئۇلار ئۇنىڭ يېقىن كىشىلىرى، تاغ - ئورمانلىقنىڭ ھەرقايسى جايلىرىدىن كەلگەن توپ باش-لىقلىرى - كىچىك يەلۋىلەر بولسا كېرەك. قوللىرىدا كۆسەي كۆتۈرگەن قورۇقچى ياۋايىلار ئۇلارنىمۇ ئىككى ياندىن ھىمايە قىلىپ كېلىۋاتاتتى.

سىرلىق يەلۋى ئورماندىن چىقىپ مەيدانغا كەلگەندە، بۇ يەر-دىكى ياۋايىلار گۈر - گۈر قىلىپ دەۋرەپ، پىچاقتا تىلغاندەك بۆلۈنۈپ ئۇنىڭغا يول بېرىشتى، ئۇدۇلىدىن ئۆتكەندە تىز پۈكۈپ، باش ئۈرۈپ چوقۇنۇشتى، شاپائەت تىلەشتى. يەلۋىمۇ چوقۇنۇشلار-نى ئىلىك ئالدى، چىراي ئېچىپ، تەكشى نەزەر تاشلاپ، بېشىنى بىلىنەر - بىلىنمەس لىڭشىتىپ ئىلتىپات كۆرسەتتى. ياۋايىلار ئۇنىڭ بۇ ئىلتىپاتىدىن قاتتىق تەسىرلىنىشتى، سەكرىشىپ، قول-لىرىنى پۇلاڭلىتىپ چۇقان - سۈرەن سېلىشتى. ئۇنىڭ بىلەن تەڭ دەۋرەپ تەنتەنە قىلىشتى... قەبىلە باشلىقى ئەنە شۇنداق تەنتەنە، چۇقان، سۈرەن سادالىرى ئىچىدە مەيداننى كېسىپ ئۆتۈپ، ئۇنىڭ

جەنۇب تەرىپىدىكى ئېگىزلىكى ئىككى غۇلاچ، ئۈستى تەكشى، چوڭ بىر قورام تاشنىڭ ئالدىغا كېلىپ توختىدى. تاش ئۈستىگە يولۋاس تېرىلىرى قاتمۇ قات سېلىنغان، گىرۋەكلىرىگە بولسا پۇراقلىق كۆكۈچ ئىسلار كۆتۈرۈلۈپ تۇرغان تاش ئۈستىدىن ئۇستىدە قارار تېپىشى كېرەك. تاش ئۈستىگە چىقىش ئۈچۈن شوتا ياكى پەشتاق بولمىسا بولمايدۇ. لېكىن قورام تاش ئەتراپىدا بۇنداق نەرسىلەر كۆرۈنمەيتتى. قارىغاندا قورۇقچى ياۋايىلار ئۇنى يۆلەپ چىقارسا كېرەك ياكى سېرىكچىلەردەك تاش تۈۋىگە بېرىپ تۆت پۈتلۈك بو-لۇپ، بىر - بىرىگە تايىنىپ، بىر - بىرىنىڭ ئۈستىگە چىقىپ پەشتاق ھاسىل قىلىپ بېرىمىدىكىن؟... لېكىن قەبىلە باشلىقى بۇلارنى كۈتۈپ تۇرمىدى، كارامەت ۋە ماھارەت كۆرسىتىپ، بىر سەكرەپلا تاش ئۈستىگە چىقتى - دە، قوۋمىغا يۈزلىنىپ چازا قۇرۇپ ئولتۇردى. ئۇنىڭغىچە قوللىرىدا كۆسەي كۆتۈرگەن قو-رۇقچى ياۋايىلار قورام تاشنىڭ ئەتراپىنى بىرنەچچە رەت قورشاپ، ئۇنى قاتمۇ قات ھىمايىگە ئېلىپ بولۇشتى.

توپ باشلىقلىرى - كىچىك يەلۋىلەر پەستە، قورام تاشنىڭ ئالدىدىكى يەردە چوڭ يەلۋىگە قىيپاش يېنىنى قىلىپ غاز قاننى شەكىلدە ئولتۇرۇشتى. ئۇلارمۇ قورۇقچى ياۋايىلارنىڭ ھىمايە جەمبىرىكى ئىچىدە ئىدى.

باتۇر بۇ ئالامەتلەرنى كۆرۈپ جىددىيلىشىپ قالدى، نېمە قىلىشنى بىلەلمەي قىستىلىپ، ئىتتىرىپ توپنى ئارىلاشقا باشلىدى. دەل مۇشۇ پەيتتە، مەيداندىكى ياۋايىلار خۇددى بىرى بۇيرۇق بەرگەندەك بىردىنلا ئوپۇر - توپۇر بولۇشۇپ مەيداننىڭ چەت - چۆرىسىگە تارقىلىشتى - دە، ھايال ئۆتمەي، بوش قالدۇ-رۇلغان مەيدان ئوتتۇرىسىدىن خۇددى يەردىن ئۈنۈپ چىققاندا، كلا توم - توم ياغاچلارنى بىر - بىرىگە چېتىپ باغلاپ ياسالغان بىر قاشا زاھىر بولدى. قاشا يۇمىلاق شەكىلدە، بوي ئېگىزلىكىدە بولۇپ، ئۇنىڭ ئىچىدە قىئات دەيدىغان بىر تاق مۇڭگۈزلۈك،

ئۆتكۈر چىشلىق، پۇتلىرى تۇياقلىق غەلىتە مەخلۇق ھۆركىرەپ
يۈرەتتى. باتۇر كۆزنى يۈمۈپ - ئاچقۇچە زاھىر بولغان بۇ قاشانى
ۋە ئۇنىڭ ئىچىدىكى غەلىتە مەخلۇقنى كۆرۈپ ھەيران قالدى.
كۆزلىرىگە، سېزىمىگە ئىشەنمەي بېشىنى چايقىدى. نېمىدېگەن
غەلىتە، قورقۇنچىلۇق!... ئۇ بەلكىم مۇشۇ تاغ - ئورمانلىقتىكى
ئەڭ چوڭ، ئەڭ ۋەھشى، ئەڭ ياۋۇز بىر يىرتقۇچ ھايۋان بولسا
كېرەك. ياۋايىلار ئۇنى قاشاغا سولاپ نېمە قىلىدىغاندۇر؟ قانداق
ئوۋلاپ تۇتقاندۇر؟!...

نۆۋەتتە ئەنە شۇ غەلىتە يىرتقۇچ بىلەن ئېلىشىپ ئۇنى بويسۇن-
دۇرۇش، باتۇرلۇق كۆرسىتىش مۇسابىقىسى باشلىنىش ئالدىدا
تۇراتتى. بۇ تانىۋلەرنىڭ يوسۇنى بولۇپ، قەبىلە باشلىقى مۇشۇ
ئارقىلىق توپ بېشى، سادىق قوغدىغۇچى تاللايتتى... باتۇر بۇنى
مەيداندىكى كەيپىيات ۋە ئۆپچۆرسىدىكى ياۋايىلارنىڭ چۇقان -
سۈرەنلىرىدىن ھېس قىلدى. قىئات بىلەن ئېلىشىش!... بۇنىڭغا
كىممۇ جۈرئەت قىلالىسۇن!... ئەگەر بىرەرى ئوتتۇرىغا چىقىپ
ئۇنىڭ بىلەن ئېلىشىشچۇ؟ ئېلىشىپ يەڭسچۇ؟... ئۇ شۇلارنى
ئويلاۋېتىپ بىردىنلا ئەقلىنى تاپتى. سىرلىق يەلۋىگە يېقىنلىشىش-
نىڭ بۇنىڭدىنمۇ ياخشى پۇرسىتى بولماس!... ئۇ ئىككىلەنمەس-
تىن، جەسۇرلۇق بىلەن ئوتتۇرىغا چىقتى. ئۇنى كۆرۈپ ئۆپچۆرد-
دىكى ياۋايىلار «ھۇ!... ھۇ!...» دەپ دەۋرەشتى، سەكرىشىپ،
قوللىرىنى پۇلاڭلىتىپ چۇقان سېلىشتى. بۇ ئۇلارنىڭ مەيدانغا
چۈشكەن باھادىرغا مەدەت بېرىشكىنى ئىدى. باتۇر قاشانىڭ يېنىغا
باردى، ئۇنىڭدىن ئارتىلىپ ئىچىگە چۈشتى، چۈشتىيۇ، قىئات
دېگەن مەخلۇقنى يېقىندىن كۆرۈپ تېخىمۇ چۆچۈدى. ھالبۇكى،
ئۇنىڭغا ئەمدى تاللاش پۇرسىتى، چېكىنىش يولى يوق ئىدى. ئۇ
قانداق قىلىشنى ئويلاپ يەتكۈچە قۇترىغان قىئات ئۇنىڭغا خىرىس
قىلىپ ئېتىلدى. كۆزنى يۈمۈپ - ئاچقۇچە ئېلىشىش باشلىنىپ
كەتتى... قاشانىڭ سىرتىدىكى ياۋايىلار نېمىلەرنىدۇر دەپ ۋارقىرد-
شاتتى، چۇقان سېلىشاتتى. ئېلىشىش يۇقىرى پەللىگە، خەتەرلىك

باسقۇچقا كۆتۈرۈلگەندە «ھۇ!...» دەپ دەۋرىشەتتى...
قىئات بىلەن ئېلىشىش ئۆزىياش - ئۆلۈم ئارىلىقىدا خېلى
ئۇزاق داۋاملاشتى. بۇ جەرياندا باتۇر نەچچە مەرتەم ئۆلۈم خەۋپىگە
دۇچ كەلدى، تۈك باسقان بەدەنلىرى قىئاتنىڭ مۇڭگۈزلىرى،
چىشلىرى، تۇياقلىرىنىڭ زەربىسىدە يارىلىنىپ قىپقىزىل قانغا
بويالدى. لېكىن ئۇ ئاخىرغىچە بەرداشلىق بەردى. قىئات بىلەن
جېنىنىڭ بارىچە ئېلىشتى. ئۇنى ھاردۇرۇپ، تېپىپ - مۇشتلاپ،
بوغۇپ بويسۇندۇردى. قىئات يىقىلغاندا ئۇمۇ ھالسىزلىنىپ ھوش-
دىن كەتتى.

باتۇر ھوشىغا كېلىپ كۆزىنى ئاچقاندا، ئۆزىنى قورام تاش
تۈۋىدە، توپ باشلىقلىرى ئارىسىدا كۆردى. ئۇلار ئۇنىڭ ئۆپچۈرد-
سىدە ھالقا بولۇپ تۇرۇشاتتى. قەبىلە باشلىقىمۇ ئۇنىڭغا ئېگىزدىن
قايىللىق نەزىرى بىلەن سەپىلىۋاتاتتى. مەيداندىكى ياۋايىلار بولسا
توختىماي چۇقان سېلىشاتتى... باتۇر ئاستا - ئاستا ھوشىغا كەل-
دى، ئورنىدىن قوزغىلىپ قوللىرى بىلەن پۈتلىرىنى تەڭ تىرەپ
ئۆرە بولدى، ئاندىن سەل تۇرۇپ ئۆزىنى ئوڭشىۋالدى - دە،
مايمۇندەك چاققان ھەم چەبەسلىك بىلەن بىر سەكرەپلا قورام تاش
ئۈستىگە، قەبىلە باشلىقىنىڭ يېنىغا چىقتى.

«ھۇ!...»

ياۋايىلار ئۇنىڭ بۇ كارامىتىنى كۆرۈپ ھەيران قېلىشتى،
تەنتەنە قىلىشتى. قەبىلە باشلىقىمۇ ھېچ ئىشنى كۆڭلىگە كەلتۈر-
مەي ئۇنى قوبۇل قىلىش ئۈچۈن، قۇچاقلاش ئۈچۈن قولىنى ئېچىپ
ئالدىغا باردى. ئەمما دەل مۇشۇ چاغدا، ئويلىمىغان يەردىن،
ھەش - پەش دېگۈچە ئۇ باتۇرنىڭ ئولجىسىغا ئايلىنىپ، خۇددى
يولۋاسنىڭ چاڭگىلىغا چۈشكەن توشقان دەك تېپىرلاپ قالدى. بۇ
ھال پەستىكىلەرنى - توپ باشلىقلىرىنى، قورۇقچىلارنى، مەيدان-
دىكى ياۋايىلارنى ھەيران قالدۇردى. ئۇلار باتۇرنىڭ قولىدا، يەل-
ۋىسىنىڭ بوغۇزىدا ۋال - ۋۇل قىلىپ پارقىراپ تۇرغان خەنجەرنى
كۆرۈپ تېخىمۇ چۆچۈشتى.

— ھەي يەلۋى! — دېدى باتۇر بۇقىدەك پۇشۇلداپ، ئېيىق-
تەك ھاسىراپ تۇرۇپ، — ئۆلمەي دېسەڭ قوۋمىڭغا بۇيرۇق قىل،
ئورنىدىن قىمىرلاشمىسۇن!

قەبىلە باشلىقى قورقۇپ، ئالاقزادە بولۇپ، خۇددىنى يوقىتىپ
قويماي دېگەچكە، ئۇنىڭ بۇيرۇقىغا دەرھاللا كۆندى ۋە خىرقىراپ
تۇرۇپ ياۋايىلارغا بۇيرۇق قىلدى. پەستىكى توپ باشلىقلىرى ئۇ-
نىڭ بۇيرۇقىنى ئىتائەت ۋە ساداقەت بىلەن تېخىمۇ ئۈنلۈك قىلىپ
باشقىلارغا يەتكۈزدى. مەيداندىكى ياۋايىلار سېھىرلەنگەندەك
ئارقا - ئارقىدىن تىزلىنىپ باش ئېگىشتى.

— يارايىسەن، ئەقلىڭ بار ئىكەن! — دېدى باتۇر خەنجىرىنى
قەبىلە باشلىقىنىڭ بوغۇزىغا سۈركەپ تۇرۇپ، — ئەمدى ئۇلارغا
ئېيت، ياۋاشلىق بىلەن قوزغىلىپ تاغ - ئورمانلىقتىن چىقسۇن!
قەبىلە باشلىقى چۇغايىنىڭ تۆرىدىكى بۇ جىلغىدىن چىقىپ
باقمىغىنى بىلەن باشقا ياۋايىلارغا قارىغاندا خېلىلا ئەقىللىق ھەم
بىلىشلىك كىشى ئىدى. شۇڭا ئۇ باتۇرنىڭ سۆزىدىن ئۆزىنىڭ ۋە
قوۋمىنىڭ بېشىغا كەلگەن قىسمەتنى چۈشەندى. لېكىن ئۇ بۇ
قېتىم ئۇنىڭ بۇيرۇقىغا كۆنىمدى.

— ھەي ئالىپ، سەن كىم؟ مېنى نېمىشقا تۇتسەن؟ — دېدى
ئۇ باتۇرغا سوئال قويۇپ.

— بىلىپ قال! — دېدى باتۇر ئۇنى تېخىمۇ چىڭ ئىسكەنجىگە
ئېلىپ، — مەن كۆك بۆرىنىڭ نەسلى، ھوننىڭ ئوغلانى باتۇر
بولمىەن. بۇ يەرگە سەن قاۋاننىڭ بېشىنى ئۈزگىلى، قوۋمىڭنى
قىرىپ تاشلاپ، ئۇرۇقداشلىرىمنىڭ ئۆچىنى ئالغىلى كەلدىم!

7

ئىپتىدائىي تاغ - ئورمانلىقتىن چىققۇچە باتۇر ياۋايىلارنىڭ
تىرىك تەڭرىسىنى ئۆز ئىسكەنجىسىدىن بىردەممۇ بوشاتمىدى. ئۇ-
نىڭغا يېڭىدىن - يېڭى بۇيرۇق ۋە كۆرسەتمىلەرنى بېرىپ، تەھدىت

ۋە ھەيۋە قىلىپ، ياۋايىلارنى بىرىنىمۇ قالماي تاغ - ئورمانلىقتىن چىقىشقا مەجبۇر قىلدى. سۈجۈكتىن خەۋەر ئالغان تۈمەن تەڭرىدە - قۇت ئاللىقاچان نەچچە مىڭ كىشىلىك لەشكىرىي قوشۇننى باشلاپ كېلىپ تاغ باغرىدىكى ئورمان ياقىلىرىدا مۆكۈنۈپ ساقلانغاندە - دى. ئۇ تاغ - ئورمانلىقتىن توپ - توپى بىلەن چىقىپ كېلىۋاتقان ياۋايىلارنى خۇددى چاتقاللىق ئارىسىدىن سۈرۈپ ھەيدەلگەن كېيىك - لەرنى ئوۋلىغاندەك ئوۋلاپ يوقاتتى.

باتۇر ئىسكەنجىسىدىكى تۇتقۇننى ئاتىسىنىڭ لەشكىرلىرىگە تىرىك تاپشۇرۇپ بەرگەندىن كېيىن «ئۇھ!» دەپ يېنىك تىن ئالدى. ئۇ مانا مۇشۇ چاغدا ئاندىن «ھەممە ئىش ئوڭۇشلۇق بول - دى. مەنمۇ ئەسەن قالدۇم» دەپ ئويلىدى ۋە نەچچە كۈندىن بېرى ئىزچىل داۋاملىشىپ كەلگەن جىددىيلىكى پەسىيىپ، ئۆزىنى ئې - غىر يۈكتىن خالاس بولغاندەك، زۇلمەت ئىچىدىن يورۇقلۇققا چىققاندەك، خەتەردىن قۇتۇلۇپ يېڭى ھاياتلىققا ئېرىشكەندەك يې - نىك، ئەركىن، خۇشال ھېس قىلدى. ئۇ غەلبە شادلىقىغا تولۇپ ئەتراپقا، قۇياش نۇرىغا چۆمۈلۈپ كىمخاھتەك تاۋلىنىپ تۇرغان ياپپېشىل ئوتلاققا، كۆك ئاسماندىكى بۇلۇت پارچىلىرىدەك توپ - توپى بىلەن سۈرۈلۈپ يايلاۋاتقان مال - يىلقىلارغا، چاڭغىراقلىرىدە - دىن تۈرۈم - تۈرۈم ئىس - تۈتەكلەر كۆتۈرۈلۈپ قايناق ھاياتى كۈچكە تولغان ئاۋۇللارغا، يىراقتىكى ئۇپۇق سىزنى ئاستىدا قاردە - يىپ تۇرغان تۈمەنبالىققا تۇنجى قېتىم كۆرۈۋاتقانداك زوق - ھاياجان بىلەن نەزەر سالدى. كۆز ئالدىدا ئۇياق - بۇياققا ئالدىراش چېپىپ يۈرۈشكەن كىشىلەر ئارىسىدىن كىملىرىنى ئىزدىدى. ئۇنىڭ يۈرىكى رىتە - رىتە بۇزۇپ ئوينىماقلاپ سوقاتتى، قەلبى پەخىر - ئىپتىخار ۋە خۇشاللىق ھاياجىنىغا تولۇپ، ۋۇجۇدى شادلىقتىن، ئەركىنلىكتىن يايىتتى. ئۇنىڭ ئاۋازىنى قويۇۋېتىپ ۋارقىرىغۇسى، كىملىرىنى ئىزدۈر چاقىرىپ «مانا مەن باتۇر!...» دەپ چار سالغۇسى، يەنە كىملىرىنى ئىزدۈر يېنىغا بېرىپ ئېسىلغۇسى، قۇچاقلىغۇسى كېلەتتى... شۇ ئەسنادا ئۇ بىردىنلا كۈنچىقىش سول

تەرەپتە، ئىككى ئوقتام يىراقلىقتىكى گۈلچىمەنلىك دۆڭنىڭ ئۈس-
تىدە توپلىشىپ تۇرۇشقان كىشىلەرگە دىققەت قىلىپ قالدى - دە،
كۆڭلى شۇئان بىر نەرسىنى تۇيۇپ، قەلبى ئىنتىزارلىققا تولغان
ھالدا ئۇلار تەرەپكە قاراپ يۈگۈردى.

تاغ باغرىدىكى دۆڭلۈككە توپلىشىپ تۇرۇشقانلار دەل ئۇنى
قارشى ئېلىشقا كەلگەن ھون ئېسىلزاڭلىرى ئىدى. ئۇلارنىڭ
ئارىسىدا ئۇنىڭ يېقىن كىشىلىرى - ئانىسى ئايقاغان، سۆيگىنى
سۈجۈك، جان دوستى ئەرقىل ۋە باشقا تۇغقان - تەڭتۇشلرى
ھەمدە ئۇنىڭغا ئىشەنگەن ۋە ئۇنىڭ غەلبە قۇچۇپ قايتىپ كېلىشىد-
نى ئۈمىد قىلغان باشقا كىشىلەرمۇ بار ئىدى. بەلكىم ئاتىسى
تۈمەن تەڭرىقۇتمۇ ئۇنى شۇلار بىلەن كۈتۈۋاتقاندۇر... ئۇلار ئۇنى
تېزىرەك كۆرۈشكە، قارشى ئېلىپ قۇچاقلاشقا، كۆككە كۆتۈرۈپ
ئالغىلاشقا ئالدىراپ، قايماقتىن كېلىدىغانلىقىنى، قانداق پەيدا
بولدىغانلىقىنى ئۇقالماي ئەنسىرەپ، ئىنتىزار بولۇپ كۈتۈپ تۇ-
رۇشاتتى... ئۇلار يېقىنلاشقاندا، ئۇنى ھەممىدىن بۇرۇن سۈجۈك
بايقاپ تونۇۋالدى.

— باتۇر! ... ئۇ ئەنە! — دەپ ۋارقىرىۋەتتى ئۇ ئۆزىنى تۇتۇۋا-
لالماي بۇغا بالىسىدەك سەكرەپ.

— قېنى؟ قايسى؟ ... — دەپ تېپىرلىدى ئالچى ئايقاغان
پەستىكى كىشىلەر ئارىسىدىن ئوغلىنى تونۇۋېلىشقا ئالدىراپ.
— ئەنە، بىزگە قاراپ كېلىۋاتىدۇ، — دېدى سۈجۈك قولى
بىلەن كۆرسىتىپ.

— ئۇ؟! ... توۋا، شۈكەن! — ئانا تاقەت قىلالماي ئوغلىنىڭ
ئالدىغا قاراپ يۈگۈردى، — ئوغلۇم!
— ئانا!

ئۇلار دۆڭلۈكنىڭ يان باغرىدا قۇچاقلىشىپ كۆرۈشتى.
— بۇ سەنمۇ، ئوغلۇم؟ كۆزلىرىمگە ھېچ ئىشەنگۈم كەلمەيۋا-
تىدۇ، — دېدى ئانا ئوغلىنى تونۇيالمايدىغاندەك ئۇنىڭ چۈۋۈك چاچ-
لىرىغا، يادىغان، تاتارغان كۆكۈچ چىرايىغا، ھارغىنلىق، جىد-

دېلىكتىن تېخىمۇ قىزارغان كۆزلىرىگە، يارا ئىزلىرى قايناپ تۇرغان يالىڭاچ، تۈكلۈك، چوغچام بەستى - قامىتىگە باشتىن - ئاياغ سەپسىلىپ، خۇشاللىق ياشلىرىنى تۆككەن ھالدا، - توۋا، قانداق بولۇپ كەتكەنسەن؟! بايا يىراقتىن كۆرۈپ قايسى بەتبەشىرە ياۋايدۇر بۇ، دەپ تونۇيالمايلا قالدىم.

- بۇ مەن، ئوغلۇڭ باتۇر، ئەزىز ئانا، - دېدى باتۇر كۆزلىرىگە ياش ئېلىپ.

- شۇنداق، بىلىمەن، سەن شۇ، ئوغلۇم، يۈرەك باغرىم، كۆز قاراغىم!... ئەسەنمۇسەن، بۈركۈتۈم؟ كۆزۈمدىن ئۇچتۇڭ، بەكمۇ سېغىنىدىم سېنى. ئەنسىرىدىم، قورقتۇم، شۇ ئايرىلغانچە كۆرەلمەي قالارمەنمۇ دەپ، كۈن - تۈن قۇت تىلەپ، سېنى ئەسەن - تۈكەل قايتىپ كەلسەن دەپ، تەڭرىلەرگە تېۋىنىدىم. سېنى ئويلاپ يۈرىكىم سۇ، باغرىم خۇن بولدى... يارايىسەن، باتۇر-رۇم، ئىشەنگەن، يۆلەنگەن تېغىم. چوڭ بوپسەن، يېتىدىلىپ-سەن. مەن سەندىن پەخىرلىنىمەن. ئەمدى سەندىن ۋايىم يېمەيمەن!...

ئانا كۆڭلىدىكىنى ئىزھار قىلىپ ئوغللىنىڭ دىدارغا قانماس-تا، قارشى ئېلىشقا چوڭلار بىلەن بىللە كەلگەن قىز - ئوغۇل قۇرداشلار دۈررىدە يۈگۈرۈپ كېلىشىپ باتۇرنى ئورنىۋېلىشتى ۋە ئۇنى دەس كۆتۈرۈشۈپ دۆڭلۈك ئۈستىگە ئاچىقىدەپ كېتىشتى. ئۇلارنىڭ ئارىسىدا پاكىز تارىنىپ تۈزدەك ياسانغان، بەخت - شادلىقتىن يۈرەكلىرى ئويناپ جېنى تېنىگە سىغماي قالغان سۇ-جۈك بىلەن قەلبى ئىپتىخارلىق ھاياجانغا تولغان ئېگىز بويلۇق ئەرقىلمۇ بار ئىدى. ئۇلار قۇشقاچلاردەك چۇرقىرىشىپ باتۇرنىڭ غەلبىسىنى تەبرىكلەشتى. ئۇنى بېشىدىن ئېگىز قىلىپ كۆتۈرۈپ، ئاسمانغا ئېتىپ كۆكلىتىپ چۇقان - سۈرەن سېلىشتى. دۆڭلۈككە توپلانغان ۋە ئۈزلۈكسىز توپلىنىۋاتقان كىشىلەرمۇ ياشلارنىڭ بۇ چۇقان - سۈرەنلىرىگە جور بولۇشتى. ئالقىش - مۇبارەك سادالىرىنى ياڭرىتىپ ئوران توۋلاشتى.

— باتۇرغا ئاتاق!

— ياشا، باتۇر، باي بول!

ھەممە چەكسىز خۇشاللىققا چۆمۈپ توختىماي تەنتەنە قىلىشاتتى. چۇغاي تېغى، ئۇنىڭ باغرىدىكى كەڭرى يايلاق ئۇلارنىڭ بۇ تەنتەنە سادالىرىدىن لەرزىگە كېلىپ تىترەيتتى... شۇنداق، ئۇزاق-تىن بېرى ئۇلارنى ئۈزۈلدۈرمەي پاراكەندە قىلىپ قاڭغىر قاقشاتقان، مال - ۋارانلىرىنى تالان - تاراج قىلىپ، ئاۋۇل - قىشلاق-لىرىنى بۇزۇپ، ئۆرتەپ بىرەر كۈنمۇ ئاراملىق بەرمىگەن ئۆكۈش، ياۋۇز، ۋەھشى ياۋايىلار ئاخىر بويسۇندۇرۇلدى. ئاپەت يوقىلىپ، ئەل - يۇرت ئەمىن تاپتى. بۇنداق ئەھۋالدا، بۇنداق پەيتتە ئۇلار خۇشال بولماي، تەنتەنە قىلماي تۇرالايتتىمۇ؟ ئۆزلىرىنى مۇشۇ كۈنگە ئېرىشتۈرگەن باتۇر تۇرسا، ئۇنىڭ قەيسەرلىكىگە تەشەككۈر، ئالقىش ياڭراتماي، شان - شەرەپلەر ياغدۇرماي تۇرالايتتىمۇ؟!

دەل مۇشۇ چاغدا، توپلىشىپ تەنتەنە قىلىشىۋاتقان كىشىلەر توپىدىن ئانچە يىراق بولمىغان جايدا، قوللىرى قىل ئارغامچىلار بىلەن باغلىنىپ بىر - بىرىگە چېتىلغان بىر نەچچە ياۋايىدىنى يالاپ كېتىۋاتقان قوپال بىر يىگىت دۆڭلۈكتىكى كىشىلەرنىڭ ئاسمان - پەلەككە يەتكەن تەنتەنە سادالىرىنى ئاڭلاپ، ئالدىدىكى ياۋايىلارنى قەھر - غەزەپ بىلەن ئۈرۈپ - دۆشكەلەشتىن توختىدى - دە، قان تېمىپ تۇرغان تاسما قامچىسىنى بېلىگە قىستۇرۇپ ئۇلار تەرەپكە قاراپ ماڭدى. چاچ - ساقاللىرى ئۆسۈپ چاڭگىلاشقان، كۆزلىرى قان قۇيغاندەك قىزىرىپ كەتكەن، باش - يۈز، بويۇن - بىلەكلىرىنى سانسىزلىغان يارا، تارتۇق ئىزلىرى قاپلىغان، تۇرقىدىن نۇرغۇن قېتىم جەڭ - سوقۇشلارغا قاتنىشىپ ياۋنىڭ قىلىچ - توقماقلىرى ئارىسىدىن ئامان قالغان ئالىپ چەۋەندازغا ئوخشىشىدىغان بۇ ناتونۇش يىگىت دۆڭلۈككە چىقىپ كىشىلەر توپىنى يېرىپ ئۆتتى - دە، توپتوغرا باتۇرنىڭ ئالدىغا كېلىپ توختىدى.

— ھاي، باتۇر دېگەن سەنمۇ؟! — دېدى ئۇ ئۇنىڭغا

ۋارقىراپ.

ماختاشقا تولغان ئالقش - تەنتەنە سادالىرى ئىچىدە يىگىتلەر تەرىپىدىن ئاسمانغا ئېتىلىۋاتقان باتۇر بۇ ناتونۇش يىگىتنىڭ قوپال، قاتتىق ئاۋازىنى ئاڭلاپ، يىگىتلەرگە «بولدى، توختاڭلار» دەپ يەرگە چۈشتى - دە، ئۇنىڭ ئالدىغا باردى.

— ئۆزۈڭ كىم؟ مەندە نېمە ئىشنىڭ بار؟ — دەپ قايتۇرۇپ سورىدى ئۇ ئۆزىدىن ئون نەچچە ياش چوڭ بۇ سۈرلۈك يىگىتكە باشتىن - ئاياغ سەپسىلىپ، ئېغىر - بېسىقلىق بىلەن.

يىگىت دەرھال جاۋاب بەرمىدى، قانداقتۇر بىر ھاياجاندىن چوڭقۇر نەپەس ئېلىپ ھاسىرىغىنىچە باتۇرغا تىكىلىپ تۇرۇپ قالدى. ئۇنىڭغىچە ئۇنى باتۇر بىلەن كۈچ سىنىشىپ ئېلىشقىلى كەلگەن ئوخشايدۇ، دەپ ئويلاپ قېلىشقان كىشىلەر ئارقىغا داچىپ ئارىنى بوش قالدۇرۇشتى - دە، ئۆپچۆرىدە دائىرە بولۇپ تۇرۇشتى. دېمىسىمۇ ئۇنىڭ تۇرقىدىن جاسارەت يېغىپ تۇراتتى. كىشىلەر باتۇرغا قاراشتى. ئازراق تەئەججۈپلىنىپ تۇرغىنىنى ھېسابقا ئالمىغاندا، ئۇمۇ بوش كېلىدىغاندەك ئەمەس ئىدى. ياشلار ئارىسىدا بۇنداق كۈچ سىنىشىش، ئېلىشىشلار دائىم بولۇپ تۇرىدۇ. بۇ ھون ياشلىرىنىڭ ئادىتى، ئەركەكلىك جاسارىتى، قىزىقارلىق، مەنىلىك ئويۇنلىرىدىن بىرى. بىراق ئۇلار قانداق ئۇسۇلدا ئېلىشار؟ مۇشت - پەشۋا ئېتىپ جانبازلىق قىلىشارمۇ ياكى بەللىرىدىن ئېلىشىپ چېلىشارمۇ؟... ئەپسۇس، ئۇلار كىشىلەرنىڭ ئويلىغان يېرىدىن چىقىمىدى. باتۇر سالماقلىقىنى ساقلاپ تۇرۇۋەردى. يىگىتنىڭ ئەلپازى بىردىنلا ئۆزگىرىپ چىرايى قايغۇلۇق تۈسكە كىردى - دە، تارتۇق باسقان ساقاللىق يۈزلىرى لىپىلداپ، قېلىن لەۋلىرى ئۈمچەرەپ، كۆز چاناقلىرىدا ياش لىغىرلاشقا باشلىدى. — ئۇ تۇقىش ئوغلان! — دېدى كىشىلەر توپى ئارىسىدىكى بىرى يىگىتنىڭ ئورنىدا باتۇرغا جاۋاب بېرىپ، — ئۇ ياۋايىلاردا قانلىق ئوچى بار يىگىت...

باتۇر ناتونۇش يىگىتكە باشقىدىن نەزەر سالدى، ھېسداشلىقى قوزغىلىپ ئۇنىڭغا تەسەللى بەرمەكچى بولدى. ئۇنىڭغىچە كۆز چاناقلىرىدىن يىپى ئۈزۈلگەن مارجاندەك تۆكۈلگەن تۇقىش ئوغلان ئۇنى چىڭ قۇچاقلدى.

— بۇ چاغقىچە سەن نەدە ئىدىڭ؟! ... — دەپ ئېچىنىشلىق نالە قىلدى ئۇ، — ئاھ تەڭرىم، ئۇنى بالدۇرراق يېنىمىزغا ئەۋەت-سەڭ بولماسمىدى! ...

تۇقىش ئوغلان باتۇرنى قۇچاقلغىنىچە بوزلىغان نار تۆگىدەك ھۆڭرەپ يىغلىۋەتتى. شۇ تاپتا، ئۇنىڭ شۇنچە زور بەستى - قامىتى ئىچ - ئىچىدىن قايناپ چىقىۋاتقان دەرد - ئەلەم، قايغۇ-ھەسرەتتىن ياپىراقتەك تىترەيتتى... كىشىلەر بۇ مەنزىرىنى كۆرۈپ قايغۇغا چۆمۈشتى. بەزىلەر ئېچىنىشلىق ئۆتمۈشنى ئەسلەپ كۆز يېشى قىلىشتى.

— ئۆزۈڭنى تۇتۇۋال، تۇقىش ئوغلان، — دېدى باتۇر تەسەللى بېرىپ، — كۆڭلۈڭنى بۇزما. ئۇ كۈنلەر ئەمدى كەلمەسكە كەتتى. بېشىڭنى كۆتۈر، مەغرۇر ياشا، ھايات يولۇڭ تېخى ئۇزاق، تۇقىش ئاغا! ...

— ھەئە، ئۇنداق كۈنلەر ئەمدى كەلمەسكە كەتتى، — دېدى تۇقىش ئوغلان باتۇرغا ئېسىلىپ كۆز ياشلىرىنى مۇرىسى بىلەن ئېرتىپ، — سەن ئۇ قارا كۈنلەرنى كەلمەسكە كەتكۈزۈۋەتتىڭ. بىزنى ئاپەتتىن، تالان - تاراجدىن، قان - ياشتىن ساقلاپ قالدىڭ. ئۆچمىزنى ئېلىپ بەردىڭ. سەن بىزنىڭ شەپقەتچىمىز، نىجاتكارىمىز، ئىشەنگەن ھەم يۆلەنگەن تېغىمىز! تەڭرىلەر ساڭا قۇت بەرسۇن، باتۇر، كۈچ - قۇدرەت ئاتا قىلسۇن. ياشا، باي بول!

ئۇ شۇلارنى دەپ باتۇرنى يەنە قۇچاقلدى، ئاندىن زوڭزىيىپلا ئۇنى مۇرىسىگە ئېلىپ ئورنىدىن دەس تۇردى - دە، كىشىلەرنى يەنە چوڭقۇر ھاياجانغا سالدى. چوقان - سۈرەن، ئالقىش - تەنتەنە سادالىرى قايتىدىن ئەۋجىگە كۆتۈرۈلدى.

بىرنەچچە كۈندىن كېيىن چۇغايىنىڭ كۈن، تۈن ۋە ئارقا تەرەپلىرىدىكى قەبىلىلەردىنمۇ خۇش خەۋەر ئېلىپ خەۋەرچىلەر كېلىشتى. ئۇلارنىڭ ئېيتىپ بېرىشىچە، ياۋايىلار ئۇ يەردىمۇ خۇد-دى بىرى سۈر - توقاي قىلغاندەك تاغ - ئورمانلىقتىن توپ - توپى بىلەن، ئارقا - ئارقىدىن چىقىپ كېلىپ ئۆزلىرىگە باش ئەگكەنمىش. يەنە تېخى «تەڭرى بىزنى مۇشۇنداق قىلىشقا بۇيرۇغان. شۇنداق قىلساڭلار ئامان قالسىلەر دېگەن. مېنى كۈتۈپ تۇرۇڭلار دېگەن. ئۇ قېنى؟ ئۇ ساقمۇ؟» دەپ سوراشقانمىش... شۇنداق قىلىپ، ئەمدىلا ياشلىق دەۋرىگە قەدەم قويغان ئون بەش ياشلىق باتۇر ئۆز ھاياتىدىكى تۇنجى قېتىملىق بۇ ئەڭ چوڭ تەۋەككۈلچىلىكتە ئۆزىنىڭ مۇستەھكەم ئىرادىسىنى، قورقۇمسىز جاسارىتىنى، يېتىشكەن پاراسەت ۋە تەڭداشسىز كۈچ - قۇدرىتىنى نامايان قىلىپ، قىئاتنى يېڭىپ، ياۋۇز تانىۋلەر ئۈستىدىن شانلىق غەلبىگە ئېرىشتى، ئەل - يۇرتىنى تالان - تاراجدىن، قان - ياشتىن، سەرسانچىلىقتىن ساقلاپ، ئاتىسى تۈمەن تەڭرىقۇت ۋە ئۇنىڭ ئەتراپىدىكى خان - بەگ، ئاقساقاللارنىڭ بىردەك ئېتىراپ قىلىشىغا، ھۆرمەتلىشىگە، ئەلكۈننىڭ ماختىشى ۋە ئالقىشىغا سا-زاۋەر بولدى. باتۇر ئالىپ دەپ ئاتىلىپ، شان - شۆھرىتى يىراق ئاۋۇللارغىچە تارالدى.

ئۇنىڭ غەلبىسى تۈمەن تەڭرىقۇتقا نىسبەتەن قوش غەلبىگە ئايلاندى. ئۇ ئوغلى باتۇر ئارقىلىق ياۋۇز تانىۋلەرنى بويسۇندۇرۇپ ئەل - يۇرتنى تىنچلاندۇردى، ئەتراپتىكى تارقاق قەبىلىلەرنى ئۆز تۇغى ئاستىغا ئۇيۇشتۇرۇپ كۈچ - قۇدرىتىنى ئاشۇردى. ئۇ تۈمەن-بالىقتا غەلبىسىنى تەبىرىكلەپ چوڭ توي ئۆتكۈزدى. بۇ ھەم باتۇر بىلەن سۈجۈكنىڭ ھالالىق قوشۇلۇش تويى بولدى. تويغا تۈمەن تەڭرىقۇت ئۆزى باشچىلىق قىلدى. مىڭلاپ مال سويۇپ، كوزىلاپ بال تۆكتى. توي ئىككى ھەپتىگىچە داۋاملاشتى.

تويىدىن كېيىن تۈمەن تەڭرىقۇت يەنە ئودىكامدا ئاقساقاللار

يىغىلىشى ئۆتكۈزدى. بۇنداق يىغىلىشتا ئۇ چوقۇم بىرەر مۇھىم قارار ئېلان قىلاتتى ياكى كۆڭلىدىكى ئوي - پىكرىنى ئوتتۇرىغا قوياتتى. ئۇ ئەسلىدە بۇ يىلقى ئۇلۇغ ئوغلاقئاي بايرىمىدا، يەنە بىر ئايدىن كېيىن ئۆتكۈزۈلىدىغان ھون قەبىلىلىرى ئىتتىپاقىنىڭ چوڭ قۇرۇلتىيىدا باتۇرنى تەگىن ئۆگەلىكتىن قالدۇرۇپ، ئۇنىڭ ئورنىغا ئىككىنچى ئوغلى يۈيۈكنى تەخت ۋارىسى قىلىپ بېكىتمەك. چىدى. ھالبۇكى چوڭ ئوغلى باتۇرنىڭ ئالىيجاناب خىسلىتى، پىداكارانە روھى ۋە بۇ قېتىمقى شانلىق غەلبىسى ئۇنى بۇ نىيەتتىن دىن ۋاز كېچىشكە، قارارىدىن يېنىشقا مەجبۇر قىلدى. يىغىلىشتا ئۇ باتۇرنى سول يېنىدا ئولتۇرغۇزدى. ئۇنىڭغا ئۆز قولى بىلەن ئاچچىق بال قويۇپ تۇتتى. خان - بەگلەر، ئاقساقاللار ئالدىدا، پۈتكۈل ئەل - يۇرت ئالدىدا ئۇنىڭغا قارىتىپ مەدھىيە ياغدۇردى، ئاندىن:

— ئوغلۇم باتۇر چوڭ بولدى. ئۆتكۈر، قەيسەر، پاراسەتلىك ھەم جەسۇر، ئالىپ چەۋەنداز بولۇپ يېتىشتى. ياۋۇز تانىۋلەر قەبىلىسى ئۈستىدىن قىلىنغان غەلبە مېنىڭ بۇ تەرىپ - باھالدى. رىمنى تولۇق ئىسپاتلاپ تۇرۇپتۇ. ئۇ ئەلكۈننىڭ پەخىر - ئىپتىد. خارى، باھادىرى، ئوتلاقنىڭ شان - شەرىپى، غۇرۇرى، تەڭرى - قۇتلۇقنىڭ ئۇل تۇۋرۇكى بولۇشقا مۇناسىپ. شۇڭا ئۇ بۈگۈندىن باشلاپ — تەڭرىقۇتلۇقنىڭ بىرانغارى (شەرقتىكى زېمىن) غا سول قول بىلگە خان بولسۇن! — دەپ تەنتەنە بىلەن جاكارلىدى.

ئۈچىنچى باب

ھونلار تەس كۈندە

1

مىلادىيىدىن بۇرۇنقى 215 - يىلى جاپان ئېيىنىڭ ① ئاخىرقى كۈنلىرىدىن بىرى، تۈن بىلەن تاڭ گىرەلىشىپ تۇرغان چاغ ئىدى.

تۈنۈگۈن كەچ تولۇن ئاي شەرق ئۇپۇقىدىن كۆتۈرۈلۈپ ئوتلاق ئاسمىنىدا پارلىغان چاغدىلا كۆككە بويسۇنغان بۇ پەشتاقلق ئېگىز مۇنار ئۈستىگە چىقىپ يۇلتۇز كۆزىتىشكە باشلىغان ئىلاھىي تەڭرى. لىكىنىڭ باش قامانى ھېلىمۇ نۇرسىز كۆزلىرى بىلەن پايانسىز ئاسمانغا تىكىلىپ ئولتۇراتتى. تۈن بويى يۇلتۇز كۆزىتىش ئۇنى خېلىلا چارچاتقاندى. لېكىن، قەلبىدىكى مۇقەددەس ئېتىقاد ۋە كۈچلۈك ئىنتىلىش، زىممىسىدىكى ئېغىر مەسئۇلىيەت ئۇنى تاقەت قىلىپ چىداشقا، ئاخىرغىچە بەرداشلىق بېرىشكە ئۈندەيتتى...

تولۇن ئاي چەت - چۆرىسى قاراڭغۇ ئۇپۇققىچە كېڭەيگەن تۈمەن يايلىقىنىڭ غەرب تەرىپىگە باش قويدى. ئەۋلىيا سۈپەت قېرى قامان ئۇنىڭغا - يالچىق تەڭرىسىگە ئاخىرقى قېتىم چوقۇندى، ئاندىن بېشىنى كۆتۈرۈپ ئۆزىنى رۇسلىدى - دە، يەنە يۇلتۇز كۆزىتىشكە باشلىدى. يەر بىلەن كۆك ئارىلىقىنى تاڭ ئالدىدىكى

① جاپان ئېيى - 8 - ئاي.

بىر مەھەللىك گۇگۇمنىڭ ئۆلۈك قاراڭغۇلۇقى قاپلىغان، كۆك تېخىمۇ تىنىقلىشىپ يارقىن يۇلتۇزلار جۇلالىق چاقناشقا باشلىغان. دى. دەل مۇشۇ پەيتتە يىراقتىكى تاغ - ئورمانلىقتىن، بوز - قىرلاردىن بۆرىلەرنىڭ ئۈزۈندىن - ئۈزۈنغا سوزۇپ ھۇۋلىغان سىرلىق، ئەلەملىك ئاۋازى ئاڭلاندى. بۇ ئاۋازنى ئاڭلاپ قېرى قامان بىردىنلا سەگەكلەشتى، دىققىتىنى، كۆز نۇرلىرىنى يىغىپ كۆككە باقتى. ھايال ئۆتمەي سانسىزلىغان يۇلتۇزلار چىمىرلىشىپ تۇرغان ئاسمان گۇمبىزىنىڭ كۈن تەرىپىدە ئوڭاي^① بىلەن سەكەند-تىر^②، تۈن تەرىپىدە سەۋىت^③ بىلەن ئارزۇ^④ يۇلتۇزلىرى زاھىر بولدى. بۇنى كۆرۈپ قېرى قاماننىڭ يۈرەكلىرى ئويناپ كەتتى. ئۇ ئۇلۇغ تۆز كۆك بۆرىنىڭ بېشارىتى بىلەن مۇقەددەس، خاسىيەتلىك يۇلتۇزلارنى ئاخىر ئىزدەپ تاپقاندى. شۇ تاپتا ئۇ ھارغىنلىق قىنى پۈتۈنلەي ئۈنتۈغان بولۇپ، ئۆزىنى قۇشتەك يەڭگىل، كۆڭ-لىنى كۆكتەك ئازادە، پىكرىنى ئۆگۈزدەك تېرەن ھېس قىلماقتا ئىدى. ئۇ يۇلتۇز تەڭرىسىگە - خاسىيەتلىك يۇلتۇزلارغا چىن ئىخلاس ۋە چەكسىز سۆيۈنۈش بىلەن چوقۇندى، ئاندىن نەۋقىران يىگىتلەردەك چەبەسلىك بىلەن ئورنىدىن قوپتى - دە، غۇلاچلىرىدىكى نى كەڭ ئېچىپ: «يوسۇن بايرىمى يېتىپ كەلدى! كۆك تەڭرىنىڭ سېيماسى ئوتلاق ئاسمىنىدا پەيدا بولۇپ كىشىلەرگە خۇش خەۋەر كەلتۈردى. ئەمدى مۇقەددەس يايلىقىمىز قۇت - بەرىكەت ۋە تىنچ - ئاسايىشلىققا، سولغۇن قەلبىمىز ئوتلۇق مۇ-ھەببەت ۋە بەخت - شادلىققا تولغۇسى!...» دەپ ئۈنلۈك خىتاب قىلدى.

ئۇنىڭ ھاياجانلىق ئاۋازى بۆرىلەرنىڭ سىرلىق ھۇۋلاشلىرىغا قوشۇلۇپ ياڭراپ، شېرىن ئۇيقۇدا ياتقان كىشىلەرنى ئويغىتىۋەتتى. كىشىلەر ئورۇنلىرىدىن تۇرۇپ ئۆي - چېدىرلىرىدىن چىقىش-

① ئوڭاي - بۇپىتىر.
 ② سەكەنتىر - ساتۇرن.
 ③ سەۋىت - ۋېنىچرا، زۆھرە، چولپان يۇلتۇزى.
 ④ ئارزۇ - مېرگۇرىي، بەخت يۇلتۇزى.

تى - دە، جۈپ - جۈپ كۆزلىرى بىلەن پايانسىز كۆكنى ئاقتۇ.
رۇپ، ھېلىقى مۇقەددەس، خاسىيەتلىك يۇلتۇزلارنى ئىزدەپ تاپتى
ۋە ھاياجان ئىلكىدە باش قامانىنىڭ دۇئاسىنى قايتا زىكر
قىلىشتى!... شۇ تاپتا، كۆك تەڭرىنىڭ ئەلچىسى بولمىش قېرى
قامان جاكارلىغان خۇش خەۋەر ساداسى شىمالىي ئېگىزلىكنىڭ
سۈبھى دەمدىكى تىنچ ئاسمىندا سەلتەنەت بىلەن ياڭرىماقتا ئىدى.
كۆپچىلىك بۇنىڭدىن تۈمەنبالىققا بېرىپ مۇقەددەس ئىبادەت ئورمان-
لىقىغا جەم بولىدىغان، ھەممەيلەن بىرلىكتە تەڭرىلەرگە، ئەجداد-
لارغا سېغىنىپ قۇربانلىق قىلىدىغان ۋە يىلدا بىر كېلىدىغان ئۇلۇغ
ئوغلاق ئاي بايرىمىنى قارشى ئېلىپ شادلىق تەنتەنسى قىلىشىدە.
غان قۇتلۇق كۈننىڭ يېتىپ كەلگەنلىكىنى بىلىۋېلىشتى.

ئالتۇن كۆزدىكى يوسۇن بايرىمىنى كىشىلەر قۇياشقا تەلپۈن-
گەندەك ئىنتىزارلىق بىلەن كۈتۈشۈۋاتاتتى. ئۇلارنىڭ ھەممىسىدە
بۇ قۇتلۇق كۈنگە قارىتا يوشۇرۇن ئارزۇلار بار ئىدى. نامراتلار
باي بولۇپ چارۋىدارغا، قۇلدارغا ئايلىنىشىنى، گۇناھكارلار
سەدىقە - ساخاۋەت قىلىپ گۇناھلىرىدىن ساقىت بولۇشىنى، بىمار-
لار قۇربانلىق بېرىپ كېسەللىرىدىن ساقىيىۋېلىشىنى، ئېغىر ئاياغ
ئاياللار ساق - سالامەت يەڭگىپ ئوغۇل تۇغۇشىنى، كىچىكلەر چوڭ
بولۇشىنى، چوڭلار بولسا ئۇزۇن ئۆمۈر كۆرۈشىنى... ئارزۇ قىلىپ
ئۆزلىرىنى بەزلەيتتى.

بۇرچنىڭ بەشىنچى، ئالتىنچى كۈنلىرى ئەڭ خاسىيەتلىك
كۈنلەر ھېسابلىناتتى. ئوغلاق ئاي بايرىمىنىڭ قايسى كۈنى ئۆتكۈ-
زۈلىدىغانلىقى ئېنىق بولۇش بىلەنلا كىشىلەر روھلىنىپ، ئالدىر-
شىپ كېتىشتى. بۇ قۇتلۇق كۈننى ئۆزىگە يارىشا كۈتۈۋېلىش ۋە
ئۆزىتىپ قويۇش ئۈچۈن يېقىندىكىلەر مېھمان كۈتۈۋېلىشنىڭ،
قۇربانلىق قىلىنىدىغان جان - جانىۋارلارنىڭ، ئاش - سۈنىڭ
غېمىنى قىلىشقا باشلىدى. يىراقتىكىلەر بولسا سەپەر تەييارلىقىنى
تۈگىتىپ، چوڭ - كىچىك ھەممەيلەن تۈمەنبالىققا قاراپ يولغا
چىقىشتى. ئات، قېچىر، تۆگە، تورپاق تۇياقلىرى، ھارۋا چاقلد.

رى ۋە كىشىلەرنىڭ ئاياغلىرى زېمىنغا ئىز تاشلاپ كېتىۋاتتى. ئۆي - چېدىرلاردىن، ئاۋۇل قىشلاقلاردىن، ئېكىنزارلاردىن چىقىپ دوقمۇشلاردا ئۇچراشقان؛ چۇغاي تېغىنىڭ ئارقىسى، كۈن، تۈن تەرەپلىرىدىن، بۆرە، قۇلان تاغلىرى ئېتەكلىرىدىن سېرىق دەريا ئەگمىسى ۋادىسى، ئوردۇس يايلاقلىرىدىن، چوڭ ھىنگان تاغلىرىنىڭ جەنۇبى ۋە نۇرۇلغۇ تاغلىرى ئېتەكلىرىدىن توپ - توپ بولۇپ كېلىشىپ ئۇلۇغ يوللاردا جەم بولغان كىشىلەر تومۇز تاشقىدە - ئىندەك ھەيۋەتلىك ئېقىنلارنى ياساپ پايتەخت تۈمەنبالىققا قاراپ ئاقماقتا ئىدى.

قىسقىغىنا بىرنەچچە كۈن ئىچىدە تۈمەنبالىق سەيلە - تاۋاپچىلار بىلەن لىق تولۇپ تېخىمۇ ئاۋاتلاشتى. قورغان ئىچىدىكى كوچا - مەيدانلارغا، سەينالارغا، قورغان سىرتىدىكى ئوتلاقلارغا، ئۆگۈز بويلىرى، ئورمان ياقىلىرىغا يەنە يېڭىدىن نۇرغۇنلىغان چېدىر - كەپىلەر تىكىلىپ ۋاقىتلىق تۇرالغۇلار بەرپا قىلىندى. قورغان ئىچى ۋە سىرتىدىكى قۇنۇم، ئاغا بازار^① شاۋقۇنلۇق ئادەم دېڭىزىغا ئايلاندى. يەرلىكلەر مېھمان كۈتۈش بىلەن ئالدىراش بولۇپ كەتتى. مېھمانلار بولسا تۇغقان يوقلاپ، سەيلە - زىيارەت قىلىپ، كېرىلىپ، كېكىرىپ يۈرەتتى.

كۈن قاپاغ سىرتىدىكى ئاغا بازار قايناقلىقى بىلەن ھەممىنى بېسىپ چۈشەتتى. ئۇ يەردە زەرگەرچى ئۈستىلەر ئۆزلىرىنىڭ ئال-تۈن، كۈمۈش ۋە قىممەت باھا جاۋاھىرلاردىن ياسىغان تولغاچ، كۈپە^②، كىمىسەن، ئۆكەك^③ قاتارلىق زىبۇزىننەت بۇيۇملىرىنى، تۆمۈرچى ئۈستىلەر ياخشى تاۋلانغان تۆمۈر ۋە چۈيۈنلاردىن سوقۇپ ياسىغان قىلىچ، قىڭراق، نەيزە، قالقان، دۇبۇلغا، ساۋۇت قاتارلىق ياراغلىرىنى، چالغا، ئورغاق، قوش، ئوتىغۇچ، تاقا، ئۈزەڭگە قاتارلىق قورال - سايمانلىرىنى، سىراشلار^④ بۇغا،

① ئاغا بازار - سودا - سىتىق، ئالماشتۇرۇش بولىدىغان جاي، بازار.

② كۈپە - ئاياللار قۇلىقىغا تاقىدىغان ھالقىلارنىڭ بىر خىلى.

③ ئۆكەك - ئاياللار قۇلىقىغا تاقىدىغان زىننەت بۇيۇمى.

④ سىراش - مەخسۇس ئات - ئۇلاغ جابدۇقلىرىنى ياسايدىغان ھۈنەرۋەن.

ئېگەر، نوختا، يۈگەن، بەلۋاغ - قۇشقۇنلاردىن، كۈلالچىلار
 كوزا - كومزەك، ھېجر تاۋاق، تامغالىقلىرىنى^①، بۇلغارچىلار
 كۆن - ئەلتېرە، ئۆتۈك - ئاياغ، جۇۋا - تەلپەكلىرىنى، ئېكىنچى-
 لار ئاشلىقلىرىدىن، چارۋىچىلار ماللىرىنى، ئوۋچىلار تېرە -
 مۇڭگۈزلىرىنى... بار ئاۋازى بىلەن ماختاپ خېرىدار چاقىرىپ
 سېتىشنى ياكى تەڭ قىممەتتە نەرسىنى نەرسىگە تېگىشەتتى. ئۇلار
 سودىلاشقاندا، نەرسە ئالماشتۇرغاندا، باھا تالىشاتتى، پۈتۈشكەندە،
 قوللىرىنىڭ ئالدىقىغا تۈكۈرۈپ يەرگە سۇۋاپ قوللىشاتتى.
 پۇل - نەرسىلەرنىمۇ يەرگە تاشلاپ، توپىغا سۇۋاپ ئاندىن ئالاتتى.
 بۇ ئۇلارنىڭ مۇقەددەس يەر تەڭرىدىن بەرىكەت تىلىگىنى ئىدى.
 بۇ كۈنلەردە پايتەخت تۈمەنبالىقنىڭ قەدى - قىياپىتىمۇ
 تونۇغۇسىز دەرىجىدە ئۆزگىرىپ باشقىچە بىر كۆركەم، گۈزەل
 تۈسكە كىرگەنىدى. كوچا - مەيدانلار، پەچكۈم، پەشتاقلار،
 ھويلا - ئاراملار پاكىز سۈپۈرۈلۈپ سۇ سېپىلگەن، قوۋۇقلارغا،
 ئىشىك - دەرۋازىلارغا، كوچىلارغا رەڭدار تۇغ - ئەلەملەر چىقىد-
 ىرىلغان، ئۆي - چېدىرلارنىڭ تۈۋرۈك - موملىرىغا ئۇرۇق -
 ئىتتىپاق بەلگىسى چۈشۈرۈلگەن ئەلەملەر؛ ياغاچ، مېتال پارچىل-
 ىرى، قۇش پەيلىرى، يۇڭ - چۈپۈر، لاتا - پۇرۇچلار... باغلانغان
 ئارغامچىلار تارتىلغان، ئوردا - ھەرەم، تەڭرىلىك پەشتاقلارغا،
 ھويلىلارغا، ساغىرلارغا، ئۆيلەردىكى تەكچە - ئويۇق، تاختۇش،
 ساندۇق تۆپىلىرىگە بالىلارنى، قېرى - چۈرىلەرنى، مال - ۋاران،
 جان - جانىۋارلارنى يامان كۆز، ئاغرىق - سىلاق، ئۆلۈم - يېتىم
 ۋە باشقا بالايىئاپەتلەردىن ساقلايدىغان بۇت - ھەيكەللەر، ياغاچ،
 لاتا قونچاقلار چىقىرىپ قويۇلغان، كىشىلەر بولسا پاكىز يۈيۈ-
 نۈپ - تارىنىپ، يارشىملىق يېڭى كىيىملەرنى كىيىشىپ چىراي-
 لىق ياسىنىشقاندى.

بايرام مۇناسىۋىتى بىلەن كىشىلەر يەنە ھەرخىل پائالىيەتلەر
 بىلەن شۇغۇللىنىشتى. ياش يىگىتلەر ئات چاپتۇرۇپ، ئوقيا ئې-

① تامغالىق - ئۇرۇق، دومبا.

تىپ، نەيزە تاشلاپ، بۇقا كۆتۈرۈپ... كۈچ - ماھارەت كۆرسىتىدۇ. شەتتى. قىزلار بولسا ئۇلارغا مەدەت بېرىپ ناخشا - قوشاق ئوقۇدۇ. شاتتى. ئۆلپەتلەر ئاڭغۇن^① قۇرۇپ ئاغارتقۇ^②، سۈچىك، بوزا، قىد - مىز ئىچىشەتتى. ئىلاھىي تەڭرىلىك ۋە باشقا ئىبادەتخانىلاردا تاۋاپ - تىلاۋەت، سەدىقە - ساخاۋەت قىلىدىغان تەقۋادار شامان دىنى ئابىتىلىرىنىڭ ئايىغى ئۈزۈلمەيتتى. تەڭرىلىك سەينالىرى، مەيدانلار ۋە قورغان سىرتىدىكى قاتار - قاتار ئاق كىگىز ئۆيلەر ئارىسىدا گۈلخانلار چاراسلاپ ياناتتى. قامانلار ياغاچ گەردىشلىك، تۆمۈر ھالقىلىق تۈمۈرۈكلىرىنى^③ داراڭلىتىپ چېلىپ، گۈلخان ئەتە - راپىنى دەۋر قىلىپ ئايلىنىپ قەسىدە - مۇراجىئەت ئوقۇشسا، كۆكتىن چۈشكەن پەرىلەردەك ياسانغان ئايال قاملار ئوتتۇرىغا چۈشۈپ يىلان دەك تولغىنىپ، قۇيۇندەك چۆرگىلەپ، كېپىنەكتەك غۇلاچ كېرىپ جەلىپكار ساماۋى ئۇسسۇللارنى ئوينىيىتىدۇ... قىس - قىسى، پايتەخت تۈمەنبالىقنىڭ سەلتەنەتلىك ئاسمىنى شاد - خۇرام ئاۋازلار لەرزىگە كەلتۈرگەندى.

2

يىل ھېسابى بويىچە يا^④ ئېينىڭ 5 - كۈنى، يەنى ھونلارنىڭ كۈزدىكى كاتتا يىغىلىشى، يوسۇن بايرىمى باشلىنىدىغان قۇتلۇق كۈن ئاخىر يېتىپ كەلدى. بۇ كۈنى كىشىلەر باشقا كۈنلەردىكىگە قارىغاندا بالدۇر، ئەتىگەن ئورنىدىن تۇرۇشتى. ئىشىك - دېرىزىلەر كۈن چىقىشتىن بۇرۇن ئېچىۋېتىلدى. كىشىلەر شەرق ئۇپۇ - قىدىن كۆتۈرۈلگەن قۇياشنىڭ دەسلەپكى نۇرلىرىنى كۈنچىقىشقا يۈزلىنىپ، كۈلۈمسىرەپ، خۇشاللىق بىلەن قارشى ئېلىشتى. تۇغقانلار، قوشنىلار، ئۇرۇقداشلار يېڭى كۈن، قۇتلۇق كۈن مۇنا.

① ئاڭغۇن - سورۇن، بەكا.
 ② ئاغارتقۇ - بۇغداي پارمىسى ئېچىتىلىپ ياسالغان ھاراق.
 ③ تۆمۈرۈك - شامان باخشىلىرى چالىدىغان داپ.
 ④ يا ئېيى - 9 - ئاي.

سۋىتى بىلەن ئۆزئارا تەبرىكلەشپ، ياخشى تىلەكلەرنى تىلەشتى.
ھونلار شامان دىنىغا ئېتىقاد قىلغاچقا، ئاسمان، زېمىن،
كۈن، ئاي، يۇلتۇزلارغا چوقۇناتتى. ئۆي سالغاندا، چېدىر -
بارگاھ تىككەندە، ئالدىنى، ئىشىك - دېرىزىلىرىنى كۈنچىقىشقا
قارىتاتتى. ئولتۇرغاندا سول تەرەپنى تۆر بىلىپ، شىمالغا يۈزلەپ.
نىپ ئولتۇراتتى. تەڭرىقۇتتىن تارتىپ قارا بودۇنلارغىچە
ھەممىسى ھەر تاڭدا چېدىر - بارگاھىدىن چىقىپ يېڭى چىققان
قۇياشقا، كېچىلىرى ئاي ۋە يۇلتۇزلارغا تېۋىناتتى. ھەرقانداق
يىغىلىش، مۇراسىم، لەشكىرىي يۈرۈش ۋە سەپەرلەردە، سودا -
سېتىق، دېھقانچىلىق، چارۋىچىلىق، ئوۋ ئوۋلاش ئىشلىرىدا ئاس-
مان - زېمىنغا سېغىنىپ ئوڭۇشلۇق، قۇت - بەرىكەت، بايلىق
ۋە تىنچ - خاتىرجەملىك تىلەيتتى. قەبىلىلەر ئىتتىپاقىنىڭ -
تەڭرىقۇتلۇقنىڭ چوڭ، مۇھىم ئىشلىرىدىن تارتىپ ھەربىر ھون
ئائىلىسىنىڭ ئۇششاق ئىشلىرىغىچە بولغان ھەر قانداق بىر ئىشنى
كۆكتىكى كۈن، ئاي، يۇلتۇزلارغا بېقىپ، ئۇلاردىكى ئۆزگىرىش
ياكى بېشارەتلەر بويىچە قارار قىلاتتى ياكى بىر تەرەپ قىلاتتى.
يۈرۈش - سوقۇشلاردا، كۆچۈشلەردە كۈندۈزى كۈن تىكلىنىپ،
كېچىسى ئاي تولىسىلا ھۇجۇمغا ئۆتەتتى ياكى سەپەرگە ئاتلىناتتى.
كۈن، ئاي تۇتۇلسا ياكى كەمتۈكلەنسە ۋە ياكى پاتسا، يۈرۈشتىن
توختاپ، سوقۇشتىن چېكىنەتتى.

دەپنە ئىشلىرىدا ئىچ - تاش قوش تاۋۇت ياساپ، مېيىت بىلەن
بىللە ئالتۇن - كۈمۈش، كىيىم - كېچەك ۋە باشقا قىممەتلىك
نەرسىلەرنى قوشۇپ كۆمەتتى، قەبرىگە كۆچەت تىكەيتتى، قارد.
لىق كىيىمەيتتى. ھازىردا تىرنىقى بىلەن پېشانىسىنى تىلىپ قان
چىققۇچە يىغلايتتى. تەڭرىقۇت ئۆلسە، بىرمۇنچە بايلىق قوشۇپ
كۆمۈلگەندىن سىرت، يەنە ئۇنىڭ يېقىن كىشىلىرى -
ۋەزىرلىرى، ئالچىلىرى، مەھرەم - مۇلازىملىرى بىرگە كۆمۈلەت-
تى. باشقا ھون ئاقسۆڭەكلىرى ئۆلسىمۇ شۇنداق قىلاتتى. بۇنداق
ھەمدەپنە قىلىنغۇچىلار ئاز بولغاندا بىر كىشىدىن، كۆپ بولغاندا

ئون نەچچە، ھەتتا يۈز كىشىگە يېتەتتى. ھونلار ئارىسىدا، ھەرقايسى تەڭرىلەر بىلەن كىشىلەرنىڭ ئالاقە قىلىش، مۇناسىۋەت باغلاش ئىشلىرىنى بېجىرىشنى ئۆز ئۈستىگە ئالغان يۇقىرى - تۆۋەن دەرىجىلىك قاملار بار ئىدى. ئۇلار ئەل ئارىسىدا يۈكسەك ئابروى، ئىمتىياز ۋە تەسىرگە ئىگە بولۇپ، كىشىلەر تەرىپىدىن ھۆرمەتلىنىپ ئۇلۇغلىناتتى. ئۇلار تەڭرىقۇتلۇقنىڭ چوڭ، مۇھىم ئىشلىرىغىمۇ ئارىلىشالايتتى، كېسەلگە شەلەرگە قاتنىشىپ، يۈرۈشلەرگە بىللە چىقاتتى. ئۇلار نەسەبى، دەرىجە - مەرتىۋىسى ۋە بىلگە - دانىشلىقى بويىچە تەڭرىقۇتنىڭ ئوردىسىدا ۋە ھەرقايسى خان - بەگلەرنىڭ يېنىدا مۇھىم ۋەزىپىدە. لەرنى ئۆتەيتتى. ئۇلارغا قۇرئەندازلىق^① قىلىپ پال ئېچىپ بېرەتتى، مەسلىھەت بېرىپ يول كۆرسىتەتتى. تەڭرىلەرنىڭ، ئىلاھلارنىڭ ۋە ھىيلىلىرىنى يەتكۈزۈپ ۋەز ئېيتاتتى ۋە بېشارەتلەرنى ئۆرۈپ بېرەتتى. ئۇلارنى تەڭرىلەرنىڭ ئىلتىپاتى ۋە غەزىپىدىن خەۋەرلەندۈرۈپ، ئاگاھلاندۇرۇپ تۇراتتى. ئۆز نۆۋىتىدە بۇ قامانلار يەنە كىشىلەرنىڭ نالىلىرىنى، ئارزۇ - تىلەكلىرىنى تەڭرىلەرگە، ئىلاھلارغا يوللاپ تۇراتتى، ئەم - ئېرەمچىلىك قىلىپ كېسەللەرنى داۋالايتتى، پېرىخونلۇق قىلىپ ياۋۇز ئىلاھلارنى قارغايتتى، پېرە ئويناپ، داپ چېلىپ جىن - ئالۋاستىلارنى قوغلايتتى.

كۈن چىقىش بىلەن تەڭ كۈندىلىك تۇرمۇش باشلانغانلىقىنى نامايان قىلىپ ئوچاقلارغا ئوت يېقىلدى. تۈمەنبالىقتىكى تام - ياغاچ ئۆيلەرنىڭ مورلىرىدىن، كىگىز ئۆيلەرنىڭ چاڭغىراقلىرىدىن ئاسمانغا ھاۋا رەڭ ئىس كۆتۈرۈلدى. ئاشۇقتىن كېيىن تەڭرىقۇتنىڭ ئوردا ھەرىمى تەرەپتىن كىشىلەر تەقەززالىق بىلەن كۈتۈۋاتقان غىلاپ دۈمباق، بۇرغا - كانايىلارنىڭ ياڭراق ئاۋازى ئاڭلاندى. بۇنىڭ بىلەن كىشىلەر ئۆيلىرىدىن چىقىپ، كوچا - كوچىلارغا لىق تولۇپ، ئۆگۈزدەك ئېقىن ياساپ قورغان مەركىزىدىكى چىملىق مەيدان ۋە بۇ مەيدان بىلەن ئوردا ئارىلىقىدىكى چوڭ

① قۇرئەندازلىق - مۇنەججىم، ئاسترونوم.

كوچىغا قاراپ ئېقىشقا باشلىدى. ئۇلارنىڭ ھەممىسى بايراملىق يېڭى كىيىملىرىنى كىيىپ، چىرايلىق ياسىنىشقان بولۇپ، كۆتۈ-رەڭگۈ، روھلۇق، شاد - خۇرام كۆرۈنەتتى. ئەتىگەندىلا بايراملىق سوۋغا - سۆيۈنچىلەرگە ئېرىشىپ خۇشاللىقتىن قىن - قىنىغا سىغماي قالغان بالىلار كوچىلاردا شوخلۇق قىلىپ، مۆكۈمۈكلەڭ ئويناپ كىشىلەرگە پۈتلىشىشەتتى. قەلبى بايرام شادلىقى ۋە سۆيگۈ - مۇھەببەتكە تولغان قىزلار يەر تېگىدىن نۆۋەر يىگىتلىرىنى ماراشسا، كۈچى قۇتراپ شوخلۇقى تۇتقان يىگىتلەر ئۇلارغا كۆز قىسىپ چاقچاق قىلاتتى.

ھايال ئۆتمەي قورغان مەركىزىدىكى چىملىق مەيدان ۋە بۇ مەيدان بىلەن ئوردا ئارىلىقىدىكى چوڭ كوچا داۋالغۇپ شاۋقۇنلاپ تۇرغان ئادەم دېڭىزىغا ئايلاندى. ئەتراپتىن قىزغىن تەنتەنىلەر ئاڭلىنىپ تۇراتتى. زېمىن كىشىلەرنى ئاران كۆتۈرەتتى. مەيدان ئۆپچۆرسىدە، كوچىنىڭ ئىككى ياقىسىدا يارشىملىق لەشكىرىي لىباسلارنى كىيىپ، قوللىرىدا نەيزە ۋە قامچا تۇتقان سىپاھلار كىشىلەرنى تەرتىپكە چاقىرىپ ۋارقىرايتتى ۋە قامچىلىرىنى قار-سىلدىتىپ نەيزىلىرىنى شىلتىتتى. ئۆپچۆرىدە ئالاماننىڭ توۋلاش-لىرى، سۈرەن - چۇقانلىرى ۋە ھەرقايسى ئۇرۇق - قەبىلىلەرنىڭ تىل شېۋىلىرى ئارىلىشىپ كەتكەن ئەبجەش سادالار ياڭرايتتى. كىمىنىڭ نېمە دەۋاتقانلىقىنى، قايسى خىل تىل شېۋىسىدە سۆزلە-ۋاتقانلىقىنى پەرق ئەتمەك تەس ئىدى. بۇ ھالەت خۇددى ئەزىم سېرىق دەريانىڭ شىددەتلىك دولقۇن ياساپ ئاققان ئۇلۇغ سۈيى شاۋقۇنلاپ تۇرغان ئۇلۇغ ئوكيانغا قۇيۇلغان چاغدىدىكى گۈلدۈرلە-گەن ھەيۋەتلىك ساداغا ئوخشايتتى.

شۇنداق پەيتتە، ئوردا تەرەپتىن غىلاپ دۇمباق بىلەن بۇرغا - كانايىلارنىڭ ياڭرىغان ئاۋازى يەنە ئاڭلاندى. بۇ بىردەمدىن كېيىن لەشكىرىي پاراتنىڭ باشلىنىدىغانلىقىدىن، تەڭرىقۇتنىڭ كىشىلەر ئارىسىغا كېلىدىغانلىقىدىن دېرەك بېرەتتى. شۇ تاپتا لەشكىرىي پاراتتىن ئۆتمىدىغان ساۋۇتلۇق چەۋەندازلار ئوردا دەرۋا-

زىسى ئالدىدىكى قۇياش نۇرى تولۇق چۈشىدىغان چوڭ سەيناغا
يىغىلىپ ئۇرۇق - قەبىلە ئايرىمىسى بويىچە سەپراس بولۇپ تىزدى.
لىشى، بايراقچىلار تۇغ - ئەلەملىرىنى، نەغمىچىلەر غىلاپ، دۈم -
باق، بۇرغا - كانايلىرىنى تەقلەپ تۇرۇشى، جارچىلار گاللىرىنى
قىرىپ جاكارلىرىنى يادلىشى، ئاندىن توپ - توپى بىلەن يولغا
چىقىپ، چوڭ كوچىدىن ھەيۋەتلىك سەپ تۈزۈپ لەشكىرىي پارادى-
تىن ئۆتۈشى، پارادىتىن كېيىن تەڭرىقۇت چوڭ ئالچىنى، ھونزادى-
لىرىنى ۋە باشقا يېقىن كىشىلىرىنى ئېلىپ ئوردىدىن چىقىپ،
دەرۋازا ئالدىغا توپلىشىپ ئۆزىنى كۈتۈپ تۇرۇشقان ئوردا ئەيىانلى-
رى، لەشكىرىي سانغۇنلار، خان - بەگ، ئاقساقاللار ۋە باشقا ھون
ئېسىلزاڭلىرىنى باشلاپ چوڭ كوچىدىن ئۆتۈپ، قورغان مەركىزى-
دىكى چىملىق مەيدانغا - كىشىلەر ئارىسىغا يېتىپ كېلىشى ۋە
بۇ يەردە توختاپ، ئەنئەنىۋى نۇتۇق سۆزلەپ، خالايدىقىنىڭ
ھۆرمەت - ئېھتىرامىغا، تەنتەنسىگە لايىقىدا جاۋاب قايتۇرۇشى،
ئاندىن قوزغىلىپ، پايتەختتىكى مەشھۇر ئىبادەتخانا - ئىلاھىي
تەڭرىلىككە بېرىپ، ئۇ يەردىكى كۆك تەڭرىنىڭ تەقلىدى -
مەرمەر ھەيكىلىنى تاۋاپ قىلىشى، تەڭرىلەرگە، ئىلاھلارغا سېغى-
نىپ قۇربانلىق بېرىشى، ئەۋلىيا سۈپەت قېرى قاماننىڭ ۋەز -
ئۆگۈتلىرىنى ئاڭلاپ، دۇئاسىنى ئېلىشى، ئاخىرىدا كىشىلەر بى-
لەن بىللە كۈن قاپاغدىن چىقىپ، قورغاننىڭ سول تەرەپ يۇقىرى-
سىدىكى بېرىشى كېرەك ئىدى. قالغان ئىشلار ئەنە شۇ پاك -
مۇقەددەس جايدا - ئىبادەت ئورمانلىقىدا داۋام قىلاتتى.

كۈن ئارغامچا بويى ئۆرلەپ يەر - جاھاننى قىزىتىشقا باشلى-
غاندا، لەشكىرىي پارادى رەسمىي باشلاندى. بىر خىل رەڭدىكى
ئاتلارغا مىنگەن، بىر خىل رەڭدىكى لەشكىرىي لىباس ۋە كۈمۈش
رەڭ دۈبۈلغا - ساۋۇتلارنى كىيگەن، باشتىن - ئاياغ تولۇق
ياراغلىنىپ تەق بولغان ساۋۇتلۇق چەۋەندازلار قوشۇنى ئوردا ئالدى-
دىكى سەينادىن قۇياشقا يۈزلىنىپ، جەڭگىۋار ھالەتتە ھەيۋەت
بىلەن يولغا چىقتى. ئۇلار ئۇرۇق - قەبىلىلەر بويىچە توقساندىن

توپ بولۇپ چاسا شەكىلدە سەپ تۈزگەندى. ھەر بىر توپنىڭ ئالدىدا ئۈرۈق بەلگىسى^① چۈشۈرۈلگەن رەڭدار تۇغلارنى كۆتۈرۈپ ئاتلىق توققۇز بايراقچىلار ماڭاتتى. بايراقچىلارنىڭ، چەۋەندازلارنىڭ ئاتلىرىغا ئۈرۈق ئادىتى بويىچە ھەرخىل رەڭ - كەشتىلىك يوپۇقلار يېپىلىپ، ياللىرىغا، قۇيرۇقلىرىغا، نوختا - يۈگەن، بەلۋاغ - قۇشقۇنلىرىغا ئۈچلۈق تۆمۈر، مىس پارچىلىرى، بۈركۈت پەيلىرى، بۆرە ئۈستىخانلىرى، ئارچا ياپراقلىرى دېگەندەك رەڭگارەڭ نەرسىلەر ئېسىلىپ ياكى قىستۇرۇلۇپ، باشلىرىغا قوتاز قۇيرۇقى بەرجەم^② قادىلىپ جابدۇلغاندى. شۇڭا ئاتلار ماڭغاندا، چەۋەندازلار ھەرىكەت قىلغاندا تاراق - تۈرۈق، جاراڭ - جۈرۈڭ، قاراس - قۇرۇس ئاۋازلار چىقاتتى. بۇ ئاۋازلارنى ھېلىدىن - ھېلى نەغمە - چىلەرنىڭ داقا - دۇمباق، كاناي - سۇناي ئاۋازلىرىنى ۋە ئۆپچۈ - رىدىكى ئالاماننىڭ تەنتەنە - ئوران سادالىرىغا قوشۇلۇپ كېتەتتى. ساۋۇتلۇق چەۋەندازلار قوشۇننىڭ ئەڭ ئالدىدا ئاق ئاتقا مىنىپ، ئۈرۈق - ئىتتىپاق بەلگىسى - كۆك بۆرىنىڭ باش سۈرىتى چۈشۈرۈلگەن ئۈزۈن تۇغنى لەپىلدىتىپ ھون تائىپىسىنىڭ ئۆلىما - سى، پايىتەختتىكى ئىلاھىي تەڭرىلىكنىڭ باش قامانى، ئوردىنىڭ ئەم - ئېرەمچى ئاتاساغۇنى، تۈمەن تەڭرىقۇتنىڭ دانىشمەن يابغۇسى ئىنچۇنقان ئاچارى كېلىۋاتاتتى. ئاپئاق ئۈزۈن ساقىلى مەيدىسىگە، شالاڭ، تال - تال چاچلىرى مۇرىسىگە چۈشۈپ تۇرغان، ئۈستۈپ - شىدىكى كەڭ، ئۈزۈن تون - سەرۋاپىلىرىنىڭ يەڭ - پەشلىرى ئاستىدىكى ئاتنىڭ ساغرىسىنى يېپىپ تۇغ - ئەلەملەردەك لەپىلدەپ تۇرغان ئەۋلىيا سۈپەت قېرى قامان بوم، كۈچلۈك ئاۋازى بىلەن پات - پات مۇقەددەس تەڭرىلەرنىڭ، ئىلاھلارنىڭ، يوسۇن بايرىمى - نىڭ، تەڭرىقۇت ۋە ئۇلۇغ ئەجدادلارنىڭ نامىنى تىلغا ئېلىپ ئۈنلۈك خىتاب قىلاتتى. ئارقىدىكىلەر - بايراقچىلار، چەۋەندازلار

① ھونلارنىڭ يىگىرمە تۆتتىن ئارتۇق ئۈرۈق - قەبىلىسى بار بولۇپ، ھەر بىر ئۈرۈق - قەبىلىنىڭ ئۆز ئالدىغا ئۈرۈق بەلگىسى بار ئىدى (سىما چىيەن: «تارىخىي خاتىرىلەر»، 110 - جىلد. «ھونلار تەزكىرىسى» دىن ئېلىندى).

② بەرجەم - ئاتنىڭ بېشىغا، ئىككى قۇلىقىنىڭ ئوتتۇرىسىغا تاقىلىدىغان قوتاز قۇيرۇقى، پۇپۇك.

ۋە ئۆپچۆرىدىكى كۆرگۈچىلەر ئۇنىڭغا ئەگىشىپ، ئۇنىڭ خىتابىدا -
رىنى تەكرارلاپ قىلىپ ئوران توۋلىشاتتى. بۇ سادالار تۈمەنبالىق
ئاسمىدا ھەيۋەت بىلەن ياڭراپ، يەر - جاھاننى زىلزىلىگە
سالاتتى.

ساۋۇتلۇق چەۋەندازلار قوشۇنىنىڭ توپلىرى بىرىنىڭ كەينىدە -
دىن بىرى ئىز بېسىپ چوڭ كوچىدىن ئۆتۈپ كەتتى. مانا ئەمدى
ئوقياچى چەۋەندازلار قوشۇنى تاپ بېسىپ يېتىپ كەلدى. ئۇلارمۇ
خۇددى جەڭگە ئاتلانغاندەك ئەلتىرە دۇبۇلغا - ساۋۇتلارنى كىيىپ،
ئوقيا ۋە قىسقا ساپلىق نەيزىلەر بىلەن قوراللانغانىدى. ئۇلارنىڭ
ئاتلىرىمۇ ھەرخىل يوپۇق ۋە رەڭگارەڭ جابدۇقلار بىلەن بېزەلگەندە -
دى. ئۇلارنىڭ ئالدىدىمۇ بايراقچىلار ئۇرۇق - ئىتتىپاق بەلگىلە -
رىنى كۆتۈرۈپ مېڭىشاتتى. ئۇلار يېتىپ كېلىشى بىلەن تەڭ
كىشىلەر ئوپۇر - توپۇر بولۇشۇپ، ئۆزلىرىنى دالدىغا ئېلىشتى.
چۈنكى ئۇلار پاراتىن ئۆتكەندە، يالىرىنى بەتلىشىپ ئاسمانغا، تۆت
ئەتراپقا مۇقەددەس ئوقلارنى ئاتقاچ ماڭاتتى. دەرۋازا - ئىشىكلەر -
گە، ھويلا - ئاراملىرىغا، ئۆي - چېدىرلىرىنىڭ ئۆگزىلىرىگە،
ئېغىل - قوتانلىرىغا بۇ مۇقەددەس ئوقلار چۈشكەن كىشىلەر ئۆز -
لىرىنى ئولجىغا، بايلىققا ئېرىشىدىغان بولدۇق، ئاغرىق - سىلاق،
تالان - تاراج، غەم - قايغۇدىن نېرى تۇرىدىغان بولدۇق، دەپ
ھېسابلىشاتتى.

مانا، ئوقياچى چەۋەندازلار قوشۇنىمۇ مۇقەددەس ئوقلارنى
ئاتقىنىچە ئۆتۈپ كېتىشتى. لەشكىرىي پاراتتا تۇرىدىغان توپا -
چاڭلار بېسىقىشقا باشلىغان بىر پەيتتە، تۈمەن تەڭرىقۇت چوڭ
ئالچىسى ئايقاغاننى، تەگىن ئۆگەسى، سول قول بىلگە باتۇرنى،
ھونزادىسى يۈيۈكنى، ئوردا ئەئىيانلىرى، سانغۇنلار، يابغۇلار، ئۇ -
رۇق - قەبىلە ئاقساقاللىرى ۋە باشقا ھون ئېسىلزاڭلىرىنى باش -
لاپ، قاۋۇل، سېمىز، چىرايلىق جابدۇلغان ئارغىماقلارغا مىنىپ
ھەيۋەتلىك سەپ تارتىپ يېتىپ كەلدى. يۈرتۈغ سىپاھلىرى ئۇلار -
نى ئىككى ياندىن مۇھاپىزەت قىلىپ كېلەتتى. تۈمەن تەڭرىقۇت

ھەممىنىڭ ئالدىدا، قىزىل تورۇق تۈلپارغا مىنىپ، سەلتەنەت ۋە ئۇلۇغۋارلىق ئىچىدە بېشىنى تىك تۇتۇپ، ئۈدۈل ئالدىغا نەزەر تاشلاپ كېلەتتى. ئۇ بۇ يىل ئەللىك بەش ياشتىن ھالقىغان بولۇپ، چاچ - ساقاللىرىغا ئاق ئارىلاپ چارلىشىشقا باشلىغانىدى. ئۇ بېشىغا چوڭ ئالتۇن تاج، ئۈچىسىغا چوڭ كەشتىلىك زەر لىباس كىيىپ، بېلىنى ياقۇت كۆزلۈك ئالتۇن كەمەر بىلەن باغلىغان، ئۇنىڭ ئۈستىگە مەخسۇس چوڭ يىغىلىش، دىنىي مۇراسىملاردا كىيىدىغان تەڭگە گۈللۈك يىلپىز تېرىسىدىن يېپىنچا ئارتىپ، قولىدا ياقۇت كۆز قويۇلغان سەدەپ ساپلىق شاھلىق قامچىسىنى تۇتۇۋالغانىدى.

چوڭ ئالچى ئايقاغان ئۇنىڭ ئوڭ تەرىپىدە، سەل كەينىدە ئىدى. ئۇ ئاق تۈلپارغا مىنگەن بولۇپ، بېشىغا ھېسابسىز ئۈنچە - مارجان ۋە ياقۇت - كۆزلۈك كىمەن قاداقلانغان جۇلالىق ئالتۇن تاج، بويىغا نېپىز، ھال رەڭ يىپەك كىيىم، ئۇنىڭ ئۈستىگە زەر جىيەك، زەر كەشتىلىك جىلتىكە كىيگەنىدى. ئۇ بۇ يىل قىرىق ياشلارغا بېرىپ قالغان بولسىمۇ، گۈلدەك چىرايى ۋە ياشلىق جەزبىسىدىن تېخى مەھرۇم بولمىغانىدى. ئۇنىڭ سەلتەنەت ۋە گۈزەللىك ئۇرغۇپ تۇرغان قىياپىتى كىشىلەردە ھەۋەس - ھۆرمەت تۇيغۇسىنى قوزغايتتى.

تەڭرىقۇتنىڭ سول تەرىپىدە ئۇنىڭغا ياندېشىپ، تۈلپار مىنىپ گەن باتۇر كېلىۋاتاتتى. سول تەرەپتە تەڭرىقۇتقا ياندېشىپ ئۇنىڭ تەڭرى ئۆگەسىلا مېڭىشقا ھوقۇقلۇق ھەم سالاھىيەتلىك ئىدى. ھونزادە يۈيۈك بىلەن كىچىك ئالچى جانئايىقىن ۋە باشقا ھون ئېسىلزاڭلىرى تەڭرىقۇتنىڭ كەينىدىن ئەگىشىپ كېلىۋاتاتتى. ئۇلار يېتىپ كېلىش بىلەن تەڭرى كۈچىنىڭ ئىككى قاسنىقىدىكى سانجاق - سانجاق ئالامان كۈچلۈك ھايانغا تولۇپ، قىزغىن تەنتەنە قىلىشتى.

تەڭرىقۇت باشلىق ھون ئېسىلزاڭلىرى چوڭ كۈچىدىن ئۆتۈپ قورغان مەركىزىدىكى چىملىق مەيدانغا كەلگەندە، تەنتەنە قىلىش،

نەرە تارتىش، ئوران توۋلاشلار تېخىمۇ ئەۋجىگە كۆتۈرۈلدى.
 — تامامى مەدھىيە ۋە ھەمدۇسانالار كۆك تەڭرىگە مەنسۇپ!
 — تەڭرىنىڭ ئوغلى ياشىسۇن!
 — ئۇلۇغ تەڭرىقۇتقا قۇللۇق!
 — ئايدەك چىرايلىق، كۈندەك نۇرلۇق چوڭ ئالچىغا سالام!
 — ئايقاغانغا قۇت - بۇيان يار بولغاي!
 —!

كىشىلەر ياڭراتقان بۇ قىزغىن تەنتەنە سادالىرى ئىچىدە يەنە
 «ئەلكۈننىڭ پەخرى، ئوتلاقنىڭ غۇرۇغى باتۇرغا ئاتاق! ... تەگىن
 ئۆگە، سول قول بىلگە باتۇر ياشىسۇن! ...» دېگەندەك سادالارمۇ
 ئاڭلىنىپ قالاتتى ۋە ئۇنىڭغا يەنە ئونلىغان، يۈزلىگەن ئاۋازلار
 قوشۇلاتتى... بۇغۇ ئەمەلىيەتتە ئۈنچە ئەجەبلىنىپ، چۆچۈپ كەتكۈ-
 دەك، كىشىلەر ئارىسىدا قانداقتۇر ئەنسىزلىك ۋە پاراكەندىچىلىك
 تۇغدۇرغۇدەك چوڭ ئىشمۇ ئەمەس. چۈنكى، ھونلار باتۇرلۇقنى
 قەدىرلەيدۇ، باتۇرلارنى ھۆرمەتلەيدۇ، باتۇرلارغا چوقۇنىدۇ، باتۇر-
 لۇقنى كىشى ۋۇجۇدىدىكى ئەڭ ئېسىل، ئەڭ ئالىي پەزىلەت ھېساب-
 لايدۇ. باتۇر بولسا بۇ ئاتاققا، بۇ شان - شەرەپكە تامامەن مۇنا-
 سىپ. لېكىن، تەڭرىقۇت تۇرغان يەردە، ئۇنىڭ قۇلاق تۈۋىدە،
 كۆز ئالدىدا ئۇنى ئۇلۇغلاپ، تەڭرىقۇتتىنمۇ ئۈستۈن ئورۇنغا
 قويۇپ، ياشىسۇن دەپ توۋلاش...؟! دەرۋەقە كىشىلەرنىڭ بۇ
 تەنتەنە سادالىرىدىن تۈمەن تەڭرىقۇت ئەجەبلەنمەي، چۆچۈمەي قال-
 مىدى. قانداقتۇر ئەنسىزلىك ھېس قىلىپ كۆڭلى پاراكەندە بول-
 دى. خان - بەگلەر، سانغۇنلار، ئاقساقاللار، يۇرتۇغ سىپاھل-
 ىرى، ھەتتا چوڭ ئالچى ئايقاغانمۇ سەل چۆچۈپ ئالاقزادە
 بولدى...

دۇرۇس، كىچىك ئالچى جانئايىقىنىڭ ئەنسىرەشلىرى، ئە-
 يىبلەشلىرى، ئوڭ قول بىلگە يانبېيقاننىڭ ئاگاھلاندىرۇشلىرى،
 ئىنچۇنقان ئاچارىنىڭ سىرلىق بېشارەتلىرى، يەنە ئوردىدىكى، ئەت-
 راپتسىكى كىشىلەرنىڭ سۆز - چۆچەكلىرى، قاقشاشلىرى،

چۆچۈش، خەۋپسىزەشلىرى... خاتا ئەمەس. ئورۇنسىز، بىكار ئەمەس. ئۇلار بايقاپ سۆزلىگەن. باتۇر ھەقىقەتەنمۇ ئەلكۈننىڭ ما-يىللىقىغا، ھىمايىسىگە، قوللاپ ھۆرمەتلىشىگە ئېرىشىپ كېتىۋاتىدۇ. كىشىلەر ئۇنى پاسىبانىمىز، تۇغ - تەڭرىقۇتىمىز، دەپ قاراۋاتىدۇ. شۇنداق بولۇشىنى، بۇنىڭ تېزىرەك ئەمەلگە ئېشىشىنى ئۈمىد قىلىشىۋاتىدۇ، كۈتۈشۋاتىدۇ. شۇڭلاشقىمۇ ئۇنى بەزىدە يوشۇرۇن، ھەتتا بۈگۈنكىدەك كاتتا يىغلىشىمۇ ئوچۇق - ئاشكا-را، تەپ تارتماي ماختاپ، كۆككە كۆتۈرۈپ، ئاتىسىدىنمۇ يۇقىرى ئورۇنغا قويۇپ ئالقىشلاۋاتىدۇ، ئۇنىڭغا چوقۇنۇۋاتىدۇ. خۇددى تەڭرىنىڭ ئوغلى بىر ئەمەس، ئىككى بولۇپ قالغاندەك! بۇ مۇمكىنمۇ؟ نېمىدىن دېرەك بېرىدۇ؟... ئۇ باتۇر، جەسۇرلۇقى بىلەن ئەل كۆڭلىنى مايىل قىلىۋالغان. شۇنداق، ئۇ باتۇر، قەيسەر، تۇيغۇن ھەم جاسارەتلىك، جۈرئەت - شىجائىتىمۇ ئۇرغۇپ تېشىپ تۇرىدۇ. بىراق تەڭرىنىڭ ئوغلى سانلىشقا، ئەلكۈننىڭ بېشى، تۇغى - تەڭرىقۇتى بولۇشقا بۇلارلا كۇپايە قىلمايدۇ ھەم بالدۇرلۇق قىلىدۇ. چۈنكى، تۈمەن تەڭرىقۇت تېخى ھايات ھەم قىران - دە... ئۇ قانداقمۇ ئاتىسىدىن، ئۇرۇق - تائىپىسىدىن، ئەجدادلىرى ۋە ئۇلارنىڭ يوسۇن - قائىدىلىرىدىن ئۈستۈن تۇرالىسۇن، مۇس-تەسنا بولالىسۇن؟!... ئۇنىڭ ئۈستىگە، ئۇ باتۇر، قەيسەر، جاسا-رەتلىك بولغىنى بىلەن ئۆكۈش، ياۋۇز، رەھىم - شەپقەتنى بىلمەيدىغان، تۇرقى - سىياقىمۇ غارىپ، سۆرۈن تەلەت، تەلۋە راي بىر مەخلۇق، باغرى تاش، ۋاپاسىز، كىشىلەرگە يۈز - خاتىر قىلمايدۇ، رەھىم قىلمايدۇ. تەنتەك، ئۆزىگە ھەددىدىن زىيادە ئىشىنىپ كېتىدۇ، ئۆزگىلەرنى ياراتمايدۇ، كۆزىگە ئىلمايدۇ، ئۆزىنى ئۆزى چاغلىمايدۇ. ئۇ ئاتىسىدىنمۇ تەپ تارتمايدۇ، ئۇنى ياقتۇرۇپ، ھۆرمەتلەپمۇ كەتمەيدۇ. ئۇنىڭغا گۇمانى نەزەر بىلەن قاراپ، ئېھ-تىياتچانلىق بىلەن مۇئامىلە قىلىدۇ، قۇيرۇقىنى تۇتقۇزمايدۇ. ئۇنى، ئۇنىڭ ئىشلىرىنى، ھىممىتىنى ياراتمايدۇ. ئۇنى ھىممەت-سىز، شىجائەتسىز، بېلى بوش، پاراسەتسىز چاغلايدۇ. خۇددى

بۈيۈك ئىشلارنى بىر ئۆزى ۋۇجۇدقا چىقىراالايدىغاندەك، ئۆزىلا قۇدرەتلىك، ئۇلۇغ، مۆجىزىكار دەك! ... مانا بۇلار ئۇنىڭ ۋاپاسىزلىقى، مانا بۇ ئۇنىڭدىكى غالىس نىيەت، يامان غەرەز. مانا بۇلار ئەڭ خەتەرلىك خىرىس، خەۋپ! ...

تۈمەن تەڭرىقۇت ئەنە شۇنداق ئويلىدى، كۆڭلىنى، ۋۇجۇدىنى ۋەھىمە بېسىپ، تېنى شۈركۈندى، ئىختىيارسىز ھالدا ئالاقزادە بولۇپ، باتۇرغا گۇمان، ئەنسىز نەزەرى بىلەن قايرىلىپ قارىدى... كىشىلەرنىڭ ئۈزۈلمەي ياڭراۋاتقان ئالقىش، مەدھىيىگە تولغان تەنتەنە سادالىرى ئۇنىڭ دىققىتىنى بۆلۈپ، ئۇخلىماي كۆرۈۋاتقان قاباھەتلىك چۈشىدىن ئويغاتتى. ئۇ ئاستا - ئاستا ئۆزىگە كېلىپ، ئەسلىدىكى سۈرلۈك، تۈرگۈن، تەمكىن ھالىتىگە قايتتى، خالايققا قولىنى پۇلاڭلىتىپ تىنچلىنىش ئىشارىسى قىلدى. ئۇ ئەمدى نۇتۇق سۆزلىشى كېرەك ئىدى. خالايق بېسىقتى، مەيدان بوش گۈرۈلدەپ سۈكۈتكە چۆكتى. ئۇ ئات ئۈستىدە تۇرۇپ قىسقىغىنە نۇتۇق سۆزلىدى. ئۇ ئالدى بىلەن كۆپچىلىكنى - ئۇرۇقداشلىرىنى، ئىتتىپاقداشلىرىنى، بۇ يىلقى ئالتۇن كۈز بەلەن ئىللىق قۇياشنى يېڭى كۈن، بايرام مۇناسىۋىتى بىلەن قۇتلۇقلاپ تەبرىكلىدى، ئاندىن كۆككە يۈزلىنىپ، قوللىرىنى ئېگىز كۆتۈرۈپ ئۆزىنىڭ تىلەكلىرىنى تەڭرىلەرگە يوللىدى. بۇ يىلقى كۈزنىڭ، ئۇنىڭ كەينىدىن كېلىدىغان قىشنىڭ كىشىلەر ئۈچۈن، ھون تائىپىسى ئۈچۈن پايدىلىق بولۇشىنى، تالان - تاراج، ئاغرىق - سىلاق، بالا - قازالارنىڭ بولماسلىقىنى، ئوۋ ئولجىلىرىنىڭ كۆپ، مول بولۇشىنى، ئوتلاقلارنىڭ ياشرىپ كۆكرىپ تۇرۇشىنى، قوۋم - قېرىنداشلىرىنىڭ توق - ئاسايىش، تىنچ - باياشات بولۇشىنى تىلىدى. ئۇ يەنە نۇرغۇن سۆزلەرنى قىلماقچى، تەسىرلىك، تەنتەنەلىك خىتابلارنى جاكارلىماقچىدى. ۋەھالەنكى، بۇ سۆزلەر، بۇ خىتابلار ئۇنىڭ ئېسىگە كەلمىدى. باياتىنقى نۇتقىمۇ ئىلگىرىكىدەك، ئۆتكەن يىللاردىكىدەك مەزمۇنلۇق، تەسىرلىك، تەنتەنەلىك بولماي قالدى. شۇنداقتمۇ ئۇ نىھايەت، سۆزلىرىنى

سۆزلەپ تۈگەتتى. كۆپچىلىكنىڭ ئالقىش - تەنتەنسىگە لايىقىدا جاۋاب قايتۇرۇپ ھۆرمەت - ئېھتىرام بىلدۈردى. ئاندىن ئۇ ھەم - راھلىرىنى باشلاپ چىملىق مەيداندىن قوزغالدى - دە، بايقىدەك ھەيۋەتلىك سەپ بىلەن، تەنتەنە سادالىرى ئىچىدە ئىلاھىي تەڭرى - لىككە قاراپ يۈرۈپ كەتتى.

تەڭرىقۇت باشلىق ھون ئېسىلزاڭلىرى كۈن قاپاغ يېنىدىكى سېپىل ئىچىگە جايلاشقان ئىلاھىي تەڭرىلىككە يېتىپ بارغاندا، تەڭرىلىك ئالدىدىكى سەينادا توپ - توپ قامانلار چاراسلاپ يېنىۋات - قان گۈلخانلارنى چۆرىدەپ تۈمرۈك ساداسىغا ئۈنلۈك ئىبادەتنى جور قىلىپ ئوقۇۋاتقان، قاملار بولسا ئوتتۇرىغا چۈشۈپ ساماۋى ئۈسسۈللەرنى ئويناۋاتقاندى. تەڭرىقۇت يېقىنلاپ كەلگەن ھامان تۈمرۈك ساداسى تېخىمۇ ئەۋجىگە كۆتۈرۈلۈپ، ئۈسسۈلچى قاملار - نىڭ ھەرىكىتى تېزلەشتى. ئۆپچۆرىدىكى كىشىلەر تەڭرىقۇتقا يېڭى - ۋاشتىن ئالقىش - مەدھىيەلەر ياغدۇرۇشقا باشلىدى. تەڭرىقۇت دەبدەبە بىلەن ئاتتىن چۈشتى، خان - بەگلەرنىڭ، سانغۇنلارنىڭ ھەمراھلىقىدا، ئائىلىسىدىكىلەرنى ئەگەشتۈرۈپ، تەڭرىلىكنىڭ پاك، مۇقەددەس سۈپىسىغا يېقىلغان چوڭ گۈلخاننى ئادەت ۋە رەسمىيەت بويىچە توققۇز قېتىم ئايلاندى، ئاندىن تەڭرىلىك دەرۋا - زىسىنىڭ پەشتاقليرغا قەدەم باستى. دەرۋازا ئالدىدا تەڭرىلىكنىڭ چوڭ - كىچىك قامانلىرى يۈكۈنگىنىچە تەڭرىقۇتنىڭ قەدىمىنى كۈتمەكتە ئىدى. جاكارچى تەڭرىقۇتنىڭ قەدەم تەشرىپ قىلغانلىقىدا - نى جاكارلىدى. باش قامان ئورنىدىن تۈرۈپ تەزىم بەجا كەلتۈردى.

— تەڭرىنىڭ ئوغلى، ئوتلاقنىڭ ھۆكۈمدارى تۈمەن تەڭرىقۇت - قا سالام! — دېدى ئۇ پەس ئاۋازدا خىتاب قىلىپ، — پايى قەدىمىڭ قۇتلۇق بولغاي!

تەڭرىقۇت ئۇنىڭغا سەدەپ ساپلىق شاھلىق قامچىسىنى سۈن - دى. قېرى قامان قايتىدىن يۈكۈنۈپ قامچىنى ئىززەت - ئىكرام بىلەن سۆيدى، ئاندىن يەنە ئورنىدىن تۈرۈپ، تەڭرىقۇتنى تەڭرى -

لىككە تەكلىپ قىلدى.

— قېنى مەرھەمەت.

بۇ چاغدا باشقا قامانلارمۇ دۈررىدە ئورۇنلىرىدىن تۇرۇشتى - دە، ئىككىگە بۆلۈنۈپ تەڭرىقۇتقا يول ئاچتى. تەڭرىقۇت تەمكىن، سالماق قەدەم بىلەن بوسۇغا ئاتلاپ، ئازادە تاشقىرىقى زالغا كىردى. زالنىڭ تۆت بۇلۇڭىدا، تۆت سورۇندا قامانلار بىلەن قاملار پېرە ئويىناپ ياۋۇز ئىلاھلارنى، جىن - ئالۋاستىلارنى قوغلاۋاتاتتى. زالنىڭ ئوتتۇرىسىغا ۋە تۆت تەرەپتىكى تام تۈۋىلىرىگە ھەر - خىل چوڭ - كىچىك قورچاقلار تىكلەپ ھەم يۆلەپ قويۇلغانىدى. ھەربىر قورچاقنىڭ ئالدىدا بىر ھېجرىدىن «جىن ئېشى» بار ئىدى. تاملارغا قالدالغان نۆكچىلەر كۆكۈچ ئىس چىقىرىپ پىلىلداپ تۇراتتى. تەڭرىلىكىنىڭ تۆت گىردابىدىكى تەكچە - ئويۇقلارغا قويۇلغان، ئالتۇن، كۈمۈش، مىس، تۆمۈر ۋە ياغاچ، ساپاللاردىن ياسالغان تەڭرى تەقلىدى - بۇت - ھەيكەللەرنىڭ ئالدىدىكى ئىس - رىقدانلاردىن كۆكۈچ ئىس بىلەن قوشۇلۇپ سەندەل، ئادراسمان ۋە ئۆچكە يېغىنىنىڭ ئۆتكۈر ھىدى تارايتتى.

پېرە ئويۇنى توختىدى. تەڭرىقۇت زالنىڭ تۆرىدىكى سۈپىنىڭ ئۈدۈلىغا بېرىپ ئۆزىنىڭ ھەر دائىم ئولتۇرىدىغان، تېگىگە قات - قات ھايۋان تېرىلىرى سېلىنغان ئورنىغا ئولتۇردى. باشقىدە - لارمۇ ئۇنىڭ كەينىدە، ئۆز ئورۇنلىرىنى تېپىپ ئولتۇرۇشتى. يۈرتۈغ سىپاھلىرى تەڭرىگە قۇربانلىق قىلىش ئۈچۈن سويۇلغان توققۇز كالىنى ئەكېلىپ، نەزىر - چىراغ مېھرابلىرى ئۈستىگە بىر - بىرلەپ قويۇشتى. ئىنچۇنقان ئاچارى مانا شۇ چاغدا ئاندىن سۈپىغا چىقىپ كۆككە تېۋىنىپ ئىبادەت قىلدى - دە، ۋەز - مۇكالىم قىلىشنى باشلىدى:

— تەڭرىلەر ئالەمنى نۇرغۇن قەۋەت قىلىپ ياراتقان. ئالەمنىڭ ئۈستۈنكى ئون يەتتە قەۋىتى ئەرشئەلادۇر. ئۇ پاك، مۇقەددەس، يورۇق، پارلاق جايدۇر. ئۇ تەڭرىلەرنىڭ، ئىلاھلارنىڭ ماكاندۇر. ئالەمنىڭ ئاستىنقى توققۇز قەۋىتى تەھتسارا -

دوزاختۇر. ئۇ زۇلمەت باسقان، قاپاھەتكە تولغان قاراڭغۇ جايدۇر،
ياۋۇز ئىلاھلارنىڭ، جىن - ئالۋاستىلارنىڭ ئۇۋىسىدۇر... كۆك
ئەركەك، يەر چىشىدۇر. كۆك تەڭرى بىزنى - كىشىلەرنى مانا
مۇشۇ ئەرشئەلا بىلەن تەھتىساراننىڭ ئارىلىقىدىكى مۇقەددەس زې-
مىندا، قۇتلۇق يەر ئۈستىدە ياشايدىغان قىلىپ ياراتقان ۋە نۇرغۇن
نېمەتلەرنى بەرگەن. يەر بىزگە ھاياتلىق ۋە قۇت - بۇيان ئاتا
قىلغان. بىز مانا مۇشۇ تۇپراقتا ئاپىرىدە بولغان. ئۇلۇغ تۈز كۆك
قۇرت بىلەن پەرى سۈپەت ئايال ئىنساندىن تۆرىلىپ تۇغۇلغان،
ئاۋۇغان ۋە قۇدرەت تاپقان!... شۇڭا بىز ئانا يەرنى قەدىرلىشىمىز،
قوغدىشىمىز، ئۇنىڭدىكى مەخلۇقاتلارنى ئاسرىشىمىز، ياۋۇ ياتلار-
نى قەدەم باسقۇزماسلىقىمىز لازىم. چۈنكى بىز ئۇنىڭغا تايىنىپ
كۆكلەيمىز، ئۇنىڭ نېمەتلىرى بىلەن ياشايمىز. ئۆلگەندىن كېيىن-
مۇ روھىمىز ئەرشكە كۆتۈرۈلۈپ ئەجدادلارنىڭ يېنىغا بارىدۇ.
جىسمىمىزنى بولسا يەر قوينىغا ئالىدۇ!... ياشىق تەڭرى بىلەن
يالچىق تەڭرى ئۇلۇغدۇر. چۈنكى ئۇ بىزگە يورۇقلۇق ھەم ئىللىق-
لىق ئاتا قىلىدۇ!...

ئەۋلىيا سۈپەت قېرى قاماننىڭ ئاۋازى ھاۋا گۈلدۈرلەپ چاق-
ماق چاققاندىك ھەيۋەتلىك بولۇپ، پەستە ئولتۇرغان ئابىتلار ئۇ-
نىڭ تەسىرىدىن سىرلىق ۋەھىمە ۋە ھاياجانغا تولۇپ تىترەيتتى...
قېرى قامان ئاخىرىدا شانۇشەۋكەتلىك تۈمەن تەڭرىقۇتقا دەۋر -
دەۋران، قۇت - بۇيان تىلەپ سۆزىنى ئاخىرلاشتۇردى.
ۋەز ئاڭلاشمۇ شۇنىڭ بىلەن ئاخىرلاشتى. تەڭرىقۇت ئورنىدىن
تۇردى. بۇ نۆۋەت ئۇ قېرى قاماننىڭ كەينىدىن ئۆزى يالغۇز
ئەگىشىپ ماڭدى. قېرى قامان ئۇنى تەڭرىلىكنىڭ ئىچكەركى
خاننىسىغا باشلاپ كىردى. ئۇ يەردە ئۈستىگە ساچۇلۇق^① يوپۇق يې-
پىلغان كۆك تەڭرىنىڭ تەقلىدى - كۆك مەرمەر تاشتىن ياسالغان
يوغان ھەيكەل بار ئىدى. ھەيكەل كىشىگە ئوخشىتىپ ياسالغانىدى.
قېرى قامان خاننىنىڭ ئىشىكىنى ياپتى - دە، شۇ يەردىلا تىز پۈكۈپ

① ساچۇ - بۆبۈك.

سۈكۈتكە پاتتى. تەڭرىقۇت ھەيكەلنىڭ ئالدىغا بېرىپ سەل تۇرۇ-
ۋالغاندىن كېيىن، يۈكسەك ئېھتىرام بىلەن يوپۇقنى ئاچتى - دە،
ئەزەلدىن ھېچكىمگە ئېگىلىمىگەن بېلىنى ئېگىپ، تىزلىرىنى
پۈكۈپ يۈكۈنۈپ ئولتۇرۇپ ئۇنىڭ پۈتىنى سۆيدى... تەقۋادارلىق
قەلبىنى پۈتۈنلەي ئىگىلىگەن تەڭرىقۇت ئۆزىنى ئۇنتۇغان ھالدا
سۈكۈتكە چۆكۈپ ئولتۇرۇپ ئۇزاققىچە ئىبادەت قىلدى. ئۇ ھېلىمۇ
سۈرلۈك كۆرۈنەتتى. ھالبۇكى، چىرايىدىكى ئۇلۇغۋارلىق، مەغ-
رۇرلۇق ئورنىنى تەپ تارتىش، ھېيىقىش ئىگىلىگەندى. «يا
تەڭرىم، ئۆزۈڭ مەدەت بەرگەيسەن!...»

تەڭرىگە تېۋىنىپ ئىبادەت قىلىش شۇنىڭ بىلەن ئاخىرلاشتى.
تەڭرىقۇت ۋە ئۇنىڭ ھەمراھلىرى تەڭرىلىكتىن پاكلىنىپ، قايتا
تۆرەلگەندەك بولۇپ، روھلىنىپ قايتىپ چىقىشتى. سىرتتىكى
خالايقمۇ ئۇلارغا يېڭى-ۋاشتىن قۇت تىلەپ ئېھتىرام بىلدۈ-
رۈشتى... تەڭرىقۇت تۈلپارغا مىندى، ھەمراھلىرىنى ئەگەشتۈ-
رۈپ، كىشىلەر توپىنى يېرىپ ئۆتۈپ كۈن قاپاغقا قاراپ يولغا
چىقتى. بۇ نۆۋەت ئۇلارنىڭ كەينىدىن تۈمەنلىگەن كىشىلەرگە
قوشۇلۇپ ئىلاھىي تەڭرىلىكنىڭ بارلىق قامانلىرى ۋە قاملىرىمۇ
ئەگەشتى. ئۇلارنىڭ ئەمدىكى مەنزىلى تۈمەنبالىقنىڭ سول تەرەپ
يۇقىرىسىدىكى ئىبادەت ئورمانلىقى ئىدى. ئات تۇياقلىرى، كىشى-
لەرنىڭ ئاياغلىرى ئاستىدىن توپا - چاڭلار تۈزۈپتتى. ياسانغان،
خۇشال كەيپىياتقا تولغان كىشىلەر ۋارقىراپ - چۇرقىراشقىنىچە
تورسۇقتىن سىقىپ چىقىرىلغان قېتىقتەك كۈن قاپاغدىن چىقىپ،
سولغا بۇرۇلۇپ، ئىبادەت ئورمانلىقىغا قاراپ ئاقتى.

3

كۈن قاپاغدىن چىقىپ سولغا بۇرۇلۇپ، قاتار - قاتار ئاق
كىگىز ئۆيلەر ۋە ساغىرلارنى ئارىلاپ ئۆتۈپ يۇقىرىغا بىرنەچچە
چاقىرىم ماڭغاندا، چوڭ، تەكشى بىر تۆپىلىكنى قاپلىغان قىزىل

قۇچۇرا^① ئورمانلىقىغا يېتىپ بارغىلى بولاتتى. شالاڭ ئۆسكەن قۇ-
 چۇرىلار ئارىسىغا ياپيېشىل يۇمران ئوت - چۆپلەر ئۈنگەن بولۇپ،
 قۇياش نۇرى بۇ ئوت - چۆپلەرگە ئالا - كۈنەس چۈشۈپ تۇراتتى.
 مانا مۇشۇ ئورمانلىقنى ئارىلاپ، ئوت - چۆپلەرنى چەيلەپ يەنە بىر
 چاقىرىمدىن ئارتۇق ئىچكىرىلەپ ماڭغاندا، تۆت ئەتراپىنى بۈككىدە
 ئورمان ئوراپ تۇرغان چوڭ بىر ئوچۇقچىلىققا - چىملىرى تەكشى
 ئۆسۈپ، ياۋا گۈللەر رەڭگارەڭ ئېچىلغان، ھەسەل ھەرىلىرى
 بىلەن توپ - توپ كېپىنەكلەر ھەريان ئوچۇشۇپ، كىچىك سەجەر-
 لەر^② ۋىچىرلاپ سايىرىشىپ تۇرغان مەنزىرىسى گۈزەل بىر چىملىق
 مەيدانغا چىققىلى بولاتتى. مەيداننىڭ ئوتتۇرىسىدا تەڭرىلەرنىڭ
 خاسىيىتى بىلەن ئورمان پادىشاھىدەك يالغۇز - يېگانە ئۆسكەن
 چوڭ، قېرى بىر تۈپ ئارچا دەرىخى بار ئىدى. مانا بۇ، ھونلار
 ھەر يىلى كۈزدە جەم بولۇپ تەڭرىلەرگە، ئىلاھلارغا، ئەجدادلىرى-
 نىڭ روھىغا ئاتاپ قۇربانلىق قىلىپ، چوڭ كۆلەملىك نەزىر -
 چىراغ مۇراسىمى ئۆتكۈزىدىغان پاك، مۇقەددەس جاي - ئىبادەت
 ئورمانلىقى ئىدى.

ھونلار ئەنئەنىۋى ئادەت بويىچە ھەر يىلى ئۈچ قېتىم كاتتا
 يىغىلىش قىلاتتى. بۇنىڭ بىرىنچىسى، ئۇلۇغ ئاي پەسلىنىڭ^③
 ئاخىرى ياكى نورۇز پەسلىنىڭ بېشىدا بولاتتى. بۇ نورۇز يىغىلى-
 شى ياكى نورۇز بايرىمى دەپ ئاتىلاتتى. نورۇز بايرىمىدا ھەرقايسى
 ھون خان - بەگلىرى ۋە ئۇرۇق - قەبىلە ئاقساقاللىرى تۈمەنبالىق-
 تىكى تەڭرىقۇت ئوردىسىغا جەم بولۇپ، بۇ يەردىكى كىشىلەر بىلەن
 بىللە كىچىك مەرىكە - مۇراسىم ئۆتكۈزۈپ، ئاددىيغىنا نەزىر -
 چىراغ قىلاتتى. ئەجدادلىرىنىڭ روھىغا سېغىنىپ، ھاۋانىڭ بال-
 دۇرراق ئىللىپ ئوت - چۆپلەرنىڭ كۆكلىشىنى، مال - يىلقىلار-
 نىڭ ساق - سالامەت تۆللىشىنى، يامغۇرنىڭ، سۈننىڭ كۆپ بولۇ-
 شىنى تەڭرىلەردىن تىلەيتتى. ئىككىنچىسى، پۈتكۈل كائىنات ئوي-

① قىزىل قۇچۇرا - قىزىل قارىغاي.

② سەجەر - قۇشقاچ.

③ ئۇلۇغ ئاي پەسلى - قىش پەسلى.

غىنىپ، ئۆگۈز - ئېقىنلار تاشقىنلاپ، تاغ - ئېدىرلار، بوز
قىرلار ياپىيىشلىققا پۈركەنگەن، چارۋا - ماللار تۆللەپ، كۆككە
چىقىپ ئاۋۇشقا باشلىغان ئوغلاق ئاي پەسلىنىڭ بېشىدا بولاتتى.
بۇ كۆكلەم يىغىلىشى ياكى ئوغلاق ئاي بايرىمى دەپ ئاتىلاتتى.
ئوغلاق ئاي بايرىمىدا ھەرقايسى ھون خان - بەگلىرى،
ئۇرۇق - قەبىلە ئاقساقاللىرى تەڭرىقۇت ۋە ئۇنىڭ تۇغقانلىرى
بىلەن بىللە تۈمەنبالىققا چوڭ مەرىكە - مۇراسىم ئۆتكۈزۈپ،
ئەجدادلىرىغا، يەر - ئاسمان ۋە روھ - ئەرۋاھلارغا ئاتاپ
نەزىر - چىراغ قىلاتتى. ئۈچىنچىسى، ئوغلاق ئاي پەسلىنىڭ
ئاخىرى ياكى ئۇلۇغ ئوغلاق ئاي پەسلىنىڭ بېشىدا، تۆللەر يېتىدە.
لىپ چارۋىلار ئاۋۇغان ھەم سەمرىگەن ۋاقىتتا بولاتتى. بۇ مول
ھوسۇل يىغىلىشى ياكى ئۇلۇغ ئوغلاق ئاي بايرىمى دەپ ئاتىلاتتى.
ھونلارنىڭ بۇ ئۈچ قېتىملىق يوسۇن بايرىمى ئىچىدە زىرائەتتە.
لەر پىشىپ دان قاتقان، ئوت - چۆپلەر ئۆسۈپ ۋايىغا يەتكەن،
تۆللەر يېتىلىپ ئاۋۇغان ھەم سەمرىگەن ئالتۇن كۈز پەسلىدىكى
يىغىلىش كۆلەم، مەزمۇن ۋە ئەھمىيىتى جەھەتتە باشقا ئىككى
قېتىملىققا قارىغاندا ناھايىتى چوڭ، كاتتا، داغدۇغىلىق ۋە ئەھ-
مىيەتلىك بولاتتى. كۈزدىكى بۇ كاتتا يىغىلىشقا تەڭرىقۇت باشلىق
بارلىق ھون ئېسىلزاڭلىرى، پايتەخت تۈمەنبالىقنىڭ پۈتكۈل ئاھا-
لىسى ۋە ئۇنىڭغا قاراشلىق تۈمەن يايلىقىدىكى مالچىلارنىڭ ھەممىسى
سى قاتناشقاندىن سىرت، يەنە تەڭرىقۇتلۇقنىڭ ئوڭ، سول، يۇقىدە-
رى، تۆۋەن تەرەپلىرىدىن، يىراق چېگرىلاردىكى قەبىلىلەردىن
ھەمدە قوشنا ئەل - تائىپىلەردىنمۇ نۇرغۇنلىغان كىشىلەر كېلىپ
قاتنىشاتتى. بۇ يىغىلىش ھونلارنىڭ كۈز پەسلىدىكى باياشاتلىق ۋە
بەخت - شادلىقىغا ئېرىشكەن ھەمدە بۇنى تەڭرىلەردىن ئۆزلىرىگە
مەڭگۈ يار قىلىشنى تىلەيدىغان كاتتا يىغىلىشى، چوڭ يوسۇن
بايرىمى ئىدى.

كۈزدىكى بۇ كاتتا يىغىلىش ئاساسەن ئىبادەت ئورمانلىقىنى
مەركەز قىلىپ باشلىنىپ بىرنەچچە كۈن، ھەتتا بىرنەچچە ھەپتە

داۋاملىشىدۇ. كىشىلەر بۇ پاك، مۇقەددەس جايغا جەم بولۇپ قۇربانلىق قىلىشاتتى. ئاتا - بوۋىسىدىن تارتىپ ئولتۇرۇپ كەلگەن يەرلەرگە ئۇرۇق - جەمەت بويىچە تارقىلىپ، تاش ئوچاق ياكى تاپچانلارغا^① مىس قازانلىرىنى ئېسىپ نەزىر - چىراغ قىلىشاتتى. ئىلاھىي تەڭرىلىكتىكى باش قاماننىڭ رىياسەتچىلىكىدە چوڭ كۆلەملىك دۇئا - تىلاۋەت مۇراسىمىغا قاتنىشىش ۋە زاراخەتمىنىڭ نەزىر نېمەتلىرىگە ئېغىز تېگىپ تەڭرىلەرگە شۈكۈر - سانا ئوقۇشاتتى. لەشكىرىي پارات، دىنىي مۇراسىملار ئاخىرلاشقاندىن كېيىن چوڭ كۆلەملىك تەبرىكلەش پائالىيەتلىرى ئۆتكۈزۈلەتتى. بۇ پائالىيەتلەر ئاساسەن چەۋەندازلىق، كاماندازلىق، جانبازلىق، قىلمىچۈزلىق، نەيزىلىشىش قاتارلىق لەشكىرىي ماھارەت مۇسابىقىلىرى؛ ئات بەيگىسى، ئوغلاق تارتىشىش، چېلىشىش، بۇقا كۆتۈرۈش، قوچقار سوقۇشتۇرۇش، مول ھۈسۈل شادلىقى ئاساسىي مەزمۇن قىلىنغان، يەر - ئاسمان، تاغۇ دەريالار كۈيلەنگەن ناخشا - ئۇسسۇل، دانىشمەنلەرنىڭ بەس - مۇنازىرىسى... قاتارلىق پائالىيەتلەر ئىدى.

ئۇلۇغ ئوغلاق ئاي بايرىمىدا، تەڭرىقۇت ئوردىسىدا ھون قەبىلىلىرى ئىتتىپاقىنىڭ چوڭ قۇرۇلتىيى ئېچىلاتتى. قۇرۇلتايغا تەڭرىقۇت رىياسەتچىلىك قىلاتتى. بارلىق ئوردا ئەيىانلىرى، باش قامانلار، خان - بەگلەر، سانغۇنلار، ئاقساقاللار ۋە ئۇلارنىڭ يېقىن، مۇھىم كىشىلىرى قاتنىشىتتى. قۇرۇلتايدا ئالدى بىلەن تەڭرىقۇت ھەرقايسى ھون خان - بەگلىرىنىڭ مەلۇماتلىرىنى ئاڭلايتتى ۋە ئەكەلگەن سوۋغا - سالاملىرىنى قوبۇل قىلاتتى، ئاندىن پۈتكۈل ئەل بويىچە ئاھالىسىنىڭ نوپۇسى، قۇللارنىڭ، مال - چارۋىلارنىڭ سانى، يۈرۈش - سوقۇشلاردا ئېلىنغان ئولجا - غەنىمەت ۋە كۆرۈلگەن زىيان - زەخمەتلەر بىر قېتىم تەپسىلىي، ئومۇميۈزلۈك ئېدىتلاپ كۆرۈلەتتى ۋە بۇنىڭغا ئاساسەن باج - سېلىق بېكىتىلەتتى. ئاخىرىدا چوڭ يىغىن - كېڭەش

① تاپچان - ئۈچ ئايغ، ئۈچ پۈتلۈك شوتا.

ئۆتكۈزۈلۈپ، ئىتتىپاقنىڭ — تەڭرىقۇتلۇقنىڭ مۇھىم ئىشلىرى
بېكىتىلەتتى ۋە مۇھىم قارارلار چىقىرىلىپ، كەلگۈسى ئۇلۇغۋار
پىلانلار تۈزۈلەتتى.

تۈمەن تەڭرىقۇتنىڭ بۇ يىلقى كۈزدىن، ھون قەبىلىلىرى
ئىتتىپاقىنىڭ چوڭ قۇرۇلتىيىدىن كۈتكەن ئۈمىدى ناھايىتى زور
ئىدى. چۈنكى ئۇنىڭ ھېس قىلىپ مۆلچەرلىشىچە، يېقىنقى
يىللاردىن بېرى ئەل - يۇرت تىنچ بولۇپ، كىشىلەر خاتىرجەم
تىرىكچىلىك قىلغان. يۈرۈش - سوقۇشلار غەلبىلىك بولۇپ،
ئولجا - غەنىمەتلەر كۆپەيگەن. ئوت - سۇ مول بولۇپ ئاپەت
كۆرۈلمىگەن. بۇنىڭ بىلەن مال - چارۋىلار ئاۋۇپ بايلىق ئاشقان.
زېمىن كېڭىيىپ، ئاھالە نوپۇسى كۆپىيىپ، ئەل - يۇرت گۈللىدى.
ئىتتىپاقنىڭ تەڭرىقۇتلۇقنىڭ ھەر تەرەپلىمە كۈچ - قۇدرىتى مىسلىسىز
دەرىجىدە يۈكسەلگەن. بۇلارنى ئۆتمۈشتىكى ھەرقانداق بىر ۋاقىت -
تىكىگە، ھەرقانداق بىر دەۋرگە سېلىشتۇرغىلى بولمايتتى. بۇنىڭ -
دىن ئۇ ناھايىتى خۇرسەن بولماقتا، كۆڭلىگە ئاجايىپ يۈكسەك،
ئۇلۇغۋار ئارزۇ - ئىستەكلەرنى پۈكمەكتە ئىدى.

تۈمەن تەڭرىقۇت يەنە بۇ قېتىمقى قۇرۇلتايدا، ئەل - يۇرت
ئالدىدا ئۆزىنىڭ مۇھىم بىر قارارىنى، يەنى چوڭ ئوغلى، سول
قول بىلگە باتۇرنى تەگىن ئۆگەلىكتىن قالدۇرۇپ، ئۇنىڭ ئورنىغا
ئىككىنچى ئوغلى، ئون ئۈچ ياشلىق يۈيۈكنى تەخت ۋارىسى قىلىپ
بېكىتكەنلىكىنى جاكارلىماقچىدى. چۈنكى ئۇ يېقىنقى بىرنەچچە
يىلدىن بېرى ھونزادىسى يۈيۈكنىڭ ساغلام، ئەقىللىق، سۈمباتلىق
چوڭ بولۇشى، ئەتىۋارلىق كىچىك ئالچىسى جانئايىقىنىڭ قايتا -
قايتا تەلەپ قىلىپ تۇرۇۋېلىشى ۋە ئاگاھلاندىرۇشى، ئۆزىنىڭمۇ
كۈندىن - كۈنگە ئۇلۇغلىنىپ ئەلكۈننىڭ ھۆرمىتى ۋە ھىمايىسىگە
ئېرىشىپ كېتىۋاتقان، ئۆزىگە بويسۇنمايدىغان ۋە ئۆز - ئۆزىگە
ئىشىنىدىغان «بوينى قاتتىق، ۋاپاسىز، يامان غەرەزلىك» ئوغلى
باتۇردىن ئەنسىرىشى، خەۋپسىرىشى، ئۇنى كېيىنچە گەپكە، تاپقا
كىرگۈزەلمەي قېلىشىدىن قورقۇشى، شۇنداقلا يەنە ئۆپچۈرىسىدە -

كى بىر قىسىم يامان نىيەتلىك كىشىلەرنىڭ تەسىرى نەتىجىسىدە يەنە ئاينىپ، ئاخىر مۇشۇنداق قارارغا كەلگەندى.
ئەپسۇس، تولىمۇ ئەپسۇس! بىر يىلى بۇدۇنە سەمرسە، يەنە بىر يىلى يېكەن توخۇسى سەمرىپتۇ دېگەندەك، بۇ يىلقى يوسۇن بايرىمى يېتىپ كېلىپ، ھونلار تۈمەنبالىققا يىغىلىپ مول ھوسۇل شادلىقىغا چۆمگەن مۇشۇنداق بىر پەيتتە، كۈتۈلمىگەن بىر ئاپەت يېتىپ كېلىپ، ئۇلارنى تەس كۈنگە قويدى.

4

باتۇر تۇغۇلۇشتىن بۇرۇن ھونلارنىڭ جەنۇبىدىكى ئوتتۇرا تۈز- لەڭلىكتە خۇاشيا ئۇرۇقلىرىنىڭ يېغىلىق دەۋرىدىكى يەتتە ئۇرۇش- قاق بەگلىكى بار ئىدى. بۇلاردىن سېرىق دەريانىڭ ئوتتۇرا ۋە تۆۋەن ئېقىنلىرىغا جايلاشقان قالپاق كىيىپ كەمەر باغلايدىغان يەن، جاۋ، چىن بەگلىكلىرى شىمالدا ھونلار بىلەن قوشنا - چېگرىداش ئىدى. ئۇلار دائىم ھونلار بىلەن بېرىش - كېلىش قىلىپ تۇراتتى. چېگرا قورۇللىرىدا ئۇچرىشىپ سودا - سېتىق قىلىش ئۈچۈن نەرسە - كېرەك، مەدەنىيەت ئالماشتۇراتتى. ھونلار خۇاشيالاردىن تۆمۈر تاۋلاشنى، قورۇق تام سوقۇشنى؛ خۇاشيالار بولسا ھونلاردىن ئات مىنىشنى، ئات، قېچىر، كالا قاتارلىق ھايۋانلارنى قاتناش، دېھقانچىلىق ۋە ھەربىي ئىشلاردا ئىشلىتىشنى ئۆگەنگەندى. ھونلار ئاشلىق ۋە يىپەك رەختلەرنى، مەي - شا- راب، فارفورلارنى خۇاشيالاردىن ئالاتتى. خۇاشيالار بولسا ئات - ئۇلاغ، يۇڭ - تېرە، كۆن - خۇرۇم ۋە باشقا تۇرمۇش لازىمەتلىكلىرىنى ھونلاردىن ئالاتتى.

شۇنىڭ بىلەن بىر ۋاقىتتا، خۇاشيالار يەنە شىمالدىكى بۇ ئات مىنىشكە ماھىر، مەرگەن، قېنى قىزىق، ھەرىكىتى چاققان، ئۇرۇشخۇمار ھونلارنىڭ ئۈستۈم-تۈت ھۈجۇمى ۋە تالان- تاراج قىلىشىغا ئۇچراپ تۇراتتى. بۇ ئەلىمىساقىتىن تارتىپ داۋاملىشىپ

كېلىۋاتقان ئىش بولغاچقا، ئۇلار ئەزەلدىنلا ھونلاردىن ئېھتىيات قىلىپ ھەم ھەزەر ئەيلەپ، ئاتا - بوۋىسىدىن تارتىپ ئۆزلىرىنىڭ شىمالدىكى چېگرا - پاسىللىرىغا ئايرىم - ئايرىم ھالدا ئېگىز ھەم قېلىن تام - توسۇقلارنى سوقۇپ، ئۇلارنى بىر - بىرىگە تۇتاشتۇرۇپ غايەت زور سېپىل بىنا قىلىپ، ئۇلارنىڭ ھۇجۇمى ۋە تالان - تاراج قىلىشىدىن مۇداپىئە كۆرۈپ كەلگەنىدى. ۋە ھالەندەكى، بۇ ئۇزۇن ھەم ئېگىز سېپىللار ئۇرۇشخۇمار ھونلارنى توسۇپ قالالمايتتى. ئۇلار زېمىن يۇتۇۋېلىشنى مەقسەت قىلمىسىمۇ، ھە دەپسلا بۇ تام - سېپىللاردىن ھالقىپ ئۆتۈپ، خۇاشيالارنىڭ سېپىل ئىچى - سىرتىدىكى قورۇل - قورغان، يۇرت - ئايماقلىرىغا باستۇرۇپ كىرىپ تۇراتتى ۋە ئۇلارنى تالان - تاراج قىلىپ، كىشىلىرىنى تۇتۇپ كېتىپ زادىلا ئاراملىق بەرمەيتتى.

ھالبۇكى، ئوتتۇرا تۈزلەڭلىكتىكى بۇ ئۇرۇشقۇ بەگلىكلەر - نىڭ قايسىبىرى بولمىسۇن، ئۇ چاغلاردا ھونلارغا تاقابىل تۇرۇپ ئۇلارنى توسۇپ قالالغۇدەك ياكى ئېلىشىپ يەڭگۈدەك كۈچ - قۇدرەتكە ئىگە ئەمەس ئىدى. چۈنكى ئۇلارمۇ تەپرىقە، ئۆچ - ئاداۋەتتە ئىدى. بىر - بىرى بىلەن قانلىق ئۇرۇش - جېدەللىرىنى قىلىشىپ پەقەتلا تىنچمايتتى. شۇنداق بولغاچقا، ئۇلارنىڭ قايسىبىرى بولمىسۇن يات ئەل، يات تائىپىلەرنىڭ ھۇجۇمى ۋە تالان - تاراج قىلىشىغا ئۇچرىسا، باشقىلىرى بىر چەتتە تاماشا كۆرۈپ قول قوشتۇرۇپ قاراپ تۇراتتى، ھەرگىز ئۇنىڭغا ياردەم بېرىپ ھەمدەمدە بولمايتتى، بەلكى تېخى ئۇنىڭ ئاجىزلىشىشىنى، مۇتقەرز بولۇشىنى، يوقىلىشىنى تىلشەتتى. ھەتتا بەزىدە تېخى مۇشۇنداق پۇرسەتتىن پايدىلىنىپ توپىلاڭدىن توغاچ ئوغرىلاپ، ئۇنىڭغا ھۇجۇم قىلىپ، زېمىن ۋە بايلىقلىرىنى يۇتۇۋېلىش، ئۇنى پارچىلىۋېتىش، يوقىتىۋېتىش قەستىدە بولۇشاتتى.

باتۇر يەتتە ياشقا كىرىپ تەگىن ئۆگە قىلىپ بېكىتىلگەن يىلى، يەنى مىلادىيىدىن بۇرۇنقى 228 - يىلى ئوتتۇرا تۈزلەڭلىك - تىكى بۇ ئۇرۇشقۇ يەتتە بەگلىكنىڭ بىرى بولغان چىن بەگلىكى

بىردىنلا قۇدرەت تېپىپ باش كۆتۈرۈپ ئوتتۇرىغا چىقتى ۋە ئون ئۈچ يېشىدا چىن بېگى بولغان يىڭ جىن ئىسىملىك پاسىباننىڭ باشچىلىقىدا قالغان يەن، جاۋ، چى، خەن، ۋېي، چۇ قاتارلىق ئالتە بەگلىككە شىددەتلىك جازا يۈرۈشى قوزغاپ، يەتتە يىل ئىچىدە ئۇلارنى بىر - بىرلەپ تارمار كەلتۈرگەندىن كېيىن، مىلادىيەدىن بۇرۇنقى 221 - يىلى ئوتتۇرا تۈزلەڭلىكنى بىرلىككە كەلتۈرۈپ، بۈيۈك فېئودال چىن سۇلالىسىنى قۇرۇپ چىقتى ھەمدە چاڭئەننى پايتەخت قىلىپ بەگلىك نامىنى خاقانلىققا ئۆزگەرتىپ، چىن بېگى يىڭ جىن ئۆزىنى «چىن خاقانى شىخۋاڭ»^① دەپ ئاتىدى. چىن سۇلالىسى قۇرۇلۇپ دۆلەت بىرلىككە كەلگەندىن كېيىن، خۇاشيا ئۇرۇقلىرى بىر تۇغ ئاستىغا ئۇيۇشۇپ كۈچىيىشكە باشلىدى. بۇنىڭ بىلەن دۆلەتمۇ قۇدرەت تېپىپ تاشقى دۈشمەنلەرگە تاقابىل تۇرالغۇدەك ھالەتكە يەتتى.

مانا مۇشۇ چاغقا كەلگەندە، يەنى مىلادىيەدىن بۇرۇنقى 215 - يىلى چىن خاقانى شىخۋاڭ جېشى تېغىغا^② بېرىپ پىر - ئۇستازلارنى زىيارەت قىلدى ۋە بۇرۇنقى يەن دىيارىدىن^③ بولغان لۇشېڭ ھەزرەتنى قەدىمكى زامان پىر - ئەۋلىيالىرى شىيەنمىن، گاۋشى^④ لارنى ئىزدەپ تېپىشقا ئەۋەتتى. خەن جۇڭ، شى شېڭ، خۇگۇڭلارنى ئەۋلىيالار ياسىغان ئۆلمەسلىكنىڭ دورىسىنى تېپىپ كېلىشكە بۇيرۇدى^⑤. ئۆزى شىمالدىكى چېگرا - قورۇللارنى كۆزدىن كەچۈرۈشكە بېرىپ شاڭجۇن ۋىلايىتىدىن^⑥ قايتتى.

يەن دىيارىدىن بولغان لۇ شېڭ ھەزرەت بۇيرۇققا بىنائەن شەرقىي دېڭىزغا بېرىپ قەدىمكى زامان پىر - ئەۋلىيالىرى بىلەن

① چىن خاقانى شىخۋاڭ - چىن شىخۋاڭ.
 ② جېشى تېغى - بۈگۈنكى خېبېي ئۆلكىسىدىكى چاڭلى ناھىيىسىنىڭ غەربىي شىمالىدا.
 ③ بۇ يەردە بۇرۇنقى يەن بەگلىكى كۆزدە تۇتۇلىدۇ.
 ④ شىيەنمىن، گاۋشى - جۇڭگونىڭ قەدىمكى زامان رىۋايەتلىرىدىكى ئەۋلىيالارنىڭ نامى.
 ⑤ چىن شىخۋاڭ تەختكە چىققاندىن كېيىن ھاكىمىيەتلىك مۇستەبىت ھۆكۈمرانلىق يۈرگۈزگەن. ئۇ تەختتە ئولتۇرغان مەزگىلدە قول ئاستىدىكى تېۋىپ - ھەكىملەرگە ئۆلمەسلىكنىڭ دورىسىنى ياساتقان ۋە دورىسى كار قىلىنغان تېۋىپلار ھەم بۇ ئىشنى مەسخىرە قىلغان ئۆلىمالاردىن تۆت يۈز ئاتىمىش كىشىنى بىر قېتىملا تىرىك كۆمۈۋەتكەن.
 ⑥ شاڭجۇن ۋىلايىتى - مىلادىيەدىن بۇرۇنقى 304 - يىلى تەسىس قىلىنغان. ئۇنىڭغا خۇشى قاتارلىق يىگىرمە سەككىز ناھىيە قارايتتى. ئورنى بۈگۈنكى شەنشى ئۆلكىسىدىكى يەنئەن، يۈلىن ئەتراپلىرىدا.

كۆرۈشكەن. ئۇلاردىن پالچىلىقنى ئۆگىنىپ قايتىپ كېلىپ، چىن شىخۇاڭنىڭ يېنىدا قېلىپ ئۇنىڭغا خىزمەت قىلغانىدى. لۇ شېڭ ھەزرەت شەرقىي دېڭىز پىر - ئەۋلىيالار بىلەن كۆرۈشكەندە ئۇلار - دىن پالچىلىققا ئائىت بىر مۇقەددەس رەسىملىك كىتابنى مۇستەبىت پادىشاھ چىن شىخۇاڭغا تەقدىم قىلدى. بۇ كىتابتا «چىن خاقانىنى ھونلار يوقىتىدۇ!» دېگەن ۋەھىملىك بېشارەت بار ئىدى. چىن شىخۇاڭ ناھايىتى گۇمانخور، خۇنۇك كىشى بولغاچقا ھەم شىمالدىكى ھونلارنى ئوبدان بىلگەچكە، مۇقەددەس رەسىملىك كىتابتىكى بۇ بېشارەتكە ئىشەندى ۋە قاتتىق چۆچۈدى. شۇنىڭ بىلەن ئۇ كەلگۈسىدىكى بۇ چوڭ خەۋپنىڭ ئالدىنى ئېلىش ئۈچۈن دانىشمەن ۋەزىرى لى سى بىلەن كېڭىشىپ، داڭلىق سەركەردىسى مېڭ تىيەن^① سانغۇننى ئۈچ يۈز مىڭ كىشىلىك زور قوشۇن بىلەن ئۆزى - نىڭ شىمالىدىكى ئاتا دۈشمىنى ۋە كەلگۈسىدىكى ئاپەت خەۋپى بولغان ھونلارغا ھۇجۇم قىلىشقا ئەۋەتتى.

5

تۆۋەن ئىقلىمىدىكى چىنلىقلارنىڭ نەچچە يۈز مىڭ كىشىلىك زور قوشۇن بىلەن ئوردۇس يايلاقلارغا باستۇرۇپ كەلگەنلىك شۇم خەۋىرنى تۈمەن تەڭرىقۇت چۇغاي تېغى ئېتىكىدىكى تۈمەنبالىقتا ھون قەبىلىلىرى ئىتتىپاقىنىڭ چوڭ قۇرۇلتىيىنى ئېچىۋېتىپ ئاڭلىدى... ئەجەبا، بۇ راست گەپمىدۇر؟ چىنلىقلار راستتىنلا ئوردۇسقا بېسىپ كەلگەنمىدۇر؟ بۇ مۇمكىنمىدۇر؟... ئۇلار ئەزەل - دىن ھونلارغا قاش كۆتۈرۈپ قاراپ باقمىغان، زېمىن ۋە بايلىقلىرىغا خىرىس قىلمىغان، بۇنداق تېز، تۈيۈقسىز، شىددەتلىك ھۇجۇم قوزغاپمۇ باقمىغان. ئەكسىچە ھونلاردىن ئېھتىيات قىلىپ، ئۇلارنىڭ ھۇجۇمىدىن، تالان - تاراج قىلىشىدىن قورقۇپ،

① مېڭ تىيەن - چىن خاقانلىقىنىڭ مەشھۇر سەركەردىسى، مىلادىيىدىن بۇرۇنقى 210 - يىلى تۈلگەن.

چېگرا - پاسىللىرىنى ئېنىق ئايرىپ، ئاتا - بوۋىلىرىدىن تارتىپ سېپىل - قورغانلارنى ياساپ مۇداپىئە كۆرۈپ ياشاپ كەلگەن. بىراق بۇ دورەم بۇنداق قىلىشقا قانداق پېتىنغاندۇر؟ نېمىسىگە ئىشىنىپ، نېمىسىگە تايانغاندۇر؟...

تۈمەن تەڭرىقۇت دەسلەپتە ئۆز قۇلاقلىرىغا ئىشەنمەي ئەنە شۇنداق ئويلاردا بولدى، ھەيرانلىق ۋە ھودۇقۇشتىن قاتتىق ئېسەندى. گىرەپ، تەختىگە چۆكۈپ ئولتۇرۇپ قالدى. ئەمما بىر پەستىن كېيىن ئۇ بۇنىڭ پۈتۈنلەي راست ھەم تامامەن مۇمكىن ئىكەنلىكىنى ھېس قىلدى، كۆز ئالدىدا بولسا سەل - قىياندەك يامراپ، شىددەت بىلەن باستۇرۇپ كېلىۋاتقان چىنىقلىقلار نامايان بولۇشقا باشلىدى... ئەنە ئۇلار، شىددەت بىلەن باستۇرۇپ كەلمەكتە، ھەم - مىدىن ئاۋۋال ئۇلارنىڭ چوڭ - چوڭ تەسۋىرىي خەتلەر يېزىلغان ۋە كەشتىلەنگەن ئالىيېشىل، تار، ئۇزۇن ئاسما تۇغلىرى، ئەتە - گەنكى قۇياش نۇرىدا يالت - يۇلت قىلىپ پارقىرىغان ئۇزۇن ساپلىق نەيزىلىرى، ئايپالتا، قىلىچلىرى، ئاندىن دۇبۇلغىلىق باشلىرى، ساۋۇتلۇق بەستىلىرى، قوللىرىدىكى قالقانلىرى، مىندە - ۋالغان ئاتلىرى كۆرۈندى. ئۇلارنىڭ تەڭگە قاسىراقلىق دۇ - بۇلغا - ساۋۇتلارنى كىيىپ، ئۆتكۈر، پۇختا تۆمۈر قوراللار بىلەن قوراللانغان سەركەردە - سانغۇنلىرى قاۋۇل ئاتلاردا مەزمۇت ئول - تۇرۇپ ھەممىنىڭ ئالدىدا كەلمەكتە. سەرۋاز - لەشكەرلىرى بول - سا كەينىدە، پىيادە كەلمەكتە. لېكىن نۇرغۇن، ناھايىتىمۇ نۇر - غۇن، لەك - لەك، چۈمۈلىدەك كۆپ، چىش - تىرنىقىغىچە قوراللانغان، قورال - ياراغلىرىمۇ خىل ھەم پۇختا ئىدى. ئۇلار چوڭ - چوڭ توپلارغا بۆلۈنۈپ، مۇرەككەپ، مۇستەھكەم جەڭ سەپلىرىنى تۈزگەن. خۇددى شۇ پېتى يەردىن ئۈنۈپ چىقىۋاتقانداك قىرلارنىڭ، دۆڭلەرنىڭ ئۈستىگە لۆم - لۆم ئۆرلەپ چىقىدۇ - دە، تەكشىلىككە يېپىلىپ، قارا كەلكۈندەك يامراپ ئالغا ئىلگىرى - لەيدۇ. تەكشىلىككە يېپىلغاندا، بىپايان، تۈپتۈز دالىلاردا خۇددى قاپقاراڭغۇ جاڭگال ئۈنۈپ چىققانداك، ئۆتكىلى بولمايدىغان تاغ -

داۋان پەيدا بولغاندەك بولىدۇ. ئۇلار ھەممە يەرگە يامرىغان، توسۇ-
ۋالغىلى، تاقابىل تۇرغىلى بولمايدىغان، ھەممىنى يالماپ يۇتۇپ
كېتىدىغان قىيانغا ئوخشىشىدۇ. ھەيۋەت بىلەن، شىددەت بىلەن
باستۇرۇپ كېلىدۇ. ئۇلارنىڭ سۈر - ھەيۋىتىدىن، ۋەھىمىسىدىن
زېمىن تىترەيدۇ، لەرزىگە كېلىدۇ!...

تۈمەن تەڭرىقۇت ئىختىيارسىز ھالدا قاتتىق شۈركۈندى، قۇي-
قا چاچلىرى تىك بولۇپ، پۇتلىرى تىترىدى، يۈرىكى ئەنسىز،
غەزەپلىك سوقۇپ، نەپەس ئېلىشقا تىنقى، ئويلاشقا ئويى يەتمەي
قالدى. ئۇ تېزلا ئۈستۈشىغا دۇبۇلغا - ساۋۇتلىرىنى كىيىپ،
قوراللىنىپ، ئاتلىنىپ قەيەرگىدۇر چىقماقچى بولدى. خان -
بەگلىرىنى، سانغۇنلىرىنى، ئۇرۇقداشلىرىنى، ئوغۇللىرىنى،
چوڭ ئوغلى باتۇرنى چاقىرىپ، ئۇلارغا، تۈمەن-ئىبالىققا، پۈتكۈل
يەر - جاھانغا قاراپ سۈرەن سالغۇسى، ھۆركىرىگۈسى كەلدى.
ئۇ تەختىدىن چاچراپ تۇرۇپ سۇپا ئۈستىدە ئۇياق - بۇياق ماڭدى،
چىشلىرىنى غۇچۇرلىتىپ، زاڭاقلىرىنى لىپىلدىتىپ، مۇشتلىرى-
نى چىڭ تۈگدى، ساقىلىنى تۇتاملاپ، چاچلىرىنى قاماللىدى،
ئاخىرىدا قوللىرىنى كۆتۈرۈپ، غۇلاچلىرىنى كەڭ ئېچىپ تەڭرىگە
نالە قىلدى:

«ئەي تەڭرىم! ئەجدادلىرىم! ... سىلەردىن مەدەت تىلەي-»

مەن! ... ياۋ كەلدى، ياۋ! ...»

ياۋ كەلدى، ياۋ! چىنلىقلارنىڭ، چىن خاقانىنىڭ ئۇلۇغ
ئاتلىق مىڭ تىەن سانغۇنى كەلدى! چىش - تىرنىقىغىچە قوراللان-
غان، چۈمۈلىدەك ھېسابسىز لەشكىرىي كۈچ بىلەن تۆۋەن ئىقلىم-
دىن، ئەزىم سېرىق ئۆگۈزنىڭ ئۇ تەرىپىدىن، تاغ - دەريالاردىن،
ئورمانلىق، سۇلۇقلاردىن، قۇملۇق، چۆل - باياۋانلاردىن سېرىق
توپىلىق ئېگىزلىكتىن ئۆتۈپ ياۋ قوشۇنى باستۇرۇپ كەلدى! ...
كەلمىگەندۇر، بەلكى يالغان گەپتۈر بۇ. بىرەرى قەستەن ئويدۇ-
رۇپ چىقارغان شۈم خەۋەر، قۇرۇق ۋەھىمدۇر بەلكىم... ھەممە
بايرام تەنتەنسى قىلىۋاتىدۇ. بىغەم، خۇشال - خۇرام ئوينىۋاتىدۇ.

دۇ. ھېچنېمىدىن، ھېچ ئىشتىن خەۋەرسىز، خىرامان... شۇ تاپتا بىر ئاز تەييارلىق ياكى بىرەر مۇداپىئە تەدبىرى بولسىچۇ كاشكى! مۇشۇنداق چاغدا، مۇشۇنداق پەيتتە ئۇشتۇمتۇت، تۇيۇقسىز باستۇرۇپ كەلگەن قانداق ياۋدۇر بۇ؟ توختا، توختا... نېمە ئىش بۇ؟! ... تەڭرىنىڭ، ئىلاھلارنىڭ قارغىشى تەگدىمۇ، ئەجداد-لارنىڭ سوغۇق نەزىرى چۈشتىمۇ بىزگە؟ ... «يا تەڭرىم، پاك پەرۋەردىگارم! ئەپۇ قىل بىزنى، قۇتقۇز ھونىنى، قارا كەلكۈندىن، تالان - تاراجىدىن، قان - ياشتىن، گۇمران بولۇش، يوقلىشتىن! ...»

— ئۇرۇقداشلار، ئىتتىپاقداشلار! — دېدى ئۇ ھەم غەزەپلەنگەن، ھەم ھودۇققان ھالدا بوغۇق ئاۋازى بىلەن قۇرۇلتاي ئىشتى-راكىپلىرىغا مۇراجىئەت قىلىپ، — ياۋ كەلدى، ياۋ! چىنلىقلار ئۈچ يۈز مىڭ كىشىلىك زور قوشۇن بىلەن باستۇرۇپ كەلدى. بىزنىڭ مۇقەددەس زېمىنىمىزدا، ئوردۇس يايلىقىدا، بۇرنىمىزنىڭ ئاستىدىلا بارگاھ قۇردى! ... ئۇلار بىزنىڭ گېلىمىزدىن بوغماقچى، بىزنى يوقاتماقچى. بىز ئەمدى قانداق قىلىشىمىز كېرەك؟

يىغىن ئەھلىمۇ بۇ ۋەھىملىك شۇم خەۋەردىن ئوخشاشلا ھەيران قېلىشتى، چۆچۈشتى، ھودۇقۇشتى، غەزەپلىنىشتى. بەزىلەر ھەتتا ئالاقزادە بولۇپ ساراسىمىگە چۈشتى. تەڭرىقۇتنىڭ مۇراجى-ئىتىگە، سوئالىغا ئۇدۇل، ئىتتىك جاۋاب بېرەلمەي، باشلىرىنى تۆۋەن سېلىپ چوڭقۇر ئويغا، ئېغىر، ۋەھىملىك سۈكۈتكە چۆكتى! ... ياۋ كەلدى، ياۋ! مىڭ تىەن سانغۇن باشچىلىقىدىكى چىن سۇلالىسى قوشۇنلىرى تاجاۋۇز قىلىپ كەلدى. ئۇلار ناھايىتى نۇرغۇن ھەم كۈچلۈك، بەلكى تېخى شىددەت بىلەن ھۇجۇم قوز-غاپ، چاقماق تېزلىكىدە ئوردۇس يايلىقىغا بېسىپ كىرىپ، ئۇ يەردە بارگاھ قۇرۇپمۇ بولدى. ئۇلارنىڭ مەقسىتى ۋە ئېرىشىمەكچى بولغىنىمۇ دەل ئاشۇ بىر پارچە مۇنبەت زېمىن. ئۇلار ئوردۇسنى بېسىۋالماقچى، ئۇ يەردىن ھونلارنى قوغلاپ چىقارماقچى. بىراق بۇ مۇنبەت زېمىن، ئوت - سۈيى مول پايانسىز يايلاق ئوخشاشلا

ھونلارغىمۇ لازىم. چۈنكى ئۇ يەر ئۇلارنىڭ مۇقەددەس زېمىنى، ئەجدادلىرىدىن قالغان تەۋەررۈكى. ئۇ يەردە ئۇلارنىڭ نۇرغۇن ئۇرۇق - قەبىلىلىرى ياشايدۇ. ۋەھالەنكى، ھازىرقى ۋاقىت - شارائىتتا كۈچ، پۇرسەت چىنىلقلار تەرەپتە. ئۇلار بىلەن ئېلىشاي دېسە، تەڭ كەلگىلى، ئېلىشىپ يەڭگىلى بولمايدۇ. بۇ كۆزگە كۆرۈنۈپلا تۇرغان گەپ. ھۇما قۇشمۇ ئۇلار ئۈستىدە ئەگىپ يۈرىدۇ. ئەگەر ئېلىشماي دېسە، زېمىن قولدىن كېتىدۇ. ئۇ چاغدا چىنىلقلارنىمۇ توسۇپ توختاتقىلى بولمايدۇ. بۇنىڭ ئاخىرىنىڭ، ئاقىۋىتىنىڭ نېمىدىن دېرەك بېرىدىغانلىقى ھەممىگە ئايان. ئۇنداق. تا... زادى قانداق قىلىش كېرەك؟ تەۋەككۈل قىلىپ ئېلىشىش كېرەكمۇ ياكى سۈكۈت قىلىپ قاراپ تۇرۇش كېرەكمۇ؟... بارماقلارنىڭ قايسىبىرىنى چىشلىسىمۇ ئوخشاشلا ئاغرىيتتى. ئې. غىر سۈكۈت، ۋەھىملىك جىمجىتلىق خېلى ئۇزاق داۋام قىلدى. ئۇنى بىرىنچى بولۇپ، ئاخىر قېنى بارغانچە قىزىپ، غەزەپتىن ئۆزىنى ئاران - ئاران تۇتۇپ ئولتۇرغان سول قول بىلگە باتۇر بۇزدى.

— ئېلىشىش كېرەك! ئاتلىنىش كېرەك! — دېدى ئۇ ئورنىدىن دەس تۇرۇپ، ئەركەك بۆرىدەك ھۆركىرەپ، — چىنىلقلار بىلەن يۈزمۇ يۈز، يەكمۇ يەك ئېلىشىش كېرەك! قېنى ئۇلارنىڭ قانچىلىك كارامىتى باركىن؟!

يىغىن ئەھلى قانداقتۇر بىر ئۈمىد بىلەن كۈچلۈك شامالدا چايقالغان ئورماندەك ئورۇنلىرىدىن قوزغىلىپ دۈرۈلدەشتى.

— توغرا، ئېلىشىش كېرەك! ياۋنى توسۇش كېرەك!
— يارلىق چۈشۈر، تەڭرىقۇت، بىز ھازىرلا ئاتلىنىمىز، ياۋ بىلەن جان تىكىپ ئېلىشىمىز!

—.....!

باتۇرنىڭ جەڭگىۋار، كەسكىن خىتابىغا ياشلار، باھادىرلار شۇئان ئاۋاز قوشتى. بىراق، يىغىن ئەھلى ئىچىدە ياشانغانلار، ئاقساقاللار، بېشىدىن نۇرغۇن ئىسسىق - سوغۇقلار ئۆتكەن

بىلگە - دانىشلار، ھەرقانداق ئىشنى ئويلاپ قىلىدىغان سالماق،
سوغۇق قانلىقلار كۆپ ئىدى. بىرىنچى بولۇپ ئەنە شۇلارنىڭ بىرى
بولغان ئوڭ قول بىلگە يانبېيىقان باتۇرنىڭ تەشەببۇسىغا قارشى
چىقىپ، ئوت يۈرەك ياشلارنىڭ، قورقۇمسىز باھادىرلارنىڭ روھى-
غا سوغۇق سۇ سەپتى.

— بىراق، ياۋ بىلەن ئېلىشىشقا بىزنىڭ كۈچ - قۇدرىتىمىز
يېتىشمەيدۇ... — دېدى ئۇ ئالاقزادە بولۇپ ساراسىمىگە چۈشكەن
ھالدا، — سىلەر بىلىسىلەر، تۆۋەن ئىقلىمدىكى تۈگمەس
جەڭ - جېدەللەر دەستىدىن، زالىم چىن خاقانىنىڭ قانلىق زۇلۈمى
دەستىدىن ئۆز يۇرتلىرىدا تىنچ ياشاشقا كۆزى يەتمەي، «ھونلار
ئارىسىدا ياشاش ئارام» دەپ بىز تەرەپكە قېچىپ كېلىۋاتقان چىن-
لىقلاردىن ئاڭلىغانىسىلەر. دېمەكچىمەنكى، بىز ھازىر دۇچ كېلىد-
ۋاتقان بۇ ياۋ ئىلگىرىكى خۇاشيالار ئەمەس، بەلكى چىنلىقلار!...
ئۇلارنى ھەرگىز سەل چاغلاشقا بولمايدۇ. ئۇلار بەك كۆپ خەق.
لەشكىرىمۇ ناھايىتى نۇرغۇن، ياراغلىرىمۇ خىل ھەم پۇختا. چىن
قوشۇنىدا ساۋۇتسىز ئەرنى كۆرگىلى بولمايدۇ. قالقان تۇتمىغان،
بېشىغا دۇبۇلغا كىيمىگەن، قولغا قىلىچ، نەيزە ئالمىغان بىرىمۇ
ئەرنى ئۇچراتقىلى بولمايدۇ. ئۇلار نۇرغۇن جەڭ - سوقۇشلارنى
كۆرگەن، ياخشى چىنىققان، تەربىيەلەنگەن، سەپلىرىمۇ تۈز ھەم
مۇنتىزىم، ۋاراڭ - چۈرۈڭ، پاتىپاراقچىلىق يوق، شۇنداق تەر-
تىپلىك، جەسۇر ھەم جەڭگىۋار! لېكىن بىزچۇ؟ بىزنىڭ چەۋەنداز-
لىرىمىزچۇ؟... بىز ئۇلارنىڭ ئالتىدىن بىرىگىمۇ تەڭ كەلمەيمىز.
چەۋەندازلىرىمىزمۇ تۈزۈك تەربىيەلەنمىگەن، مەشىقلەنمىگەن، قا-
لايمىغان، باشباشتاق، قوللىرىدىمۇ ئوقيا بىلەن داتلىشىپ كەتكەن
قىلىچتىن باشقا تۈزۈك ياراغ يوق، قالقانلىرىمۇ، دۇبۇلغا - سا-
ۋۇتلىرىمۇ ئۇلارنىڭكىدەك پۇختا، چىداملىق ئەمەس، تولىسى ئەل-
تېرە دۇبۇلغا - ساۋۇت، تال چىۋىقتىن توقۇلغان قالقانلار. بۇلار
نېمىگە دال بولالايدۇ؟... ئۇنىڭ ئۈستىگە، بىزنىڭ ھازىر ھېچقان-

داق جەڭ تەييارلىقىمىز ياكى بىرەر مۇداپىئە تەدبىرىمىزمۇ يوق .
ئۇنى ۋۇجۇدقا كەلتۈرۈشكە بولسا ۋاقت - پۇرسەت يار بەرمەيدۇ .
بۇنداق ئەھۋالدا بىز ياۋغا قانداق تاقابىل تۇرىمىز؟ ئۇلار بىلەن
قانداق ئېلىشىمىز؟ ئېلىشىپ تەڭ كېلەلەيمىزمۇ،
يېڭەلەيمىزمۇ؟ ...

يانبېيقاننىڭ سۆزلىرىنى ئاڭلاپ كىشىلەر يەنە چايقىلىپ گۈ-
رۈلدەشتى. باشلار، جۈپ - جۈپ قوللار ئىختىيارسىز تەڭرىدىن
مەدەت تىلەپ يۇقىرى كۆتۈرۈلدى. ئونلىغان كىشىلەرنىڭ پۈت -
قولى بوشىشىپ، چىرايلىرىدا قان قالمىغاندى. بۇنىڭدىن ئۇلار -
نىڭ قورقۇپ، ساراسىمىگە چۈشۈپ ۋەھىمە ئىچىدە قالغانلىقى مانا
مەن دەپ كۆرۈنۈپ تۇراتتى... بىراق، باتۇر بۇلارنى تەن ئالمىدى.
ئۆگەي بوۋىسى يانبېيقاننىڭ سۆزلىرىگە قايىل بولمىدى. چۈنكى
ئەھۋال ئۇ ئېيتقاندەك ئۈنچىۋالا ئېغىر ئەمەس ئىدى.
— ئەمەس قانداق قىلىمىز؟! — دېدى ئۇ ئۇنىڭغا سىختەك
قادىلىپ، كۆزلىرىدىن ئوت چاقىتىپ تۇرۇپ.

— توغرا، بىز زادى قانداق قىلىمىز؟ ئېنىقراق گەپ قىل،
ئوڭ قول بىلگە، — دېيىشتى باشقىلارمۇ. چۈنكى بۇ شۇ تاپتا
ھەممە كىشىنىڭ كاللىسىغا كەلگەن بىردىنبىر سالماقلىق سوئال
ئىدى.

— زېمىنغا تىنچلىق تېگىشىمىز، تۇغقانلار، — دېدى ئوڭ
قول بىلگە خان باتۇرنىڭ غەزىپىدىن قورقۇپ، ئۇنىڭغا ئۈدۈل
قاراشقا پېتىنالمىسىمۇ، كۆڭلىدىكى مەقسىتىنى ئوچۇق - ئاشكارا
ئېيتىشقا جۈرئەت قىلىپ، — چىنلىقلارنىڭ كۆز تىكىۋاتقىنى
ئوردۇس، سېرىق ئۆگۈزنىڭ ئۇ تەرىپىدىكى ئاشۇ بىر پارچە قاقاس
يەر. شۇڭا بىز ئۇ تاشلاندىق يەردىن مېھرىمىزنى ئۈزۈشىمىز
كېرەك. ئۇرۇش ئاۋازچىلىكىدىن، بېھۋەدە قۇربان بېرىشتىن،
قان تۆكۈشتىن ئۆزىمىزنى تارتىشىمىز كېرەك.
— ئوڭ قول بىلگە دۇرۇس ئېيتىدۇ، تۇغقانلار. بىز چىنلىق.

لار بىلەن سوقۇشۇپ پايدا ئالالمايمىز. ئۇنىڭدىن كۆرە ئوردۇسىنى
ئۇلارغا تاشلاپ بېرىپ ئۆزىمىزنى ئاياپ قالغىنىمىز تۈزۈك.
— شۇنداق، بىزگە يېغا ئەمەس، تىنچلىق كېرەك. ئازراق
زېمىننى، كىچىككىنە بىر پارچە ئۈستىخاننى دەپ ئۆزىمىزنى يېغا
قاينىمىغا ئاتمايلى!

«ئاھ! ئۇ يەر راستتىنلا كىچىككىنە بىر پارچە قۇرۇق ئۈس.
تىخان بولسىدى كاشكى!...» دەپ نالە قىلدى باتۇر ئېچىنىشلىق
ئىگراپ، ئاندىن ئۇ دەرغەزەپكە كېلىپ ئورنىدىن دەس تۇردى -
دە، ھەممىنى بېسىپ چۈشكۈدەك ئاۋازدا ھۆركىرەپ تۇرۇپ دېدى:
— ياق!... ئوردۇس - بىزنىڭ مۇقەددەس زېمىنىمىز، ئۇ
ھەرگىزمۇ كىچىككىنە بىر پارچە قۇرۇق ئۈستىخان ئەمەس. شۇنداق
بولغان تەقدىردىمۇ ئۇنى ھەرگىز ياتلارغا بېرىۋېتىشكە بولمايدۇ.
دۇ. ئەگەر شۇنداق قىلىدىكەنمىز، بىزنىڭ ئىتتىن ھېچ پەرقىمىز
قالمايدۇ. بەلكى ئۇنىڭدىنمۇ پەسلىشىپ كېتىمىز!... يەنە، چىن-
لىقلارنىڭ قەستى پەقەت ئوردۇستىلا، ئۇلار ئوردۇسىنى ئالسىلا
توختاپ قالىدۇ، ئۇنىڭغا قانائەت قىلىپ ئالغا ئىلگىرىلىمەيدۇ،
دەپ كىم ئېيتالايدۇ؟ سەنمۇ، بوۋا؟ يەنە قايسىڭلار شۇنداق دېيەلەي-
سىلەر؟ ياق، چىنلىقلار ھەرگىز ئۇنداق قىلمايدۇ، ئوردۇسقا
قانائەت قىلمايدۇ. ئەكسىچە، بىزنى قورقۇنچاق، كۈچسىز، ئىقتى-
دارسىز چاغلان، خورىكى تېخىمۇ ئۆسۈپ، داۋاملىق ئالغا ئىلگى-
رىلەيدۇ. سېرىق ئۆگۈزدىن ئۆتۈپ باشقا زېمىنلىرىمىزغىمۇ تاجا-
ۋۇز قىلىدۇ. ھەتتا بىزنىڭ بۇ يەرلەرگىمۇ، تۈمەنبالىققىمۇ باستۇ-
رۇپ كېلىشى مۇمكىن. خوش، ئۇ چاغدا بىز قانداق قىلىمىز؟
يەنە زېمىنىمىزنى تاشلاپ بېرىمىزمۇ؟ چېكىنىپ بېرىمىزمۇ؟ قان-
چىلىك چېكىنىمىز؟ چېكىنىپ قەيەرگە بارىمىز؟ نېمە پايدىغا
ئېرىشىمىز؟... ئۇنىڭدىن كۆرە ئۆچكە تېپەرمىكىن، سۈت ئۆرۈ-
لەرمىكىن، دەپ دېلىغۇل بولۇپ ئولتۇرماي، تېزدىن ياۋغا قارشى
ئاتلانغىنىمىز تۈزۈك.

— دۇرۇس، سوقۇشتا لەشكەر سانىنىڭ ئاز - كۆپ بولۇشى
ئۈنچە مۇھىم ئەمەس. مۇھىمى تېزدىن ئۈيۈشۈپ كۈچنى توپلاشتا،
پۇرسەتنى، تەشەببۇسكارلىقنى ئۆز ئىلكىگە ئېلىشتا. ئۇنىڭ ئۈس-
تىگە، سوقۇش دېگەندە يېڭىش - يېڭىلىش، ئۆلۈش - يارىلىنىش
بولۇپ تۇرىدۇ. بەزىدە ئىشەنگەن تاغدا كېيىك ياتمايدىغان ئەھۋال-
لارمۇ بولىدۇ. بىراق كىمىنىڭ يېڭىپ، كىمىنىڭ يېڭىلىدىغانلىقى،
كىم ئۆلۈپ، كىم قالىدىغانلىقى تەڭرىگە باغلىق!

باش قامان، يابغۇ ئىنچۇنقاننىڭ گۈلدۈرمامىدەك ھەيۋەتلىك
ئاۋازى ياڭراش بىلەن تەڭ ئودىكام جىمجىتلىققا چۆكۈپ، ھەممە
ئۇنىڭغا باقتى. قانداقتۇر بىر ئۈمىد، ئىنتىزارلىق بىلەن ئۇنىڭ
سۆزلىرىگە قۇلاق سالدى.

— ئەلۋەتتە، — دېدى ئۇ سۆزىنى داۋام قىلىپ، — ھازىرقى
ۋاقىت - شارائىتتا كۈچ، پۇرسەت يەنىلا چىنلىقلار تەرەپتە. ئەك-
سىچە بىز بولساق پاسسىپ ھالەتتە، پۈتۈنلەي غەپلەتتە. بۇ تەڭرى-
نىڭ بىزگە بەرگەن جازاسى، ئېتىقادىمىزنىڭ سۈسلۈقىدىن، گۈ-
ناھلىرىمىزنىڭ كۆپلۈكىدىن، قىلغان ئىبادەت، بەرگەن قۇربانلىق-
لىرىمىزنىڭ تەڭرىلەرنىڭ، ئىلاھلارنىڭ دەرگاھىغا يەتمىگەنلىكى-
دىن، قوبۇل بولمىغانلىقىدىن، بىخۇد، بەڭۋاشلىقىمىزدىن بېشى-
مىزغا كەلگەن قارا تەقدىر! ... بىراق تەقدىر يەنىلا تەڭرىلەرنىڭ
ئىلكىدە. ئۇنىڭغا سەۋەب كېرەك. سەۋەب قىلىش بولسا بىزنىڭ
ئىشىمىز. بۇ جەھەتتە سول قول بىلگە باتۇرنىڭ دېگەنلىرى ئورۇن-
لۇق. ئېھتىمال بىز بۇ قېتىمقى سوقۇشتا ياۋغا يېڭىلىپ قېلىش-
مىز، تەڭرىنىڭ جازاسىغا ئۇچراپ ئېچىنىشلىق مەغلۇپ بولۇش-
مىز مۇمكىن. لېكىن شۇنى ئۈنتۈمايلىكى، بىز ھون، يېڭىلىسەك-
مۇ، مەغلۇپ بولساقمۇ ياۋ بىلەن ئېلىشىپ ئاندىن يېڭىلىشىمىز،
ئار - نومۇسىمىزنى، شان - شەرىپىمىزنى يوقىتىپ قويماسلىقىمىز-
مىز كېرەك! شۇنداق قىلساق، ياۋمۇ ئوخشاشلا ھالسىزلىنىدۇ،
تالاپەت تارتىدۇ، داۋاملىق ئىلگىرىلەشكە، سېرىق ئۆگزۈزدىن

ئۆتۈپ بۇياقتىكى زېمىنلىرىمىزغا تاجاۋۇز قىلىشقا كۈچ - مادارى يەتمەيدۇ. يەنە بىرى، ئۇلار ناھايىتى يىراقتىن نۇرغۇن يوللارنى بېسىپ كەلگەن. لەشكىرى كۆپ، ياراغلىرى خىل بولغىنى بىلەن، قوشۇنى كېلەڭسىز، جەڭ ئاتلىرى ئاز، كۆپىنچىسى پىيادە، ھەردە - كىتىمۇ ئاستا، ئاش - ئوزۇقىمۇ يېتەرسىز. يەنە كېلىپ ئۇلار بىزدەك ئاسماننى يېپىنچا، يەرنى سېلىنچا قىلىپ يېتىپ كۆنمە - گەن. دېمەك، بۇنداق قوشۇن يىراققا يۈرۈش قىلالمايدۇ. ئۇزاققا سوزۇلغان يوللارغا، سوقۇشلارغا بەرداشلىق بېرەلمەيدۇ. مانا بۇ بىزگە پايدىلىق، بىز بولساق بۇ جەھەتتە ئەۋزەللىرىمىز! ... شۇڭا سول قول بىلگە باتۇر ئوغلان ئېيتقاندا، بۇ يەردە بەس - تالاش قىلىپ ۋاقتىنى بوشقا ئۆتكۈزمەي، تېزدىن توپلىنىپ ياۋغا قارشى ئاتلىنىد - شىمىز كېرەك!

— توغرا، ئېلىشىش كېرەك.

— ئاتلىنىلى، ياۋغا قارشى جەڭگە كىرەيلى!

— يارلىق چۈشۈر، تەڭرىقۇت، بىز تەييار! ...

ياىغۇ ئىنچۇنقان ئوتتۇرىغا چىققاندىن كېيىن تالاش - تارتىش ئۈنچە ئۇزاق داۋام قىلمىدى. باتۇر تەرەپتىكى ياشلار، باھادىرلار، يايغۇ ئىنچۇنقاندا ھەقىقىي سالماق، ئاقىل - دانىش، غۇرۇر - لۇق، ۋىجدانلىق كىشىلەر تېزلا ئۈستۈنلۈكنى ئىگىلەپ، ئوڭ قول بىلگە يانېيىقاندا تەسلىمچىلەرنى مات قىلدى. تۈمەن تەڭرىقۇتمۇ بۇ قېتىم ئوغلى باتۇر تەرەپتە تۇردى. چۈنكى ئۇ چىنلىقلار بىلەن بولغۇسى جەڭدە ئۇلار بىلەن جان تىكىپ ئېلىشماقتىن باشقا چارە - ئامالنىڭ يوقلۇقىنى ئاللىقاچان كۆرۈپ يەتكەن ۋە مۇشۇ سەۋەبلىك چوڭ ئوغلى، سول قول بىلگە باتۇرغا يەنە ھاجىتى چۈشكەنىدى. شۇڭا ئۇ باشقا ھەممە ئىشنى بىر چەتكە قايرىپ قويۇپ باتۇرنى قوللىدى ۋە ئۇنىڭ تەشەببۇسى بويىچە قۇرۇلتاينىڭ ئۆزىدە - لا يارلىق چۈشۈرۈپ، بارلىق ئۇرۇق - قەبىلىلىرىنى چىنلىقلارغا قارشى جەڭگە ئاتلىنىشقا چاقىردى.

ھونلار ئەزەلدىن ئات ئۈستىدىن چۈشمەيدىغان، ياراغلىرىنى
يېنىدىن ئايرىماي ئات ئۈستىدە ياشايدىغان، چەۋەندازلىق ۋە كامان-
دازلىققا ماھىر، ھەرىكىتى چاققان ھەم چەبدەس، جەسۇر، قىزىق
قان، ئۇرۇشخۇمار، جەڭگىۋار بىر تائىپە ئىدى. ئۇلاردا تىرىكچى-
لىكتىن — ئىشلەپچىقىرىشتىن، تېرىم - يىغىمىدىن ئايرىلغان
دائىملىق، مۇنتىزىم لەشكىرىي قوشۇن يوق. لەشكەرلىكنى مەخ-
سۇس كەسىپ قىلغان ياللانما قوشۇنمۇ يوق، بەلكى پۈتۈن مىللەت
ئۆزى بىر لەشكىرىي قوشۇن، پۈتۈن جەمئىيەت بولسا چوڭ بىر
ھەربىي لاگېر ئىدى. ئۇلارنىڭ ئىچىدە ياش قۇرامىغا يەتكەن ئەر-
لەرنىڭ ھەممىسى ئۆزلۈكىدىن ساۋۇتلۇق چەۋەندازلار قوشۇنىغا
قېتىلاتتى. ئۇلار ھەم ئەمگەكچى، مالچى، ھەم جەڭچى بولۇپ،
تىنچ مەزگىللەردە ئوۋ ئوۋلاپ چېنىقاتتى ۋە مال بېقىپ، يەر تېرىپ
تىرىكچىلىك قىلاتتى. ئەگەر باشقا ئەل - تائىپىلەرگە، قەبىلە -
قوۋملارغا ھۇجۇم قىلىپ، ئۇلارنى تالان - تاراج قىلىشقا ياكى
ئۇلارنىڭ ھۇجۇمىنى توسۇپ، مۇداپىئە كۆرۈپ قوغدىنىشقا، ئۇلار-
غا تاقابىل تۇرۇپ سوقۇشۇشقا توغرا كەلسە، بىرلا يارلىق بىلەن
ھەممىسى ئوقياسىنى، ياراغلىرىنى ئېلىپ ئېتىغا مىنەتتى - دە،
ئۆزلۈكىدىن قوشۇنغا قېتىلىپ جەڭگە كىرەتتى. ئادەت بويىچە،
ئۇرۇشتىكى مۇكاپات ۋە جازا بەلگىلىمىلىرى بويىچە دۈشمەندىن
بىرنى ئۆلتۈرگەن كىشىگە بىر جام شاراب ئىنئام قىلىناتتى.
ئۇرۇشتا ئالغان ئولجا - غەنىمەتلىرى ۋە ئەسىرلىرى ئۆزىگە
بېرىلەتتى. شۇڭا ھەممە كىشى ئولجىغا ئېرىشىپ باي بولۇش،
ئەسىر قۇللارغا ئىگە بولۇش، ياخشى، باياشات تۇرمۇش كەچۈرۈش
ئۈچۈن جەڭگە ئۆزلۈكىدىن ئاتلىنىپ قەھرىمانلارچە ئېلىشاتتى.
سوقۇش قۇلايلىق، پايدىلىق بولسا خۇددى قۇشلار توپىدەك ئۇ-
چۇپ، باستۇرۇپ باراتتى. ئەكسىچە بولسا ياكى يېڭىلىپ قالسا،
خۇددى ئاسماندا بۇلۇت تارقىغاندەك بىردەمدىلا تارقىلىپ كۆزدىن
غايىب بولاتتى. سوقۇشتا ئۆلگەنلەرنىڭ جەسىدى تاشلاپ

كېتىلمەيتتى. ئەگەر ئۇنى كىم ئالغاچ بارسا، ئۆلگۈچىنىڭ بارلىق مال - مۈلكى، ھەتتا خوتۇن - بالىلىرىمۇ شۇنىڭ بولاتتى. ھالبۇكى، ئۇلار بۇ قېتىم دۈچ كەلگەن ۋەزىيەت، ياۋ بۇرۇن - قىسىغا، باشقىسىغا زادىلا ئوخشاشمايتتى. چۈنكى ئۇلار بۇ قېتىم مەيلى چىنىقلىقلار بولسۇن ياكى تۇڭگۇسلار، توخرىلار... بولسۇن، ئەتراپىدىكى قوشنىلىرىدىن قايسىبىرىنى ئۆزلىرىگە بۇنداق ھېچبىر سەۋەبسىزلا، تولىمۇ ئۇشتۇمتۇت ھەم شىددەت بىلەن، نەچچە يۈز - مىڭ كىشىلىك زور قوشۇن بىلەن ھۇجۇم قىلار، باستۇرۇپ كېلەر دەپ پەقەتلا ئويلىمىغان. ئەكسىچە، ھېچنېمىدىن خەۋەرسىز، بىد - غەم - خاتىرجەم، خىرامان ھالدا تۈمەنبالىققا جەم بولۇپ بايرام تەنتەنىسى قىلىشىۋاتقانىدى. شۇڭا ئۇلار بۇ نۆۋەت ھەم گاڭگىراپ ھودۇققان، ھەم قەھر - غەزەپكە كەلگەن ھالدا ياۋغا قارشى جەڭگە ئاتلاندى.

6

ھون چەۋەندازلىرى چىن قوشۇنىنىڭ ئالدىن يۈرەر قىسىملىرى بىلەن ئوردۇس ئېگىزلىكىنىڭ جەنۇبىدىكى موئوس قۇملۇقىدىكى غەربىي چېتىدە ئۇچراشتى. دەسلەپكى جەڭ مانا مۇشۇ يەردە، قومۇش، يانتاق، قامغاق قاتارلىق چۆل ئۆسۈملۈكلىرى سارغىيىپ تۇرغان ئېگىز - پەس دۆڭلۈكلەر ئارىسىدا باشلاندى. ئىزغىرىن كەچ كۈز شامىلى غۇرۇلداپ سوقۇپ قومۇش پۆپۈكلىرىنى، يانتاق ۋە قامغاقلىرىنى ئۇچۇرۇپ، ئۇششاق قۇملارنى تۈزۈتۈپ تۇراتتى. كېچىدىكى قۇرغاق سوغۇق كىشىلەرنىڭ ئۇچىسىنى قورۇپ، ئات - ئۇلاغلارنىڭ تۈكلىرىنى تەتۈرسىگە پاختايتسا، كۈندۈزى ئاپتاپ كۆزلەرنى چېقىپ، پېشانىلىرىنى كۆيدۈرەتتى. تۈمەن تەڭرىقۇت سول قول بىلگە باتۇر ۋە باشقا سانغۇنلىرى بىلەن ئېگىز بىر دۆڭلۈك ئۈستىدە چىن قوشۇنىنىڭ بارگاھىنى

كۆزىتىپ تۇراتتى.

— قوشۇن توپلىنىپ بولدىمۇ، چەۋەندازلار سانى قانچىگە يېتىپتۇ؟ — سورىدى ئۇ بىر قولىدا قىلىچىنىڭ سېپىنى تۇتۇپ، قامچا تۇتقان يەنە بىر قولىنى چېكىسىگە ئېلىپ كۈن نۇرىدىن دالدا قىلىپ، ئۇدۇلىدىن كۆزىنى ئۈزمەي تۇرۇپ.

— كۆپ ئەمەس، ئۈچ تۈمەنگە يەتمىدى تېخى، — دېدى باتۇر جاۋاب بېرىپ، — ئەمما تېزلا كۆپىيىدۇ، ئاتا. چەۋەندازلار ئارقا - ئارقىدىن كېلىپ توپقا قوشۇلۇۋاتىدۇ.

— ھىم... — دېدى تەڭرىقۇت خۇرسىنىپ، — ئۇنداق بولسا يەنە بىرنەچچە كۈن ساقلايلى، ياۋ ئالدىن جەڭگە چاقىرىپ قالمىسىدە. لا قوشۇن تولۇقلانسۇن.

— شۇنداق قىلساققۇ ياخشى بولاتتى. يول ئۈستىدىكى چەۋەندازلارمۇ ئۈلگۈرۈپ يېتىپ كېلەلەيتتى. بىراق... مېنىڭچە، ئاتا، بىز ئالدىن قول سالماقكىن، — دېدى باتۇر ئاتىسىغا مەسلىھەت بېرىپ.

— ئالدىن ھۇجۇم قىلساق دەمسەن؟ — دېدى تەڭرىقۇت ئوغلىنىڭ پىكىرىنى ئانچە توغرا تاپماي، — بىراق بىزنىڭ سانىمىز ئاز - دە، قارا، چىن قوشۇنلىرىغا...

— شۇنداق، قوشۇنىمىز تېخى تولۇقلانمىدى، چەۋەندازلارمۇ توپلىنىپ بولالمىدى، — دېدى باتۇر، — لېكىن مېنىڭ كۆزىتىپ بايقىشىمچە چىنلىقلارمۇ شۇنداق. ئۇلارنىڭ ئاساسلىق قوشۇنلىرى تېخى ئارقىدا، يىراقتا، پات يېتىپ كېلەلمەيدۇ. كۆرۈپ تۇرۇۋات. قىنىمىز بولسا ئۇلارنىڭ ئالدىن يۈرەر قىسىملىرى، كۆپ ئەمەس، ھىماتسىز. شۇڭا پۇرسەتنى غەنىمەت بىلىپ ھۇجۇم قىلساقمىكىن دەيمەن... ھېچبولمىغاندا بىر تۇتۇشۇپ سىناپ باقساق.

— ھىم... سىلەر قانداق قارايسىلەر؟ — دېدى تەڭرىقۇت بىردەم ئويلىنىپ تۇرغاندىن كېيىن كۆپچىلىكنى كېڭەشكە چاقىرىپ.

— تۇتۇشۇپ باقمىزمۇ؟ سىناپ كۆرىمىزمۇ؟ — دېيىشتى
 سانغۇنلار باتۇرنىڭ پىكرىنى قوللاپ، — ئېلىشايلى!

— بىراق ئېسىمىزدە بولسۇنكى، — دېدى ئاتىسىنىڭ ئورنىدا
 تەڭرىقۇت بىلەن بىللە يۈرۈشكە چىققان ئىرقىل سەل ئويلىنىۋالغان.
 دىن كېيىن، — بۇ دەسلەپكى جەڭ. ياۋ بىلەن تۇتۇشۇپ كۆرسەكلا
 بولىدۇ، خالاس. ھەل قىلغۇچ چوڭ جەڭلەر بولسا تېخى
 ئالدىمىزدا. شۇڭا ئۆزىمىزنى بەك ئۇرۇپ كەتمەيلى. كۈچىمىزنى
 ئاياپ ئېھتىياتچانلىق بىلەن ئىش كۆرەيلى.

كېڭەش شۇنىڭ بىلەن ئاخىرلاشتى. ھۇجۇم ۋاقتى ئەتىسى تاڭ
 سەھەرگە بېكىتىلىپ، سانغۇنلار ئۆز توپلىرىغا قايتىشتى.

باتۇر شۇ كېچىسى پەقەتلا كۆز يۇمىدى. ئۇنىڭ ئىشەنچى
 زور، غەيرەت - جاسارىتى ئۇرغۇپ، كۈچ - قۇدرىتى قۇتراپ
 تۇراتتى، لېكىن ئۇنىڭ غەم - تەشۋىشىمۇ ئاز ئەمەس ئىدى.
 قوشۇن تېخى تولۇقلانمىدى، ھون چەۋەندازلىرى تولۇق سەپەرۋەر.
 لىككە كېلىپ ئاتلىنىپ، توپلىنىپ بولالمىدى. ئۇلارنىڭ كۆپىندە.
 چىسى تېخى يول ئۈستىدە، جەڭگاھتىن يىراقتا. ئۇلار قاچان
 يېتىپ كېلەر؟ ياۋ قوشۇنچۇ؟ ئۇلارنىڭ ئاساسلىق قىسىملىرى
 قەيەردىدۇر؟ يول ئۈستىدە ۋە بۇ يەرگە كەلگەندىن كېيىن ئۇچرات.
 قان، چىنلىقلارنىڭ ھەيۋىسىدىن قورقۇپ قېچىپ كېتىۋاتقان كى.
 شىلەرنىڭ ئېيتىشىچە، ياۋ قوشۇنى ھەممە يەرگە يامراپ قارا
 كەلگۈندەك بېسىپ كېلىۋاتقۇدەك. ئۇلار راستتىنلا ئۈچ يۈز مىڭ
 كىشىمىدۇر؟... ئۇلارغا قانداق تاقابىل تۇرغىلى بولار؟...

ئەتىسى سۈبھى كۆتۈرۈلۈپ تاڭ شەپقى ئوتقاشتەك قىزارغان.
 دا، تۇقىش ئوغلان باشچىلىقىدىكى ئون بەش مىڭ كىشىلىك سا.
 ۋۇتلۇق چەۋەندازلار قوشۇنى تۇنجى بولۇپ ھۇجۇمغا ئۆتۈپ، چىن
 قوشۇنلىرىنىڭ بارگاھىغا قاراپ ئات سالدى. باتۇر سول قول بىلگە
 خانلىققا تەيىنلەنگەندىن بېرى تۇقىش ئوغلان ئۇنىڭ تۈمەن چەۋەندە.
 دازلار سانغۇنى بولۇپ كېلىۋاتاتتى... باتۇر خاتا پەرەز قىلمىغاندە.

دى. بارگاھتىكى ياۋ قوشۇنى ھەقىقەتەنمۇ ئۇلارنىڭ ئالدىن يۈرەر قىسمى بولۇپ، ئاساسلىق قوشۇن تېخى ئارقىدا، يىراقتا ئىدى. ھالبۇكى ئالدىن يۈرەر بۇ قىسىم باتۇر ئويلىغاندەك ئۇنداق ئاز، ھىماتسىز بولماستىن، بەلكى ئون تۈمەن كىشىلىك تولۇق قورال-لانغان زور قوشۇن ئىدى. شۇڭا ھون چەۋەندازلىرى دەسلەپكى جەڭدىلا قاتتىق قارشىلىققا ئۇچرىدى... ئەتىگەن كۈن قىزىلدىن كەچ كۈن قىزىلغىچە داۋاملاشقان جەڭدە زور تالاپەت تارتىپ، نەچچە مىڭ چەۋەندازنىڭ جەستىنى جەڭ مەيدانىدا قالدۇرۇپ چى-كىنىپ چىقىشقا مەجبۇر بولدى. تۈمەن تەڭرىقۇت يارىلىنىپ جان تالىشىۋاتقانلارنىڭ نالە - پەريادى كۆتۈرۈلۈۋاتقان قورال - ياراغ-لار، جەسەتلەر ساينىڭ تېشىدەك ياتقان، ئېگەر - توقۇملىرىنى بويىنى ۋە قورساقلىرىدا سۆرەپ - ساڭگىلاتقان ئىگىسىز ئاتلار ھەريان چېپىشىپ يۈرگەن بۇ ئېچىنىشلىق جەڭ مەيدانىغا قاراپ ئېغىر خۇرسىندى!...

ئەتىسى كۈتمەيگەندە چىن قوشۇنى ھۇجۇمغا ئۆتتى. ئۇلار توپ - توپ بولۇپ، ھەرخىل شەكىللەردە مۇرەككەپ، مۇستەھكەم جەڭ سەپلىرىنى تۈزۈپ ھەيۋەت بىلەن جەڭگە چىققانىدى. تۈمەن تەڭرىقۇت ھەممە چەۋەندازلىرىنى ئۇلارغا قارشى ئاتلاندۇردى. بۇ قېتىمقى جەڭ بىر كېچە - كۈندۈز داۋاملاشتى... ھالبۇكى جەڭ ئاخىرلاشقاندا غەلبە - مەغلۇبىيەتنى ئايرىغىلى بولمىدى. چۈنكى بۇ قېتىمقى جەڭدە ھەر ئىككى تەرەپ شىددەت بىلەن ھۇجۇمغا ئۆتۈپ قەھرىمانلارچە ئېلىشقانىدى، ئاخىرىدا بىر - بىرىنى يېڭەل-مەي ھېرىپ - ھالسىراپ جەڭ مەيدانىدىن چېكىنىپ چىقىشقا مەجبۇر بولغانىدى.

تۈمەن تەڭرىقۇت ئىككىنچى قېتىملىق بۇ جەڭدىن قاتتىق چۆچۈدى. چۈنكى ئۇ بۇ نۆۋەت جەڭگە سالغان جەڭچى ۋە جەڭ ئاتلىرىنىڭ ئۈچتىن بىرىدىن ئايرىلىپ زور تالاپەت تارتقانىدى. ياۋ قوشۇنى بۇنىڭدىنمۇ زور زىيانغا ئۇچرىغاندۇر، قاتتىق پاتىپاراق

بولۇپ كەتكەندۇر. لېكىن بۇ ئۇلار ئۈچۈن ھېچ گەپ ئەمەس. چۈنكى ئۇلار ناھايىتى نۇرغۇن. ئارقىدىكىلەرنى، تېخى يېتىپ كەلمىگەنلىرىنى ھېسابقا ئالمىغاندىمۇ يەنىلا ھون چەۋەندازلىرىنىڭ ئىككى ھەسسىسىدىن كەم ئەمەس. ئۇلار تېزلا ئۆزىنى ئوڭشاپ قوشۇنلىرىنى تەرتىپكە سالالايدۇ، جەڭگىۋار ھالەتكە كېلىپ ھۇجۇمغا ئۆتەلەيدۇ، ھۇجۇم قىلمىسىمۇ كۈچىنى خوراتماي مۇداپىئە كۆرۈپ بېكىنىۋالىدۇ - دە، ھىماتچى قوشۇنلىرى يېتىپ كەلگەندە بىراقلا جەڭگە چىقىدۇ. ئۇ چاغدا ئۇلارنى توسۇپ توختىتىش مۇمكىن ئەمەس. ئۇنىڭدىن كۆرە ئېھتىياتچانلىق بىلەن ئىش كۆرۈپ، ھازىردىن باشلاپ چېكىنىش كېرەك. شۇنداق قىلغاندا ياۋنى ھال-سىراتقىلى، جەڭ سېپىنى ئۇزارتىپ كۈچىنى بۆلۈپ تاشلىغىلى، ئاندىن بىر - بىرلەپ، ئاز - ئازدىن زەربە بېرىپ يوقاتقىلى بولىدۇ...

تۈمەن تەڭرىقۇت ئەنە شۇنداق ئويلىدى، سانغۇنلىرى بىلەن كېڭەش قىلىپ قوشۇنغا چېكىنىش، چېكىنىپ تۇرۇپ جەڭ قىلىش بۇيرۇقى چۈشۈردى... ئەپسۇسكى، ئۇ شۇنىڭدىن كېيىن ئىككىنچى چىلەپ ھۇجۇم قىلىش بۇيرۇقى چۈشۈرەلمىدى، ھەتتا بۇنداق قىلىشقا جۈرئەتمۇ قىلالىمىدى. چىن قوشۇنى ئۇنى ۋە ئۇنىڭ چەۋەندازلىرىنى چۆلدىكى قامغاقلارنى ئۇچۇرغان قارا بوراندەك موئوس قۇملۇقىدىن قۇبجى^① قۇملۇقىغا، ئۇ يەردىن سېرىق دەريا ئەگمىسىگە سۈر - توقاي قىلدى. بۇ جەرياندا ئىككى ئارىدا ھەر ئىككى تەرەپ كەم كۆرگەن، بەلكى پەقەت كۆرۈپ باقمىغان چوڭ ھەم ئىنتايىن دەھشەتلىك جەڭ - سوقۇشلار بولدى. سوقۇشلاردا جان ئالغۇچى ئىلاھلارنىڭ، ياۋۇز ئىلاھلارنىڭ بازىرى قىزىپ، ئور-دۇس ئېگىزلىكىدە جەسەت ۋە باشلاردىن يېڭى - يېڭى دۆڭلۈكلەر پەيدا بولدى. سېرىق دەريا قانلار بىلەن قوشۇلۇپ ئاقتى. دەريانىڭ

① قۇبجى قۇملۇقى - ئوردۇس ئېگىزلىكىنىڭ شىمالىدا، ھازىرقى ئىچكى موڭغۇل ئاپتونوم رايونى تەۋەسىدە.

جەنۇبىدىكى بىپايان زېمىن قان بىلەن بويىلىپ قاغا - قۇزغۇن ،
بۆرە - تۈلكىلەرنىڭ جەننىتىگە ئايلاندى .
باتۇر ھەر قېتىملىق جەڭلەردە تۇقىش ئوغلان باشچىلىقىدىكى
چەۋەندازلىرىنى باشلاپ ياۋ بىلەن قان كېچىپ ئېلىشتى ،
ئىسمى جىسمىغا ، ئاتاق - ئابروۋىغا لايىق ئاجايىپ باتۇرلۇق ۋە
قەھرىمانلىق كۆرسەتتى . ئۇ ياۋ سېپىگە خۇددى قوي پادىسىغا
تاشلانغان بۆرىدەك شىددەت بىلەن بۆسۈپ كىرەتتى ، ياۋنى پۈتۈن
كۈچى ۋە قەھىرى - غەزىپى بىلەن چېپىپ - چېپىپ ئاخىرىغىچە
ئېلىشتى . تۇقىش ئوغلان ئۇنىڭ يېنىدىن بىردەممۇ نېرى كەتمەتتى .
تى ، قولغا قول ، پۈتۈن پۈت ، ئارقىدا كۆزى ، ئالدىدا قالىقنى
بولۇپ ، ئۇنىڭ بىلەن مۇرىنى مۇرىگە تىرەپ جەڭ قىلاتتى ، ئۇنى
كۈتۈلمىگەن خەۋپ - خەتەرلەردىن ، ياۋنىڭ قەستىدىن ، ئۆزىنىڭ
قارام ۋە تەلۋىلىكىدىن ئامان ساقلايتتى . بۇنداق قىلىشنى ئۇنىڭغا
باش قامان ئەرقىل تاپىلىغان : « سېنىڭ بىردىنبىر ، ئەڭ مۇھىم
ۋەزىپەڭ باتۇرنى ئايش ۋە قوغداش ، ئۇنى جەڭلەردىن ، خەتەردىن
ئامان قايتۇرۇپ كېلىش... » دېگەن . ئۇ ئۆزىمۇ بۇنىڭ ئۈچۈن جان
پىدا قىلغان... ئەپسۇسكى ، باتۇر ۋە ئۇنىڭ يىگىتلىرى ئاخىرقى
ھېسابتا يەنىلا ياۋ ئۈستىدىن غالىب كېلەلمىدى ، ئۇلارنى توسۇپ
توختىتىپ ئارقىغا چېكىندۈرەلمىدى ، ئاز ، ئاجىز ، يالغۇز - يايلاق
كېلىپ قالدى . چۈنكى ، ھون چەۋەندازلىرى بۇ قېتىم شۇنچە تېز
ئاتلىنىپ جەڭگە كىرگەن ۋە باتۇرلۇق بىلەن ئېلىشقان بولسىمۇ ،
ئەمما چىنلىقلارنىڭ ھۇجۇمىدىن پۈتۈنلەي خەۋەرسىز ھەم تەييار -
لىقسىز بولغاچقا ، دەسلەپتە تولۇق ئاتلىنىپ جەڭگە بارالمىغان ،
ئۇلار باستۇرۇپ كەلگەندە ، كۈچىنى توپلاپ ئۈنۈملۈك تاقابىل
تۇرالمىغان ، قاتتىق ھودۇقۇپ ھەم پاتىپاراق بولۇپ ، سېپىنى
تاپالماي قېلىشقان ، جەڭلەردە بولسا ئارقا - ئارقىدىن يېڭىلىپ
پىتىراپ كېتىشكەن ، باتۇر بىلەن ئۇنىڭ يىگىتلىرى ھىماتسىز ،
ھەمدەمسىز قالغانىدى . شۇڭا ئۇلار ئۆزلىرىنى ئاياپ غەزىپىگە ھاي
بېرىشكە ، قان ساقىپ تۇرغان قىلىچلىرىنى چۈشۈرۈپ ، چاپچىپ

تۇرغان ئاتلىرىنىڭ تىزگىنىنى تارتىپ چېكىندۈرۈشكە مەجبۇر بولدى.

شۇنداق قىلىپ، بۇ قېتىمقى ئۇرۇشتا ھونلار يېڭىلىپ ئارقىغا چېكىندى. چىنلىقلار ئوردۇسىنى بېسىۋالدى. لېكىن چىن سەركەردىسى مىڭ تىيەن بۇنىڭغا قانائەت قىلمىدى. كېيىنكى يىلى، يەنى مىلادىيىدىن بۇرۇنقى 214 - يىلى ئۇ ئۈستۈن لەشكەرىي كۈچى ۋە پايدىلىق پۇرسەتتىن پايدىلىنىپ، داۋاملىق ئالغا ئىلگىرىلىدى ۋە ھونلارنىڭ كەينىدىن قوغلاپ زەربە بېرىپ، ئۇلارنى غەربىي شىمالغا قىستاپ، ئوردۇس ۋە خېتاۋدىن سۈرۈپ چىقاردى. سېرىق دەريادىن ئۆتۈپ گاۋچو^①، ياڭشەن، بېيجيا^② ئارىلىقىدىكى زېمىنلارنىمۇ بېسىۋالدى، ئاندىن قوشۇنىنى چېكىندۈرمەي، سېرىق دەريانى پاسىل قىلىپ، ئۇنى بويلاپ شەرققە سۈرۈلۈپ چۇغاي تېغىغىچە تۇتاشقان جايلارنى قىرىق تۆت ناھىيىگە ئايرىپ، ئۇ يەرلەرگە ئوتتۇرا تۈزلەڭلىكتىن يەنە نۇرغۇنلىغان گۇناھكارلارنى كۆچۈرۈپ كېلىپ ئورۇنلاشتۇردى ۋە ئۇلارنى يول ياساش، سېپىل سوقۇش ھاشىرىغا سېلىپ، جىۈچۈەندىن^③ يۇنياڭغىچە^④ ئۇدۇل يول ئېچىپ، خەتەرلىك تاغ - جىلغىلارنى بويلاپ لىنتاۋدىن^⑤ لياۋدۇڭغىچە^⑥ ئون نەچچە مىڭ چاقىرىملىق سەددىچىن سېپىلىنى رېمونت قىلىپ بىر - بىرىگە تۇتاشتۇرۇپ ۋە يېڭىدىن سوقۇپ، ھونلارنىڭ قايتارما ھۇجۇمىدىن قوغدىنىپ، ئۇلارنىڭ چىن خاقانلىقىنىڭ پايتەختى چاڭئەن (شىئەن) گە سالىدىغان تەھدىتىنىڭ ئالدىنى ئالدى.

① گاۋچو - تاغ، ۋۇيۈەننىڭ شىمالىدا، چۇغاي تاغ تىزمىسى مۇشۇ يەرگە كەلگەندە ئۈزۈلگەچكە ھەم يىراقتىن قارىغاندا بىر راۋاقتەك كۆرۈنگەچكە شۇنداق دەپ ئاتالغان. يېغىلىق دەۋرىدە جاۋ بېگى ۋۇ لىڭۋاڭ سەددىچىنى مۇشۇ يەرگىچە سېلىپ قورغان بىنا قىلغان. غەربىي خەن سۇلالىسى دەۋرىدە ۋېي چىڭ مۇشۇ يەردىن قوشۇن تارتىپ ھونلار بىلەن ئۇرۇشقان.

② بېيجيا - بۈگۈنكى ئىچكى موڭغۇل ئاپتونوم رايونىدىكى چۇغاي تېغىنىڭ جەنۇبى، ۋۇيۈەن ناھىيىسىنىڭ غەربى.

③ جىۈچۈەن - بۈگۈنكى گەنسۇ ئۆلكىسىدىكى جىۈچۈەن - توققۇزبۇلاق ۋىلايىتى.

④ يۇنياڭ - قەدىمكى ناھىيە، ئورنى بۈگۈنكى شەنشى ئۆلكىسىدىكى چۇنخۋاننىڭ غەربىي شىمالىدا.

⑤ لىنتاۋ - بۈگۈنكى لىنجۇ شەھىرىنىڭ يېنىدا، يەنى يىنشەن ناھىيىسىدىكى تاۋخې دەرياسى بويىدا.

⑥ لياۋدۇڭ - بۈگۈنكى لياۋدۇڭ ئارىلىنى كۆرسىتىدۇ.

سوقۇشتا يېڭىلىپ چېكىنىشنىڭ ئۆزى ھونلار ئۈچۈن يۇرت-
 ماكاننى، ئوتلاقلىرىنى، ئاۋۇل - قىشلاق، مال - يىلقىلىرىنى،
 ياشانغان ۋە ئاجىز - ئورۇق كىشىلەرنى، بالىلارنى تاشلاپ قېچىش-
 تىن، ئوت - سۇ قوغلىشىپ، يېڭى ھاياتلىق ماكانى ئىزدەپ
 كۆچۈشتىن دېرەك بېرەتتى. چۈنكى ئۇلار باشقىلارغا بېقىنىپ
 ياشاشنى، ئەسىر قۇل بولۇشنى، مەھكۇملۇق ۋە ئاسارەتتە تۇرمۇش
 كەچۈرۈشنى خالىمايتتى. ئەزەلدىنلا سۇ ۋە ئوت - چۆپ قوغلىشىپ
 كۆچۈپ يۈرۈپ ھايات كەچۈرۈپ كەلگەچكە قېچىپ قۇتۇلۇشنى،
 كۆچۈپ - يۆتكىلىپ يۈرۈشنى ئار ئالمايتتى. ئۇلار چىنلىقلار
 بىلەن بولغان بۇ قېتىمقى سوقۇشتا مەغلۇپ بولغاندىن كېيىن،
 ئۆزلىرىنىڭ ماكانى، مەشھۇر يايلاقلىرىدىن بىرى بولغان ئوردۇس-
 نى ۋە ئۇنى ئۆز ئىچىگە ئالغان سېرىق دەريانىڭ جەنۇبىدىكى بىپايان
 مۇنبەت زېمىنىنى تاشلاپ قېچىشقا، كۆچۈشكە مەجبۇر بولدى.
 ھالبۇكى، قېچىپ، كۆچۈپ قەيەرگە بېرىپ پاناھلىنىش،
 ماكانلىشىش، قانداق ياشاش مەسلىسىگە كەلگەندە، ئۇلار يەنە
 قاتتىق تاللاش ۋە تېڭىرقاش ئىچىدە بىر مەھەل مەڭدەپ پاراكەندە
 بولۇشتى. چۈنكى، چىنلىقلارنىڭ ئايىغى يەتمىگەن سېرىق دەريا-
 نىڭ شىمالىدىكى جايلارغا - چۇغاي، بۆرە تاغلىرى ئېتەكلىرىگە
 بىرانغاردىكى نۇرۇلغۇ تېغىغىچە سوزۇلغان تاغ - ئېدىر، بوز
 قىرلارغا ئۇلار ئەمدى سىغىشمايتتى... يىراق كۈن تەرەپ ۋە شەر-
 قى شىمالدا مۇنبەت يايلاق، ئەلۋەك ئېقىنلار، تاغ - ئورمانلا،
 ئوۋ - كېيىكلەر كۆپ. ئۇ يەرلەر ياشاشقا تۈلىمۇ باب. لېكىن
 ئۇ يەرلەر تۇڭگۇسلارنىڭ ئىلكىدە، تۇڭگۇسلار كۈچلۈك ئەل،
 ھونلاردىن قېلىشمايدۇ، ئۇلار ياقا يۇرتلۇق كەلگۈنلەرنى، يات
 تائىپىنى ھەرگىزمۇ ئۆز زېمىنىغا يېقىن يولاتمايدۇ. بۇنىڭغا قارى-
 ماي كۆچۈپ بارسا، يەنە شۇ يېغا، يەنە شۇ سوقۇش - تاللاش، قان

تۆكۈش ياكى مەھكۈملۈك! ... كۈنپېتىش تەرەپچۇ؟ ئۇ يەرلەرمۇ
بىپايان، ئوت - سۈيى مول، مۇنبەت، ياشاشقا ئەڭ مۇۋاپىق.
لېكىن ئۇ تەرەپتەمۇ توخرىلار بار. توخرىلارنى ھەرگىز سەل
چاغلاشقا بولمايدۇ. ئۇلار يېڭىدىن باش كۆتۈرۈپ چىققىنى بىلەن
ناھايىتى تېز روناق تاپقان، خانلىق قۇرۇپ شەھەر - قورغانلارنى
سوققان كۈچلۈك، قۇدرەتلىك ئەل - تائىپە. ئۇلارمۇ ھونلارنىڭ
كۈنپېتىشقا سىلجىشىغا يول قويمىدۇ. ئۇنداقتا ئارقا تەرەپ، يۈ-
قىرى ئىقلىم، شىمالىي ئېگىزلىكچۇ؟ ئۇ تەرەپلەر تېخىمۇ كەڭ،
تازا مۇۋاپىق. لېكىن بەك يىراق. ئۇ يەرلەرگە بېرىش ئۈچۈن قۇش
ئۇچسا قاننىنى كۆيدۈرىدىغان قاقاس چۆل - باياۋانلاردىن ئۆتۈشكە
توغرا كېلىدۇ. چەكسىزلىككە كېڭەيگەن بۇ غايەت زور چۆل -
جەزىرە ئوت يالماپ، ئوت پۈركۈيدىغان غايەت چوڭ يالماۋۇزدەك
ئۇلارنىڭ يولىنى توسۇپ ياتىدۇ...

بىراق ھونلار ئاخىرقى ھېسابتا يەنىلا مۇشۇ تەرەپنى تاللىدى.
چۈنكى چۆللۈك غايەت چوڭ، قاقاس ھەم خەتەرلىك بولغىنى بىلەن
ياۋۇ ياتلاردىن خالىي ئىدى. ئۇ يەر - بۇ يېرىدە كۆل - قۇدۇق
ۋە بوستانلىقلار بار بولۇپ، ھەر ھالدا تىنچ - خاتىرجەم يول
يۈرگىلى بولاتتى. ئۇنىڭ ئۇ تەرەپى بولسا جەننەتنىڭ ئۆزى،
ئوت - چۆپى بولۇق يايلاقلار، سۈلىرى ئەلۋەك ئۆگۈز - ئېقىنلار،
بۈككىدە ئورمان قاپلىغان تاغ - ئېدىرلار، ھەممىلا يەردە كۆرگىلى
بولىدىغان ئوۋ - كېيىكلەر... شۇنداق كەڭرى، شۇنداق گۈزەل،
شۇنداق مۇنبەت! ... ئۇ يەرلەردە ھونلارنىڭ چۈشۈر، شىنلىلاردەك
قوۋملىرى، دىڭلىڭلاردەك قېرىنداش تائىپىلىرى، خاككاسلاردەك
قوشنىلىرى ياشايتتى. ئۇلار ئاق كۆڭۈل، مېھماندوست، كەڭ
قورساق بولۇپ، ئۆرپ - ئادەتلىرى، ئېتىقادى، تۇرمۇش ئۇسۇلى
جەھەتتەمۇ ھونلاردىن ئانچە پەرقلىنىپ كەتمەيتتى. ئۇلار تۆمۈر
سايمانلارنى ئىشلىتىشنى ئەمدىلا ئۆگەنگەن بولۇپ، بىلىدىغانلى-
رى، قىلالايدىغانلىرىمۇ ھونلارنىڭكىدەك كۆپ ئەمەس ئىدى. بۇنداق
ئەھۋالدا ھونلار ئۇ تەرەپلەرگە، ئۇلار ئارىسىغا كۆچۈپ بارسا،

قىزغىن قارشى ئېلىنىمىسىمۇ قاتتىق قارشىلىققا، يەكلەشكە ئۈچ-
رىمايتتى. شۇڭا ئۇلار سوقۇشتا يېڭىلىپ يۈرت - ماكاندىن
ئايرىلغاندىن كېيىن، قالغان - قاتقان چېدىر - چارۋىلىرى -
نى ئات - ئۇلاغلارغا يۈكلەپ، ئامان قالغان مال - چارۋىلىرىنى
ھەيدەپ شىمالغا كۆچتى ۋە چۆللۈكتىكى ئۈزۈك - ئۈزۈك بوستان -
لىقلار ئارقىلىق يۇقىرىغا سىلجىپ، شىمالىي ئېگىزلىكنىڭ جەن -
نىتى بولغان قۇرۇلۇن، ئورخۇن، سېلىنگا دەريالىرى بويلىرى
ۋە خاڭغاي، ئۆتۈكەن تاغلىرى ئېتەكلىرىگە بېرىپ ماكانلاشتى.
شۇنداقلا ئۇزاق ئۆتمەي بۇ يەردىكى ئۇرۇق - قەبىلىلەر بىلەن
چىقىشىپ، بۇ مۇنبەت، گۈزەل، بىپايان زېمىننىڭ خوجايىنلىرىغا
ئايلىنىشقا باشلىدى.

ئەمدى تۈمەن تەڭرىقۇتچۇ؟ ئۇ قاچمىدى، كۆچمىدى، ئور -
دۇستىن چېكىنىپ چىقىپ سېرىق دەريانىڭ شىمالىدا، چۇغاي
تېغىنىڭ ئېتىكىدىكى كىچىككىنە تۈمەنبالىقتا قاپسىلىپ تۇرۇپ
قېلىشقا مەجبۇر بولدى. ئۇ ئۆزىمۇ بىر چاغلاردا باشقىلارنى
تالان - تاراج قىلىپ، ئۇلارنىڭ زېمىنىنى تارتىۋېلىپ، قىلىچ
ئوينىتىپ، ئات چاپتۇرۇپ يۈرگەنىدى. ئۇ چىنلىقلارنىمۇ تالان -
تاراج قىلغان، قورۇل - قورغانلىرىنى بۇزۇپ، كىشىلىرىنى
تۇتۇپ قۇل قىلىپ ئۇلارغا زادىلا ئاراملىق بەرمىگەن. مانا ئەمدى،
بۈگۈنى ئۆچكىنىڭ ئوغلىقى ئوينىسا، ئەتىسى قوينىڭ قوزىسى
ئويناپتۇ دېگەندەك، نۆۋەت ئۇنىڭ ئۆزىگە كەلدى. چىنلىقلاردىن
يېڭىلىپ نۇرغۇنلىغان زېمىندىن، نۇرغۇنلىغان مال - بايلىقلىرى -
دىن ئايرىلىپ، چىدىغۇسىز ئاھانەت ۋە ئار - نومۇسقا قالدى.
يا تەڭرىم، يا پەرۋەردىگارم! ئۇ ھېچقاچان بۇنداق قارا كەلكۈننى
كۆرمىگەن، بۇنداق تالان - تاراج قىلىنىپ ھەممە نەرسىدىن
ئايرىلىپ قالمىغان. ھونلار ھېچقاچان بۇنداق پاجىئەلىك ئېغىر
مەغلۇبىيەتكە ئۇچرىمىغان، قېچىپ، كۆچۈپ بۇنداق سورۇقچى -
لىق، سەرسانچىلىقمۇ تارتمىغان... بۇنىڭغا نېمە دېگۈلۈك، قان -
داق قىلغۇلۇق ئەمدى؟ قولدىن كەتكەن زېمىننى قايتۇرۇۋې -

لىپ ئار - نومۇسنى يۇيۇش ئۈچۈن چىنلىقلارغا جازا يۈرۈشى قوزغىسۇنمۇ؟... ياق، ياق، ئۇنداق قىلىشقا ھەرگىز بولمايدۇ. ئۇ بۇ قېتىمقى سوقۇش ئارقىلىق ھەممىنى كۆرۈپ يەتتى، چىنلىقلارنى چۈشەندى. چىنلىقلار ئىلگىرىكى خۇاشيا ئۇرۇقلىرى ئەمەس. ئۇلار ئىلگىرىكى تەپرىقە، ئۇرۇشقا، بۆلۈنمە ھالەتتىن بىرلىككە كەلگەن، بىر تۇغ ئاستىغا ئۇيۇشۇپ مەسلىسىز كۈچدە يىپ قۇدرەت تاپقان. مەدەنىيەتتە ئالغا باسقان، شەھەر - قەلئەلەر، رى كۆپ، سېپىل - قورغانلىرى مۇستەھكەم، كىشىلىرى نۇرغۇن، لەشكەرىي قوشۇنلىرى مۇنتىزىم، ياراغلىرى خىل ھەم پۇختا، باي، كۈچلۈك، قۇدرەتلىك ئەل ئىدى. ئۇلار ھازىر شىمالدىكى پۈتكۈل چېگرىنى بويلاپ يەنە يېڭىدىن سېپىل - قورغانلارنى سوقۇۋاتىدۇ. لەشكەر تۇرغۇزۇپ، ئاھالە كۆچۈرۈپ كېلىپ مۇداپىئەسىنى كۈچەيتىۋاتىدۇ. بۇنداق ئەھۋالدا ئۇلارغا جازا يۈرۈشى قوزغاش ئۆزىنى بىلمەي شىلتىڭ ئاتقانلىق. ئۆزىنى بىلمەي شىلتىڭ ئاتسا، يىقىلىپ چۈشمەي قالمايدۇ. ياق! ھونلار ئەمدى يىقىلسا بولمايدۇ. يىقىلسا يانچىلىپ كېتىدۇ، ئورنىدىن تۇرالمايدۇ. بەس، يېتەر ئەمدى... ھېلىمۇ ھېچ ۋەقەسى يوق، ھونلار پۈتۈنلەي تۈگىشىپ كەتمىدى تېخى، تۆۋەندىن سىقىپ چىقىرىلغان بىلەن يۇقىرىغا يامراپ كېڭەيدى، ئوردۇستىن قۇرۇق قالغىنى بىلەن شىمالىي ئېگىزلىكنىڭ جەننىتىگە ئېرىشتى. كۈچلۈك دۈشمەندىن يىراق تۇرغىنى، ئۇلار چەك - چېگرىنى ئېنىق ئايرىدى. غىنىمۇ ياخشى بولدى. ئۇلار ئەمدى شىمالدا مەزمۇت پۈت دەسسەپ تۇرىدۇ، ئاۋۋىدۇ، روناق تاپىدۇ، كۈچ - قۇدرىتىنى ئاشۇرىدۇ. بۇنىڭغا ئۈنچە ئۇزاق ۋاقىت كەتمەيدۇ. ئەنە شۇ چاغدا ئاندىن!... تۈمەن تەڭرىقۇت مانا مۇشۇنداق ئويلىدى. چىنلىقلار جازا يۈرۈشى قوزغاپ قولدىن كەتكەن زېمىننى قايتۇرۇۋېلىش نىيىتىدە بولمىدى. ئۆزۈمنىڭكى توغرا دەپ قاراپ، ئۆزىگە ئۆزى تەسەللى ۋە تەمەننا قويۇپ، ئار - نومۇسقا چىداپ، تەقدىرگە تەن بېرىپ ئۆتۈۋەردى.

بىراق ئۇنىڭ ئالىپ ئوغلانى، تەگىن ئۆگەسى، سول قول بىلگە باتۇر ئۇنداق ئويلىمايتتى. ئۇ ئاتىسىنىڭ تامامەن ئەكسىچە، چىنىلىقلارغا بولغان غەزىپىنى زادىلا باسالمايۋاتاتتى... چىنىلىقلار ئەزەلدىن ھونلارنىڭ پاراكەندە قىلىشىغا ئۇچراپ، ئۇلاردىن ئېھتىدىيات قىلىپ چۆچۈپ - ئۈركۈپ ياشاپ كەلگەن. ئۇلارنىڭ زېمىنىغا، بايلىقلىرىغا خىرىس قىلىشقا پېتىنىپ باقمىغان، پېتىنىغاندىمۇ پەقەت مۇداپىئە كۆرۈپ قارشى تۇرغان، قوغدىنىپ سوقۇشقان. بەزىدە غەلبە قىلىپ، بەزىدە يېڭىلىگەن. لېكىن بۇ قېتىمقىدەك زور غەلبىگە ئېرىشىپ باقمىغان. ئۇلارنىڭ بۇ قېتىمقى غەلبىسى پەقەت ئۇشتۇمتۇت ھۇجۇم ۋە ھونلارنىڭ بۇنىڭدىن تامامەن بىخەۋەر، تەييارلىقسىز قالغانلىقىدىن، تاسادىپىي ئامەتتىن بولغان، خالاس. ھونلار نېمە ئۈچۈن دەرغەزەپكە كېلىپ ئۇلارغا جازا يۈرۈشى قوزغىمايدىكەن؟ ئۇلار بىلەن ئېلىشىپ قولدىن كەتكەن زېمىنىنى قايتۇرۇۋالمايدىكەن؟ ئۇلارغا ئۆزىنى تونۇتۇپ، يوغىناپ كەتكەن يۈرەكلىرىنى مۇجۇپ ھەيۋىسىنى يەرگە ئۈرمايدىكەن؟ ئۇلار ئەمدى مۇشۇنداق ئىزا- ئاھانەتكە، نومۇس - ھاقارەتكە چىداپ، چىشىنى چىشلەپ، ئىچىگە تىنىپ تەقدىرىگە تەن بېرىپ ئۆتەمدىكەن؟ ئۇلار شۇنچىلىك ئاجىزلاپ ئېزىلىپ كەتتىمۇ؟ ھېچنېمىگە يارىمايدىغان، ھېچ ئىشقا قۇربىتى يەتمەيدىغان ھالغا كېلىپ قالدىمۇ؟ ئۇلار تۈگەشتىمۇ، ھون بولماي قالدىمۇ؟! ... ياق! ...

ئۇنىڭ ئاتىسى تەختىدە ئولتۇرۇپ نېمىلەرنى ئويلاۋاتىدىغانىدۇر؟ تەختنىڭ گۇمران بولمىغىنىغا، ئۆزىنىڭ ئامان قالغىنىغا شۈكۈر قىلىپ، تەقدىرىگە تەن بەرگەنمىدۇر؟ ئېشەكتەك كەينىگە شوخشۇپ قۇشقۇنغا ئولتۇرۇۋېلىپ، كىرىپدەك بېشىنى ئىچىگە تىقىۋېلىپ سۈكۈت قىلىۋاتامدىغاندۇر ياكى ئەجدادلىرىنىڭ قېنى تومۇرلىرىدا ئۇرغۇپ، مەخپىي ھالدا جازا يۈرۈشى قوزغاش پىلانىنى تۈزۈپ پەيت - پۇرسەت كۈتۈۋاتامدىغاندۇر؟ ... ئوردىدىكى ئەيىانچىلارچۇ؟ خان - بەگ، ئاقساقالارچۇ؟ ئالىپ چەۋەندازلارچۇ؟ ئۇلار نېمە ئويلاردا، نېمە كويلاردا يۈرۈشىدىغاندۇر؟ سوقۇش

تەييارلىقى قىلىۋاتامدىغاندۇر ياكى قەلبىدىكى قىساس ئوتلىرى ئۆ-
چۈپ، يېشىنلىق يامغۇردىن قورقۇپ تەرەپ - تەرەپلەرگە قېچىپ
شىپىدە بولۇپ قېلىشقان قۇرت - قوڭغۇزلاردەك ئۈچەككە كىرىد-
ۋېلىشقانمىدۇر؟ ... ئۇلار نېمىشقا ئۈندىمەيدىغاندۇر، مىدىرلىماي-
دىغاندۇر؟ تەڭرىقۇتنى ھەققانىي كۈرەشكە، ئادالەتلىك جەڭگە
دالالەت قىلمايدىغاندۇر؟ ...

باتۇرنىڭ قېيناتىسى، تۈمەن تەڭرىقۇتنىڭ دانىشمەن ياىغۇ-
سى، مۇقەددەس تەڭرىنىڭ ئەلچىسى، ئەۋلىيا سۈپەت قېرى قامان
ئىنچۇنقان ئاچارى ياشىنىپ كۈچ - ماغدۇرىدىن قالغىنى بىلەن
زېھنى ئوچۇق، پىكرى تىرەن، ئارىقى، تۇيغۇن، غۇرۇرلۇق،
قەھرىلىك كىشى ئىدى. بۇنداق تەڭرى ئاتا قىلغان مېھىر - شەپقەت-
تىن، بايلىق - نېمەتتىن، مۇنبەت زېمىن ۋە ئەركىنلىكتىن
ئايرىلىپ، ئېغىر - ئاھانەت ۋە ئار - نومۇسقا چىداپ ئۆتۈشنى
زىنھار توغرا تاپمايتتى، ئەسلا راۋا كۆرمەيتتى. ئۇ مۇقەددەس كۆك
تەڭرىگە ۋە ئۇنىڭ قۇت - مەدەت بېرىدىغانلىقىغا شەكسىز ئىشىنەت-
تى، ئابىتىلىرىنىڭ چىن ئېتىقادىغا، ئۇرۇقداشلىرىنىڭ باتۇرلۇقى-
غا، جاسارىتىگە، ھىممەت - شىجائىتىگە ئىشىنەتتى. لېكىن ئۇمۇ
نېمە ئۈچۈن جىمىپلا كېتىدۇ؟ تەڭرىقۇتنى، تەڭرىنىڭ ئوغلىنى
تەڭرى نامىدىن ئەيىبلەپ، تەڭرى نامىدىن يېتەكلەپ ھەققانىي
جەڭگە دەۋەت قىلمايدىغاندۇر؟ ... بۇ كىشىلەرگە زادى نېمە
بولغاندۇر؟! ...

باتۇر ئەنە شۇنداق ئاچچىق، ئەلەملىك ئوي - خىياللارغا
بېرىلەتتى، پۈتۈن ۋۇجۇدى نومۇس - ھاقارەت، غەزەپ - نەپرەت
ۋە ئۆچ - ئادەۋەت، قىساس ئوتلىرىدا كۆيۈپ ئۆرتىنەتتى. نورۇلغۇ
تېغى ئېتىكىدىكى ئەجدىھابالىقتا^① كۈن - تۈن بويى ئىچى پۇشۇپ،

① تارىخى مەنبەلەردىن مەلۇم بولۇشىچە، تۈمەن تەڭرىقۇت ۋاقتىدىكى ھونلارنىڭ شەرقتە، يەنى
سول قانات رايونىدا ئەجدىھابالىق (كۆڭچېك) دەپ ئاتىلىدىغان يەنە بىر مەركىزىي شەھىرى بولغان.
ئۇنىڭ ئورنى ھازىرقى لياۋنىڭ ئۆلكىسى چاۋياڭ ناھىيىسىنىڭ ئىچكى موڭغۇل بىلەن تۇتىشىدىغان
يېرىدە، يەنى ھازىرقى چاۋياڭ شەھىرى ئەتراپىدا ئىدى. باتۇر تەختكە چىقىپ ئۆلۈڭ ھون تەڭرىقۇتلۇقى
(ھون ئىمپېرىيىسى) قۇرۇلغاندىن كېيىن، يەنى مىلادىيىدىن بۇرۇنقى 120 - يىللىرى ھونلار
پايتەختىنى چۇڭاي تېغى ئېتىكىدىن موڭغۇل دالىسىدىكى ئورخۇن دەرياسى بويىغا، ئۆتۈكەن يايلىقىغا
يۆتكەن. ھونلارنىڭ كېيىنكى بۇ پايتەختىمۇ ئەجدىھابالىق (كۆڭچېك) دەپ ئاتالغان.

ئۇۋىسى دەخلىگە ئۇچرىغان شىردەك ھۆركىرەپ ئۆزىنى ھەريان
ئۈرۈپ غەزەپلىنەتتى ۋە غەزىپىگە پايلىماي ئازابلىناتتى.
ئەلۋەتتە، باتۇرنىڭ بۇ ئوي - خىياللىرىنى، غەزەپ - نەپىردە -
تىنى تامامەن خاتا، پۈتۈنلەي ئورۇنسىز ياكى قىزىق قانلىق،
تەنتەكلىك، تەلۋىلىك دېگىلىمۇ بولمايتتى. چۈنكى، ھونلار ھازىر
ئاھالە نوپۇسى جەھەتتە ئۆتمۈشتىكى ھەرقانداق بىر ۋاقىتتىكىدىن
كۆپ ھەم كۈچلۈك بولۇپ، ئۆزلىرى ئاتا - ئەجدادلىرىدىن تارتىپ
ماكانلىشىپ ياشاپ كەلگەن زېمىنلارغا سىغىشماي قېلىۋاتاتتى.
ئۇنىڭ ئۈستىگە ئۇلار ئەزەلدىنلا تۇغما ھەرىكەتچان، جەسۇر ھەم
باتۇر، جەڭگىۋار، ئۇرۇشخۇمار بىر تائىپە بولغاچقا، بىر جايدا
ئۇزاققىچە، مۇقىم تۇرالمايتتى. باشقا كۆچمەن تائىپىلەرگە، بوز -
قىر قوۋملىرىغا ئوخشاش سىرتقا كېڭىيىشكە، يېڭى ھاياتلىق ماكا -
نى ئىگىلەپ، ئۆزگىلەرنى تالان - تاراج قىلىپ زېمىن ۋە بايلىققا
ئىگە بولۇشقا، كۈچىيىپ قۇدرەت تېپىشقا ئىنتىلەتتى. بۇ ھەم
ئەينى دەۋردىكى دۆلەت ۋە مىللەتلەرنىڭ، جۈملىدىن بوزقىر قوۋم -
لىرىنىڭ باي بولۇش ۋە ئۆزىنى قۇدرەت تاپقۇزۇشتىكى بىردىنبىر
تاللىشى، تارىخىي مۇقەررەرلىك ئىدى. بۇنىڭدىن باشقا ئۇلار ئەج -
دادلىرىدىن تارتىپ ئۆزگە ئەل، يات تائىپىلەرنىڭ قاتتىق ھۇجۇ -
مىغا، قاقشاتقۇچ زەربىسىگە ئۇچراپ تالان - تاراج قىلىنمىغان،
يۇرت - ماكانلىرىدىن مەجبۇرىي ئايرىلىپ يىراقلارغا كۆچۈشكە،
سورۇقچىلىق، سەرسانلىق تارتىشقا مۇپتىلا بولۇپ باقمىغان...
مۇشۇنداق ھالقىلىق پەيتتە ئۇلار كۆتۈرەلمىسەڭ ساڭگىلىتىۋال
دېگەندەك، چىنلىقلارنىڭ ئۈشتۈمتۈت ھۇجۇمىغا ئۇچراپ، سو -
قۇشتا يېڭىلىپ چېكىنىشكە، سېرىق دەريانىڭ جەنۇبىدىكى بىپايان
مۇنبەت زېمىنىدىن ۋە نۇرغۇن مال - بايلىقلىرىدىن ئايرىلىپ
كۆچۈشكە مەجبۇر بولۇپ، بۇرۇنقىغا قارىغاندا تېخىمۇ قىستىلىپ،
قاپسىلىپ قىيىن، مۈشكۈل ئەھۋالغا چۈشۈپ قالدى. بۇ ھال
گەرچە ئۇلارنى مەلۇم مەزگىل تەقدىرگە تەن بېرىپ سۈكۈت قى -
لىشقا مەجبۇر قىلىسىمۇ، ئەمما كېيىنچە ھامان يەنە جىم تۇرغۇز -

مايتتى. دېمەك، ئۇلار ئەمدى يا چىنلىقلارغا جازا يۈرۈشى قوزغاپ
 قولدىن كەتكەن زېمىننى قايتۇرۇۋېلىشى، يا قوشنىلىرىغا، باشقا
 ئەل - تائىپىلەرگە تاجاۋۇز قىلىپ ئۇلارنىڭ زېمىن ۋە بايلىقلىرىنى
 تارتىۋېلىشى، قىسقىسى، قانداقلا قىلىپ بولمىسۇن ئۆزلىرى ۋە
 مال - چارۋىلىرى ئۈچۈن يېڭى ھاياتلىق ماكانى ۋە باياشاتلىق،
 مولچىلىق شارائىتى ھازىرلىشى كېرەك ئىدى.

دەرۋەقە، ھونلارنىڭ تەڭرىقۇتى بولغان تۈمەن تەڭرىقۇت قې-
 رىنداڭلىرىنى، ئۇرۇقداڭلىرىنى تىنچ - ئاسايىشلىق، بەخت -
 شادلىققا ئىگە قىلىشنى، تېخىمۇ قۇدرەت تاپقۇزۇپ كۈچ - ھەيۋەت-
 سىنى ئاشۇرۇشنى بىر مىنۇتمۇ ئۈنتۈپ قالمىغانىدى.

8

ھونلار شىمالغا سۈرۈلۈپ ئارىدىن ئىككى يىل ئۆتكەندىن
 كېيىن، يەنى مىلادىيىدىن بۇرۇنقى 213 - يىلى كۈزدە تۈمەن
 تەڭرىقۇت ئۇرۇقداڭلىرىنى، ئىتتىپاقداڭلىرىنى تۈمەنبالىقتىكى
 ئوردىسىغا مەخپىي كېڭەشكە چاقىردى.

— ئۇلۇغ ئەجدادلىرىمىز چۈنۋېيلار، — دېدى ئىككى يىلدىن
 بېرى خېلىلا تارتىلىپ يادىغان، چاچ - ساقاللىرىغا ئاق كىرىپ
 قېرىپ كەتكەندەك بولۇپ قالغان تۈمەن تەڭرىقۇت ئودىكامنىڭ
 تۆرىدىكى توققۇز پەشتاقلق سۇپا ئۈستىگە قويۇلغان ھەشەمەتلىك
 ئالتۇن تەختىدە ئولتۇرغان پېتى سۆز باشلاپ، — بۇنىڭدىن مىڭ
 يىللار مۇقەددەم بۇ زېمىنلارنى ئىگىلەپ ئات چاپتۇرۇپ دەۋران
 سۈرگەننىكەن. كۆكتە قۇياش، يەردە چۇغاي ۋە سېرىق ئۆگۈز
 گۇۋاھ بولسۇنكى، ئەجدادلىرىمىز، ئاتا - بوۋىلىرىمىز ھايات چې-
 غىدا، سېرىق ئۆگۈزنىڭ يۇقىرى ئېقىنلىرى — چىلان تاغلىرى،
 ئالچى، قۇلان تاغلىرى ئېتەكلىرى؛ ئوتتۇرا ئېقىن بويلىرى —
 ئۆگۈز ئەگمىسى ۋادىسى، ئوردۇس، چۇغاي، بۆرە تاغلىرى ئېتەك-
 لىرى، بىرانغاردا ھىنگان تېغى باغرىلىرىدىن نۇرۇلغۇ تاغلىرىغىچە

بولغان بارلىق يەر - زېمىن، ئوتلاق، ئۆگۈز - ئېقىنلار ھونلار -
غا قاراشلىق ئىكەن. قۇياش گۇۋاھ، چۇغاي ۋە سېرىق ئۆگۈز
گۇۋاھ. مەن تۇغۇلغاندىمۇ بۇ يەر - زېمىنلارنىڭ ھەممىسى يەنىلا
بىزگە تەۋە ئىكەن. قۇياش بۇ زېمىننىڭ ئۇ چېتىدىن كۆتۈرۈلۈپ
بۇ چېتىدە پاتىدىكەن. بىزنىڭ ھون ئاتىلىشىمىزمۇ مانا شۇنىڭ -
دىن^①، كۆكتە قۇياش بولسىلا ھونلار تۈگىمەس، سېرىق ئۆگۈز
قۇرۇمىسىلا ھونلار تۈزۈماس!

— ئېيتقىنىڭ كەلسۇن، تەڭرىقۇت، سۆزۈڭگە بارىكاللا! —
دېيىشتى ئۇرۇقداشلار ھاياجىنىدىن خۇشال - خۇرام ۋارقىرىشىپ.
— كۆرۈپ، بىلىپ تۇرۇۋاتىسىلەر، ئۇرۇقداشلار، تۇغقان -
لار، — دەپ سۆزىنى داۋام قىلدى تەڭرىقۇت بىر پەس تىنىۋالغان.
دىن كېيىن، — بىزنىڭ يۇرتىمىز ھازىر تىنچ ئەمەس. بەزى
چاغلاردا مەن ئۆز يۇرتىمۇ ئۆزۈمنى يات - يېتىم ھېس
قىلىمەن... چۈنكى بىز ئالچى تاغلىرىدىن، ئوردۇس يايلاقلىرىدىن
ئايىرىلىپ قالدۇق. نۇرغۇنلىغان قوۋم - قېرىنداشلىرىمىز چۆل -
لۈكنىڭ ئۇ تەرىپىگە، بىزدىن بەكمۇ يىراق جايلارغا كۆچۈپ كەت -
تى. قالغانلىرىمىز ئەسلى ماكانلىرىمىزغا سىغىشماي قىستى -
لىپ، قاپسىلىپ قېلىۋاتىمىز. يەر - سۇغا، ئوتلاققا، بايلىققا
موھتاج بولۇۋاتىمىز. بىلىشىڭلار كېرەككى، موھتاجلىق بەك يا -
مان، تۇغقانلار. ئۇ ئاسارەت ۋە مەھكۇملۇقنىڭ، قۇللۇقنىڭ مەن -
بەسى، تەپرىقىنىڭ تۇتۇرۇقى!... بىز قاچانغىچە مۇشۇنداق قىس -
تىلىپ موھتاجلىقتا ئۆتىمىز؟ مەن قاچان ئۆز ئېلىمگە ئۆزۈم باش
بولۇپ خاتىرجەم ياشىيالايمەن؟ ئەل - كۈننى، ئۇرۇقداشلىرىمنى
تىنچ - خاتىرجەملىككە، باياشاتلىققا ئېرىشتۈرەلەيمەن؟ بىز قاچان
ئوت - سۇ تالىشىپ زىتلىشىپ ياشاۋاتقان، بىر - بىرىدىن ياتل -
شىپ كېتىۋاتقان تارقاق ئەلنى، تارقاق قەبىلىلەرنى بىرلىككە
كەلتۈرۈپ، ئۇلۇغ ھون تەڭرىقۇتلۇقىنى قۇرالايمىز؟! ...
كېيىنكى كۈنلەردە مەن مۇشۇلار توغرىلۇق ئويلىدىم، مۇشۇلار

① تەتقىقاتلاردىن مەلۇم بولۇشىچە، ھون ئاتالغۇسى كۈن سۆزىدىن كەلگەن.

توغرۇلۇق باش قاتۇردۇم، تۇغقانلار، ئۇرۇقداشلار، ھەممىڭلار كۆردۈڭلار، ھون ئېلى ئاغدۇرۇلۇپ كېتىشكە، گۇمران بولۇشقا، ھونلار ئاسارەت ۋە مەھكۇملۇققا چۈشۈپ ئەسىر قۇل بولۇپ ياشاشقا تاس قالدى. تەقدىرىمىز قىل ئۈستىدە قالدى. مەن بىلىمەن، سىلەرمۇ بىلىشىڭلار كېرەك. بۇنىڭ ھەممىسى ئاشۇ چىن خاقاندەننىڭ تالاپىتىدىن بولدى! چۈشەندىڭلارمۇ، قېرىنداشلار. مۇبادا، ۋاقتىدا تاقابىل تۇرمىغان، توسۇپ قالمىغان بولساق، جانسۇرە ئېلىشىمىغان بولساق، بىز ئاللىقاچان تۈگەشكەن بولاتتۇق. شۇنداق، پۈتۈنلەي تۈگەشتەتتۇق. يا تەڭرىم!... بىز ئەمدى قانداق قىلىمىز؟... بىز مۇشۇنداق ئۆتۈۋەرسەك ئۇزاققا بارالمايمىز، تۇغقانلار. ئۆزئارا يەر - سۇ تالىشىپ، ئوتلاق، ئوۋ - ئولجا، ئۈستۈنلۈك تالىشىپ زىتلىشىپ، ياتلىشىپ چېچىلىپ كېتىمىز. دۈشمەنلىرىمىز بۇنى بىلسە، بۇنى كۆرسە، بىزنى توزغاقتەك توزۇ-تۇۋېتىشتىن يانمايدۇ. بىلىشىڭلار كېرەككى، ئۇلار بىزنى توزۇتۇ-ۋەتمىسىمۇ، يوقىتىۋېتەلمىسىمۇ بىزگە ئاراملىق بەرمەيدۇ، بىزنى تىنچ قويمايدۇ. تىنچلىق بولمىسا، ھېچ ئىشنى بىر باشقا ئاچىققىلى بولمايدۇ. ئۇ چاغدا يا بىز ئۆزئارا قىرغىنچىلىق قىلىپ ئۆزىمىزنى تۈگەشتۈرىمىز، يا دۈشمەنلىرىمىز بىزنى تالان - تاراج قىلىپ تۈگەشتۈرىدۇ. ئىككىنىڭ بىرى بولىدۇ... بۇنىڭدىن كېيىن بۇنداق ياشىغىلى بولمايدۇ. قېرىنداشلار، چۈشەندىڭلارمۇ؟ بۇنداق ئۆتۈ-ۋەرسەك بولمايدۇ!...

مۇشۇ گەپلەرنى قىلىۋاتقاندا، ئۇنىڭ ئېغىر، سالماق ئاۋازى تىترەپ، ساقاللىرى، بۇرۇتلىرى لىك - لىك قىلىپ كەتتى. كېڭەش ئەھلىمۇ تەشۋىشكە، ۋەھىمىگە چۈشۈپ ئۈھسىنىشتى. ئۇ مۇشتۇمىنى تۈگۈپ ئورنىدىن تۇردى - دە، ئاۋازىنى تېخىمۇ يۇقىرى كۆتۈرۈپ:

— بىز بۇنىڭدىن كېيىن بۇنداق قىستىلىپ، قاپسىلىپ، ئۆزئارا زىتلىشىپ، بۇرۇقتۇرما بولۇپ ئۆتۈۋەرسەك بولمايدۇ! مەن مۇشۇلارنى ئويلىدىم، تۇغقانلار، ئۇرۇقداشلار. گېپىمگە

قۇلاق سېلىڭلار، بىزگە يەر - زېمىن كېرەك. بىزگە ئازادلىك،
ئەركىنلىك، باياشاتلىق كېرەك. مال - چارۋىلىرىمىزغا مولچىلىق
ئاتا قىلىدىغان ئوت - چۆپى بولۇق، سۇلىرى ئەلۋەك كەڭرى يايلاق
كېرەك! بىراق بۇ زېمىن، بۇ بايلىق، بۇ ئوتلاق قەيەردە؟ كىمنىڭ
قولىدا؟! - دېدى.

- سېرىق ئۆگۈزنىڭ ئۇ قېتىدا، چىنىقلىرىنىڭ قولىدا!
- ئالچى تاغلىرىدا، توخىلارنىڭ قولىدا! - دەپ توۋلاشتى

بارچە.

- دۇرۇس، شۇنداق، - دېدى تەڭرىقۇت، - لېكىن ھازىر
ئوردۇسقا كۆز ئالايتمىلى، چىنىقلىرىغا چىقىلغىلى بولمايدۇ...
شۇڭا بىز دىققەت - نەزىرىمىزنى باشقا تەرەپلەرگە ئاغدۇرۇشىمىز
كېرەك. كۈن تەرەپ ۋە تۈن تەرەپلەرگە، تۈڭگۈسلەر ۋە توخىلار -
غا!... بىز ئۆزىمىزگە كېرەكلىك يەر - زېمىننى، موھتاج بولغان
بايلىقنى ئەنە شۇلاردىن، شۇلارنىڭ قولىدىن ئېلىشىمىز كې-
رەك!... قېنى، تۇغقانلار، خان - بەگلەر، سانغۇنلار، ئاقساقال-
لار، سىلەر بۇنىڭغا قانداق قارايسىلەر؟ نېمە دەيسىلەر؟
«پاھ! ئاتا دېگەن مىڭنى قىلسا يەنىلا ئاتا - دە!... ئۇ
بالىلىرىنىڭلا ئاتىسى بولۇپ قالماستىن ئەلكۈننىڭمۇ ئاتىسى. ئۇ
ئۇرۇق - تائىپىسىدىن، ئەجدادلىرىدىن، ئەجدادلىرىنىڭ يوسۇنىدىن -
دىن ئۈستۈن تۇرمىغىنى بىلەن بالىلىرىدىن، تۇغقانلىرىدىن، ئۇ -
رۇقداشلىرىدىن چوڭ، ئۇلۇغ، دانىش ۋە ھىممەتلىك. ئۇ ئېگىزدە
تۇرۇپ يىراقنى كۆرەلەيدۇ. چوڭقۇر، ئەتراپلىق پىكىر قىلالايدۇ.
دانا، ھەل قىلغۇچ تەدبىرلەرنى ئوتتۇرىغا قويۇپ ئەلكۈننى، ئۇ -
رۇقداشلىرىنى پارلاق ئىستىقبالغا، قۇت - بۇيانغا باشلىيالايدۇ.
دۇ!...» باتۇر ئەنە شۇلارنى ئويلاپ ئاتىسىدىن خىجىللىق ھېس
قىلدى ۋە ھاياجانغا تولدى.

- مەن سېنىڭ بۇ دانا تەشەببۇسۇڭنى تامامەن قوللايمەن،
تەڭرىقۇت ئاتا! - دېدى ئۇ ۋۇجۇدى ئىستېلاچىلىقنىڭ دەبدەبىسى،
ھۈزۈرى، لەززىتىدىن لەرزىگە كېلىپ، ھاياجاندىن ئۆزىنى

ئاران - ئاران تۇتۇۋېلىپ تۇرۇپ، — چۈنكى بۇ سېنىڭ ئىرادەڭ.
تەڭرىقۇتنىڭ ئىرادىسى - تەڭرىنىڭمۇ ئىرادىسى، شۇنداقلا بىزنىڭ
قۇت - بۇيانىمىز، دۈشمەنلىرىمىزنىڭ تەقدىرى - قىسمىتى! بەر-
ھەق!... مېنىڭچە بولغاندا، بىز ئالدى بىلەن تۆۋەن ئىقلىمدىكى
چىنىقلىقلار ئۈستىگە جازا يۈرۈشى قوزغاپ، ئۇلارنى زېمىنىمىزدىن
قوغلاپ چىقىرىشىمىز كېرەك ئىدى. بىراق ئۇلار ھازىر كۈچلۈك
ھەم قۇدرەتلىك، تەڭ كەلگىلى بولمايدۇ. شۇڭا ئۇلارنى ۋاقىتنىچە
قويۇپ تۇرساقمۇ مەيلى. ئەمما تۇڭگۇسلار بىلەن توخىلارنىڭ
قايسىبىرىگە بولمىسۇن يۈرۈش قىلىشنى كېچىكتۈرۈشكە بولماي-
دۇ. چۈنكى ئاتام ئېيتقاندا، بىز ھازىر زېمىن ۋە بايلىققا موھ-
تاج. بىز چوقۇم كەڭرى زېمىن ۋە يېتەرلىك بايلىققا ئىگە بولۇشىمىز.
مىز كېرەك. بۇنىڭ ئۈچۈن ئۇرۇقداشلار، ئۆزگە ئەللەرگە تاجا-
ۋۇز قىلىشقا، يات تائىپىلەر بىلەن سوقۇشۇشقا، ئۇلارنى شەپقەت-
سىزلىرىچە تالان - تاراج قىلىشقا توغرا كېلىدۇ.
باتۇرنىڭ غەزەپلىك خىتابلىرى ئودىكامنى ياڭرىتىۋەتتى. كى-
شىلەر ئۇنىڭ سۆزلىرىنى ئاڭلاپ ھاياجانلاندى.
— دۇرۇس، — دەپ سۆزىنى داۋام قىلدى ئۇ يەنە، —
چىنىقلىقلار ھازىر بىزدىن كۈچلۈك ھەم قۇدرەتلىك. ئەمما ئۇلار
بىزنى تەلتۆكۈس يېڭەلمىدى، يوقىتىۋېتەلمىدى. پەقەت ئوردۇس-
تىن كېچىپ يۇقىرىغا چېكىنىشكەلا مەجبۇر قىلدى، خالاس. بۇ
ۋاقىتلىق... مانا بۇ ماھىيەتتە ئۇلارنىڭ ئۈنچىۋالا كۈچلۈك، قور-
قۇنچلۇق ئەمەسلىكىنى چۈشەندۈرىدۇ. شۇڭا بىز ھامىنى بىر كۈنى
ئۇلارنى زېمىنىمىزدىن قوغلاپ چىقىرىمىز. بەلكى ئاشۇ ئېگىز،
قېلىن، ئۇزۇن سېپىل - تاملىرىنى تۈزلەپ، شەھەر - قورغانلى-
رىنى بۇزۇپ، بىپايان داللىرىنى دەسسەپ ئۆتۈپ، بايلىقلىرىنى
تالان - تاراج قىلىپ، كىشىلەرنى ئەسىر قۇل قىلىپ ئۆچمىزنى
ئالىمىز، ئار - نومۇسىمىزنى يۇيىمىز. مەن بۇنىڭغا ئىشىنىمەن
ۋە ئاشۇ چاغقىچە تاقت قىلىپ ساقلايمەن!... لېكىن ھازىر بۇلارنى
ئويلايدىغان ۋاقىت ئەمەس. بىز ھازىر دىققەت - نەزىرىمىزنى

تۇڭگۇسلارغا، توخربلارغا قارىتىشىمىز كېرەك. خۇددى چىنلىق-
لارغا ئۇشتۇمتۇت ھۇجۇم قىلغاندەك، بىزمۇ ئۇلارنىڭ ئۈستىگە
تۈيۈقسىز باستۇرۇپ بېرىشىمىز كېرەك. شۇنداق قىلساق، غەلبە
قازانساق، ئاندىن بىز ئازادلىككە، ئەركىنلىككە، يەر - سۇ ۋە
بايلىققا ئېرىشەلەيمىز. ئاتقىمىزنى، سەلتەنەتىمىزنى ئاشۇرۇپ،
كىشىلەر ئالدىدا قەددىمىزنى تىك تۇتۇپ، مەزمۇت پۈت دەسسەپ
دەۋر - دەۋران سۈرەلەيمىز. باشقىلاردىن ئۈستۈن ئورۇنغا ئۆتۈپ،
كۈچ - قۇدرىتىمىزنى نامايان قىلىپ جاھاننى زىلزىلىگە، سۈر -
ۋەھىمىگە سالالايمىز! ... تۇڭگۇسلار بىلەن توخربلارمۇ ئۈنچە ئا-
جىز، ياۋاش ئەمەس. ئۇلارنى ھەرگىزمۇ سەل چاغلاشقا، كۆزگە
ئىلماسلىققا بولمايدۇ. چۈنكى ئۇلارمۇ بىزگە ئوخشاش ئويلايدۇ ۋە
بىزدىن قېلىشىمىغۇدەك كۈچ - قۇدرەتكە ئىگە. ئەمما بىز بۇنىڭدىن
قورقۇپ قالماسقىمىز، بەلكى مۇشۇنداق رەقىبلىرىمىزنىڭ بولغان-
لىقىدىن پەخىرلىنىشىمىز ۋە ئۇلار ئۈستىدىن غەلبە كېلىشىمىز
كېرەك.

— بارىكالا!

— ئاپىرىن!

— ياشا!

تۈمەن تەڭرىقۇتمۇ ئوغلى باتۇرنىڭ بۇ مەردانە، پاساھەتلىك،
جەڭگىۋار نۇتقىنى ئاڭلاپ چوڭقۇر تەسىرلەندى. ئۇنىڭ پەلەككە
يەتكەن ھىممەت - شىجائىتىگە، كامالەتكە يەتكەن ئەقىل - پاراسى-
تىگە، باتۇر ۋە قەيسەرلىكىگە چىن كۆڭلىدىن قايىل بولۇپ،
سالماق كۈلۈپ قىزغىن ئالقىشلىدى.

— مەنمۇ قوللايمەن! — دەپ ئارقىدىنلا ئوتتۇرىغا چىقتى
ئوڭ بىلگە يانبېيقانمۇ تۈمەن تەڭرىقۇت بىلەن باتۇر ئاتا - بالا
ئىككىسىنىڭ شەپقەتسىزلىكىگە تولغان تاجاۋۇزچىلىق خاراكتېرىگە
باي سۆزلىرىنى قۇۋۋەتلەپ، — دېمىسىمۇ ھازىر ھال - كۈنىمىز
ئوسال ئەھۋالدا. مالچىلىرىمىز ماللىرىنى يەپ تۈگىتەي دېدى،
ماللىرىمىز بولسا ئوت - چۆپلەرنى يەپ تۈگىتىپ، ئېڭىز بىلەن

يىلتىزلا قالدى. ئۇرۇق - قەبىلىلەر يەر - سۇ، ئوتلاق تالىشىپ زىتلەشمەكتە، ياتلاشماقتا! ... ئۇرۇقداشلار، قېرىنداشلار، بۇ بىز - نىڭ نۆۋەتتىكى بىردىنبىر تاللىشىمىز، چىقىش يولىمىز. باي بولۇش، كۈچ كۆرسىتىش پۇرسىتىمىز! يەنە شۇنىمۇ ئۇنتۇپ قالمايلىكى، بىزنىڭ تۇڭگۇسلار، توخرىلار بىلەن ئۇزاققىچە مۇ - شۇنداق تىنچ، ئەپ - ئىناق ئۆتەلىشىمىزمۇ ناتايىن. دېمەكچىمەن - كى، ئەگەر بىز ئۇلارنى تالان - تاراج قىلمىساق، ئۇلار چوقۇم بىزنى تالان - تاراج قىلىدۇ. چىنلىقلاردەك ئۇشتۇمتۇت باستۇرۇپ كېلىپ بىزنى تۈزۈتۈۋېتىدۇ. بىزنى بۇنداق قىياندىن، تالان - تاراجدىن، قان - ياشتىن پەقەت تەشەببۇسكارلىق، باتۇرلۇقلا قۇت - قۇزۇپ قالالايدۇ! ... كۈيۈغۇل، ئۆگەي تۇرۇنۇم، ئۇرۇقداشلار، مەن سىلەرگە شۇنداق بىر تەكلىپ بەرمەكچى، بىز ئاۋۋال توخرد - لارنىڭ ئۈستىگە يۈرۈش قىلايلى. ئۇلاردىن ئۆچمىزنى ئېلىپ ئالچى تاغلىرىنى قايتۇرۇۋالايلى!

— يارلىق چۈشۈر، تەڭرىقۇت! — دېدى ئوڭ قول ئۇلۇغ سانغۇنمۇ ئورنىدىن چاچراپ تۇرۇپ ھازىرلا جەڭگە چىقىدىغاندەك ئەلپازدا، — بىز شۇنىڭغىلا قاراپ تۇرۇۋاتىمىز. چەۋەندازلىرىد - مىزنىڭ ئۇرۇش خۇمارى تۈتتى، ئاتلىقلارنىڭ تۈپىقى قىزىپ ئۇ - چىسى قىچىشتى. قىلىچلىرىمىز داتلاشتى. بىزنىڭ ئەمدى ساقلا - ۋېرىشكە تاقىتىمىز يوق. يارلىق چۈشۈر! بىز سەن كۆرسەتكەن تەرەپكە ئات سېلىشقا تەييار!

تۈمەن تەڭرىقۇت ئۆز سۆزىنىڭ بۇنداق تېز ھەم كۈچلۈك قوللاشقا ئېرىشىدىغانلىقىنى، تەشەببۇسنىڭ بۇنچىلىك چوڭ داغ - دۇغا قوزغايدىغانلىقىنى ئويلىمىغانىدى. شۇڭا ئۇ ناھايىتى خۇر - سەن بولدى ۋە ھاياجانغا تولۇپ، قوللىغۇچىلىرىغا ئىپادە بىلدۈرۈپ توختىماي باش لىڭشىتتى. «يارايسىلەر، باتۇرلىرىم!» ھالبۇكى، سۆزلەش، پىكىر بايان قىلىش نۆۋىتى باشقىلارغا ئۆتكەندە، كۈتمە - گەن يەردىن ئۇنىڭ ئىرادىسى قاتتىق قارشىلىققا ئۇچرىدى.

— ئاقىل ۋە دانا ئىكەنلىكىڭنى بىلىمەن، تەڭرىقۇت. سىلەر -

نىڭ ساداقىتىڭلارغا، شىجائىتىڭلارغىمۇ قايىلمەن. ئالىپلار، بىد -
ىراق بۇ ئىشتا يەنىمۇ ئويلىنىپ ئاندىن بىر قارارغا كەلسەك دۇرۇس
بولارمىكىن!؟ - دەدى يابغۇ ئىنچۇنقان قۇدىسى، كۈيئوغلى ۋە
ئوڭ قول بىلگە خانلارنىڭ سۆزلىرىدىن قاتتىق چۆچۈپ جىددىي
تۈستە.

ئۇنىڭ بوم، كۈچلۈك، ئەمما سەل تىترەڭگۈ ئاۋازى ئودىكامدا
ياڭراش بىلەن تەڭ كېڭەش ئەھلى تەڭرىدىن ۋەھىي كەلگەندەك
چىپىدە بېسىقىپ سىرلىق سۈكۈتكە چۆكۈشتى. ئۇنىڭ يەنە نېمىد -
لەرنى دەيدىغانلىقىنى ئالدىن پەملىگەن تۈمەن تەڭرىقۇتنىڭ كەيپى
ئۇچۇپ، چىرايى تېگىدىكى تاشنى كۆرسەتمەيدىغان لاي سۈدەك
ئىپادىسىز، سۈرلۈك تۈسكە كىردى. باتۇرنىڭ قويۇق ساقال باس -
قان كۆكۈچ يۈزى ۋە كۆك بۆرىنىڭكىدەك ھال رەڭ كۆزلىرىدە
تېگىگە يەتكىلى بولمايدىغان ھەيرانلىق ۋە تەئەججۈپ ئالامەتلىرى
ئەكس ئەتتى. تەڭرىقۇتنىڭ قەيىناتىسى بولسا خۇددى چوڭلارنىڭ
ئالدىدا بىرەر خاتا ئىش قىلىپ قويۇپ ئۇياتقا قالغان بالدەك
كۆزلىرىنى يەردىن ئاللىمدى. چاچ - ساقاللىرى ئۈچتەك ئاقىرىپ
تېخىمۇ ئۇلۇغ سۈپەت بولۇپ قالغان قېرى قامان ئۆزىنى ئالدىرىماي
ئوڭشاپ سۆزىنى داۋام قىلدى:

- دۇرۇس، بايا دېگەنلىرىڭلار راست. بىز ھازىر ھەقىقەتەندە -
مۇتەس كۈندە، ئەمما بۇ كۈنلەردىن قۇتۇلىمىز دەپلا قوشنىلارغا
تاجاۋۇز قىلساق بولماس. سەن بىلىسەن، كۈيئوغۇل، سول قول
بىلگە خانسەن. توڭگۇسلار ھازىر قۇدرەتلىك ئەل، چىنلىقلاردىن
قېلىشمايدۇ. ئۇلارنىڭ كىشىلىرى نۇرغۇن، يېرى كەڭ، بايلىقى
كۆپ، ئاتلىرى قاۋۇل، ياراغلىرى خىل، ئۇلار بۇرۇنمۇ كۈچ -
قۇدرەت ۋە بايلىق جەھەتتە بىزدىن قېلىشمايتتى. شۇنىڭ ئۈچۈنمۇ
ئاتا - بوۋىلىرىمىز، سېنىڭ ئاتا - بوۋاڭ تەڭرىقۇت، ئۇلار بىلەن
ئۆچەكەشمەي، يەر - سۇ تالاشماي، بۇنىڭدىن نەچچە يۈز يىللار
مۇقەددەم ئۇلار بىلەن پاسىل ئايرىپ، ئارىلىق قالدۇرۇپ،
ئەپ - ئىناق ئۆتۈپ ئۆزلىرىنىڭ ئامانلىقىغا كاپالەتلىك قىلىپ

كەلگەن. ھالا بۈگۈنكى كۈنلەرگە كەلگەندە ئۇلار تېخىمۇ كۈچەيدى. روناقتا تاپتى. بىزنىڭكىدىن كەڭ ھەم مۇنبەت زېمىننىڭ، نۇرغۇنلىغان مال - بايلىقنىڭ خوجايىنلىرىغا ئايلىنىپ تېخىمۇ قۇدرەت تاپتى، يەنە تېخى قوشنىلىرىغا كۆز ئالايىتىپ، بىزگە خىرىس قىلىۋاتىدۇ. ئۇلار چىنىقلىقلارغىمۇ قۇيرۇق تۇتقۇزمىدى. ئۇلارنى تىنچمۇ قويىمىدىغۇ... شۇڭا تۇڭگۇسلارنى ھەرگىز سەل چاغلانغا بولمايدۇ. ئەمدى توخرىلارغا كەلسەك... ئۇلارنىڭ ئەھۋالى مەندىن كۆرە سىلەرگە تېخىمۇ ئايدىڭ، تېخىمۇ چۈشىنىشلىك. دېمەككى، توخرىلارمۇ ناھايىتى تېز كۈچىيىپ روناقتا تاپتى، خاندانلىق قۇرۇپ شەھەر - قورغانلارنى بىنا قىلدى. ئۇلارمۇ ئۆز كۈچىگە، قۇدرىتىگە سۆيۈنۈپ، ئىزچىل تۈردە سىرتقا كېڭىيىپ، ئەتراپىدىكى قوشنىلىرىغا تەھدىت ۋە تەھلىكە سېلىۋاتىدۇ. ئېسىڭلاردا باردۇر، ئىلكىمىزدىكى ئالچى تاغلىرىنىڭ قولىمىزدىن كەتكەننى، دۇخان ئەتراپىدىكى ئۇيسۇنلارنىڭ يۇرت - ماكانىدىن ئايرىلىپ سەرسان بولغىنى، بىزدىن پاناھلىق تىلەپ كەلگىنى... مانا بۇ توخرىلارنىڭ ئىشى، توخرىلارنىڭ كۈچى. مانا بۇ روشەن پاكىت، كۈچلۈك دەلىل!... ھوشيار ۋە ئاگاھ بولۇڭلاركى، مەيلى تۇڭگۇسلار بولسۇن ياكى توخرىلار بولسۇن، قوشنىلىرىمىز ھازىر بىزدىن كۈچلۈك، بىزدىن قۇدرەتلىك. بىزدىن ئۈستۈن ھەم ئەۋزەل ئورۇندا. بۇنداق ئەھۋالدا ئۇلارنىڭ قايسىبىرىگە بولسۇن يېنىكىلىك بىلەن ئالدىراپ چېقىلغىلى بولمايدۇ! ئەگەر شۇنداق قىلىدىغان بولساق، روشەنكى بىز ئېچىنىشلىق مەغلۇبىيەتكە ئۇچرايمىز. بەلكى بېلىمىز سۈنۈپ قەدەمىمىزنى رۇسلىيالىماس بولۇپ قالىمىز!... مەن بۇنداق بولۇشنى ئۈمىد قىلمايمەن، تۇغقانلار ھەم تەڭرىمۇ راۋا كۆرمەيدۇ. ھونلار ئەمدى يىقىلسا بولمايدۇ. يىقىلسا ئورنىدىن تۇرالمايدۇ!... شۇڭا سىلەرنى سوغۇق قان بولۇشقا، پەيلىڭلارنى بۇزماسلىققا دەۋەت قىلىمەن. مېنىڭچە، بىز ھازىرقى ئەھۋالدا يۈرۈش قىلىشنى قويۇپ، ئۇلارنىڭ ئالدىغا دوستلۇق ۋە تىنچلىق تەلەپ قىلىپ بارغىنىمىز تۈزۈك، بۇرۇنقى ئىتتىپاقىدە.

مىزنى قايتىدىن چىڭىتىپ، يېڭى كېلىشىمنامە - پۈتۈملەرنى تۈزۈپ، ئۇلار بىلەن تىنچ - ئىناق ئۆتكىنىمىز تۈزۈك. بۇ بىز ھونلارغا پايدىلىقكى، ھەرگىز زىيانلىق ئەمەس. بىز توقاچنى دەپ كۆمەچنى كۆيدۈرۈۋەتسەك بولمايدۇ، تۇغقانلار... مەن ساڭا يەنە شۇنى تەۋسىيە قىلماقچىمەن، تەڭرىقۇت، قۇرۇق ئەھدۇپەيمانلار، تېرە يۈزىدىكى كېلىشىمنامە - پۈتۈملەر ئارىدىكى ئىناقلىققا، تىنچلىققا تولۇق كاپالەتلىك قىلالمايدۇ. شۇڭا قوشنىلار بىلەن بارىمتاي^① ئەۋەتىشىپ تۇرغاقتا تۇرغۇزۇش كېرەك، شۇندىلا ئاندىن تېخىمۇ ئىشەنچلىك بولىدۇ!

—.....!

— قامان ئاچارى ئەينى پاكىتنى دەدى، دانا تەشەببۇسنى ئوتتۇرىغا قويدى. كۆڭلۈڭگە كەلمسۇن، تەڭرىقۇت. ئۇنىڭ ئېيتى-قانلىرى بەرھەق! — دەدى بىر پەسلىك سۈكۈتتىن كېيىن سول قول قۇتقۇ بەگ ئوتتۇرىغا چىقىپ، — ھازىر ھەقىقەتەنمۇ توڭگۇس-لار كۈچەيگەن، توخرىلار روناق تاپقان پەيت. بىز بولساق تېخى يېقىندىلا چىنلىقلارنىڭ زەربىسىگە ئۇچراپ ئېغىر زىيان تارتى-تۇق... ھازىر ئاتلىرىمىز ئورۇق، چەۋەندازلىرىمىزنىڭ دىلى سۇ-نۇق. چۆللۈكنىڭ ئۇ تەرىپىدىكى قەبىلە - قوۋملىرىمىز بولسا يىراقتا، بىزگە ھەمدەمدە بولالمايدۇ. بۇنداق ئەھۋالدا بىز ئۆز-مىزنى بىلمەي شىلتىڭ ئېتىپ تۇڭگۇسلار بىلەن توخرىلارغا چېقى-لىپ قويساق بولمايدۇ. بۇ گۈلخان ئۈستىگە تۇتۇرۇق تۆككەنلىك. قىچىشىمىغان يەرنى قاشلاپ يارا قىلغانلىق. يولۋاسنىڭ ساغرىسىنى سىلاپ ئۇيقۇسىدىن ئويغىتىۋەتكەنلىك! ئۇ چاغدا بىز يەنە باش تارتىپ بولمايدىغان يېغا قاينىمىغا كىرىپ قالمىمىز. بۇ بىز ئۈچۈن پايدىسىز، تۇغقانلار. ئەلكۈن بۇنداق بولۇشنى خالىمايدۇ. قىرغا-ۋۇل ئوۋلايمەن دەپ ئۆيدىكى توخۇدىن ئايرىلىپ قالمايلى، ئالۋاس-تىنى قوغلايمەن دەپ توڭگۇزلارنىڭ ئارىسىغا كىرىپ قالمايلى. بايا قامان ئاچارى ئېيتقاندەك قوشنىلار بىلەن قايتىدىن ئەپلىد-

① بارىمتاي — تۇرغاقمۇ دەپىلىدۇ. قارشى تەرەپتە گۆرۈدە تۇرىدىغان شاھزادە - مەلىكلەر.

شىپ تىنچ - ئامانلىقىمىزغا كاپالەتلىك قىلايلى.
— دۇرۇس، ھېچبولمىغاندىمۇ ئالدىراقسانلىق قىلمايلى،
تەڭرىدىن قۇت - مەدەت كۈتەيلى... بىز تېخى يېقىندىلا يېغىدىن
باش تارتتۇق. سوقۇشتا نۇرغۇنلىغان ئالىپ چەۋەندازلىرىمىز،
چېنىققان ئاتلىرىمىز ئۆلدى، ياراغلىرىمىز كاردىن چىقتى. بۇنداق
تۇرۇپ يەنە سوقۇشىمىز دېسەك، ھەرگىز بولمايدۇ.
— توغرا، ئەلگۈنمۇ تىنچلىقنى خالايدۇ، سوقۇشقا راھى يوق.
بۇنداق تالان - تاراجقا يۆلىنىپ، ئوت قويۇشقا يۆلىنىپ ئۇزاققا
بارغىلى بولمايدۇ. مالنى تىمەن قىلىمەن دېسەك، ئۇنىڭغا تىنچ
ئوتلاش پۇرسىتى بېرىشنىڭ كېرەك. بىلىكىمدە كۈچ، يانچۇقىمدا
ئالتۇن بولسۇن دېسەك، ئەلگە تىنچلىق بېرىشنىڭ، ئىتتىپاقلاشتۇ.
رۇشۇڭ كېرەك!

— سوغۇق قان بول، تەڭرىقۇت. يەتتە ئۆلچەپ بىر كەس.
ئوبدان ئويلىنىپ، ئوبدان دەڭسەپ ئاندىن بىر قارارغا كەل!
— ياق! ... بۇ دېگىنىڭلار ئويۇچۇق نومۇسىزلىق! ئۇ بىز
ھونلارغا نامراتلىق، موھتاجلىق، مەھكۇملۇقتىن باشقا نەرسە ئە.
كەلمەيدۇ. ياق! ... سىلەر ھون بولۇشقا مۇناسىپ ئەمەسكەنسىلەر!
باياتىن بېرى غەزەپ ۋە ئاچچىقتىن يېرىلغۇدەك بولۇپ ئۆزىنى
ئاران - ئاران تۇتۇپ ئولتۇرغان باتۇر ئاخىر چىدىماي ئورنىدىن
چاچراپ تۇرۇپ كەتتى. شۇ تۇرقىدا ئۇنىڭ ھال رەڭ كۆزلىرىگە
قان تولۇپ قىزارغان، چىرايى غەزەپ ۋە ئاچچىقتىن تېخىمۇ كۆك.
رىپ سۈرلۈك، قورقۇنچلۇق تۈسكە كىرگەن، تاشتەك ئېغىر،
ئېيىقنىڭ پەنجىسىدەك يوغان مۇشتلىرى بولسا چىڭ تۈگۈلگەندە.
دى. ئۇ ئەلەمدىن بوغۇلۇپ، مۇشتلىرىنى شىلتىپ تۇرۇپ يەنە
مۇشۇ سۆزلەرنى قىلدى:

— سىلەرگە زادى نېمە بولدى؟! ... بىز ھونلار ھەرقانچە
بولساقمۇ تېخى رەقىبلىرىمىزنىڭ ئالدىغا تىنچلىق تىلەپ يېلىنىپ
بارغۇدەك ھالغا چۈشۈپ قالمىدۇققۇ. بىزنىڭ يەنە نۇرغۇن ئوت
يۈرەك ئالىپ چەۋەندازلىرىمىز ۋە قاۋۇل ئاتلىرىمىز بار.

غۇ! ... ئەگەر بىز راستتىنلا شۇنداق قىلىدىغان بولساق، رەقىبلىرىمىز بىزنى تېخىمۇ كۆزىگە ئىلمايدۇ. بىزنى ئاجىز، قورقۇنچاق كۆرۈپ مازاق قىلىشىدۇ. بەلكى تېخى پۇرسەتتىن پايدىلىنىپ پېيىمىزنى قىرقىپ تاشلىشى مۇمكىن. بىز ھەقىقىي ئېھتىيات قىلىشقا، ھەزەر ئەيلەشكە، قورقۇشقا تېگىشلىك نەرسە رەقىبلىرىمىز ياكى ئۇلارنىڭ كۈچ - قۇدرىتى ئەمەس، ئۆزىمىزنىڭ ئىرادىسىمىز، قورقۇنچاقلىقى! ئىشەنچىمىزنى يوقىتىپ قويماسلىقىمىز كېرەك! ... ئۇنىڭ ئۈستىگە، بىز ھېچ ئىش قىلماي تۇرۇپ، رەقىبلىرىمىزگە يېڭىلىپ قالىدىغانىمىزنى، ئۇلارنىڭ ئالدىدا مات بولىدىغانىمىزنى قانداق بىلىمىز؟ بۇ تۇغۇلمىغان موزايغا قوزۇق قاققانلىق ئەمەسمۇ؟! ...

ئەپسۇس، ئۇنىڭ بۇ غەزەپلىك سۆزلىرى بۇ قېتىم كېڭەش ئەھلىدە ھېچقانداق كۈچلۈك تەسىر پەيدا قىلالمىدى. بەلكى ئودىكام تاملىرىدا ئەكس سادا پەيدا قىلىپ بىر پەس ياڭراپ بوشلۇققا، سۈكۈتكە سىڭىپ يوقالدى. بۇ ھالىنى كۆرۈپ ئۇ تېخىمۇ تىت-تىت بولدى، غەزەپلەندى. ئۆز گۆشىنى ئۆزى يېگۈدەك بولۇپ، قانداقتۇر بىر ئۈمىد بىلەن ئۆگەي بوۋىسىغا قارىدى. يانبېيىقانمۇ نېمە بولىدىكىن تاڭ، ھودۇقۇپ، خۇدۇكسىرەپ كۆزلىرىنى ئۇنىڭدىن ئېلىپ قاچتى. باتۇر ئېيىقتەك پۇشۇلداپ تۇرۇپ، تۇتقۇچلىرىغا بۆرە بېشى نەقىشلەنگەن يۆلەنچۈكلۈك ئۇزۇن تەختكە چۆكۈپ ئولتۇرغان ئاتىسىغا نەزەر سالدى... تەڭرىقۇت گەرچە ئۆز ئىرادىسىنىڭ ھە دېگەندىلا قوللاشتىن مەھرۇم قېلىپ قارشىلىققا ئۇچرا-ۋاتقانلىقىدىن غەزەپلىنىپ جەھلى قاتقان بولسىمۇ، ئەمما نېمە ئۈچۈندۇر ئېغىز يېرىپ ئىپادە بىلدۈرمەي ئۆزىنى زورغا بېسىۋېلىپ، قانداقتۇر بىر ئوي - خىياللارغا چۆكۈپ ئولتۇراتتى... باتۇر ئاخىر ھەممىدىن ئۈمىد ئۈزدى. ئىسسىت ئەيلىگىنىچە پېشىنى قېقىپ ئودىكامدىن چىقىپ كەتتى.

— بۈگۈن كېڭەش مۇشۇ يەرگىچە، — دېدى تەڭرىقۇت باتۇر چىقىپ كېتىپ بىر پەس جىمىدىپ كەتكەندىن كېيىن ئۆزىگە

كېلىپ، — ئاخىرقى قارارنى ئەتە جاكارلايمەن!

9

شەرقتىكى توڭگۇسۇلار تىل، ئىرق، يوسۇن ۋە ئۆرپ - ئادەت جەھەتتە ھونلار بىلەن تۈپتىن پەرقلىنىدىغان، ئەمما ياشاش ۋە تىرىكچىلىك ئۇسۇللىرى ئاساسەن ئوخشىشىپ كېتىدىغان ياشقا بىر تائىپە ئىدى. ئۇلارنىڭ يېرى كەڭ، ئوت - سۈيى مول، كىشىلەر بىر ۋە مال - چارۋىلىرى كۆپ، لەشكەرلىرى باتۇر، ئاتلىرى قاۋۇل، قورال - ياراغلىرى خىل بولۇپ، ھازىر ئۆتمۈشتىكى ھەرقانداق بىر ۋاقىتتىكىدىن كۈچلۈك ھەم قۇدرەتلىك ئىدى. ئۇلارمۇ ھونلارغا ئوخشاش ئوت - سۇ قوغلىشىپ كۆچۈپ يۈرىدىغان، ئات مىنىشكە، ئوقيا ئېتىشقا ماھىر، جەڭگىۋار ھەم ئۇرۇشخۇمار بىر تائىپە ئىدى. ئەزەلدىنلا ھونلار ۋە چىنلىقلار بىلەن يەر - سۇ، ئوتلاق، بايلىق ۋە ئۈستۈنلۈك تالىشىپ پۈت تېپىشىپ كېلىۋاتاتتى. شۇنىڭ ئۈچۈنمۇ ھونلار بۇنىڭدىن نەچچە يۈز يىللار مۇقەددەم^①، يەنى تۈمەن تەڭرىقۇتنىڭ ئاتا - بوۋىلىرى دەۋرىدىلا ئۇلار بىلەن چېگرا - پاسىل ئايرىپ، غەربتىن شەرققە كەڭلىكى مىڭ چاقىرىم، جەنۇبتىن شىمالغا ئۈزۈنلۈكى ئون مىڭ چاقىرىم كېلىدىغان ئارىلىق يەر قالدۇرۇپ، ئۇلار بىلەن ئايرىلىپ مۇستەقىل ياشاپ كەلگەنىدى. ھەر ئىككى تەرەپنىڭ كىرىپ - چىقىشى، ئۆتۈشى ۋە مال - چارۋا بېقىپ پايدىلىنىشى مەنئى قىلىنغان ئىككى ئارىدىكى بۇ تاشلاندىق بوش يەر «ئوتتۇرا» دەپ ئاتىلىدىغان بىتە. رەپ جاي بولۇپ، ئۇ ھېلىمۇ توڭگۇسۇلار بىلەن ھونلار ئوتتۇرىسىدىكى تىنچلىق، بىخەتەرلىكنىڭ كاپالىتى سۈپىتىدە ئاق، ئىگىسىز پېتى تۇرۇپ كېلىۋاتاتتى. شۇنداقلا مۇشۇ يەر، مۇشۇ شەرت، مۇشۇ كاپالەت بولغاچقىلا، ھونلار بىلەن توڭگۇسۇلار ئۇزاق زامانلاردىن بېرى سوقۇشماي تىنچ، ئەپ - ئىناق ئۆتۈپ كېلىۋاتاتتى.

① مىلادىيىدىن بۇرۇنقى ۷ ئەسىرلەر.

غەربتىكى توخرىلارمۇ كۈچلۈك ئەل ئىدى. ئۇلار ئەسلىدە چىلان تېغى ئېتىكىدىكى خېشىدا ياشايدىغان كىچىككىنە بىر ئاجىز قوۋم ئىدى. يىللارنىڭ ئۆتۈشى بىلەن ئۇلارمۇ ناھايىتى تېز ئاۋۇپ روناق تاپتى. سىياسىي، ئىقتىساد، مەدەنىيەت ۋە ھەربىي ئىشلار جەھەتتە زور دەرىجىدە ئالغا بېسىپ، خانلىق قۇرۇپ، شەھەر - قورغانلارنى بىنا قىلدى. لەشكېرىي قوشۇن تەشكىللەپ يۈرۈش - سوقۇشلارنى قىلدى ۋە ئۈزلۈكسىز تۈردە كېڭىيىپ نۇرغۇن زېمىنلارنى ئىگىلەپ ئەتراپىدىكى قوشنىلىرىغا ۋە ئارىلىشىپ ياشايدىغان قەبىلە - قوۋملىرىغا ئېغىر تەھدىت ۋە تەھلىكە سالدى. جۈملىدىن شەرقتىكى قوشنىسى ھونلارغا ھۇجۇم قىلىپ، ئۇلارنىڭ جۇۋان-غاردىكى زېمىنى بولغان ئالچى تاغلىرىنى زورلۇق بىلەن بېسىۋالدى.

خېشى كارىدورىنىڭ شىمالىدىكى ئالچى تاغلىرى ھونلارنىڭ قەدىمدىن تارتىپ ياشاپ كېلىۋاتقان ئانا ماكانلىرىنىڭ بىرى ئىدى. ئۇ يەر ئۈستى - ئېتەكلىرىنى بۈككىدە دەل - دەرەخ، بۇلۇق ئوت - چۆپ قاپلىغان ئېگىز - پەس تاغ - ئېدىرلار، يۈزىگە كىمخاب يېپىپ قويغاندەكلا كۆرۈنىدىغان ياپيېشىل بېغىر كۆپمە دۆڭلۈك يايلاقلار ۋە سانسىزلىغان ئۆگز - ئېقىن ۋادىلىرىدىن تەركىب تاپقان سۈيى ئەلۋەك، تۇپرىقى مۇنبەت، ئوت - چۆپى مول، ئوۋ - كېپىكلەر كۆپ بىر گۈزەل جاي ئىدى. ئۇ يەرنىڭ تاغ - يايلاقلىرىدا تۈرلۈك - تۈمەن شىپالىق ئوت - چۆپلەر، ھەرخىل خۇش پۇراق ياۋا گۈل - چېچەكلەر قويۇق ئۆسەتتى ۋە ئېچىلاتتى. ھونلار ئۇ يەردىكى ئاشۇ كەم ئۇچرايدىغان خۇش پۇراق گۈل - چېچەكلەردىن «ئالچى ئۈپىسى» دەيدىغان بىر خىل تەبىئىي خۇش پۇراقلىق ئېسىل گىرىم بۇيۇمىنى ياساپ چىققان بولۇپ، ئۇنى تەڭرىقۇتنىڭ چوڭ - كىچىك ئالچىلىرى ۋە قۇنچۇي، كۈ - مۈشتېكىنلىرىدىن تارتىپ ھەرقايسى خان - بەگلەرنىڭ ئالچى خو - تۇن، قىرقىن - قىرناقلىرى ۋە ئادەتتىكى ھون ئاياللىرىغىچە ھەممىسى ئەتىۋارلاپ ئىشلىتەتتى. ئۇ ئۇلارنىڭ ھۆسنىگە ھۆسن

قوشۇپ گۈزەللىكىنى ئاشۇرغاچقا، تولىمۇ ئەتىۋارلىق، قىممەتلىك نەرسە ھېسابلىناتتى. شۇنىڭ ئۈچۈنمۇ ھون ئەرلىرى خوتۇن - قىزلىرىنى قەدىرلەپ ۋە ئىرىكلىتىپ «ئالچىم» دېسە، ھون ئاياللىرىمۇ ئۆز ئاتلىرىنىڭ ئالدىغا «ئالچى» دېگەن سۈپەت سۆزىنى قوشۇۋېلىشقا ئادەتلەنگەنىدى.

تۈمەن تەڭرىقۇت قانداق قارار چىقىرىش توغرىسىدا تۈن بويى كۆز يۇمماي مۇلاھىزە قىلىپ چىقتى ۋە پايدا - زىياننى دەڭسەپ كۆرۈپ ئۆزىنىڭ بۇرنىنىڭ ئۈچىنىلا كۆرۈپ يىراققا نەزەر تاشلىدى. يالمىغانلىقىنى، كالتە پەملىك، يەڭگىلتەكلىك قىلغانلىقىنى ھېس قىلدى. لېكىن ئۇ تەڭرىقۇت بولۇش سۈپىتى ۋە سالاھىيىتى بىلەن قول ئاستىدىكىلەرنىڭ، ئۇرۇقداشلىرىنىڭ ئالدىدا ئۆز سۆزىدىن ۋە ئىرادىسىدىن ئۇنداق تېز ھەم ئاسان يانالمىتتى ياكى ۋاز كېچەلمەيتتى. شۇڭىمۇ ئۇ ئەتىسى داۋام قىلغان كېڭەشتە ئالدىراپ ئىپادە بىلدۈرمەي، بىر پەسكىچە تەختىگە يۆلىنىپ ئويغا پېتىپ ئولتۇرۇپ قالدى. دەل مۇشۇ پەيتتە تېخى تۈنۈگۈنلا ئۇنى كەسكىن قوللاپ باتۇر بىلەن بىر مۇقامغا توۋلىغان ئوڭ قول بىلگە يانبېيقاز خۇددى كەينىگە يېنىپ قۇشقۇنغا ئولتۇرغان ئېشەكتەك بىردىنلا ئۆز پىكرىدىن يېنىپ، بىر دومىلىنىپلا يابغۇ ئىنچۇنقان تەرەپكە ئۆتتى - دە، ئۇنىڭ تەشەببۇسىنى قوللاپ تەڭرىقۇتنى تىنچلىققا ئۈندىدى.

— ئويلاپ باقسام، قامان ئاغامنىڭ ئېيتقانلىرى دۇرۇستەك تۇرىدۇ. بۇ ئىشتا ئۆزىمىزنى چاغلىماي شىلتىڭ ئاتساق بولمىغۇ. دەك. قارىغاندا مېنىڭ كاللامۇ قىزىپ قاپتۇ، — دېدى ئۇ تۈلكىدەك غىڭشىپ، سالقىندا پارقىرىغان مۇز پارچىسىدەك چېقىر كۆزلىرىنى يەرگە تېكىپ، — دېمىسىمۇ ھازىر توڭگۇسلار قۇدرەتلىك، توخرىلار ھارامزادە... بۇنداق ئەھۋالدا ئۆزىمىزنى چاغلىماي ئۇلارغا ھۇجۇم قىلساق، ئېنىقكى، بەگلەر تۈنۈگۈن ئېيتقانداك غەلبە - نۇسرەتتىن ئۈمىد كۈتمەك تەس. بەلكى يەنە بىر قېتىم تۇمشۇقىمىزغا يەپ ھازىرقىدىنمۇ ئوسال ئەھۋالغا چۈشۈپ قېلىشىم.

مىز مۇمكىن. ئۇنىڭدىن كۆرە نىيىتىمىزدىن، پەيلىمىزدىن يې-
نىپ پەيت - پۇرسەت كۈتكىنىمىز، ئۇلار بىلەن قايتىدىن ئىتتى-
پاق تۈزۈپ ئەپ - ئىناق ئۆتكىنىمىز تۈزۈكتەك قىلىدۇ. شۇنداق
قىلساق، ئۆزىمىزنى ئوڭشاپ تېخىمۇ كۈچلەنگىلى، كېيىن ئۇش-
تۈمتۈت ھۈجۇم قىلىپ نۇسرەت قازانغىلى بولىدۇ. قىسقىسى،
ھازىر پەيتى ئەمەس، كۈيۈغۇل، شۇڭا مەنمۇ ھازىر سېنىڭ سو-
غۇق قانلىق بىلەن ئويلىنىپ كۆرۈپ ئاندىن بىر قارارغا كېلىشىڭ-
نى تەكلىپ قىلىمەن. بەلكىم ئويلىنىپ ئاللىقاچان بىر قارارغا
كېلىپمۇ بولغانسەن. شۇنداق... ئالدىراپ كەتمەيلى، ئۆزىمىزنى
تۈتۈۋالايلى. تەقدىرگە تەن بېرەيلى. ھېچبولمىغاندا بىر مەزگىل،
بىر قانچە يىل ئۆتسۇن. ئەل ئارىسىدىمۇ ئالدىرىغان قالار، ئالدىرد-
مىغان ئالار دېگەن گەپ بارغۇ... بىز ھازىر ئىككى ئەلگە بارىدىغان
ئەلچى - تىلماچلارنىڭ، ئەۋەتىلىدىغان سوۋغا - سالاملارنىڭ غېمى-
نى قىلىشىمىز كېرەك.

ئوڭ قول بىلگە يانبېيقاننىڭ بۇنداق بىر كېچىدىلا ئۆزگىرىپ
پىكىردىن يېنىۋېلىشى، يابغۇ ئىنچۇنقان تەرەپكە ئۆتۈپ ئاتالمىش
توغرا يولنى تېپىۋېلىشى ھەرگىزمۇ سەۋەبسىز، تاسادىپىي ئەمەس
ۋە ياكى ئۇنىڭ ئىنچۇنقان تەرەپدارلىرىنىڭ تەشەببۇسىنى تامامەن
توغرا، ئاقىلانە پىكىر دەپ قاراپ ئۇنى ئارىغلىق بىلەن ھەقىقىي
قوبۇل قىلغانلىقىدىنمۇ ئەمەس. ئۇ ئۆزىمۇ ئۇنداق مەۋقەسىز،
مەپكۈرىسىز، تۈتۈرۈقسىز كىشىلەردىنمۇ ئەمەس. ئۇ بىلىدۇ،
باتۇر ئېيتقاندا، تۇغۇلمىغان موزايغا قوزۇق قېقىلىۋاتقانلىقىنى،
ئۇ ئەمەلىيەتتە كۈيۈغۇلى تۈمەن تەڭرىقۇتنى، ئۆگەي نەۋرىسى با-
تۇرنى قوللايدۇ. ئۇلارنىڭ تەشەببۇسىنى قۇۋۋەتلەيدۇ. توڭگۇسلار-
دىن قورققۇچىلىكى يوق. ئەكسىچە يېرى كەڭ، بايلىقى جىق،
ھۈجۇم قىلسا چوقۇم ئۇتۇق قازانغىلى، پايدىغا ئېرىشكىلى بولىد-
دۇ، ھېچبولمىغاندا ئىككى ئارىدىكى تاشلاندىق بوش يەرنى ئىگى-
لىۋالسىمۇ بولىدىغۇ. بۇنىڭغا توڭگۇسلار ھۆتۈت - پۈتۈت دېيەلە-
تى؟... توخىرىلار بىلەن بولسا ئۇ كونا ئاداۋەتتە، ياراشقۇسىز

غۇم - غۇدراتتا. چۈنكى توخرىلار بۇنىڭدىن ئون نەچچە يىل بۇرۇن بۇنىڭغا مۇتتەھەملىك بىلەن مۇشت كۆتۈرگەن. ئۇنىڭ بىلەن سو-قۇشۇپ، ئىلكىدىكى ئالچى تاغلىرىنى زورلۇق بىلەن تارتىۋالغان. ئۇنى كۈيۈغلىنىڭ، باشقا ھون خان - بەگلىرىنىڭ، ئۇرۇقداشلىرىنىڭ ئالدىدا چىدىغۇسىز ھاقارەت ۋە ئىزا - ئاھانەتكە قويغان. بۇلارنى ئويلىسا، ئۇنىڭ قۇيىقا چاچلىرى تىك تۇرۇپ، چىشلىرى غۇچۇرلايدۇ، كۆزلىرىدىن غەزەپ - نەپرەت ئوتلىرى چاقناپ، مۇشتلىرى تۈگۈلۈپ كېتىدۇ. توخرىلارنى يانچىپ - چەيلەپ يەر بىلەن يەكسان قىلىۋەتكۈسى كېلىدۇ. بىرەر باھانە - سەۋەب تېپىپ ئۇلاردىن ئۆچ - ئىنتىقام ئېلىشنى ئويلىسا ھاياجانلىنىدۇ، چاپ-چىيدۇ. باھانە - سەۋەب، پەيت - پۇرسەت تاپالماي تېپىرلايدۇ... ئەمما پەيت - پۇرسەت يېتىپ كەلگەندە ئۇ نېمىشقا بۇنىڭدىن ۋاز كېچىدۇ؟... بۇنىڭ بىردىنبىر سەۋەبچىسى باتۇر.

چۈنكى ئۇ بۇ قېتىم تەڭرىقۇتنى نىيىتىدىن ياندۇرۇپ توخرىلار ۋە توڭگۇسلار بىلەن ئىناق، تىنچ ئۆتۈشكە كۆندۈرۈپ، ئۇلار بىلەن قايتىدىن ئىتتىپاق تۈزۈشكە مەجبۇر قىلالسا، شەكسىزكى، بۇ ئىتتىپاققا ئېغىزىدىكى ئەھدۇپەيمانلار، تېرە ئۈستىگە يېزىلغان كېلىشىمنامە - پۈتۈملەر كاپالەتلىك قىلالمايدۇ - دە، ئۇنىڭغا بىر كېپىل، قۇربانلىق لازىم بولىدۇ. بۇ قۇربانلىق كىم؟ قارشى تەرەپنىڭ ئوردىسىدا تۇرغاقتا، گۆرۈدە تۇرۇشقا كىم ئەۋەتىلىدۇ؟ ئەلۋەتتە يەنىلا شۇ باتۇر، تەڭرىقۇتنىڭ چوڭ ئوغلى ياكى تەگىن ئۆگەسى. چۈنكى بۇ قەدىمدىن تارتىپ داۋاملىشىپ كېلىۋاتقان دىپلوماتىك ئادەت. ئادەت بويىچە قوشنا ئەللەر ئىتتىپاق تۈزۈپ شەرتلەشكەندە، ئارىدىكى ئەھدۇپەيمانلارنىڭ بۇزۇلماسلىقى، كېلىشىمنامە - پۈتۈملەرنىڭ يىرتىپ تاشلانماسلىقى ئۈچۈن بىر تەرەپنىڭ خانى يەنە بىر تەرەپكە ئۆزىنىڭ تەخت ۋارىسى ياكى ئۆز پۇشتىدىن بولغان چوڭ بالىسىنى بارىمتاي قىلىپ ئەۋەتىپ تۇرغاقتا. لىمىقتا تۇرغۇزۇشى كېرەك ئىدى. ئىناقلىقنىڭ، تىنچلىقنىڭ كاپالىتى سۈپىتىدە ئۆزئارا ئالماشتۇرۇلۇپ، قارشى تەرەپنىڭ نازارىتى

ئاستىدا گۆرۈدە تۇرىدىغان بۇنداق تەخت ۋارىسلىرى، شاھزادە - مەلىكىلەر تۇرغاق ياكى بارىمتاي دەپ ئاتىلاتتى. ئۇلار ئۇزاق مۇددەت، ھەتتا بىر ئۆمۈر ئاتا - ئانىسىدىن، تۇغقانلىرىدىن، يۇرتىدىن ئايرىلىپ قارشى تەرەپنىڭ ئوردىسىدا نازارەت ئاستىدا گۆرۈدە تۇرۇپ، ئىككى ئەل مۇناسىۋىتىنىڭ بۇزۇلماسلىقىغا كاپالەتلىك قىلىشى كېرەك ئىدى. ئەگەر ئىككى ئەل مۇناسىۋىتى بۇزۇلسا ياكى يامانلاشسا، گۆرۈدىكى بۇ بارىمتايلارنىڭ بەزىبىرلىرى شەرتلىك، بەدەللىك ھالدا ئۆز ئېلىگە قايتۇرۇلۇپ ئامان قالغاندىن سىرت، قالغانلىرىنىڭ ھەممىسى دېگۈدەك ئۆمۈرلۈك ھەپسىگە ئېلىنىپ زىنداندا چىرىپ تۈگىشەتتى ياكى ئۆز ۋاقتىدا قەتلى قىلىنىپ، پاجىئەلىك تەقدىر - قىسمەتكە يولۇقۇپ، ئېچىدىن شىلىق ھالدا ئارازلىق، دۈشمەنلىك، تاجاۋۇزچىلىقنىڭ تىرىك قۇربانلىرىغا ئايلىنىپ كېتەتتى.

ئوڭ قول بىلگە يانبېيقاننىڭ تۈنۈگۈن كەچ قىزى جانئايىقىن بىلەن كۆرۈشۈپ تاپقان ئەقلى، يامان غەرىزى دەل مانا مۇشۇ ئادەت ۋە ئۇنىڭدىن پايدىلىنىپ باتۇرنى كۆزدىن يوقىتىش. شۇندىلا ئۇنىڭ نەۋرىسى يۈيۈك توسالغۇسىز ھالدا تەگدىن ئۆگەلىككە تەيىنلىدى. نىدۇ - دە، ھون تەختى سۈبېندى ئۇرۇقىدىكىلەرنىڭ قولىغا ئۆتتىدۇ... ئۇ مانا مۇشۇنداق ئويلىغان، پايدا - زىياننى دەڭسەپ كۆرگەن. توڭگۇسلارغا، توخرىلارغا ھۇجۇم قىلىشنى كېيىنگە قالدۇرغان. بۇ ئىشلارغا كېيىنچە، نەۋرىسى يۈيۈك تەختكە چىقىپ ھەممە ھوقۇق ئۆز قولىغا ئۆتكەندىن كېيىن ئاندىن بىر قوللۇق تۇتۇش قىلماقچى، ھەممە تۆھپىنى ئۆزىگە قالدۇرماقچى بولغان. ئۇ مانا مۇشۇنىڭ ئۈچۈن ھەممىدىن ۋاز كېچىپ يابغۇ ئىنچۇنقانى قولىغان، كۆز ئالدىدىكى قۇيرۇقنى قويۇپ ئەتىكى ئۆپكىگە ئىشىتىپ ساقلانغان... ۋەھالەنكى، ئۇنىڭ شۇ تاپتا يەنە بۇنىڭدىن باشقا نېمىلەرنى ئويلاۋاتقانلىقىنى، رەزىل مەقسىتىنى ئەمەلگە ئاشۇرۇش ئۈچۈن باتۇرغا قانداق سۈيىقەست، ھىيلە - مېكر تۇزاقلىرى قۇرۇۋاتقانلىقىنى بىر ئۆزى ۋە تەڭرىدىن باشقا ھېچكىم بىلمەيتتى.

تۈمەن تەڭرىقۇت قۇدىسى ئىنچۇنقان، قېيناتىسى يانبېيىقان ۋە باشقا كۆپ سانلىق خان - بەگلەرنىڭ قارشى تۇرۇشى بىلەن ئەسلىدە - دىكى نىيىتىدىن يېنىپ ئاخىر بىر قارارغا كەلدى ۋە شۇ كېڭەش - نىڭ ئۆزىدىلا ئىككى ئەلگە بارىدىغان ئەلچى - تىلماچلارنى تەيىن - لەپ، ئۇلارنى مەكتۈپ ۋە سوۋغا - سالاملار بىلەن يولغا سالدى. ھون ئەلچىلىرى ئىككى تەرەپكە يول ئېلىپ، كۈن - تۈن دېمەي يۈرۈپ، تۇڭگۇس خانى بىلەن توخرى خانغا تۈمەن تەڭرىقۇت - نىڭ دوستلۇق سالىمىنى ۋە ھونلارنىڭ تىنچلىق تەلىپىنى يەتكۈز - دى. ئىككى خان بۇنىڭدىن ناھايىتى خۇرسەن بولۇشتى. چۈنكى ئۇلارمۇ ئەسلىدىنلا ھونلاردىن ئېھتىيات قىلىپ ھەم خەۋپسىرەپ كېلىۋاتاتتى... ئارىدا سۆھبەتلەر بولۇندى. ئەھدۇپەيمانلار قىلىندى. ئاخىرىدا كېلىشىمنامە - پۈتۈملەر تۈزۈلۈپ قول قويۇلدى. تۇڭگۇسلار بىلەن تۈزۈلگەن كېلىشىمنامىدە، ئۇلارنىڭ تەلىپى بو - يىچە بۇرۇنقىغا ئوخشاشلا ئىككى ئەل ئوتتۇرىسىدىكى تاشلاندىق بوش يەرگە كۆز تىكمەسلىك شەرت - كاپالەت قىلىندى. ئەمما توخرىلار بىلەن تۈزۈلگەن كېلىشىمنامىدە ئىككى ئەل مۇناسىۋىتىدە - نىڭ بۇزۇلماسلىقى ئۈچۈن ئۆزئارا بارىمتاي ئالماشتۇرۇپ تۇرغاقتا تۇرغۇزۇش شەرت قىلىندى. بۇنىڭغا ئاساسەن توخرى خان ئۆزى - نىڭ سۈلسۈلە ئاتلىق ئەتىۋارلىق يالغۇز مەلىكىسىنى ھون ئوردى - سىغا بارىمتاي قىلىپ ئەۋەتىدىغان بولدى. تۈمەن تەڭرىقۇت بولسا چوڭ ئوغلى، تەگىن ئۆگەسى، سول قول بىلگە باتۇرنى توخرى ئېلىدە تۇرغاقتا تۇرۇشقا بەلگىلىدى.

تەڭرىقۇتنىڭ بۇ قارارىدىن كۆپچىلىك رازى بولۇشتى. بولۇپ - مۇ ئوڭ قول بىلگە يانبېيىقان بىلەن كىچىك ئالچى جانئايىقىن بۇ ئىشنىڭ شۇنداق ئاسان ھەم ئەپلىك پۈتكىنىدىن قىن - قىنىغا سىغماي قېلىشتى. «يا تەڭرىم! كۆزىمىزگە قالدغان بۇ مىخنى ئاخىر يۈلۈپ تاشلىدىڭ. ئەمدى ئۇنى مەڭگۈ يېنىمىزغا يولاتمى - غىن!...» ئەمما چوڭ ئالچى ئايقاغان بىلەن سول قول بىلگە باتۇر بۇنىڭدىن قاتتىق نارازى بولدى. باتۇر ئاتىسىغا قايىل بولمىدى،

ئۇنىڭدىن قاتتىق ئۈمىدسىزلىك ئۈزۈلدى. ئۆزىنىڭ ۋە ھون تەڭرىقۇتلۇقىدىن -
نىڭ كەلگۈسىگە سوغۇق نەزەر تاشلىدى. چوڭ ئالچى ئايقاغان
بولسا قانداقتۇر بىر شۇملۇق ۋە بەختسىزلىكنىڭ شەپسىنى سەز-
گەندەك كۆڭلى بۇزۇلۇپ، ئېغىر ئەنسىزلىك ۋە غەم - تەشۋىشكە
پاتتى. بۇنىڭغا جۇدالىق دەردى قوشۇلۇپ ئۇنى تەپسىمۇ ئازاب-
لىدى... ھالبۇكى، ئۇ تەڭرىنىڭ ئىرادىسى بىلەن قارشىلىشالمايتتى.
ئوغللىنىڭ ئەزىز بېشىغا كېلىش ئېھتىمالى بولغان خەۋپ -
خەتەر ۋە بەختسىزلىككە سۈكۈت قىلماي ئامالى يوق ئىدى. «بەل-
كىم باتۇرغا ھېچ ئىش بولماس. بىر يىلدىن كېيىن، ئىككى
يىلدىن، ئۈچ يىلدىن كېيىن قايتىپ كېلەر. شۇ چاغقىچە كۈتۈش
كېرەك. كۈننىڭ ۋەسلىگە يېتىش ئۈچۈن سەۋر قىلىشقا توغرا
كېلىدۇ ئەمەسمۇ. شۇ چاغقىچە ساقلاش كېرەك. ئۇ تېخى ياش.
كۈنلەرمۇ تېز ئۆتۈپ كېتىدۇ... ئاتىسىنىمۇ ئەيىبلەشكە بولمايدۇ.
چۈنكى بۇ پەقەت ئۇنىڭلا ئىشى ئەمەس ياكى بولمىسا ئۇنىڭ كۆيۈم-
سىزلىكى، ۋاپاسىزلىقى، باغرى تاشلىقى، ۋىجدانسىزلىقى ئە-
مەس. بۇ دېگەن ئەلنىڭ چوڭ ئىشى. ئەلكۈننىڭ، ئۇرۇقداشلىرى-
نىڭ ئامان - ئېسەنلىكىگە، تەڭرىقۇتلۇقنىڭ تىنچ - بىخەتەرلىكى-
گە مۇناسىۋەتلىك چوڭ ئىش، شەرەپلىك، ئۇلۇغ ئىش. ئاتىسىغى-
مۇ نېمە ئامال؟ كىم ئۇنى تەڭرىقۇت بولسۇن دەپتۇ؟ تەڭرىقۇت
بولغاندىن كېيىن شۇنداق قىلمىسا بولمايدۇ. ئوغللىنى، ئالچىلىرى-
نى، تۇغقانلىرىنى، ھەتتا ئۆزىنىمۇ ئەلگە ئاتىمىسا بولماي-
دۇ... شۇغىنىسى، جانئايىقىن دېگەن ئاشۇ ئازغۇننىڭ چېچىكى چاي
بولدىغان بولدى - دە... ئەي كۆك تەڭرى، ئوغلۇم باتۇرنى ئۆز
پاناھىڭدا ساقلىغىن، ياز كۈنى تاغ ئۈستىدە مۇز ساقلىغاندەك.
ئۇنىڭغا قۇت - مەدەت بەرگىن، ئۆز ئوغلۇڭدەك. تامامى مەدھىيە
ۋە ھەمدۇسانالىرىم ساڭا مەنسۇپ!...»

شۇنداق قىلىپ، مىلادىيىدىن بۇرۇنقى 213 - يىلى كۈزدە
باتۇر بارىمتاي بولۇپ توخرى ئېلىدە تۇرغاققا تۇرۇش ئۈچۈن
ماڭدى.

تۆتىنچى باب

بارىمتاي

1

چىلان تېغى ئېتىكىدىكى خېشىغا بىنا قىلىنغان، توخرىلار خانلىق بەرپا قىلىنغاندىن بېرى پايتەخت قىلىپ كېلىۋاتقان ساندۇ-بىل^① چۇغاي تېغى ئېتىكىدىكى تۈمەنبالىقتىن قېلىشمايدىغان، بەلكى ئۈنىڭدىنمۇ چوڭ، كاتتا، باي ھەم ئۆزگىچە بىر شەھەر بولۇپ، ئورنى ئىنتايىن مۇھىم ۋە ئەۋزەل جايدا، يەنى ئوتتۇرا تۈزلەڭلىك بىلەن قۇرىغار^② ئوتتۇرىسىدىكى بۈيۈك كارۋان يولى ئۈستىدە ئىدى. ئۇنىڭ تۆت ئەتراپى سوزۇلۇپ ئۆمىلەۋاتقان غايەت چوڭ بوغما يىلاندىك سۈرلۈك تاش سېپىل بىلەن ئىھاتە قىلىنغان. ئىچى - سىرتى تاش - توپا ۋە ياغاچلاردىن بىنا قىلىنغان ھەم ئۆزگىچە كۆركەم مېمار ئۇسلۇبى بىلەن زىننەتلەنگەن ھەشەمەتلىك ئوردا - قەسىرلەر، ھەيۋەتلىك ئىبادەتخانىلار، ھەر تەرەپكە تۇتاش-قان كوچا - يوللارنىڭ ئىككى چېتىدىكى ئۆي - ئىمارەتلەر، باغ - ھويلىلار، چوڭ-چوڭ كارۋان سارايلار، ئامبارلار، ئاتخانىلار، يايلاقتەك چوڭ چېدىر - بارگاھ، دەڭ - قونالغۇ ۋە كۈنۈ تۈن ئايىغى ئۈزۈلمەي كېلىپ - كېتىپ تۇرىدىغان كارۋانلار،

① ساندۇبىل - قەدىمكى شەھەر، ئورنى ھازىرقى گەنسۇ ئۆلكىسىنىڭ چاڭيېي شەھىرى ئەتراپىدا.
② قۇرىغار - غەربىي يۇرت.

سودىگەرلەر، سەيياھلار، ئەلچىلەر... بىلەن ئاۋات ھەم قايناق ئىدى. شەھەرنىڭ تۆت تەرەپكە قارىتىپ ئېچىلغان دەرۋازا - قو- ۋۇقلىرىنى، بولۇپمۇ كۈن ۋە تۈن قوۋۇقلىرىنى مەخسۇس تەيىنلەن- گەن بەگ- سىپاھلار كېچە - كۈندۈز نازارەت قىلىپ باشقۇراتتى ۋە قورۇقدايتتى.

توخرى خانىنىڭ ئوردا ھەرىمى سېپىل ئىچىدىكى ئېگىز بىر تۆپىلىككە جايلاشقان بولۇپ، ئۇنىڭ دائىرىسى يەنە بىر قات مۇڭ- گۈزدەك مۇستەھكەم تاش قورۇق تام بىلەن قورشالغان ۋە ئىشىك - دەرۋازىلىرىغا مەخسۇس قاراۋۇللار تەيىنلەپ قويۇلغان- دى. ئۇ يىراقتىن قارىغاندا، مۇداپىئەسى مۇستەھكەم چوڭ بىر قەلئەگە ئوخشايتتى. قەلئەنىڭ ئۆچچۆرسىگە، قورۇق تامغا يانداش- تۇرۇپ يەنە كۆپلىگەن قەسىر - سارايلار بىنا قىلىنغان بولۇپ، بۇ سارايلاردا توخرى خانىنىڭ يېقىن كىشىلىرى - تۇغقانلىرى، ۋەزىرلىرى، ئەمىرلىرى ۋە سانغۇن - سىپاھلىرى... ھەمدە ئۇنىڭ ئەزىز مېھمانلىرى، ئۆزگە ئەل - تائىپىلىرىدىن كەلگەن ئەلچىلەر، سودىگەرلەر... تۇراتتى.

بارىمتاي باتۇر ساندىبىلغا يېتىپ كەلگەندىن كېيىن، توخرى خانىنىڭ مېھمىنى سۈپىتىدە ئاشۇ سارايلارنىڭ بىرىگە ئورۇنلاشتۇرۇلدى.

ئۇ شەھەرگە كۈن قوۋۇقتىن كىرگەن چاغدىلا قورالسىز لاندۇ- رۇلغان، يالغۇز، تەنھا ئىدى. ئۇ يېڭى تۇرالغۇسىغا كېلىپ ئۆي ئىچىنى، ئۆي ئىچىدىكى سەرەمجانلارنى، ئۆينىڭ ئوڭ ۋە سول تەرەپلىرىگە يانداشقان، ئىشىكلىرى ھويلىغا قاراپ ئېچىلىدىغان ھۇجرىلارنى بىر قۇردىن كۆزدىن كەچۈرگەندىن كېيىن، بۇرۇق- تۇرمىلىق، بىئاراملىق ھېس قىلىپ، يەنە تالاغا - ساراينىڭ ھويلىسىغا چىقتى. ھويلىنىڭ ئوتتۇرىسىدا ئۇنىڭغا يات بىر كىشى قاراپ تۇراتتى. ئۇنىڭ كەينىدە، ھويلا دەرۋازىسى ئىچىدە يەنە يۈچۈن، سۆرۈن تەلەت تۆت كىشى ئۆرە تۇراتتى. ئۇلارنىڭ كىم- لەر، نېمە قىلىدىغان كىشىلەر ئىكەنلىكىنى، ھويلىغا قاچان،

قانداق كىرگەنلىكىنى باتۇر بىلمەيتتى. بەلكىم ئۇ كۈن قوۋۇقتا قورالسىزلاندۇرۇلۇپ ئەركىنلىكى چەكلىمىگە ئۇچرىغاندىن كېيىنكى غەزەپ - ئاچچىقنىڭ تەسىرىدە ھېچكىمگە، ھېچنېمىگە دىققەت قىلمىغان بولسا كېرەك. ئۇ ئاۋۋال ئۆزىگە يېقىن تۇرغان ھېلىقى يات كىشىگە نەزەر سالدى.

قارا چاچلىق، بۇغداي ئوڭلۇك بۇ كىشى باتۇردىن پاكار، ۋىجىك كەلگەن، ئەمما ياشتا ئۇنىڭدىن چوڭ كىشى ئىدى. رەڭگىدە روپىدىن قارىغاندا ئۇ توخرى سىپاھلىرىغا ئوخشىشىپ كېتەتتى، بىراق ئۈستۈنلۈكى ئۇلارنىڭكىدەك ئېسىل ئەمەس، تۇرۇش - قاراشلىرىمۇ ئۇلاردەك سۆرۈن، ئۆتكۈر ئەمەس ئىدى. ئۇ بېشىغا توشقان تېرىسىدىن تىكىلگەن كونا قۇلاقچا، ئۇچىسىغا تېرە شالۋۇز بىلەن قىرچىلىپ كەتكەن كونا جۇۋا كىيىپ، پۇتىغا تېكە تېرىسىدىن چورۇق تارتىۋالغانىدى. ئۇ قاڭشارلىق بۇرنىنىڭ ئاستىغا ئىنچىكە قارا بۇرۇت قويۇۋالغانىدى. قاپقارا يىرىك چاچلىرى قۇلاقچىسىنىڭ تېگىدىن قۇلاقلىرىنى يېپىپ پاخىيىپ چىقىپ تۇراتتى. ئۇنىڭ سەل كۆكۈچ كەلگەن چىرايلىق كۆزلىرىدىن سولغۇنلۇق، مەيۈسلۈك ئالامەتلىرى كۆرۈنۈپ تۇراتتى. باتۇر ئۇنى ئۈي-سۇن كىشىسى، توخرى خاننىڭ مۇلازىملىرىدىن بىرى بولسا كېرەك، دەپ پەرەز قىلدى.

— تىنچلىقمۇ، ھونزادە؟ — دېدى ئۇ چاققانلىق بىلەن باتۇرغا

تەزىم قىلىپ.

ئۇ تەزىم قىلىپ بېشىنى ئەگكەندە قۇلاقچىسى ئېچىلىپ كەتتى - دە، باتۇرغا ئۇنىڭ ئوڭ قولىنىڭ يوقلۇقى مەلۇم بولدى. «قۇل!» دەپ ئويلىدى باتۇر «ئۇ بۇ يەرگە نېمىدەپ كەلگەندۇر؟»

— تىنچلىقمۇ؟ — دېدى باتۇر مۇزۇر كۈلۈمسىرەپ.

— مېنى ساڭا ئەۋەتتى، — دېدى قۇل.

— كىم؟ — دېدى باتۇر سەل تەئەجۈپلىنىپ.

— خان، — دېدى قۇل جاۋاب بېرىپ.

— شۇنداقمۇ؟ — دېدى باتۇر سولشىپ.

بىر كۆرۈش بىلەنلا كىشىنىڭ ئىچىنى سىيرىلىدۇرىدىغان قۇل-
لىقى كېسىكلىك بۇ كىشى ئۇنىڭدا نەپرەتلىنىش تۇيغۇسى پەيدا
قىلدى. باتۇر ئۇنىڭ مەيۈس، سولغۇن چىرايىغا، كېسىلگەن قۇل-
قىغىمۇ نەزەر سالماسلىققا تىرىشتى.

— مېنىڭ ئېتىم بەجەچقان، — دېدى سولغۇن كىشى ئۆزىنى
تونۇشتۇرۇپ، — توخرى خاننىڭ قۇلى بولمەن.

— مەن ئۇنىڭ مەھبۇسى بولمەن، — دېدى باتۇرمۇ.

— ياق، سەن مەھبۇس ئەمەس، بارىمتاي، گۆرۈدىكى كى-
شى، — دېدى بەجەچقان تۈزىتىش بېرىپ.

— ساڭا مەندىن نېمە لازىم، توخرى خاننىڭ قۇلى؟ — دېدى
باتۇر ئۇنىڭ سۆزىگە پىسەنت قىلماي.

— مېنى خان ئەۋەتتى... — دېدى بەجەچقان باتۇرنىڭ تۈزلۈ-
كىدىن سەل تەمتىرەپ.

— نېمىدەپ ئەۋەتتى؟

— خىزمىتىڭگە، بۈگۈندىن باشلاپ مەن ساڭا قۇل بولمەن.

— تۇتقۇننىڭ، مەھبۇس دېگەننىڭ قۇلى بولمايدۇ، — دېدى
باتۇر ئاچچىقى بىلەن.

— شۇنداق، تۇتقۇننىڭ، مەھبۇسنىڭ قۇلى بولمايدۇ. ئەمما
بارىمتاينىڭ، گۆرۈدىكى كىشىنىڭ قۇلى بولىدۇ، — دېدى بەجەچ-
قان دادىل، ئەمما بىچارە قىياپەتتە، — مېنى قوغلىما، ھونزادە.
كۈن - تۈن بويى مال - ۋارانلار ئارىسىدا قىغقا مىلىشىپ ياتقاندىن
كۆرە ساڭا قۇل بولۇش مىڭ ھەسسە ياخشى ماڭا...

— ئۇنداق بولسا بوپتۇ، — دېدى باتۇر قولىنى شىلتىپ
قۇلنىڭ سۆزىنى ئۈزۈپ. ئاندىن ئۇ كەينىگە بۇرۇلۇپ ئىككى
تاقلاپ توختىدى - دە، يەنە يېنىپ كېلىپ:

— ئاۋۇلارچۇ؟ ئۇلار كىملىرى؟ نېمە قىلىدىغان كىشىلەر؟ —
دەپ سورىدى بەجەچقاندىن ھويلا دەرۋازىسى ئىچىدە ئۆرە تۇرغانلار-
نى ئىما قىلىپ.

— ئۇلارمۇ؟ ھە، ئۇلار سېنىڭ مەھرەملىرىڭ، — دېدى بەجەچقان، — ئۇلارمۇ سېنىڭ خىزمىتىڭنى قىلىدۇ. سىرتلارغا چىققاندا ساڭا ھەمراھ بولىدۇ، يول باشلايدۇ. ھاجىتىڭ چۈشكەندە ھاجىتىڭدىن چىقىدۇ. ئۇلارنىمۇ خان ئەۋەتكەن. ئۇلار سېنىڭ ئەسەنلىكىڭنى قوغداشقا مەسئۇل. ئۇلار بىز بىلەن بىللە ئاۋۇ ھۇجرىلاردا تۇرىدۇ.

ھېلىقى تۆت كىشى ھون تىلىنى بىلمىسىمۇ، بەجەچقاننىڭ ئۆزلىرىنى بارىمتايغا، يېڭى خوجايىنغا تونۇشتۇرۇۋاتقانلىقىنى پە-
لەپ، ئۇنىڭغا كۈلۈمسىرەپ باشلىشىنى.

— شۇنداقمۇ؟! — دېدى باتۇر ئۇلارنىڭ خۇنۇك، سىرلىق تەقى - تۇرقىغا قاراپ مېيىقىدا كۈلۈپ. ئۇنىڭ يەنە نېمىلەرنىدۇر دېگۈسى بار ئىدى، ئېھتىيات قىلىدىمۇ ياكى بېھۋەدە كۆردىمۇ ئېغىد. زىدىن چىقارمىدى. «مەھرەملىرىمىش، خىزمىتىمنى قىلىپ ئە-
سەنلىكىمنى قوغدارمىش!... قورۇقچى، نازارەتچى، ئايغاقچى سە-
پاھلاردۇر ھەرقاچان. توخرى خان قېچىپ كېتىشىدىن، چاتاق چىقىرىپ قويۇشۇمدىن ئەنسىرەپ ئەۋەتكەن!...» ئۇ بىردىنلا ئەرك-
سىزلىك، ئىچى سىقىلىش، خارلىنىش ھېس قىلدى. غەزىپىنى يۈتۈپ كەينىگە ئۆرۈلدى.

— ھە راست، ھونزادە، — دېدى بەجەچقان ئۇنى توخ-
تىتىپ، — ئۇزاق يول يۈرۈپ كەلدىڭ، ھارغانسەن، قورسىقىڭمۇ ئاچقاندىر ھەرقاچان. كۆڭلۈڭ نېمىنى تارتىدۇ؟ نېمە يېگۈڭ بار؟... مېنىڭ ھۇجرام ماۋۇ، بۇنىڭدىن كېيىن سىجىل مۇشۇ ئۆيىدە تۇرىمەن. سېنىڭ غىزايىڭنى ئېتىپ خىزمىتىڭنى قىل-
مەن... راسا قېنىپ بىر ئۇخلىۋالغۇڭ بارمۇ - يە؟ يۈز - قولۇڭنى يۇيۇۋالامسەن؟ مەن سۇ ئەكرەي.

— بولدى، بەجەچقان، — دېدى باتۇر ئۇنىڭ ئېتىنى تۇنجى قېتىم ئاتاپ، — مېنى بىردەم ئۆز ئىختىيارىمغا قوي. ئاۋارە بولما.

— ئۇنداق بولسا مەيلى، ئارام ئالغىن. ئەگەر لازىم بولسام

ھاي دېسەڭلا يېنىڭغا كىرىمەن.

باتۇر ئۆيگە كىرىپ كىگىز سېلىنغان بۈگۈلكە ئۆزىنى تاشلىدى. دى، بېشىنى كىرىشتۈرۈلگەن ئالىقانلىرى ئۈستىگە قويۇپ، تىز-لىرىنى ئېگىپ ئوڭدا ياتتى. «مەھرەملىرىمىش!...» ئۇنىڭ غە-زىپى تېخى بېسىقمىغانىدى. ئەمما نەچچە ھەپتىلىك جاپالىق يول ئازابى، ھارغىنلىق ئۇنىڭغا تېزلا ئۆزىنى كۆرسىتىشكە باشلىدى. ئۇ نېمىلەرنىدۇر خىيال قىلىپ، كىملىرىگىدۇر غەزەپلىنىپ، چىشلىرىنى كىرىشتۈرۈپ زاڭاقلىرىنى لىپىلداقنىچە ئاستا - ئاستا ئۇيقۇغا كەتتى...
ئۇ قانچىلىك ئۇخلىغانلىقى، قانچە كۈن ياتقانلىقىنى بىلمەيتتى. ئويغىنىپ ئورنىدىن تۇرغاندا كۈندۈز ئىدى. ئوچاقتا ئوت، ئۆي ئىچىمۇ ئىسسىق ئىدى. ئۇ بىردىنلا قورسىقىنىڭ ئېچىپ كورۇلداۋاتقانلىقىنى ھېس قىلدى. شۇئان يەنە قايناپ پىشقان گۆشنىڭ مەزىلىك پۇرىقىنىمۇ سەزدى. بەجەققان... ئۇ ھېلىقى قۇلىقى چولاق قۇلىنى ۋە ئۇنىڭ «ھاي دېسەڭلا يېنىڭغا كىرىمەن» دېگەن سۆزىنى يادىغا ئالدى.

— ھاي!...

— ھە، مانامەن، ئويغاندىڭمۇ، ھونزادە! —
راست دېگەندەك بەجەققان ھايال ئۆتمەي ئۇنىڭ يېنىدا پەيدا بولدى.

— ھاردۇقۇڭ چىققاندىكىمۇ؟ غىزا يېگۈڭ كېلىۋاتامدۇ؟ —
دېدى ئۇ، — قوي گۆشى قايناتتىم. يەمسەن؟ —
— ھە، يەي، ئەكىر.

— مانا، سەل تەخىر قىلىپ تۇر - ھە. —
بەجەققان چىقىپ كېتىپ ھايال ئۆتمەي بىر قولىدا مىس تامغالىق، بىر قولىدا ياغاچ تەڭنە كۆتۈرۈپ كىرىپ كەلدى. ئۇ يەنە دولىسىغا بىر يىپەك لۆڭگىمۇ ئارتىۋالغانىدى.

— ھونزادە، ئاۋۋال يۈز - قولىڭنى يۇيۇۋالغىن، — دېدى ئۇ پەگاھتا تۇرۇپ، — ھاۋا سوغۇق بولسىمۇ مۇزدەك سۇ ئەكىر.

دېم، سېنى تېتىكلىشىپ قالمىدىكىن دەپ، قارىسام بەكمۇ ئېزدى-
لەڭگۈ، غەمكىن كۆرۈنسىن... ئىلمان سۇ تەڭشەپ كىرەيمۇ -
يا؟

— ياق، بولدى.

— قېنى ئەمىسە...

«ئەجەب گېپى تولا قۇلكىنا بۇ، كىشىنى بىزار قىلىپ» دەپ
ئويلىدى باتۇر بۈگۈلۈكنىڭ لېۋىگە سۈرۈلۈۋېتىپ. ئاندىن ئۇ پەش-
لىرىنى قايرىپ، يەڭلىرىنى تۈرۈپ، ئەتراپىغا سۇ چاچرىتىپ قو-
لىنى يۇيۇشقا باشلىدى. ئۇ قوللىرىغا، يۈزلىرىگە سوغۇق سۇ
تەگكەندە، راستتىنلا تېتىكلىشىپ، تۇيۇقسىز ئۆزگىرىپ قالغان-
دەك بولدى. ئۇنىڭ كۆز ئالدىغا شۇئان تۇغۇلۇپ ئۆسكەن يۇرتى
كەلدى، تۈمەنپالدىقنى، ئاتا - ئانىسىنى، ئالچىسىنى،
دوستلىرىنى... ئەسلىدى. ئۇنىڭ ئىچىنى پۇشۇرغان، يۈرىكىنى
مۇجۇغان دەرد - ئەلەملىرى ئۇنتۇلۇپ، ئۇنىڭ ئورنىغا تامامەن
باشقىچە خىياللار يۈرىكىنى تاتلاشقا باشلىدى. «قېچىش كېرەك،
بۇ يەردىن كېتىش كېرەك!» دەپ ئويلىدى ئۇ ئىچىدە.

ئۇ يۈز - قولىنى يۇيۇپ بولۇپ بېشىنى كۆتۈردى. ئۆزىگە
ياۋاشلىق بىلەن قاراپ تۇرغان قۇلنىڭ قولىدىكى يىپەك لۆڭگىنى
قوپاللىق بىلەن تارتىۋېلىپ ئالدىراش - تېنەش سۈرتۈشكە باشلى-
دى. ئۇ بەجەققانغا كۆزلىرى بىلەن يەۋەتكۈدەك ھومىيىپ قارىدى.
«توخرى خاننىڭ قولى، — دەپ ئويلايتتى ئۇ قۇلنى چولاق قۇلغا
يىرگىنىش بىلەن سەپىلىپ، — ئۇنىڭغا ئوخشاش قۇلاقسىز قال-
غۇچە، بۇ يەردىن قېچىش كېرەك!»

بەجەققان تامغالىق بىلەن تەڭنىنى ئاچىقىپ كەتتى، ھايال
ئۆتمەي چوڭ بىر ياغاچ تاۋاقتا ھورى ئۆرلەپ تۇرغان پىششىق گۆش
ۋە داستىخان ئەكىردى. داستىخاننى بۈگۈلۈككە، باتۇرنىڭ ئالدى-
غا سېلىپ تاۋاقتىكى گۆشنى ئۇنىڭ ئۈستىگە قويدى، ئاندىن
يەنە ئالدىراش چىقىپ كېتىپ بىر كوزىدا بال ۋە ئاياغ كۆتۈرۈپ
كىردى.

— قېنى، غىزاغا باق، — ئۇ نېمىلەرنىندۇر خىيال قىلىۋاتقان
 باتۇرنى غىزاغا تەكلىپ قىلدى ھەمدە ئۆزى بولسا گۆشكە باقماي
 بۈگۈنكىگە چازا قۇرۇپ باتۇرغا قاراپ ئولتۇردى.
 — كىم چىشلىۋالدى سېنىڭ قۇلىقىڭنى؟ — دېدى باتۇر
 ئۈشتۈمتۈت ئۇنىڭغا قەستەن تەنە قىلىپ.
 ئۇنىڭ بۇنداق قوپاللىقىغا، تۇيۇقسىز ئۆز گىرىشىگە بەجەچقان.
 نىڭ كۆڭلى ئىنتايىن يېرىم بولدى. ئۇ ئوڭايسىزلىنىپ كۆزلىرى-
 نى يەرگە قاراتتى.
 — سوقۇشتا چېپىلغانمۇ - يا؟ — دېدى باتۇر كۈلۈپ.
 — مەن ئېيتتىمغۇ، مەن توخرى خاننىڭ قولى. مېنى بۇنداق
 مەسخىرە قىلماسلىقىڭنى سورايمەن، ھونزادە، — دېدى قۇل.
 — قۇل، يەنە شۇ قۇل! — دېدى باتۇر غودۇڭشىپ.
 ئاندىن ئۇ يەنە خىيالغا بېرىلدى. «بۇنىڭدىن كېيىن مۇشۇ
 چولاق قۇلاق بەجەچقاندەك قۇل بولۇپ ئۆتەرمەنمۇ؟ — دېدى ئۇ
 ئىچىدە كىملىرى بىلەنمۇ مۇنازىرىلەشكەندەك، — كىملىرىنىڭ قولىغا
 سۇ قويۇپ، كىملىرىنىڭ كۆزىگە قاراپ، مەسخىرىسىگە ئۇچراپ،
 قېقىلىپ - سوقۇلۇپ يۈرەرمەن؟... ياق، بۇنداق بولۇشى مۇمكىن
 ئەمەس!» ئۇنىڭغا كىمدۇر بىرى: «شۇنداق، سەن قۇل ئەمەس.
 مەھبۇس، تۇتقۇنمۇ ئەمەس. گۆرۈدىكى كىشى» دەپ پىچىرلىغان.
 دەك قىلدى. ئۇ سەسكىنىپ ئەتراپقا، ئۆي ئىچىگە قارىدى. ئۆيدە
 ئۆزى ۋە پەگاھتا ئۆرە تۇرغان بەجەچقاندىن باشقا ھېچكىم يوق
 ئىدى. بەجەچقان ئۈندىمەي دېمى ئىچىگە چۈشكەن ھالدا قول باغلاپ
 يەرگە قاراپ تۇراتتى. «تۇتقۇن، مەھبۇس بىلەن گۆرۈدە تۇرۇش-
 نىڭ پەرقى نەدە؟» دېدى ئۇ ئىچىدە يەنە ئۆز - ئۆزىگە سوئال
 قويۇپ. «گۆرۈدىكى كىشىنىڭ قۇلىقى كېسىلمەيدۇ» دېدى ھېلى-
 قى غايىب ئاۋاز. «ھەئە، مېنىڭ قۇلاقلىرىم ساق! — دەپ ئويلى-
 دى باتۇر سۆيۈنۈش ھېسسىياتى بىلەن ھاياجانلىنىپ، — مەن
 بەجەچقان ئەمەس، بەجەچقانمۇ مەن ئەمەس. مېنىڭ ئەركىنلىكىم
 ئۆزۈمدە، مېنىڭ ئۆزۈمگە قاراشلىق قۇلۇم بار، مەھرەملىد-

رسم بار!

شۇنداق، ئۇنىڭ ئەركىنلىكى ئۆزىدە... دەپمەك، ئۇ قاچانلا بولمىسۇن سىرتلارغا چىقىپ كىشىلەر ئارىسىدا بىمالال، ئەركىن يۈرگۈسى!...

باتۇر تاۋاقتىكى گۆشنى ئېچىرقاپ كەتكەن بۇرىدەك يالماپ-يالماپ يۈتۈپ يېدى، قورسىقى تويغاندىن كېيىن بۈگۈلكە يانپاش-لىمدى. بەجەققان داستىخاندىكى ئۈستىخانلارنى يىغىشتۇرۇۋاتاتتى. باتۇر سوزۇلۇپ ياتقان پېتى ئۇن - تىن چىقارماي ئۇنىڭ ھەرىكىتىنى كۆزەتتى. بەجەققاننىڭ بەكلا كۆڭلى يېرىم بولغانلىقى، ئۇندى-مەي بېشىنى كۆتۈرمەي ئىشىنى قىلىۋېرىشىدىن مانا مەن دەپلا بىلىنىپ تۇراتتى. باتۇر ئۇنى تولىمۇ بىچارە ھېس قىلىپ، تۇرۇپلا ئىچ ئاغرىتىپ قالدى.

— ھە، بەجەققان. بۈگۈلكە چىقىپ ئولتۇر، گۆش يە، نېمە قاراپ تۇرسەن؟ — دېدى ئۇ ئۇنىڭغا تەنبە بېرىپ.

— مەن يېدىم، — دېدى بەجەققان.

باتۇر ئورنىدىن قوپۇپ ئولتۇرۇپ، كوزىدىكى بالدىن ئاياغقا قۇيۇپ ئۇنىڭغا سۇندى.

— ئۇنداقتا، بۇنى ئىچىۋەت، — دېدى ئۇ. بەجەققان خۇرسىنىپ قويدى، خاپىچىلىقنى ئىچىگە يۈتۈپ كۈلۈمسىرىگەندەك قىلدى - دە، بۈگۈلكىنىڭ لېۋىگە كېلىپ ئولتۇرۇپ تىترەپ تۇرغان قوللىرىغا بال قويۇلغان ئاياغنى ئالدى.

— سېنىڭ قولىڭدىن بال ئىچمەك مەن ئۈچۈن زور خۇشال-لىق. مىڭ ياشا، ھونزادە، ئەزىز بېشىڭ ئامان بولسۇن! — دېدى ئۇ كۆڭلى كۆتۈرۈلۈپ.

لېكىن ئۇنىڭ بۇ مەدھىيە سۆزلىرى باتۇرغا يەنە خۇشامەتچى-لىك، ياخشىچاقلىق قىلىۋاتقان دەك تۇيۇلدى. قېرىشقان دەك، بۇ چاغدا ئۇنىڭ چولاق قولىقى يەنە كۆرۈنۈپ قالدى... ياق، بۇ قۇل باتۇرغا ياقىمىدى! ئۇ ھېچقاچان، ھېچ يەردە بۇنداق ياۋاش، سول-غۇن، بىچارە قىياپەتتىكى كىشىنى كۆرۈپ باقمىغان. ئەلۋەتتە

ھونلاردىمۇ قۇل بار. ئەمما ئۇلار ئەركىن. ئۇرۇقتىكى باشقا كىشىلەرگە ئوخشاش مال باقىدۇ، يەر تېرىيدۇ، ئوۋ ئوۋلايدۇ. دۇرۇس، ئۇلار دەسلەپتە قۇل قىلىنىپ كېلىنگەندە ھون تىلىنى بىلىمىگەچكە كىشىلەر بىلەن ئارىلىشىپمۇ كەتمەيدۇ. يېتىرەپ، ياتىراپ ئۇن - تىنىز ئىشلەيدۇ. لېكىن ئۇلار ئۇ يەردە خوتۇن - قىزلارنىڭ ئىشىغا سېلىنمايدۇ. ئەرلەر بىلەن بىللە يۈرىدۇ. ئۇلارنىڭمۇ ئۆز ئائىلىسى - چېدىرى، خوتۇن - بالىلىرى بولىدۇ. ئۇلارنىڭ قۇلاقلىرى، بەلكى باشقا ھەرقانداق بىر ئەزاسى ناكار ئەمەس، پەقەت دەسلەپ قۇللۇققا ئېلىنغاندا چاچلىرى چۈشۈ-رۈۋېتىلىدۇ، شۇ. بىراق بۇ دېگەن قانچىلىك ئىشتى؟ باش ئامان بولسا چاچ دېگەن يەنە ئۆسدىغۇ!...

ۋەھالەنكى، باتۇر بەجەقانىڭ مەدھىيە سۆزلىرىنى ئاڭلاۋې-تىپ ھەيران بولماي، غەلىتىلىك ھېس قىلمايمۇ قالما-دى. «ئەجەبا، ئۇ ھون تىلىنى سۈدەك بىلىدىكەن؟ يەنە مېنىڭ ئېتىمىنى...؟»

— ھەي بەجەققان، ئەجەب دىققەت قىلماپتىمەن، — دېدى ئۇ قۇلغا تىكىلىپ، — سەن ھون تىلىنى خۇددى ھون كىشىدە-دەكلا راۋان سۆزلەيدىكەنسەنغۇ؟ ئۇنى قاچان ئۆگەنگەن، قەيەردە؟ سەن ئۆزۈڭ قەيەردىن؟ قانداق بولۇپ بۇ ھالغا چۈشۈپ قالدىڭ؟ بەجەققانىڭ چىرايىدىكى خاپىلىق، غەم - قايغۇ ئالامەتلىرى تېخىمۇ كۈچەيگەندەك بولدى. ئۇ باتۇرنىڭ بۇنداق سوئال قويۇشىنى كۈتمىگەن بولغىدى ئېھتىمالم... ئۇ نېمە دېيىشىنى بىلمىگەندەك بىر پەس جىم تۇردى - دە، ئاندىن چوڭقۇر خۇرسىنىپ: — مەن ھون، ئالچى تېغىدىن، — دەپ قىسقىلا جاۋاب بەردى.

— ھون؟! ... سەن ... قانداق بولۇپ؟! ... باتۇر بىردىنلا ئەھۋالنىڭ تېگى - تەكتىنى چۈشىنىپ يەتتى. بەجەققانغا سەل ئاشۇرۇۋەتكەنلىكىنى ھېس قىلىپ خىجىلمۇ بول-دى. ئۇ يەنە بۇنىڭدىن كېيىن ئۇنىڭغا ياخشى مۇئامىلە قىلىشىنىمۇ

ئويلىدى .
ئۇلار ئۇزاق پاراڭلىشىپ ئولتۇردى . بەجەچقان سۆزلەيتتى .
باتۇر تىڭشايتتى . بەجەچقان توخرىلار ئالچى تاغلىرىنى بېسىۋالغان
چاغدىكى ئىشلارنى ، ئۆزىنىڭ ئۇلارغا ئەسىرگە چۈشۈپ ، قۇلىقى
كېسىلىپ قۇل قىلىنغاندىن كېيىنكى كۈنلىرىنى ، ئائىلىسىنى ،
خوتۇن - بالىلىرىنى ، ھازىرقى تەنھالىقىنى ؛ چىلان تېغى ، خېشى
كارىدورى ، توخرى خانلىقى ، بۇ يەردىن ئۆتىدىغان بۈيۈك كارۋان
يولى توغرىسىدا ؛ يەنە بۇ يەرگە كېلىپ - كېتىپ تۇرىدىغان چەت
ئەللىك كىشىلەردىن ، سودىگەرلەردىن ئاڭلىغانلىرىنى ...
قىزىقارلىق قىلىپ سۆزلەپ بەردى . ئۇ يەنە چىنىقلىقلارنىڭ ئوردۇسى -
نى بېسىۋالغانلىقىنىمۇ ئاڭلاپ قاتتىق ئېچىنغانلىقىنى ، قايغۇرغان -
لىقىنى ، ئەمما توخرىلارنىڭ بۇنىڭغا خۇشال بولۇپ كۆرەڭلەپ
كېتىشىنى ... سۆزلەپ بەردى . باتۇر ئۇنىڭ كەچمىشلىرىنى ،
كۆرگەن - ئاڭلىغانلىرىنى بېرىپ ، قىزىقىپ تىڭشىدى . ئۇ
ئىلگىرىمۇ مۇشۇنداق يات ئەل ، يات تائىپىلەر ئارىسىدا بولغان ،
كۆپىنى كۆرگەن - بىلگەن كىشىلەرنىڭ پارىڭىنى ئاڭلاشقا بەكمۇ
ھېرىسمەن ئىدى . چۈنكى ئۇنداق كىشىلەر كۆز كۆرمىگەن ، قۇلاق
ئاڭلىمىغان يات ئەللەر ، تائىپىلەر ، ناتونۇش شەھەرلەر ۋە ئۇ
يەرلەردىكى يۈچۈن ، غەلىتە ، قىزىقارلىق ئىشلار توغرىسىدا ، يۈ -
رۈش - سوقۇشلار توغرىسىدا ئاجايىپ - غارايىپ ھېكايىلەرنى
سۆزلەپ بېرەتتى . ئۇلارنىڭ سۆزلىرى جەلپكار رىۋايەتلەردەك ،
ساماۋى چۆچەكلەردەك ئاڭلىغانسېرى كىشىنى ئۆزىگە مەھلىيا قى -
لىۋالاتتى . چەت ئەللىكلەر ، ناتونۇش شەھەرلەر ، يات تائىپىلەر
توغرىسىدىكى بۇنداق پاراڭلار ، ھېكايىلەر كىشىنىڭ كۆڭلىدە ئاجا -
يىپ ئارزۇ - ئىستەكلەرنى ، ئىنتىلىشلەرنى تۇغدۇراتتى . ئۇلار
تەسۋىرلىگەن ، بايان قىلغان ئاشۇ چەت ئەللەرگە ، ناتونۇش ، سې -
ھىرلىك ، كۆڭۈللۈك ھەم قورقۇنچلۇق يەرلەرگە ، يات تائىپىلەر
ئارىسىغا ئۆزۈڭنىڭمۇ بېرىپ كۆرۈپ باققۇڭ كېلەتتى ! ...
بەجەچقان سۆزلىگەندىن كېيىنمۇ شۇنداق بولدى . باتۇر ئۇنىڭ

سۆزلىرىنى، بولۇپمۇ توخرىلار ۋە بۇ يەردىن ئۆتىدىغان كارۋان يولى، ساندېبىلغا كېلىپ - كېتىپ تۇرىدىغان چەت ئەللىكلەر توغرىسىدىكى سۆزلەرنى ئۆزىنى ئۇنتۇغان ھالدا بېرىلىپ، ياقتۇرۇپ، زوق - ھاياجان بىلەن ئاڭلىدى. پاھ، بۇ جاھان نېمىدېگەن كەڭ، نېمىدېگەن رەڭدار، نېمىدېگەن سىرلىق - ھە!... ئۇنىڭ كۆز ئالدىغا ئاجايىپ مەنزىرىلەر، ناتونۇش كىشىلەر، يېڭى، ئۆز-گىچە، قىزىقارلىق ئىشلار... كېلىشكە باشلىدى. قەلبىدە كۈچلۈك ئارزۇ - ئارمان، ئوتلۇق ئىنتىلىشلەر پەيدا بولدى.

ئۇلار ئەنە شۇنداق پاراڭلىشىپ ئولتۇرۇپ ۋاقىتنىڭ ئۆتكىنىدىنمۇ سەزمەي قېلىشتى. تاشقىرىدا كەچ كىرىپ قاراڭغۇ چۈشكەن، شۇرغان ھۇۋلاشقا باشلىغانىدى. بەجەچقان ئورنىدىن تۇرۇپ ئوچاققا ئوتۇن تاشلىغاندىن كېيىن چىقىپ كېتىشكە ئىجازەت سورىدى.

— مەن بۈگۈن ساڭا لازىم ئەمەستۈرمەن، — دېدى ئۇ خوجىسىغا.

— ياق، چىقىۋەرگىن، — دېدى باتۇر خىيالغا بېرىلىپ. بەجەچقان تىنچ ئۇيقۇ تىلەپ چىقىپ كەتتى. باتۇر ياتقان يېرىدىلا ئېڭىكىنى جەينىكى تىرەلگەن سول قولى بىلەن يۆلەپ خىيالغا غەرق بولدى.

2

باتۇرنىڭ توخرىلار ئېلىدىكى تۇرغاقلىق ھاياتى ئەنە شۇنداق باشلاندى. بۇ مىلادىيىدىن بۇرۇنقى 212 - يىل قىش پەسلى ئىدى. بەجەچقان ئۇنىڭغا ھەر كۈنى غىزا تەييارلايتتى، ئۇنىڭ ئۇش-شاق - چۈششەك ئىشلىرىنى قىلاتتى. باتۇر سارايدىن چىقمايتتى، چىققۇسىمۇ كەلمەيتتى، ھېچ يەرگە بارمايتتى، ھېچكىم بىلەن ئارىلاشمايتتى. ئۇ ھېلىغىچە ئۆزىنى بۇ يېڭى ئورۇندا، ئۆزگە يۇرتتا، يات، ناتونۇش كىشىلەر ئارىسىدا قانداق تۇتۇشنى، نېمىد-

لەرنى قىلىپ، نېمىلەرنى قىلماسلىق لازىملىقىنى بىلمەيتتى. ئۇ پەقەت ئۆزىنىڭ توخرىلارغا بارىمىي بولۇپ كەلگەنلىكىنى، بۇ يەردە بىر مەزگىل، بەلكى بىر ئۆمۈر گۆرۈدە تۇرۇپ تۇتقۇندەك، مەھبۇستەك، چىرايلىق ھۆرمەت بىلەن ئالتۇن قوزۇققا باغلاپ قويۇلغان شەردەك ياشىشى كېرەكلىكىنىلا بىلمەيتتى. ۋەھالەنكى، بۇ كۈنلەر، تۇرغاقلىق ھايات تېخى يېڭىلا باشلاندى. ئۇ زادى قاچانغىچە، قانچە ئۇزۇن داۋاملىشىشقا؟ قاچان، قانداق ئاخىرلىشىشقا؟ ئۇ راستتىنلا ئۇزاققىچە، بىر ئۆمۈر باغلاقتىن بوشىنالماسمۇ؟ بۇ يەردىن كېتەلمەسمۇ؟ ئۆز يۇرتىغا، ئاتا - ئانىسى، تۇغقانلىرى، ئۇرۇقداشلىرىنىڭ يېنىغا قايتىپ بارالماسمۇ؟ ئۇ مۇشۇنداق ئېتىبارسىز، ئىز - دېرەكسىز تۈگىشىپ كېتەرمۇ؟... شۇڭا كۈنلەر ئۆتسۇن - ئۆتمىسۇن، ئۇنىڭ ئۈچۈن بەربىر ئىدى. ۋاقىت ئۇنىڭغا نىسبەتەن قىممىتىنى، ئەھمىيىتىنى يوقاتقاندا قىلاتتى.

بىراق ۋاقىتنىڭ تۇيدۇرماي ئۆتۈشى، ئۆزىنى بىلەن ئۇ بۇنداق تۇرغاقلىق ھاياتقا كۆنەلمىدى. ئۇ بىر ئۆمۈر، مەڭگۈ مۇشۇ يەردە قېلىشنى ئويلىمايتتى، خالىمايتتى، يۇرتىغا، ئاتا - ئانىسىنىڭ، ئۇرۇقداشلىرىنىڭ يېنىغا بالدۇرراق كېتىشكە، قېچىشقىمۇ ئىنتىلمەيتتى، ئۇرۇنمايتتى. ئۇنىڭ كاللىسى بارغانسېرى ئېسىلپ قۇرۇقلىنىپ كېتىۋاتاتتى، روھىمۇ بارغانسېرى چۈشۈپ سۇسلاشماقتا ئىدى. ئۇنىڭغا ئۆزىنى ئاتا - ئانىسى، تۇغقانلىرى، ئۇرۇق - تائىپىسى، ئانا يۇرتى ۋە ئۇ يەردىكى يوسۇن، ئۆرپ - ئادەتلەر بىلەن باغلاپ تۇرۇۋاتقان قانداقتۇر يىپ بارغانسېرى تارتىشىپ تۇيدۇرماستىن ئۈزۈلۈپ كېتىۋاتقاندا ئۇنى ئۈزۈۋەتكىلى، چۈۋۈۋەتكىلى، ئۇنىڭ ئىسكەنجىسىدىن قۇتۇلغىلى بولمايدىغاندا، ئۆزى قانداقتۇر بىر ئۇۋالچىلىقنىڭ، ئادالەتسىزلىكىنىڭ... قۇربانى بولۇپ كەتكەندەك تۇيۇلاتتى. لېكىن بۇنداق بولۇشى مۇمكىن ئەمەس - دە، بۇنداق بولسا قانداق بولىدۇ؟... ئۇ قانداقتۇر بىر نەرسىگە ئىنتىلمەيتتى، تەشنا بولاتتى. كىمىنىڭدۇر ئۆزىگە مەدەت،

تەسەللى بېرىشىنى، ياردەم قىلىشىنى خالىغاندەك، كىمگىدۇر تايانغۇسى، كىمىنىڭدۇر قاننى ئاستىغا كىرگۈسى كەلگەندەك قىلاتتى. ئۇ پات - پات ئۆزىنى بەجەچقان ئېيتقاندا ئەر كىن، ھېچقانداق چەكلىمىگە ئۇچرىمايدىغاندەك، ھېچقانداق قارا يىپىقا باغلىنىپ قالمىغاندەك ھېس قىلىشقا، ئازادە تۇتۇشقا تىرىشاتتى. ئەمما يەنە ئاللىقانداقتۇر بىر كۆزگە كۆرۈنمەس ئېغىر يۈكنىڭ ئاستىدا قالغاندەك، بۇ يۈك ئۇنى چوڭقۇر ھاڭغا قىستاۋاتتى. قانداق، ئۆزى ئۆمۈچۈك تورغا ئېلىنىپ قالغان ھاشاراتتەك كۈچ - سىز، چارسىز ھېس قىلىپ قاتتىق ئۈمىدسىزلىنەتتى ... شۇنداق، ئۇ غېرىبىلىقتا، مۇساپىرچىلىقتا، يالغۇزلۇق، ئەر كىسىزلىكتە چۈشكۈنلۈككە بېرىلگەندى. ئۇ ئۈمىدسىزلىك، بۇرۇقتۇر - مىلىق، قېيىداش ۋە خارلىنىش ھېسسىياتى ئىچىدە ئازابلىنىپ تولىغىناتتى، ئىگىرايتتى، نېمە قىلىشنى، قانداق قىلىشنى بىلەلمەي گاڭگىرايتتى، قورقاتتى.

ئۇ بەزىدە بىردىنلا غەزەپلىنىپ قەپەستىكى شىردەك قۇترايتتى. ئورماندىكى بۆرىدەك ھۇۋلايتتى. قەپەستىن، قاراڭغۇ ئورماندىن لىقتىن قۇتۇلماقچى بولغاندەك ئۆزىنى ھەريان ئۇراتتى. مانا مۇ - شۇلا ئۇنىڭ ھازىرقى مەۋجۇتلۇقىدىن، ۋۇجۇدىدىكى كۈچ - قۇدرەت، روھىدىكى جاسارەت ۋە قەلبىدىكى ئۈمىد - ئىشەنچتىن دېرەك بېرەتتى.

شۇ تەرزىدە قىش كېتىپ باھار كەلدى. توخرىلارنىڭ ئەنئەندىسى ۋى بايرىمىمۇ يېتىپ كەلدى. توخرىلار بۇ بايرامنى ساندېبىلغا يىغىلىپ ناھايىتى كاتتا ھەم داغدۇغا بىلەن ئۆتكۈزەتتى ... بايرامنىڭ ھارپا كۈنى سەھەردە، بەجەچقان خۇشال ھەم ئۈمىدۋار ھالدا باتۇرنىڭ يېنىغا كىردى. ئۇنىڭ ئۆتكەن كۈنلەردىكىگە ئوخشاشلا تۈزۈك تاماق يېمەي خىيالغا بېرىلىپ بۈگۈنكىگە چاپلىشىپ ياتقانلىقىنى كۆرۈپ، نەچچە ۋاقىتتىن بېرى دەپ ھارغان ۋە ئاڭلىدى. تالمىغان سۆزىنى يەنە تەكرارلىدى.

— سەن بۇنداق تالا - تۈزگە چىقماي ئۆيۈڭگە سولىنىپ

يېتىۋەرسەڭ بولمايدۇ، ھونزادە. بۇنداق قىلساڭ روھىڭ تېخىمۇ چۈشۈپ، تېنىڭ زەئىپلىشىپ كېتىدۇ، ئۈزۈڭنى تۈگەشتۈرۈۋالدى. سەن. ئۇنىڭدىن كۆرە سىرتلارغا چىقىپ ھەرىكەت قىلغىنىڭ، ئايلانغىنىڭ ياخشى. بۇ يەردە سەن كۆرگۈدەك مەنزىرىلەر، سەن قىزىققۇدەك ئىشلار ناھايىتى كۆپ. ئۇلارنى كۆرسەڭ، تاماشا قىلساڭ، چۈشەنسەڭ، ئىچ پۇشۇقۇڭ يېنىكلىپ كۆڭلۈڭ كۆتۈرۈلۈپ قالىدۇ. ھە راست، سەن بىلمەيسەن ھەرقاچان، توخىرىلارنىڭ بايرىمى يېتىپ كەلدى. بۇ يەردە كىشىلەر بۇ يوسۇن بايرىمنى ناھايىتى چوڭ بىلىپ كاتتا، قىزىقارلىق تەبرىكلەشەدۇ. خۇددى بىز ھونلار ئۇلۇغ ئوغلاق ئاي بايرىمىنى قارشى ئالغاندەك. شۇ تاپتا، ساندېبىل ئۆزگىچە گۈزەل تۈسكە كىرىپ بايرام شادلىقىغا تولۇۋاتىدۇ. ياسانغان كىشىلەر كوچىلارغا چىقىپ خۇشال - خۇرام بايرام تەنتەنىسى قىلىشىۋاتىدۇ... سەن بۇنداق ئۆي بېقىپ يېتىۋەر-مەي، سىرتلارغا چىقىپ ساندېبىلنىڭ ئۆزگىچە قىياپىتىنى، خۇشال كىشىلىرىنى كۆرۈشۈڭ كېرەك. ئىشىنىمەنكى، ئۇلار سېنى چوقۇم ئۆزىگە جەلپ قىلىدۇ. سەندە ياخشى تەسىرات قالدۇرىدۇ. سەن خاپىچىلىقنى ئۈنتۈپ شادلىققا تولسەن. نەزەر دائىرەڭ كېڭىيىپ روھىڭ ئۇرغۇپ، كۆزۈڭ ئېچىلىپ قالىدۇ. كىشى دېگەن بىردەم بولسىمۇ كۈننىڭ سېرىقىنى كۆرۈپ خۇشال، ئۈمىد-ۋار ياشىشى كېرەك - دە...

ئەپسۇسكى، باتۇر بۇ قېتىممۇ ئۇنىڭ سۆزىگە ئېرەن قىلىمىدى، بۈگۈنكى قىمىرلاپمۇ قويماي، كۆزلىرىنى بىر نۇقتىغا تىكىپ، چۈشكۈن خىياللىرىنى سۈرۈپ، ئېزىلىپ يېتىۋەردى. ئەمما، بەجەققان تىت - تىت بولغان ھالدا بىردەم قاراپ تۇرۇپ، ئاندىن ئۈمىدىنى ئۈزۈپ قېيىداپ چىقىپ كەتكەندىن كېيىن، ئۇ نېمىشقىدۇر بىردىنلا تىنچسىزلىنىشقا، خىياللىرى چېچىلىپ بىئا-رام بولۇشقا باشلىدى. ئەجەبا، ئۇ نېمە ئۈچۈن بۇ قاراڭغۇ ئۆيگە سولىنىپ بېكىنىپ يېتىۋالىدۇ؟ ئۇنى بۇ ئۆيگە كىم سولاپ قويدى؟ كىم چىقساڭ بولمايدۇ دېدى؟ ئۇ يا تۇتقۇن، مەھبۇس بولمىسا،

نېمىشقا تالاغا چىقمايدۇ؟ تالاغا چىقىپ يېڭى، ئۆزگىچە نەرسىلەر -
نى، مەنزىرىلەرنى ئەركىن كۆرۈپ تاماشا قىلمايدۇ؟ يات، ناتونۇش
كىشىلەر بىلەن پاراڭلىشىپ، ئارىلىشىپ، تونۇشۇپ ئۆتمەيدۇ؟
ئۇنى كىم چەكلىدى؟ كىم يەكلىدى؟ ئۇ كىمگە قېيىدايدۇ؟ كىم -
دىن ئاغرىنىدۇ؟ بۇ يەردە ئۇنىڭ ھالىنى كىم كۆتۈرىدۇ؟ ...
بەجەچقانمۇ؟ ... ياق. ئۇنداقتا ئۇ ئۆزى مۇشۇنداق سولىنىپ، بۇ -
رۇقتۇرما بولۇپ يېتىشنى خالامدۇ - يا؟ بۇمۇ ياق! ئەمىسە
... بەجەچقاننىڭ دېگەنلىرى ئورۇنلۇق، ئەقىلگە مۇۋاپىق، دۇرۇس،
سىرتلارغا چىقىش، ئەركىن، بىمالال ھەرىكەت قىلىش، ئايلىنىش
كېرەك. ئۇنى ھېچكىم بۇنداق قىلىشتىن چەكلىمەيدۇ. چەكلىگەن -
مۇ ئەمەس. ئۇ تۇتقۇن، مەھبۇس ياكى گۇناھكار ئەمەس. گۆرۈد -
كى كىشى، بارىمتاي، ئۇنىڭ ئۆز ئەركىنلىكى بار. ئۇ سىرتلارغا
چىقسا، كوچا ئارىلىسا، سەيلە - زىيارەت قىلسا، كىشىلەر بىلەن
پاراڭلاشسا، ئارىلاشسا، شەھەر ئىچىدىكى كوچا - مەيدانلاردا،
بازارلاردا يۈرسە، تاماشا قىلسا، شەھەر سىرتىدىكى يايلاقلاردا،
ئورمانلاردا يۈگۈرسە، ئات چاپتۇرسا، ئوۋ ئوۋلىسا، كۆرسە،
بىلسە... بولىدۇ. پەقەت قېچىپ كەتمىسە ياكى شۇنداق قىلىشقا
ئۇرۇنمىسا بولىدى. قېچىپ نېمە قىلىدۇ؟ قاچالامدۇ؟ قېچىپ
ئىككى ئەلنىڭ مۇناسىۋىتىنى بۇزسۇنمۇ؟ تىنچ ئۆتۈۋاتقان كىشى -
لەرنى يېغا قاينىمىغا سۆرەپ كىرسۇنمۇ؟ ياق! بۇنداق قىلىشقا
ھەرگىز بولمايدۇ. ئۇ ئۆز مەسئۇلىيىتىنى ئۇنتۇپ قالسا، ئۇنى
ئېغىر، بېھۋەدە يۈك دەپ قاراپ چۆرۈۋەتسە، ئۆزىنىلا ئويلىسا
بولمايدۇ. بۇ دېگەن ئەلنىڭ ئىشى. يەنە كېلىپ ئىككى ئەلنىڭ،
ھون تەڭرىقۇتلۇقى بىلەن توخرى خانلىقىنىڭ چوڭ ئىشى! ...
توغرا، ئۆيگە سولىنىپ، بۇرۇقتۇرما بولۇپ، چۈشكۈنلۈككە بېرىد -
لىپ يېتىۋەرمەي سىرتلارغا چىقىش، ئايلىنىش، كۆرۈش، بىلىش
كېرەك. بەجەچقان بىلەن بىللە، ئۇ توخرى تىلىنىمۇ، ھون تىلىنى
سۈدەك بىلىدۇ. يەنە ھېلىقى تۆت مەھرەممۇ بار. ئۇلار ئۇنىڭ
ئامانلىقىنى قوغدايدۇ. يول باشلايدۇ... شۇغىنىسى، سىرتلارغا

چىققاندا مىنىشكە ئات يوق، مەشىق قىلىپ چىنىقىشقا، ئوۋ
ئوۋلاپ كۆڭۈل ئېچىشقا قورال - ياراغ يوق. توخرى خان ئۇنىڭغا
بۇنداق نەرسىلەرنى بەرمىگەن، بېرىشكىمۇ يول قويمايدۇ. ئەگەر
بەرسە، يول قويسا، يولۋاسقا قانات بەرگەندەك بولمامدۇ؟ ...
لېكىن بۇلارنىڭ كارايتى چاغلىق. ئۇ بۇلارنى سىزمۇ يەنە نۇرغۇن
ئىشلارنى قىلالايدۇ. كۆڭۈل ئاچالايدۇ...

باتۇر مانا شۇلارنى ئويلاپ بەجەققاننىڭ پىكرىنى ماقۇل تاپتى.
ئۇنى چاقىرىپ ئۆزىنىڭ سىرتلارغا چىقىپ ئايلىنىپ كىرگۈسى
بارلىقىنى دېدى. سادىق ھەم كۆيۈمچان قۇل بۇنىڭدىن قەۋەتلا
خۇرسەن بولدى، رازىمەنلىك بىلەن ئۇنىڭ كىيىنىپ جابدۇنۇشىغا
ياردەملەشتى.

شۇ كۈنى ئۇ بەجەققاننىڭ، شۇنداقلا يەنە ھېلىقى تۆت مەھ-
رەمنىڭ ھەمراھلىقىدا ساندېبىلنى ئايلاندى. كەچ كىرگۈچە كوچى-
لارنى، رەستە - بازارلارنى، دۇكانلارنى، كارۋان - سارايلارنى
ئارىلىدى، سەيلە - زىيارەت قىلىپ كىشىلەر بىلەن پاراڭلاشتى،
تونۇشتى... پاھ! يورۇق دۇنيا نېمىدېگەن كەڭ، نېمىدېگەن گۈزەل
ھەم جەلپىكار - ھە! ساندېبىل نېمىدېگەن چوڭ، كاتتا، نېمىدېگەن
ئاۋات، قايىناق شەھەر ھە!... ئۇ ئەتىسى خاننىڭ تەكلىپى بىلەن
نورۇز بايرىمىغىمۇ ئىشتىراك قىلدى. تېخىمۇ كۆپ كىشى-
لەرنى - توخرى خاننى، ئۇنىڭ ئەمەلدارلىرىنى، سانغۇن -
لەشكەرلىرىنى، چەت ئەللەردىن كەلگەن، يات تائىپىدىن بولغان
ئەلچىلەرنى، سودىگەرلەرنى ۋە يېڭى، ئۆزگىچە، قىزىقارلىق ئىش-
لارنى كۆردى. بايراممۇ ناھايىتى كاتتا، چوڭ داغدۇغا ۋە
ھەشەم - دەرەم بىلەن ئۆتتى.

توخرىلار نورۇز بايرىمىدا چوڭ كۆلەملىك دىنىي مۇراسىملار-
نى، لەشكەرىي پارات ۋە باشقا ھەر خىل پائالىيەتلەرنى ئېلىپ
باراتتى ۋە ئۇيۇشتۇراتتى. بۇنداق پائالىيەتلەر ئىچىدە چوڭى ۋە
قىزىقارلىقى چېلىشچى پالۋانلارنىڭ ساندېبىلنىڭ دەرۋازىسى سىر-
تىدىكى چوڭ ئوچۇقچىلىقتا، تۈمەنلىگەن كىشىلەر ئوتتۇرىسىدا

ئېلىپ بارىدىغان چېلىشىش مۇسابىقىسى ئىدى. بۇ مۇسابىقىنى خان ۋە باشقا توخرى ئېسىلزاڭلىرىمۇ كۆرەتتى. كۆرۈشلا ئەمەس، بەلكى تېخى ئۇلارنىڭ بىرنەچچىدىن چېلىشىشى پالۋىنىمۇ بار ئىدى. ئۇلار بۇ پالۋانلىرىنى ئۇزاق مۇددەت بېقىپ تەربىيەلەپ، ۋاقتى كەلگەندە مەيدانغا چۈشۈرۈپ كۈچ - ھەيۋە كۆرسىتەتتى. ئۆزئارا مۇسابىقىلىشىپ ئۈستۈنلۈك تالىشاتتى. توخرى خانىمۇ بۇنىڭدىن مۇستەسنا ئەمەس ئىدى. ئۇ بۇ مۇسابىقىدە ئوبدان كۆزىتىپ، ئۆزىنىڭ لەشكەرى قوشۇنىغا يۈزبېشى، مىڭبېشى، تۈمەنبېشى ۋە سانغۇن - سۇباشىلارنى تولۇقلاپ تاللايتتى. توخرىلاردا سوقۇشتا كۆرسەتكەن تۆھپە - باتۇرلۇقتىن قالسىلا چېلىشىش مۇسابىقىسىدە ئۆتۈپ چىقىش ئەڭ چوڭ شەرەپ ھېسابلىناتتى. تاللانغان پالۋانلار ۋە پالۋىنى تاللانغان ئاقسۆڭەكلەر خاننىڭ ئەڭ يېقىن، ئىشەنچلىك كىشىلىرىدىن بولۇپ قالاتتى.

بۇ يىلقى نورۇز بايراملىق چوڭ چېلىشىش مۇسابىقىسىگە ناھايىتى نۇرغۇن كىشىلەر ۋە پالۋانلار كەلگەنىدى. مۇسابىقىمۇ ئىنتايىن جىددىي، كەسكىن ھەم قىزىقارلىق داۋام قىلىۋاتاتتى. بەلكىم ئۇ ئۆتكەن يىلقىدەك، ئىلگىرىكى يىللاردىكىدەك ھەيۋەتلىك، داغدۇغىلىق، قىزىقارلىق بولمىغاندۇر. ئەمما باتۇرغا شۇنداق تۇيۇلدى. ئۇ خاننىڭ يېنىدا، توخرى ئېسىلزاڭلىرى قاتارىدا، ئوتقا شتەك پايانداز ئۈستىدە مۇسابىقە كۆرۈپ ئولتۇراتتى. خاس قولى، بەجەققان ۋە مەھرەملىرى ئۇنىڭ كەينىدە ئۆرە تۇرۇشاتتى. مۇسابىقە دەسلەپتە قارا بودۇنلار ئارىسىدىن چىققان چېلىشىشى ھەۋەسكارلارنىڭ مەيدانغا چۈشۈپ كۈچ - ماھارەت كۆرسىتىشى بىلەن باشلانغانىدى. كېيىن بارغانچە قىزىپ ئاجىزلار شاللىنىپ، كۈچلۈكلەر تاللىنىپ تېخىمۇ جىددىي، يۇقىرى باسقۇچقا ئۆتتى. نۆۋەتتە توخرى ئاقسۆڭەكلىرىنىڭ نامدار پالۋانلىرى چېلىشماقتا ئىدى. ئۇلار بىرىنى بىرى يىقىتىپ، ئۆتۈپ چىققانلىرى ئاخىرىدا خاننىڭ پالۋىنىغا، توخرى تائىپىسى ئىچىدىكى ئەڭ كۈچلۈك، ئەڭ ماھىر، ئەڭ باتۇر ھەم مەشھۇر چېلىشىشى، توخرى لەشكەرلىرىنىڭ

باش سانغۇنى ئالىپ بۇقىغا دۇچ كېلىشتى. ئالىپ بۇقا ئىسمى - جىسمىغا لايىق بۇقىدەك كۈچلۈك، ئارىلاندىك چەيدەس پالۋان ئىدى. ئۇ چېكىسىنى قىزىل لاتا بىلەن چىگىۋالغان بولۇپ، قويۇق، ئۆسكىلەك چاچلىرى مۈرىلىرىگە چۈشۈپ چۇۋۇلۇپ تۇراتتى. ئۇ ئۇچىسىغا كىيىم كىيىمگەن، كۆك-رەكلىرىنىڭ، بىلەكلىرىنىڭ، پۇتلىرىنىڭ بولجۇك گۆشلىرى بۆرتۈپ چىقىپ تۇراتتى. بېلىدىكى قىزىل شايى پوتا ۋە تىزىغىچە كەلگەن كەڭ قارا تامبىلى ئۇنى تېخىمۇ بەستلىك، كۈچلۈك، ھەيۋەتلىك كۆرسىتەتتى. ئۇ ئۆزىگە رەقىب ئىزدەپ مەيداننىڭ ئوتتۇرىسىدا تاشتىن قوپۇرۇلغان مەزمۇت تۇۋرۇكتەك پۇتلىرىغا چىڭ دەسسەپ تۇراتتى. مەيدىسىنى قاپقارا چۈپۈر قاپلىغان، بۇقا گەدەن، گۈرەن تومۇرلىرى كۆپۈپ تۇرغان، نۇرغۇنلىغان چېلىش-شىش مۇسابىقىلىرى ۋە جەڭ - سوقۇشلارنى باشتىن كەچۈرگەچ-كە، باش - يۈزى ۋە تەن - بەدەنلىرىنى تارتۇق ئىزلىرى قاپلاپ سەتلىشىپ كەتكەن بۇ قارام، كۈچتۈڭگۈر، قورقۇنچلۇق پالۋان توغرىسىدىكى كىشىلەر ئارىسىدا ئېقىپ يۈرگەن «قىلىچى بىلەن بىر چاپسا تۆمۈر كىيىملىك كىشىمۇ قاق ئوتتۇرىسىدىن ئىككى پارچە بولۇپ كېتىدىكەن!... ئۇنىڭ بىلەن ئېلىشىپ ساق قالغان باتۇر، ئۇنىڭ بىلەن چېلىشىپ ناكار بولمىغان پالۋان يوق ئىكەن!...» دېگەندەك گەپ - سۆزلەرنى بەجەققان ئاللىقاچان باتۇرغا دەپ بېرىپ بولغانىدى.

ئالىپ بۇقا ئۆزىدەك بەستلىك، كۈچلۈك پالۋانلاردىن يەنە بىرنەچچىنى يىقىتىپ يەر چىشلەتتى. شۇنىڭدىن كېيىن ئۇنىڭ بىلەن ئېلىشىدىغانغا مەيدانغا ئادەم چۈشمىدى. بۇنى كۆرۈپ ئۇ كۆرەڭلىگىلى تۇردى، مەيداننىڭ ئوتتۇرىسىدا تۇرۇۋېلىپ، ئۇ-ۋۇچلىرىغا توپا ئېلىپ سۈرۈپ ئۆزىگە رەقىب چاقىرىپ، كىشىلەر-گە ھەيۋە كۆرسىتىشكە باشلىدى. كېيىن ئۇ تېخىمۇ كۆرەڭلەپ، ھەم تەلۋىلىشىپ، مەيداننى ئايلىنىپ مەيدىسىگە مۇشتلاپ ئېغىزدى-نى بۈزۈپ ۋارقىراشقا، مايمۇندەك قاملاشمىغان قىلىقلارنى قىلىپ

كشىلەرنىڭ ئۈستۈشىغا توپا چېچىشقا باشلىدى.
ئۇنىڭ بۇ قىلىقلىرى باتۇرنىڭ تازا دىتىغا ياقمىسىمۇ قاراپ
ئولتۇراتتى. ئالىپ بۇقا سورۇغان، چاققان توپا تۈزۈندىلىرى
ئۇنىڭ ئۈستۈشىغىمۇ قوندى. ئالىپ بۇقا مەيداننى ئايلىنىپ ئۈ-
نىڭ ئالدىدىن ئۆتۈپ كېتىۋېتىپ ئۇنىڭ كۆزلىرىگە يەنە توپا چېچىد-
ۋەتتى. بۇنىڭغا ئۇنىڭ قاتتىق ئاچچىقى كەلدى.

— ھاي، شۆھرەتنى بىلمەيدىغان توسۇن بۇقا! نېمىدەپ مې-
نىڭ كۆزۈمگە توپا تىقىسەن؟ — دېدى ئۇ خېلى راۋان توخرى
تىلىدا ئۆزىنى تۇتۇۋالالماي ئورنىدىن چاچراپ تۇرۇپ كېتىپ، —
سەن بىلەن ئېلىشىدىغانغا پالۋان چىقىمىغاندىن كېيىن ئىززىتىڭنى
بىلىپ مەيداندىن چىقىپ كەتسەڭ بولمامدۇ!

ئالىپ بۇقا ۋاراڭ - چۈرۈڭدا كىمنىڭ نېمە دەۋاتقانلىقىنى
ئېنىق ئۇقالمىغان بولسىمۇ، ئەمما بىرىنىڭ ئۆزىگە ئۆكتە قوپقان-
لىقىنى بىلىپ شارقتىدە كەينىگە بۇرۇلدى - دە، ۋارقىرىغان
كىشىنى ئىزدىدى. ئۆپچۆرىدىكى كىشىلەرنىڭ باتۇرنى كۆرسىتىپ
قويۇپ ئويۇن كۆرۈشىدىن ۋە بىرەر چاتاق چىقىپ قېلىشتىن ئەن-
سىرىگەن بەجەچقان نېمە قىلىشىنى بىلمەي قورقۇپ تۇرغاندا، باتۇر
«مانا مەن» دېگەندەك، كىشىلەرنى نېرى - بېرى ئىتتىرىپ ئالدىغا
چىقتى.

— ھاي، چىقما! بۇ...!
باتۇر بەجەچقاننىڭ سۆزىگە پىسەنت قىلمىدى. ئالىپ بۇقا
ئۇنىڭ سۈرلۈك قامىتىگە باشتىن - ئاياغ يەۋەتكۈدەك ھومىيىپ
قاراپ چىقتى، ئاندىن:

— ھە، چۆپۈر يۈز مەخلۇق، مەن بىلەن ئېلىشىشقا جۈرئەت
قىلالامسەن؟ — دېدى غاراڭ - غۇرۇڭ ئاۋازدا كۆرەڭلەپ.
باتۇر ئۇنىڭ گېپىدىن ۋە چوڭچىلىقىدىن تېخىمۇ غەزەپلەندى.
ئۇ تېخى ھېلىلا بۇ قارام، تەلۋە بۇقا بىلەن بىر كۈچ سىنىشىپ
بېقىشنى ئويلىغان، لېكىن ياتسىراپ، خىجىل بولۇپلا مەيدانغا
چىقىشقا جۈرئەت قىلالمىغاندى. مانا ئەمدى ئۇنىڭغا پۇرسەت كەل-

دى. ئۇ بەجەققاننىڭ «ھاي ياق! بولمايدۇ!...» دېگەن ئاگاھلاندۇرۇشلىرىغىمۇ قۇلاق سالماي كىيىملىرىنى سېلىپ ئېلىشىغا تەييارلاندى.

— ئۇ كىمنىڭ پالۋىنى؟ — دېدى ئون نەچچە قەدەم نېرىدىكى شاھانە كۈرستە تاماشا كۆرۈپ ئولتۇرغان خان يېنىدا ئۆرە تۇرغان مەھرەمبېشىغا، — بىر قارىسام تونۇشتەك، بىر قارىسام يۈچۈنلا. — ئۇما؟ — دېدى مەھرەمبېشى خاننىڭ كىمىنى سوراۋاتقانلىقىنى چۈشىنىپ، — ئېسىڭدىن كۆتۈرۈلۈپ قالغان ئوخشايدۇ، خان. ئۇ ھون ئېلىدىن كەلگەن بارىمتاي. باتۇر دېگەن ھونزادە. سەن ئۇنى كۆرگەن.

— ھە... — دېدى خان ئېسىگە كېلىپ.
— ئۇنى توسۇپ قويىمىزمۇ، خان؟ — دېدى مەھرەمبېشى.
— ياق، ئېلىشىپ باقسۇن، كۆرۈپ باقايلى، — دېدى خان كېسىپلا.

— ئۇنداقتا، جاكارلايمىزمۇ؟ — دېدى مەھرەمبېشى.
— جاكارلا، — دېدى خان نېمىگىدۇر قىزىق مەھرەمبېشى ئوتتۇرىغا چىقىپ باتۇر بىلەن خاننىڭ ئالدىغا ئەكەلدى، ئاندىن قوللىرىنى كۆيمىلىگەندىن كېيىن يۇقىرى ئاۋازدا ئىككى پالنى تونۇشتۇرۇپ، ئۇلارنىڭ ئۈچ مەيدان جاكارلىدى.

باتۇر بىلەن ئالىپ بۇقا خاننىڭ ئالدىدىلا با تۇرتۇشۇپ، سامدىشىپ، تارتىشىپ، سىلكىشىپ مەرسىغا باردى. باياتىن بېرى كۆرەڭلەپ ئۆزىنى بىلمەي ئالىپ بۇقا باتۇر بىلەن تۇتۇشۇپ ئۇزاق ئۆتمەيلا بۇرنىغا چۈلۈك سېلىنغان بۇقىدەك پۇشۇلداپ ھاسىراشقا باشلىدى. ئۇلار خېلى ئۇزاق سامداشتى، بىرنەچچە مەرتەم ھەملە قىلىشتى. ئالىپ بۇقا قانچە كۈچەپ، قانچە ھۈنەر ئىشلىتىپمۇ باتۇرنى يىقتالمىدى. چۈنكى باتۇر ئۆزىنى تەڭشەپ، ھوشيارلىق بىلەن قوغدىنىپ ئۈنىدۇ.

غا چاققان، چەبدەسلىك بىلەن تاقابىل تۇرۇۋاتتى. ئۇ بەزىدە دەس كۆتۈرۈلۈپ ئىرغىتىلسا، بەزىدە ئۇياق - بۇياققا سىلكىنەتتى، بەزىدە بەللىرى قورۇلۇپ پۈتلىرى سىپالسا، بەزىدە ئالدى - كەينىگە تارتىپ تۇرتۇلەتتى. ئەمما رەقىبى قانچە قىلمىسۇن، قانداق قىلمىسۇن، ئۇ يەنىلا يىقىلمايتتى. شۇ تەرزىدە ئارىدىن خېلى ۋاقىت ئۆتۈپ كەتتى. ئۆپچۆرىدىكى كىشىلەر قىزىققىنىدىن، جىدە - دىيەشكىدىن پالۋانلارنىڭ سامدىشىشلىرىغا ماس ھالدا چايقىلىپ، دەۋرەپ ھاسىرىشاتتى. ھە... ھۇ... دەپ مەدەت بېرىشەتتى. بىر چاغدا قانداق بولدى، ئالىپ بۇقا خۇددى تۇۋى كېسىۋېتىلگەن دەرەختەك گۈلدۈر - غالاپ قىلىپلا يەرگە يىقىلدى. بۇنى كۆرۈپ تاماشىبىنلار «ھۇ!... ھەي!» دەپ ۋارقىراشتى.

ئالىپ بۇقا ئورنىدىن تېزلا قوپتى، يۈز - كۆزىدىكى تەرگە يېپىشقان توپا - چاڭ لايلىرىنى بىلىكى بىلەن چالا - بۇلا سۈرتۈپلا يەنە باتۇرغا تاشلاندى. بۇ قېتىم ئۇ قاتتىق غەزەپكە كېلىپ، بارلىق ھۈنرىنى ئىشقا سالدى. ھايال ئۆتمەي ئۇ باتۇرنىڭ بەللىرىنى قورۇپ يەردىن دەسسەدە ئۈزۈپ كۆتۈرۈۋالدى - دە، بىر يارتا گۆشنى پۇلاڭلاتقانداك ئۇنى ئۇيان - بۇيان ئىرغىتقىلى تۇردى. قارىغاندا ئۇ بۇ قېتىم ئۇنى كونا چاپاننى چۆرۈۋەتكەنگە ئوخشاش چۆرۈپ تاشلايدىغاندەك قىلاتتى. ئۇنىڭ ئۈستىگە ئۇ رەقىبىدىن ياشتا چوڭ، قاتقان، بەستلىك، كۈچلۈك ھەم تەجرىبىلىك ئىدى. بۇنداق ئەھۋالدا ئۇ ئوبدانراق بىر كۈچىسىلا رەقىبىنى چۆرۈپ تاشلىيالاتتى، چۆرۈپ تاشلىيالمىسىمۇ ئۇنى قاتلاپ ئىككى موك قىلىپ قوياتتى. لېكىن باتۇر بۇنى ئالدىن پەملەپ، بۇ قېتىمىمۇ بوش كەلمىدى. ئۇ پۈتۈن كۈچىنى بېلى ۋە بىلەكلىرىگە يىغدى. چاپلاشقاق كالا گۆشىدەك ئالىپ بۇقىغا يۆگىشىۋالدى. بۇنداق پەيتتە ئۆزىدىن كۈچلۈك ھەم بەستلىك رەقىبىتىن ئاجراپ كەتمەسلىك ئەڭ ياخشى قوغدىنىش تەدبىرى ئىدى. لېكىن ئۇ شۇ تاپتا ئۈششۈك تەگكەن ياپراق كۈچلۈك شامالغا دۇچ كېلىپ بېغىدىن ئاجراپ كېتىشكە ئاران قالغاندەك، ئالىپ بۇقىدىن ئاجراپ ئىر-

غىپ كېتەيلا دەپ تۇراتتى. بىر پەستىن كېيىن رەقىبىنى قانچە ئىرغىتىپمۇ چۆرۈپ تاشلىيالماي ھېرىپ كەتكەن ئالىپ بۇقا ئۇنى زور بەستى بىلەن ئاستىغا بېسىپ يەرگە پاتۇرۇۋەتمەكچى بولۇپ، ئۇنى چىڭ قۇچاقلاپ ئاستىغا باسقىنىچە يەرگە يىقىلدى. ئۇ بۇ قېتىم ئۆزىنىڭ سالمىقىغا ئىشەنگەنىدى. ئەپسۇسكى ئۇ كۈتمىگەندە يەنە ئۆزىنى باتۇرنىڭ ئاستىدا كۆردى. چۈنكى ئۇنىڭ رەقىبى يەرگە يىقىلغۇچە ھەرقانچە ئېگىزدىن تۆت پۈتىنى ئۆرە قىلىپ يەرگە ئاتسىمۇ يەنىلا ئوڭدىسىغا چۈشمەي دەسسەپ تۇرالايدىغان مۈشۈك-تەك، چاققان ھەم چەبەدەسلىك بىلەن ئۆزىنى ئوڭشاپ، ئۇنىڭ ئۈستىگە چىقىۋالغانىدى. تاماشىبىنلار بۇ كارامەتنى كۆرۈپ «ھۇ! ھەي!...» دەپ يەنە گۈرۈلدەشتى. چۈنكى مەيداننىڭ ئوتتۇرىسىدا گۈپلا قىلىپ يىقىلىپ توپىغا پاتقىنى خاننىڭ پالۋىنى، توخرى لەشكەرلىرىنىڭ ئۇلۇغ سانغۇنى ئىدى.

مۇسابىقە ئەڭ ئاخىرقى جىددىي باسقۇچقا — ئۈچىنچى مەرتەبەگە ئۆتتى. بۇ قېتىم ئالىپ بۇقا غەزەپ ۋە نومۇس كۈچىدىن يېرىلاي دېگەنىدى. ئۇ قۇتىرىغان شىردەك ھۆركىرەپ باتۇرغا يەنە ئېسىلدى. ئەمما بۇ دورەمدىكى ئېلىشىش ئانچە ئۇزاق داۋام قىلمىدى. تۇتۇشۇپ، سامدىشىپ ئۇزاق ئۆتمەيلا باتۇر رەقىبىنىڭ قاراملىقىدىن، غەزەپ — ئاچچىقىغا پايلىماي خۇدىنى يوقاتقان پۇرسىتىدىن پايدىلىنىپ، بىر تارتىپلا ئۇنى يانپاشقا ئېلىپ زەرب بىلەن يەرگە ئاتتى.

مۇسابىقە شۇنىڭ بىلەن ئاخىرلاشتى. باتۇر يۈز — كۆزىدىكى تەر — توپىلارنى سۈرتۈپ، ئىشتىنىنىڭ پۇچقاقلرىنى قاققىنىچە مەيداندىن چىقىپ كەتتى. كىشىلەر ئۇنىڭ كەينىدىن مۇنۇ سۆزلەر-نى قىلىپ قاراپ قېلىشتى:

- ئۇ قالتىسكەن!
- بۇ چاغقىچە كۆرمەپتىمىز ئۇنى.
- ئۇ يېڭىدىن كەپتۇ. بارىمتايكەن.
- چىراي — تۇرقى ئەجەب سۈرلۈك ئىكەن.

— بۇرىگە ئوخشىشىدىكەن.
— ئۇ كارامەت چېلىشىچى ئىكەن. قولىدىنمۇ چوڭ ئىشلار كەلگۈدەك.

—

شەھەرگە قايتىپ سارايدا يېتىپ بارغۇچە بەجەچقان بىر ئېغىز. مۇ زۇۋان سۈرمىدى. ئۇنىڭ چىرايمۇ تاتىرىپ كەتكەندى. بەل-كىم ئۇ بايا ھەددىدىن زىيادە جىددىيلەشكەن ياكى ئەنسىرەپ قور-قۇپ كەتكەن بولسا كېرەك.

— قالىتس ئىكەنسەن جۇمۇ، ھونزادە، — دېدى ئۇ ئۆيگە كىرىپ باتۇرنىڭ كىيىم يەڭگۈشلىشىگە ياردەملىشىۋېتىپ.
— قانداق، مېنى يېڭىلىپ قالدۇ دېگەنمىدىڭ؟ — دېدى باتۇر كۈلۈپ.

— ياق، ... ھەئە، شۇنداق. راستىنى دېسەم شۇنداق ئويلاپ ئەنسىرىگەندىم، — دېدى بەجەچقان، — ئەمما سېنىڭ بۇنداق كۈچۈڭ بارلىقىنى پەقەت ئويلاپ باقماپتىكەنمەن.
— بۈگۈن راسا پۇخادىن چىقتىم.

— سەن ھەقىقىي ئالىپ پالۋان ئىكەنسەن، كارامىتىڭنى بىر كۆرسەتتىڭ. مەن ئىنتايىن پەخىرلەندىم. ئۇ مېنىڭ خوجايىنىم، دەپ ۋارقىرىغۇم كېلىپ كەتتى شۇ چاغدا.

— شۇنداقمۇ؟ بۇنىڭدىن كېيىن كۆرۈپ قالسەن تېخى.

— شۇنداق، بۇنىڭغا ئىشىنىمەن. بىراق...

— نېمە؟

— مەن دەيمەن، بۇ ئىشنىڭ ئاقىۋىتى قانداق بولار؟

بەجەچقان راستىنلا قانداقتۇر دەككە - دۈككىگە چۈشۈپ قالغاندەك قىلاتتى.

— قايسى ئىشنىڭ؟ — دېدى باتۇر بۇنى سېزىپ.

— ھەي ... بىلمەس بولۇۋالما، ھونزادە، — دېدى بەجەچقان

تت - تت بولۇشقا باشلاپ، — بۈگۈنكى چېلىشىش مۇسابىقىسىدىكى ئىشنىڭ ئاقىۋىتىچۇ؟

— ھە، قانداق بولاتتى؟ — دېدى باتۇر، — مۇسابىقىدە مەن يەڭدىم، ئۇ يېڭىلدى. ئاقىۋەت دېگەن مانا مۇشۇ، يەنە نېمە بولماقچىدى؟

— توغرا دەيسەن، مۇسابىقىدە سەن يەڭدىڭ، ئالىپ بۇقا يېڭىلدى. لېكىن مېنىڭ دېمەكچى بولغىنىم بۇ ئەمەس. — ئەمەس نېمە؟

— مەن دەيمەن، سېنىڭ يىقتىقىنىڭ، يەڭگىنىڭ خاننىڭ پالۋىنى، ئۇلۇغ سانغۇنى. ئۇنى تا مۇشۇ چاغقىچە ھېچكىم يېڭىپ باقمىغان.

— شۇنداق بولسا نېمە بوپتۇ؟ مۇسابىقىدە يېڭىش - يېڭىلىش بولۇپ تۇرىدىغۇ؟ خاننىڭ پالۋىنى، ئۇلۇغ سانغۇن يېڭىلمەيدىغان ئىش نەدە بار ئىكەن؟ ئۇمۇ يېڭىلىدۇ شۇنداق.

— ھەئە، دېگىنىڭ ئورۇنلۇق ... — دېدى بەجەچقان ئاخىر دەيدىغان گەپ تاپالماي، — لېكىن ... بولدىلا، بۇ گەپنى دېيىش-مەيلى. بېشىمىزغا كەلگەننى كۆرەرمىز. تەڭرىنىڭ بۇيرۇغىنى بولىدىغۇ ئاخىر.

— ئەندىشە قىلما، ھېچ ئىش بولمايدۇ، — دېدى باتۇر بەجەچقاننىڭ نېمىلەرنى ئويلاۋاتقانلىقىنى چۈشىنىپ ئەستايىدىللىق بىلەن، ئاندىن ئۇ بىر ئاز ئويلىنىپ تۇرغاندىن كېيىن مۇنۇ سۆزنى قوشۇپ قويدى، — ئەگەر توخرى خان نامەرد بولمىسىلا.

3

بەجەچقاننىڭ ئەندىشىگە چۈشۈپ دەككە - دۈككىدە بولۇشى بىكار ئەمەس ئىدى. چۈنكى ئۇنىڭ خوجىسىنىڭ يىقتىقىنى، يەڭ-گىنى خاننىڭ پالۋىنى، توخرى لەشكەرلىرىنىڭ ئۇلۇغ سانغۇنى ئىدى. بۇ دېگەنلىك خاننى يىقتىقان، توخرى لەشكەرلىرىنى يەڭ-گەن بىلەن باراۋەر ئىش ئەمەسمۇ؟ ھېچبولمىغاندىمۇ بۇ خاننىڭ يۈزىنى تۆككەنلىك، ئۇنىڭ ۋە لەشكەرلىرىنىڭ ھەيۋىسىنى يەرگە

ئۇرغانلىق بولىدىغۇ؟ بۇنىڭدىن خان نومۇس قىلماي، غەزەپلەنمەي قالارمۇ؟ ئۇ بۇ ئىشقا قانداق مۇئامىلە قىلار؟ باتۇرغا قانداق مۇئامىلە بولىدۇ؟ ئالىپ بۇقچۇ؟ ئۇنىڭ يۈزى تۆكۈلدى، ئابروۋى سۈندى، خاننىڭ ئىشەنچىدىنمۇ مەھرۇم قالدى. ئۇ بۇ نومۇسقا، زەربىگە بەرداشلىق بېرەلمەرمۇ؟... ئۇ ئەقلىنى يوقىتىپ تەلۋىلىك قىلمىسىلا، باتۇرغا قەست قىلىپ ئۈچ ئالمىسىلا بولاتتىغۇ!... راست دېگەندەك، ئارىدىن بىرنەچچە كۈن ئۆتكەندىن كېيىن باتۇرنىڭ يېنىغا توخرى خانىدىن كىشى كەلدى.

— بارىمتاي، خان سېنى ئالدىغا چاقىرىۋاتىدۇ، — دېدى ئوردىدىن كەلگەن سۆرۈن تەلەت سىپاھ توڭلۇق بىلەن. ئۇنىڭ ئەلپازىدىن، سۆزىنىڭ ئورانىدىن قارىغاندا ئەھۋال چاتاق تۇراتتى. باتۇر ھودۇقۇپ قالدى. «خاننىڭ ئالدىغا؟... نېمە ئۈچۈن؟... پالۋاننى، سانغۇننى يىقىتقىنىم ئۈچۈن غەزەپلەندىمىكىن... ئۇنداق قىلساق قانداق بولىدۇ؟ ئۇ دېگەن ئوچۇق سورۇندىكى مەردانە مۇسابىقە تۇرسا... يەڭمەسلىكىم، قەستەن يېنىڭلىپ بېرىشىم كېرەكمىدى - يا؟ لېكىن بۇنداق ئىش نەدە بار؟ مەن يا ئۇنىڭ پۇقراسى، قول ئاستىدىكى كىشىمى، قولى بولمىسام... قارىغاندا خان راستتىنلا نامەرد كىشى ئوخشايدۇ...» ئۇ خان ئوردىسىغا كۆڭلى خالار - خالىماس باردى. يول بويى قانداقتۇر غەم - تەشۋىش، ئوي - خىيالغا پېتىپ ماڭدى. ئوردىغا، ھەيۋەتلىك ئاق سارايدا كىرگەندە، ئۇنىڭ تەشۋىشى قورقۇشقا، سۈر بېسىشقا ئايلاندى.

مانا، ئۇ خاننىڭ ئالدىغا، ئاتىسى تۈمەن تەڭرىقۇت بىلەن قېيناتىسى ئىنچۇنقانلار ئېھتىيات قىلىپ ھەزەر ئەيلىگەن، ئۆزىنى ئۇنىڭ ئالدىغا تىنچلىق تىلەپ تۇرغانلىققا ئەۋەتكەن، بۇ يەرگە كەلگەندىن بېرى كۆرۈشۈشنى، سۆھبەتتە بولۇشنى ئىستىگەن، ئەمما كۆڭلىدە ئەڭ مۇتەھەم، ئەڭ ياۋۇز، ئەڭ نامەرد كىشى ھېسابلىغان توخرى خاننىڭ ئالدىغا كەلدى. خان بەستلىك، سۈر-لۈك، باتۇرغا نىسبەتەن ئاتا يوللۇق، چارساقال كىشى ئىدى. ئۇ

ساراينىڭ تۆرىدىكى ئالتۇن تەختتە قاپاقلىرىنى تۈرۈپ مەغرۇر
ئولتۇراتتى.

— بۇيرۇقۇڭ بويىچە ھۈزۈرۇڭغا كەلدىم، خان، — دېدى
باتۇر تەختتىن بىرنەچچە قەدەم نېرىدا توختاپ.
— تىزلان! — دېدى خان بۇيرۇق قىلىپ.

باتۇر يوسۇن - قائىدىنى ئېسىگە ئېلىپ تىزلاندى. خان بىر
پەسكىچە ئۈندىمىدى، تەرلەپ - پىشىپ تىزلىنىپ ئولتۇرغان با.
رىمتاينى كۆزىدىن قاچۇرماي كۆزەتتى. «ئۇ ھونلار ئەۋەتكەن با.
رىمتاي، تۈمەنخاننىڭ چوڭ ئوغلى، تەگىن ئۆگەسى شۇمىدۇر؟ —
دەپ ئويلايتتى خان باتۇرنىڭ تۇرقى - سىياقىدىن ھون تەختىنىڭ
مىراسخورىدا بولۇشقا تېگىشلىك تۇرق - سالاپەت ۋە قىياپەتنى
تېپىشقا تىرىشىپ. باتۇرنىڭ چىرايى - شەكلى نورمال كىشىلەرگە،
بولۇپمۇ توخرى خان كۆرۈپ كۆنۈككەن خانزادىلەرگە پەقەتلا ئوخ.
شاشمايتتى. ئەكسىچە بەتبەشەرە ياۋايى كىشىلەرگە، سۈرلۈك
كۆك بۆرىگە ئوخشايتتى. بىراق ئۇنىڭ تۇرۇش - قاراشلىرىدا،
كەڭ پېشانىسى، قويۇق قاشلىقى، قاڭشارلىق بۇرنى، تېگى
كۆك چوڭ - چوڭ ھال رەڭ كۆزلىرى، تۈك - ساقال باسقان
كۆكۈچ يۈزى ۋە ساغلام، بەقۇۋۋەت بەستى - قامىتىدە، ئۆز
ئۇرۇق - تائىپىسىنىڭ ئالاھىدىلىكى، ھون باتۇرلىرىنىڭ ئۆزىگە.
چىلىكى بار ئىدى. ئۇنىڭ تەقى - تۇرقىدىن، ھال رەڭ
كۆزلىرىدىن ئۆتكۈرلۈكى، كۈچلۈكلۈكى، باتۇر ھەم قەيسەرلىكى
مانامەن دەپ چىقىپ تۇراتتى، — تۈمەنخاننىڭ ئوغلى، تەگىن
ئۆگەسى توغرىلۇق كۆپ ئاڭلىغان. لېكىن ئۇنى بۇنداق بەتبەشە.
رە، سۈرلۈك، مەخلۇقسىمان يىگىتتۇر دەپ پەقەتلا ئويلاپ باقماپ.
تىكەنمەن. غەلىتە، ئاجايىپلا!... بىراق ئۇنى ھەرگىزمۇ سەل
چاغلاشقا بولمىغۇدەك!»

— بارىمتاي، مەن سېنى پاراڭلاشقىلى چاقىرتتىم، — دېدى
خان بىر پەستىن كېيىن سۆز باشلاپ، — سەن بۇنىڭدىن كېيىن
مېنىڭ ئوردامدا بولسەن.

— سېنىڭ يېنىڭدا، ئورداڭدا تۇرۇۋاتقىنىمغا خېلى كۈنلەر بولدى، خان، — دېدى باتۇر تەنە قىلىپ.

— سەن مېنىڭ يېنىمدا يەنە بىرنەچچە يىل، بەلكى بىر ئۆمۈر تۇرۇشۇڭ مۇمكىن، — دېدى خان ئۇنىڭ سۆزىگە پىسەنت قىلماي، — ئاتاڭ تۈمەنخان سېنىڭ ئورنۇڭغا باشقا ئوغلىنى بارىمەن. تاي قىلىپ ئەۋەتكەندىن كېيىن، ئاندىن سەن ئۆز يۇرتۇڭغا قايتىپ كېتسەن. سېنىڭ تۇرغاقلىق ۋاقتىڭ ... مانا شۇنچىلىك بولىدۇ. — ئۇقتۇم، خان ... — دېدى باتۇر، — لېكىن مەن نەچچە يىل، ھەتتا بىر ئۆمۈر مۇشۇنداق ئۆي بېقىپ ياتامدەن؟ ماڭا ئات بەر، ياراغ بەر. مەن ياشلىقىمنى بىكارغا ئۆتكۈزۈشنى، كۈچۈمنى بىكارغا خورىتىشنى خالىمايمەن.

— نېمە؟ مېنىڭ ئات، قولۇڭغا ياراغ بېرىمەن؟ نېمە ئۈچۈن؟ ... بىر ئۆزۈڭ ماڭا قارشى جەڭگە چىقماقچى بولۇۋاتامەن؟ ... ھى ... ھى ... ھى ...

— مەن ياش، ساغلاممەن، خان. بىلەكلىرىمدە كۈچ قۇتراپ، ۋۇجۇدۇمدا جاسارەت ئۇرغۇپ تۇرۇپتۇ. مەن نېمىدەپ بىكار ياتىدەنمەن؟ — دېدى باتۇر خاننىڭ يېقىملىق سۆزلىرىدىن خۇشاللىنىپ.

— شۇنداق، سەن ياش، ساغلام، قېنىڭ ئۇرغۇپ، كۈچۈڭ قۇتراپ تۇرىدۇ، — دېدى خان تەنە ئارىلاش، — لېكىن بۆرە كۈچۈكىنى بۆككە سولاپ باقساڭمۇ بەربىر تاغ - ئورمانلىققا قاچىدۇ. شۇ تاپتا سېنىڭ سۆزلىرىڭ ماڭا بۆرىنىڭ ھۇۋلىغىنىدەك ئاڭلىنىۋاتىدۇ، بارىمتاي.

خاننىڭ تەنسى، كەسكىنلىكى باتۇرنىڭ خۇشاللىقىنى، ھوقۇقىنى بىردەمدىلا بىراقلا يوققا چىقاردى.

— توغرا ئېيتسەن، خان. بۆرىلەر بىلەن تۇرساڭ سېنىڭمۇ بۆرىدەك ھۇۋلىشىڭغا توغرا كېلىدۇ! — دېدى ئۇ غەزەپتىن يېرىل-غۇدەك بولۇپ، ئورنىدىن تۇرۇپ كېتىشكە تاسلا قېلىپ. باتۇرنىڭ بۇ سۆزى خانغا ئار كەلدى. ئۇنىڭ ئاچچىقى كېلىپ

تەرى تۈرۈلدى، لېكىن ئۇ ئۆزىگە قانچىلىك ئاچچىق گەپ قىل-
سۇن، قانچىلىك ئەدەپسىزلىك، ھۆرمەتسىزلىك قىلسۇن، خان
ئۇنىڭغا چىن كۆڭلىدىن ئاچچىقلانمايتتى، ئۇنى كۆتۈرەتتى، ئەيىب-
لىمەيتتى، جازالىمايتتى. چۈنكى ئۇ بارىمتاي. خان بولسا ئۇنىڭغا
ئاتا يوللۇق. ئەڭ مۇھىمى ئۇ خانغا لازىم ئىدى. بۈگۈنى، ئەتىسى
ئۈچۈنلا ئەمدى، كېلەچىكى، يىراق كەلگۈسى ئۈچۈنمۇ لازىم ئى-
دى. ئۇ ئۇنى يېنىغا تارتىشنى، قولغا كەلتۈرۈشنى پالۋىنى ئالىپ
بۇقا يىقىلىپ يۈزى تۆكۈلگەن ئاشۇ كۈنلا كۆڭلىگە پۈكۈپ بول-
غان. ئۇ ھەقىقىي تۈردە قولغا كەلتۈرۈلسە، ئۇنىڭ سادىق، ئى-
شەنچىلىك سانغۇنىغا ئايلانسا، ھونلار بىلەنكى مۇناسىۋەتتە، چىلان
تېغى ئېتىكىدە، بەلكى پۈتكۈل غەربىي شىمالدا ئۇنىڭ ئىشەنچلىك
يان تايىقى، يۆلەنچۈكى، تايانچى بولغان بولاتتى! ئۇ چاغدا، ئۇ
ھونلاردىن خەۋپسىزلىمەيتتى، بەلكى ئۇلارنى يېنىغا تارتىپ بىرلى-
شەتتى، كۈچىيەتتى، ئۇيسۇنلارنى بولسا پۈتۈنلەي سۈر - توقاي
قىلاتتى، چىنلىقلاردىن قورقۇپ ئولتۇرمايتتى. بۈيۈك كارۋان
يولىنى ئىلىكىگە ئېلىپ، چياڭلارنى، تۈركلەرنى، ئورخۇن، سې-
لىنىڭا دەريالىرى بويلىرىنى، تەڭرىتاغ ئېتەكلىرىنى، قۇرد-
غارنى - پۈتكۈل ئوتتۇرا ئاسىيانى بويسۇندۇراتتى، ئىگىلەيتتى.
بۇنىڭدىن كېيىن بۇ ئارزۇسى، پىلانلىرى ئۈچۈن ئۇيقۇسىز كېچى-
لەرنى ئۆتكۈزۈشنىڭ ھاجىتى قالمايتتى. ئۇنىڭدىنمۇ يۈكسەك ئار-
زۇ - ئىستەكلەر، ئۇلۇغۋار پىلانلار توغرىسىدا ئويلىنىش، باش
قاتۇرۇش ئىمكانىيىتى تۇغۇلاتتى.

— سەن بارىمتاي، تەنتەك، كەپسىز ئىكەنسەن، — دېدى خان
بىر پەستىن كېيىن باتۇرغا تەنبە بەرگەندەك قىلىپ، —
چوڭلارنى ھۆرمەتلەشنى، چوڭلار ئالدىدا ئۆزۈڭنى تۇتۇۋېلىشنى
بىلمەيدىكەنسەن. بۇنىڭدىن كېيىن بۇنى ئۆگىنىۋېلىشنىڭ كېرەك،
ئەلۋەتتە، سېنىڭ ئۆي ساقلاپ يېتىۋېرىشنىڭ مۇمكىن ئەمەس. سەن
توخرىلارنىڭ يوسۇنلىرىغا، مېنىڭ بۇيرۇقۇمغا، ئورۇنلاشتۇرۇ-
شۇمغا ئەمەل قىلساڭ، بويسۇنساڭلا، خالىغان يەرگە بېرىشىڭغا،

خالغان كىشىلەر بىلەن پاراڭلىشىپ ئارىلىشىشىڭغا يول ئېچىلدۇ. لېكىن شۇنى ئالدىنلا ئەسكەرتىپ قوياي، قېچىش، بۇ يەردىن كېتىشنى خام خىيال قىلما! قاچىدىكەنسەن، بۇ يەردىن كەتمەكچى بولىدىكەنسەن، ئۇرۇق - تائىپەڭ ئۈستىگە جازا يۈرۈشى قوزغايىمەن! شەھەرلىرىڭلارنى، ئۆيلىرىڭلارنى تۈزلەپ، يايلاق - ئېكىنلەرنى چەيلەپ، ھەممە يەرنى جەسەتكە توشقۇزۇۋېتىمەن! مېنىڭ بىلەن كىلىرىم سېنىڭكىگە قارىغاندا قاتقان، كۈچلۈكرەك، بارمىتاي. سەن ئاناڭنىڭ قورسىقىدا ياتقان چېغىڭدا مېنىڭ قوللىرىمدا قىلىچ ئوينايتتى، ئاستىمدا ئات چاپچىتتى. سېنىڭ ئۆز تەقدىرىڭ ئۆز قولۇڭدا. پەقەت ئاتا - ئاناڭنى نادامەتتە قالدۇرۇشنى خالىمىساڭلا...

— سېنىڭ مۇشۇنداق قۇرۇق تېرە تاراقشىتىپ سالغان مۇ. شۇ نادامەتلىرىڭدىنمۇ ئوشۇق قايغۇ - ھەسرەت بولماس، خان! — دېدى باتۇر ئاچچىقى بىلەن. — ماڭ، چىقىپ كەت! — دەپ ۋارقىرىدى خان قولىنى شىلتىپ، — سېنىڭ بىلەن گەپ تالىشىپ ئولتۇرىدىغانغا ۋاقتىم يوق!

باتۇر ئورنىدىن تۇرۇپ كەينىگە بۇرۇلدى - دە، ساراينىڭ تېگىگە ئۇزۇنسىغا سېلىنغان پاياندازنى بويلاپ ئىشىككە قاراپ ماڭدى. «مېڭىشىمۇ ئۆزگىچە ئىكەن، ئەركەك بۆرىدەك! ئۇ چو-قۇم بىر ياراملىق لەشكىرى سانغۇن بولالايدۇ!» دەپ ئويلىدى خان ئۇنى كەينىدىن كۆزىتىپ، باتۇر ئىشىككە يېتەي دېگەندە خان ئۇنى توختىتىپ يەنە ئالدىغا چاقىردى.

— سورىۋېلىشنى ئۈنتۈپ قاپتىمەن، — دېدى ئۇ ھېچنېمىنى ئوقمايدىغاندەك باتۇرنى كۆلدۈرلىتىپ، — ئېتىڭ نېمىتى سېنىڭ، بارمىتاي؟ — باتۇرخان! — دېدى ئۇ ئالاھىدە ئۇرغۇ بىلەن تەلەپپۇز قىلىپ.

— سەن يەنە قەستەن چىشىمغا تېگىۋاتىسەن، بارمىتاي! —

دېدى خان تىزغا مۇشتلاپ قاتتىق ئاۋازدا، — بىلىپ قوي، بۇ يەردە خان پەقەت بىرلا!

— شۇنداق، خان بۇ يەردە پەقەت بىرلا ئىكەن. ئەمما بىز ھونلاردا خان تولا. لېكىن ئۇلارنىڭ بىرلا تەڭرىقۇتى بار. ئۇلارنىڭ ھەممىسى ئەنە شۇ تەڭرىقۇتقا بويسۇنىدۇ، — دېدى باتۇر تەمكىن تۇرۇپ.

— چىق، يوقال! — دەپ ۋارقىردى خان دەرغەزەپ بولۇپ. ئۇ باتۇرنى كولدۇرلىتىمەن، سىناپ باقمىمەن دەپ ئۆزىنىڭ ئاچچىقىنى كەلتۈرۈۋالدى. «تېلىمۇ شۇنداق ئۆتكۈر كىنا بۇ ئەب-لەخنىڭ، چاياننىڭ نەشتىرىدەك!» — ئۇ تەختتىن تۇرۇپ كېتىپ، بىردەم ئۇياق - بۇياق مېڭىپ يەنە ئولتۇرۇۋالدى، — ياق، ھېچ ۋەقەسى يوق، ھېچ ۋەقەسى يوق. ياش، تەنتەك ئەمەسمۇ، شۇڭا شۇنداق بىلجىرلايدۇ. ياق، مەن دېگەن ئۇنىڭغا ئاتا يوللۇق، چوڭ كىشى، خان! شۇڭا ئاچچىقلانسام، غەزەپ قىلسام، يېنىكىلىك قىلسام بولمايدۇ. مەن ئۆزۈمنى بېسىۋېلىشىم، سالماق، سوغۇق قان بولۇشۇم كېرەك. ئۇنىڭ ئۈستىگە، ئۇ ماڭا لازىم. مەن ئۇنىڭغا ئېھتىياجلىق... ئۇ بەلكىم زېرىكىپ، تېرىكىپ شۇنداق جاھىل، تەرسا مەجەز بولۇپ قالغاندۇر. بۇنىڭ كارايتى چاغلىق. ھەممىنى ۋاقىت ئوڭشايدۇ. ئۇ بۇ يەردە تېخى ناھايىتى ئۇزاق تۇرىدىغۇ. ئۇ ئوڭشىلىپ قالىدۇ. چوڭ بولىدۇ. ئەقلىنى تاپىدۇ... ئۇنى قانداق قىلىپ... ئۈر كۈتمەي... قولغا كەلتۈرگىلى بولار؟ كۆڭلىنى، ئىخلاسىنى قانداق ئۆتۈش كېرەك؟...»

خان تەختىگە چۆكۈپ ئولتۇرۇپ خېلى ئۇزاق ئويلىنىدى. باتۇر بەجەققاننىڭ يېنىغا ئويچان، ئەمما روھى كۆتۈرەڭگۈ ھالدا قايتىپ باردى.

— قانداق بولدى؟ خان نېمە دېدى؟ — دېدى باتۇر خاننىڭ ئالدىغا كەتكەندىن بېرى ئۇنىڭدىن ۋايىم يەپ قولى ھېچ ئىشقا بارمىغان بەجەققان تاقەتسىزلىنىپ.

— خان مەن بىلەن پاراڭلاشتى، — دېدى باتۇر قىسقىلا جاۋاب

بېرىپ .

— شۇلما؟ — دەدى قانات ھاسىل قىلمىغان بەجەچقان .

— ماڭا يەنە خالىغان يەرگە بېرىشقا، ھەرقانداق ئىشنى قىلىشقا رۇخسەت قىلدى .

— ھەرقانداق ئىشنى قىلىشقىمۇ؟ — دەدى بەجەچقان ئۇنىڭ سۆزلىرىدىن گۇمانلىنىپ، — سېنىڭ قېچىپ كېتىشىڭگە يول قويۇلمايدۇ . بۇ گەپ بولۇنمىدىما؟

— بولۇندى، — دەدى باتۇر، — لېكىن مەن قاچسام، مېنى نېمە قىلىشار؟

— قاچساڭ تۇتۇلسەن شۇ، — دەدى بەجەچقان كۈلۈپ، — ئاندىن سېنى قاچقۇن دەپ، پۈتۈڭنى كېسىپ شەھەر قوۋۇقىغا ئېسىپ قويۇشىدۇ .

— ئۇنداقتا بېشىم ئامان قالىدىكەن - دە؟

— قوللىرىڭمۇ ئامان قالىدۇ .

— ئەگەر تۇتۇلمىسامچۇ؟

— بەربىر تۇتۇۋېلىشىدۇ، — دەدى بەجەچقان ئەستايىدىل گەپ قىلىپ، — توخرى خاننىڭ ھەممىلا يەردە ئايغاقچىلىرى بار . شەھەردە، كوچىلاردا، بازارلاردا، بۇلۇڭ - پۇچقاقلاردا، يېزا - قىشلاق، تاغ - ئورمان، يول - ئۆتكەللەردە...، ئۇلارنىڭ كۆزلىرى توققۇز قات ئاسماننىڭ قەرىدىكى ئىشلارنىمۇ كۆرەلەيدۇ . ئۇلارنىڭ قۇلاقلىرى يەتتە قات يەرنىڭ تېگىدىكى يىلاننىڭ كۆشىگىنىنىمۇ ئاڭلىيالايدۇ .

— ئايغاقچىلار تاغ - ئورمانلىقتا راستتىنلا بارمۇ؟ — دەدى باتۇر ئۇنىڭ گەپلىرىگە ئىشەنمەي .

— بار... لېكىن تاغ - ئورمانلىقتا ئۇلاردىنمۇ يامان شىر - يولۋاس، بۆرە، قاۋانلار بولىدۇ - دە، — دەدى بەجەچقان ئېھتىيات - چانلىق بىلەن، — سەن قېچىشنى خىيال قىلما، باتۇر . بۇ بەك خەتەرلىك! سەن راستتىنلا شۇنداق ئويلاۋاتامسەن - يا! ھونزادە، مەن سېنى يالغۇز قويۇپ بېرەلمەيمەن . ئەگەر راستتىنلا قاچماقچى

بولساڭ ماڭا ئېيت. — نېمە، ساڭا ئېيتامدېمەن؟ — دېدى باتۇر قۇلىنى سىندە.
ماقچى بولۇپ، — سېنى خاننىڭ ئايغاقچىسى ئەمەس دېگىلى
بولامدۇ؟

بەجەققاننىڭ بۇغداي ئوڭلۇك چىرايىغا ھۈپپىدە قىزىللىق
يۈگۈردى، لېكىن بۇنى سىرى پاش بولدى دېگەندىن كۆرە خىجىل.
لىق، تەڭقىسلىق، ئوڭايسىزلىنىش دەپ چۈشەنگەن تۈزۈك ئىدى.
— مەن خاننىڭ قولىمەن، — دېدى ئۇ خۇشياقمىغاندەك
قىلىپ، — ئەلۋەتتە، ماڭا ئايغاقچىلىقمۇ تاپشۇرۇلغان... بىراق،
سەن ماڭا ئىشىنىشىڭ كېرەك، ھونزادە. سەن قەيەردە بولساڭ،
مەن شۇ يەردە بولىمەن. سەن قاچساڭ مەنمۇ قاچمەن!... سەن
ماڭا يۇرتۇمنى، ئۇرۇق - تائىپەمنى، ئەسلىمنى ئەسلەتتىڭ.
ئۆزۈمنى تونۇتتۇڭ، ماڭا قۇلدەك ئەمەس، قۇۋانچىڭدەك، قېرىندەك.
دېشىڭدەك مۇئامىلە قىلدىڭ. شۇڭا مەن سېنىڭ مەڭگۈلۈك قۇلۇڭ
بولۇشنى خالايمەن. قۇلۇڭ بولمىسام سەپدىشىڭ، قېرىندىشىڭ
بولمىمەن، باتۇر. سەن مېنى يات كۆرمە.

— مەن بۇلارنى بىلىمەن، سېنىمۇ چۈشىنىمەن، — دېدى
باتۇر ئۇنىڭ قولىنى سىقىپ، — خاتىرجەم بول. مەن قاچمايمەن.
ئەمما بۇ يەردە بىر ئۆمۈر تۇرۇشىمۇ خالىمايمەن. يەنە بىر -
ئىككى يىل، ئەڭ ئۇزاق بولغاندىمۇ تۆت - بەش يىلدىن كېيىن،
ئاتام ئورنۇمغا باشقا بىرىنى ئەۋەتكەندىن كېيىن، ئاندىن مەن بۇ
يەردىن كېتىمەن، يۇرتۇمغا قايتىمەن. ئەنە شۇ چاغدا مەن سېنى
توخىرى خانىدىن سېتىۋېلىپ ئەركىنلىك بېرىمەن يا
بولمىسا... قانداقلا قىلىپ بولمىسۇن سېنى قۇتقۇزىمەن. بىللە
ئەكېتىمەن.

— ھونزادە!... — دېدى بەجەققان تەسىرلىنىپ كۆزلىرىگە
ياش ئالغان ھالدا، — پۈتۈك تېگىدە خەسە، توپا - چاڭ
بولاي... تىلەكلىرىڭ قوپۇل بولۇپ... تەڭرىم ساڭا قۇت بەر.
گەي!...

— خالىغان يەرگە بېرىشقا بولىدىغان تۇرسا، قېچىشنىڭ نېمە
ھاجىتى؟ — دېدى باتۇر.

— سەن قەيەرگە بېرىشنى خالايسەن؟ — دېدى بەجەچقان
خۇشال بولۇپ، — مەن باشلاي.

— مېنىڭ بۇ يەردىن ئۆتىدىغان چوڭ كارۋان يولىنى، ئۇ
يەردىكى دەڭ - ئۆتەڭ، بازارلارنى، چەت ئەللىكلەرنى كۆرگۈم
بار.

— توغرا ئويلاپسەن. ئۇ يەردە يەنە بىز تەرەپتىن كەلگەن
كىشىلەر بىلەنمۇ ئۇچراشقىلى بولىدۇ.

ئۇلار شۇنداق كېلىشىپلا سىرتقا چىقىشنىڭ تەرەددۇتىدىغا
چۈشتى.

4

نورۇز بايرىمىنىڭ ھارپا كۈنىدىن كېيىن باتۇر ئۆزگەردى.
ئۇ ھازىر ساندېبىلغا يېڭى كەلگەن چاغدىكى سولاشقان، سالپايغان،
كۈن بويى ئۆي بېقىپ، ئويغا پېتىپ ياتىدىغان باتۇر ئەمەس ئىدى.
ئۇ چۈشكۈنلۈكتىن تامامەن قۇتۇلۇپ، ئۆزگىرىپ باشقىچىلا بىر
كىشىگە ئايلانغانىدى. ئۇ ئۆز كۆزى بىلەن كۆرۈپ، ساندېبىلنىڭ،
توخرى خانلىقىنىڭ ئۆزى ئىلگىرى ئويلىغاندەك ئەمەس، بەلكى
ناھايىتى روناق تاپقانلىقىنى، ھەقىقەتەنمۇ باي، قۇدرەتلىك ئىكەن.
لىكىنى ھېس قىلدى. بۇنىڭ بىلەن تۈمەنبالىقتىكى چاغدىن تار-
تىپلا كاللىسىدىن ئۆتمىگەن، نارازى بولغان، ھازىرغىچە ئۇنى
تۈرلۈك ئوي - خىياللارغا سېلىپ ئازابلان كېلىۋاتقان بەزىبىر
ئىشلارنىڭ، بەزىبىر مەسىلىلەرنىڭ تۈگۈنمۇ يېشىلگەندەك بول-
دى. «ئەسلىدە ئاتامنىڭ ئىنچۇنقان ئاچارىنىڭ گېپىگە كىرىپ
بۇلاردىن ئېھتىيات قىلىشى بىكار ئەمەس ئىكەن - دە!...» ئۇ مانا
ئەمدى ئاتىسىنىڭ نېمە سەۋەبتىن توخرىلار بىلەن تىنچ - ئىناق
ئۆتمەكچى بولۇپ قالغانلىقىنى، ئۆزىنى بۇ يەرگە بارىمتاي قىلىپ

تۇرغاقتا تۇرۇشقا ئەۋەتكەنلىكىنى چۈشىنىشكە باشلىغانىدى .

«لېكىن بۇ ئۈنچىلىك قىلىپ كەتكۈدەك، ئېھتىيات قىلىش-
تىن ھالقىپ قورقۇش، خەۋپسىرەش، باش ئېگىپ تىنچلىق تىلەش
دەرىجىسىگە بېرىپ يەتكۈدەك ئىشمۇ ئەمەستى، — دەپ ئويلايتتى
ئۇ يەنە ئۆز خاھىشى بويىچە ئەسلى قارىشىنى ياقلاپ، — چۈنكى
بىز ھونلارمۇ ئۈنچىۋالا ئاجىز، نامرات، سالپا - ساياق ئەمەستۇق .
چىنلىقلاردىن زەربە يېگىنىمىز بىلەن پۈتۈنلەي تۈگىشىپ پىتىراپ
كەتمىگەندۇق، بەلكى كۈندىن - كۈنگە كۈچىيىپ، ئۇيۇشۇپ
قۇدرەت تېپىۋاتاتتۇق . چىنلىقلارغا يېڭىلىگىنىمىز توخرىلارغىمۇ
يېڭىلىپ قالىدىغىنىمىزنى كۆرسەتمەس ئىدى؟! ... ئەپسۇس! ...
لېكىن مۇشۇ تەرزىدە يەنە بىرنەچچە يىل ئۆتسە ... كاج تەقدىرىم
ئوڭشىلىپ ئەركىنلىككە ئېرىشسەم ... بۇ نومۇسنى، بۇ خورلۇقنى
چوقۇم يۇماي قويمايمەن! توخرىلاردىن، چىنلىقلاردىن ... چوقۇم
ئوچ ئالىمەن! خەپ! شۇنداق بىر كۈنلەر كېلىدۇ. تەڭرىلەر ماڭا
قۇت - مەدەت بېرىدۇ. ئەنە شۇ چاغدا...!»

شۇنىڭدىن كېيىن ئۇ دائىم مۇشۇنداق خىياللارنى قىلىدىغان،
تېخىمۇ چوڭقۇر، تېخىمۇ يىراقنى ئويلاپ، كۆڭلىگە ئاجايىپ ئۇ-
لۇغۇزار ئارزۇ - ئىستەكلەرنى پۈكۈپ، توخرى خانىدەك ئۇلۇغۇزار
تەسەۋۋۇر ۋە يۈكسەك پىلانلار ئۈستىدە باش قاتۇرۇپ، تۈنلەرنى
ئۇيقۇسىز ئۆتكۈزىدىغان بولۇپ قالدى . بەلكىم مۇشۇ سەۋەبتىن
بولسا كېرەك، يېڭى باھاردىن كېيىن ئۇ زادىلا جىم ياتىدى . ئۇ
ھەر كۈنى كەچ يېتىپ سەھەر تۇراتتى . ھەر تاڭدا ساراينىڭ ھويلى-
سىغا چىقىپ يېڭى چىققان قۇياشقا — كۈن تەڭرىسىگە چوقۇ-
ناتتى - دە، جانبازلىق مەشىقى قىلىپ بەدەن چىنىقتۇرۇشقا
باشلايتتى . ئۇ ئەتىگەندىن كەچكىچە سىرتتىن كىرمەيتتى . بەجە-
قاننى، خاس مەھرەملىرىنى ئەگەشتۈرۈپ كوچا ئايلىنىپ، دۇكان
ئارىلاپ، بازار كۆرۈپ سەيلە - زىيارەت قىلاتتى، شەھەر سىرتىغا
چىقىپ، كارۋان يولىنى كۆزىتىپ، كارۋانلار، سودىگەرلەر، چەت
ئەللىكلەر بىلەن پاراڭلىشىپ، تونۇش - بىلىشىنى ئاۋۇتۇپ، نەزەر

دائىرىسىنى كېڭەيتتى. ئۇ بەزىدە تېخىمۇ يىراق يەرلەرگە — چىلان تېغى ئېتىكىدىكى ئوتلاقلارغا، ئاۋۇل - قىشلاق، ئېكىنزارلىقلارغا بېرىپ، توخرى قارا بودۇنلىرىنىڭ تۇرمۇش - ئادەتلىرىنى كۆرۈپ ھەم ئۆگىنىپ، ئەھۋال ئىگىلەيتتى، تاغ - ئورمانلىق، چىلغا - چىرالارغا بېرىپ قۇرۇق قول، پىيادە بولسىمۇ ئوۋ ئوۋلايتتى. بۇنداق چاغلاردا، سەيلە - زىيارەت قىلغاندا، ئوۋ ئوۋلىغاندا، ئۇ يەنە پىشقان، يېتىشكەن ئايغاقچىلاردەك ئەتراپتىكى مۇھىت - شارائىتى، كىشىلەرنىڭ يۈرۈش - تۇرۇشى، ئوي - پىكىرىنى، ۋەزىيەتنى ئىنچىكىلىك بىلەن تەپسىلىي كۆزىتەتتى. يوللارنى، ئۆتكەللەرنى... ئېنىقلايتتى. ئۇچرىغانلىكى كىشى بىلەن پاراڭلىشىپ بىلىمگەنلىرىنى ئېرىنمەي سوراپ ئۆگىنەتتى ۋە ئىگىلەيتتى. بىلگەنلىرىنى، ئويلىغان، ھېس قىلغانلىرىنى، ھەتتا ئەڭ سادىق، ئىشەنچلىك يېقىن كىشىسى بەجەققانغىمۇ زىنھار تىنمايتتى.

بۇنىڭدىن باشقا، ئۇ يەنە ئۇ يەردە توخرىلار بىلەن ھونلارنىڭ مۇناسىۋىتىگىمۇ ئالاھىدە كۆڭۈل بۆلەتتى. ئۇنىڭغا يېقىندىن دىققەت قىلىپ ھەرخىل ئۇسۇل ۋە ئامال - چارىلەر بىلەن توخرى خاننىڭ ئوردىسىدا بولۇنغان گەپ - سۆز، ئىش - ھەرىكەتلەرنى تىڭتىڭلايتتى. چۈنكى ئۇ توخرى خانغا ئىشەنمەيتتى، ئوخشاشلا يەنە ئاتىسى تۈمەن تەڭرىقۇتتىنمۇ گۇمان قىلاتتى. ئۇلارنى ياۋۇز، رەھىمسىز، شەخسىيەتچى، نامەرد ھېسابلايتتى. ئۆز ھايات - ماماتىنىڭ ئۇلارنىڭ كەيپىياتىغا، ئوي - خىيالىغا، ئىش - ھەرىكەتتىكىگە، جۈملىدىن توخرىلار بىلەن ھونلارنىڭ مۇناسىۋىتىگە باغلىق ئىكەنلىكىنى، بەلكى قىل ئۈستىدە تۇرۇۋاتقانلىقىنى ئوبدان بىلەتتى. شۇڭا ئۇ ھامان سەگەك، ھوشيار تۇرۇشقا تىرىشاتتى. ئۇ ئۆزىنىڭ ھاياتى بىخەتەرلىكىنى، مەسئۇلىيىتىنى ئويلىغىنىدا، توخرىلار بىلەن ھونلارنىڭ مەڭگۈ مۇشۇنداق ئىناق - ئىتتىپاق ئۆتۈشىنى، ئارىدىكى دوستلۇق مۇناسىۋىتىنىڭ، تىنچلىقنىڭ ئەبەدىي بۇزۇلماسلىقىنى ئۈمىد قىلاتتى. ئەمما ئۆز ئەركىنى، ئارزۇ - ئارمانلىرىنى ئويلىغىنىدا، بۇ يەردە بىر كۈنمۇ بارىمتاي

بولۇپ تۇرغاقلىقتا تۇرۇشنى خالىمايتتى. بەلكى قېچىشنى، بۇ يەردىن كېتىشنى، ئۆز يۇرتىدا، ئۇرۇق - تائىپىسى ئارىسىدا ئەركىن - ئازادە ياشاپ، ئۇلۇغۇزار پىلانلىرىنى ئەمەلگە ئاشۇرۇشنى ئارزۇ قىلاتتى. ئۇنىڭدىكى بۇ بىر - بىرىگە قارىمۇ قارشى ئىككى خىل ھېسسىيات ئۇنى دائىم ئازابلانغان ئارامىدا قويمايتتى.

توخرىلار ئېلىدە، ساندېبىلدا تۇرغان ۋاقتىنىڭ ئۆزىرىشىغا ئەگىشىپ، ئۇنى بۇلاردىن باشقا يەنە سېغىنىش ۋە ھىجران ئازابلىدى. رىمۇ قىيىنلىقتا باشلىدى. ئۇ ھەردائىم تۇغۇلۇپ ئۆسكەن يۇرتىنى، ئاتا - ئانىسىنى، تۇغقانلىرىنى، ئۇرۇقداشلىرىنى ئەسلەپ، سېغىنىپ ھەسرەت چېكەتتى. «ئاد تەڭرىم! مەن بۇ يەردە قاچانغىچە مۇشۇنداق بارمىتاي بولۇپ تۇرغاقتا تۇرارمەن؟ تەنھە - لىقتا، غېرىب - مۇساپىرچىلىقتا تۇتقۇندەك، مەھبۇستەك ياشارمەن؟...» ئۇ يات ئەلدە، ناتونۇش كىشىلەر ئارىسىدا ئۇزاققىچە، بىر ئۆمۈر تۇرغاقتا تۇرۇشنى خالىمايتتى، ئۆز يۇرتىغا قايتىپ كېتىشنى، يۇرتىدىكى ئوتلاقلىرىدا، تاغ - ئورمانلىقتا قىيغىدىتىپ - سەكرىشىدىغان قوزا - ئوغلاق، موزاي - تايچاقلاردەك، يۈگۈرۈشۈپ يايىراپ يۈرىدىغان كېيىك، بۆرىلەردەك ئەركىن ياشاشنى، يايىراپ يۈرۈشنى ئارزۇ قىلاتتى، - مېنىڭ بۇ كاج تەقىددىم قاچانمۇ ئوڭشىلار؟... ئانام ئايىغان قانداقراق تۇرۇۋاتقاندىدۇر؟... ئۇنىڭ بىلەن قاچانمۇ دىدار - مۇلاقات بولۇپ قۇچىقىغا ئۆزۈمنى ئاتارمەن؟...» ئۇ ئەينى ۋاقىتتا، ياۋۇز تانىۋلەر قەبىلىسى بىلەن ئېلىشقىلى ماڭغان چاغدىلا ئانىسى بويىنىغا ئېسىپ قويغان، شۇنىڭدىن تارتىپ يېنىدىن پەقەتلا ئايرىماي كېلىۋاتقان بۆرە ئوشۇقنى سېغىنىش ۋە ھۆرمەت ھېسسىياتى بىلەن سۆيىدى. ئايىغان... چوڭ ئالچى ئايىغان كارامەت ئايال. دۇنيادىكى ئانىلارنىڭ ئەڭ ئۇلۇغى، ئۇ باتۇردەك بىر ئوغۇلنى تەۋەللۈت قىلىپ بۇ دۇنيانىڭ بارلىقىغا ئايلىنىۋېردى، بېقىپ ئۆستۈرۈپ، تەربىيەلەپ چوڭ قىلىپ قاتارغا قوشتى. بەلكى ئەلكۈننىڭ ئېغىزىدا، قەلبىدە ھۆرمەت بىلەن تىلغا ئېلىنىپ، پەخىر - ئىپتىخار بىلەن زىكىر

قىلىدىغان ئالىپ چەۋەندازغا ئايلاندۇردى. ھونغا يۈرەك، ئەلگە
تىرەك بەرپا قىلدى. ئۇ پۈتۈن زېھنى ۋە يۈرەك قېنىنى مانا
شۇنىڭغا بېغىشلىدى. ئۇ ئۇنىڭغا ئىنتايىن كۆيۈنەتتى. ئۇنى
قۇش بالىسىنى قاننى ئاتىسىغا ئېلىپ قوغدىغاندەك ئاسرايتتى.
ئۇنىڭ ساغلام چوڭ بولۇشىنى، باتۇر، قەيسەر، جاسارەتلىك بىر
يىگىتكە، ياراملىق، پاراسەتلىك، قابىل بىر پاسىبانغا، ئەل -
خەلقكە كۆيۈمچان ھەم ھىممەتلىك بىر ھۆكۈمرانغا ئايلىنىشىنى
ئۈمىد قىلاتتى. ئوغلى باتۇرمۇ ئۇنىڭ بۇ ئۈمىدىنى ھېچقاچان
يەردە قويغان ئەمەس... ئەپسۇس، ئۇ ھازىر ئۇنىڭ يېنىدا يوق.
ئۇنى يالغۇز، يۆلەنچۈكسىز تاشلاپ، ھىجران ۋە سېغىنىش، تەش -
ۋىش ۋە غەم - قايغۇ ئازابىدا قويۇپ، بۇ يەردە بارىمتاي بولۇپ
تۇرۇۋاتىدۇ. بۇ نېمىدېگەن چوڭ نادامەت، نېمىدېگەن چوڭ بەخت -
سىزلىك - ھە!

سۈجۈك!... ئالچى سۈجۈكچۈ؟ ئۇنىڭ ھالى نېچۈكتۇر؟ ئۇ
دۇنيادىكى ئەڭ گۈزەل، ئەڭ ۋاپادار ئايال! ئۇ ياش باتۇرنى جېنىدە.
دىنىمۇ ئەزىز بىلىپ ياخشى كۆرەتتى. ئۇ ئۇنىڭغا مۇھەببەت ۋە
مېھرىبانلىق، جاسارەت ۋە مەسئۇلىيەت ئاتا قىلغان. ئۇنىڭغا ئۆزىدە.
نى، ئەرلىكىنى تونۇتقان!... ئۇ ھازىر تېخىمۇ ھۆسنىگە تولۇپ
چىرايلىقلىشىپ كەتكەندۇر، ئالچى گۈللىرىدەك!... ئۇلار توي
قىلىپ ۋىسال تەشنىلىقلىرىغا تېخى تۈزۈك قانمىغان. ھازىرغىچە
بالا يۈزى كۆرەلمەي، باشقا بىر ۋىسالغىمۇ تەشنا بولۇشۇپ ئۇنىڭ
ئوتىدا تەڭ كۆيۈشكەن. ئارىدىن بەش يىل ئۆتۈپ، تەڭرىلەرنىڭ
قۇت بېرىشى بىلەن ئۇلار ئاخىر بۇ ئارزۇسىغىمۇ يېتىشكەن.
لېكىن دەل مۇشۇنداق پەيتتە، كاج تەقدىر ئۇلارنى ئايرىۋېتىپ
چىدىغۇسىز ھىجران ئازابىدا قويدى. بۇ نېمىدېگەن شەپقەتسىز -
لىك، نېمىدېگەن چوڭ ئادالەتسىزلىك - ھە!... «مەن بۇ تەرەپكە
ماڭغان چاغدا ئۇ بويۇمدا قايتۇ دېگەندەك قىلىۋىدى، بۇ راست
بولغىمىدى؟ ئەگەر شۇنداق بولسا، ئۇنىڭ ئاي - كۈنىمۇ توشۇپ
قالدى ھەرقاچان. بەلكىم ئاللىقاچان يەڭگىسىپ بولغاندۇر... ئۇ

ساق - سالامەت يەڭگىگە نىمىدۇر؟ ئوغۇل تۇغقانمىدۇر ياكى قىزىمىدۇر؟ نېمە بولسا مەيلى... ئۇ ماڭا ئوخشىغانمىدۇر ياكى ئانىسىمىدۇر. غىمىمۇ؟ بالام ھەرگىز ماڭا ئوخشاش تۇغۇلۇپ قالمىغىدى ئىلا. ھىم!... شۇنداق، ئالچى سۈجۈك ساق - سالامەت يەڭگىگەن، بالا ئامان - ئېسەن تۇغۇلغان، ئانىسىغا ئوخشىغانلا بولسا بولدى. مۇشۇنىڭ ئۆزى كۇپايە. ئەمما ئۇ مەيلى ئوغۇل ياكى قىز بولسۇن، ئاتىسىغا ئوخشاش جىگەرلىك، غۇرۇرلۇق، زېرەك، ئۆتكۈر ھەم قەيسەر بولۇشى كېرەك. ئۇ پەقەت تۇرقى - سىياقتىلا ئاتىسىغا ئوخشاشمىسا بولدى... ئاھ! مەن نېمىلەرنى ئويلاپ كەتتىم؟ مەن راستتىنلا ئاتا بولغاندىمەنمىدۇر؟ بالام ساقمىدۇر؟ ئالچىمچۇ، ئۇ قانداقراق تۇرۇۋاتقانمىدۇر؟ ئۇ مېنى سېغىنغانمىدۇر؟ سېغىنمىدىغانمىدۇر؟...»

ھەئە، ئۇ سېغىنىدۇ، كۈنلەپ - كۈنلەپ ئۇنىڭ يولىغا تەلەمۇ-رىدۇ، كېچە - كېچە ئۇنى ياد ئېتىپ كۆز يۇممايدۇ. ئۇنىڭ تېز رەك قايتىپ كېلىشىنى، ئۆزىنى باغرىغا بېسىپ، يۈز - كۆزلىرىگە سۆيۈپ ھىدلىشىنى، چاچلىرىنى سىلاپ ئەركەتلىشىنى... ئارزۇ قىلىدۇ. ھىجران ئوتىدا كۆيۈپ جۇدالىق، سېغىنىش ئىزىتىراپىدا تولغىنىدۇ. شېرىن چۈشلەرنى كۆرۈپ ئويغانغاندا، تاتلىق خىياللارنى قىلىپ ئېسىگە كەلگەندە، يالغۇزلۇق، تەنھالىق، پاناھسىزلىق، غېرىبلىق ھېس قىلىپ ھەسرەت چېكىدۇ، ياش تۆكىدۇ. خۇددى ئېرىگە ئوخشاشلا!... لېكىن ئۇ ئۇنىڭغا ئىشىنىشى كېرەك. ئۇنى كۈتۈشى، تاقەت قىلىپ ساقلىشى كېرەك. ئۇنىڭ ئۇزاققا قالماي يېنىغا قايتىپ كېلىپ بېشىنى سىلايدىغانلىقىنى بىلىشى كېرەك... شۇنداق، ئۇ ئىشىنىدۇ، بىلىدۇ، كۈتىدۇ. ئۇ ئېرىنى ئوبدان چۈشىنىدۇ. ئۇنىڭ ئۆزىنى نائۇمىد قىلىپ قارا ھىجراندا قويمايدىغانلىقىنى، ئۇزاققا قالماي قايتىپ كېلىپ، ئارزۇ - ئارمانلىرىغا قاندۇرۇپ، بەخت - شادلىق ئاتا قىلىدىغانلىقىنى ئوبدان بىلىدۇ!

مانا، باھارنىڭ كەينىدىن تېخىمۇ كۆك، تېخىمۇ رەڭدار،

تېخىمۇ گۈزەل ھەم يېقىملىق ياز كىردى. ئۇنىڭ كەينىدىن بەردى-
كەتلىك ئالتۇن كۈزمۇ يېتىپ كەلدى. باتۇرنىڭ توخرىلارغا بارىمى-
تاي بولۇپ، ساندېبىلدا تۇرغاقتا تۇرۇۋاتقىنىغىمۇ يىل توشاي
دېدى. لېكىن بۇ كۈنلەر، تۇرغاقلق ھايات ئۇنىڭغا يەنىلا يېڭى،
ئەمدىلا باشلانغاندەك تۇيۇلاتتى. ئاخىرلىشىدىغاندەك، تۈگەيدىغان-
دەك قىلمايتتى. توخرى خان ھېلىھەم ئۇنى تۇتقۇندەك، مەھبۇس-
تەك كۆرۈپ، ئازغىنە، چەكلىك ئەركىنلىك بېرىپ، قاتتىق نازا-
رەت قىلىپ تۇرۇۋاتىدۇ. خۇددى قەپەسكە سولمىسىمۇ، باغچىدىن
چىقارمايدىغان شىردەك. ئەگەر شۇنچىكى چاتاق چىقسا، ئۆزگە-
رىش بولسا، قەپەسكە سولاشتىن، ھەتتا ئۆلتۈرۈشتىن يانمايدۇ.
تۈمەن تەڭرىقۇتتىنمۇ ھېچقانداق سادا - سالام يوق. خۇددى ئۆزى-
نىڭ باتۇر ئاتلىق ئوغلى، تەگىن ئۆگەسى بارلىقىنى، ئۇنىڭ
ئۆزى ئۈچۈن، ئەلكۈن ئۈچۈن يات ئەلدە، يىراق، ناتونۇش يۇرتتا
بارىمتاي بولۇپ تۇرغاقلقتا تۇرۇۋاتقانلىقىنى پۈتۈنلەي ئۇنتۇپ
كەتكەندەك. ئۇ نېمە ئىش قىلىۋاتقاندۇر؟ نېمە ئويلاۋاتقاندۇر؟ ئۇ
نېمىشقا باتۇرنىڭ ئورنىغا ئىككىنچى ئوغلى يۈيۈكنى ئەۋەتىپ،
ئۇنى بۇ يەردىن قايتۇرۇپ كەتمەيدىغاندۇر؟ ھېچبولمىغاندا ۋاقتى-
لىق، بىر مەزگىل بولسىمۇ؟ ئۇ دېگەن تەگىن ئۆگە، سول قول
بىلگە خان تۇرسا، تەڭرىقۇتنىڭ ئۇنىڭغا ھاجىتى چۈشمىگەندىمۇ؟
ئۇنىڭ ئۇنى كۆرگۈسى، قۇچاقلغۇسى كەلمىگەندىمۇ؟ ئۇنى سې-
غىنىمىغانمىدۇر؟ ... «ئاھ تەڭرىم! مېنى نېمانچە بىتەلەي، بەخت-
سىز قىلىپ ياراتقان بولغىدىڭ؟ ئاتا مېھرىدىن، كۆيۈمىدىن مەھ-
رۇم قالدۇرۇپ، بېشىغا ئېغىر كۈنلەرنى سېلىپ قىيىنغۇچە مېنى
ياراتمىغان بولساڭ ياكى... ھەقىقىي بۆرە كۈچۈكى قىلىپ ياراتقان
بولساڭ، ئۆز ماكانىدا، ئۆز توپۇمدا، ئۆزۈمگە تايىنىپ، باشقىد-
لارغا ئانىي بولماي ئەركىن يايىراپ يۈرگەن بولسام... مەن
شۇنىڭغا شۈكۈر دەيتتىم. بۇنداق خارلىنىپ، ئازابلىنىپمۇ يۈر-
مەيتتىم! ...»

كۆز كىرىشى بىلەن توخرى خاننىڭ پائالىيىتىمۇ كۆپەيدى.

ئۇ ھازىر ئوردىسىدا ئانچە كۆپ تۇرمايتتى، مەھرەملىرى، سانغۇن-
لىرى، لەشكەرلىرى بىلەن دائىم سىرتلارغا چىقاتتى، ئەلۋەتتە،
ئۇنىڭ بۇ پائالىيەتلىرى ئىچىدە ئەڭ مۇھىمى، ئەڭ كۆڭۈللۈك ھەم
ئەھمىيەتلىكى يەنىلا شۇ ئوۋ - شىكار ئىدى. ئۇ مۇشۇ ئارقىلىق
بايلىق، كۈچ توپلايتتى، سانغۇنلارنى، لەشكەرلىرىنى چېنىقتۇ-
رۇپ يۈرۈشكە، سوقۇشقا تەييارلايتتى. ئۇ تىنچ مەزگىللەردىكى
ئوۋ - شىكارنىڭ ئەڭ ياخشى، ئەڭ قۇلاي، ئەڭ ئۈنۈملۈك لەش-
كىرىيە چەۋەندازلىق مەشىقى ئىكەنلىكىنى، قوشۇن ئوۋ - شىكار-
دا چېنىقسا، تەربىيەلەنسە، ۋاقتى كەلگەندە، ئەمەلىي جەڭلەردە
ئۆزئارا ياخشى ماسلىشىپ، باتۇرلۇق، جەڭگىۋارلىق بىلەن جەڭ
قىلىپ نۇسرەت قازىنالايدىغانلىقىنى ئوبدان بىلەتتى. ئۇ ئۆزىمۇ
دائىم قوشۇن باشلاپ ئوۋ - شىكار قىلىپ تۇرغاچقا، ھەممىدىن
ماھر، ھەممىدىن ئالغۇر تەجرىبىلىك ئوۋچى، ھەممىدىن قابىل،
ھەممىدىن جەسۇر ھەم پاراسەتلىك ئاتامان ئىدى.

كۈز بېشىدىكى ئىككىنچى قېتىملىق ئوۋ - شىكارغا خان
بارىمىتاي باتۇرنىمۇ بىللە ئاچىقتى. ئۇنىڭغا ۋاقىتلىق بولسىمۇ
ئات، ئوقيا بەردى. ئۇنىڭ بۇنداق قىلىشتىكى مەقسىتى ئۇنى
ئوينىتىش، ئۇنىڭغا ئىچ پۇشۇقنى چىقىرىۋېلىش پۇرسىتى بېرىش
ياكى ئۇنىڭغا ئۆزىنى، قوشۇنىنى، كۈچ - ھەيۋىسىنى كۆرسە-
تىش، نامايان قىلىش ئۈچۈن ئەمەس ئىدى، ئەلۋەتتە. ئۇ يەنە
بۇ ئالىپ پالۋاننىڭ مۇسابىقە مەيدانىدىكى جاسارىتىنى، ماھارىتى-
نى، كۈچ - قۇدرىتىنىمۇ كۆرگەن ھەم قايىل بولغان. ئۇ ئەمدى
ئۇنىڭ ئوۋدىكى، جەڭدىكى باتۇرلۇقىنى، چېۋەر - چاققانلىقىنى،
تەجرىبىسىنى كۆرۈپ باقماقچى، ئۇنى ساداقەت، ئىتائەت، ماھا-
رەت ۋە كۈچ - قۇدرەت جەھەتتىن سىناپ باقماقچى بولدى، ئەگەر
كۈتكەن يېرىدىن چىقسا تېخىمۇ كۈچەپ، ھەرقانداق بەدەل تۆلەش-
تىن يانماي ئۇنى يېنىغا تارتماقچى، قولغا كەلتۈرمەكچىدى. ئەپ-
سۇسكى، باتۇر بۇ قېتىم يەنە ئۇنىڭ چىشىغا تېگىپ، ئۇنى ئۈمىد-
سىزلەندۈرۈپ قويدى.
بۇ قېتىمقى ئوۋ چىلان تېغى ئېتىكىدىكى پايانسىز يايلاقنىڭ

چېتىدە، تاغ قاپتىلىدىكى قويۇق چاتقاللىقتا ئېلىپ بېرىلماقچى ئىدى. ساندېبىلىدىن ئاتلىنىپ چىققان قوشۇن ئەنە شۇ نىشانغا قاراپ ئىلگىرىلەۋاتاتتى. باتۇر خاننىڭ سىپاھلىرى قاتارىدا ئۇنىڭ كەينىدىن ئەگىشىپ كېتىۋاتاتتى. ئۇنىڭ بۈگۈن كۆڭلى توق، كەيپى چاغ بولۇپ، ئۆزىنى خۇددى چۇغاي تېغى باغرىدا ئاتىسىغا ئەگىشىپ ئوۋغا كېتىۋاتقاندەك ئەركىن، روھلۇق، خۇشال ھېس قىلاتتى... ئوۋ قوشۇنى بىر پەس يۈرگەندىن كېيىن، ئالدىن بەلگە- لەنگەن ئوۋ رايونىغا يېتىپ بېرىپ توختىدى. خان قوشۇنىنىڭ ئالدىغا ئۆتۈپ ئوۋچىلارغا بۇ قېتىمقى ئوۋنىڭ مەقسىتى، دائىرىسى، تەرتىپى ۋە قائىدىسى توغرىلۇق سۆزلەپ، مۇھىم كۆرسەت- مە - بۇيرۇقلارنى بەردى. خاننىڭ بۇ سۆزلىرى ئىنتايىن مۇھىم بولۇپ، ئۇنى ھەممەيلەن زېھىن قويۇپ ئاڭلىشى، خاننىڭ ئورۇنلاشتۇرۇشىغا بويسۇنۇپ، ئۇ كۈتكەن ۋە تەلپ قىلغان نەتى- جىنى قولغا كەلتۈرۈشكە تىرىشىشى كېرەك ئىدى. چۈنكى خان ئوۋدىن كېيىن خۇلاسى چىقىرىپ جازا - مۇكاپات يۈرگۈزەتتى. ئوۋدا چاققانلىق، چەبدەسلىك، باتۇرلۇق ۋە ماھارەت كۆر- سىتىپ تۆھپە - نەتىجە ياراتقانلار مۇكاپاتلىنىپ ئۆستۈرۈلەتتى. لېكىن باتۇر بۇلارغا قىزىقمىدى، خاننىڭ سۆزلىرىگىمۇ قۇلاق سالمىدى. ئەجەبا ئۇنىڭ ئوۋ ئوۋلاپ كۆڭۈل ئاچقۇسى، خانغا ۋە ئۇنىڭ سانغۇنلىرىغا يەنە بىر قېتىم ئۆزىنى كۆرسىتىپ، تونۇ- تۇپ قويغۇسى يوقمىدىكىنا؟... شۇ تاپتا ئۇ باشقا بىر ئىشلارغا كۆڭۈل بۆلۈپ، باشقىچە ئوي - خىياللارنى قىلىۋاتاتتى. «پاھ، كاساپەت! نېمىدېگەن قاۋۇل، نېمىدېگەن چىرايلىق - ھە!... مەن ئۆزىشىمدا بۇنداق ئاتنى پەقەتلا كۆرۈپ باقمىپتىكەنمەن. بەلكىم بۇنىڭدىن كېيىنمۇ كۆرەلمەسلىكىم مۇمكىن. پاھ!... ئەر ئېتى بىلەن، قۇش قاننى بىلەن دەپتىكەن. ئەگەر ئۇ مېنىڭ بولۇپ قالغان بولسا...» ئۇنىڭ كۆزى توخرى خاننىڭ تۈلپىرىغا چۈش- كەن، دىققەت - ئېتىبارمۇ پۈتۈنلەي شۇنىڭغا مەركەزلەشكەندى. خان مىنگەن ياش ئايغىر ھەقىقەتەنمۇ كەم ئۇچرايدىغان، كۆز- نىڭ يېغىنى يەپ زوق - ھەۋىسىنى قوزغايدىغان قاۋۇل، چىراي-

لىق، نەسىللىك ئات ئىدى. ئۇنىڭ رەڭگى چىلان تورۇق بولۇپ،
تۈكلىرى ئەتىگەنكى قۇياش نۇرىدا ئوت يالقۇنىدەك يالتىراپ تۇراتتى.
ئۇنىڭ پېشانىسىدە ئاللىقانچىلىك ئاق قاشقىسى — يۇلتۇزى
بار ئىدى. ئۇ كەڭ كۆكرەكلىك، بېلى ئۇزۇن، قورسىقى تار،
پۇتلىرى ئىنچىكە، كۈچلۈك ھەم شاش ئىدى. بويىنى ئاق قۇنىڭكىدەك.
دەك، قۇلاقلىرى دىڭ، گۆھەردەك چاقناپ تۇرغان كۆزلىرى يوغان
ھەم چىرايلىق ئىدى. ئۇ ماڭغاندا، چاپچىغاندا، پۇتلىرى يەرگە
تەگمەيدىغاندەك كۆرۈنىدىغان ئۈسسۈلچى قىزلاردەك يېنىك، چىرايلىق
چامدايتتى. بۈگۈن ئۇنى قىز قوينىغا كىرىدىغان يىگىتلەر.
دىنمۇ بەكرەك چىرايلىق ياساندۇرۇشقانىدى. ئۈستىگە چىرايلىق
زەركەشتە بېسىلغان كۆك رەڭلىك يوپۇق يېپىپ، ئۇنىڭ ئۈستىگە
ساپسېرىق ئالتۇندىن ياسىلىپ، چاقناپ تۇرىدىغان ئۈنچە - مەرۋا.
يىتلاردىن كۆز قويۇپ زىننەتلەنگەن كۈمۈش ئۈزەڭگىلىك كىچىك.
كىنە ئېگەر توقۇلغان، يوپۇقنىڭ جىيەكلىرىدە ئاق، قارا، قىزىل،
زىل، سېرىق ساچۇلار ساڭگىلاپ تۇراتتى. ياللىرى، قۇيرۇقىمۇ
سىلىق ھەم چىرايلىق تارىلىپ، ھەرخىل نەرسىلەر بىلەن بېزەلگەن.
ئىدى. بېشىدىكى يۈگۈنىگە، ئىككى قۇلقىنىڭ ئوتتۇرىسىغا پۈ-
رەكلەپ ئېچىلغان گۈل شەكىلدە چىگىلگەن ئاق يىپەك لېنتا بېكىد.
تىلىگەن بولۇپ، ئۇ پېشانىسىدىكى ئاق قاشقىسى بىلەن پار كېلىپ
ئۇنى تېخىمۇ سۈلكەتلىك، ھەيۋەتلىك قىلىپ كۆرسىتەتتى. توخرى
خانمۇ ئۇنىڭ ئۈستىدە ئاجايىپ سۈمباتلىق، سالاپەتلىك، ھەيۋەت-
لىك، كۈچلۈك ھەم ئۇلۇغۋار كۆرۈنەتتى.

خان سۆزىنى تۈگىتىپ ئاتلىنىشقا بۇيرۇق بەردى. قوشۇن
بۆلۈنۈپ ھەرىكەتكە كەلدى. قورشاپ ئوۋ قىلىش باشلاندى...
قۇياش خادا بويى ئۆزلىگەن چاغدا باشلانغان ئوۋ كۈن ئولتۇ-
رۇشقىمۇ خادا بويى قالغاندا ئاخىرلاشتى. ئوۋچىلار ئوۋ غەنىمەت-
لىرىنى ئېلىپ بەلگىلەنگەن جايغا جەم بولۇشتى. خان ئېتىغا
مىنىپ يەنە ئۇلارنىڭ ئالدىغا ئۆتتى. تورۇق تۈلپار چاپچىپ -
تېپىرلاپ تۇراتتى. خانمۇ ناھايىتى روھلۇق، خۇشال كۆرۈنەتتى.
ئۇ بەلكىم بۈگۈنكى ئوۋنىڭ ناھايىتى مۇۋەپپەقىيەتلىك ھەم كۆڭۈل-

لۈك بولغانلىقىدىن، غەنىمەتلەرنىڭ كۆپلۈكىدىن ۋە ياكى بارىمى-
تاينىڭ بۈگۈنكى ئوۋدا ئۆزى كۈتكەندەك باتۇرلۇق ھەم چېۋەرلىك
كۆرسەتكەنلىكىدىن مەمنۇنىيەت ھېس قىلغان بولسا كېرەك. ئۇ
قوشۇنغا بۈگۈن شەھەرگە قايتماي مۇشۇ يەردە تۈنەپ ئوۋ بەزمىسى
قىلىدىغانلىقىنى جاكارلىدى. ئەلۋەتتە، بۈگۈنكى ئوۋنىڭ جازا -
مۇكاپاتىمۇ مۇشۇ بەزمىدە يۈرگۈزۈلەتتى. خان بارىمتايغا ئات،
قورال - ياراغ بېرىپ ئۇنى مۇكاپاتلاشنى ئاللىقاچان كۆڭلىگە
پۈكۈپ بولغانىدى.

خاننىڭ يارلىقىدىن كېيىن قوشۇن تارقىلىپ ئاتلارنى باغلاش-
قا، ئوتۇن تېرىپ گۈلخانلارنى يېقىشقا، كېيىكلەرنى كاۋاپ قىلىپ
بوزا، قىمىزلارنى ئەكېلىشكە باشلىدى. ھايال ئۆتمەي ئوۋ بەزمى-
سى قىزىپ، ئوۋچىلارنىڭ كەيپى كۆتۈرۈلۈپ كۈلكە - چاقچاق،
ئۇسسۇل - ساما ئەۋجىگە چىقتى. خان يېقىنلىرى بىلەن ئالاھىدە
سورۇن تۈزگەنىدى. باتۇر ئۇنىڭ سانغۇنلىرى قاتارىدا گۆش يەپ
ئولتۇراتتى. ھەممە زور ئىشتىياق بىلەن يەپ - ئىچمەكتە،
خۇشال - خۇرام ئويىناپ كۈلمەكتە... لېكىن باتۇرنىڭ بۇلارغا تازا
ھەپسىلىسى يوقتەك، سورۇندا خىيالغا بېرىلىپ، باشقىلارغا ئارىلا-
شماي جىمجىت، مۇڭلىنىپ ئولتۇراتتى. ئۇ گۆشنىمۇ ئىشتىھا
بىلەن يېمەيتتى، ئۆلپەتلىرى سۇنغان قىمىزنىمۇ زورغا ئىچەتتى.
كۈلكە - چاقچاقتىن ئۆزىنى قاچۇرۇپ، نېمىنىدۇر خىيال قىلىپ،
نېمىگىدۇر تاقەتسىزلىنىپ، پات - پات ئەتراپقا سەپىلىپ ئىزىد-
راپ چېكەتتى. قارىغاندا ئۇنىڭ كۆڭلى باشقا بىر يەردە، باشقا بىر
ئىشتا بولسا كېرەك... شۇنداق، ئۇنىڭ كۆڭلى بەزمىدە ئەمەس،
ئېرىشكۈسى مۇكاپاتلاردىمۇ ئەمەس. باشقا يەردە، باشقا نەرسىدە،
خاننىڭ تورۇق تۈلپىرىدا... ئۇ ئۇنى ياقتۇرۇپ قالغانىدى.

قۇياش ئولتۇرۇپ غەرب ئۈپۈقى ئوتقاشتەك تاۋلىنىشقا باشلى-
دى. ھايال ئۆتمەي قاراڭغۇ چۈشەتتى. بۇنى كۆرۈپ باتۇرنىڭ
تاقىتىمۇ تاق بولدى. «ئەمدى دېلىغۇل بولۇپ ئولتۇرۇشقا، كۈتۈ-
ۋېرىشكە بولمايدۇ. كەچ كىرىپ قاراڭغۇ چۈشۈپ كەتسە... بۇنداق
پۇرسەت ئەمدى كەلمەيدۇ. ئۇنى مۇشۇ تۇرقىدا، مۇشۇ يورۇقتا

تېپىۋېلىشىم كېرەك! ... ھېچبولمىسا ئۇنى يەنە بىر كۆرۈۋالسام،
يېنىغا بېرىپ، تۇتۇپ سىلاپ... مېنى باقسام! ...» ئۇنىڭ يۈرىكى
رىتىمىنى بۇزۇپ دۈپۈلدەپ سوقۇشقا باشلىدى. بۇنىڭ ھاياجان
ياكى جىددىيلىك ۋە ياكى قورقۇش ئىكەنلىكىنى ئۇ بىلمەيتتى.
ئۇ ئاستا ئورنىدىن تۇردى. باشقىلارنىڭ دىققىتىنى تارتىپ قويماس-
لىق ئۈچۈن مەست بولۇپ دەلدەڭلىگەن، ھاجىتى قىستاپ كەتكەن
قىياپەتتە سورۇندىن ئايرىلدى. چاتقاللىق ئارىسىغا كىرىپ كۆزدىن
يىتتى - دە، باغلاقتىكى ئاتلار توپىغا قاراپ يۈگۈردى.
ئۇنىڭ سورۇندىن ئايرىلغىنىنى، خاننىڭ تۈلپىرىنى ئىزدەپ
كەتكەنلىكىنى ھېچكىم بايقىمىدى، ھېچكىم سەزمىدى. بەلكىم
شۇنداق بولغاندۇر. شۇنداق بولسىدى ئىلاھىم! ... تورۇق تۈلپار
قەيەردىدۇر؟ ... باتۇر شۇنداق ئويلار بىلەن ئۆزىدىكى جىددىيلىكىنى
بېسىشقا تىرىشاتتى. ئۇ بېشىنى ئېگىپ، يېنىك چامداپ، شەپە
چىقارماستىن باغلاقتىكى ئاتلار ئارىسىغا كەلدى. ئىزدەپ يۈرۈپ
تورۇق تۈلپارنى ئاخىر تاپتى. «ئۇ ئەنە! دەل ئۆزى! ... ئېگىرىمۇ
ئېلىنماپتۇ. ئۇ مېنى يېقىن بارغىلى قويازمۇ؟ بېشىنى تۇتسام،
بويىغا ئېسىلىپ يالنى تارسام، مېنى چاقتۇرسام! ...» ئۇ
بىردىنلا ھەممىنى ئۇنتۇدى. ھېچكىمگە، ھېچنېمىگە پەرۋا قىلماي
ئۆزىنى تورۇق تۈلپارغا ئاتتى. تۈلپار ئۈركۈمىدى، قاچمىدى،
بېشىنى ئېگىز كۆتۈرۈپ، قۇلاقلىرىنى دىڭ قىلىپ، كۆزلىرىنى
ئاتونۇش يىگىتكە تىككىنىچە بۇرۇن تۆشۈكلىرىنى كېرىپ، ئۇنىڭ
پۇرىقىنى ھىدلىدى. ياش يىگىت ھاياجان ئىچىدە ئۇنىڭ چۈلۈۋۇر-
نى تۇتتى. بۇ چاغدا تۈلپار سەل ئۈركۈگەندەك، ياتسىراپ بىئارام
بولغاندەك قىلدى، ئەمما يەنە ئۇنىڭدىن ئۆزىنى قاچۇرمىدى.
— «قورقما، ئۈركۈمە، مەن يات كىشى ئەمەس. سېنىڭ
يېقىن دوستۇڭ. مەن ساڭا ئامراق. مەن سېنى ياخشى
كۆرىمەن! ...»
باتۇر پىچىرلىغىنىچە ئاتنىڭ بېشىنى سىلىدى، يېقىن كىشى-
سىنى، سۆيگىنىنى قۇچاقلانغاندەك ئۇنىڭ بويىنى قۇچاقلدى،
يالنى تاراپ، تۈكلىرىنى سىلاپ سۆيدى. دەل مۇشۇ چاغدا تۈلپار

غىدىقى كەلگەندەك يېنىك تېپىرلاپ، قۇلاقلىرىنى دىگگايىتىپ بې-
شىنى سىلكىپ شوخلۇق قىلدى. ئاندىن يەنە جىم بولۇپ، بېشىنى
ئېگىپ «كەل، يىگىت، چاپايلى!» دېگەندەك قىلىپ، تۈمشۈقى
بىلەن باتۇرنى نوقۇپ - نوقۇپ قويدى. بۇنىڭدىن باتۇر چەكسىز
ھاياجان ۋە شادلىققا تولدى. «ئىككىمىز... قاچىمىزمۇ - يا؟!»
دېدى ئۇ تورۇق تۈلپارغا مۇراجىئەت قىلىپ. شۇنداق قىلسا،
تۈلپارغا مىنىپ قاچسا، ئۇنى كىم قوغلاپ يېتەلەيتتى؟ كىم تۈتۈ-
ۋاللايتتى؟... تۈلپارمۇ ئۇنىڭ كۆڭلىدىكىنى چۈشىنىپ ماقۇللۇق
بىلدۈرگەندەك نەم، ئىسسىق لەۋلىرىنى ئۇنىڭ تۈكلۈك يۈزىگە
سۈركەپ پۈتلىرىنى تېپىرلاتتى. ئەجەبا، ئۇ ئۇنىڭغا شۇنداق تو-
نۇشلۇق بەرمەكچى، ئۇنى شۇنداق قوبۇل قىلماقچى، سۆيمەكچى
بولۇۋاتامدىكىن؟ بارلىق جان - جانىۋارلار ئالدىنلا نېمە ئىش
بولدىغانلىقىنى بىلىپ تۇرىدۇ دېيىشىدىكەن. بەلكى ئۇمۇ باتۇرنىڭ
كۆڭلىدىكى ئۆزىگە ئېرىشىشنى ئارزۇ قىلىۋاتقىنىنى، ئۆزىنىڭمۇ
ھامان بىر كۈنى ئۇنىڭ قولىغا ئۆتۈپ سۇنماس قاننىتى بولۇپ
قالدىغانلىقىنى بىلگەن بولسا كېرەك. ئەپسۇس، ئۇنىڭ سۆزلەش-
كە تىلى يوق!

باتۇر تۈلپارنى قۇچاقلاپ، يۈزلىرىگە سۆيۈپ، يالىنى تاراپ،
بويىنى ۋە كۆكرەكلىرىنى سىلىغاچ ئاستا ئۈندەك سول يېنىغا
ئۆتتى - دە، قورسىقىدا ساڭگىلاپ تۇرغان كۈمۈش ئۈزەڭگىگە
پۈتىنى ئېلىپ لىككىدە ئۇنىڭ ئۈستىگە چىقتى. ئاھ! نېمىدېگەن
ھۈزۈر، نېمىدېگەن بەخت! مانا ئەمدى ئۇ قانات تاپتى!... بىراق
دەل مۇشۇ پەيتتە، باتۇر تېخى دېۋىتمەستە، تۈلپار نېمىشقىدۇر
تېپىرلاپ كەينىگە شوخشۇدى - دە، ئالدى پۈتلىرىنى كۆتۈرۈپ
قاتتىق كىشىنەۋەتتى. باتۇر نېمە ئىش بولغانلىقىنى ئاڭقىرىپ بول-
غۇچە خۇددى ئاسماندىن چۈشكەندەك، يەردىن لوڭقىدە ئۈنۈپ چىق-
قانداك ئالىپ بۇقا ئۇنىڭ ئالدىدا پەيدا بولدى. ئەسلىدە ئۇ مېنى
پايلاپ تۇرغانىكەن - دە؟... ئارقىدىنلا يەنە بىرنەچچە ئايغاقچى -
سىپاھلار پەيدا بولۇپ ئۇنى قورشىۋالدى. ئاھ كاج تەقدىر!...
ئۇلار ئۇنى خاننىڭ تەۋەرىۋك تۈلپىرى ئۈستىدىن يۈلۈۋېلىشتى -

دە، پۇتلىرىنى يەرگە تەگكۈزمەي خاننىڭ ئالدىغا ئاپىرىشتى.
— ئۇ سېنىڭ تۈلپىرىڭنى ئوغرىلاپ، قېچىپ كەتمەك-
چى بولغانىكەن، خان، — دېدى ئالىپ بۇقا ئەھۋالنى مەلۇم
قىلىپ، — بىز ئۇنى نەق مەيداندىلا تۇتۇۋالدۇق.

— سەن، بارىمتاي، راست شۇنداق قىلماقچىمىدىڭ؟! —
دېدى خان تۇتقۇننىڭ كۆزىگە مېختكە قادىلىپ، ئەلپازىدىن ئۇنىڭ
دەرغەزەپكە كەلگەنلىكى مانامەن دەپ چىقىپ تۇراتتى.

— ياق... — دېدى باتۇر ئۆزىنى تەمكىن تۇتۇشقا تىرىشىمۇ
يەنە ھودۇقۇپ، — مەن قاچماقچى ئەمەستىم. مەن پەقەت...
ئۇنىڭغا ھەۋەس قىلىپ... مېنى بېقىش ئۈچۈنلا...

— شۇنداقمۇ؟ — دېدى خان يەنە غەزەپ بىلەن تەنە قىلىپ.
— شۇنداق، — دېدى باتۇر ئۆزىنى سەل تۇتۇۋېلىپ، —
مېنىڭ باشقا غەرىزىم يوق...

خان نېمىشقىدۇر تۇتقۇنغا قايتا سوئال قويمىدى. ئۇ ئۇنىڭ
سۆزىگە ئىشەندىمۇ ياكى ئىشەنمىدىمۇ، بۇنىسى نامەلۇم. ئەمما
ئۇنىڭ بۇنچە چوڭ ئىشقا سۈكۈت قىلماقچى بولغانلىقىنى كۆرۈپ
ئالىپ بۇقا تۇرالماي قالدى.

— ياق، خان، ئۇ يالغان ئېيتىۋاتىدۇ! — دېدى ئۇ زەھەر-
خەندىلىك بىلەن ۋارقىراپ.

— ياق، مەن يالغان ئېيتىمىدىم، — دېدى تۇتقۇن ئۆزىنى
ئاقلاپ.

— ئۇ يالغان ئېيتىمىغان بولسىمۇ سېنى كۆزگە ئىلماي،
سېنىڭ تۈلپىرىڭغا چېقىلدى، خان! — دېدى ئالىپ بۇقا، — بىز
ئۇنى تۈلپارغا مېنىپ بولغان يەردىن تۇتۇۋالدۇق. بۇ قىلمىشى
ئۈچۈنمۇ ئۇ ئوخشاشلا ئۆلۈمگە لايىق!

خان ئالىپ بۇقنىڭ سۆزلىرىگە ئىشەنسىمۇ، نېمىشقىدۇر
ئۇنىڭغا يەنە ئىپادە بىلدۈرمىدى، نېمە دېيىشىنى بىلەلمىگەندەك
باتۇرغا قادىلىپ ئۇلۇغ - كىچىك تىنىپ بىر پەس تۇردى. ئۇ
باتۇرغا ئىشەنمەيۋاتاتتى. «ئانقا مىنگەن كىشى چاپماي قالامتى؟
تۇتۇلمىغان بولسا قاچاتتى - دە!...» ئەمما ئۇ كۈتمىگەن يەردىن

سانغۇنغا باتۇرنى قويۇۋېتىشنى بۇيرۇدى.

— بىراق، خان! ...

— بولدى بەس! — دېدى خان ئالىپ بۇقىغا قولىنى شىلا.

تىپ، — قويۇۋەت ئۇنى!

ئاندىن ئۇ سەل تۇرۇۋېلىپ غەزىپى يانغاندىن كېيىن، قاپقىدە-
نى ئاچماي تۇرۇپ باتۇرغا مۇنۇ سۆزلەرنى قىلدى:

— سەن، يالغان ئېيتىمىغانسەن بەلكىم. لېكىن مېنى ئۈنچە
ساددا، كەڭ قورساق چاغلاپ قالما. مەن بىلىمەن، سېنىڭ نېمە-
لەرنى ئويلىغىنىڭنى! ... سەن بۇ قىلمىشنىڭ ئۈچۈن تېگىشلىك
جازاغا تارتىلسەن. ئەمما بۈگۈن ئەمەس، كېيىن. چۈنكى مەن
بۈگۈن ناھايىتى خۇشال. مېنىڭ سېنى دەپ كەيپىمنى ئۇچۇرغۇم
يوق. لېكىن ساڭا شۇنى ئەسكەرتىپ قوياي، سەن ئەمدى شوخلۇق
قىلمەن دېمە. بۇنىڭدىن كېيىن ئۆزۈڭنى بىلىپ يۈر، ئەقىللىق-
راق بول. بولمىسا پۇشايمانغا قالمىسەن!

— ئۇقتۇم، خان، — دېدى باتۇر بېشىنى سېلىپ.

— ھە، بولدى، بەزمىمىزنى قىلايلى، — دېدى خان قولىنى

كۆتۈرۈپ، — بارىمتاي، سالپىيىپ تۇرۇۋەرمەي بۇياققا كەل. مەن
بىلەن قىمىز ئىچ.

ئوۋ بەزمىسى تۈن نىسپىگىچە داۋام قىلدى. باتۇر بۇ كۆڭۈل-
لۈك كېچىنى ئاچچىق ئەلەم ۋە دەككە - دۈككە ئىچىدە ئۆتكۈزدى.
ئوۋ قوشۇنى ئەتىسى چۈشكە يېقىن ساندېبىلغا قايتتى.

باتۇر ساراينغا سالپايغان ھالدا قايتىپ كەلدى. سادىق ھەم
كۆيۈمچان قۇل ئۇنىڭ بۇ ھالىنى كۆرۈپ ھەيران قالدى.

— ساڭا نېمە بولدى، ھونزادە؟ — دېدى ئۇ بىر ئىش بولغاندەك.

لىقىنى پەملەپ.

— ھېچ ئىش ... — دېدى باتۇرمۇ چاندۇرۇپ.

بۇنى كۆرۈپ قۇلنىڭ ھەيرانلىقى تەئەججۈپ ۋە ئەندىشىگە
ئايلاندى. ئۇ خوجايىنىدىن ئەنسىرەپ، نېمە ئىش بولغانلىقىنى
بىلگۈسى كېلىپ، ئۇنىڭ كۆزىگە كىرىپلىۋالدى.

— دېسەڭچۇ، ھونزادە، زادى نېمە ئىش بولدى؟ ...

— ئوۋدا خاننىڭ تۈلپىرىغا چىقىلىپ تۇتۇلۇپ قالدىم.
— نېمە؟... قاچماقچى بولغانىدىڭ؟
— ياق... سەنمۇ شۇ گەپنى قىلىۋاتامسەن ماڭا؟
— ياق، ئەمدى... مېنى كەچۈر، ئاچچىقلانما، ھونزادە.
گېپىمگە قۇلاق سال. بېلىقسىز كۆل بولماس، يوسۇنسىز ئەل.
سەن ئۆزۈڭنىڭ بارىمتاي ئىكەنلىكىڭنى، بۇ يەرنىڭ يوسۇننى
ئەستىن چىقىرىپ قويماسلىقىڭ كېرەك ئىدى. بۇ يەردە يوسۇن
بەك قاتتىق. ئۇنىڭغا خىلاپلىق قىلغانلارنىڭ، خاننىڭ تۈلپىرىغا
چىقىلغانلارنىڭ كاللىسى ئېلىنىدۇ. سەن قانداقلا چە بۇنداق...
خەير، بولغۇلۇق بوپتۇ. خان مەردلىك قىلىپ ساڭا كەڭچىلىك
قىپتۇ. ئۇ ئەمدى بۇ ئىشلارنى قايتا تەگەپ ئولتۇرماس. لېكىن
ئۇ سېنىڭ ئىپادەڭگە قارايدۇ. شۇڭا سەن بۇنىڭدىن كېيىن قاتتىق
دققەت قىلىشىڭ كېرەك.

باتۇر بەجەققاندىن كۈتكىنىگە ئېرىشەلمەي ئاچچىقنى كەلتۈ-
رۈۋالدى. چۈنكى ئۇ بۇ سادىق قۇلدىن خاننىڭ ھەيۋىسىگە ئوخشى-
شىپ كېتىدىغان تەنبە - نەسەتلەرنى ئاڭلارمەن دەپ ئويلىمىغا.
ئىدى. قانداق دېگەن گەپ بۇ؟ ماڭدامدا بىر يوسۇن - ئادەت،
قانۇن، خان؟... دەرۋەقە، ھونلاردىمۇ يوسۇن - ئادەت ۋە قانۇن
بار. ئۇ يەردىمۇ تەڭرىقۇتنىڭ تۈلپىرىغا ھېچكىم چىقىلالمايدۇ.
لېكىن ئۇ ئۆز يۇرتىدا بۇ يوسۇن - ئادەت ۋە قانۇن دېگەنلەردىن
ئۆزىنى كۈچلۈكرەك سېزەتتى. ئەڭ بولمىغاندىمۇ ئۇ ئۆيەردە بۇ
نەرسىلەردىن ئۈنچىۋالا ئېھتىيات قىلىپ قورقۇپ كەتمەيتتى. ئۇ
يەردىكى جىمىكى نەرسە ئاسمان - زېمىن، كۈن، ئاي، تاغ،
ئورمان، ئۆگزۈز - ئېقىسىن، يايلاق - ئېكىن، تەڭرىقۇت ھەم
ئۇنىڭ يوسۇنى... ھەتتا سىرلىق ئىلاھلارمۇ ئۇنىڭغا تونۇشلۇق،
يېقىملىق، چۈشىنىشلىك ئىدى. بۇ يەردىمۇ ئوخشاشلا ئاسمان -
زېمىن، كۈن، ئاي، يۇلتۇزلار... بىراق بۇ يەردە قەيەرگىلا بارما،
قانداق ئىش قىلما، ئاسانلا يولدىن ئادىشىپ، كۆزگە كۆرۈنمەس
تامغا ئۈسۈۋالسىەن. چەكلىمىگە ئۇچراپ، تەنبە ئاڭلاپ، جازاغا
تارتىلسەن...

«بارىمتاي بولۇپ تۇرغاقتا تۇرۇۋاتقان كىشى شۇنداق بولۇشقا تېگىشلىكتۇر بەلكىم» دەپ ئويلىدى ئۇ بىر پەستىن كېيىن بايقى خىياللىرىغا بەرھەم بېرىپ. ئۇ بەجەققاندىنمۇ ئاغرىنىمىدى. ئۇنىڭ نەسىھىتىنى توغرا تېپىپ، بۇنىڭدىن كېيىن ھوشيار بولۇشنى، ئۆزىنى تۇتۇپ يۈرۈشنى، ھەرقانداق ئىشنى ئوبدان ئويلىنىپ، ئالدى - كەينىگە قاراپ قىلىشنى كۆڭلىگە پۈكتى.

راست دېگەندەك، ئارىدىن بىرنەچچە كۈن ئۆتكەندىن كېيىن ئۇ خاننىڭ ئالدىغا چاقىرتىلدى. ئۇنىڭ ئەينى چاغدىكى كەڭ قوللۇقى راستتىنلا كەيپىنى ئۇچۇر ماسلىق ئۈچۈنلا ئىكەن - دە؟ نامەرد! ... ئۇ مېنى نېمە قىلار؟ سوراقلاپ، يوسۇننى تونۇتۇپ مېنى جازاغا تارتارمۇ؟ ... ئۆلگىنىم مۇشۇمدۇر؟ ...

ھالبۇكى، ئۇ خاننىڭ ئالدىغا بارغاندىن كېيىن، كۈتمىگەندە يەنە ياخشى مۇئامىلىگە ئۇچرىدى. بۇ نېمە ئۈچۈن؟ ئەجەب، خان ئۇنىڭغا يەنە كەڭچىلىك قىلارمۇ؟ ... خان ئۇلۇغۋار، يېقىملىق ھالدا ئالتۇن جامغا بال قۇيۇپ ئۇنىڭغا تۇتتى - دە، سۆز باشلىدى.

— سەن ھەقىقەتەن ئالىپ ئىكەنسەن، — دېدى ئۇ باتۇرنى تەرىپلەپ، — مەن بۇنى كۆرۈپ يەتتىم.

— شۇنداقمۇ؟ — دېدى باتۇر سەل گۇمانلىنىپ.

— شۇنداق، — دېدى خان، — ماڭا دېۋەڭ، ئەقىلسىزلىرى ئەمەس، ساڭا ئوخشاش ئاڭلىق، ئەقىللىق بۆرىلەر كېرەك.

— چىشىز بۆرىلەرمۇ؟ — دېدى ياش يىگىت يەنە خاننىڭ چىشىغا تېگىپ.

— ياق، چىشى ئۆتكۈر، ئۆزى سەزگۈر، جەسۇر، ئەقىللىق، ئاڭلىق بۆرىلەر، — دېدى خان سالماقلىق بىلەن ئېنىق گەپ قىلىپ، — بىلىمەن، سەن مېنى ياقتۇرمايسەن. مېنى مۇشۇ كۈنگە قويغان سەن دەپ قارايسەن. لېكىن شۇنى بىلىشىڭ كېرەك. كى، بۇ قارشىڭ تامامەن خاتا! چۈنكى سېنى بۇ قىسمەتكە دۇچار قىلىپ نادامەتتە قويغان مەن ئەمەس، بەلكى ئاتاڭ تۈمەنخان ۋە ئۇنىڭ ئەتراپىدىكى قورقۇنچاق خانلار! ... ئاچچىقلانما، ئوغلان، ئۆزۈڭنى بېسىۋېلىپ تەخىر قىلىپ ئاڭلا. سەن ھەقىقەتەنمۇ باتۇر

ھەم قەيسەر، چېۋەر ھەم پاراسەتلىك، كۈچلۈك ھەم قۇدرەتلىك سەن. شۇڭا ئۆز ۋاقتىدىمۇ ياۋۇز تانيۋلەرنى بويسۇندۇرۇپ... چىنىلىقلىرى بىلەن ئېلىشىپ... ئاتا - ئاناڭغا، ئۇرۇق - تائىدە - پەنگە شان - شەرەپ كەلتۈرگەن سەن. سەن ئەسلىدە ئاتاڭنىڭ تەختىگە ۋارىسلىق قىلىپ ھون تائىپىسىگە باش بولۇشقا مۇناسىپ ئىدىڭ... لېكىن سەن ئالدىراپ قالدىڭ. ھە دېگەندىلا ئالىپەشلىك قىلىپ، ئاتاڭدىن يامانلاپ، ئۇنىڭ ئىشلىرىنى ياراتمىدىڭ. ئۇنىڭغا بويۇنتاۋلىق قىلىپ، ئۆزۈڭ بىلگەننى قىلىپ، ئۇنى خەۋپسىزلىك قويدۇڭ. ئۆزۈڭگە ئىشەنمەيدىغان قىلىپ قويدۇڭ. بۇلبۇل تۇرغان يەردە، تورغاغا نېمە قويۇپتۇ سايراشنى؟ ... يەنە تېخى ئۆزۈڭنى چاغلىماي چىنىلىقلارغا، توڭگۇسلارغا، بىزگە، ماڭا قارشى مۇقام توۋلىدىڭ، داۋراڭ سالىدىڭ، — خان بىر پەس تۇرۇۋېلىپ سۆزىنى يەنە داۋام قىلدى، — ئەلۋەتتە، مەن بۇلار توغرىلىق سېنى يامانلىماقچى ئەمەسمەن. ياشلىق دېگەندە شۇنداق بولىدۇ. بەلكىم سەن ھەقىقتۇرسەن... لېكىن شۇنى بىلىشىڭ كېرەككى، كىشىلىك ھايات، كىشىلىك تۇرمۇش تولىمۇ مۇرەككەپ، زىددىيەتلىك. ھاياتتا، تۇرمۇشتا... ھەققانىيەت كۆپىنچە ھاللاردا ھەقىقەت كىشىلەر تەرىپىدە ئەمەس، بەلكى كۈچلۈكلەرنىڭ قولىدا بولىدۇ. شۇنى ھېس قىلىشىڭ كېرەككى، ئاتاڭ گەرچە ھەقىقەت، ياراملىق بولمىدى. سىمۇ، ساڭا قارىغاندا يەنىلا كۈچلۈك ئىدى. شۇڭا... ئۇ سېنى بارىمتاي قىلىپ مېنىڭ يېنىمغا ئەۋەتكەن. ئۇ مۇشۇ ئارقىلىق بىر چالغىدا ئىككى پاختەكنى سوقتى. سېنى — بىباش، خەۋپلىك ئوغلىنى ئەپچىللىك بىلەن كۆزدىن نېرى قىلدى. مەندىن، توخردىن لاردىن خەۋپسىز مەيدىغان بولدى. ئىش مانا مۇشۇنداق ئاددىي. ئۇ ھېچقانچە كۈچىمەيلا كۆزلىگەن مەقسەتتىكى يەتتى... لېكىن شۇنى سەمىڭگە سېلىپ قويايىكى، بۇ ۋاقىتلىق ئىش. چۈنكى ئاتاڭ، ئۇنىڭ خانلىرى، يەنە سەنمۇ ماڭا قارىغاندا يەنىلا كۆپ ئاجىز، ئىقتىدارسىز. مەنلا، توخرىلارلا ئەمەس، ئەتراپىڭلاردىكى باشقا ئەل - خانلىقلارمۇ ئوخشاشلا سىلەردىن كۈچلۈك! لېكىن سىلەر بۇنى بىلمەيسىلەر، ھېس قىلمايسىلەر. پەقەت ئۆزۈڭلارنىلا بىلىدۇ.

سىلەر، ئويلايسىلەر. ئۆزۈڭلارنى چاغلىمايسىلەر. باشقا كىشىلەر -
نى، باشقا ئۇرۇق - تائىپىلەرنى، ئەتراپىڭلاردىكى ئەل - خانە-
لىقلارنى ئۆزۈڭلارغا دۈشمەن، خەۋپ دەپ قارايسىلەر. شۇڭا سى-
لەر چۆچۈپ ئەنسىز ياشاۋاتىسىلەر. ھەتتا ھەرقايسى ھون قەبىلە-
لىرىمۇ بىر - بىرىگە ئىشەنمەي، تارقاق، تەپرىقە ھالەتتە تۇرۇۋا-
تىسىلەر.

سەن مۇشۇلارنى ئويلاپ بېقىشىڭ كېرەك. چۇغاي تېغى ئېتىدە-
كىدىكى كىچىككىنە تۈمەنبالىقتا ئەمەس، مانا مۇشۇ يەردە -
مۇقەددەس چىلان تېغى ئېتىكىدە، بارلىق ئۇرۇق - تائىپىلەر،
بارلىق ئەل - يۇرت جەم بولغان، تەلپۈنىدىغان مۇشۇ مەركەزدە
تۇرۇپ ئويلىشىڭ كېرەك! شۇنداق قىلساڭ، ئويلاپ يەتسەڭ،
ئاندىن كۆز ئالدىڭنىلا ئەمەس، يىراقنى، پارلاق كەلگۈسىنى كۆرە-
لەيسەن... قابىلىيەتتىڭنى، كۈچۈڭنى تولۇق جارى قىلدۇ-
رۇپ، نام - ئاتاق، شان - شەرەپ قازىنالايسەن!... بەلكىم،
كېيىنچە مەن ئاتاڭ تۈمەنخان بىلەن قۇدا بولۇپمۇ قالارمەن. چۈنكى
مېنىڭ قىزىم سۈلسۈلە ئۇنىڭ يېنىدا... ئۇ چاغدا سەن بەلكىم
ھەممىنىڭ ئۈستىگە چىقىپمۇ قالارسەن...

— مەن ئويلىنىمەن، خان، — دېدى باتۇر بىر پەس ئېسەنگە.
رەپ تۇرغاندىن كېيىن ئىپادە بىلدۈرۈپ.

— مەن ئۆتكەنكى ئىشلارنى سۈرۈشتۈرمەسلىك قارارىغا كەل-
دىم، — دېدى خان، — يەنە تېغى ساڭا ئات بېرىشكە، ئۆزۈڭنىڭ
قوراللىرىڭنى قايتۇرۇپ بېرىشكە بۇيرۇقمۇ چۈشۈردۈم. بۇنىڭدىن
كېيىن ساڭا قورال كېرەك بولىدۇ. بولۇپمۇ ئوۋ ئوۋلىغاندا،
بىراق دىققەت قىلغىنىكى، كىشىلەر ئارىسىدا ھوشيار بول!
— بۇ گېپىڭ راستمۇ، خان؟ — دېدى باتۇر خۇشاللىقىنى
باسالماي.

— ئەلۋەتتە. لېكىن مەن ساڭا تۈلپىرىمنى بەرمەيمەن. ئۆ-
زۈڭ مېنىڭ يىلقىلىرىم ئارىسىدىن كۆڭلۈڭگە ياققان بىرىنى تاللى-
ۋال، — دېدى خان.

— باي بول، خان. تەڭرىلەر ساڭا قۇت بەرسۇن!

خاننىڭ باش يىلقىچىسى بارىمتاي سارىيىغا كەلگەندە تاڭ ئەدە-
دىلا سۈزۈلۈۋاتاتتى. يىلقىچى ياشىنىپ قالغان، قاتاڭغۇر كىشى
بولۇپ، يىلنىڭ تۆت پەسلىنى تاغ - دالا، ئوچۇق يايلاقتا ئۆتكۈز-
گەنلىكى ئۈچۈن چىرايىنى قورۇق بېسىپ قارىداپ كەتكەنىدى. ئۇ
ئۆزى مىنگەن ئاتتىن باشقا يەنە ئېگەرلەنگەن ئىككى ئاتنى يېتىلەپ
كەلگەنىدى. ئۇ ساراي دەرۋازىسىنى ئۇرۇپ ئاۋۋال بەجەققانى
ئويغاتتى.

— ئۇ بارمۇ؟

— كىم؟ ... بارىمتايما؟ بار.

— ئۇنى ئويغاتساڭ، يىلقا پادىسىغا بارا تۇق. ئۇ ئۆزىگە ئات
تاللىۋېلىشى كېرەك. خاننىڭ بۇيرۇقى... ئەتىگەنلىك شەبنەم
كۆتۈرۈلگۈچە تۇتۇۋېلىش كېرەك ئىدى.
بەجەققان باش يىلقىچىنى تونۇيتتى، خاننىڭ بۇيرۇقىنىمۇ
چۈشىنەتتى. ئۇ دەرھال باتۇرنى ئويغاتتى. باتۇر ئۇيقۇسىدىن ئوي-
غىنىپ، ئىشنىڭ تەكتىنى ئۇقۇپ بولغۇچە، ئۆيگە باش يىلقىچى-
نىڭ ئۆزىمۇ كىرىپ بولدى.

— ھە، ئويغاندىڭمۇ؟ ئورنۇڭدىن تۇر. تېز بول، ئوغلان.
ئات تاللاشقا بارىمىز، — دېدى ئۇ گەپنى قىسقا قىلىپ، — شەبنەم
كۆتۈرۈلگۈچە...

بۇ گەپنى ئاڭلاپ باتۇرنىڭ ئۇيقۇسى بىلەن تەڭ چىرايىمۇ
ئېچىلىپ كەتتى. ئۇ نېرى - بېرىسىنى سۈرۈشتۈرۈپ ئولتۇرمايلا
كىيىملىرىنى كىيىدى - دە، قېرى يىلقىچىغا ئەگىشىپ تالاغا چىق-
تى. يىلقىچى ئۆزى ئەكەلگەن كۈل رەڭ ئاتنى ئۇنىڭغا بەردى.
بەجەققان ئالا قاشقا بايتالغا مىندى. ئۇلار ساندىبىلنىڭ كۈن قوۋۇ-
قىدىن بىرىنچى بولۇپ چىقتى. ئاندىن شەبنەملىك ئوتلاقتا يېشىل
ئىزلارنى قالدۇرۇپ خاننىڭ يىلقىلىرى بېقىلمۇۋاتقان يايلاققا قاراپ
يۈرۈپ كەتتى.

ھەيۋەتلىك تاڭ سەھەر مەنزىرىسى. تۈن تامان گىرىمىسەن.
شەرق ئۇيۇقى بولسا سۈزۈلۈپ، خەسەدەك ئاقىرىشقا باشلىغان.
سول ياندىكى بىپايان يايلاق، ياپپىشىل كۆپمە دۆڭلۈكلەر، ئوڭ
تەرەپتىكى چاتقاللار قاپلىغان تۆپىلىكلەر، قويۇق ئۆسكەن قارىغاي-
لار، ئۇنىڭ كەينىدىكى قامەتلىك چىلان تاغلىرى... بۇلارنىڭ ھەممىسى
ئەتىگەنكى ئۇيقۇسىدىن تېخى ئويغانمىغانىدى. ئورماننىڭ
بەزىبىر شالاڭ يەرلىرىدىمۇ تۈرۈم - تۈرۈم ئاقۇچ تۇمانلار لەيلەپ
يۈرەتتى. چېكەتكىلەر، تومۇزغىلار تېخى ئويغانمىغان بولۇپ،
ئاندا - ساندا بۇلبۇللارنىڭ مۇڭلۇق سايراشلىرى، بۆدۈنە، تورغاي-
لارنىڭ ۋىچىرلاشلىرى ئاڭلىنىپ تۇراتتى.

تەبىئەت ئاتا قىلغان بۇ سېھرىي جىمجىتلىق قوينىدىكى بۇل-
بۇللارنىڭ سايرىشى، بۆدۈنە، تورغايلىرىنىڭ ۋىچىرلاشلىرى باتۇرغا
ناھايىتى تونۇشلۇق ئىدى. ئۇ بىر چاغلاردا، مۇشۇنداق شەبنەم
كۆتۈرۈلۈپ كۈن چىققۇچە بولغان ئارىلىقتىكى تاڭ سەھەرلەردە
ساپ ھاۋا يەپ سەيلە قىلىپ كېلىش ئۈچۈن ئاتقا مىنىپ چۇغاي
تېغى باغرىدىكى ئوتلاقلىرىغا، ئورمان ياقىلىرىغا بېرىپ كېلەتتى.
بۇنداق چاغلاردا ئۇنىڭ تېنى يايىراپ پۈت - قوللىرى يېنىكلەپ
كەتكەندەك، تاڭ سەھەردىكى سالقىن ھاۋادىن نەپەسلەنگەن ۋۇجۇدى
خۇشاللىققا چۆمۈپ كۆكتە پەرۋاز قىلغاندەك بولاتتى... ئۇ كېتىۋې-
تىپ ئاشۇ چاغلارنى ئەسلىدى. بىراق بۇ يەردە ئاللىقانداق يېڭىچە
بىر ئەركىنلىك، ئاللىقانداق يېڭىچە بىر شادلىق، گۈزەللىك جىل-
ۋە قىلاتتى. بۇ يەردىكى تەبىئەت مەنزىرىسىگە نەزەر سالسا، ھەممە
نەرسە لەرزىلىك مۇزىكىغا جور بولۇپ شادلىق كۈيى ياڭرىتىۋاتقانداك
قىلاتتى. بەرگى - ياپراقلىرىدا شەبنەم تامچىلىرى يالتىراپ تۇرغان
ئوت - چۆپلەرنى، ئاق، سېرىق، سۆسۈن رەڭلىك گۈل - چېچەك-
لەرنى، سايراۋاتقان بۇلبۇل، تورغاي، بۆدۈنلەرنى قىزغىنىپ،
سۆيگىنىنى سېغىنىپ، كۆڭلىنى بىئارام قىلغان ئېچىنىش، كەم-
سىتىلىش تۇيغۇلىرىنى يادىغا كەلتۈرۈپ يىغلاپ تاشلىغۇسى كېلەت-
تى، شۇنداقلا يەنە كۆك قەدىگە چىقىپ پەرۋاز قىلغۇسىمۇ

كېلەتتى .

باتۇر مانا مۇشۇنداق مۇڭلۇق خىياللارغا بېرىلىپ كېتىپ بارغىنىدا، توخرى خاننىڭ تېخى تۈنۈگۈنلا ئېيتقان سۆزلىرى قۇلاق تۇۋىدە يەنە ياڭرىغاندەك بولدى . بۇنىڭ بىلەن ئۇنىڭ كۆز ئالدىدىكى گۈزەل ، سېھىرلىك مەنزىرە بىردىنلا غايىب بولۇپ ، كۈتۈلمىگەندە پۈتۈن ئەتراپ قاراڭغۇلىشىپ خۇنۇك ، كۆرۈمسىز بولۇپ قالدى . بايقى چۈشىنىكسىز شاد - خۇراملىق ، مۇڭ - زارلار بىلەن تەۋرەنگەن كۆڭۈل ئەمدى باشقىچە بىر قىسما جىددىيلىك ۋە ئىزتىراپقا ئورۇن بەردى .

ئۇلار خېلى بىر يەرلەرگىچە ئۆز خىياللىرىغا سېھىرلەنگەندەك پاراڭ سېلىشماي ماڭدى . ساندېبىل ئارقىدا ، خېلى يىراقتا قالغانىدى . ئۇلار شالاڭ ئۆسكەن چاتقاللار ۋە يازدىكى تومۇز تاشقىنلىرى يىقىتقان ، ئېقىتقان شاخ - شۇمبا ، يىلتىزلار بىلەن تولغان باشقا بىر ئوچۇقچىلىققا چىقىشتى . بۇ يەردىكى ئويمانلاردا كىچىك - كىچىك كۆلچەكلەر ۋە قومۇشلۇقلار كۆرۈنۈپ قالاتتى . ئالدى تە - رەپتىن جەز قوڭغۇراقلارنىڭ ئاۋازى ئاڭلاندى . قارىغاندا خاننىڭ يىلقا ئۈيۈرلىرى بېقىلىۋاتقان يايلاققا يېقىنلاپ قالغان ئوخشايدۇ . مانا ، چىلان تېغى باغرىدىن كەلگەن ، مەيىن شامالمۇ يۈزلەرگە ئۈرۈلدى . قەيەردىندۇر كۆيگەن قامۇقنىڭ ئاچچىق ھىدى كەلدى . ئات تۇياقلىرى تېگىدىن ئوت - چۆپلەر ئارىسىدىن كىچىك قۇشلار پۇرۇلداپ ئۇچۇپ چىقىشقا باشلىدى . شەرق ئۇپۇقى قىزىرىپ ئورمانلارنىڭ كەينىدىن ، چىلان تېغىنىڭ شەرقىي ئۇچىدىن قۇياش نۇرى كۆرۈندى . باتۇر ئات ئۈستىدە كېتىدۇ - ئېتىپ ئەتىگەنكى قۇياشقا - كۈن تەڭرىسىگە چوقۇندى . باش يىلقىچى كېيىك كۆرگەن ئوۋچىدەك ئالدىراپ ئېتىنى قويۇپ بەردى .

ئۇزاققا قالماي پاكار - پاكار چاتقاللىقلار ئارقىدا قالدى . ئالدى تەرەپتە كىشىنى مەپتۇن قىلىدىغان بىپايان يايلاق كىمخابتەك يېپىلىپ ياتاتتى . بۇ يەردىكى ئوت - چۆپلەر بايقىقلارغا قارىغاندا تېخىمۇ يېشىل ھەم يۇمشاق ئىدى . يايلاقتا ھەددى - ھېسابسىز

تەلىم - تەسىم يىلقىلار يايلاپ يۈرۈشەتتى. نەچچە ئوقتام يىراقلىق. تىكى دۈپدۈگىلەك بىر تۆپىلىكتە پادىچىلارنىڭ كىگىز ئۆپلىرى كۆرۈندى.

يايلاققا كېلىۋاتقان ئۈچ چەۋەندازنى ھەممىدىن ئاۋۋال پادىچىلار كۆندۈرگەن ئىتلار بايقىدى. ئىتلارنىڭ ھاۋشىغان ئاۋازلىرىغا چەۋەندازلارنىڭ ئاتلىرى باشلىرىنى كۆتۈرۈپ، قۇلاقلىرىنى دىڭ قىلىپ يېنىك پۇشقۇرتۇشۇپ جاۋاب بېرىشتى.

— ئامانلىشىۋاتىدۇ، — دېدى تەجرىبىلىك باش يىلقىچى، — ئاتلار بىلەن ئىتلار كىشىلەردىن سەزگۈر بولىدۇ. ئەنە ئۇلار ئۆزئارا تونۇشۇپمۇ بولدى... بىراق پادىچىلار كۆرۈنمەيدىغۇ؟

— ئەنە، بىرى كېلىۋاتىدۇ، — دېدى بەجەچقان. تۆپىلىكتىكى كىچىك ئاۋۋالدىن ئۇلارغا قاراپ بىر ئاتلىق كېلىۋاتاتتى. يېقىن كەلگەندە ئۇ بىر ياش مالچى بولۇپ چىقتى. — ھەممىڭلار تىنچ - ئامان تۇردۇڭلارمۇ؟ — دېدى باش يىلقىچى ھېلىقى ياش مالچى ئالدىغا كېلىپ توختىغاندىن كېيىن. — تىنچلىق، بوۋا، — دېدى ياش مالچى.

ئۇ باش يىلقىچىغا جاۋاب بەرگەچ ئۇنىڭ يېنىدىكى باتۇرغا قىزىقىپ ھەم ئەيمىنىپ بىر قارىۋالدى. ئەمما ئۇ باتۇرنى يات كۆرمىدى. ئۇنى تونۇيدىغاندەك يېقىملىق تەبەسسۇم قىلدى - دە، كەينىگە بۇرۇلۇپ ئاۋۋالغا قاراپ چاپتى. ھاۋشىپ كېلىشكەن بىر-نەچچە ئىتمۇ ئۇنىڭ كەينىدىن ئەگىشىپ كېتىشتى.

— بۇ كىشى ھونزادە باتۇر، بارىمتاي. خاننىڭ يېقىنى، — دېدى باش يىلقىچى ئاۋۋالغا بارغاندىن كېيىن باتۇرنى مالچىلارغا تونۇشتۇرۇپ، — كۈن چىقىۋاتىدۇ يىگىتلەر، شەبنەم كۆتۈرۈلگۈ. چە ئۇنىڭغا بىرەر تۈلپار تۇتۇپ بېرىشىمىز كېرەك. بۇ خاننىڭ ئورۇنلاشتۇرۇشى...

— تۇتۇپ بېرىمىز، بوۋا، — دېيىشتى مالچىلار باتۇرغا قىزىقىپ نەزەر تاشلاپ.

— تۈلپار تۇتقۇچە، — دېدى باش يىلقىچى چۈشەندۈ.

رۇپ، — مىنگەن ئاتنىڭ تۇيىقىدىكى شەبنەم قۇرۇمىغان بولسىلا،
ئۇ ئات پەيدەك يەڭگىل، شامالدىك يۈگۈرۈك، ئارسلاندىك كۈچ-
لۈك بولىدۇ. شۇڭا شەبنەم كۆتۈرۈلگۈچە تېز تۇتۇش قىلىشىمىز
كېرەك.

— راست دەيسەن. ھازىرلا... — دېيىشتى مالچىلار.
— ياق، تۇلپارنى مەن ئۆزۈم تۇتىمەن! — دېدى باتۇر كۈتمە.
گەندە باش يىلقىچىنىڭ چىشىغا تېگىپ، — ماڭا ئارغامچا بەرسەڭ.
لارلا بولدى.

— تۇتۇشىنىڭ تۇتارسەن، — دېدى باش يىلقىچى، —
شۇنداقتىمۇ ياردەم بەرمىسە بولماس.
— مېنىڭ ياردەمچىم بار، — دېدى باتۇر بەجەققانغا قا-
راپ، — ئارغامچا بېرىپ، — قەيەردىن تۇتىدىغانلىقىمنى كۆرسى-
تىپ قويساڭلارلا بولدى.

— كۆرسىتىپ قويدىغان گەپ يوق، — دېدى باش يىلقىچى
باتۇرنىڭ تەرسالىقىنى ياقتۇرماي، — يىلقا توپلىرى يېنىڭدىلا
تۇرۇپتۇ. بۇ ئاتلار خاننىڭ سانغۇنلىرىغا، سىپاھلىرىغا،
يۈرۈش - سوقۇشلىرىغا ئاتاپ بېقىلىۋاتىدۇ. خاننىڭ ئەڭ ياخشى
تۇلپارلىرى شۇلارنىڭ ئارىسىدا. كۆندۈرۈلگەنلىرىمۇ بار. سەن
قاندىقىنى تاللايسەن، ئوغلان؟

— بۇنى ئۆزۈمگە قويۇپ بەر، — دېدى باتۇر، — ماڭا
ئارغامچا بېرىڭلار.

ئۇنىڭ كاجلىقىغا قاراپ باش يىلقىچىنىڭ چىرايى تۇتۇلدى.
— ھاي! ھاي! ئوغلان، — دېدى باش يىلقىچى، — مەندەك
تەجرىبىلىك يىلقىچى توخرى ئېلىدە بىرلا. خانمۇ يىلقا توغرىلۇق
ئالدىن مەن بىلەن مەسلىھەتلىشىدۇ. سەن خاندىنمۇ ئەقىللىق ئوخ-
شىمامسەن!

— ئات تۇتۇش ئۈچۈن خان بولۇشنىڭ ھاجىتى يوق، — دېدى
باتۇر ئېغىر - بېسىقلىق بىلەن، — ئۆزۈڭ ماڭا تاللىۋال دېدىڭ.
خاننىڭ بۇيرۇقىمۇ شۇ، شۇنداق بولغاندىكىن مېنىڭ يولۇمنى

توسۇما.

— يولۇڭنى توسۇغان گەپ يوق، ھونزادە، — دەدى باش
يىلقىچى يۇمشاپ، — مۇنداقلا دەپ قويدۇم. بوپتۇ، ئىختىيارىڭ،
قايسىسىنى خالىساڭ شۇنى تاللاپ تۇت. بىراق چەبدەسرەك بولار.
سەن... ئۇنىڭغا ئارغامچا بېرىڭلار.

چەتتەرەك تۇرغان بىر ياش مالچى يىلقىچى بوۋاينىڭ ئېغىزى.
دىن «ئارغامچا» سۆزى چىقىشى بىلەن تەڭ، كۈتمىگەندە قولىدىكى
تۈرۈكلۈك ئارغامچىنى باتۇرغا ئاتتى. باتۇر بۇنى دەرھال سەز.
دى - دە، ئۆزىنى ئوڭشاپ ئۈچۈپ كەلگەن ئارغامچىنى تۈرۈكلۈك
پېتى تۇتۇۋالدى. ئۇنى سىنىماقچى بولغان ياش مالچىنىڭ، شۇنداقلا
باشقا مالچىلارنىڭ كۆزلىرىدە شۇئان زوقلىنىش ئىپادىسى
كۆرۈندى. ئوغىسى قايناپ كېتىۋاتقان باش يىلقىچىمۇ بۇنى كۆرۈپ
جىم بولدى.

— خەير، ساڭا ئوڭۇشلۇق تىلەيمەن، — دەدى ئۇ
غودۇڭشىپ.

باتۇر بىلەن بەجەچقان تۆپىلىكتىن چۈشۈپ كۆزدىن يىتمەستە.
لا باش يىلقىچى چېچىلغىلى تۇردى.

— قېنى كۆرەرمىز، قانداق تۇتىدىغىنىڭنى! — دەدى ئۇ
يەرگە تۈكۈرۈپ، — ماڭا ئۇستا تېپىلىپتۇ تېخى! ھون
ئاققۇنى!... ئورماندىكى بۆرىلەر ئارىسىدىن كېلىپ ئالدىمىزدا
غادىيىۋالغىنىنى بۇ چۈپۈر يۈز مەخلۇقنىڭ!...

— ئارغامچىنى شۇنداق ئەپچىل تۇتۇۋالدى - ھە! تۈرۈكلۈك
پېتى! — دەدى مالچىلارنىڭ بىرى باتۇرغا بولغان قايىللىقنى
ئىپادىلەپ.

— ئالىپ بۇقنى يەر چىشلەتكەن مۇشۇ يىگىتتۇ؟ — دەدى
يەنە بىرى.

— يەر چىشلىتىپتۇمۇش! — دەدى باش يىلقىچى تېخىمۇ
ئوغىسى قايناپ، — نەچچە پالۋان بىلەن چېلىشىپ ھارغاندا،
بۇرنىدىن تارتسا يىقىلغۇدەك ھالغا كېلىپ قالغاندا يىقىتماق تەسىم.

دى ئۇنى. ئۇ دېگەن بىر تاسادىپىيلىق، كۈتۈلمىگەن ئامەت...
ئەمما مالچىلار ئۇنىڭ گېپىگە قۇلاق سالماي باتۇرنىڭ تەرىپى-
نى قىلىۋېرىشتى.

— بولدى، بۇ يەردە كۈتۈلدۈش تۇرۇشماي بېرىپ چەتتىن
بولسىمۇ كۆزىتىپ تۇرۇڭلار! — دېدى باش يىلقىچى زەردىگۆش
بولۇپ بۇيرۇق ئاھاڭدا، — ئۇ بىرنېمە تۈلپار تۈتمەن دەپ ئاتلار-
نى تارقىتىۋەتمەسۇن يەنە!

— تارقىلىپ كەتسە ئۆزىمىز يىغىۋالىمىز، — دەپ كۈلۈشتى

مالچىلار.

ئاندىن يېقىن ئەتراپتا ئوتلاپ يۈرۈشكەن ئېگەرلىك ئاتلارنى
تۇتۇپ مىنىشتى - دە، باتۇرنىڭ تاماشىسىنى كۆرۈش ئۈچۈن پادىغا
قاراپ چېپىپ كېتىشتى.

يىلقا پادىسى بەك چوڭ ئىدى. مىڭلىغان تىمەن يىلقىلار
بىپايان كەڭ يېشىل ئوتلاقتا ئوتلاپ يۈرەتتى. ئۇلارنىڭ بەزىلىرى
بېشىنى كۆتۈرمەي ئوتلىسا، بەزىلىرى بويۇنلىرىنى سوزۇپ، يال-
لىرىنى يەلىپۈتۈپ تاڭ سەھەردىكى مەيىن شامالنىڭ ئاللىقانداق
يېقىملىق خۇش پۇرىقىدىن ھۇزۇرلىناتتى ۋە ئۇسسۇلغا چۈشكەندەك
توختىماي ئويناقلاتتى. بەزىلىرى كۈتۈلمىگەندە ئۆزئارا يېقىنلى-
شىپ بىر - بىرىنى پۇرىشىپ ناز تارتىشسا، يەنە بەزىلىرى قاتتىق
تۇياقلىرى بىلەن بىر - بىرىنى تېپىپ - چىشلەپ كىشىنىشىپ
ئۆزئارا «ھەقىقىي جەڭ» قىلىشاتتى. پادىنىڭ چېتىدىرەك يۈرگەن
شوخ ئاتلار چىرايلىق بويۇنلىرىنى ئالدىغا سوزۇپ، ئۇزۇن ياللىرى-
نى لەپىلدىتىپ ئۆزئارا بەيگىگە چۈشكەندەك بىر - بىرىدىن ئۇزۇپ
چېپىپ «مۆكۈمۈكلەڭ» ئويناۋاتقانداق قىلاتتى.

يايلاقتىكى ئاتلار ھەرخىل، ھەر رەڭدە ئىدى. ئاق بوزلىرى-
مۇ، قارا، قىزىل تورۇقلىرىمۇ، جەرەن، قۇلا، ئالا ئاتلارمۇ بار
ئىدى. بەزى ئاتلارنىڭ قۇيرۇقلىرى ئاتايىن ئۇزۇن قالدۇرۇلغان
بولسا، بەزىلىرىنىڭ قىسقا قىلىپ كېسىپ قويۇلغانىدى. بەزىلىرى-
نىڭ يالى قىر قىلغان، بەزىلىرىنىڭ بولسا چاچتەك يەلىپۈنۈپ تۇرات-

تى. يايلاقتىكى ياۋۇز ئىلاھ، جىن - ئالۋاستىلارنىڭ كۆزى تەگ-
مەسلىك ئۈچۈن بەزى ئاتلارنىڭ ياللىرىغا، قۇيرۇقلىرىغا، بەزىلى-
رىنىڭ پۈت - چاناقلىرىغا ھەر خىل رەڭدىكى لاتا - پۈرۈچ ۋە
باشقا نەرسىلەر چىگىپ ھەم ئېسىپ قويۇلغانىدى.

كۆزلىرى چوغدەك يېنىپ تۇرىدىغان، بەرگى - ياپراقلارنىڭ
شىلدىرلىشىغىمۇ قۇلىقىنى دىڭ تۇتىدىغان ياش بايتال، ياش ئاي-
غىرلار يات كىشىنى كۆرگەن ھامان چەتكە تاشلىناتتى ياكى كونا
تونۇشىنى تاپقاندەك ھېچبىر تەپ تارتماستىن ئۇلارنىڭ ئالدىغا
كېلىپ مىنگەن ئاتلىرىنى پۇراپ كۆرەتتى. تېخىمۇ يامانلىرى
ئۇنىڭ كەينىدىن قالماي قۇيرۇق بولۇپ ئەگىشىپ ماڭاتتى.

يايلاقتىكى ئاتلار شۇنچىلىك كۆپ ھەم سەرخىل ئىدىكى،
ئۇلارنى ئىنچىكىلىك بىلەن كۆرۈپ تاللاش ئۈچۈن بىر كۈن ئە-
مەس، بىر نەچچە كۈنمۇ يېتىشمەيتتى. بىراق خاننىڭ باش يىلقى-
چىسى ئۇلارغا يېرىم كۈنمۇ ۋاقىت بەرمىدى. «شاپ بولۇڭلار،
شەبنەم كۆتۈرۈلگۈچە تۇتۇۋېلىڭلار... قارا ئۇنىڭ قاقۋاش، ھىلى-
گەرلىكىنى!»

باتۇر ئېتىنى ئىلدام ماڭدۇردى. تېز رەك بىرەر ياخشى تۇلپار
تاللىۋېلىشقا تىرىشتى. بىراق ئۇنىڭغا پادىدىكى ئاتلارنىڭ بىرەرمۇ
ياقمىدى. ئۇ تىمەن ھەم چىرايلىق ئاتلارنىڭ بىردەم بىرىنىڭ،
بىردەم ئىككىنچىسىنىڭ يېتەرسىزلىكىنى كۆرەتتى. بەزەنلىرىنىڭ
رەڭگىنى ياقتۇرمىسا، بەزەنلىرىنىڭ پۈتىنى، بېشىنى، بېلىنى
ياراتمايتتى. ئۇ كۆڭلىدە قۇشتەك يەڭگىل، ئارسلاندەك كۈچلۈك،
چويۇندەك چىداملىق، كۆڭۈلدەك يۈگۈرۈك ئات ئىزدەيتتى. نېمىلا
دېگەنبىلەن، ئۇ تاللىغان ئات ئۆزىنىڭ بولۇشى كېرەككۈ. ئۆزىگە
ئۇزاق ۋاقىت، ھەتتا بىر ئۆمۈر ھەمراھ، قانات بولۇشى كېرەككۈ!
شۇنداق ئىكەن، ئۇنداق ياراملىق، نەسىللىك تۇلپارنى قانداقمۇ
ئالدىراپ - تېنەپ، شەبنەم كۆتۈرۈلگۈچە... تاللىغىلى بولسۇن؟
ئۇ ھېلى ئۇ ئاتقا، ھېلى بۇ ئاتقا كۆز تاشلايتتى. پادىنىڭ
ھېلى ئۇ تەرىپىگە، ھېلى بۇ تەرىپىگە ئۆتەتتى. ھېلى ئاتلارنى

ئۈركۈتۈپ قوغلىنسا، ھېلى بىر يەردە جىم تۇرۇۋېلىپ كۈتەتتى. ئاتلارنىڭ ھېچقايسىسى ئۇنىڭغا ياقمىدى. خۇددى شۇنچە كۆپ تىمەن ھەم چىرايلىق ئاتلار ئارىسىدا ئۇنىڭغا يارىغۇدەك بىرەر نەسىلەلىك ئات راستتىنلا يوقتەك. كاشكى، ئۇلارنىڭ ئارىسىدىن توخرى خاننىڭ تەۋەررۈك تۈلپىرىنىڭ تۇغقانلىرىدىن بولسىمۇ بىرەرى ئۇچراپ قالسىچۇ، نەسلى بىر بولغاندىن كېيىن بەلكىم... ئۇ خاننىڭ تۈلپىرىنى يادىغا ئېلىش بىلەن تەڭ خاننىڭ ئۆزىنىمۇ ئېسىگە ئالدى. خاننىڭ تۈنۈگۈنكى سۆزلىرى ئۇنىڭ قۇلاق تۈۋىدە يەنە ياڭرىدى. ئۇ چوڭقۇر ئويلىنىشقا باشلىدى. ئۇ تۈنۈگۈن خانغا شۇنداق دەپ ۋەدە بەرگەنىدى... دەسلەپتە ئۇ تۈنۈگۈنكىگە ئوخشاشلا قاتتىق ئېسەنگىرىدى، نېمە قىلىشنى، قانداق قىلىشنى بىلەلمەي گاڭگىرىدى، ھودۇقتى. چۈنكى خاننىڭ سۆزلىرى ھەقىقەتەنمۇ ۋەزىنلىك بولۇپ، كىشىنى ھە دېگەندىلا ھەرخىل ئوي - كويلارغا سالاتتى. ئەمما ئويلىغانسىرى، چۈشەنگەنسىرى ئۇ ئۆزىنى باشقىچە ھېس قىلىشقا باشلىدى. ئۇ ئۆزىگە كەلمەكتە، ھوشىنى تاپماقتا ئىدى. كېيىن ئۇ ئۆزىنى بارىمتاي ئورنىدا، ئاتىسى تۈمەن تەڭرىقۇت تەرىپىدىن چەتكە قېقىلىپ كۆزدىن نېرى قىلىنغان، ئۆزىگە يۇرتتا، ناتونۇش كىشىلەر ئارىسىدا باشقىلارنىڭ كۆزىگە قاراپ تۇتقۇندەك، مەھبۇستەك ياشاپ كەمسىتىلىۋاتقان، خورلىنىۋاتقان ئەركىسىز، پاناھسىز، ئىقتىدارسىز بىچارە بايقۇش ئورنىدا ئەمەس، بەلكى توخرى خاننىڭ ئورنىدا، چىلان تېغى ئېتىكىدە، بۈيۈك كارۋان يولى ئۈستىدە، بارلىق ئۇرۇق - تائىپىلەر، ئەل - يۇرت جەم بولغان مۇشۇ مەركەزدە، ھەممىدىن كۈچلۈك ھەم ئۈستۈن تۇرىدىغان كىشى ئورنىدا تۇرۇپ، ئۆزىنى شۇنداق ئورۇنغا قويۇپ ئويلىنىشقا باشلىدى. ئۇنىڭ ئەسلى تەبىئىتى، خۇي - پەيلى، غۇرۇرى، ھىممىتى ۋە ئارزۇ - ئىستىكىمۇ شۇنداق ئىدى... ئۇ توخرى خاننىڭ مۇددىئاسىنى ئاللىقاچان چۈشىنىپ يەتكەن، ئۇنىڭدىن نۇرغۇن نەرسىلەرنى ئۆگىنىۋالغان، تۈنۈگۈنكى سۆزلىرىدىن نۇرغۇن ھەقىقەتلەرنى، ئۇلۇغۋار تەسەۋۋۇرلارنى باي-

قىغاندى. ئەمما ئۇ بۇلارنى ئۆزىگە، ئۆز ئۇرۇق - تائىپىسىگە تەتبىقلاپ، چىقىش يولى ئىزدىمەكتە ئىدى. چۈنكى ئۇ توخرى خانغا تىز پۈكۈپ ياشاشنى، ئۇ ئېيتقاندا بىرنىڭ ئاستىدا، كۆپ-نىڭ ئۈستىدە بولۇشنى خالىمايتتى. بۇنىڭ قۇللۇقتىن نېمە پەر-قى؟ ئۇنىڭ ئۆزىنىڭمۇ توخرى خاندا ھەممىنىڭ ئۈستىدە، بەلكى توخرى خاننىڭ، ئاتىسى تۈمەن تەڭرىقۇتنىڭمۇ ئۈستىدە تۇرغۇسى ھەم تۇرغۇچىلىكى بار. چۈنكى ئۇ جەسۇر ھەم شىجائەتلىك، باتۇر ھەم ئىقتىدارلىق. ئۇنىڭ قولىدىن ھېچقانداق ئوۋ قېچىپ قۇتۇل-غان ئەمەس، ھېچقانداق ياۋ ئامان قالغان ئەمەس. كۆزىدىن ھېچ-قانداق ئىشىمۇ خالىي قالغان ئەمەس. ئۇ توخرى خاننىڭ قولىدىن قۇتۇلۇپ چىقىپ ئاتا - ئانىسى، ئۇرۇقداشلىرى ئارىسىغا قايتىپ بارسا... ئۇ چاغدا توخرى خان ئەنسىرەيدىغان، خەۋپسىرەيدىغان، ئۇنىڭ ھازىرقى ئارزۇسىنىڭ تامامەن ئەكسىچە بولغان ئىشلار يۈز بېرىشى مۇمكىن. چۈنكى ۋاقتى كەلگەندە، پۇرسەت پېشىپ يېتىل-گەندە، ئۇ ھونلارنى، بارلىق ھون ئۇرۇق - قەبىلىلىرىنى ئىتتى-پاقلاشتۇرۇپ بىر تۇغ ئاستىغا ئۇيۇشتۇرىدۇ. بۇ مۇقەددەس، بۇ-يۈك، تەۋرەنمەس تۇغ ئاستىغا يەنە نۇرغۇن ئۇرۇق - قەبىلىلىرىنى، ئەل - خانلىقلارنى... توخرىلارنىمۇ جەم قىلالايدۇ. بۇ ئۇنىڭ قولىدىن كېلىدۇ!

ئەپسۇس، توخرى خان ئۇنى تېخى تولۇق چۈشەنمەيتتى. ئۇ-نىڭ بۇ ئارزۇسىنى، ئوي - خىيالىنى بىلمەيتتى. ئۇ خاننىڭ بۇ ھاماقەتلىكىدىن پايدىلىنىپ ياخشى ئات، قورال - ياراغ ۋە ياخشى مۇئامىلىگە ئېرىشىپ، بۇ يەردىن كەتكۈچە، مەلۇم مەزگىلگىچە بولسىمۇ، ئەركىن - ئازادە، شاد - خۇرام ئۆتىدۇ. ۋاقتى كەلگەندە خان ھېچنېمىنى ئۇقمايلا قالىدۇ، لېۋىنى چىشلەپ، ساقىلىنى تۇتۇپ ئەلەمگە، نادامەتكە پاتىدۇ. ئۇ شۇنداق پۇشايمان يېيىشكە تېگىشلىك. چۈنكى ئۇ ھونلارنى نېمە كۆردى؟ باتۇرنى نېمە كۆر-دى؟... قىزىنى سايە قىلىشلىرىچۇ تېخى! كىچىك بالا ئەمەس ئۇ، ئۇنداق ئاسان گۈللىغىلى بولىدىغان. ئىت ئەمەس ئۇ، ئۇنداق

ئاسان كۆندۈرۈۋالغىلى بولىدىغان .
قۇياش كۆتۈرۈلۈپ شەبنەملەر قۇرۇشقا، گۈل - چېچەكلەر
خۇش پۇراق چېچىپ قۇشلار خەندان ئۇرۇپ سايراشقا، مىڭلىغان
يىلقىلار دەسسەپ ئۆتكەن، ئەمما دەسسەپ ياتقۇزۇۋېتەلمىگەن
ئوت - چۆپلەر ئارىسىدا چېكەتكە، تومۇزغىلار چىرىلداشقا باشلىدى.
دى. تەبىئەت ئۇيقۇسىدىن ئويغىنىۋاتاتتى. باتۇر تېخىچە ئاتنى
تاللاپ بولالمايۋاتتى، بەجەچقان بۇنى كۆرۈپ تاقەتسىزلىنىشكە
باشلىدى.

— كۈن ئىسسىپ شەبنەم قۇرۇپ كېتىۋاتىدۇ، ھونزادە، بىز
قاچانغىچە مۇشۇنداق ئات ئارىلاپ لاغايلاپ يۈرمىز؟
— نېمىگە ئالدىرايتتىڭ سەن؟...

باتۇر ياردەمچىسىگە توك تەگدى. ئۇنىڭ چىرايى بارغانچە
تۈتۈلۈپ كېتىۋاتاتتى. ئەمەلىيەتتە بەجەچقانمۇ ئوخشاشلا تىت -
تىت بولۇۋاتاتتى. ئەجەبا، شۇنچە كۆپ تىمەن ئاتلار ئارىسىدىن
ئۇنىڭغا يارىغۇدەك بىرەر تۈلپار تېپىلماسمۇ؟... ئۇ باش يىلقىچە.
نىڭ سۆزلىرىگە ئانچە ئىشىنىپ كەتمىسىمۇ، «شەبنەم كۆتۈرۈلگۈ.
چە...» دېگىنى يۈرىكىنى تاتىلاپ كۆڭلىنى بىئارام قىلاتتى.
«ھىلىسىگەر قېرى!... ئىشىڭنى قىل. مەن ئۆزۈم ئالدىرىماي
تاللايمەن».

— قارىغاندا ئالدىرىغان بىلەن بولمىغۇدەك، — دېدى ئۇ
بەجەچقانغا بىر پەس ئۆتكەندىن كېيىن، — سەنمۇ تازا كۆڭۈلشە.
مەيۋاتسەن بۇ ئىشقا... بولدى. ناشتىمۇ قىلماپتۇق. قورساقمۇ
ئېچىپ كېتىۋاتىدۇ. يۈر، قايتايلى. چۈشلۈك غىزادىن كېيىن يەنە
قاراپ باقارمىز.

ئۇلار كەچ كىرگۈچە كۆزىتىپ ئاخىر بىر چىلان تورۇق
تۈلپارنى تاللىدى. لېكىن باتۇر ئۇنىڭدىن يەنىلا رازى ئەمەس
ئىدى. چۈنكى بۇ ئات تۇرقىدىن خاننىڭ تۈلپىرىغا ئوخشىشىپ
كەتسىمۇ، ئەمما يەنىلا ئۇنىڭغا يەتمەيدىغاندەك تۇراتتى. بەلكىم
ئۇنداقمۇ ئەمەستۇر. بىراق ئۇنىڭغا شۇنداقتەك كۆرۈنۈۋاتاتتى.

كۈلگەن چىرايلىق ئەمەس، كۆيگەن چىرايلىق دېگەن مانا شۇ - دە. لېكىن نېمە ئامال بۇنىڭغا؟... باتۇر كۆڭلى غەش، ئويچان ھالدا شەھەرگە قايتتى.

شۇ كۈنى كەچتە ئۇ يېڭى ئېتى، خاننىڭ تۈلپىرى، خاننىڭ باش يىلقىچىسى، خان ۋە ئۇنىڭ ھېلىقى سۆزلىرى توغرىسىدا ئۇزاققىچە ئويلىنىپ يېتىپ ئۇخلاپ قالدى ۋە ئۇخلاپ ئۇزاق ئۆتمەي چۈش كۆردى. چۈشىدە كېچە سۈتتەك ئاي نۇرىغا چۆمۈلگەندى، تولۇن ئاي كۆكتە سالماق ئۈزەتتى. يۇلتۇزلار يارقىن چاقنايتتى. ئۇ بولسا ئۆز ئۆيىدە، ھازىر ئۇخلاپ ياتقان بۈگۈلۈك ئۈستىدە، گىرىمىسەن يورۇقلۇقتا تامغا يۆلىنىپ، تىزلىرىنى قۇچاقلاپ ئول-تۇرۇپ ئاللىقانداقتۇر شېرىن ھەم ۋەھىملىك خىياللارنى سۈرەت-تى... دەل مۇشۇنداق پەيتتە، ئۆي ئىچىنىڭ جىمجىتلىقىنى بۇزۇپ قانداقتۇر بىر يېنىك ئاياغ تىۋىشى ۋە نېمىنىڭدۇر تېز، رىتمىلىق ھاسىرىغان نەپەس ئاۋازى ئاڭلانغاندەك بولدى. باتۇر چۆچۈپقىنا بېشىنى كۆتۈرۈپ ئۆي ئىچىگە قارىدى ۋە كۆزلىرى بىلەن ھەممە بۈلۈك - پۇچقاقلارنى ئاڭلىدى. ھايال ئۆتمەي ئۇنىڭ كۆزلىرى ئۆيىنىڭ ئوتتۇرىسىدا، پەگاھتا تۇرغان كۆزلىرى چوغدەك بىر مەخ-لۇقنىڭ كۆلەڭگىسىنى ئىلغا قىلدى، قۇرت!... كۆك قۇرت!... ئۆيدە بىر كۆك بۆرە پەيدا بولۇپ قالغانىدى. ئۇ يېنىپ تۇرغان كۆزلىرىنى باتۇرغا تىكىپ، ئېغىزىنى ئېچىپ تىلىنى ساڭگىلىد-تىپ، تېز - تېز ھاسىراپ قاراپ تۇراتتى. ئۇنىڭ كۆپكۆك سىرت-لىرى، يىرىك ياللىرىمۇ ياللىرىمۇ كەتتى. ئۇ تېخىمۇ سۈرلۈك ھەم سىرلىق تۈسكە كىردى. باتۇر قورقۇپ كەينىگە سۈرۈلدى. دەل مۇشۇ پەيتتە، كۆك بۆرە ئۇنىڭغا تېخىمۇ يېقىن كېلىپ، ئېغىزىنى ئېچىپ، مەرگەن چىشلىرىنى چىقىرىپ، ساڭگىلاپ تۇرغان قىپقىد-زىل تىلىنى مىدىرلىتىپ قويۇپ سىرتقا قاراپ ماڭدى.

باتۇر كۆك بۆرىدىن قورقىدى، ئەكسىچە ئۇنىڭغا ئەگىشىپ تالاغا چىقتى... ئۇ بىردىنلا ئۆزىنى پايانسىز كەتكەن تۈپتۈز، ياپپىشىل يايلاقتا، بىر ئۇچقۇر ئاتنىڭ ئۈستىدە كۆردى. ئات

شامالدهك تېز ھەم سىلىق چاپاتتى. قۇياشقا قاراپ ئۇچاتتى. كۆك بۆرە ئۇنىڭ ئالدىدا يول باشلايتتى. ئۇمۇ شۇنداق تېز يۈگۈرۈپتتى. يادىن ئۈزۈلگەن ئوقتەك سويلاپ - سويلاپ ئالغا تاشلىناتتى، ئۇچاتتى. ئۇ پات - پات يۈگۈرۈشتىن توختاپ، بېشىنى بۇراپ كەينىگە قاراپ قوياتتى. چېپىپ كېلىۋاتقان ئۇچقۇر ئات بىلەن باتۇرنى كۆرۈپ بېشىنى كۆتۈرۈپ تۇمشۇقنى سوزاتتى - دە، سىرلىق ھەم ۋەھىملىك ئاۋازدا ھۇۋلايتتى. ئاندىن يەنە قۇيرۇقىنى سېلىپ ئوق يىلاندىكى ئالغا تاشلىناتتى. ئۇچقۇر ئات بولسا بۇنداق چاغدا سېھىرلەنگەندەك قاتتىق كىشىنەيتتى - دە، چاپچىپ پۈتلىدىرىنى تېزلىتىپ، بۆرىنىڭ ئىزىنى بېسىپ تېخىمۇ تېز چاپاتتى... بۇ ئات باتۇرغا تونۇشلۇقتەك كۆرۈندى. رەڭگى، تۈرى، قى، چېپىشلىرى، كىشىنەشلىرى... بۇ توخرى خاننىڭ تۈلپىرىغۇ؟ تۇرۇق تۈلپىر؟ ئۇ قانداق بولۇپ مېنىڭ قولۇمغا چۈشۈپ قالغاندۇر؟... ئۇ نېمىشقا توختىماي كىشىنەۋېرىدىغاندۇر؟... باتۇر بىردىنلا ئويغىنىپ كەتتى، ئۆزىنى ئۆي ئىچىدە، قاراڭغۇلۇقتا كۆرۈپ چۈچۈدى. ھودۇققان ھالدا ئۆي ئىچىگە نەزەر سالدى. بۇ چاغدا بۆرىمۇ، ئاتمۇ كۆرۈنمەيتتى. ئۆي ئىچى، ھەتتا پۈتۈن كائىنات جىمجىت. پەنجىرىدىن ئاي شولىسى چۈشۈپ تۇراتتى... بۇ قانداق ئىشتۇر؟... چۈش كۆردۈممۇ نېمە؟... ئۇنىڭ يۈرىكى ۋەھىمدىنمۇ ياكى ھاياجاندىنمۇ، ئىشقىلىپ، تېز - تېز سوقاتتى. دۈپۈلدىگەن ئاۋازى قۇلىقىغا ئاڭلىناتتى. دەل مۇشۇ پەيتتە، ئۇ چۈشىدىكىگە ئوخشاشلا يىراقتىن كەلگەن بۆرىنىڭ ئۈزۈندىن - ئۈزۈنغا سوزۇپ ھۇۋلىغان سىرلىق ھەم ۋەھىملىك ئاۋازىنى ئاڭلىدى. بەلكىم شەھەر ئەتراپىدىكى قوتانلارغا تېگىش قىلماقچى بولغان بۆرىلەرنىڭ ئاۋازىدۇر!... ئەمما ئۇ ئارقىدىنلا يەنە ھېلىقى تۈلپارنىڭ يېقىنلا يەردىن كىشىنىگەن ئاۋازىنىمۇ ئاڭلىدى. دى!... بۇ چۈشۈممۇ يا ئوڭۇممۇ؟ ئەجەبا بۆرىمۇ، ئاتمۇ كۆرۈنمەيدۇ. ئەمما بۆرە ھۇۋلاۋاتىدۇ، ئات كىشىنەۋاتىدۇ. بۇ زادى قانداق ئىشتۇر؟!...

ئۇ بىردەم ئېسەنگىرەپ ئولتۇرغاندىن كېيىن ئورنىدىن تۇرۇپ تالاغا چىقتى. تالامۇ، كېچىمۇ چۈشىدىكى بىلەن ئوپمۇ ئوخشاش، سالقىن، سۈتتەك ئايدىك ئىدى. تولۇن ئاي ئاياس كۆكتە سالقىن ئۈزەتتى. ئەجەبا، بۇ ساراينغا راستتىنلا بۆرە كەلگەن. مېدۇر؟ ... كۆك بۆرە! تورۇق تۈلپار! ... ئۇ تالادا، ساراينىڭ ھويلىسىدا تۇرۇپمۇ ھېلىقى بۆرىنىڭ ھۇۋلىغان، تۈلپارنىڭ كىشىنىڭ ئاۋازلىرىنى يەنە ئاڭلىدى. بولۇپمۇ ئاتنىڭ كىشىنىڭ ئاۋازى يېقىنلا يەردىن، ساراينىڭ ئارقىسىدىن، تاش سېپىل، خان ئوردىسى تەرەپتىن ناھايىتى ئېنىق، ئوچۇق ئاڭلاندى. قارىغاندا بۇ چۈش ئەمەس ئىكەن. ساراينىڭ كەينىدە ئاتخانا بار ئوخشايدۇ. ئوردا ئاتخانىسى ... خاننىڭ تۈلپەرى شۇ يەردە بولمىسۇن يەنە؟! ...

باتۇر بىردىنلا ھەممىنى چۈشەندى. چۈشىگە ئۇلۇغ تۈز كۆك بۆرىنىڭ كىرگەنلىكىنى، ئۇنىڭ سىرلىق بېشارەتلىرىنى؛ ساراينىڭ ئارقىسىدا، تاش سېپىل ئىچىدە، يېقىنلا يەردە ئوردا ئاتخانىسى بارلىقىنى، تورۇق تۈلپارنىڭ شۇ يەردە تۇرىدىغانلىقىنى چۈشەندى، بىلدى. شۇ كۈندىن كېيىن باتۇر ئۆزگىرىپ يەنە باشقىچىلا بىر كىشىگە ئايلىنىپ قالدى. ئۇ ھازىر ساندېبىلغا يېتى كەلگەن چاغدىكى چۈشكۈن، جىمغۇر، تەرسا يىگىتكىمۇ، ھازىرقى سەيلىگە خۇشتار، ھەممىگە قىزىقىدىغان، باشقىلارغا باش ئەگمەيدىغان، قارام، سۆزمەن، ئەدەپسىز بارىمتايغىمۇ ئوخشاشمايتتى. ئۇ ھازىر ھەر قانداق ئىشنى ئويلىنىپ ئوبدان دەڭسەپ كۆرۈپ، ئالدى - كەينىگە قاراپ ئاندىن قىلاتتى. زېرىكىپ - تېرىكىپ، خورلۇق ھېس قىلىپ، غەزىپى ئۆرلەپ كەتكەندە، ھەرگىز يېنىكلىك قىلمايتتى، قۇترىمايتتى، تەلۋىلەشمەيتتى. غېرىبىسىنىپ، مۇڭ - زارغا پېتىپ ياۋاشلاپ قالغاندا، ئاسانلىقچە ئۆزىنى ئالدۇرۇپ قويمايتتى، چۈشكۈنلەشمەيتتى. ئوي - خىيالغا بېرىلگەندە، نۇرغۇن ئىشلارنى ئويلاپ، نۇرغۇن نەرسىلەرگە ئىنتىلىسىمۇ، ھېسسىياتىنىڭ كەينىگە كىرىپ ئەقلىنى يوقاتمايتتى. تەڭرىگە سېغىنىپ،

ئۈلۈغ تۈز كۆك بۆرىنىڭ غايىبانە سىرلىق ئاۋازىغا قۇلاق سېلىپ،
ئۇنىڭ بېشارىتىنى كۈتەتتى، پەيت - پۇرسەت ئىزدەيتتى. ئۇ
خاننىڭ تۈلپىرىنى ئوتتەك يېنىپ تۇرىدىغان ئاشۇ تورۇق تۈل-
پارنى — دائىم ئويلايتتى، سېغىناتتى، ئۇنىڭغا ئېرىشىشنى،
مىنىپ چاپتۇرۇشنى، ئۇنىڭ بىلەن بىللە قېچىشنى ئارزۇ قىلاتتى.
بەزىدە ئۇنىڭ كىشىگەن ئاۋازىنى بولسىمۇ ئاڭلاش ئۈچۈن سارايد-
نىڭ ھويلىسىغا چىقىپ ئۇزاقتىن ئۇزاق تۇرۇپ كېتەتتى. بەزىدە
ھەتتا ساراينىڭ ئۆگزىسىگە چىقىپ، قەلئە سېپىلىدىن ئارتىلىپ
ئۇ تۇرۇۋاتقان ئوردا ئاتخانىسىغا چۈشمەكچىمۇ بولاتتى. خۇددى
ئۇنى ئاشۇ يەردىن ئېلىپ قاچماقتىن باشقا ھېچقانداق ئامال يوق.
تەك. لېكىن سارايدا شوتا - پەشتاق يوق ئىدى. تاش تاملار،
قەلئە سېپىلى پۇختا، يېرىقسىز، تىك ھەم ئېگىز، ئۇنىڭ ئۈستىگە
ئوردا ئاتخانىسى، پۈتكۈل ئوردا قاتتىق قوغدىلاتتى. ئۇنى ئۇ يەر-
دىن ئاچىقىش ئەسلا مۇمكىن ئەمەس ئىدى. مانا بۇلارنى ئويلىسا،
ئۇ بوشىشىپ، سولىشىپ قالاتتى. بىراق ئۇ تورۇق تۈلپاردىن
مېھرىنى، ئۈمىدىنى زادىلا ئۈزمەيتتى. ئۇنى نىجاتلىق ئەڭگۈشتە-
رى دەپ بىلەتتى. ئۇنى قولغا چۈشۈرۈشنى، ئېلىپ قېچىشنى بىر
مىنۇتمۇ ئېسىدىن چىقارمايتتى. ھەر ۋاقىت، ھەر جايدا ئۇنى
ئويلايتتى، ئۇنىڭ كويىدىلا بولاتتى. ئۇنىڭ ھامان بىر كۈنى ئۆزى-
نىڭ بولىدىغانلىقىغا، ئۇنىڭغا تايىنىپ نىجاتلىق تاپالايدىغانلىقىغا
ئىشىنەتتى.

6

مىلادىيىدىن بۇرۇنقى 211 - يىل. سۈتتەك ئايدىڭدا سۈر -
ۋەھىمىسى ئاجىزلاپ يېقىملىقلىشىپ قالغان گىرىمىسەن تۈن قاراڭ.
غۇلۇقى ئۆزىنىڭ خاسىيەتكە تولغان سىرلىق سۈكۈناتى بىلەن كا-
ئىناتنى سېھىرلەپ ئاجايىپ تۈسكە كىرگۈزگەن، چىلان تېغى ئې-
تىكىدىكى ساندىبىل سۈتتەك ئاي نۇرى ئاستىدا ئېغىر جىمجىتلىققا

چۆككەن پەيت ئىدى. خېلى كۈنلەردىن بېرى تىنچلىقى يەنە بۇزۇلۇپ تاقەتسىز ئىزتىراپقا چۈشۈپ قالغان باتۇر بۈگۈن كېچىمۇ ئۇيقۇسى قېچىپ ئۇخلىيالمىغاچقا، ساراينىڭ ھويلىسىدا، پېشايۋان ئاستىدىكى تاش پەلەمپەيدە تېرە يوتقانغا ئورنىنىپ ئېغىر، ئەلەملىك خىياللارنى سۈرۈپ ئولتۇراتتى. كېچە سوغۇق بولغىنى بىلەن تىنچ ھەم گۈزەل ئىدى. چىلان تېغى تەرەپتىن سوقۇپ تۇرغان ئىزغىدىن شامال ھويلا ئىچىدە بوش قۇيۇندايتتى. شامال ئۇنىڭ قويۇق تۈك - ساقال باسقان سۈرلۈك يۈزىنى ئەيمەنمەي سۆيۈپ، مۈرىلىدىكى چۈشۈپ تۇرغان چاچلىرىنى يېنىك يەلپۈتۈپ، دىماغلىرىغا ئاللىقانداق پۇراقلارنى ئۇچۇرۇپ كېلىپ ئۇراتتى. لېكىن ئۇ بۇلارنى سەزمىگەندەك، بۇلارغا ھەپسىلىسى يوقتەك خىيالغا بېرىلىپ مۇڭ - زار ۋە ھەسرەت - نادامەتكە پېتىپ، ئاقۇچ ئاسمان ۋە ئاي - يۇلتۇزلارغا بېقىپ ئولتۇراتتى. ياندىكى ھۇجرىلاردىن ئۇيقۇدىكى بەجەچقان ۋە خاس مەھرەملەرنىڭ خورەك تارتىپ خار - تىلىدىغان، چۈش كۆرۈپ جۆيلۈگەن سۇس ئاۋازلىرى پات - پات ئاڭلىنىپ قالاتتى.

بىر ئەسنادا، كېچە جىمجىتلىقىنى بۇزۇپ يىراقتىكى تاغ - ئورمانلىقتىن بۆرىلەرنىڭ ئۈزۈندىن - ئۈزۈنغا سوزۇپ ھۇۋلىغان ئەلەملىك ئاۋازى ئاڭلاندى. كىشىنى سۈر باستۇرۇپ شۈركۈندۈرىدىغان بۇ ۋەھىملىك ئاۋاز ھە دېگەندە باتۇرنىڭ خىيالىنى بۆلۈپ دىققىتىنى تارتتى - دە، ئۇنىڭغا خۇددى بىر سىرلىق بېشارەتتەك، چۈشىدە ئۆزىگە يول باشلىغان ھېلىقى كۆك بۆرىنىڭ يۈرەكىنى تىترەتكۈچى غايىبانە ئاۋازىدەك ئاڭلىنىپ كەتتى. گويا ئۇ شۇ تاپتا يەنە ئۆزىنى چاقىرىۋاتقاندەك! ئۇ بىردىنلا سەگەكلەشتى، ھەسرەتلىك قەلبى ھاياجانغا تولۇپ، قانداقتۇر بىر خۇشاللىق ۋە ئۈمىد - ئىنتىزارلىق بىلەن كۆككە باقتى. بۇ چاغدا ئاقۇچ، غۇۋا كۆك رەڭگىمۇ بىردىنلا تىنىقلىشىپ سۈزۈلگەندەك، ئاي - يۇلتۇزلار تېخىمۇ يارقىن چاقناپ پارلىغاندەك، كۆك بىلەن يەر ئارىلىقى گويا ئاجايىپ بىر خاسىيەتلىك ئاپئاق نۇرغا تولۇپ تۈن

كېچە، پۈتۈن ئالەم پاللىدە يورۇغاندەك بولدى! ... ئىدەبا، تاڭ ئاتمىسا، يېشىنىمۇ چاقمىسا، بۇ قانداق ئالامەتتۇر؟ بۆرىنىڭ ئەلەملىك ھۇۋلىشى، كېچىنىڭ پاللىدە يورۇشى... بۇ ئۇنىڭ سەزگۈسى، خىيالىي تۇيغۇسىمىدۇر؟ يا ئۇنىڭغا شۇنداق بىلىنەمدىكىن، شۇنداق كۆرۈنىدىمىكىن؟! ...

دەل مۇشۇ پەيتتە، كۈتمىگەندە يەنە يېقىنلا يەردىن، ساراينىڭ ئارقا تەرىپىدىن بىر ئاتنىڭ قاتتىق قىرقىراپ ئەلەملىك كىشىگەن ئاۋازىمۇ ئاڭلاندى! ... ياق، بۇ ئۇنىڭ خىيالىي تۇيغۇسى ياكى چۈشى ئەمەس. چۈنكى ئۇ ئويغاق ھەم سەگەك. ئاتنىڭ ئاۋازى راستتىنلا يېقىنلا يەردىن، ساراينىڭ كەينىدىن ئوچۇق، ئېنىق ئاڭلىنىۋاتىدۇ، خاننىڭ تۈلپىرىنىڭ، ئاشۇ تورۇق تۈلپارنىڭ تونۇش، يېقىملىق ئاۋازى! ئۇ كىشىنەۋاتىدۇ! باتۇر تېخىمۇ سەگەكلىشتى، پۈتۈن ۋۇجۇدى چەكسىز ھاياجان ۋە كۈچ - قۇدرەتكە تولۇپ ئورنىدىن ئىرغىپ تۇردى - دە، ھويلىنىڭ ئوتتۇرىسىغا بېرىپ بۆرىنىڭ، ئاتنىڭ ئاۋازىغا قۇلاق سېلىپ بىردەم تۇرغاندىن كېيىن جىددىي ئارقىسىغا بۇرۇلۇپ، پېشايۋانلىق ساراينىڭ قارىدى. يىپ تۇرغان ئېگىز تېمىنىڭ تۇۋىگە باردى.

شۇنداق، ۋاقتى بولدى، پەيتى كەلدى. ھېلىمۇ ئۇ بۇ يەردە ئۇزاق تۇرۇپ كەتتى، مەھبۇستەك، تۇتقۇندەك. مۇشۇ ۋاقىتنى، مۇشۇ پەيتنى زارىقىپ، تاقەتسىزلىك بىلەن كۈتتى. كۈن - تۈن، ھەپتە - ئايلارنى، يىللارنى ئاتا - ئانىسىنى، تۇغقانلىرىنى، ئۇرۇقداشلىرىنى، يۇرتىنى سېغىنىش ۋە ئەسلەش بىلەن ئۆتكۈزدى. تورۇق تۈلپار... ئۇ راستتىنلا ساراينىڭ كەينىدە، يېقىنلا يەردىمىدۇر؟ كىشىگىنى شۇ تورۇق تۈلپارمىدۇر؟ ئۇنى قانداق قىلىپ كۆرگىلى، مىنگىلى، قولغا چۈشۈرۈپ ئېلىپ قاچقىلى بولار؟ ئەگەر ئۇنى قولغا چۈشۈرەلسە، مىنىپ قاچالسا، ئەر ئېتى بىلەن، قۇش قانىتى بىلەن دەپتىكەن، ئۇ چاغدا ئۇ سۇنماس قاناتقا ئېرىشەتتى، تەڭداشسىز كىشىگە ئايلىناتتى. ئۇنى ھېچكىم، ھېچ نەرسە قوغلاپ يېتەلمەيتتى، تۇتالمايتتى. دۇرۇس، تورۇق تۈلپار

ھەقىقەتەنمۇ ئۇنىڭ نىجاتلىق ئەڭگۈشتىرى، ئالماس قاننى، كۆك تەڭرىنىڭ ئۇنىڭغا قىلغان شەپقىتى!... «يا تەڭرىم، ماڭا كۈچ - قۇۋۋەت بەر، تىك قىياغا يامشىپ چىققۇدەك غەيرەت - شىجات ئاتا قىل، چوڭقۇر ھاڭلاردىن، ئېڭىز چوققىلاردىن ھالقىپ ئۆتكۈ - دەك، مەن قاچمەن!...»

ئۇ شۇنداق ئويلاپ ھېچ ئىككىلەنمەستىن تامغا ياماشتى. سا - رايىنىڭ تاملىرى تاشتىن قوپۇرۇلغاچقا، ناھايىتى پۇختا، يېرىق - سىز، تىك ھەم ئېڭىز ئىدى. لېكىن بۇ تام ھازىر بىر تىك تاغ بولغان تەقدىردىمۇ ئۇنىڭ ئۈچۈن بەربىر ئىدى. چۈنكى ئۇ ئاللىقا - چان قەتئىي نىيەتكە كەلگەن، ئۇنىڭ ھازىرقى غەيرەت - جاسارىتىدە - گە، كۈچ - قۇدرىتىگە ھېچنېمە كار ئەمەس. ئۇ تامغا ياماشماقتا، يۇقىرى ئۆرلىمەكتە. مانا، ئاز قالدى ئۆگزىگە. «يا تەڭرىم!...» ئۇ ئۈزۈپ - ئۈزۈپ قاتتىق ھاسىرايتتى، پۈت - قوللىرى تىترەپ، تېلىپ ماغدۇرسىزلىناتتى، بارماقلىرى، تىر - ناقللىرى يېرىلىپ جەينەكلىرى، تىزلىرى سۈرۈلەتتى. لېكىن ئۇ بۇلارغا قىلچە پەرۋا قىلمايتتى، چىشىنى چىشلەپ بار كۈچى بىلەن تامغا يامشىپ ئاستا - ئاستا، غېرىچ - غېرىچلاپ يۇقىرى ئۆرلەيتتى... مانا، ئۇ ئۆگزىگىمۇ چىقتى. چىقتىيۇ، ئۆگزىنىڭ لېۋىدىن پەسكە قاراپ ئۆزىنىڭ قانداق يامشىپ چىققانلىقىغا ئى - شەنچ قىلالماي قالدى. «يا تەڭرىم، ئۆزۈڭ قۇدرەتلىك، ئۆزۈڭ مۆجىزىكار!...» دەل مۇشۇ چاغدا، ھېلىقى ئات ئۇنىڭ ئۆزىنى ئىزدەپ چىققانلىقىنى بىلگەندەك، ئۇنى كۆرگەندەك، شە - پىنى سېزىپ ھىدىنى ئالغاندەك، ئۇنى چاقىرغاندەك يەنە كىشىنى - دى. باتۇر ئۆگزىنىڭ ئوتتۇرىسىغا بېرىپ ئاتنىڭ ئاۋازى كەلگەن تەرەپكە - قەلئە ئىچىگە نەزەر سالدى. شۇ تاپتا ئۇ ئاي نۇرىدا يالتىراپ چاپچىپ - تېپىرلاپ تۇرغان تورۇق تۈلپارنى كۆرۈشكە ئالدىرايتتى، كۆزلىرى ئېغىر جىمجىتلىققا چۆككەن قەلئە ئىچىنى ئالا قويماي ئاختۇراتتى. ئەپسۇس، ئۇنىڭ كۆز ئالدىدا زاھىر بولۇۋاتقىنى تورۇق تۈلپار ئەمەس، بەلكى چوڭ - چوڭ قارا

كۆلەڭگىلەر — قەلئە ئىچىدىكى خان ئوردىسىنىڭ قارىيىپ تۇرغان
ھەيۋەتلىك ئىمارەتلىرى، غۇۋا يورۇپ تۇرغان چوڭ - كىچىك
ئۆگزىلەر، ئېگىز - پەس تاملار، دەرەخلەر سايە تاشلىغان سۈر-
لۈك، قاراڭغۇ باغ - سەينا، كوچا - مەيدانلار؛ ئۇنىڭ بۇ تەرىپىدە-
كى چەللە - ئۆگزىلەردە ئوت - چاۋارلار چېچىلىپ ياتقان، ئالدى-
لىرىدا ياغاچ قاشا ۋە تۈۋرۈكلەر چوقچىيىپ تۇرغان ئوردا ئاتخاندە-
سى، قاراڭغۇ، قورقۇنچلۇق بۈلۈك - پۇچقاقلار ۋە بۇلارنى قور-
شاپ غايەت زور بوغما يىلاندىكى سۆرىلىپ ياتقان ئېگىز، قارامتۇل،
سۈرلۈك تاش سېپىل ئىدى. تورۇق تۈلپار ياكى ئۇنىڭغا ئوخشاش
بىرەر كىچىك قارا كۆلەڭگە ھېچ يەردە كۆرۈنمەيتتى، مىدىرلىمايت-
تى. ئۇ قەيەردىدۇر؟ سېپىل ئىچىدىكى ماۋۇ ئوت - سامانلىق
پاكار ئۆگزىلەر راستتىنلا ئوردا ئاتخانىسىمىدۇر؟ تورۇق تۈلپار
راستتىنلا مۇشۇ يەردە تۇرامدىغاندۇر؟ ئۇ قايسى قوتاندىدۇر؟...
ئۇ تېخىمۇ، ئېنىقراق كۆرۈش ئۈچۈن ساراي ئۆگزىسىنىڭ
ئارقا تەرىپىگە بېرىپ تام بىلەن تۇتاش قەلئە سېپىلى ئۈستىگە
ئۆتمەكچى بولدى. چۈنكى سېپىل يېقىنلا يەردە، ساراي تېمى بىلەن
تۇتۇشىپ، ياندۇشىپ تۇرغاندەك كۆرۈنەتتى. ھالبۇكى ئۇ ئۆگزى-
نىڭ ئارقا گىرۋىكىگە بارغاندا، ئەھۋالنىڭ ئۆزى ئويلىغاندەك،
بايا كۆرگەندەك ئەمەسلىكىنى بايقىدى. ساراي تېمى قەلئە سېپىلى
بىلەن تۇتاش ياكى يېقىن ئەمەس ئىدى. ئارىلىقتا كەڭلىكى ئىككى
غۇلاچ، چوڭقۇرلۇقى تام - سېپىل بىلەن تەڭ، ئۈزۈنلۈكى سېپىل
بويلاپ سوزۇلغان قاپقاراڭغۇ، قورقۇنچلۇق بىر بوشلۇق بار ئىدى.
تولمۇ ئەپسۇس! قۇتسىز قۇدۇققا چۈشسە قۇم يېغىپتۇ، دېگەندە-
دەك، بۇ چوڭقۇر ھاڭ باتۇرنىڭ يولىنى توسۇپ قويدى. ئۇ قانداق
قىلىشىنى بىلەلمەي تىت - تىت بولۇپ تۇرۇپ قالدى. «قارىغاندا،
ئاتلاپ ئۆتمەكتىن باشقا ئامال يوق ئوخشايدۇ. ئاتلاپ ئۆتكىلى
بولارمۇ؟... تورۇق تۈلپار... ئۇ قايسى قوتانغا سولانغان بولغىدى؟
يەنە بىر كىشىنىسچۇ جانىۋار، تۇرغان يېرىڭنى بىلىۋالسام...» ئۇ
سېپىل ئىچىگە بوينىنى سوزۇپ، دىققىتىنى يىغىپ سىنچىلاپ

نەزەر سالدى. ئۆتكۈر كۆزلىرى، سەگەك سېزىمى بىلەن تورۇق تۈلپارنىڭ قارىسىنى ياكى ئۇ تۇرغان ئورۇننى ئىلغا قىلىشقا تەربىشتى. ئەپسۇسكى، ئۇ يەنىلا مەقسىتىگە يېتەلمىدى. لېكىن ئۇ بەختىگە، تەلىپىگە يارىشا بىر ئىشنى، يەنى خاننىڭ تۈلپىرىنىڭ قەلئە ئىچىدىكى مۇشۇ ئاتخانىدا ئىكەنلىكىنى ئېنىق جەزملەشتۈرۈۋالدى. ئۇ چوقۇم مۇشۇ ئاتخانىدا!... ئۇنىڭ يۈرىكى يەنىلا شوخ سوقاتتى، ھاياجىنى بېسىلماي نېمىگىدۇر ئالدىرايتتى. خۇددى تورۇق تۈلپارنى قولغا چۈشۈرۈپ بولغاندەك ياكى ئۇنى ئېلىپ قېچىش تەس ئەمەستەك خۇشال بولاتتى. «ئاھ تەڭرىم! بۇ چۈشۈم ياكى خىيالىم ئەمەستۇر؟ تورۇق تۈلپار... نىجاتكارىم، ئالماس قاننىم!... ئۇ راستتىنلا ئۆيۈمنىڭ كەينىدە، ماڭا يېقىن يەردە تۇرىدىكەن ئەمەسمۇ. نەچچە ۋاقىتتىن بېرى بۇنى نېمىشقا ئويلىمىدىغاندىمەن؟ ئويلىغان بولساممۇ نېمىشقا ئىشەنمىگەندىمەن؟ ئەگەر بۇنى بالدۇرراق ئويلاپ يەتكەن، بىلگەن بولسام، ئاللىقاچان... بىر ئامال قىلىپ... ماۋۇ ھاڭ پەقەتلا خىيالىمغا كەلمەپتۇ. ئاتلاپ ئۆتكىلىغۇ بولغۇدەك. سېپىل ئۈستىگە ئۆتۈۋالساملا...»

ئۇ ئاخىر ئويلاشقا ئۈلگۈرمەي سېپىل ئۈستىگە ئۆتۈۋېلىشقا ئالدىرىدى، ھاڭدىن ئاتلاپ ئۆتمەكچى بولۇپ كەينىگە داڭدى. لېكىن ئۇ كەينىگە يېنىپ ئۆگزىنىڭ ئوتتۇرىسىغا بارغاندا، نېمىش-قىدۇر توختاپ ئويلىنىپ تۇرۇپ قالدى. «ياق... ھاڭدىنغۇ ئاتلاپ ئۆتۈپ كېتەرمەن. ئاتخانىغا كىرىپ تورۇق تۈلپارنىمۇ تاپارمەن. لېكىن... ھازىر پەيتى ئەمەس. شۇنداق، بۈگۈن ئەمەس... ئۆگزىگە چىقتىم، چىقالدىم. ھاڭنى، سېپىلنى، قەلئە ئىچىنى، ئوردا ئاتخانىسىنى كۆردۈم. تورۇق تۈلپار مۇشۇ يەردە ئىكەن، ئۆيۈمنىڭ كەينىدىلا. ماڭا ھازىرچە مۇشۇنىڭ ئۆزى يېتەرلىك. ۋاقتى كەلگەندە، تەڭرىلەر بېشارەت بېرىپ پۇرسەت پېشىپ يېتىلگەندە، بۇ يەر ئارقىلىق ئاتخانىغا كىرىمەن. تورۇق تۈلپارنى ھېچكىمگە تۇيدۇرماي ئېلىپ قاچمەن. ئۇ ھامان مېنىڭ بولىدىغۇ...!»

ئۇ تۇرۇپلا بۈگۈن كېچە قېچىش نىيىتىدىن يالتايدى. بەلكى

ئۇ توغرا قىلغاندۇر. ھاڭدىن ئۆتۈپ، ئاتخانغا چۈشۈپ تورۇق تۈلپارنىڭ تاپار. لېكىن ئۇنى ئوردا قەلئەسىدىن قانداق ئېلىپ چىقىدۇ؟ قانداق ئېلىپ قاچىدۇ؟ ساراي بىلەن سېپىل ئارىلىقىدا. كى ھاڭدىنلا بۇ قەلئەنىڭ، توخرى خان ئوردىسىنىڭ قانچىلىك بىخەتەر، مۇداپىئەسىنىڭ مۇستەھكەم ئىكەنلىكىنى بىلگىلى بولىدۇ. ئۇ قەلئە ئىچىگە كىرسە بايقىلىپ، توسۇلۇپ، تۈتۈلۈپ قالماسمۇ؟... بەلكىم ئۇ نىيىتىدىن يېنىپ خاتا قىلغاندۇر. چۈنكى بۇنداق پۇرسەت، بۇنداق جاسارەت، بۇنداق كۈچ - قۇدرەت ئۇنىڭغا ئەمدى قايتا تېپىلماسلىقى مۇمكىن.

باتۇر ئۆگزىدە يەنە بىر پەسكىچە تۇردى، ئەتراپىنى، قەلئەنى، شارائىتىنى كۆزىتىپ، ھەرخىل ئېھتىماللىقلارنى ئويلاپ، ئىمكانىيەت ۋە مۇمكىنچىلىكلەرنى دەڭسەپ كۆردى، ئاندىن راستتىنلا نىيىتىدىن يېنىپ ئۆگزىدىن چۈشۈپ كەتمەكچى بولدى. ئۇنىڭ ئۈستىگە، ئۇنىڭ بۇ يەردە بۇنداق تۇرۇۋېرىشىمۇ خەتەرلىك. مۇبادا بىرەرى كۆرۈپ قالسا... لېكىن ئۆگزىدىن چۈشمەك ئۇنىڭغا چىقماقاندىنمۇ تەس بىلىندى. نېمانچە ئېگىز ئۆيلەر، نېمانچە تىك تاملار بۇ. خۇددى قورغاندەك، قىيادەك!... ئۇ ئۆگزىنىڭ لېۋىنى ياقىلاپ سىيرىلىپ چۈشۈشنىڭ ئامالىنى خېلى ئۇزاق ئىزدىدى. بىراق قانداقلا قىلمىسۇن بەربىر ئىدى. شۇڭا ئۇ تەۋەككۈل قىلىپ ئېگىز ئۆگزىدىن چوڭقۇر ھويلىغا ئۆزىنى تاشلىدى. «گۈلدۈر - قاراس، پالاق - پۇلۇق» قىلغان ئاۋازدىن كېيىن ھويلا ئىچى يەنە تىنچىپ جىمجىتلىققا چۆكتى.

باتۇر شۇ كېچىسى پەقەتلا تىنچ ياتالمىدى.

ئەتىسى ئۇ سەھەر تۇرۇپ سارايدىن چىقىپ كەتتى. ئۆزى يالغۇز كوچا ئايلىنىپ ئوردا قەلئەسىنى، قوۋۇق - دەرۋازىلارنى، قاراۋۇللارنى كۆزەتتى، چۈشكە يېقىن كۈن قوۋۇقتىن چىقىپ بۈيۈك كارۋان يولى ئۈستىگە باردى. ئۇ يەردىكى قۇنۇم - بازارلارنى ئارىلاپ كىشىلەرنى كۆزەتتى. كۆزىتىپ، ئارىلاپ يۈرۈپ ساندۇ. بىلىنىڭ، كارۋان يولىنىڭ، بازار، ئۆتەڭ - قونالغۇلارنىڭ ئىلگى.

رىكىگە، تېخى نەچچە كۈن ئاۋۋالقىغا ئوخشاشمايۋاتقانلىقىنى، كى-
شىلەرنىڭ، كارۋانلار، سودىگەرلەر، يولۇچى، سەيياھلارنىڭ قا-
ياقلارىغىدۇر كېتىپ ئازلاپ قالغانلىقىنى، ئۇلارنىڭ ئورنىغا قورال-
لىق، دۇبۇلغا - ساۋۇتلۇق ئاتلىق ئەرلەرنىڭ، سىپاھلارنىڭ پەيدا
بولۇپ، كۆپىيىۋاتقانلىقىنى، ئۇلارنىڭ كىمىندۇر ساقلاپ، بۇي-
رۇق كۈتۈپ تۇرۇشقىنىنى، بەزىلەرنىڭ نېمىشقىدۇر ئالدىراپ
ئۇياق - بۇياققا چېپىشىپ يۈرگەنلىكىنى، ۋەزىيەتنىڭ، كەيپىيات-
نىڭ تولىمۇ جىددىي، ئۆزگىچە ئىكەنلىكىنى... كۆرۈپ ۋە ھېس
قىلىپ، ھەيرانلىق، تەئەججۇپ ۋە دەرگۇمانغا چۈشتى. ئەجەبا،
بۇ قانداق ئىشتۇر؟ ئۇلارغا نېمە بولۇشقاندۇر؟... ئۇ سۈرۈشتۈرۈپ
بىلىش ئېسىگە كېلىپ بىرەردىن سوراپ باقاچۇ دەپ تۇرغاندا،
خۇددى يەردىن ئۇنىڭەندەكلا خاس قولى بەجەققان ئۇنىڭ يېنىدا پەيدا
بولدى. ئۇ ھاسىراپ - ھۆمۈدەپلا قالغانىدى. ئوزايدىن باتۇرنى
كۆپ ئىزدىگەنلىكى، ئۇنىڭدىن ئەنسىرەپ جىددىيلىشىپ كەتكەنلى-
كى، يەنە قانداقتۇر بىر ئىشلاردىن ۋايىم يەپ يۈرەكزادە بولۇۋاتقان-
لىقى مانا مەن دەپ كۆرۈنۈپلا تۇراتتى.

— سېنى ئاخىر تاپتىم، ھونزادە، — دېدى ئۇ خوجايىنى نېمە
ئىش بولدى دەپ سوراپ بولغۇچە، — يۈر، قايتايلى، خاننىڭ
بۇيرۇقى!...

ئۇنىڭ ئەنسىزچىلىكى باتۇرنىمۇ جىددىيلەشتۈرۈپ قويدى.
— دېگىنە، نېمە ئىش بولدى؟ — دېدى ئۇ.
— سورىما، قايتىپ كېتەيلى. بارغاندا بىلەرسەن، — دېدى
بەجەققان ئۇنى تارتىپ.

باتۇر نېرى - بېرىسىنى سۈرۈشتۈرمەي ئۇنىڭ كەينىدىن
ماڭدى. ئۇ سارايدا قايتىپ بارغاندا ئاندىن ئەھۋالنى چۈشەندى.
بارىمتاي سارىيى ئاللىقاچان نەزەربەند ئاستىغا ئېلىنىپ بولغانىدى.
كونا مەھرەملەر قايىققىدۇر كېتىشكەن، ئۇلارنىڭ ئورنىغا يېڭى،
ئاتونۇش قوراللىق ئون نەچچە سىپاھ ئالماشقانىدى. ئۇلار ئىشىك
ئالدىدا، ھويلا ئىچىدە قوراللىرىنى مەھكەم تۇتۇپ جىددىي ھالەتتە

تۇرۇشاتتى. باتۇر ئۇلارنى كۆرۈپ ئەھۋالنىڭ باشقىچە ئىكەنلىكىنى
ھېس قىلدى. خاننىڭ بۇيرۇقى!... ئۇ بەجەققانغا قارىدى. قۇل
يەرگە قاراپ تىترەپ تۇراتتى.

— نېمە قىلماقچى سىلەر؟... مەھرەملىرىم قېنى؟ — دېدى

باتۇر.

— بىز خاننىڭ بۇيرۇقى بىلەن سېنى ۋە بۇ ساراينى مۇھاپىدە.

زەت قىلىشقا كەلدۇق، — دېدى سىپاھلاردىن بىرى.

ئۈستۈنچى ۋە ئەلپازىدىن قارىغاندا، ئۇ ئۈنچۈش بولسا كې-

رەك. ئۇ يەنە بۇيرۇق ئاھاڭىدا مۇنداق دېدى:

— خان يەنە سېنىڭ بىخەتەرلىكىڭنى كۆزدە تۇتۇپ بۇنىڭدىن

كېيىن سارايدىن ئايرىلماسلىقىڭنى بۇيرۇدى.

— ھىم...! — دېدى باتۇر بىر ئىشلار كۆڭلىگە كېلىپ

غەزەپلەنگەن بولسىمۇ، يەنىلا ئۆزىنى تۇتۇۋېلىپ ئېغىر - بېسىقلىق

بىلەن.

ئاندىن ئۇ خاس قۇلىغا چۈشلۈك غىزا ئەكىرىشنى بۇيرۇپ

ئۆيگە كىرىپ كەتتى.

ئۆيگە كىرىپ ئىشىكىنى ياپقاندىن كېيىن ئۇ يەنە ئويلىنىشقا

باشلىدى. «توخرى خانغا نېمە بولغاندۇر؟ ئۇ مەھرەملىرىمنىڭ

ئورنىغا قوراللىق سىپاھلارنى ئالماشتۇرۇپ نېمە قىلماقچىدۇر؟

خەۋپ ماڭا ئۇنىڭ ئۆزىدىن ياكى قول ئاستىدىكىلەردىن كەلمىسە،

باشقا يەنە كىملىرىدىن يەتمەكچىدى؟... ئالىپ بۇقا ئاھانەتكە چىددە.

ماي تەلۋىلەشكەن، خاندىن يۈز ئۆرۈپ ئىسيان كۆتۈرگەن، مەندىن

ئوچ ئالماقچى بولغان بولمىسۇن يەنە؟ بىراق بۇ قانداقمۇ مۇمكىن

بولسۇن؟... يا بولمىسا توخرىلار، توخرى خان بىرەر يات تائىپدە.

نىڭ تەھدىتىگە ئۇچرىدىمىكىن؟...»

— ھونزادە، غىزا ئەكىردىم، سوۋۇتۇلغان پىششىق

گۆش، — تېزلا كىرىپ كەلگەن بەجەققان ئۇنىڭ خىيالىنى بۆلۈ-

ۋەتتى.

— بۇ قانداق ئىش، بەجەققان؟ — دەپ سورىدى ئۇ ھودۇ.

قۇپ، ئۆزىنى قاچۇرۇپلا تۇرغان بەجەققاندىن.
 — مەن ... بىلمەيمەن، ھونزادە.
 — سەن بىرەر ئىشنىمۇ سەزمىدىڭمۇ؟ — باتۇر ئۇنىڭ كۆزىگە
 كىرىپلىۋالدى.
 — مەن ... سەزمىدىم، — دېدى بەجەققان ئوڭايسىزلىق-
 نىپ، — لېكىن...
 — ...
 — مەن ... قارىغاندا، سوقۇش بولىدىغاندەك تۇرىدۇ، —
 دېدى بەجەققان ئېھتىيات بىلەن، — شۇڭا خان سېنىڭ ئامانلىقىڭ-
 نى كۆزدە تۇتۇپ...
 — سوقۇش؟! ...
 — شۇنداق، ھونزادە.
 — كىم بىلەن؟! — دېدى باتۇر، — توخرىلار كىم بىلەن
 سوقۇشماقچى؟
 — بۇنى مەن بىلمەيدىكەنمەن. ئىشقىلىپ...
 — ئەسلىدە مۇنداق ئىكەن - دە! ...
 — نېمە؟ ... قانداق؟ ...
 — ھە، ھېچ ... ھېچقانداق، — دېدى باتۇر ئېھتىيات
 قىلىپ، — ساندېبىلغا توپلىنىۋاتقان قوراللىق ئەرلەرنى كۆرۈپ
 دەيمىنا. ئۇلار ئەسلىدە سوقۇشقا بېرىش ئۈچۈن كەلگەننىكەن ئە-
 مەسمۇ. بۇ توخرىلارنىزە، زادىلا جىسم ياتمايدىغان خەقكەن.
 ھە دېسلا يۈرۈش - سوقۇش دەپ...
 ئاندىن ئۇ كۆڭلىدىكىنى سەزدۈرۈپ قويماسلىق ئۈچۈن بەجەچ-
 قانغا يەنە مۇنداق دېدى:
 — ھە، بولدى، نېمە كارىمىز، سەن چىقىپ ئارام ئال.
 مەنمۇ غىزايمنى يەپ بولۇپ راسا قېنىپ بىر ئۇخلىۋالاي. ئەجەب
 ھېرىپتىمەن بۈگۈن...
 ئۇ ھېچ ئىش بولمىغاندەك قىياپەتتە بېلىنى رۇسلاپ، قوللى-
 رىنى سوزۇپ كېرىلىپ ئەسنىدى، ئاندىن جۇۋىسىنى سېلىپ تاش-

لاپ ئايىغىنى يېشىشكە باشلىدى. ئۇنىڭ تېخىچە ئۆزىگە ئىشەنمەيدىغانلىقىدىن كۆڭلى بىر قىسما بولغان بەجەچقان بىردىنلا ياۋاشلاپ، ھېلىغىچە قولىدا تۇتۇپ تۇرغان ياغاچ تاۋاقتىكى گۆشنى ئاستاغىنا بۈگلۈك ئۈستىگە قويدى - دە، ئۇندىمەستىن يېشىنى سېلىپ چىقىپ كەتتى.

بەجەچقان ئىشىكىنى يېپىپ چىقىپ كەتكەندىن كېيىن باتۇر يەنە ئەسلىدىكى ھالىتىگە قايتتى، غىزاغىمۇ باقماي ئەنسىز ئويغا چۆكۈپ مۇلاھىزە قىلىشقا باشلىدى...

«بىر يىلنىڭ ئالدىدىكى چۈشلىرىم، تۈنۈگۈن كېچىدىكى كا-رامەتلەر ئەسلىي يېشىمغا كېلىدىغان مۇشۇ كۈنلەردىن بېشارەت ئىكەن - دە! تورۇق تۈلپارمۇ بۇنى سەزگەندەك... جان - جانىۋار-لار ئالدىن نېمە ئىش بولىدىغانلىقىنى بىلىپ تۇرىدۇ دېگىنى بىكار ئەمەس ئىكەن. قارىغاندا، توخرىلار بىلەن ھونلارنىڭ ئارىسى بۇ-زۇلغان ئوخشايدۇ. بولمىسا، توخرى خان باشقىلار بىلەن سوقۇش-ماقچى بولسا بۇنچىۋالا چۆچۈپ كېتەمتى؟ مەھرەملىرىمنىڭ ئورنى-غا ئۇلاردىن بىرنەچچە ھەسسە كۆپ قوراللىق سىپاھلارنى ئالماشتۇ-رۇپ مېنى قاتتىق نازارەت ئاستىغا ئالامتى؟... ئۇلار مېنى نېمە قىلىشار؟ مەن مۇشۇنداق ئۆچ - ئارازلىقنىڭ قۇربانى بولۇپ بىسھۈدە ئۆلۈپ كېتەرمەنمۇ؟ مەن ئەمدى قانداق قىلىشىم كې-رەك؟... ئەپسۇس، تۈنۈگۈن كېچە ياكى ئۇنىڭدىن ئىلگىرىلا قې-چىپ كەتسەم بوپتىكەن. بۇ يەردە ئۆلۈمنى كۈتۈپ يېتىۋەرمەيمەن. تېخى ۋاقىت - پۇرسەت بارغۇ. ماڭا تېخى ھېچقانداق خەۋپ - خەتەر يەتكىنى يوق. مانا ساق - سالامەت، ئامان - ئېسەن تۇرۇپتىمەنغۇ. ياراغلىرىمۇ يېنىمدا. پەقەت نازارەت ئاستىغا ئې-لىنىدىم، خالاس. بۇ قانچىلىك ئىشتى؟ ئۇلار مېنى توسۇپ قالالام-تى؟ ئۇخلاپ چۈشى مېنى تۇتۇپ قالمىغان دېيىش. ئىشىنى قىلسۇن مېنى سىرتقا چىقىمىسۇن دېگەن خان. مەن قاچمەن!...»

ئۇ بۇنداق بولۇشنى، ئەزىز يېشىغا ھامان بىر كۈنى مۇشۇنداق كۈنلەرنىڭ كېلىدىغانلىقىنى ئاللىبۇرۇن، ساندېبىلغا يېڭى كەلگەن

چېغىدىلا ئويلىغان. لېكىن، راستتىنلا مۇشۇنداق بولىدىغانلىقىدا.
نى، ئەھۋالنىڭ بۇنچە تېز ئۆزگىرىدىغانلىقىنى، ئۆزىنىڭ ئۇش-
تۇمتۇت نەزەربەند ئاستىغا ئېلىنىپ ھاياتىنىڭ خەۋپ - خەتەر
ئىچىدە قالىدىغانلىقىنى تېخى ئويلاپ يەتمىگەنىدى. شۇڭا ئۇ سەل
جىددىيلىشىپ قورقۇپمۇ قالدى، كالىسى خىلمۇخىل، زىددىيەت-
لىك، ئەنسىز ئوي - خىياللارغا تولۇپ نېمە قىلىشنى، قانداق
قىلىشنى بىلەلمەي قالدى. ئەسلىدە، توخرى خاننىڭ يېقىندىن
بۇيانقى ئۆزگىرىشى، سوغۇق، ئېھتىياتچان، گۇمانىي مۇئامىلىسى
مۇشۇنىڭ سەۋەبىدىن ئىكەن - دە؟ ئۇ بۇنداق بولۇشنى ئاللىبۇرۇن
بىلگەن ھەم قانداق قىلىشنى ئويلاپ قويغانىكەن - دە؟ لېكىن
شۇنىسى ئەجەبلىنەرلىك. قىسقىغىنا ئىككى يىل ئىچىدە ئىككى
ئەل ئوتتۇرىسىدىكى ئەھدۇپەيمانلارنىڭ بۇزۇلۇپ، سۈلھى - پۈتۈم-
لەرنىڭ يىرتىپ تاشلىنىشى، دوستلۇق مۇناسىۋەتنىڭ بۇنچە تېز
ھەم ئۇشتۇمتۇت ئۆزگىرىپ، دۈشمەنلىككە ئايلىنىشى، ھەتتا قان-
لىق ئۇرۇش ھالىتىگە ئۆتۈشى زادى نېمە ۋەجىدىن؟ بۇنىڭغا زادى
كىم، قانداق ئىش سەۋەبكار؟ باتۇرمۇ؟ تۈمەن تەڭرىقۇتمۇ؟
توخرى خانمۇ؟ ياكى ئالىپ بۇقمۇ؟ ئۇلار زادى نېمە ئىش
قىلدى؟... توخرى خان ئەسلىدىنلا ھونلاردىن ئېھتىيات قىلاتتى.
چوڭ گەپ قىلىپ ھەيۋە كۆرسەتكەن بىلەن، ھونلار بىلەن سۈركە-
لىشىپ، تىرىكشىپ قېلىشتىن قورقاتتى. ئۇنىڭ ئۈستىگە ئۇنىڭ
مەلىكىسىمۇ ھونلاردا بارىمتايغۇ. ئۇ تېخى باتۇرنى قولغا كەلتۈرۈپ
كۈيئوغۇل قىلىۋالماقچى، ئۇنىڭدىن پايدىلىنىپ ھونلار بىلەن ئىت-
تىپاقلاشماقچى بولغان، تىنچ ئۆتمەكچىمۇ بولغانغۇ. باتۇرغا ئېيت-
قان ھېلىقى سۆزلىرى ئۇنىڭ خىيالى، ئارزۇسى، ھىيلىسىدەلا
ئىدىغۇ؟!... لېكىن... ئۇنداقتا بۇ ھونلارنىڭ ئىشىمۇ يا، تۈمەن
تەڭرىقۇتنىڭ؟... ھالبۇكى، بۇ قانداقمۇ مۇمكىن بولسۇن؟ ئۇمۇ
ئەينى ۋاقىتتا توخرىلار بىلەن ئىناق ئۆتۈش قارارىغا كەلگەن ئە-
مەسمىدى؟ تېخى تىنچلىق تىلەپ توخرى خاننىڭ ئالدىغا ئەلچى
ئەۋەتكەن. چوڭ ئوغلىنى، تەگىن ئۆگەسىنى بارىمتاي قىلىپ

ئۇنىڭغا بەرگەن. ئۇ ھازىرمۇ ساندېبىلدا، توخرى خاننىڭ نازارىتى ئاستىدا تۇرغانلىقتا تۇرۇۋاتمامدۇ؟ بۇنداق ئەھۋالدا تۈمەن تەڭرىدە قۇت قانداقمۇ توخرىلارنىڭ چىشىغا تەگسۇن؟ بۇ ئۆز ئوغلنىڭ بېشىغا ئۆزى قىلىچ ئۇرغانلىق ئەمەسمۇ؟! ... بىراق كىشى دېگەن ھامان كىشى - دە، خام سۈت ئەمگەن. تۈمەن تەڭرىقۇتمۇ، توخرى خانمۇ ئوخشاشلا كىشى، يەنە كېلىپ ھۆكۈمران كىشىلەر. رەھىم - سىز، ئاچ كۆز، ۋاپاسىز، نەيرەڭگۈز، شۆھرەتپەرەس، ئۇلار - نىڭ قولىدىن ھەر بالا كېلىدۇ! ... باتۇر ئويلاۋېتىپ ئۆزىچە ئاتىسىدىن رەنجىدى. بارىمتاي تىنچلىقنىڭ كاپالىتى دېگىنى ھا - مىنى بىر كۈنى ئۆلىسىدىن، قۇربانلىق سەن دېگىنى ئىكەنمۇ؟! ... تولىمۇ ئەپسۇس! ... خەپ! ...»

ۋەزىيەت كۈنسېرى جىددىيلەشمەكتە ئىدى. ھونلار بىلەن توخرىلارنىڭ ئارىسى بۇزۇلۇپ سوقۇش بولۇش ئالدىدا تۇرغانلىقى مۇقىملىشىپ قالدى. بارىمتاي سارىيىنىڭ ئۈشتۈمتۈت نازارەت ئاستىغا ئېلىنىشى، يەنە بۇ نازارەتنىڭ كۈندىن - كۈنگە كۈچەيتىدە - لىشى بۇنىڭ روشەن ئىپادىسى، كۈچلۈك دەلىلى ئىدى. نۆۋەتتە باتۇرنىڭ ھاياتى ھەقىقەتەنمۇ جىددىي خەۋپكە دۇچ كېلىپ، ئەجەل قۇشى ئۇ تۇرغان ساراي ئۈستىدىلا ئەگىپ يۈرەتتى. شۇڭا ئۇ زادىلا خاتىرجەم بولالمىدى. قېچىشنىڭ، بۇ يەردىن كېتىشنىڭ، بىر ئامال قىلىپ ئۆز يۇرتىغا، ئاتا - ئانىسىنىڭ يېنىغا بېرىۋېلىشنىڭ كويىغا چۈشتى. بىراق ۋاقىتنى، پەيتنى تەڭرىلەر بەلگىلەيتتى. ئۇ بۇنىڭغا شەكسىز ئىشىنەتتى ۋە شۇ ۋاقىتنى، شۇ پەيتنى سەۋر - چانلىق، تەقەززالىق بىلەن كۈتەتتى.

مانا، ئارىدىن ھەپتە - ئون كۈنمۇ ئۆتۈپ كەتتى. ساندېبىل قوراللىق چەۋەندازلارغا لىق تولۇپ تېخىمۇ جىددىي ھالەتكە ئۆتتى. بارىمتاي سارىيى تېخىمۇ قاتتىق نازارەت ئاستىغا ئېلىندى. ئۇ ھازىر ھەپسىگىلا ئوخشاپ قېلىۋاتاتتى. لېكىن باتۇر ھېلىمۇ شۇ يەردە، قاتتىق نەزەربەند ئاستىدا. شۇنداق قىلىپ، ئۇ راستتىنلا قاچالماسمۇ؟! ... ياق. بۇنىسى تېخى ناتايىن. چۈنكى ئۇ تېخى

ھايات. ئۇنىڭغا تېخى ھېچقانداق زىيان - زەخمەت يەتكىنى يوق. ئۇ پەقەت ھەپسىدە مەھبۇس، خالاس. مانا بۇ ئۈمىد. مانا بۇ پۇرسەت. ئۇ بۇ پۇرسەتنى ھەرگىز قولدىن بەرمەيدۇ. جان تەندە ئامان بولسىلا پۇرسەت تېپىلىدۇ. ئۇ چوقۇم بىر ئامال قىلىپ قېچىپ قۇتۇلىدۇ! ...

7

پۈتكۈل كائىناتنى ئوق ئۈزسىمۇ ئۆتمەيدىغاندەك زۇلمەت قا. راڭغۇلۇق قاپلىغان مۇدەھىش كېچە، تۈن نىسپى. باتۇر ھەپسىدەك قاتمۇ قات نازارەت ئاستىغا ئېلىنغان تاش سارايدىكى قاراڭغۇ ئۆيىدە كىرىپك قاقماي، كىيىملىرىنىمۇ سالماي، ياراغلىرىنى تەخلەپ پەيت كۈتۈپ ئولتۇراتتى. ئۇ خەۋپ - خەتەردىن، بېشىغا كەلگۈسى بالا - قازادىن بۈگۈن كېچە قېچىپ قۇتۇلۇشنى نىيەت قىلغانىدى، لېكىن ۋاقتىنى، پەيتنى تەڭرىلەر بەلگىلەيتتى، بېشارەت بېرەتتى. ئۇ ئەنە شۇ بېشارەتنى، پەيتنى كۈتۈۋاتاتتى... «مانا، تۈن نىسپىدىن ئۆتۈپ تاڭ ئېتىشىمۇ ئاز قالدى. ئوڭاي بىلەن سەكەنتىر كۆكنىڭ قايسى بۇرجىكىدىن كۆرۈنەر كىن؟ ئارزۇ بىلەن جىۋزا-چۇ؟ جىۋزا ۋاقتىنى پاتراق بەلگىلىسە، ئاي تەڭرى كۈنپېتىشتىن يۈز ئاچقان ھامان قوزغالسام، ئاھ تەڭرىم! ئىشىمنى ئوڭ، يولۇم-نى ئوچۇق قىلىپ مەقسىتىمگە يەتكۈزگەيسەن! ...» ئۇ تىنچسىز ئىدى. ھېلى ئولتۇرسا، ھېلى تۇراتتى، ئولتۇرغاندا، ھەر خىل ئوي - خىياللارغا بېرىلىپ غەم - تەشۋىشكە پاتسا، تۇرغاندا، بىر ئىزىدا تۇرالماي ئۆي ئىچىدە ئۇياق - بۇياققا مېڭىپ تىتىلدايتتى. ھېلى ئىشىك يوقۇقلىرىدىن ماراپ تالانى كۆزىتىپ سىرتتىكى شەپە - تىۋىشلارغا قۇلاق سالسا، ھېلى روجەكتىن كۆككە بېقىپ ساندۇق - ساندۇقلاپ چېچىۋېتىلگەن ئۈنچە - مەرۋايىتلاردەك چاق-ناۋاتقان سانسىز يۇلتۇزلار ئارىسىدىن ئۆزى كۈتكەن خاسىيەتلىك يۇلتۇزلارنى ئىزدەيتتى، تۇغۇلغۇسى ئاي تەڭرىسىدىن بېشارەت

كۈتەتتى .

ئۇ تېخىمۇ جىددىيلىشىپ تاقەتسىزلىنىشكە ، كاللىسى ئەدەسسىز ، ۋەھىملىك ئوي - خىياللار دەستىدىن چىڭقىلىپ ئاغرىشقا باشلىدى . لېكىن ئۇ يەنىلا سەگەك ھەم ھوشيار ئىدى . كېچىنىڭ نەچچە بولغانلىقىنى بىلىپ تۇراتتى ، سىرتتىكى شەپپەلەرنى ئېنىق سېزەتتى ... نازارەتچى سىپاھلار ھېلىھەم ئويغاق . ئۇلار نەچچە كۈندىن بېرى مانا مۇشۇنداق كۆز يۇمماي ، نۆۋەتلىشىپ قاراۋۇل . لۇق قىلىۋاتىدۇ . باتۇرنى ، ساراينى ، دەرۋازىنى قاتتىق نازارەت قىلىۋاتىدۇ . بۇ خاننىڭ بۇيرۇقى . ئۇلار بەلكىم قوشنا سارايلارغا ، كوچىلارغىمۇ ئورۇنلاشتۇرۇلغان بولسا كېرەك . قارىغاندا ساراي دەرۋازىسىدىن قېچىش مۇمكىن ئەمەستەك قىلىدۇ . ياق ، مۇمكىن بولغان تەقدىردىمۇ ئۇ ئۈيەردىن قاچسا بولمايدۇ . ئۇنداق قىلسا تورۇق تۈلپارنى قانداق قىلىدۇ ؟ ئۇ ھازىرمۇ قەلئە ئىچىدە ، ئوردا ئاتخانىسىدا ... ئۇنىڭسىز ئۇ نىجاتلىققا ئېرىشەلمەيدۇ . قاچقان بىلەنمۇ تۈتۈلۈپ قالىدۇ . قېچىپ قۇتۇلۇش ئۆلۈمدىن باشقا نەرسە ئەمەس . ئۇنىڭدىن كۆرە خەتەرلىك بولسىمۇ تەۋەككۈل قىلىپ ئەسلىي پىلانى بويىچە ئىش كۆرگىنى تۈزۈك . دۈرۈس . ئۇنىڭغا ھازىر مۇشۇنداق قىلماقتىن باشقا يول يوق . ئۇ تورۇق تۈلپارغا ئېرىشسە ئاندىن نىجاتلىق ئۈمىدى تۇغۇلىدۇ . چۈنكى ئۇنىڭ تەقدىرى ئاللىقاچان تورۇق تۈلپارغا باغلىنىپ كەتكەن . ئۇ ئۇنىڭ ئاخىرقى ، بىردىنبىر ئۈمىدى ، نىجاتلىق ئەڭگۈشتىرى . بۇ تەڭرى . نىڭ ئىرادىسى ! ... ئۇ شۇنداق خىياللارنى قىلىپ ئۇلۇغ - كىچىك تىنىدى . ئۆزىدىكى ئىككىلىنىش ، ۋەھىمە ۋە جىددىيلىكنى باشتى . بۇ چاغدا ئۇنىڭ قولى بىلىكىدىكى سىدىرىمغا ئېسىقلىق غىلاپتىكى بوكتاسىنىڭ سېپىنى مەھكەم تۇتۇۋالغانىدى . خېلىدىن بېرى ئىش - لىتىلمەي داتلىشىپ كەتكەن بۇ تۈچ بوكتانى ئۇ ئالدىنقى كۈنى بىلەي تاش بىلەن بىلەپ بىسىنى چىقىرىپ تىغىنى پارقىرىتىپ قويغانىدى .

ئەجەبمۇ ئۇزۇنغا سوزۇلدى بۇ كېچە ؟ ... ۋاقىت تولىمۇ ئاستا ،

دەققە - دەققىلەپ ئۆتمەكتە ئىدى. باتۇر تاقىتى تاق بولۇپ جىددىيلەشمەكتە. مانا، تاڭ ئېتىشىمۇ ئاز قالدى. كۈتكەن پەيت يېقىنلاپ كېلىۋاتىدۇ. ئۇ ئەمدى ھەرىكەت قىلىشى كېرەك! ... ئۇ ئاخىرقى قېتىم روجەكتىن ماراپ تالانى كۆزەتتى، ئاندىن ئۆزىنى توختىتىپ بوكتاسىنىڭ سېپىنى مەھكەم تۇتتى - دە، شەپە چىقار. ماي ئىشىكىنى ئېچىپ تالاغا چىقتى. ساراينىڭ ھويلىسى جىمجىت، سوغۇق ھەم زۇلمەت قاراڭغۇ ئىدى. بىر قەدەم نېرىدىكى نەرسىنى كۆرگىلى بولمايتتى. نازارەتچى سىپاھلاردىنمۇ ھېچبىر شەپە يوق، قارىسىمۇ كۆرۈنمەيدۇ. ئۇلار بەلكىم تاڭغا يېقىن بۇ پەيتتە ھېرىپ - چارچاپ، توڭلاپ - دۈگدەرەپ مۈگدەپ قېلىشقان بولسا كېرەك. باتۇر سەل تۇرۇۋېلىپ ئەتراپقا قۇلاق سالدى، دەل مۇشۇ پەيتتە نەدىندۇر بۆرىنىڭ يۈرەكىنى ئېزىدىغان ئەلەملىك ئاۋازدا ھۇۋلىغىنى ئاڭلاندى... باتۇر سەگەكلىشىپ سىرلىق ھاياجان ۋە ئىنتىزارلىق بىلەن كۆككە باقتى. كۆك تېخىمۇ تىنىقلىشىپ كۈندە چىقىش تەرىپىدە ئوڭاي بىلەن سەكەنتىر، كۈنپېتىش تەرىپىدە سەۋىت بىلەن ئارزۇ چاقناۋاتاتتى.

«ئاھ! ... - ئۇلۇغ - كىچىك تىنىدى باتۇر ھاياجانلىد.

نىپ، - كۈتكەن پەيت ئاخىر يېتىپ كەلدى!»
ئۇ يۇلتۇز تەڭرىسىگە سۆيۈنۈش بىلەن تېۋىنغاندىن كېيىن قوزغالدى. تاش ساراينىڭ دەرۋازىسى تاقاقلىق، ھويلا ئىچى قاپقا. راڭغۇ ئىدى. دەرۋازىنىڭ ئىچىدە ئىككى سىپاھ ياراغلىرىنى قۇ. چاقلىشىپ مۈگدەۋاتاتتى. قالغان سىپاھلار ھۇجرا ۋە دەرۋازىنىڭ تېشىدا ئىدى. ئۇلارمۇ بەلكىم ئۇخلاپ قېلىشقاندۇر. باتۇر پۈتە. نىڭ ئۈچىدا دەسسەپ ھېلىقى ئىككى سىپاھقا يېقىنلاشتى، ئاندىن بوكتاسىنى قولىغا ئېلىپ بىرىنىڭ كۆكسىگە چەنلەپ ئوردى، يەنە بىرىنىڭمۇ ئۇيقۇسىنى ئېچىپ نېمە ئىش بولغانلىقىنى ئوقۇپ بول. غۇچە ئۈنىنى ئۆچۈرۈپ ئۈلگۈردى. سىپاھلار ئارقا - ئارقىدىن يەرگە يىقىلىپ بىردەم خارتىلداپ تولغىنىشقاندىن كېيىن جىمىپ قېلىشتى. باتۇر بوكتاسىنى غىلىپىغا سالغاندىن كېيىن ئۇلارنىڭ

بىرىنىڭ دۇبۇلغا - ساۋۇتىنى سالدۇرۇپ كىيدى، يەنە بىرىنىڭ ئەگرى قىلىچىنى ئېلىپ بېلىگە قىستى - دە، ئارقىسىغا يېنىپ تاش ساراينىڭ ئېگىز، قارىيىپ تۇرغان تېمى تۇۋىگە باردى. «يا تەڭرىم! ماڭا جاسارەت، قۇت، مەدەت بەر!...» ئۇ بېشىنى كۆتۈرۈپ تامغا بىر نەزەر سالغاندىن كېيىن، ئۇنىڭغا ياماشتى.

دەل مۇشۇ پەيتتە، كۈتمىگەندە كىمدۇر بىرى كېلىپ ئۇنىڭ پۇتلىرىغا ئېسىلدى، ياق، ئېسىلمىدى، پۇتلىرىدىن، ساغرىسىدىن تۈتۈپ ئۇنى يۇقىرىغا ئىتتىردى. لېكىن ئۇ قاتتىق چۆچۈپ كەت-كەچكە ئېسىلغاندەك بىلىندى.

— كىم؟! ... — دېدى ئۇ يەرگە چۈشۈپ.

— شۈك! ... مەن! ... — دېدى ھېلىقى كىشى پەس

ئاۋازدا، — بەجەچقان.

— سەن؟! ...

— ھودۇقما، پەس گەپ قىل! مەن سېنىڭ قاچماقچى بولغىم.

نىڭنى ئاللىبۇرۇن سەزگەن. سەن ئۆگزىگە چىقىپ چۈشكەن ھې-

لىقى كۈنىلا بىلگەن، — دېدى بەجەچقان يەنە پەس ئاۋازدا، —

لېكىن سېنى دېلىغۇل بولۇپ قالمىسۇن دەپ ... ۋاقتى كەلگەندە

ياردەم قىلارمەن دېگەندىم. بۈگۈن قارىسام تىنچلىنىۋالدىڭ،

ئۇخلىيالىمىدىڭ، سېزىپ تۇردۇم. مەنمۇ... بۈگۈن خاسىيەتلىك

كۈن. سەن ئەڭ ياخشى پەيتنى تاللاپسەن. ئىشىڭ ئوڭ، يولۇڭ

ئوچۇق بولسۇن. قېنى تامغا ياماش، مۇرەمگە دەسسە...

— شۇنداق، مەن بۈگۈن قاچمەن! — دېدى باتۇر كۆڭلى

بىر قىسىملا بولۇپ، — لېكىن سەن...

— بىلىمەن، ھونزادە، بىللە قېچىش خەتەرلىك، — دېدى

بەجەچقانمۇ ئۇنىڭ قوللىرىغا ئېسىلىپ، — لېكىن ھازىر بۇنى

تالىشىپ تۇرىدىغان ۋاقىت ئەمەس. قېنى، تېز بول، تامغا ياماش.

باشقىلار سېزىپ قېلىشتىن بۇرۇن بۇ قەپەستىن چىقىپ كەت!

— مېنى كەچۈر، بەجەچقان! ... — دېدى باتۇر ئۇنى قۇچاق-

لاپ، — لېكىن مەن ۋەدەمنى ئۇنتۇپ قالمايمەن. سېنى چوقۇم

قۇتقۇزمەن. ماڭا ئىشەن!

— ئىشىنىمەن. سەن قېچىپ قۇتۇلساڭلا مەنمۇ قۇتۇلمىمەن.
— بىراق مەن كەتكەندىن كېيىن قانداق قىلارسەن؟ خان ساڭا
ئىشەنمەي...

— ئىشىنىدۇ، ئىشەندۈرىمەن، سېنى قاچۇرۇۋېتىپلا تامغا
ئۈسمەن. ئۆلگۈدەك ئەمەس، بېشىم يېرىلىپ يۈز - كۆزۈم قانغا
بويالغۇدەك، ئاندىن بارىمتاي مېنى ئۇرۇپ ئايلاندۇرۇۋېتىپ قې-
چىپ كەتتى دەيمەن. ئۈنىڭغىمۇ ئىشەنمىسە، قولىدىن كەلگىنىنى
قىلىشار. ئىشقىلىپ، سەن قېچىپ قۇتۇلساڭلا مېنىڭ باشقا ئارمى-
نىم يوق!... ئەنسىرىمە، كېيىنكى ئىشلارنى ماڭا قوي. ئۆزۈڭگە
پۇختا بول. قېنى...

— بەجەققان!... تۇغقىنىم، قېرىندىشىم! مەن سېنى ھەر-
گىز ئۇنتۇپ قالمايمەن! ھاياتلا بولسام...

ئۇلار چىڭ قۇچاقلىشىپ خوشلاشتى. باتۇر ئەلەملىك ياشلى-
رىنى سۈرتۈۋېتىپ تامغا ياماشتى. بەجەققان دەسلەپ ئۇنىڭ ساغ-
رىسىدىن، پۇتلىرىدىن يۆلىدى، كېيىن مۇرىسى، بېشى بىلەن
كۆتۈردى. باتۇر ئۇنىڭ ياردىمىدە ساراينىڭ ئۆگزىسىگە قىيىنلا
چىقىۋالدى.

ئۇ ئۆگزىگە چىقىپ دۈم يېتىپ سەل دېمىنى ئېلىۋالغاندىن
كېيىن ئەتراپقا قۇلاق سالدى. تاش ساراي، پۈتۈن ئەتراپ تىپ-
تىنچ، قارىغاندا ئىشلار ئوڭۇشلۇق باشلانغاندەك قىلاتتى. ئۇ شەپ-
چىقارماي ئورنىدىن تۇرۇپ ئۆگزىنىڭ ئارقا تەرىپىگە باردى. ئەي-
مىنىش بىلەن چوڭقۇر ھاڭغا بىر نەزەر سالغاندىن كېيىن كەينىگە
داچىپ يەنە ئالدىغا يۈگۈردى - دە، بىر سەكرەپلا ھاڭدىن ھالقىپ
سېپىل ئۈستىگە ئۆتتى. سېپىل قېلىن بولۇپ، ئۈستى كەڭ ھەم
تەكشى ئىدى. بىمالال ماڭغىلى بولاتتى. ئۇ سېپىل ئۈستى بىلەن
مېڭىپ بىر ئوت - چۆپ دۆۋىسىنىڭ ئۈدۈلىغا بارغاندا ئۆزىنى
قەلئە ئىچىگە تاشلىدى. قەلئە ئىچى تىپتىنچ ھەم جىمجىت ئىدى.
پەقەت ئاتخانىدىكى ئاتلارنىڭ ئۈزۈپ - ئۈزۈپ پۇشقۇرۇشلىرى ۋە

پۇتلىرىنى يۆتكىگەن چاغدىكى دۈك - دۈك قىلغان تۇياق ئاۋازلىرىلا
ئاڭلىناتتى. ئۇ ئوت - چۆپ دۆۋىسىدىن چۈشۈپ سەل تۇرۇۋالغان.
دىن كېيىن ئېغىل ئارىلاپ كەتتى.

ئون نەچچە كۈننىڭ ئالدىدا، تاش ساراينىڭ ئۆگزىسىدە تۇرۇپ
كۆزەتكەن ئوردا ئاتخانىسى ئۈنچە چوڭ ئەمەستەك، تورۇق
تۈلپارنىڭ ئېغىلىمۇ يېقىنلا يەردىدەك بىلىنگەنىدى. لېكىن ھازىر
ئۇنىڭ خېلىلا چوڭ ئىكەنلىكى، تورۇق تۈلپارنىڭ ئۇنىڭ تۈر
ئىچكىرىسىدە تۇرىدىغانلىقى مەلۇم بولدى. باتۇر مولۇندەك چاققان
ھەم شەپسىز ھەرىكەت بىلەن ئېغىل ئارىلاپ يۈرۈپ تورۇق تۈلپار-
نى ئاخىر تاپتى. ئۇ ئۇنىڭ شەپسىنى سېزىپ، ھىدىنى ئالغان
بولسا كېرەك، ئېغىلغا كىرىپ يېنىغا كەلگەندە، بوش تېپىچەكلەپ
يېنىك پۇشقۇرتتى، ئەمما ئۈرۈكۈپ كىشىنىمىدى. باتۇر بۇندىڭ-
دىن قەۋەتلا سۆيۈنۈپ كەتتى. «نېمىدېگەن سەزگۈر، ئەقىللىق
جانىۋار - ھە!» ئۇ نېمىلەرنىدۇر پىچىرلاپ ئاتنىڭ يېنىغا باردى،
يۈگىنىنى تۈتۈپ بېشىنى، بوينىنى سىلىدى، يۈزىگە سۆيدى،
ئاندىن قولىنى ئۇنىڭ كۆكرىكىگە، ئۈچىسىغا ئاپاردى. ئاتنىڭ
ئېگەر - نوختىلىرىمۇ تەخ ئىكەن. قارىغاندا ئۇ ھېلىلا خاننىڭ
خىزمىتىنى قىلىپ قايتىپ كەلگەن ياكى ئۇنىڭ خىزمىتى ئۈچۈن
مۇشۇنداق تەخلەپ قويۇلغان بولسا كېرەك. خانمۇ قانداقتۇر بىر
ئىشلاردىن ئەنسىرەپ ھوشيار ھەم تەييار تۇرۇۋاتقان ئوخشايدۇ.
ئەپسۇس، ئۇ ئەمدى بۇ ئاتقا مەنەلمەيدۇ... باتۇر ئاتنىڭ بېشىنى
قۇچاقلاپ قۇلىقىغا يەنە نېمىلەرنىدۇر پىچىرلىدى، ئاندىن ئۇنى
باغلاقتىن يېشىپ ئېغىلدىن ئېلىپ چىقتى.

— كىم؟! — مىراخور ئۇخلاپ ياتقان يېرىدىن چاچراپ
تۇرۇپ قىلىچىنى قولىغا ئالدى.

— ھە... ۋاي... جان...!

باتۇرنىڭ قولىدىكى ئەگرى قىلىچ ئۇنى ھايالسىزلا ئىككى
پارچە قىلىپ تاشلىدى... لېكىن باتۇر تۈلپارنى چاپتۇرۇپ ئوردا
قەلئەسىنىڭ دەرۋازىسىغا كەلگەندە يەنە توسۇلۇپ قالدى. چۈنكى

بۇ يەردىكى قوۋۇقچى نۆكەرلەر ئويغاق ھەم ھوشيار تۇرۇۋاتقان بولۇپ، ئاتنىڭ تۇياق ئاۋازىنى ئاڭلاپ ئاللىقاچان جىددىي ھالەتكە ئۆتۈپ بولۇشقانىدى.

— كىم سەن؟ — دېدى ئۇلاردىن بىرى باتۇرغا نەيزە تەڭلەپ، — بۇ كېچىدە نەگە بارىسەن؟

— دەرۋازىنى ئېچىش! — دېدى باتۇر ئاتنىڭ تىزگىنىنى تارتىپ بۇيرۇق ئاھاڭدا، — مەن خاننىڭ سانغۇنى. ئۇنىڭ بۇيرۇقى بىلەن شەھەر سىرتىدىكى لەشكەرگاھقا كېتىۋاتمەن!

«خاننىڭ سانغۇنى، بۇيرۇقى...» بۇ گەپلەرنى ئاڭلاپ نۆكەرلەر سەل چۆچۈشتى، ئەمما ئۇلار ئالدىراپ دەرۋازىنى ئاچمىدى. — سەن قايسى خاننىڭ سانغۇنى؟ — دېدى يەنە بىر نۆكەر باتۇرغا ئېتى بىلەن قوشۇپ نەزەر سېلىۋېتىپ، — ئەجەب ناتونۇشلا كۆرۈنسەنغۇ؟

— ۋۇ ھاڭۋاقتىلار! — دېدى باتۇر ئېغىر - بېسىقلىق بىلەن ھەيۋە كۆرسىتىپ، — سەنلەر مېنى تونۇشمايسەن. مەن يېڭى كەلگەن سانغۇن. خان مېنى تېخى تونۇگۈنلا تاللاپ ئۆستۈرۈپ ئوردىغا ئەكەلگەن!

— شۇنداقمۇ؟ — دېدى ھېلىقى نۆكەر قاراڭغۇدا باتۇرنىڭ ئەتراپىنى بىر ئايلىنىپ چىقىپ، — ئۇنداق بولسا بەلگىنى ئېيت! — بەلگە؟ ... — دېدى باتۇر سەل جىددىيلىشىپ، — مەن دېدىمغۇ، يېڭى كەلگەن دەپ. بەلگىنى بىلمەيمەن!

ئەمما ئۇ شۇئان يەنە ئەقلىنى تېپىپ ئۆزىنى تۇتۇۋالدى - دە، نۆكەرلەرگە ئەلپازىنى بۇزۇپ ۋارقىرىدى:

— ھەي ھاڭۋاقتىلار، كۆزلىرىڭ كورمۇ سەنلەرنىڭ؟ كۆرۈشمىدىڭمۇ، ئاستىمدىكى ماۋۇ ئاتنى؟ ئۇ خاننىڭ تۈلپىرى. خان ماڭا جىددىي ۋەزىپە تاپشۇرغان. ھونلار باستۇرۇپ كەپتۇ. مەن شۇ تاپتا دەرھال لەشكەرگاھقا بېرىپ قوشۇننى ئاتلاندىرۇشۇم كېرەك! بۇ خاننىڭ بۇيرۇقى! سەنلەر خاننىڭ بۇيرۇقىغا قارشى چىقماقچىمۇ؟ تېز بولۇش! نېمە ئەزمەڭنى ئېزىپ قاراپ تۇرۇش.

سەن؟ دەرۋازىنى ئېچىش!

«خاننىڭ تۈلپىرى، خاننىڭ بۇيرۇقى، ھونلار باستۇرۇپ كەپتۇ، جەڭگە كېتىۋاتىمەن!...» بۇ گەپلەرنىڭ قانداق يادىغا كەلگىنىنى، ئېغىزىدىن قانداق چىقىۋاتقىنىنى باتۇر بىلمەيتتى. ئەمما ئۇنىڭ بۇ گەپلىرى قوۋۇقچى نۆكەرلەرنى قاتتىق چۆچۈتۈۋەتتى. ئۇنىڭ ئۈستىگە، ئۇنىڭ مىنىۋالغىنى راستتىنلا خاننىڭ تۈلپىرى - دە. ئۇنى ساندېبىلدا تونۇمايدىغان كىشى يوق. ئۇنىڭ ئۈستىدە دۇبۇلغا - ساۋۇت كىيىپ، قىلىچىنىڭ سېپىنى مەھكەم تۇتۇپ قەھرىلىك، ھەيۋەتلىك ئولتۇرۇپتۇ. خاننىڭ ئىشەنچلىك، يېڭى كەلگەن سانغۇندەك!... نۆكەرلەر ئالاقزادىلىك ئىچىدە ئوپۇر - توپۇر بولۇشۇپ دەرۋازىنى ئاچتى. بىرىنچى توسۇق - قەلئە دەرۋازىسى ئېچىلدى. باتۇر تىزگىنىنى شۇنداق سىلكىپ قويۇۋىدى، تورۇق تۈلپار چاچىپ ئالغا تاشلىنىپ دەرۋازىدىن قۇيۇندەك چىقىپ كەتتى.

باتۇر چىقىپ كەتكەندىن كېيىن قوۋۇقچى نۆكەرلەر خېلىغىچە ساراسمىدىن قۇتۇلالماي ھاڭۋېقىپ تۇرۇشتى. ئۇلار ئۆزىگە كېلىپ ئىشنىڭ تېگىگە يەتكەندە بولسا، ئۇ ئاللىقاچان كۆزدىن غايىب بولغان، ساندېبىلنىڭ كۈن قوۋۇقىغىمۇ يېقىنلاپ قالغانىدى. ئەمما ئۇ قوۋۇققا يېتىپ بارغۇچە كۈتمىگەندە ئوڭۇشسىزلىققا ئۇچراپ يولدىن ئادىشىپ كەتتى. ئۇ بىرقانچە كۈچىنى ئايلىنىپ ئەمدى يولنى تاپقاندا بولسا، ساندېبىلمۇ ئويغىنىپ كەتتى. ھايال ئۆتمەي كۈچلەرگە لەشكەر يامرىدى. شەھەر سېپىلى ئۈستىدە ئوت يالقۇنى كۆرۈندى. ئېتىلغان يا ئوقلىرى ۋىشىلداپ ئۇچۇپ تۈن بوشلۇقىنى يېرىپ ئۆتتى. شەھەر قوۋۇقلىرىدىمۇ ئالاقزادىلىك يۈز بېرىپ ئاللا - چۇقان كۆتۈرۈلدى. ئاتلارنىڭ دۈپۈرلەشلىرى، دۇبۇلغا - ساۋۇت، قىلىچ - قالىقلارنىڭ جاراڭ - جۇرۇڭ ئاۋازلىرى كۈچەيدى. ھەيۋەتلىك نەرە تارتىش، ۋەھىملىك ۋارقىراش، ئېچىنىش - لىق نالە - پەريادلار ساندېبىلنىڭ جىمجىت تېڭىنى لەرزىگە كەلتۈردى... باتۇر ئالدىغا ئۇچرىغانلىكى توخرى لەشكەرلىرى بىلەن

ئېلىشىپ، باش كېسىپ، قان كېچىپ، ئالغا ئىلگىرىلەپ، ئاخىر كۈن قوۋۇققىمۇ يېتىپ باردى. لېكىن كۈن قوۋۇق مەھكەم تاقالغانىدى. ئۇ يەردىكى قوۋۇقچى نۆكەرلەر قوراللىنىپ، مەشئەل كۆتۈرۈپ ئۇنى قاتتىق ساقلانغان ئاتتى. باتۇر قوۋۇققا يېقىنلاپ كېلىپ،

ۋېتىپ يەنە بايقى ھۈنرىنى ئىشقا سالدى. — ھاي! چاپسان بولۇش! دەرۋازىنى ئېچىش! ھونلار ئەۋەت. كەن بارىمتاي سېپىلدىن سەكرەپ قاچتى! ئۇنى قوغلاش! ئۇنى قاچۇرۇپ قويۇشما! تېز! ...

دەل مۇشۇ پەيتتە ئالىپ بۇقا باشچىلىقىدىكى بىر توپ لەشكەر. مۇ قوللىرىدا مەشئەل كۆتۈرۈپ، ئاتلىرىنى بولۇشىچە قامچىلاپ، ۋارقىراپ - جارقىراشقىنىچە باتۇرنى قوغلاپ قوۋۇققا يېقىنلاپ كېلىشتى.

— قوغلاڭلار! بارىمتاينى قاچۇرۇپ قويماڭلار! تېز! ... جىددىيچىلىكتە قاتتىق ھودۇقۇپ ئالاقزادە بولۇپ كېتىشكەن قوۋۇقچى نۆكەرلەر باتۇرغا سەپسالماي، ئۇنىڭ ۋە كەينىدىن كېلىپ، ۋاتقان ئالىپ بۇقىنىڭ بۇيرۇقىنى ئاڭلاپ دەرھال قوۋۇقنى ئېچىشقا كىرىشتى.

— ھاي! ... ئاچماڭلار! ئۇ بارىمتاي! ئۇنى تۇتۇڭلار! ... — قوغلاپ كېلىۋاتقان ئالىپ بۇقا دەرۋازىنىڭ ئېچىلىۋاتقانلىقىنى كۆرۈپ جېنىنىڭ بارىچە ۋارقىرىدى.

ئەپسۇسكى، ئۇ يەنىلا كېچىككەندى. چۈنكى باتۇر بۇ چاغدا قىيا ئېچىلغان دەرۋازىدىن ئاللىقاچان ئوقتەك ئېتىلىپ چىقىپ كەتكەندى.

باتۇر تورۇق تۈلپارنى تۈتۈندەك چاپتۇرۇپ ساندېبىلنىڭ كۈن قوۋۇقىدىن ئېتىلىپ چىققاندا، كۆكتە كائىناتقا ئەمدىلا يۈز ئاچقان ھىلال ئاي «يولۇڭ ئوچۇق بولسۇن، باتۇر!» دېگەندەك بىر خىل خۇش تەبەسسۇم بىلەن كۈلۈپ تۇراتتى. ئۇ ئات ئۈستىدە كېتىۋېتىپ ئاي تەڭرىسىگە چوقۇندى، بويىنىدىكى ئانىسى بەرگەن بۆرە ئوشۇقىنى چىقىرىپ سۆيىدى، ئاندىن تۈلپارنىڭ تىزگىنىنى سىل.

كېپ ئۇنىڭغا «تېز چاپ!» دەپ مۇراجىئەت قىلدى. گويا ئالماس قانات بېكىتىلگەندەك تۈلپار بۇنىڭسىزمۇ تىزگىن سىيرىپ شامال-دەك تېز چېپىپ كېتىۋاتاتتى، باتۇر گويا ئېگەرگە چاپلىشىپ قالغاندەك ئۇنىڭ ئۈستىدە بوينىغا يېپىشىپ مەزمۇت ئولتۇراتتى، ئۇ تىزگىننى گاه ئوڭغا، گاه سولغا تارتاتتى. تۈلپار ھەقىقىي بىر ئالىپ ئەرنىڭ قولىغا چۈشكىنىگە خۇشال بولغاندەك تېخىمۇ تېز چاپاتتى. ئارقا تەرەپتىن نۇرغۇن ئاتلارنىڭ دۈپۈر - دۈپۈرلىدى. رى، مەشئەل تۈتۈۋالغانلارنىڭ چۇقانلىرى ئاڭلىنىپ تۇراتتى. بۇ ئاۋازلار گاه كۈچىيىپ، گاه ئاجىزلايتتى. ئالىپ بۇقا باشچىلىقىدىكى توخرى لەشكەرلىرى ئىز بېسىپ قوغلاپ كېلىۋاتاتتى. «قۇش قاننى بىلەن، ئەر ئېتى بىلەن!» دەيتتى باتۇر ئىشەنچ بىلەن قامچىسىنى قارسىلدىتىپ. تۈلپارمۇ گويا ئۇنىڭ سۆزلىرىنى چۈشىنىۋاتقاندەك، ئۇنىڭغا ماسلىشىپ سۈرئىتىنى تېخىمۇ تېزلەتتى.

باتۇر تاڭ ئالدىدىكى تۈن قاراڭغۇلۇقى چۈمكەپ تۇرغان ئېتىز-لاردىن، ئوتلاق، چاتقاللىقلاردىن، ئورمانلىقلاردىن ئۆتۈپ كېتىۋېتىپ، ئالدىدا شىپ - شىپ قىلىپ يۈگۈرۈپ كېتىۋاتقان بىر قار نەرسىنى كۆرۈپ قالدى. ئۇ پات - پات توختاپ كەينىگە قاراپ قوياتتى - دە، يەنە ئوق يىلاندىك ئالغا تاشلىنىپ يۈگۈرۈپ كۆزلىرىدىن ۋىل - ۋىل قىلىپ كۆكۈچ نۇرلار چاقنايتتى. تۈلپار ئۇنىڭغا ئەگىشىپ ئۇنىڭ ئىزىنى بېسىپ چاپاتتى. قامچا ھاۋادا پۇلاڭلاپ كۆكتە چاقماق چاققاندىك قارسىلدىدى. تورۇق تۈلپارنىڭ تۇپاقلرى ئارىسىدىن ئوت ئۇچقۇنلىرى چاچرىدى. سۈبھى كۆتۈرۈلۈپ، شەرق تەرەپ خەسىدەك ئاقىرىپ تاڭدىن بەلگە بەردى. كۆك باغرىغا كۈمۈش رەڭ پەردە يېپىلدى. ھايل ئۆتمەي ئۇ ئوتقا شتەك قىزىرىپ شەرق ئۇپۇقىدىن غايەت زور ئوتلۇق گەردىشنىڭ يېرىمى كۆرۈندى. «كۈن تەڭرى!» - دېدى باتۇر ئېتى-نىڭ تىزگىننى تارتىپ، - ماڭا قۇت بەرگەن قۇت تەڭرىگە تېۋىناي!» باتۇر ئاتتىن چۈشۈپ تىزلىنىپ كۈن تەڭرىسىگە چوڭ.

قۇر ئېتىقاد ۋە سۆيۈنۈش بىلەن تېۋىنىدى .
 باتۇر شۇ قاچقانچە توخرىلارغا تۇتۇق بەرمىدى . يوللار ئۇزاق
 ھەم ئېگىز - پەس ، ئەگرى - توقاي . قىرلار ، تاغلار ئېگىز ،
 داۋانلار تىك ، جىلغىلار چوڭقۇر ئىدى . ھاڭلار ئەجدىھادەك ئېغىز-
 زىنى ئېچىپ تۇراتتى . ئارىدىن كۈنلەر ، ھەپتىلەر ئۆتتى .
 ئۇنىڭ كۆك-ۈچ يۈزى ، چوغدەك لەۋلىرى شامال - شىۋىرغان ،
 ئىسسىق - سوغۇق ، ئاچ - ئۇسسۇزلۇقلار دەستىدىن قورۇلۇپ ،
 يېرىلىپ گەز باغلىدى . ھال رەڭ كۆزلىرى ھارغىنلىق ، ئۇيقۇ-
 سىزلىقتىن تېخىمۇ قىزىرىپ ئولتۇرۇشۇپ كەتتى ، پۈت - قولى-
 دىن ماغدۇر قاچتى . لېكىن ئۇ يەنىلا قېچىشتىن توختىمىدى .
 چۈنكى ئالىپ بۇقا تېخى ئارقىسىغا يانمىغان ، بەلكى كەينىدىن ئىز
 بېسىپ قوغلاپ كېلىۋاتاتتى . شۇ تەرزىدە ئۇ ئالچى تاغلىرىدىن
 ئۆتتى . يابورەي تاغلىرىنى ① ئارقىدا قالدۇرۇپ ، شياڭ دەرياسى ②
 نىڭ ئاياغ ئېقىنىغا يېتىپ كەلدى . بۇ يەر دەل تەڭرى قۇملۇقى ③
 نىڭ غەربىي چېتى بولۇپ ، ھونلار بىلەن توخرىلارنىڭ چېگرا
 پاسىلى ئىدى . لېكىن ھون يايلاقلىرىغا يېتىپ بېرىش ئۈچۈن يەنە
 تەڭرى قۇملۇقىدىن كېسىپ ئۆتۈشكە توغرا كېلەتتى . تەڭرى قۇم-
 لۇقى بولسا قاقاسلىققا تولغان دەھشەتلىك قۇم دېڭىزى بولۇپ ،
 بوران - چاپقۇندا توختىماي كۆچۈپ دولقۇنلاپ تۇراتتى . باتۇر
 قۇياش نۇرى ئاستىدىكى ئالۋۇنغا تولغان پايانسىز قۇملۇققا قاراپ
 قاتتىق چۆچۈدى . چاك - چاك يېرىلىپ گەز باغلاپ كەتكەن لەۋلە-
 رىنى يالاپ قاياققا مېڭىشنى بىلەلمەي تۇرۇپ قالدى . ئوڭ ۋە سول
 تەرەپمۇ ئوخشاشلا قۇش ئۇچسا قاننىنى كۆيدۈرىدىغان چەكسىز
 باياۋان ئىدى . ئارقا تەرەپتىن بولسا توخرى لەشكەرلىرى قوغلاپ
 كېلىۋاتاتتى . تۆت تەرەپنىڭ ھەممىسىدىن ھالاكەت ھىدى پۇراپ
 تۇراتتى . ئۇ بىر قۇرۇق ئېقىن قىنىدا ئېتىدىن چۈشتى . «قانداق
 قىلىش كېرەك؟» دېدى ئۇ ئېتىغا مۇراجىئەت قىلىپ . لېكىن

① يابورەي تاغلىرى - ئىچكى موڭغۇل ئاپتونوم رايونى تەۋەسىدە .
 ② شياڭ دەرياسى - ئىچكى موڭغۇل ئاپتونوم رايونى تەۋەسىدە .
 ③ تەڭرى قۇملۇقى - ئىچكى موڭغۇل ئاپتونوم رايونى تەۋەسىدە ، قۇلان تاغلىرىنىڭ غەربىدە .

ئاتنىڭ ئۇنىڭ سوئالىغا جاۋاب بەرگۈدەك ھالى يوق ئىدى. «ھېلى-
مۇ چىدىدى بۇ جانىۋار... بولدى، ھازىرچە بۇ ئىشقا باش قاتۇرماي-
لى، — دېدى باتۇر ئۇنىڭغا سۆزلەپ، — توخرىلار خېلى يىراقتا
قالدى. ئۇلار بەلكىم بۇ يەرلەرگە كېلىپ يۈرمەس. بىز ئاۋۋال
ئارام ئېلىۋالايلى. سەنمۇ بىر نەرسە تېپىپ يەپ سەل ماغدۇرۇڭغا
كېلىۋال. ئاندىن كېيىن بىر گەپ بولار. ئۇھ...»

باتۇر ئېتىنى قويۇۋېتىپ ئۆزىنى يەرگە تاشلىدى. شۇ تاپتا
ئۇنىڭ پۈت - قولىنى سۈنۈپ يېتىپ راسا قېنىپ بىر ئۇخلىۋالغۇ-
سى بار ئىدى. ئەپسۇسكى ئۇ يەرگە چاپلىشىپ ئەمدىلا كۆزىنى
يۈمۈۋىدى، يەر تېگىدىن، ئات تۇياقلىرىنىڭ دۈپۈرلىگەن ئاۋازى
يەنە ئاڭلىنىشقا باشلىدى. «ئالىپ بۇقا؟! ...» ئۇ چاچراپ ئورنى-
دىن تۈردى - دە، ئوت - چۆپ ئىزدەپ يۈرگەن ئېتىنى تۈتۈپ
مىنىدى. مىنىدى، قاياققا مېڭىشنى بىلەلمەي تۇرۇپ قالدى. توخ-
رىلار بارغانچە يېقىنلاپ كەلمەكتە ئىدى. ئالىپ بۇقا ئۇنىڭ كۆڭ-
لىدىكىنى بىلىۋالغاندەك لەشكەرلىرىنى يايىسىمان يېيىلدۈرۈپ،
ئۈچ تەرەپتىن ئۇنى قۇملۇققا قىستىماقتا ئىدى. قانداق قىلىش
كېرەك؟! ... باتۇر تېخىمۇ جىددىيلەشتى... «يا ئۆلۈم، يا كۆ-
رۈم! ...» باتۇر ئاخىر تورۇق تۈلپارنىڭ بېشىنى كۆز ئالدىدىكى
دەھشەتلىك قۇملۇققا قارىتىپ قويۇۋەتتى.

ئالىپ بۇقا ئۇنى قوغلاپ قۇملۇققا ئات سالدى. ئۇنىڭچە بولسا
قوغلاشتىن زادىلا توختىغۇسى يوق ئىدى. لېكىن چېكى يوق دەھ-
شەتلىك قۇملۇق، ھېرىپ ھالىدىن كەتكەن لەشكەرلەر ۋە ئاتلار
ئۇنى ئەمدى مۇشۇ يەردە توختاپ قېلىشقا، ئاچچىقىنى يۈتۈپ ئەل-
مىگە چىداشقا مەجبۇر قىلدى.

— توختاڭلار! — دېدى ئۇ لەشكەرلىرىگە بۇيرۇق
قىلىپ، — بۇنىڭ ئۇ تەرىپى ھالاكەتتىن باشقا نەرسە ئەمەس. ئۇ
قۇملۇققا ئات سېلىپ ئۆز بېشىنى ئۆزى يېدى. بىزمۇ مەقسىتىم-
مىزگە يەتتۇق. ئەمدى قايتايلى!

بەشىنچى باب

تەقدىر

1

تەڭرى قۇملۇقىنىڭ شەرقىي شىمال تەرىپى شۇلانبۇخ قۇملۇقى^① بىلەن بۆرە تېغىغا، شەرقىي چېتى بولسا قۇلان تاغلىرىغا تۇتاشتى. مانا بۇ ھونلارنىڭ جۇۋانغار زېمىنىنىڭ جەنۇبىي چېتى بولۇپ، بۇ يەردىكى تاغ يايلاقلىرى ۋە چۆل ياقىسىدىكى جاڭگاللىق. لاردا ھونلارنىڭ سۈپىنىدى ئورۇقغا قاراشلىق شۈبۈ^②، رۇ^③ قەبىلىلىرى ياشايتتى.

ئوت - چۆپلەر قۇرۇپ، دەل - دەرەخلەر يالىڭاچلانغان، قۇرت - قوڭغۇزلار ئۆچەككە كىرىپ، نەم يەرلەر توڭلاپ قېتىشقا باشلىغان قىش كۈنلىرىنىڭ بىرى، قۇلان تېغىنىڭ تەسكەي ئېتىكى بىلەن تەڭرى قۇملۇقىنىڭ شەرقىي چېتى تۇتشىدىغان، يەر يۈزىنى قۇرۇپ سارغايغان قومۇش، يانتاق، خوخا، قامغاق ۋە باشقا چۆل ئۆسۈملۈكلىرى قاپلىغان دۆڭ - ئۆلەڭلىك جاڭگالدا، شۈبۈ قەبىلىسىدىن بولغان ئىككى ياش مالچى چوڭ بىر توپ قوينى ھەيدەپ كېتىۋاتاتتى. ئۇلار يېشى بىر - بىرىدىن ئانچە چوڭ پەرقلىنىپ كەتمەيدىغان بالىلار بولۇپ، قاڭشارلىق بۇرۇنلىرى ئاستىدىكى بۇ.

① شۇلانبۇخ قۇملۇقى - ئىچكى موڭغۇل ئاپتونوم رايونى تەۋەسىدە.
② شۈبۈ، رۇ - ھون ئۇرۇقى - قەبىلىلىرىنىڭ نامى.

رۇتلىرىمۇ ئەمدىلا خەت تارتىشقا باشلىغانىدى. ئۇلارنىڭ قاپقارا قاشلىرى، چوڭ - چوڭ كۆزلىرى، قىپقىزىل ئېغىزلىرى، ئۆسۈ-ۋاتقان بويلىرىمۇ بىر - بىرىگە شۇنداق ئوخشىشىپ، تەڭلىشىپ كېتەتتى. ئۇلار ئېگەرگە بىرنەچچە كۈن يەتكۈدەك سۇ ۋە ئوزۇقلۇق غانجۇغىلانغان بىردىن ئاتقا مىنىۋېلىشقان بولۇپ، يۈزلىرىنى سو-غۇق ۋە قۇم - توپىلىق قۇرغاق شامالدىن دالدا قىلىپ، تېرە تەلپەكلىرىنى چۆكۈرۈپ كىيىپ، يۇڭلۇق جۇۋىسىنىڭ ياقىسى بىلەن ئېغىز - بۇرۇنلىرىنى ئېتىپ، بىر - بىرىگە يانداشقان ھالدا، ئوتلىغاچ ئالغا سۈرۈلۈۋاتقان سۈرۈگ كەينىدىن ئاستا، بەزىدە توختاپ كېتىۋاتاتتى. ئۇلار بۇ پايانى يوق جاڭگالدا ئەتىگەندىن بېرى پاراڭلىشىپ، ناخشا - قوشاق ئوقۇشۇپ، ئەمدى قىلىد-شىدىغان گەپلىرى قالمىدىمۇ ياكى خىلۋەت، تىمتاس، پايانسىز جاڭگالدىكى سىرلىق سۈكۈناتنىڭ سېھرىي كۈچى بىلەن سېھىرلىد-نىپ ئاجايىپ - غارايىپ ئوي - خىياللارغا بېرىلدىمۇ ۋە ياكى توختىماي چىقىپ تۇرغان غۇر - غۇر چۆل شامىلىدا ئېغىزلىرىنى ئېچىپ، يىرىك، شورلۇق قۇم - توپىلارنى يېيىشنى خالىدىمۇ، ئىشقىلىپ، ئات ئۈستىدە جىيەكلىرى قىزارغان كۆزلىرىنى قە-سىپ، گەز باغلىغان لەۋلىرىنى چىڭ يۇمۇپ، ئاتلىرىنىڭ مېڭە-شىغا، مۇدۇرۇشىگە ماس تەۋرىنىپ، گەپ - سۆز قىلىشماي، جىمجىت، خىيالچان كېتىپ باراتتى. كۈنپېتىش سول تەرەپتە قۇم بارخانلىرىغا تولغان پايانسىز قاقاس قۇملۇق مەڭگۈلۈك سۈكۈت ئىچىدە ئۇپۇققىچە يېيىلىپ ياتاتتى. كۈنچىقىش ئوڭ تەرەپ يىراقتا بولسا جەنۇبتىن شىمالغا سوزۇلغان قۇلان تاغلىرى توپلىشىپ مۈگ-دەۋاتقان قۇلانلاردەك جىمجىت، غۇۋا قەد كۆتۈرۈپ تۇراتتى. ئەت-راپتىن قوي - ئۆچكە، قوزا - ئوغلاقلارنىڭ بىر - بىرىنى ئىزدىشىپ مەرەشكەن، غۇر - غۇر شامالنىڭ قۇرۇق قومۇش يوپۇرماقلىرىنى شىلدىرلىتىپ بوش ئۇشقىرتقان ئاۋازدىن باشقا غەيرىي ئاۋاز ئاڭلانمايتتى. غەربكە دومىلاپ قۇم بارخانلىرى ئار-سىغا چۈشەي دەپ قالغان قۇياشنىڭ تاۋى يانماقتا، غۇر - غۇر

شامال ۋە ئاياز ئىزغىرىن بارغانسېرى كۈچىيىپ، ئاتلارنىڭ تۈكىدىن
 نى پاخپايتىپ مالچىلارنىڭ تېنىنى شۈركۈندۈرمەكتە ئىدى.
 قوي توپى يايىسمان يېپىلغان بولۇپ، ئوتلىغاچ، مەرىشىپ
 ئاستا - ئاستا ئالغا سۈرۈلەتتى. مالچى بالىلارنىڭ ئاتلىرىمۇ
 قويلارغا ئەگىشىپ بەزىدە توختاپ، بەزىدە چامداپ، بەزىدە باشلىدى.
 رىنى تۆۋەن قىلىپ ئۇنى - بۇنى تېرىپ يەپ، بەزىدە بېشىنى
 كۆتۈرۈپ قۇلاقلىرىنى شىڭشايتىپ، بىرەر بىر پۇشقۇرتۇپ قويۇپ
 كېتىۋاتاتتى... شۇنداق پەيتتە، سەزگۈر ئاتلار تۇيۇقسىز بىر نەرسە
 سىدىن ئۈركۈپ ئارقا - ئارقىدىن باشلىرىنى كۆتۈرۈشتى - دە،
 قۇلاقلىرىنى تىكلەپ، كۆزلىرىنى چەكچەيتىشكىنچە ئورنىدا تاق
 توختاپ كەينىگە شوخشۇپ، خىيالغا بېرىلىپ كەتكەن مالچى
 بالىلارنى چۆچۈتۈپ يىقىتىۋەتكىلى تاس قالدى... قويلارغا بۆرە
 تەگدىمىكىن؟ يا تۈلكە، توشقان، بۆرە، قاۋانلارنى كۆرۈپ... ئۇلار
 تەڭلا ئەسلىرىگە كېلىپ شۇنداق ئويلاردا بولۇشتى ۋە پۈتلىرىنى
 ئۈزەڭگىگە بېسىپ ئېگەردىن كۆتۈرۈلۈشتى - دە، ئەتراپقا ئەنسىز-
 لىك بىلەن بويۇنداپ نەزەر سېلىشتى. قويلار بىر خىلدا ئىلگىرىلىدى.
 مەكتە ئىدى. «ئەتراپتىمۇ نە بۆرە، قاۋان، تۈلكە، توشقان دېگەن-
 لەرنىڭ قارىسى كۆرۈنمەيدۇ. ئەجەبا، بۇ ئاتلار نېمىدىن قورقۇپ
 شۇنچە ئۈركۈدىكىن؟ يا ئۇلار كۆرۈنگەنلا نەرسىدىن، شۇنچىكى
 تىۋىشتىنمۇ چۆچۈپ ئۈركۈيدىغان ئۆكۈش تايىلار بولمىسا؟...»
 — ئەجەب قورقۇتۇۋەتتە، مۇدۈرۈپ چۈشۈپ كەتكىلى تاس
 قالدىم، — دېدى ئۇلارنىڭ ئىچكى ياشتا كىچىكرەكى.
 — مەنمۇ... — دېدى چوڭى، — نېمە ئىش بولغاندۇر؟
 — تاڭغىي، تۇيۇقسىز، ئۈشتۈمتۈتلا ئۈركۈدى، — دېدى
 جانەر ئەتراپقا قاراپ.
 — ھەي جانەر، قارا ئاۋۇ نېمە؟... — دېدى چوڭى ئۈشتۈم-
 تۈت بىر نەرسىنى بايقاپ.
 — قېنى، قايسى؟...
 — ئەنە، ئاۋۇ دۆڭنىڭ باغرىدا...

— ئۇ ... جەسەتمۇ نېمە؟ ...

— ئاتلار ئەسلىي شۇنىڭدىن ئۈركۈپتىكەن - دە!

— ھەي يانان، يۈرە، بېرىپ قاراپ باقايلى...

يانان ۋە جانەر ئاتلىق مالچى بالىلار ئاتلىرىدىن چۈشۈپ ھېلى-قى «جەسەت» نىڭ يېنىغا بېرىشتى. «جەسەت» دۆڭلۈكنىڭ ياز-باغرىدىكى قومۇشلار ئارىسىدا يۈز - كۆزى قۇم - توپىغا مىلەنگەن پېتى ئېگىزدىن چۈشۈپ ئۆلگەن پاقىدەك پۈت - قوللىرىنى ئۇزۇن سۈنۈپ، يەرگە چاپلىشىپ دۈم ياتاتتى. بالىلار ئېھتىيات بىلەن ئۇنىڭغا يېقىنلاشتى. «ئۆلگەن كىشىكەن!» دەپ ئويلاشتى ئۇلار مېدىرلىماي جىم ياتقان «جەسەت» تىن دىللىرى ئەيمىنىپ. لېكىن ئۇلار ئۇنىڭ بوي - بەستى، ئۈستۈشىدىكى لەشكىرىي لىباس، دۈبۈلغا - ساۋۇت، يوچۇن - ياراغلىرىنى كۆرۈپ تېخىمۇ ھەيران قېلىشتى ۋە تەئەججۈپ ئىلكىدە ئۇنىڭغا قىزىقىپ قېلىشتى. ئۇلار بىر - بىرىگە ھەيرانلىق ئىلكىدە قاراشتى - دە، ئارقىدىن ئۆزلەرنى تۈتۈۋېلىپ، «جەسەت» نىڭ يېنىغا تېخىمۇ يېقىن بېرىپ ئۇنى كۆزىتىشكە باشلىدى. «جەسەت» نىڭ يۈزى قۇم - توپا ۋە قومۇش كۆتەكلىرى ئارىسىغا يوشۇرۇنغاچقا، كۆرگىلى ۋە تونۇغىلى بولمايتتى، قىڭغىيىپ قالغان دۈبۈلغىسى ئاستىدىن بىر قۇلد-قى ۋە كالا چاپنىۋەتكەن چۆپتەك چىگىشلىشىپ كەتكەن چاپلىرىلا كۆرۈنۈپ تۇراتتى. ئۆزى بولسا پەقەت مېدىرلىماي ئۆلۈكتەك سو-زۇلۇپ جىم ياتاتتى. ئۇلار ئۇنىڭ يېنىدا زوڭزىيىشتى، يەنە بىردەم كۈتكەندىن كىيىن جۈرئەتكە كېلىپ قوللىرىنى ئەيمىنىپ قىنا سۈ-نۈشتى - دە، ئۇنى ئوڭدىسىغا ئۆرۈدى. ئۆرۈدىيۇ، ئۇنىڭ قويۇق تۈك - ساقال، كىر - قاسماق دەستىدىن تونۇغۇسىز بولۇپ كەتكەن، ئوڭى تاتىرىپ، لەۋلىرى گەز باغلاپ شورلۇق يەردەك يېرىلغان، چىڭ يۈمۈلغان كۆز - قاپاقلىرى ئولتۇرۇشۇپ، مەڭز سۆڭەكلىرى چوقچىيىپ چىقىپ قالغان سۈرلۈك، يىرگىنچلىك چىرايىنى كۆرۈپ قورققىنىدىن تەڭلا كەينىگە داچىپ ئولتۇرۇپ قېلىشتى.

— ھەي جانەر... — دەدى يانان بىر پەستىن كېيىن ئوڭدىسىدە.
غا ئۆرۈلگەندىن كېيىنمۇ مت قىلىپ قويىمىغان ناتونۇش «جە-
سەت» تىن كۆزىنى ئۈزمەي تۇرۇپ.
— ھە! — دەدى جانەر.
— كۆرۈۋاتامسەن؟! ...
— ھەئە...
— توۋا... ئاجايىپلا! ...
— ئۈستۈپشىمۇ يۈچۈنلا...
— چىرايى بۆرىنىڭكىگە ئوخشايدىكەن - ھە!
— ئوخشايدىكەن. بوي - بەستىمۇ شۇنداق يوغان كىشىكەن،
ئېيىقتەك. مەن ھازىرغىچە بۇنداق غارىپ كىشىنى كۆرۈپ باقمىدەن.
غان.

— مەنمۇ...
— ئۇ كىمدۇر؟
— كىمدۇر زادى؟ بۇ يەرلەردە قانداقلارچە ئۆلۈپ قالغاندۇر؟
— ئۇ راستتىنلا ئۆلۈپ قالغانمىدۇر؟
— شۇنداقتەك تۇرىدۇ.
— ئۇ قانداق بولۇپ بۇ يەردە ئۆلۈپ قالغاندۇر؟ يىرتقۇچلارغا
يولۇقتىمىكىن دەيسە، بۇ ئەتراپتا كىشىلەرگە چېقىلغۇدەك يىرتقۇچ
يوق.
— شۇنى دەيمەن... تۇرقى - سىياقى، ئۈستۈپشىدىن قارىغاندا،
ئۇ بۇ يەرلىك ئەمەستەك قىلىدۇ.
— چىنلىقلارغىمۇ ئوخشاشمايدىكەن يا ئاققۇيلۇقلارغا^①.
— چىنلىقلار تاغنىڭ بۇ تەرىپىدە نېمە ئىش قىلىدۇ؟ ئاققۇي-
لۇقلارمۇ بۇ تەرەپلەرگە كەلمەيدۇ...
— توخرىمىدۇ - يە؟
— توخرى؟ ياق، تېخىمۇ ئەمەس.
— ئەمەسە...
—

① ئاققۇيلۇقلار — بەيانلار، بەيىلاڭ، ھونلارنىڭ غەربىي جەنۇبىدا ياشايدىغان قوۋم.

— ئۇ بىر ياۋايى كىشىدەك قىلىدۇ، ياۋايى قەبىلىنىڭ كىشىسى...
سى...

— ياۋايى؟ ... چىرايىغۇ دەل ئۆزى. بىراق ئۈستۈن بىلەن ياراغلىرى... ياق، مېنىڭچە ئۇ ياۋايى ئەمەس.

— ئەمىسە نېمە؟

— مېنىڭچە ئۇ بىر يولۇچى، يات يۇرتلۇق...

— يولۇچى؟

— ھەئە، شۇنداق.

— ياق، ئۇنىڭ يات - ياقا يۇرتلۇق ئىكەنلىكى راست. ئەمما

ئۇ يولۇچى ئەمەس. قارا ئۇنىڭ ئۈستۈن بىلەن، ياراغلىرىغا، يولۇچى دېگەنمۇ مۇشۇنداق بولامدۇ، مېنىڭچە ئېتىمۇ يوق. مېنىڭچە ئۇ بىر نۆكەر.

— نۆكەر؟

— چوقۇم شۇنداق، باغلىشىمەن.

— نۆكەرمۇ ئات مېنىڭچە؟...

—

— ئۇ نۆكەر بولمىسا بۇ يەردە نېمە ئىش قىلىدۇ؟ يەنە تېخى ئۆزى يالغۇز بىر كىشىلا. ئوۋغا چىققانمىكىن دېسە، بۇ يەردە ئوۋنىڭ تايىنى يوق. سوقۇشقا ماڭدىمىكىن دېسە تېخى... مېنىڭچە، ئۇ يولدىن ئادىشىپ قالغان يولۇچى.

— بۇ ئىككىسى ئوخشاشلا گەپقۇ... بولدى، تالاشمايلى. ئاۋ.

ۋال ئۇ ئۆلۈكمۇ يا تىرىكمۇ، ئوقۇپ باقايلى، ئەگەر ئۆلگەن بولسا نەرسىلىرىنى... ئۇنىڭ كىم، قانداق كىشى ئىكەنلىكى بىلەن بىز. نىڭ نېمە كارىمىز.

— ئەگەر ئۇ ئۆلمىگەن بولسىچۇ؟

— نېمىدىن قورقسەن، توشقان يۈرەك؟ كۆرمىدىڭمۇ ئۇنىڭ

تۇرقىنى؟ ئۆلۈكتىن نېمە پەرقى شۇ تاپتا. قورقما.

ئۇلار شۇنداق دېيىشىپ، ناتونۇش «جەسەت» نىڭ ئۆلۈك

ياكى تىرىكلىكىنى ئوقۇپ باقماقچى بولۇشتى. ئەمما يېنىغا كەلگەن.

دە بۇنى ئەسلىرىدىن چىقىرىپ، ئۇنىڭ ئۇ يەر، بۇ يەرلىرىدىن تۇتۇپ تارتىپ، ئۇيان - بۇيان ئۆرۈپ، يانلىرىنى ئاخشۇرۇشقا باشلىدى. كۈتمىگەندە جانەر ئۇنىڭ ساۋۇتى ئىچىدىن يەنە بىر ياراغ تېپىۋالدى.

— يانان، قارا... ئۇنىڭ يېنىدا بوكتا بار ئىكەن!

— قېنى، مۇنداق قىلە...

— مانا، ساۋۇتنىڭ ئىچىگە يوشۇرۇقلۇق ئىكەن.

— ھوي، بۇ بىزنىڭكىلەر سوقۇپ چىققان بوكتاغۇ!

— ئوخشىشىدىكەن.

— ئوخشىشىدىكەن دەيسەنغۇ، دەل ئۆزى، قارا ماۋۇ

بەلگىلەرگە...

— بۇ ئۇنىڭ يېنىدا نېمە ئىش قىلىدىغاندۇر؟

— شۇنى دەيمەن... ئۇ كىم بولغىدى زادى؟ بۇ بوكتا قانداق

قىلىپ ئۇنىڭ قولىغا چۈشۈپ قالغاندۇر؟ ئۇ يا بىزنىڭ تائىپىدىن

بولمىسا؟...

— ھوي يانان، ئۇ تىرىك ئىكەن، تىرىك! ... — دېدى

جانەر.

— قورقما! ... — دېدى يانان ئۆزى قورقۇپ تۇرسىمۇ.

— ئەمدى قانداق قىلىمىز؟...

— شۇك تۇرغىنا بىردەم.

ئۇلار نېمە قىلىشنى بىلەلمەي قورقۇپ تۇرغاندا، بىر ئات

ئۈشتۈمتۈت ئېچىنىشلىق كىشىنەپ ئۇلارنىڭ يۈرىكىنى تېخىمۇ ئاق.

سىتئۈەتتى. ئۇلار تەڭلا چۆچۈپ ئاتلىرىغا قاراشتى. ئۇلارنىڭ

ئاتلىرى ئانچە يىراق بولمىغان يەردە بىر نەرسىدىن ئۈركۈگەندەك،

بىر نەرسىنىڭ شەپسىنى ئالغاندەك باشلىرىنى كۆتۈرۈپ، قۇلاقلىد.

رىنى تىك قىلىپ، ئۇيان - بۇيان ئۆرۈپ، ئەتراپقا سەزگۈر،

چەكچىيىپ قاراپ تۇرۇشتى. ئۇلارنىڭ بۇ ھالىتىدىن ھېچ كىشى

نىڭدەك ياكى كىشىنىمەكچى بولغاندەك ئالامەت كۆرۈنمەيتتى.

ئەمما ئۇلارنىڭ بىر نەرسىدىن ئۈركۈپ تۇرغىنى ياكى بىرەر

شەپە - ئاۋاز ئاڭلىغىنى راست. ئۇنداقتا مالچى بالىلارنىڭ باشقا بىر ئاتنىڭ كىشىنىڭ ئاۋازىنى ئاڭلىغىنىمۇ خاتا ئەمەس. ئۇ ئات قېنى؟ قەيەردە؟ ... ئۇنىڭغا نېمە بولغان؟ ... مالچى بالىلار نېمە. گىدۇر ھاياجانلىنىپ بىر - بىرىگە قاراشتى، ئاندىن ئۆزلىرىنى سەل بېسىۋېلىپ ئورنىدىن تۇرۇشتى - دە، تەڭلا دۆڭگە يامشىپ چىقىپ ئەتراپقا نەزەر سېلىشتى.

— ئەنە، ئاۋۇ يەردىكەن!

دۆڭنىڭ كەينىدىكى ئويماندا، قومۇشلار ئارىسىدا راستتىنلا پۈتۈن بەدىنى تەرلەپ قۇم - توپا دەستىدىن ئەسلىي رەڭگىنىمۇ پەرق ئەتكىلى بولمايدىغان بىر ئات ئۆزىنى يەرگە ئېتىپ خارتىلداپ ياتاتتى. ئۇ مالچى بالىلارنى كۆرۈپ بېشىنى كۆتۈردى، ئۇلارغا ئىنتىلىپ، تۇمشۇقىنى يەرگە تىرەپ، پۇتلىرىنى يىغىپ ئورنىدىن تۇرۇشقا تەمشەلدى، ئەمما يەنە مادارى يەتمىدى، خارت - خورت قىلىپ تىنغىنىچە پۇت ئېتىپ يېتىپ قالدى. بۇنى كۆرۈپ، مالچى بالىلارنىڭ بىردىنلا ئۇنىڭغا ئىچى ئاغرىدى.

— ئاۋۇ كىشىنىڭ ئېتىكەن، — دېدى يانان ھۆكۈم قىلىپ.

— ئۆلەي دەپتۇ، بىچارە جانىۋار ... — دېدى جانەر.

— ئۇلار يىراقتىن كەلگەن ئوخشايدۇ، نۇرغۇن يول بېسىپ،

شۇڭا ھالسىراپ يىقىلىپ قالغان گەپ.

— شۇنداق ... — دېدى جانەر ئاتنىڭ ئالتۇن - كۈمۈشتىن

ياسالغان ئېگەر - جابدۇقلىرىغا دىققەت قىلىۋېتىپ، —

قۇملۇقنىڭ ئۇ تەرىپىدىن ...

— نېمە؟ قۇملۇقتىن ئۆتۈپ كەلگەن دەۋاتامسەن؟ ياق. بۇ

مۈمكىن ئەمەس، — دېدى يانان، — بۇ بىپايان، قاقاس قۇملۇق.

تىن ئۆتۈشكە كىممۇ جۈرئەت قىلالىسۇن! ئۇچار قۇشلار ئۆتەلمە.

گەن يەردە ...

— بىراق، ئۇلار راستتىنلا شۇ تەرەپتىن كەلگەن! — دېدى

جانەر ئۆزىگە ئىشەنگەن ھالدا، ئات ياتقان ئويماننىڭ چېتىدىن

ئۇنىڭ ئىزلىرىنى ئاقتۇرۇۋېتىپ، — قارا، ئاۋۇ ئىزلارغا، شامال.

مۇ كۆمۈپ ئۈلگۈرمەپتۇ تېخى.
— بىراق، بۇ... كىشىنىڭ زادى ئەقلى يەتمەيدىغان ئىشقا!
— راست دەيسەن. مەنمۇ ھەيران شۇ تاپتا. لېكىن...
— ئۇلار قۇملۇقتىن قانداق ئۆتكەندۇر؟... ئۇ كىم بولغىدى
زادى، بۇنچە چوڭ خەتەرگە تەۋەككۈل قىلىپ ھالاكەت قۇملۇقىغا
ئات سالغان؟!...

— قارىغاندا ئۇ ئادەتتىكى كىشى ئەمەستەك قىلىدۇ.
— ئېتىمىنىڭ ئېگەر - جابدۇقلىرىمۇ ساپلا ئالتۇن،
كۈمۈش...
— ئۇ چوقۇم بىرەر پېشكەللىككە يولۇققان، ئامالسىزلىقتىن
قۇملۇققا ئات سېلىشقا مەجبۇر بولغان...
— ھەي جانەر، ئەمدى قانداق قىلىمىز؟...
— بىلىمدىم...
— ئاۋۇ كىشى... ئۇنىڭ ھالى ئېتىمىڭكىدىنمۇ بەتتەر شۇ
تاپتا. جان تالشىپلا قاپتۇ. ئۆلۈپ قالامدىكىن دەيمەن. يۈرە،
ئۇنىڭ يېنىغا بېرىپ باقايلى.
— ئۇنى قۇتقۇزۇۋالامدۇق؟
— ئەمدى، ئىچى ئاغرىيدىكەن كىشىنىڭ.
— بوپتۇ، شۇنداق قىلايلى. ھوشىغا كېلىپ قۇتۇلۇپ قالسا
ئەجەب ئەمەس. ئۇ چاغدا بىزگە ھەممىنى دەپ بېرەر بەلكىم.
— بەلكىم...
مالچى بالىلارنىڭ تۇرۇپلا دۆڭنىڭ ئۇ تەرىپىدە ھوشسىز يې-
تىپ قالغان نىمجان ئاتقىمۇ ھېسداشلىقى قوزغالدى. ئۇلار ئاتنىڭ
باش - بويۇنلىرىنى سىلاپ، «تۇرۇپ تۇر، جانىۋار. بىز ھېلى
كېلىمىز» دېيىشتى - دە، ئۇنى قويۇپ، ھېلىقى نىمجان كىشىنىڭ
يېنىغا بېرىشتى. يانان بۇ قېتىم ھېچ ئەيمەنمەي، ئىككىلەنمەي
ئۇنىڭ يېنىغا بېرىپ ئولتۇرۇپ، بېشىنى يۆلەپ قۇچىقىغا ئالدى.
ئاندىن يېنىدا پايپىتەك بولۇۋاتقان جانەرگە ئېتىمىنىڭ ئېگىرىگە
ئېسىپ قويۇلغان تېرە تۈلۈمدىكى سۈنى ئەكېلىشنى بۇيرۇدى.

— ئۇ ھەممىدىن بەك چاڭقاپ ھالىدىن كەتكەن ... — دېدى
ئۇ جانەر سۈنى ئەكەلگەندىن كېيىن، نىمجان كىشىنىڭ دۇبۇلغىدى.
سۈنى ئېلىۋېتىپ، ئېڭەكلىرىدىن يۆلەپ تۇرۇپ.
— سۈنى ئىچسە ھوشىغا كېلەر - ھە؟ — دېدى جانەرمۇ
نېمىگىدۇر ھاياجانلىنىپ.

— كېلەر، — دېدى يانانمۇ، — قېنى تېز بول. سۈنى ئۇنىڭ
ئېغزىغا تېمىت ...

ئۇ نىمجان كىشىنىڭ ساقىقىنى يۆلەپ ئېڭىكىنى ئۇۋۇشلىدى.
دى. جانەر تۈلۈمدىكى سۈنى ئېھتىيات بىلەن ئۇنىڭ ئېغزىغا
تېمىتىشقا باشلىدى. بۇ چاغدا ئۇلارنىڭ كاللىسىدىكى بايقى بىپەر-
ۋالىق ۋە غەيرى نىيەتتىن قىلچىمۇ ئەسەر قالمىغان بولۇپ، پۈتۈن
دىققىتى پەقەت ھوشسىز ياتقان نىمجان ھالەتتىكى كىشىنى قانداق
قىلىپ قۇتقۇزۇۋېلىشقا مەركەزلەشكەندى. يانان خۇددى قېرىند-
دىشىغا كۆيۈنگەندەك ئۇنىڭ بېشىنى قۇچىقىغا ئېلىپ، ئېڭەكلىرىدى-
نى ئاۋايلاپ ئۇۋۇشلاپ ئولتۇراتتى. جانەر بولسا تېرە تۈلۈمدىكى
ھاياتبەخش سۈنى بىر تېمىم - بىر تېمىمدىن ئۇنىڭ چىڭ يۇمۇلغان
ئېغزىغا تېمىتاتتى. ھايال ئۆتمەي ئۇلارنىڭ بۇ كۆيۈنۈش ۋە تى-
رىشچانلىقى ئۆز كارامىتىنى كۆرسەتتى. نىمجان كىشىنىڭ ئېغىدى-
زى ھۆل بولۇپ، شورلۇق يەردەك گەز باغلاپ چاك - چاك
يېرىلغان لەۋلىرى نەملىشىپ، تېمىتىلىۋاتقان سۇ ئېغزىغا سىر-
غىپ كىرىشكە باشلىدى. ئۇ بۇغدىيىكىنى مىدىرلىتىپ سۈنى يۈت-
تى. بۇنى كۆرۈپ بالىلار بىر - بىرىگە مەمۇنىيەت بىلەن بېقىش-
تى. بىر ئازدىن كېيىن ئۇ بارماقلىرىنىمۇ مىدىرلاتتى، پۈتلىرىمۇ
تىرىگەندەك قىلدى، لەۋلىرى بىر - بىرىدىن ئاجراپ ئۈمچەيدى.
بۇ ئۇنىڭ سۇ تەلەپ قىلغىنى ئىدى. جانەر تۈلۈمنى يەنە ئۇنىڭ
ئېغزىغا ئاپاردى ... بىر پەستىن كېيىن ئۇ تېخىمۇ جانلاندى،
خۇددى قاغىرىغان يەر يامغۇر سۈيىگە قېنىپ يۇمشىغاندەك ئېغىدى.
زىنى تېخىمۇ يوغان، قۇشقاچنىڭ كامپىرىدەك ئېچىپ، بوردىلىپ
ئېغزىغا پاتماي قالغان تىلىنى مىدىرلىتىپ، ئۈزمەي قۇيۇلۇۋاتقان

سۇنى غۇرت - غۇرت قىلىپ يۇتۇشقا باشلىدى.
«يا تەڭرىم! ئۇ ئاخىر ھوشىغا كېلىشكە باشلىدى. قۇتۇلۇپ
قالدىغان بولدى!...»

غايەت زور ئالتۇن تاۋاقتەك قۇياش غەربتىكى قۇم بارخانلىرى
ئارىسىغا پېتىپ كېتىۋاتاتتى. كەچكى شەپەق نۇرىدا ئاسماندا لەيلەپ
يۈرگەن بۇلۇتلار قان تەپچىپ تۇرغان چوڭ - چوڭ ئەت پارچىلىد.
بىردەك كۆرۈنەتتى. ئىزغىرىن شامالمۇ كۈچەيمەكتە، سوغۇقمۇ
ھەم... نىمجان كىشى تارتىشىپ كەتكەن قاپاقلىرىنى سوزۇپ،
لىك - لىك مىدىرلىتىپ، كۆزلىرىنى ئاستا - ئاستا ئاچتى.
قارىچۇقلىرىنى ھەرىكەتلەندۈرۈپ ئاسمانغا، ئۆزىنى قۇتقۇزۇۋاتقان
بالىلارغا قارىدى، ئېغىزىنى ئېچىپ يەنە سۇ تەلەپ قىلدى. ئۇنىڭ
كۆزلىرى بەئەينى شەپەق نۇرىغا تولغان ئاسمانغا ئوخشايتتى. مالچى
بالىلار ئۇنىڭ كۆزلىرىدىن سەل چۆچۈگەن بولسىمۇ، سۇ تەلەپ
قىلىۋاتقىنىنى كۆرۈپ يەنە تېرە تۈلۈمنى ئۇنىڭ ئېغىزىغا ئاپاردى.
تۈلۈمدىكى سۇ تۈگەپ قالاي دېگەندى. ئەمما ئۇلار بۇنىڭغا پىسەنت
قىلمىدى. ئۆزلىرىنى ئۇنتۇغان ھالدا قېپقالغان سۇنىڭ ھەممىسىدە.
نى ئۇنىڭغا ئىچۈردى. ئۇلارنىڭ ھازىرقى بىردىنبىر ئارزۇسى
ئۇنى سۇغا قاندۇرۇش، تولىق ھوشىغا كەلتۈرۈپ قۇتقۇزۇپ
قېلىش ئىدى.

نىمجان كىشى بارغانچە جانلىنىشقا، نەپىسى تېزلىشىپ،
كۆزلىرى مۆلدۈرلەشكە، پۈت - قوللىرى مىدىرلاپ بەدىنى تىتە.
رەشكە باشلىدى. ئۇنىڭ چىرايى تۇرۇپلا تۇرۇلدى. يىغلىماقچى
بولسا كېرەك. بەلكىم ئۇ گۆر ئاغزىدىن قايتىپ ھايات قېلىۋاتقاندا.
لىقىدىن، ئىككى ناتونۇش بالىنىڭ ئۆزىنى قۇتقۇزۇۋالغانلىقىدىن
تەسىرلىنىۋاتقاندۇر. بىراق ئۇنىڭ كۆزلىرىدىن بىر تامچىمۇ ياش
چىقمىدى. ئۇ يەنە يامغۇر تامچىلىغان شورلۇق يەردەك يۇمشىغان
لەۋلىرىنى ئۆمەللەپ، بوردىلىپ كەتكەن تىللىرىنى مىدىرلىتىپ
سۆزلىمەكچى بولدى. ئەمما ئۇنىڭ بۇنىڭغىمۇ مادارى يەتمىدى،
پەقەت خىر - خىر قىلىپ ئىڭرىيالىدى، خالاس. ئۇنىڭ بۇ زە.

ئىپ، ئېچىنىشلىق ھالىنى كۆرۈپ مالچى بالىلارنىڭ تېخىمۇ ئىچى سىيرىلدى.

— بىچارە... ئۇ راستتىنلا چاڭقاپ ئۆلەي دەپتىكەن، — دېدى جانەر ئىختىيارسىز ھالدا دىماغلىرى ئېچىشىپ، — بىزگە يولۇق-مىغان بولسا... ھېلىمۇ ياخشى تەقدىر بىزنى ئۇنىڭ يېنىغا باشلاپ كەپتۇ.

— ھەئە... — دېدى يانانمۇ بۇرنىنى تارتىپ، — ئېچىرقاپ كەتكەندۇر ھەرقاچان. بۇ قاقاس قۇملۇقتا نېمىمۇ تېپىلاتتى ئۇنىڭغا يېڭۈدەك.

— ئۇ بەك ھالسىزلىنىپ كېتىپتۇ. زۇۋان سۈرۈشكىمۇ مادا-رى يەتمەيۋاتىدۇ،... ئۆلۈپ قالماس - ھە؟
— ئېغىزىڭغا تاش!

— ھەي يانان، ئەمدى قانداق قىلىمىز؟...
— قانداق قىلاتتۇق، ئۇنى ئاۋۇلغا ئېلىپ بېرىپ ئاخىرىغىچە قۇتقۇزىمىز - دە.

— دۈرۈس ئېيتتىڭ، — دېدى جانەر نېمىگىدۇر خۇشال بولۇپ، — ئۇنى ئاۋۇلغا ئەكەپتەيلى. مەن بېرىپ ئاتلارنى ئەكەلەيمۇ؟

— شۇنداق قىل، تېز بول. بولمىسا ئۇ ئەمدى توڭلاپ قېلىشى مۇمكىن.

— ھە راست، ئاۋۇ ئاتنىچۇ، ئۇنى قانداق قىلىمىز؟
— ئاتنىما... ئۇ تۈرۈپ تۈرسۇن. بىردەملىككە ئۆلۈپ قال-ماس. ئاۋۋال كىشىنى قۇتقۇزايلى.

— ماقۇل...
ئۇلار بىر قارارغا كەلگەندىن كېيىن نىمجان ھالەتتىكى ناتو-نۇش كىشىنى ئاتقا ئالدى - دە، قويلارنى تاشلاپ، ئاۋۇلغا قاراپ يۈرۈپ كەتتى.

2

يانان ۋە جانەر ئاتلىق مالچى بالىلار شۇبۇ ئاقساقلىنىڭ ئوغلانلىرى ئىدى. ئۇلار جاڭگالدا مال ھەيدەپ كېتىۋېتىپ تاسادد-

پىي ئۇچرىتىپ قالغان ۋە ئېغىزىغا سۇ تېمىتىپ قۇتقۇزۇۋالغان
نىمجان ھالەتتىكى ناتونۇش كىشى بولسا دەل توخرى ئېلىدىن
قاچقان بارىمتاي باتۇر ئىدى. باتۇر شياڭ دەرياسىنىڭ ئاياغ ئېقىنىدە -
دا تەۋەككۈل قىلىپ تەڭرى قۇملۇقىغا ئات سالغاندىن كېيىن،
ئاياز ئىزغىرىن ۋە قۇم - بورانلىق قاقاس قۇملۇقتا سۇ ۋە ئوزۇق -
سىز ئون نەچچە كۈن يول يۈرگەن، تۈرلۈك جاپا - مۇشەققەت
ۋە خېيىمخەتەرلەرنى باشتىن كەچۈرۈپ، مىڭ بىر تەستە قۇملۇقنى
غەربتىن شەرققە توغرىسىغا كېسىپ ئۆتۈپ، قۇلان تاغلىرى ئېتىدە -
كىدىكى جاڭگاللىققا كەلگەندە، ھارغىنلىق ۋە ئاچ ، ئۈسسۈزلۈك
دەستىدىن بەرداشلىق بېرەلمەي ئېتى بىلەن تەڭ يىقىلىپ يېتىپ
قالغانىدى.

ئۇ شۇبۇلارنىڭ ئاۋۇلىغا ئەكېلىنگەندىن كېيىنمۇ ئۈچ كۈنگە -
چە تولۇق ھوشىغا كېلەلمىدى. ئۇ بەزىدە كۆزلىرىنى ئېچىپ
ھوشىغا كەلسە، بەزىدە قىزىپ جۆيلۈپ خەتەر ئىچىدە قالاتتى. يانان
بىلەن جانەر ئۇنىڭ يېنىدىن بىردەممۇ نېرى كەتمەيتتى. ئۇلار
ھامان ئۇنىڭ كىم، قانداق كىشى ئىكەنلىكىنى، قەيەردىن كەل -
گەن، قەيەرگە بارىدىغانلىقىنى بىلىشكە قىزىقاتتى. ئۇنىڭ ھوشىغا
كېلەلمەسلىكىدىن، ساقىيىپ قوپالماي قېلىشىدىن، ئېچىنىش -
لىق، نام - نىشانسىز، جىم - جىملا ئۆلۈپ تارتىپ كېتىشىدىن
ئەندىشە قىلىپ ئەتراپىدا پەرۋانە بولاتتى. ئۇنى توڭلاپ قالمىسۇن،
سوغۇق ئۆتۈپ كەتمىسۇن، دەپ ئوت قالاپ ئۆيىنى ئىسسىتىپ،
يۇمشاق ياپغۇت ۋە تېرە يوتقانلارغا ئورايىتى. چاڭقىشى بېسىلسۇن،
تەن - بەدەنلىرى سۇغا قېنىپ ئەسلىگە كەلسۇن، دەپ سۇ ئىچۈ -
رۈپ، قىزىپ تەرلەپ كەتسە يۈز - كۆزلىرىنى سۈرتەتتى. ئۇنىڭغا
قۇۋۋەت بولسۇن دەپ ئۈستىخان قايناتسا، شىپا بولسۇن دەپ دورا
ئوتلارنى دەملەيتتى. ئۇ تىنچلانغاندا، ئۇخلىغاندا بولسا تەڭرىگە
سېغىنىپ، ئۇنىڭغا شاپائەت ۋە ئامان - ئېسەنلىك تىلەيتتى. ئۇلار
ئۇنىڭ تېزىرەك ھوشىغا كېلىپ ساقىيىپ قوپۇشىنى، ئۆزى ۋە
كۆرگەن - بىلگەنلىرى، ئاڭلىغانلىرى توغرىسىدا قىزىقارلىق
ھېكايىلەرنى سۆزلەپ بېرىشىنى ئارزۇ قىلاتتى.

«قۇش قاندىتى بىلەن، ئەر ئېتى بىلەن، تېز چاپ
تۈلپىرىم! ... قۇرت ... كۆك قۇرت! بىز قۇتۇلۇپ كېتىدىغان
بولدۇق... ئالىپ بۇقا! ... تېز چاپ! ... ئالچى تاغلىرىنى قايتۇرۇ-
ۋالىمەن! ... ئىنتىقام ئالىمەن! خەپ... خەپ! ... ئاھ تەڭرىم! ...
سۇ...»

باتۇر پات - پات مانا مۇشۇنداق باش - ئايغى يوق تاققا -
تۇققا گەپلەرنى قىلىپ جۆيلۈيتتى. ئۇلار ئۇنىڭ جۆيلۈشلىرىنى
ئاڭلىغاندا ھەم ھەيران بولۇپ سىرلىق تەئەججۈپكە چۆكەتتى، ھەم
ئۇنىڭدىن ئەنسىرەپ غەم - تەشۋىشكە پاتاتتى. چۈنكى ئۇ جۆيلۈگەندە
دە سەكراتقا چۈشۈپ قالغاندەك بوغۇلۇپ، ھاسىراپ، ئىگىراپ،
ۋارقىراپ، تىترەپ، تولغىنىپ قارا تەرگە چۆمۈلۈپ كېتەتتى،
باش - ئايغى يوق، چۈشىنىكسىز، ۋەھىملىك گەپلەرنى دەپ
غەزەپلىك، ئېچىنىشلىق نىدا قىلاتتى. يەنە كېلىپ، ئۇ جۆيلۈگەندە
دە، قانداقتۇر ياۋايى ياكى يات كىشىدەك چۈشەنگىلى بولمايدىغان،
يوچۇن تىلدا ئەمەس، بەلكى ھون تىلدا سۆزلەيتتى. تەڭرىلەر-
نىڭ، ئۇلۇغ تۆز كۆك بۆرىنىڭ، تونۇش تاغ - دەريالارنىڭ،
كىشىلەرنىڭ نامىنى تىلغا ئالاتتى. بۇنىڭدىن ئۇلار ئۇنىڭ يات
كىشى ئەمەسلىكىنى، ئۆزلىرى بىلەن يۇرتداش، ئۇرۇقداش ئىكەندە-
لىكىنى، ئادەتتىكى كىشى ئەمەسلىكىنى، بېشىدىن نۇرغۇن ئىس-
سىق - سوغۇقلارنىڭ ئۆتكەنلىكىنى ھېس قىلىشاتتى، ئەمما
ئۇنىڭ قوپال بەستى - قامىتى، غارىپ تۇرقى - سىياقى، يوچۇن
ئۈستۈشلىرى ۋە ياراغلىرىنى كۆرگىنىدە، قۇملۇقنىڭ ئۇ قېتىدىن
كېلىپ جاڭگالدا يىقىلىپ قالغىنىنى ئەسلىگىنىدە، يەنە
گاڭگىراپ، تەگسىز تەئەججۈپ ۋە ئاللىقانداق ئوي - خىياللارغا
بېرىلەتتى.

باتۇر ئۈچ كۈن جان تالاشقاندىن كېيىن، ئاندىن قېنىپ
ئۇخلاپ ئويغانغان كىشىدەك تولۇق ھوشغا كەلدى. بۇ چاغدا ئۇ
ياتقان چېدىر ئۆيدە پەقەت جانەرلا ئۇنىڭغا قاراپ قالغان، باشقىلار
بولسا كۈندىلىك تىرىكچىلىك غېمىدە سىرتلارغا چىقىپ كېتىشكە.

ندى. جانەر ئۇ ئۇخلاپ ياتقان تۆشەكنىڭ ئىككى قەدەم نېرىسىدىكى ئوچاقنىڭ يېنىدا، چېدىرنىڭ چاڭغىرىقىدىن چۈشۈپ تۇرغان يو-رۇق ئاستىدا تونۇش، يېقىملىق بىر كۈيگە غىڭشىپ، ئاتنىڭ ئېگىرى بىلەن ھەپلىشىپ ئولتۇراتتى. تالادىن ئىتلارنىڭ ھاۋىسىدا، تىخۇلارنىڭ چىلىلغان، ئاتلارنىڭ پۇشقۇرتقان، كىشىنىڭ كەينى، قوي - ئۆچكىلەرنىڭ مەرەشكەن، كىشىلەرنىڭ پاراڭلاش-قان، ھايت - ھۈيت قىلىپ مال ھەيدەشكەن ئاۋازلىرى ئاڭلىنىپ تۇراتتى. باتۇر كۆزلىرىنى ئېچىپ، تۇنجى بولۇپ چاڭغىراقتىن كۆرۈنۈپ تۇرغان ئالتۇن رەڭ بېرىلگەندەك قىزغۇچ تاڭ سەھەر ئاسمىنى كۆردى، ئاندىن جانەر غىڭشىغان كۈيىنى، تالادىكى شەپە - ئاۋازلارنى ئاڭلىدى، ئۆيىنىڭ ئىللىقلىقىنى ھېس قىلدى. ئۇ بېشىنى كۆتۈرۈپ، قوللىرىغا تايىنىپ تەستە ئورنىدىن قوپۇپ ئولتۇرۇپ، ئەتراپقا - ئۆي ئىچىگە نەزەر سالدى. چوڭ، ئازادە، يورۇق، ئىسسىق چېدىر ئۆي، ئۆيىنىڭ ئوتتۇرىسىدا ئو-چاق، ئوچاقنىڭ يېنىدا قازان - قومۇچ، ئاشتاختا، ئىشىكنىڭ سول تەرىپىدە ساندۇق، جاۋەن، يوتقان - تەكپە، ئوڭ تەرىپىدە تۈلۈم - تۇرسۇق، كوزا - كومزەك، قاپ - تاغار، كەرىڭلىك تامغا يۆلەپ ۋە ئېسىپ قويۇلغان چارپاي^①، ياراغ، نوختا - يۈگەن، بۇغا - كېپىك مۇڭگۈزلىرى، تۈلكە، توشقان، سۆسەر تېرىلىرى... يەنە ئوچاق ئالدىدىكى قۇرۇتۇلغان تېزەك يېنىدا ئول-تۇرۇپ، ئاتنىڭ ئېگىرى بىلەن ھەپلىشىپ غىڭشىپ ناخشا ئوقۇ-ۋاتقان جانەر... ئۇ ئۇنى قاچانلاردىدۇر بىر يەردە كۆرگەندەك، تونۇيدىغاندەك قىلدى، ئەمما ئېنىق ئېسىگە ئالالمىدى. ئۇ غىڭ-شىۋاتقان ناخشا، چېدىر ئۆي ۋە ئۇنىڭ ئىچىدىكى جابدۇق - سەرەمجانلارمۇ ئۇنىڭغا تونۇشلۇقتەك بىلىندى... «كىم بولغىدى ئۇ؟ ... بۇ قەيەر؟ ... مەن ھاياتمۇ؟...»

— بۇ قەيەر؟ كىمنىڭ ئۆيى؟ مەن تېخى ھاياتمۇ؟...

ئۇ جۆيلۈگەندەك ئۆز - ئۆزىگە سوئال قويۇپ ئۈنلۈك سۆزلە-

① چارپاي - تېرىم - يىغىم قوراللىرى.

دى. جانەر ئۇنىڭ ئاۋازىنى ئاڭلاپ شۇئان ناخشا ئوقۇشتىن، قىلىۋاتقان ئىشىدىن توختىدى.

— ھە، ئويغاندىڭمۇ، ھوشۇڭغا كەلدىڭمۇ؟ — دېدى ئۇ ئور-
نىدىن تۇرۇپ ئۇنىڭ يېنىغا بېرىپ ئولتۇرۇپ، — سەن تېخى
ھايات، ئامان - ئېسەن. تەقدىر سېنى بىزگە يولۇقتۇردى. تەڭرى-
لەر قۇت بېرىپ ھوشۇڭغا كەلدىڭ. بۇ يەر بىز شۇبۇ مالچىلىرىنىڭ
ئاۋۇلى. بۇ بىزنىڭ ئۆي، سېنى يانان ئىككىمىز جاڭگالدا ئۇچرى-
تىپ قېلىپ بۇ يەرگە ئەكەلدۇق...

باتۇر مانا شۇ چاغدا ئاندىن ئۆزىنىڭ ھايات ئىكەنلىكىگە،
توخرىلارنىڭ قولىدىن قېچىپ قۇتۇلغانلىقىغا ئىشەندى ۋە نېمە
دېيىشنى، قانداق قىلىشنى ئۇقالماي جانەرگە سەپسىلىپ قاراپ
بىردەم تۇرغاندىن كېيىن، بىردىنلا تەقدىردىشى تورۇق تۈلپارنى
يادىغا ئالدى.

— تۈلپار... مېنىڭ تۈلپىرىم، ئۇچۇ؟... ئۇمۇ ساقمۇ؟ —
دېدى ئۇ جانەرگە ئېسىلىپ.

— ساق، ئەنسىرمە، ئۇ چىداملىق، كۈچلۈك ئات ئىكەن.
سەندىن بۇرۇن ئەسلىگە كەلگەن. شۇ تاپتا تالادىكى باغلاقتا چۆپ
يەۋاتىدۇ، — دېدى جانەر.

باتۇر ئۇنىڭ سۆزلىرىنى ئاڭلاپ تېخىمۇ ھاياجانلاندى، خۇشال
بولدى، نىجاتكارىنى، تەقدىرداش ھەمراھىنى كۆرۈشكە ئالدىراپ
ئورنىدىن تۇردى. لېكىن ئۇ تېخى ساقىيىپ، تولۇق ئەسلىگە
كېلىپ بولالمىغاچقا، ئورنىدىن تۇرۇپلا زورۇقۇپ قالدى - دە،
بېشى قايغاندەك بولۇپ، پۇتلىرىغا چىڭ دەسسەپ تۇرالماي سەنتۈ-
رۈلۈپ كەتتى. جانەر شۇئان ئۇنى يۆلىۋالدى، ئاندىن قولىنى
بويىنىغا ئېلىپ، بېلىدىن تۇتۇپ يۆلەپ تالاغا ئاچىقتى. قىش پەس-
لى، سەھەر پەيتى بولغاچقا، تالا سوغۇق ھەم شاماللىق، ئەمما
ھاۋا ئوچۇق ئىدى. قۇلان تېغى كەينىدىن يېڭى كۆتۈرۈلگەن قۇياش
كۈلۈپ باقاتتى... تورۇق تۈلپار چېدىر ئۆي يېنىدىكى باغلاقتا
قۇرۇق چۆپ يەۋاتاتتى. ئۇ باتۇرنى كۆرۈپ ئوتلاشتىن توختاپ،

بېشىنى كۆتۈرۈپ، قۇلاقلىرىنى تىكلەپ، بۇرۇن تۆشۈكلىرىنى كېرىدى. ئىلگىرىكىدەك شوخ چاپچىيالىمىسىمۇ ئالدى - كەينىگە چامداپ، تۇمشۇقىنى سوزۇپ خىرتىلىدى، گويا باتۇرنى كۆرۈپ خۇشال بولغاندەك، ئۇنى يېنىغا چاقىرىپ كۆرۈشمەكچى بولغاندەك. نېمىدېگەن سەزگۈر، ئەقىللىق ئات - ھە! باتۇر ئۇنىڭ تۇرقىنى كۆرۈپ ئېچىندى، ئىچى سىيرىلىپ، كۆزلىرىگە مۆل - مۆل ياش كەلدى - دە، «تۈلپىرىم! ...» دېگىنىچە جانەرنى قويۇۋېتىپ ئۆزىنى ئۇنىڭغا ئاتتى.

«بىچارە! ... سېنى ئېلىپ قېچىپ كۆپ قىيىندىم ... بىراق، بىز ئاخىر مەقسىتىمىزگە يەتتۇق، قېچىپ قۇتۇلدۇق. قارا، مەن تېخى ھايات! سەنمۇ شۇنداق ... بۇ يەر مېنىڭ يۇرتۇم. ئەمدى سېنىڭمۇ يۇرتۇڭ بولۇپ قالدۇ. مەن سەندىن ئايرىلمايمەن. بىز مەڭگۈ بىللە بولىمىز! ...»

ئۇ، يادا بىر تېرە، بىر ئۈستىخان بولۇپ قالغان، تۈكلىرى تۈزۈپ، يال - قۇيرۇقلىرى سالۋارىغان، قاپاقلىرى ئولتۇرۇ - شۇپ، چىرايلىق كۆزلىرى پۇلتىيىپ چىقىپ قالغان تورۇق تۈل - پارنىڭ بويىغا ئېسىلىپ، يۈزىنى يۈزىگە يېقىپ يىغلىۋەتتى. نېمىدېگەن ئېچىنىشلىق، تەسىرلىك مەنزىرە - ھە! كىشى بىلەن ھايات ئوتتۇرىسىدىكى ئەڭ ساپ، چىن، ھەقىقىي دوستلۇق، مۇھەببەت مەنزىرىسى! ... كۆز ئالدىدىكى بۇ ئاجايىپ، تەسىرلىك مەنزىرىنى كۆرۈپ، جانەرنىڭمۇ ئىختىيارسىز ھالدا دىماغلىرى ئېچىشىپ كۆزلىرىگە ياش كەلدى. ئۇ ئاستا بېرىپ قولىنى باتۇر - نىڭ مۇرىسىگە قويدى. ئۇ باتۇرغا بەرمەكچىدى. بۇ چاغدا باتۇر بىردىنلا ئاتنى قويۇۋېتىپ ئۇنىڭغا ئېسىلدى - دە، ئۇنى چىڭ قۇچاقلاپ تېخىمۇ قاتتىق يىغلاپ تاشلىدى. شۇ تاپتا ئۇنىڭ ئىچ - ئىچىدىن قايناپ چىقىۋاتقان دەرد - ئەلەم، ھەسرەت - نادامەتلىرى كۆز ياشلىرىغا قوشۇلۇپ يامغۇردەك تۆكۈلەتتى. شۇنداقلا چە زور، چوغچام بەستى ئۇششۇك تەگكەن ياپراقتەك، قومۇش ئىچىدىكى نالدەك تىترەيتتى. باغرى يۇمشاق جانەرمۇ ئۆزىنى تۇتۇ -

ۋالايماي قالدى. ئۇلار خۇددى ئۈزۈن يىل كۆرۈشەلمىگەن ئاغا -
ئىنىلەردەك بىر - بىرىنى چىڭ قۇچاقلىشىپ بىر پەس يىغلاشتى،
ئاندىن بىر - بىرىنىڭ مۈرىلىرىگە ئېسىلىشىپ، ياش تۆكۈپ
تۈرۈپ كۈلۈشتى.

— تەقدىرگە تەن، تەڭرىگە تەن! — دېدى باتۇر بىر ئۆزىگە،
بىر ئاتقا، بىر جانەرگە، بىر كۆككە قاراپ تەسىرلىك نىدا قىلىپ.
— شۇنداق... سەن تېخى ھايات. بۇنىڭغا ئىشىنىشىڭ كې-
رەك! — دېدى جانەرمۇ ھاياجانلىنىپ.

ئاندىن ئۇلار كۆز ياشلىرىنى ئېرتىشىپ، يېڭى بالقىغان قۇ-
ياشقا يۈزلەندى، ياشىق تەڭرىسىگە تىپ-ئۆندىمىپ، كۆك تەڭرىگە
ھەمدۇ سانا ئېيتتى. باتۇر باشقىچە بىر روھ، باشقىچە بىر سۆيۈ-
نۈش، باشقىچە بىر خۇشاللىق بىلەن ئەتراپقا نەزەر سالدى. جەنۇب-
تىن شىمالغا سوزۇلۇپ ھەيۋەت بىلەن قەد كۆتۈرۈپ تۇرغان قۇلان
تاغلىرى، ئۇنىڭ ئېتىكىدىكى بىپايان دالا، بوزقىرلار، ئالتۇن
رەڭ يايلاقتىكى چاڭغىراقلىرىدىن كۆكۈچ ئىس كۆتۈرۈلۈۋاتقان
چېدىر ئۆيلەر، ساغىر - ساغىر، توپ - توپ مال - يىلقا،
ئاۋۇلدىكى تونۇش، يېقىملىق كىشىلەر... مانا بۇ ئۇنىڭ يۇرتى،
ئۇرۇقداشلىرى. بۈيۈك ئەجدادلىرى ئاياغ باسقان، ياشىغان، ئۇ-
زارغان مۇقەددەس ھون زېمىنى!... ئۇ جانەرنى قويۇۋەتكەندى،
ئەتراپقا تولۇپ تاشقان ئىشەنچ بىلەن نەزەر سېلىپ، پۇتلىرىغا چىڭ
دەسسەپ تىك، مەزمۇت تۇرۇۋاتاتتى. ئۇ پۇتلىرىنىڭ تېگىدىكى
قاتتىق، تەۋرەنچىسىز يەرنى ھېس قىلغىنىدا، تېخىمۇ خۇشال بو-
لۇپ ھاياجانغا تولدى. ئىلگىرىكىدەك كۈچ - مادارى بولمىسىمۇ،
بالىلاردەك سەكرەپ قوللىرىنى پۇلاڭلاتتى. ئۆز يۇرتىدىكى ھەيۋەت-
لىك تاغلارنى، گۈزەل بوزقىر، ئالتۇن رەڭ يايلاقلارنى كۆرۈش؛
تۇغۇلغاندىن بۇيان ئۆزىگە تونۇشلۇق بولۇپ كېلىۋاتقان قۇياشنىڭ
ئۇپۇق سىزىقىغا شەپەق نۇرلىرىنى چېچىپ چىقىشىنى، ئاياس
كۆكتىكى ئالتۇن سۈيى ئىچكەندەك قىزارغان بۇلۇتلارنى، يەر يۈ-
زىدىكى ئۈزۈن - ئۈزۈن كۆلەڭگىلەرنى... كۆرۈش؛ تونۇش،

ساپ، يېقىملىق ھاۋادىن قېنىپ - قېنىپ نەپەس ئېلىش ئۇنىڭدا
چەكسىز خۇشاللىق، سۆيۈنۈش ھېسسىياتى ئۇرغۇتتى. ئۇنىڭ يى-
راق - يىراقلاردا قەد كۆتۈرۈپ تۇرغان ئېگىز تاغ باغرىغا، ئەتىگەن-
كى قۇياشنىڭ دەسلەپكى نۇرلىرى چۈشكەن بوزقىرلارغا يۈگۈرۈپ
بارغۇسى، ئالتۇن رەڭ يايلاقتا ناز تارتىشىپ چېپىپ يۈرۈشكەن
ئۆكۈش يىلقىلارنىڭ، ئاسماندىكى بۇلۇت پارچىلىرىدەك ئاستا سو-
زۇلۇپ يايلاۋاتقان قوي - كالا سۈرۈڭلىرىنىڭ ئارىسىغا بارغۇسى،
قۇرۇپ سارغايغان، ئۇۋىلىپ ئېگىز بولغان ئوت - چۆپلەرنىڭ
ئۈستىدە ئېغىناپ ياتقۇسى كېلەتتى. ئۇ تۇرغاقتىكى بارىمىتاي،
قېچىپ چىققان قاچقۇن ئىكەنلىكىنى پۈتۈنلەي ئۇنتۇغانىدى.
— ھە راست، يانان ئۇ... — ئۇنىڭ خۇشاللىقىغا ئورتاقلىد-
شىپ ھەممىنى ئۇنتۇغان جانەر ئۈشتۈمتۈت ئاكىسىنى يادىغا ئال-
دى، — ئۇ ئەتىگەندىلا ئوت ئىزدەپ چىقىپ كەتكەن، سېنى
ئىسرىقلاشقا، — دەدى ئۇ، ئاندىن باتۇرنىڭ ئۆزىگە تەئەججۈپ
بىلەن قاراپ تۇرغىنىنى كۆرۈپ ياناننى ئۇنىڭغا تونۇشتۇردى، —
ئۇ مېنىڭ بىر تۇغقان قېرىندىشىم، ئاغام. سېنى جاڭگالدا ئىككە-
مىز بىللە ئۇچرىتىپ بۇ يەرگە ئەكەلگەن. ئۇ سېنىڭ ھوشۇڭغا
كېلەلمەي قېلىشىڭدىن بەك ئەنسىرىدى، كېچىلىرى كىرىپك قاق-
ماي ساڭا قارىدى. ھوشىغا كەلسىلا ماڭا خەۋەر قىل دېگەن ئۇ،
سېنى كۆرسە خۇش بولۇپ كېتىدۇ شۇ تاپتا... سەن مۇشۇ يەردە
تۇرۇپ تۇر. مەن بېرىپ ئۇنى چاقىرىپ كېلەي. تۇرالامسەن؟

— تۇرالامسەن، خاتىرجەم بول.

— ئەمىسە مەن كەتتىم.

— ھە، بارغىن...

باتۇر ئۇنىڭ ئارقىدا تاقلاپ شامالدا تېز يۈگۈرگىنىگە
قاراپ زوقلاندى. «نېمىدېگەن شوخ، يېقىملىق، نېمىدېگەن ئاق
كۆڭۈل، كۆيۈملۈك ھە! ئىنىم بولۇپ قالسىچۇ كاشكى! ...» ئۇ
چېدىرنىڭ ئالدىدا جانەرنىڭ كەينىدىن قاراپ، يەنە قانداقتۇر ئىزگۈ
خىياللارنى قىلىپ بىردەم تۇردى. ھاۋا سوغۇق بولغاچقا ئۇ تالادا

ئۇزاق تۇرالمىدى. چېدىرغا يېنىپ كىرىپ، يۇمشاق، ئىسسىق تۆشەكتە تېرە يوتقاننى يېپىنىپ، جانەر بىلەن ياناننىڭ قايتىپ كېلىشىنى كۈتۈپ ئولتۇردى.

جانەر ئۇنىڭ يېنىدىن كېتىپ، ئۇچرىغانلىكى كىشىگە ئۇنىڭ ھوشىغا كېلىپ ئورنىدىن تۇرغانلىقىنى خەۋەر قىلىپ ماڭغان بولسا كېرەك، ھايال ئۆتمەي شۇبۇ مالچىلىرى چېدىرغا بىر - ئىككىدىن كىرىپ كېلىشكە باشلىدى. ئۇلار كىرىپلا ئۇنىڭغا سەپىلىشەتتى، ئەمما يېنىغا بارمايتتى، گەپمۇ سورىمايتتى. ئۇلار ئۇنى ھەم يات كۆرەتتى، ھەم ئۆز بىلەتتى. ئۇنىڭ ھوشىغا كەلگەنلىكىنى، ئورنىدىن قوپۇپ ئولتۇرغىنىنى كۆرۈپ، ئۇنى قۇتقۇزۇپ قېلىشقىنىدىن سۆيۈنۈپ ئىللىق تەبەسسۇم قىلىشسا، ئۇنىڭ كۆك بۆرىنىڭكىدەك سۈرلۈك چىرايىنى، كۆزلىرىنى كۆرۈپ ئەيمىنىشەتتى... ئۇلار بارغانسېرى كۆپەيمەكتە، بىر - بىرى بىلەن ئىما - ئىشارەت قىلىشىپ پەس ئاۋازدا كۈسۈرلاشماقتا... مانا، بۇ ئۆينىڭ ئىگىلىرى - شۇبۇ ئاقساقىلى بىلەن ئۇنىڭ ئالچىسى، ئوغۇللىرى يانان بىلەن جانەرلەرمۇ كىرىپ كېلىشتى. شۇنچە چوڭ چېدىر ئۆيى بىردەمنىڭ ئىچىدىلا شۇبۇ مالچىلىرى بىلەن لىق تولدى. باتۇر ئۇلارنىڭ ئارىسىدىكى ياناننىمۇ بىر يەردە كۆرگەندەك، تونۇيدىغاندەك قىلدى، قاچان، قەيەردە كۆرگەنلىكىنى يەنە ئېسىگە ئالالمىدى. لېكىن ئۇ ئۇنىڭ بايا ھوشىغا كېلىپ تۇنجى كۆرگەن جانەرنىڭ قېرىندىشى ئىكەنلىكىنى ئېنىق جەزملەشتۈردى. چۈنكى ئۇلار بىر - بىرىگە شۇنداق ئوخشىشىپ كېتەتتى، بوي - تۇرقى، قوڭۇر چاچلىرى، قويۇق قاشلىرى، چوڭ - چوڭ كۆزلىرى، قىزلىق، ئېقىپ چۈشكەندەك بۇرۇنلىرى، ئېغىزلىرى، يېڭىلا خەت تارتىشقا باشلىغان بۇرۇتلىرى، ئاق سۈزۈك ئوڭى، چىرايلىرى، تۇرۇشلۇرى، قاراشلىرى... پەرقلىنىمگۈدەك، قوشكېزەكتەك. نېمىدېگەن كېلىشكەن، يېقىملىق، ئوچۇق - يورۇق، سۆيۈملۈك بالىلار - ھە!... باتۇر ئۆزىگە تىكىلىۋاتقان شۇنچە كۆپ كۆزلەر ئالدىدا ئوڭايسىزلىنىپ، خىجىل بولۇپ، نېمە دېيىشنى بىلەلمەي قالدى.

دەل مۇشۇ پەيتتە، ئۆزلىرىنىڭ ئۇنى قۇتقۇزۇۋېلىپ، چوڭ بىر ياخشى ئىش قىلغانلىقىدىن سۆيۈنۈپ، ئاتا - ئانىسىنىڭ، ئۇرۇق - داڭلىرىنىڭ ئالدىدا پەخىرلىك ھاياجانغا تولۇپ ئۆرە تۇرۇشقان يانان بىلەن جانەر تاقەت قىلالماي چوڭلاردىن بۇرۇن ئېغىز ئېچىپ ئۇنىڭغا سوئال قويدى.

— تەڭرى قۇت بېرىپ ھوشۇڭغا كەلدىڭ، ساقىيىپ ئورنۇڭ. دىن قوپتۇڭ. ئەمدى بىزگە دەپ بەرگىن. ئۆزۈڭ كىم؟ قانداق كىشى؟ بۇ يەرلەرگە قانداق بولۇپ كېلىپ قالدىڭ؟ قانداق بولۇپ بۇ ھالغا چۈشۈپ قالدىڭ؟ — دېدى جانەر.

— سەن راستتىنلا قۇملۇقنىڭ ئۇ تەرىپىدىن كەلدىڭمۇ؟ — دېدى نەچچە كۈندىن بېرى ھەممىدىن بەك مۇشۇ ئىشقا ھەيران بولۇپ ئەقلىنى يەتكۈزەلمەيۋاتقان يانانمۇ ئارقىدىنلا سوئال قويۇپ. — بۇ ... مەن ... باتۇر، — دېدى باتۇر كۈلۈمسىرىگەن ھالدا تارتىنىپقىنا ئۆزىنى تونۇشتۇرۇپ، — تۈمەن تەڭرىقۇتنىڭ ئوغلى، تەڭرى ئۆگەسى، سول قول بىلگە باتۇر بولمەن.

... ..

— شۇنداق، مەن قۇملۇقنىڭ ئۇ تەرىپىدىن كەلدىم، توخرىلار ئېلىدىن. بارىمتاي ئىدىم، قېچىپ كەلدىم. ئۇلار مېنى قوغلاپ قۇملۇققا ئات سېلىشقا مەجبۇر قىلىشتى...

باتۇرنىڭ سۆزلىرىنى ئاڭلاپ شۇبۇلار ھاياجانلىق گۈرۈلدەشتى. يانان بىلەن جانەرمۇ بىر - بىرىگە مەنلىك قاراپ قويۇشتى. — سەن راستتىنلا شۇ باتۇرمىۇ! — دېدى ئۇلارنىڭ ئاتىسى، ئۇرۇق ئاقساقىلى ئالدىغا چىقىپ، — ئىككى يىلنىڭ ئالدىدا بارىم. تاي بولۇپ توخرى ئېلىگە كەتكىنىڭنى ئاڭلىغانىدىم. مانا، قېچىپ كەپسەن! ... توۋا، تۈگەل ئىشەنگۈم كەلمەيدۇ. بۇ يەردە، بۇنداق ئەھۋالدا كۆرۈشۈپ قالارمىز دەپ پەقەتلا ئويلاپ باقماپتىكەنمەن! — مەنمۇ ھەم شۇنداق، — دېدى باتۇرمۇ ھاياجانلىنىپ، —

بىزنى تەقدىر ئۇچراشتۇردى...
— سېنى كۆرۈپ خۇش بولدۇم، ئوغلان! — دېدى ئاقساقال

ئۇنى قۇچاقلاپ، — سېنى ئىلگىرى كۆرۈپ باقمىغان بولساممۇ نەچچە كۈندىن بېرى يەرداش، ئۇرۇقداش ئىكەنلىكىمىزنى كۆڭلۈم تۇيغاندى. مانا راست دېگەندەك تۈمەن تەڭرىقۇتنىڭ ئوغلى باتۇر بولۇپ چىقتىڭ!... مەن سېنى بىلىمەن، سەن توغرىلۇق كۆپ ئاڭلىغانمەن. كىچىكىڭدە كۆك قۇرتنىڭ بالىسىدەك غارىپ سىياقتا تۇغۇلغىنىڭنى، ئاناڭنىڭ ئوغۇز سۈتىنىلا ئېمىپ، گۆش، ئاش يەپ چوڭ بولغىنىڭنى، ئون بەش ياشقا كىرمەي تۇرۇپلا ئەر يەتكەن يىگىتكە ئايلانغىنىڭنى، ياۋايى تانىۋلەر قەبىلىسىنى بىر ئۆزۈڭ بويىسۇندۇرغانلىقىڭنى، كېيىن چىنلىقلار بىلەن سوقۇشقىنىڭنى... يەنە بارىمتاي بولۇپ توخرى ئېلىگە كەتكىنىڭدىنمۇ خەۋىرىم بار. مانا ئەمدى ئۇ يەردىنمۇ قېچىپ كەپسەن. بۇ ئاسان ئەمەس. قۇم-لۇقتىنمۇ ئامان - ئېسەن ئۆتۈپسەن. بۇمۇ بىر مۆجىزە. سەن ئاخىر قېچىپ قۇتۇلۇپسەن، ئوغلان، قۇت بولسۇن ساڭا، خۇش كەپسەن!...

ئاندىن ئۇ ئارقىسىدىكى ئۇرۇقداشلىرىنى، ئوغۇللىرىنى ئۇنىڭغا تونۇشتۇردى.

— بۇلار مېنىڭ ئۇرۇقداشلىرىم، تۇغقانلىرىم. بۇ ئىككىسى يانان بىلەن جانەر، مېنىڭ ئوغۇللىرىم. سېنى جاڭگالدا ئۇلار بايقاپتىكەن...

— بىلىمەن... — دېدى باتۇر يانان بىلەن جانەرگە قاراپ كۆزلىرىگە غىل - غىل ياش ئېلىپ، — مېنى گۆر ئېغىزىدىن ئۇلار قۇتقۇزۇپ قالدى. ئۇلار بولغاچقىلا مەن ئۆز ياشىمدا ئىككىمىز چى قېتىم يېڭى ھاياتلىققا ئېرىشتىم. بولمىسا توخرى ئېلىدىن قاچقىنىمىزنىڭمۇ نېمە ئەھمىيىتى بولسۇن؟ ئۇلار مېنىڭ شەپقەتچى-لىرىم، قېرىنداشتىن كۆرە يېقىن تۇغقانلىرىم!... مەن سىلەرنى، شەپقىتىڭلارنى ھەرگىز ئۇنتۇمايمەن، ئىنىلىرىم، ئاقسا-قال، ئۇرۇقداشلار!...

— ھە... ي، ئۇنداق دېمە، ئوغلان... — ئاقساقال باتۇرنىڭ سۆزلىرىدىن سەل ئوڭايىسىزلاندى. يانان بىلەن جانەرمۇ خىجىل

بولغاندەك يەرگە قارىۋېلىشتى. شۇبۇلار ئىللىق تەبەسسۇم قىلىشتى.
— بۇ بىزنىڭ قىلىشقا تېگىشلىك ئىشىمىز، — دېدى ئۇ
ئۇرۇقداشلىرىنىڭ يېنىغا ئۆتۈپ كەمتەرلىك بىلەن، — بىز پەقەت
ئۆز بۇرچىمىزنى ئادا قىلدۇق، خالاس. ساڭا مۇقەددەس كۆك
تەڭرى، ئۇلۇغ تۆز كۆك قۇرت شەپقەت قىلدى، ھاياتلىق
بەردى...

شۇنداق، باتۇر ئۆزى ئاقىلبالىق بولغاندىن بېرى شەكسىز
ئىشىنىپ ھەم ئېتىقاد قىلىپ كەلگەن مۇقەددەس كۆك تەڭرىنىڭ
قۇت - مەدەت بېرىشى، شەپقەت قىلىشى بىلەن توخرىلار ئېلىدىكى
تۇتقۇنلۇقتىن قېچىپ قۇتۇلۇپ ئۆز يۇرتىغا، ئۇرۇقداشلىرى ئاردا-
سىغا قايتىپ كەلدى. ئاق كۆڭۈل، كۆيۈملۈك شۇبۇلارنىڭ ياردى-
مىدە گۆر ئېغىزىدىن قايتىپ ئىككىنچى قېتىم يېڭى ھاياتلىققا
ئېرىشتى. ئۇ قۇلان تېغى ئېتىكىدىكى مېھماندوست شۇبۇ مالچىلى-
رىنىڭ ئاۋۇلىدا ئىككى ھەپتە تۇرۇپ قالدى. بۇ جەرياندا ئۇ
ئۇلارنىڭ كۆيۈنۈپ ھالىدىن خەۋەر ئېلىشىغا، قىزغىن كۈتۈۋېلىپ
مېھمان قىلىشىغا، ئەزىزلەپ ھۆرمەتلىشىگە مۇيەسسەر بولدى. ئۇ
يەنە شۇبۇلارغا قوشنا رۇقەبىلىسىگىمۇ باردى ۋە ئۇلارنىڭ ئاقساقى-
لى ئۇنىڭغا ياخشى تىلەكلەرنى تىلەشتى... بۇلار ئۇنىڭدا چوڭقۇر
تەسىراتلارنى پەيدا قىلدى. ھون تائىپىسى نېمىدېگەن چوڭ، نېمىد-
دېگەن كۆپ ئۇرۇق - ئىلەتلىك! ئۇنىڭ زېمىنى نېمىدېگەن كەڭ،
بىپايان! ئۇ نېمىدېگەن بۈيۈك، قۇدرەتلىك! ئۇ يەر يۈزىدىكى
تامامىي ئۇرۇق - تائىپىلەرنىڭ تۇغى، يولباشچىسى بولۇشقا مۇنا-
سىپ. چۈنكى ئۇ كۆكتىن تامغان، يەردىن ئۇنىگەن. زېمىنغا ئۇلۇغ
تۆز كۆك بۆرە بىلەن تەڭ ئاياغ باسقان، ئاۋۇغان، ئۇزارغان
مۇقەددەس، قۇدرەتلىك تۇغ تائىپە!

بولۇپمۇ ئۇنىڭ ئۈچۈن ھەممىدىن مۇھىم ۋە ئەھمىيەتلىك
بولغىنى شۇ بولدىكى، ئۇ بۇ يەردە، شۇبۇلار ئارىسىدا ئىككىنچى
قېتىم يېڭى ھاياتلىققا ئېرىشىپ، ئۆز ياشىنىڭ قىممىتىنى بىلگەن-
دىن سىرت، يەنە يانان ۋە جانەردىن ئىبارەت ئىككى ياش، سۇبات-

لىق، سەممىي، ئاق كۆڭۈل، ۋاپادار، پەرىشتە سۈپەت ياخشى دوستلارغىمۇ ئېرىشتى ھەمدە قىسقىغىنا بۇ ئىككى ھەپتە ئىچىدە ئۇلار بىلەن ھەرچاغ بىللە بولۇپ سىردىشىپ، بىللە ئات چاپتۇ. رۇپ، ئوۋ ئوۋلاپ، دوست - يارەندىن كۆرە بىر قورساق ئاغا - ئىنىلەردەك ئېچىل - ئىناق بولۇپ كېتىشتى. ئۇ ئۇلارنىڭ تولىمۇ زېرەك، ئۆتكۈر ھەم سەممىي - سادىق ئىكەنلىكىنى، قولىدىن ھېچقانداق ئوۋ قېچىپ قۇتۇلمايدىغان مەرگەن، چەبدەس، باتۇر يىگىتلەر ئىكەنلىكىنى، چوڭ بولۇپ ئەر بولغاندا قولىدىن ھەر - ھەر ئىشلارنىڭ كېلىدىغانلىقىنى ھېس قىلدى ۋە ئۇلارنى «راست - تىنلا ئۆز ئىنىلىرىم بولۇپ قالسىچۇ!» دەپ ئارزۇ قىلىش بىلەن بىرگە، ئەگەر ئۇلار خالىسا، ئاتىسى ئاقساقال قوشۇلسا، ئۇلارنى ئۆزى بىلەن بىللە ئەكېتىپ يىگىتلىرى قاتارىغا قوشۇۋېلىشنى، ئالىپ چەۋەندازلاردىن قىلىپ يېتىشتۈرۈپ، يۇرتۇغ ياكى تۈمەن چەۋەندازلار قوشۇنىغا باش قىلىۋېلىشنىمۇ كۆڭلىگە پۈكتى.

يانان بىلەن جانەرمۇ ئۇنى ئۇچرىتىپ قېلىپ قۇتقۇزۇۋالغىنىغا، ئۇنىڭ بىلەن تونۇشۇپ دوست - تۇغقان بولۇشقىنىغا قەۋەتلا خۇشال ھەم خۇرسەن ئىدى. چۈنكى ئۇلار ئۇنىڭ بىلەن بىللە بولۇپ ھەم سىردىشىپ نۇرغۇن نەرسىلەرنى بىلىۋالغانىدى. بولۇپ - مۇ ئۇلار كۆرگەن - بىلگەنلىرى كۆپ، سەرگۈزەشتىلىرى مۇرەك - كەپ ھەم قىزىقارلىق باتۇرنىڭ ئېغىزىدىن ئۆزلىرى ئۈچۈن يات، يېڭى، ئۆزگىچە، كۈتۈلمىگەن ۋە ئەقىلگە مۇۋاپىق، تەربىيىۋى ئەھمىيىتى ۋە قىممىتى زور گەپ - سۆزلەرنى، ھونلار ۋە ئۇلار - نىڭ ئۇرۇق - ئىلەتلىرى، ئۇرۇق تارىخى، يەر - زېمىنى توغرىدا - سىدىكى، ئۇلارنىڭ قوشنىلىرى - شەرقتىكى تۇڭگۇسلار، جەنۇبتىكى چىنلىقلار ۋە ئۇلارنىڭ زېمىن - ئۇلۇسلىرى، يوسۇن - قائىدە، ئۆرپ - ئادەتلىرى توغرىسىدىكى، غەربتىكى توخرىلار ۋە توخرى ئېلى، ساندىبىل، بۈيۈك كارۋان يولى توغرىدا - سىدىكى، يەنە بىرمۇنچە كۆز كۆرمىگەن، قۇلاق ئاڭلىمىغان يات، يىراق، ناتونۇش ئەل - تائىپە ۋە ئۇلارنىڭ يۇرتلىرى، شەھەرلىرى.

رى، ئەلچى، سودىگەر، سەيياھلىرى توغرىسىدىكى... قىزىقارلىق، ھەيران قىلارلىق، تەسىرلىك ھەم جەلپكار ھېكايىلىرىنى ئاڭلاپ، بۇ دۇنيانىڭ نەقەدەر چوڭ ئىكەنلىكىنى، نەقەدەر گۈزەل، رەڭدار، سېھىرلىك ھەم مەپتۇن قىلارلىق ئىكەنلىكىنى ھېس قىلىشتى ھەمدە ئۇ خالىسا، ئۇنىڭغا ئەگىشىپ سەپەر قىلىش، جاھان كېزىپ ئەل - يۇرت كۆرۈش، چەۋەنداز بولۇپ يۈرۈشلەرگە ئاتلىنىش، ياۋغا قارشى جەڭلەرگە كىرىش، شان - زەپەرلەر قۇچۇش ئارزۇسىدا بولۇشتى.

ئىككى ھەپتىدىن كېيىن باتۇر ئۇرۇق ئاقساقلى ۋە مېھماندوست شۇبۇلار بىلەن خوشلىشىپ سەپەرگە ئاتلانماقچى بولدى. چۈنكى ئۇ ساقىيىپ قوپۇپ ئەسلىگە كەلگەندىن كېيىن، كىندىك قېنى تۆكۈلگەن ئانا يۇرتى تۈمەنبالىقنى، ئاتىسى تۈمەن تەڭرىقۇت ۋە ئانىسى ئايقاغاننى، سۆيۈملۈك ئالچىسى سۈجۈك ۋە باشقا ئۇرۇق - تۇغقان، دوست - بۇرادەرلىرىنى يەنە يېڭىۋاشتىن سېغىنىشقا، ئۇلار بىلەن تېزىرەك دىدار - مۇلاقات بولۇشقا ئالدىراپ تاقەتسىزلىنىشكە باشلىغانىدى.

— بىلىمەن، كۆڭلۈڭدىكى ماڭا ئايان، ئوغلان، — دېدى ئاقساقال ئۇنىڭ يولغا چىقىش توغرىسىدىكى ئىلتىماسىنى ئاڭلىغاندىن كېيىن، ئايرىلىشقا كۆزى قىيماي، — ئىككى يىلدىن بېرى يات ئەلدە، ناتونۇش كىشىلەر ئارىسىدا تۇرۇپ كۆپ جاپا چەكتىڭ. مۇساپىرلىق، جۇدالىق دەردلىرىنى يەتكۈچە تارتتىڭ. تۇرغاققا تۇرۇپ تۇتقۇندەك، مەھبۇستەك ياشىدىڭ. ئىزا ۋە نادامەت ئىچىدە ئۆتتۈڭ. يۇرتۇڭنى، ئاتا - ئاناڭنى، تۇغقانلىرىڭنى ياد ئەتتىڭ، سېغىنىدىڭ. ئالدىراۋاتسەن شۇ تاپتا. كۆزۈڭ تۆت، تاقىتىڭ تاق بولۇپ بۈركۈتتەك قانات ياساپ ئۇچۇپ كەتكۈڭ كېلىۋاتىدۇ. دۇرۇس، كۈتۈپ ھاردىڭ، ئىنتىزار - بىتاقەت بولدۇڭ، ئەمدى يولغا چىقىمىساڭ بولمايدۇ. بىراق... بۈگۈن ئەمەس، ئەتە يولغا چىقىسەن، مەن شۇنى ئۈمىد قىلىمەن، بىر كۈن بولسىمۇ تەخىر قىل، ئوغلان. چۈنكى بىز شۇبۇلار بۈگۈن كەچ بىر يەرگە جەم

بولۇپ ساڭا ئاتاپ كاتتا مەرىكە ئۆتكۈزمەكچى. ئۇرۇقداشلارمۇ بىلىدۇ. سېنىڭ كەتمەكچى بولۇۋاتقىنىڭنى، بىز كۆك تەڭرىدىن ساڭا ئاقىيول، قۇت - بۇيان، ئېسەنلىك تىلىمەكچى. بۇ بىزنىڭ ئارزۇ - ئۈمىدىمىز، ساڭا بولغان كىچىككىنە ياخشى كۆڭلىمىز. سەن بىزنىڭ ئارزۇ - تىلەكلىرىمىزنى ئېلىپ ئاندىن كەتكىن. — مەن سىلەرگە نېمىدەپ رەھمەت ئېيتىشنى بىلمەيۋاتىمەن، ئاقساقال! — دېدى باتۇر تەسرلىنىپ.

— ھە راست، ساڭا دەي دەپ يۈرەتتىم، — دېدى ئاقساقال يەنە بىر ئىشنى ئېسىگە كېلىپ، — سەن تېخى سەللىمازا ساقىيىپ تولۇق ئەسلىڭگە كېلىپ بولالمىدىڭ. بەك كۆپ جاپا چېكىپ ئا. جىزلاپ كېتىپتىكەنەن. ئەنسىرەپلا تۇرىمەن. ناۋادا، يول ئۈس. تىدە ئۈزۈلۈپ قالساڭ، بىرەر قىيىنچىلىققا يولۇقساڭ، ھالىڭدىن خەۋەر ئېلىپ ياردەمدە بولىدىغان كىشى بولمىسا بولمايدۇ. شۇڭا بۇ ئىككى ئوغلۇمنى ساڭا قوشۇپ قويماقچىمەن. ھە، بولدى، سەن بىر نېمە دېمە، كۆڭلۈمنى رەت قىلما، بۇ مېنىڭ قارارىم. مەن بۇنى ئاللىبۇرۇنلا كۆڭلۈمگە پۈكۈپ بولغان. ئۇنىڭ ئۈستىگە، ئۇلارمۇ دەل مۇشۇ ئارزۇدا. ئۇلار ماڭا دېدى. ئۇلار ساڭا ئۆز ئاغىسىدەك ئېجىل بولۇپ كېتىپتۇ... ئۇلار سېنى تۈمەنبالىققىچە ئۈزىتىپ بارىدۇ. مۇشۇ باھانىدە جاھان كۆرۈپ ئەر يېتىلسۇن ئۇلار، سىلەر ئامان - ئېسەن يېتىپ بارغاندىن كېيىن، ئۇلار قايتىپ كېلىشەر. خالساڭ ئۇلارنى قايتۇرۇۋەت. بارغان يولى بىلەن قايتىپ كېلىشەر. خالساڭ يېنىڭدا ئېلىپ قال، ئىشلىرىڭغا ياراپ قالسا ئەجەب ئەمەس. ئىشقىلىپ، ئۇلار سەن بىلەن بىللە بولسا مەن ئەنسىرمەيمەن، ھېچنېمىدىن غەم قىلمايمەن...
باتۇر ئاقساقالنى چىڭ قۇچاقلدى. ئۇنىڭ كۆزلىرىگە يەنە ياش كەلدى. ئۇ يانان بىلەن جانەرنىمۇ قۇچاقلدى. ئۇلارنى قېرىندەشلىرىم، ئىنىلىرىم، دېدى... شۇ كۈنى كەچ ئۇ شۇبۇلارنىڭ ئەنئەنىۋى دىنىي مۇراسىمىغا قاتناشتى. قۇربانلىق، نەزىر - چىراغ قىلىپ تەڭرىلەرگە، ئىلاھلارغا چوقۇندى. شۇبۇلارنىڭ ياخشى تە-

لەكلىرىنى قوبۇل قىلدى. مۇراسىمدىن كېيىنكى مول مەئىشەت-
لىك كاتتا زىياپەت تۈن يېرىمغىچە داۋام قىلدى. ئەتىسى قۇياش
قۇلان تېغى كەينىدىن چىقىپ بالقىغاندا، باتۇر شۇبۇلار بىلەن
خوشلىشىپ، ئىككى ياش ھەمراھى بىلەن يېڭى سەپەرگە ئاتلاندى.

3

باتۇرنىڭ نۆۋەتتىكى سەپىرى ئۆز يېرىدە، ئۆز ئۇلۇس -
ئاۋۇللىرى ئۈستىدە، تۇغقاندىن چارە يېقىن، ئىشەنچلىك دوستلار-
نىڭ ھەمراھلىقىدا ئوڭۇشلۇق، بىخەتەر ھەم كۆڭۈللۈك داۋام قى-
لىۋاتاتتى. شۇنداقتىمۇ سەپەر دېگەن يەنىلا سەپەر - دە. ئۇ قەيەر-
دە، كىمنىڭ ھەمراھلىقىدا بولسۇن، يەنىلا ئۆزىگە يارىشا
جاپا - مۇشەققەت ۋە خېيىمخەتەرگە، كۈتۈلمىگەن ئوڭۇشسىزلىق-
لارغا تولغان بولىدۇ. ئۇنىڭ ئۈستىگە مەنزىل يىراق، يوللارمۇ
جاپالىق ئەگرى - توقاي، زېرىكەشلىك، كۈز ھاۋاسىمۇ كۈن-
دىن - كۈنگە سوۋۇپ جۇدۇن - چاپقۇنلار كۈچەيمەكتە. يول
يۈرگەنسېرى ئۈزىراپ يىراقلاشماقتا... لېكىن باتۇر ۋە ئۇنىڭ
ھەمراھلىرى يەنىلا روھلۇق، خۇشال ئىدى. يول جاپاسىغا، ئاچ-
چىق - سوغۇق، جۇدۇن - چاپقۇنلارغا، زېرىكەش ۋە ھېرىپ -
چارچاشقا قارىماي جېدەللەپ ئالغا ئىلگىرىلەيتتى. ئۇلار تولا چاغ-
لاردا ئاتلىق يۈرەتتى. گاھىدا كەڭ دالا، قىۋال يايلاقلاردا، گاھىدا
توقايلىق، چاتقاللىق، ئورمان بويلىرىدا، گاھىدا تاغ - ئېدىر،
تۆپە - داۋان، تاشلىق ساي، جىلغا - جىرا، ئۆگۈز قىنلىرىدا،
گاھىدا بولسا قاقاس قۇملۇق ۋە چۆل - باياۋانلاردا سەپەر
قىلاتتى. بەزىدە ئاۋۇل - قىشلاقلاردا قونۇپ مېھمان بولسا، بەزىدە
ئاياز ئايدالادا تۈنەيتتى. ئۇلار كۆپىنچە سوۋۇتۇلغان پىششىق ئەت،
تالغان، قاتتىق قۇرت يەپ، تېرە تۈلۈملىرىغا قاچىلىۋالغان سۈنى
ئىچەتتى، بەزىدە ئوۋ ئوۋلاپ، گۈلخان يېقىپ توشقان كاۋىپى بىلەن
غىزالىناتتى. ئۇلارنىڭ ئاچ - ئۈسسۈز، قىيىن - مۈشكۈل ئەھ-

ۋالدا قالدىغان، خەۋپ - خەتەرلەرگە دۇچ كېلىدىغان، زېرىكىدىغان، تېرىكىدىغان چاغلارمۇ بولاتتى. سەپەر دېگەن مانا مۇشۇنداق. مەنزىلگە بولغان تەلپۈنۈش، ئۈمىد ئىنتىزارلىق كىشىنى ئالغا ئىنتىلدۇرىدۇ. مەنىلىك، كۆڭۈللۈك يەرلىرى، چاغلار كۆپ بولىدۇ. لېكىن جاپاسى، خەۋپ - خەتەرى، كىشىنى بىزار قىلىدىغان، پۇشايمانغا قويدىغان ۋاقىتلارمۇ بولىدۇ. ۋەھالەنكى، بۇلارنىڭ ھەممىسى سەپەردىن كېيىن، مەنزىلگە يەتكەندە ئۈنتۈلىدۇ ياكى ئۈزگىچە كۆڭۈللۈك، مەنىلىك بىلىنىدۇ، شۇڭلاشقىمۇ كىشىلەر ھامان سەپەرگە چىقىشقا، يۇرت - زېمىنلارنى كېزىپ، سەيلە - ساياھەت قىلىشقا خۇشتار.

باتۇر بىلەن ھەمراھلىرى شۇ تەرزىدە شىمالغا قاراپ ئون نەچچە كۈن يول يۈردى. قۇلان تاغلىرىنى ئارقىدا، يىراقتا قالدۇرۇپ، شۇلانبۇخ قۇملۇقىدىن ئۆتۈپ، بۆرە تاغلىرىغا يېقىلاشتى. ئۇلار ئەسلى شەرقىي شىمال يۆنىلىشىدە مېڭىپ، قۇلان تاغلىرىدىن ھالقىپ سېرىق دەريانى كېچىپ ئۆتۈپ، ئوردۇس يايلىقى بىلەن تۈمەنبالىققا ئۇدۇللا بارسىمۇ بولاتتى. بىراق ھازىر ئۇ يەرلەر چىنىقلىقلارنىڭ قولىدا، ئۆتكىلى بولمايتتى... بۆرە تاغلىرىنىڭ جەنۇبىي ئېتەكلىرى ئوت - سۈيى مول كەڭ يايلاق ۋە جاڭگاللىقلار ئىدى.

ئوت - چۆپلىرى قۇرۇپ سارغايغان بۇ ئالتۇن رەڭ بوز قىرلاردا توپ - توپ يىلقىلار، قوي - كالا سۈرۈڭلىرى ئېڭىز يالاپ، ئاپتاپسىنىپ يايلاپ يۈرەتتى. باتۇر ئۇلارنىڭ دۈمبە - قۇلاقلىرىغا، يوتا - ساغرىلىرىغا بېسىلغان تونۇش ئەن - تامغىلارنى، ئۇرۇق بەلگىلىرىنى كۆرۈپ، ئۆزىنىڭ سۈپىنىڭ تەۋەلىكىگە يېتىپ كەلگەنلىكىنى، ھون زېمىنىغا خېلىلا ئىچكىرىلەپ كىرگەنلىكىنى ھېس قىلدى. جۇۋانغار... بۇ يەرلەر ئۇنىڭ ئۆگەي بوۋىسى يانبېيقاننىڭ يۇرتى، بۇ يەردىن تۈمەنبالىق ئانچە يىراق ئەمەس. بىر ھەپتە ياكى ئون نەچچە كۈن يۈرسىلا يېتىپ بارغىلى بولىدۇ، ئاھ تۈمەنبالىق! كىندىك قېنى تۆكۈلگەن، ئۆسۈپ چوڭ

بولغان مېھرى ئىسسىق، مۇقەددەس يۇرت! ئۇ يەردە ئۇنى كىملىرى
كۈتۈۋاتىدۇ - ھە، قانداق ئىشلار! ... كۈتۈلمىگەن ئۇچرىشىش،
خۇشال جەم بولۇشلار! ... ئۇ شېرىن، ئەزگۈ خىياللاردىن ھاپىجان-
لىنىتتى. ئۇلۇغ ئاستانە، گۈزەل تۈمەنبالىقنى غايىبانە سەيلە قىلات-
تى. تەلپۈنۈش، ئىنتىزارلىق، تاقەتسىز سېغىنىش ئۇنىڭ ۋۇجۇ-
دىنى لەرزىگە سالاتتى.

لېكىن يول ئۈستىدىكى مۇنداق بىر ئىش، يەنى بۇ يەرلەردە
شۇنچە كۆپ مال - يىلقىلارنى ساغىرلاردىن چىقىرىپ، يايلاقتا
قورۇقداپ بېقىۋاتقان مالچىلارنىڭ تولىمۇ ئازلىقى، يەنە كېلىپ
ئۇلارنىڭ ساپ - سۇۋارى ياشانغانلار بىلەن بالىلار ۋە ئاياللار
ئىكەنلىكى ئۇنىڭ دىققىتىنى تارتىپ، ھەيرانلىق ۋە تەئەججۈپكە
سېلىپ قويدى. ئەجەبا بۇ زادى قانداق ئىشتۇر؟ خۇددى سۈپىندىلار
ئارىسىدا ياش يىگىتلەر بىلەن بەردەم ئەرلەر يوقتەك؟ ... بىراق
بۇنداق بولۇشى مۇمكىن ئەمەس - دە! ... ئۇنداقتا، ئۇلارغا نېمە
بولغاندۇر؟ بىر ياقىلارغا كېتىشكەندىمۇ - يا؟ ... قەيەرگە، نېمە
ئىشقا؟ ... يا بولمىسا سۈپىندى ياشلىرى بىلەن ئەرلىرى ياشلار
بىلەن خوتۇن - بالىلىرىنى ئاياز ئايدالغا ھەيدىۋېتىپ، ئۆزلىرى
ئۆي - چېدىرلىرىدا ئېغىناپ يېتىپ پاراغەت سۈرۈشۈۋاتامدىكىن؟
ھونلارنىڭ كۆپىنچە ئۇرۇق - قەبىلىلىرىدىمۇ مۇشۇنداق ئادەت بار.
ياشلارنى، كۈچلۈكلەرنى ئەتىۋارلاپ، ياشانغانلارغا، ئاجىز - بىچا-
رىلەرگە ئېتىبارسىز قارايدىغان، ئۇلارغا يېمەك - ئىچمەكنىڭ
ئاشقان - تاشقىنىنى، قاتتىق - قۇرۇقنى، كىيىم - كېچەكنىڭ
يېلىڭ - يۇپقا، كونا - يىرتىقلىرىنى بېرىپ ئۇششاق - چۈششەك
ئىشلارغا سالىدىغان، ئوۋغا، يۈرۈش - سوقۇشلارغا قاتناشتۇرماي-
دىغان، ئولجا - غەنىمەت تەقسىملەپ بەرمەيدىغان، ئۇلارغا قۇل
قاتارىدا مۇئامىلە قىلىدىغان... لېكىن ئۇلارنى ئاياللار ۋە بالىلارغا
قوشۇپ شۇنچىۋالا كۆپ، ئۆكۈش مال - يىلقىلارنى بېقىشقا قويغى-
نى نېمىسى؟ قىشتا ماللار ئوت - چۆپ ئىزدەپ پىتىراپ كەتمەس-
مۇ؟ پادا - سۈرۈڭلەرگە يىرتقۇچلار تەگمەسمۇ؟ مۇبادا شۇنداق

ئىش يۈز بېرىپ قالسا، بۇ قېرى - ئاجىزلار قانداق قىلىشقا؟
قانداق يېتىشەر؟ قانداق تاقابىل تۇرار؟ ... ئۇلار نېمانداق بىغەرەز،
بىپەرۋا؟ ... يا ئۇلار ۋاقىتلىق بىرەر ئىشقا، ئوۋ ئوۋلاشقا كېتىش-
تىمىكىن؟ ...

باتۇر مانا شۇنداق خىياللارنى قىلىپ، بۇنى مۇشۇ يەردىكى،
سۈبېندىلار ئارىسىدىكى ئۆزگىچە، ئالاھىدە بىر ئەھۋال بولسا كې-
رەك، دەپ پەرەز قىلدى. بىراق ئۇ تۇرۇپلا يەنە بۇنداق بولۇشىغا
ئىشەنمىدى. چۈنكى ئۇ بۇنداق ئىشنى يول بويى ياكى ئىلگىرى
پەقەت ئۇچرىتىپ باقمىغان. تۈمەن يايلىقىدا، ئۆزىنىڭ باشقۇرۇ-
شىدىكى بىرانغاردا، ھون تائىپىسى ئىچىدىكى باشقا ئۇرۇق -
قەبىلىلەر ئارىسىدا، ھەتتا باشقا بوزقىر قوۋملىرى ئىچىدىمۇ كۆ-
رۈپ باقمىغان، ئاڭلىمىغان. چارۋىچىلىققا تايىنىپ ھايات كەچۈ-
رۈپ كېلىۋاتقان بوزقىر قوۋملىرى ھەرگىزمۇ مال - يىلقىلارنى
بۇنداق ئوچۇق ئايدالغا ھەيدىۋەتمەيدۇ، قارانچۇقسىز تاشلىۋەتمەي-
دۇ، قېرى - ئاجىزلارنىڭ قولىغا تۇتقۇزمايدۇ، ئۇلارغا ئىشىنىپ
كەتمەيدۇ. بۇنى ئادەتتىكى، ئۇششاق - چۈششەك ئىش قاتارىدا
كۆرمەيدۇ. قىزىق، غەلىتە! ... ۋەھالەنكى ئۇ كېيىن، يول بويى
يەنە بۇنداق ئەھۋالنى تەكرار ئۇچرىتىۋەرگەندىن كېيىن، بۇنىڭ
تېگىدە چوقۇم بىر گەپ بار، دېگەن تونۇشقا كەلدى ۋە بۇنى
سۈرۈشتۈرۈپ بىلىش ئىستىكى تۇغۇلدى.

بىر كۈنى، كەڭرى كەتكەن كۆچمە دۆڭلۈك يايلاقتا قىر -
تۆپىلەردىن ئېشىپ كېتىۋېتىپ، نەچچە يۈزلىگەن قوي - كالىدىن
تەركىب تاپقان چوڭ بىر سۈرۈگىنى ئۆزى يالغۇز بېقىپ يۈرگەن
بىر ئاتلىق بوۋايغا يولۇقتى.

— ھەي بوۋا، — دېدى باتۇر ئۇنىڭ يېنىغا بېرىپ ئامانلاشقان-
دىن كېيىن، — ئاۋۇلۇڭدا ياش يىگىتلەر بىلەن تەندۈرۈس ئەرلەر
يوقمۇ نېمە؟

— بار، نېمىشقا بولمىغۇدەك؟ — دېدى بوۋاي ئۇنىڭ سۆزى-
دىن ئەجەبلىنىپ.

— ئۇنداقتا، شۇنچە كۆپ مال - يىلقىلارنى شۇلار باقماي،
سەندەك بىر ياشانغان كىشى ئۆزۈڭ يالغۇز بېقىپ يۈرگىنىڭ نېمە-
سى؟ قىش تۇرسا، ئوت - چۆپلەر يوق، ماللىرىڭ، پىتىراپ
كەتسە قانداق قىلسەن؟ ناۋادا، بۆرىلەر تەگسىچۇ؟...
— نېمىلەرنى دەيدىغانسەن، ناتونۇش ئوغلان. شۇندىمۇ بىل-
مىدىڭمۇ؟ — دېدى بوۋاي باتۇرغا باشتىن - ئاياغ نەزەر سې-
لىپ، — دۇرۇس ئېيتسەن، لېكىن ماڭا نېمە ئامال؟ ھازىر
دېگەن قانداق چاغ؟ بىلمەسەن؟ سوقۇش ۋاقتى، سوقۇش! بۇنداق
چاغدا يىگىتلەر بىلەن ئەرلەر سوقۇشقا ئاتلانماي پادا بېقىپ يۈرسە
بولامتى؟ ئۇلار سوقۇشقا كەتتى، ئولجا - غەنىمەت ئالغىلى،
بايلىق توپلىغىلى، ماللارغا بولسا بىزدەكلەر قاراۋاتىمىز...
قارىسام، بۇ يەرلىك ئەمەستەك قىلسەن. شۇڭا بىلمەيسەن - دە
بۇنى.

باتۇر مالچى بوۋاينىڭ سۆزلىرىنى ئاڭلاپ ئەھۋالنى چۈشەن-
دى. نىھايەت بۇ مۇشۇنداق ئاددىي، چۈشىنىشلىك بىر ئىش ئىدى.
دۇرۇس، ئەرلەر سوقۇشقا كەتسە، ماللارغا قېرىلار ۋە خوتۇن -
بالىلار ۋاقىتلىق قارايدىغان گەپ... ئۇ سەل خىجىللىقمۇ ھېس
قىلدى. بىراق ئۇنىڭ كاللىسىدا شۇئان يەنە ھونلار كىم بىلەن
سوقۇشماقچى؟ ئۇلار بىرەر يات تائىپىنىڭ ھۇجۇمىغا ئۇچرىغان
بولمىسۇن يەنە؟... دېگەن ئوي - سوئالمۇ پەيدا بولدى.

— ھە مۇنداق دېگىن، بوۋا، ئەر - يىگىتلەر ئەسلىي سوقۇشقا
كېتىپتىكەن - دە، — دېدى ئۇ مالچى بوۋايدىن گەپ ئېلىپ.
— ھەئە، سوقۇشقا كەتتى، — دېدى بوۋاي.
— ئەمما سەندىن سوراپ باقاي، بوۋا، ئۇلار قايقا كەتتى؟
كىملەر بىلەن سوقۇشقىلى؟

— كىملەر بىلەن دەمسەن؟ ئاشۇ ياۋۇز توخرىلار بىلەن بول-
مامدۇ، — دېدى بوۋاي.

— توخرىلار بىلەن؟! — ... باتۇر بېشىدا چاقماق چېقىلغان-
دەك بولۇپ قاتتىق چۆچۈدى.

— ھەئە، شۇلار بىلەن، — دېدى بوۋاي، — سەن بىلىمىڭنىڭ كېرەك. تەڭرىقۇت يارلىق چۈشۈردى، توخرىلار ئۈستىگە يۈرۈش قىلىشقا، ئەر — يىگىتلەر شۇ يارلىققا بىنا ئەن ئاتلىنىپ، ياراغلىق. بىرنى ئېلىپ، ئوڭ قول بىلگە خاننىڭ بارگاھىغا كەتتى. ئۇلار شۇ يەردە يۈرۈشكە ئاتلانغۇدەك.

«ئەسلىدە مۇنداق ئىكەن — دە!... — دېدى باتۇر ئىچىدە ئۆزىنىڭ ساندېبىلىدا ئۈشتۈمتۈت قاتتىق نازارەت ئاستىغا ئېلىنىپ، ئەركىنلىكىدىن مەھرۇم قىلىنغانلىقىنىڭ ۋە ئۇنىڭدىن كېيىنكى ئىشلارنىڭ تېگىگە يېتىپ، — ئاتام توخرىلار ئۈستىگە يۈرۈش قىلماقچى بولغانىكەن — دە!... بىراق ئۇ قانداقلارچە بۇنداق قارارغا كېلىپ قالغاندۇر؟ ئۇ توخرىلار بىلەن، توخرى خان بىلەن تىنچ، ئىناق ئۆتۈشنى خالايتتىغۇ؟... ئارىدىكى مۇناسىۋەت بۇزۇلغان تەقەبىدىمۇ ئەھۋال بۇ دەرىجىگە بېرىپ يەتمەسلىكى كېرەك ئىدىغۇ؟ ئۇ مېنىڭ توخرىلارنىڭ قولىدا بارىمتاي بولۇپ تۇرغاندا تۇرۇۋاتقىدىكىنىمى بىلىپ تۇرۇپ... ياق، بۇ مۇمكىن ئەمەس، ئۇ ئوغلغا بۇنداق ۋاپاسىزلىق، باغرى تاشلىق قىلمايدۇ، ئۇنىڭدىن تانمايدۇ، ئۇنى تاشلىۋەتمەيدۇ، ياق، بۇ يالغان!... ھەرقانچە بولسىمۇ...» ئۇ تۇرۇپلا ئاتىسىدىن قاتتىق رەنجىدى. ئانىسىنىڭ بىر چاغلاردا ئېيتقان سۆزلىرىنى غۇۋا ئەسلەپ ئاتىسىغا نەپرەتلەندى. ئۇنىڭ يۈرىكى ئاتىنىڭ ۋاپاسىزلىقى، باغرى تاش، رەھىمسىزلىكىنى تۈيۈغانىدى. ئۇ چىدىغۇسىز ئىچكى ئىزا ۋە غەزەپ — نەپرەتتىن ئۆرتىدى. نىپ ئىختىيارسىز ھالدا مۇشتلىرىنى چىڭ تۈگدى، چىشلىرىنى غۇچۇرلىتىپ، زاڭاقلىرىنى لىپىلداتتى. «خەپ!» يانان بىلەن جانەر ئۇنىڭ غەزەپ، قورقۇنچلۇق ھالىتىنى كۆرۈپ، توخرىلارغا غەزەپلىنىۋاتىدۇ، دەپ ئويلىدى. مالچى بوۋايمۇ ئۇنىڭغا ھەيرانلىق ۋە ئەيمىنىش بىلەن قاراپ تۇراتتى. ئۇ قان تولۇپ قىزارغان سۈرلۈك كۆزلىرىنى بىر نۇقتىغا تىكىپ بىر پەس تىترەپ تۇرغان. دىن كېيىن، ئاستا — ئاستا ئۆزىگە كەلدى — دە، مالچى بوۋايدىن: — ئوڭ قول بىلگە خاننىڭ بارگاھى قەيەردە؟ — دەپ

— سىلەرمۇ توپقا قوشۇلۇپ يۈرۈشكە چىقماقچىكەنسە.
لەر - دە، — دەدى بوۋاي، — سىلەر مۇشۇ تەرزىدە بۆرە تاغلىرىدە.
نىڭ كۈنگەي تەرىپى بىلەن يۇقىرىغا قاراپ مېڭىۋېرىڭلار، بالىلەر.
رىم، ئىككى - ئۈچ كۈن ماڭارسىلەر بەلكىم. شۇ چاغقا بارغاندا
سول يېنىڭلاردا كۆككە تاقاشقان ئېگىز چوققىلىق بىر تاغ كۆرۈندە.
دۇ. ئۇ خۇخىباشىڭ تېغى^①، ئوڭ قول بىلگە خاقاننىڭ ئوردىسى
شۇ تاغنىڭ ئېتىكىدە بولىدىغان، بارگاھىمۇ شۇ يەردىدۇر
ھەرقاچان.

— يول كۆرسەتكىنىڭگە رەھمەت، بوۋاي، خەير، سالامەت
بول، بىز ماڭايلى.

— خوش، يولۇڭلار ئوچۇق، ئىشىڭلار ئوڭ بولسۇن، بالىلەر.
رىم، جەڭدە نۇسرەت قازىنىپ، ئولجا - غەنىمەتلەر ئالغايىسىلەر،
ئەسىر قۇللىرىڭلارغا مال - يىلقا ھەيدەتكۈزۈپ قايتقايىسىلەر!
باتۇر مالچى بوۋاي بىلەن خوشلىشىپ يولغا راۋان بولدى.
لېكىن ئۇ شۇنىڭدىن كېيىن ئۆزگىرىپ باشقىچە بىر كىشىگە ئايلىنىپ
قالدى. ئۇ بارغانچە دەپمۇ ئىچىگە چۈشۈپ شۈكلىپ كېتىۋاتاتە.
تى. ئۇ ھەمراھلىرىغىمۇ گەپ قىلمايتتى، چىرايىنىمۇ ئاچمايتتى.
جېدەللەپ ئالغا ئىلگىرىلەپ ئېغىر، ئەلەملىك خىياللارغا بېرىلەتە.
تى. ئۇنىڭ كاللىسىدەمۇ خىلمۇ خىل، مۇرەككەپ، ئازابلىق
ئوي - خىياللارغا توشۇپ كەتكەنىدى. ئۇ ھەممىنى ئاتىسىدىن،
ئاتىسىنىڭ ۋىجدانىسىزلىقى، ۋاپاسىزلىقى، باغرى تاش، رەھىم -
سىز، ئاچ كۆز، شۆھرەتپەرەسلىكىدىن كۆرەتتى. ئاتىسىغا قېيىدە.
داپ، ئاتىسىدىن ئاغرىنىپ، ئاتىسىنىلا ئەيىبلەيتتى. ئۇنىڭ كېيىنكى
ئىشلارغا بولسا ئويى يەتمەي ئازابلىناتتى. دەممۇ دەم ئېغىر،
ئەلەملىك خۇرسىنىپ پۇشۇلدايتتى... يانان بىلەن جانەر ئۇنىڭ
كەيپىياتىدىن، ھالىتىدىن ھەيران بولاتتى، تەئەججۈپلىنەتتى، ئۇ.
زۈلۈپ، ئۆزگىرىپ قالمىغىدى، دەپ غەم يەيتتى. ئۇلار ئۇنىڭدىن

① خۇخىباشىڭ تېغى - بۆرە تېغىنىڭ بىر چوققىسى.

نېمە ئىش بولغانلىقىنى، نېمىگە شۇنچە غەزەپلىنىدىغانلىقىنى،
نادامەت چېكىپ ھەسرەتلىنىدىغانلىقىنى سوراپ بېقىشقا، ئۇنىڭغا
تەسەللى ۋە مەدەت بېرىپ، ھەسرەتتىگە ھال، دەردىگە دەرمان
بولۇشقا، ئۇنى تىنچلاندۇرۇشقا تىرىشاتتىيۇ، قانائەتلىك ئىكەنلىكىنى
جىگە ئېرىشەلمەي سۈكۈت قىلىشقا، ئۇنىڭ ئۆزىگە قويۇپ بېرىش-
كە، ئۇنىڭغا ئەگىشىپ جېدەللىپ، داۋاملىق ھالدا ئالغا ئىلگىرىد-
لەشكە مەجبۇر بولاتتى.

شۇ تەرزىدە ئۇلار يەنە ئىككى كۈن يول يۈردى. يانان بىلەن
جانەرگە نىسبەتەن بۇ ئىككى كۈنلۈك سەپەر تولىمۇ تېز داۋام
قىلغان، ئەمما كۆڭۈلسىز، بۇرۇقتۇرما، زېرىكىشلىك سەپەر بول-
دى. ئۈچىنچى كۈنى ھاۋاسى باتۇرنىڭ كۆڭلىدەك تۈتۈك سەھەردە،
ئۇلار راست دېگەندەك يولنىڭ سول تەرىپىدە قاتمۇ قات تاغلارغا
ياندېشىپ سۇس تۇمان ئىچىدە قەد كۆتۈرۈپ تۇرغان، ئېگىز،
ئۇچلۇق چوققىلىرى قارامتۇل بۇلۇتلارنى تېشىپ كۆككە تاقاشقان
ھەيۋەتلىك بىر تاغنى كۆردى. تاغ يىراقتا بولۇپ، ئالدى - ئاستى
كەڭ كەتكەن يانتۇ يايلاق ئىدى. تاغنى كۆرۈپ باتۇرنىڭ دىققىتى
مەركەزلەشتى. كەيپىياتى نورماللىشىپ، چىرايمۇ ئېچىلىپ قال-
دى. ئۇلار يۈرۈش يۆنىلىشىنى ئۆزگەرتىپ ئاتلىرىنىڭ بېشىنى
سولغا بۇردى.

ھون چەۋەندازلىرى توپلىنىۋاتقان ئوڭ قول بىلگە خاننىڭ
بارگاھى تاغ ئېتىكىدىكى چوڭ بىر تۆپىلىككە جايلاشقاندى. بار-
گاھتىكى چوڭ كۆك چېدىرنىڭ ئالدىغا تىكلەنگەن توققۇز مومىدا
كۆك بۆرىنىڭ باش سۈرىتى كەشتىلەنگەن توققۇز بايراق لەپىلدەپ
تۇراتتى. ئۇنى چۆرىدەپ تىكلەنگەن نۇرغۇنلىغان چوڭ - كىچىك
چېدىرلار ئارىسىدا چوققىسىغا قوتاز قۇيرۇقى بەرجەم قالدالغان
دۈبۈلغا، تەڭگە قاسراقلىق ساۋۇتلارنى كىيگەن ئاتلىق ۋە پىيادە
لەشكەرلەر ئۇياق - بۇياق چېپىشىپ، قاتراپ يۈرەتتى. لەشكەرلەر-
نىڭ ئۈستۈپ-شىددىكى، قوللىرىدىكى جەزلەر بۇلۇتلار ئارىسىد-
دىن پات - پات ماراپ قويدىغان قۇياش نۇرىدا يالت - يۇلت

قىلىپ پارقايتتى.

— يېتىپ كەلدۇق، — دېدى باتۇر ھەمراھلىرىغا.

لېكىن ئۇلار يېقىنلاپ بارغاندا، بارگاھ سىرتىدا قاراۋۇللۇق قىلىۋاتقان نۆكەرلەر تەرىپىدىن توسۇلۇپ قالدى. نۆكەرلەر تولۇق قوراللانغان بولۇپ، ھوشيار ھەم جەڭگىۋار ھالەتتە تۇراتتى.

— توختاڭلار! — دېدى ئۇلاردىن بىرى باتۇرنىڭ ئالدىنى

توسۇپ، — سىلەر كىم؟ بۇ يەرگە نېمىدەپ كەلدىڭلار؟

— بىز... توپقا قوشۇلۇپ يۈرۈشكە ئاتلانغىلى كەلدۇق، —

دېدى باتۇر سەل ھودۇقۇپ. چۈنكى ئۇ بۇ ھون لەشكەرلىرىنى

ئۆزىنى تېزلا تونۇۋېلىشىدۇ، دەپ ئويلىغانىدى.

— سىلەر قايسى قەبىلىدىن؟ توپۇڭلار قېنى؟ ياراغلىرىڭلار.

چۇ؟ — دەپ سورىدى باشقا بىر نۆكەر ئالدىغا چىقىپ ۋە باتۇرنىڭ

تەقى - تۇرقىغا، ئۈستى-ئاۋىشىلىرىغا ھەيرانلىق، ھېيىقىش ۋە

شۈبھە - گۇمان بىلەن نەزەر سېلىپ. ئېھتىمال ئۇ ئونبېشى ياكى

قاراۋۇل بېشى بولسا كېرەك، باشقا نۆكەرلەر قوراللىرىنى كۆتۈ-

رۇپ ئۇنىڭ ئەتراپىغا توپلىنىشتى.

— بىز شۇبۇ قەبىلىسىدىن، قۇلان تېغىدىن كەل-

دۇق، — دېدى باتۇر نۆكەرلەرنىڭ ئۆزىنى تونۇيالمايىقىنى

پەملەپ.

— شۇنداقمۇ؟ — دېدى ئونبېشى نۆكەر ئۇنىڭ سۆزىگە ئىشەن-

مىگەندەك، ئۇنىڭغا يەنە ئېتى، ئىككى ھەمراھى بىلەن قوشۇپ

نەزەر سېلىۋېتىپ، — ئۇنداق بولسا، بەلگە نېمە؟

باتۇر نېمە دېيىشىنى بىلمەي تۇرۇپ قالدى. چۈنكى ئۇلار

بۇ قېتىم قوللانغان بەلگىنى بىلمەيتتى. ھون قوشۇنلىرى ھەر

قېتىم يۈرۈشكە ئاتلانغاندا، مەخپىيەتلىك ۋە بىخەتەرلىكنى كۆزدە

تۇتۇپ بەلگە ئالماشتۇراتتى. ئۇلار بۇ قېتىم قانداق بەلگە قوللانغان-

دۇر؟ كونا بەلگىلەردىن بىرەرنى دېسە قانداق بولار؟ قۇرت،

چەغرى، قىيان... ئۇ قانداقتۇر بىر ئۈمىدە يانان بىلەن جانەرگە

قارىدى. ئەپسۇس، تۈمەن تەڭرىقۇت چۈشۈرگەن يارلىق تېخى

شۇبۇلارغا يېتىپ بارمىغان، شۇڭا ئۇلارمۇ بەلگىنى بىلمەيتتى.
— سىلەر زادى كىملەر؟! ...

كۈتمىگەندە ئارىدىكى كەيپىيات قاتماللىشىپ، باتۇر ۋە ئۇنىڭ
ھەمراھلىرى گۇمانلىق كىشىلەرگە ئايلىنىپ قالدى.

— ھە، بۇ مۇنداق ئىش، بۇرادەرلەر ... — دېدى باتۇر
ئوڭايسىز ئەھۋالدا قېلىپ، — بىز يارلىقنى تاپشۇرۇۋالمىغان.
شۇڭا بەلگىنى بىلمەيمىز. ئەمما يات كىشىلەر ئەمەسمىز. بىزگە
ئىشىنىڭلار، بىزمۇ ھون، سىلەر بىلەن ئۇرۇقداش ... مەن باتۇر،
تۇغىڭلار تۈمەن تەڭرىقۇتنىڭ ئوغلى، تەڭرى ئۆگەسى، سول قول
بىلگە باتۇرخان بولمەن.

— باتۇر!؟ ... — ئونبېشى نۆكەر ھەم چۆچۈپ، ھەم شۇبەد-
لىنىپ، بىر ئىشىنىپ، بىر ئىشەنمەي، تورۇق تۇلپار ئۈستىدىكى
باتۇرغا قاراپ تۇرۇپ قالدى. باشقا نۆكلەرلەرمۇ بىر - بىرى بىلەن
كۆز ئۇچراشتۇرۇپ چىقتى.

— شۇنداق، مەن باتۇر، — دېدى نۆكلەرنى ئۆزىنى تونۇدى
دەپ بىلگەن باتۇر سەل روھلىنىپ، — بۇلار يانان بىلەن جانەر.
شۇبۇ قەبىلىسىدىن، مېنىڭ ھەمراھلىرىم. بىز ...

— يالغان! — كۈتمىگەندە ئونبېشى نۆكەر قاتتىق ۋارقىرد-
دى، — يالغان! مېنى بىلمەيدۇ دېمە. تەڭرى ئۆگە توخرىلاردا
بارىمتاي تۇرسا، سەن قانداقمۇ ئۇ بولسەن؟

— ياق، مەن شۇ باتۇر، توخرى ئېلىدىكى بارىمتاي، قېچىپ
كەلدىم ...

— قېچىپ كەلدىم؟ ... جۆيلۈمە! يالغانچىلىق قىلىمەن دېمە!
راستىڭنى ئېيت، سەن زادى كىم؟ توخرىلارنىڭ تىڭچىسى^①،
شۇنداقمۇ؟

— ياق، مەن ئايغاقچى ئەمەس، يالغانچىلىقمۇ قىلىمدىم.
ئۆزۈڭ مېنى تونۇمىدىڭ، ماڭا ئىشەنمىدىڭ، ۋۇ كۆزى كور ئاڭ-
قاۋلار! ... ئۆتۈش بىر چەتكە، يولنى بوشتىش! مەن ئوڭ قول

① تىڭچى — ئايغاقچى، جاسۇس.

بىلگە خان بىلەن كۆرۈشمەن!

باتۇرنىڭ بىردىنلا ئاچچىقى كېلىپ، نۆكەرلەرگە ئەلپازنى بۇزۇپ ھەيۋە قىلدى. نۆكەرلەرمۇ ئۇنىڭدىن چۆچۈپ كەينىگە دا-جىشتى. لېكىن ئۇلار يەنىلا ئۇنىڭغا يول بەرمىدى. چۈنكى ئۇلار ياش، ئاددىي نۆكەرلەر ئىدى. ئىلگىرى باتۇرنىڭ نامىنى ئاڭلىغان بولسىمۇ، ئۆزىنى ئەزەلدىن كۆرۈپ باقمىغان، شۇڭا ئۇنى تونۇماي-دۇ. ئۇنىڭ ئۈستىگە، ئۇلارنىڭ نەزىرىدە بارىمتاي بولۇپ تۇرغاقتا تۇرۇۋاتقان باتۇرنىڭ توخرىلارنىڭ قولىدىن قېچىپ قۇتۇلۇپ، بۇ يەرنى تېپىپ كېلەلشى ئەسلا مۇمكىن ئەمەس، يەنە كېلىپ مۇ-شۇنداق ھالقىلىق پەيتتە. شۇنداق ئىكەن، ئۇ باتۇر ئەمەس، بەلكى ئۇنىڭ سىياقىغا كىرىۋالغان ئالدامچى، ياۋنىڭ، توخرىلارنىڭ ئاي-غاقچىسى! ... نۆكەرلەر ياراغلىرىنى تەڭلىشىپ ئۇنىڭ ئالدىنى تېخىمۇ قاتتىق توسۇدى.

— يىگىتلەر! — دېدى ئونبېشى نۆكەر ئۇلارغا بۇيرۇق قىلىپ، — ھودۇقماڭلار، قورقماڭلار، ئۇ ياۋنىڭ ئايغاقچىسى. تۇتۇڭلار ئۇنى، باغلاڭلار!

نۆكەرلەر يوپۇرۇلۇپ كېلىشتى. ئۇلارنىڭ ئەلپازىدىن باتۇرنى قوللىرىدىكى قىلىچ، نەيزىلىرىنىڭ ئۇچى بىلەن ئات ئۈستىدىن ئىلىۋالدىغاندەك ھەيۋە - تەھدىت كۆرۈنۈپ تۇراتتى. بۇنى كۆرۈپ باتۇرنىڭ ئاچچىقى غەزەپكە ئايلاندى. ئاتسىغۇ تانسۇن ئۇنىڭدىن، كۆزىدىن سېلىۋەتسۇن، ئۇنتۇپ كەتسۇن. ئەمدى ماۋۇ نۆكەرلەر-نىڭ، ئۆز ئۇرۇقداشلىرىنىڭمۇ ئۇنى تونۇماي، ئۇنىڭغا ئىشەنمەي ياۋ كۆرۈۋاتقىنى نېمىسى! ئۇ نېمە قىلغان ئۇلارغا! ... لېكىن ئۇ شۇئان يەنە ئۇلاردىن ئورۇنسىز ئاغرىنىۋاتقانلىقىنى ھېس قىلىپ ئۆزىنى تۇتۇۋالدى. يولۋاسنى يەڭگەن باتۇر ئەمەس، ئاچچىقىنى يەڭگەن باتۇر. ئۇلاردا نېمە گۇناھ؟ ئۇلار ئۇنى ئەزەلدىن كۆرۈپ باقمىغان، تونۇمايدىغان تۇرسا يا ئۇنىڭ پېشانىسىگە نام - ئاتىقى پۈتۈكلۈك ئەمەس. ئۇنىڭ ئۈستىگە ئۇلار دېگەن لەشكەر، قارا-ۋۇل، مەسئۇلىيىتى ئېغىر، دائىم ھوشيار ھەم سەگەك تۇرمىسا،

كۆرگەنلا كىشىگە، ئاڭلىغانلىكى گەپكە ئىشىنىۋەرسە بولمايدۇ - دە. بولۇپمۇ ھازىرقىدەك جىددىي، ئالاھىدە پەيتتە. يەنە كېلىپ ھازىرقىدەك نازۇك ئەھۋال ئاستىدا ئوقۇشماسلىق كۆرۈلۈپ، بىرەر يامان ئاقىۋەت ياكى كېلىشمەسلىك يۈز بەرسە قانداق قىلغۇ. لۇق؟ ئۇ گۆرۈدىن، تۇتقۇنلۇقتىن ئەمدىلا قېچىپ قۇتۇلدى، يۈر. تىغا، ئۇرۇقداشلىرى ئارىسىغا ئاران تەستە يېتىپ كەلدى. بۇنداق چاغدا ئۇ ئېغىر - بېسىق، سالماق بولۇپ، ئۇلار بىلەن چىرايلىقچە تونۇشۇپ چىرايلىقچە كۆرۈشمەي جىددىيلەشمە، سوقۇشما قانداق بولىدۇ؟...

— ھاي، ھاي بۇرادەرلەر، تۇغقانلار، توختاڭلار، پەيلىڭلار. دىن يېنىڭلار. ئىككى ئېغىز سۆزۈم بار، قۇلاق سېلىڭلار. ئاندىن ھەرنېمە قىلساڭلار مەيلى، — باتۇر ئىشنى مۇرەككەپلەشتۈرۈپ قويۇشتىن، ئوقۇشماسلىق يۈز بېرىپ قېلىشتىن ئېھتىيات قىلىپ، دەرھال مۇئامىلىسىنى ئۆزگەرتتى، — ماقۇل، مەن سىلەرگە بويسۇنماي، تۇتقۇن بولاي. لېكىن سۆزۈمنى ئاڭلاپ بېقىڭلار. مەن يات كىشى، ئايغاقچى ئەمەس. بۇ ئىككىسىمۇ شۇنداق... سىلەر ھازىر مېنى تونۇمىدىڭلار، ماڭا ئىشەنمىدىڭلار. توخرىلار. نىڭ ئايغاقچىسىمىكىن دەپ قالدىڭلار. بىراق شۇنى بىلىشىڭلار كېرەككى، سىلەر خاتالاشتىڭلار... بولدى، مەن سىلەردىن ئاغرىد. مايمەن. سىلەردە گۇناھ يوق، سىلەر توغرا قىلدىڭلار. ھون لەشكەرلىرى مۇشۇنداق بولۇشى كېرەك. يۈرۈشكە چىققاندا، جەڭگە كىرگەندە، ناتونۇش كىشىلەرنى كۆرگەندە، مانا مۇشۇنداق ھوشيار، تۇيغۇن، جەسۇر ھەم باتۇر بولۇشى كېرەك... لېكىن سىلەر ئىشىنىڭلاركى، مەن شۇ باتۇر، بارىمتاي. ياۋ قولىدىن قېچىپ كەلدىم... مەن سىلەرنىڭ ئوڭ قول بىلگە خانىڭلار يانېيى. قاننى تونۇيمەن. ئۇ ئاتام تۈمەن تەڭرىقۇتنىڭ قېيناتىسى، ئۆگەي ئانام كىچىك ئالچى جانئايقىنىڭ ئاتىسى، ئىنىم يۈيۈكنىڭ بوۋىسى، مېنىڭ ئۆگەي بوۋام. ئۇمۇ مېنى تونۇيدۇ، ئوبدان تونۇيدۇ، ئوبدان بىلىدۇ. شۇڭا بىز بۇ يەردە تالاش - تارتىش قىلىپ سوقۇشماي ئۇنىڭ ئالدىغىلا بارايلى. راست - يالغاننى شۇ يەردە

ئايرىلى، قانداق؟

باتۇرنىڭ ئاقلانە، ئېغىر - بېسىق مۇئامىلىسى، سىلىق، مەردانە سۆزلىرى، ئۆزىنى تۇتۇشلىرى راستتىنلا ئۈنۈمنى كۆر-سەتتى. قاراۋۇل نۆكەرلەر ئۆزىنى «باتۇر» دەپ تونۇشتۇرغان بۇ يۈچۈن، غارىپ، سۈرلۈك يىگىتنىڭ ئېغىزىدىن ئوڭ قول بىلگە يانبېيىقان ۋە ئۇنىڭ تۇغقانلىرىنىڭ نامىنى ئاڭلاپ ھودۇقۇشتى، پەيلىدىن يېنىپ، ياراغلىرىنى پەسلىتىپ، «خاتالاشمىغان-دىمىز - ھە، ئەمدى قانداق قىلىمىز؟» دېگەندەك بىر - بىرىگە قاراشتى. بۇ چاغدا باياتىن بېرى سەل قورقۇپ، تەمتىرەپ قېلىش-قان يانان بىلەن جانەرمۇ ئۇلارغا ئۆزى بىلىدىغان ئەھۋاللارنى چۈشەندۈردى. ھالبۇكى، قاراۋۇل نۆكەرلەرنىڭ يەنىلا ئۇلارغا يول بېرىشكۈسى كەلمىدى. ئەمما ئۇلار ئەمدى باياتىنقىدەك قاتتىق قارشىلىقمۇ قىلىشىمىدى. ئىشنى باتۇرنىڭ تەكلىپى بويىچە تىنچ ئايدىڭلاشتۇرۇشنى ماقۇل كۆرۈپ، ئۇنى ئوڭ قول بىلگە خاننىڭ ئالدىغا ئېلىپ بېرىشماقچى بولدى.

— ئۇنداق بولسا ئاتتىن چۈش، قورالنى تاپشۇر، ياۋاشلىق بىلەن ئالدىمىزغا كىرىپ ماڭ، — دېدى ئونبېشى نۆكەر باتۇرغا بۇيرۇق قىلىپ.

باتۇر گېپىدە تۇرۇپ ئۇلارنىڭ دېگىنىدەك قىلدى. نۆكەرلەر ئۇنى ئىككى ھەمراھى بىلەن قوشۇپ ئالدىغا سالدى - دە، نازارەت ئاستىدا ئۇلارغا يول باشلاپ بىر بىلگە خان ھۈزۈرىغا ئېلىپ ماڭدى.

4

سۈبېندى ئۇرۇقى ھونلارنىڭ ئوق يىلتىز ئۇرۇقلىرىدىن بىرى بولۇپ، لەۋەنت ئۇرۇقىدىن قالسىلا ھون تائىپىسى ئىچىدىكى ئەڭ چوڭ، ئالىي نەسەبلىك ئېسىل ئۇرۇق ھېسابلىناتتى. ئۇنىڭغا يەنە نۇرغۇنلىغان كىچىك ئۇرۇق ۋە ئۈلۈس - ئىلەتلەر قارايتتى. ئۇلار بۆرى، قۇلان تاغلىرىنى مەركەز قىلىپ تارقالغان بولۇپ، غەربتە

توخرىلار بىلەن قوشنا ياشايتتى .
ئالچى تاغلىرى ئەسلى سۈپىتىدىن قاراشلىق قەدىمىي ، مۇن-
بەت زېمىن ئىدى . بىراق يېڭىدىن باش كۆتۈرۈپ چىققان توخرىلار
ئۇ يەرنى بۇنىڭدىن ئون نەچچە يىل بۇرۇن ئۇلارنىڭ قولىدىن
زورلۇق بىلەن تارتىۋالدى... سۈپىتى ئورۇقنىڭ دانىشىمىنى ،
ئۇلۇغ ئاتلىغ ھون خانى يانېيىقان مانا مۇشۇ سەۋەبلىك توخرىلار
بىلەن ئۆچ - ئاداۋەتتە بولۇپ قالغان . شۇڭا ئۇ بۇنىڭدىن ئىككى
يىل بۇرۇن ھون تەڭرىقۇتى تۈمەنخان توخرىلار ئۈستىگە يۈرۈش
قىلىشنى ئوتتۇرىغا قويغاندا ، ھەممىدىن بۇرۇن ئۇنى قوللاپ سو-
قۇش قىلىش تەشەببۇسىنى ئوتتۇرىغا قويغان... ئەمما ئۇ ئەينى
ۋاقىتتا يەنە باشقا بىر مەقسەتنى كۆزلەپ ئۆزىنىڭ بۇ تەشەببۇسىدىن
ياندى ۋە تىنچلىق تەرەپدارلىرىنى قوللاپ ، تۈمەن تەڭرىقۇتنى ئۆزى-
نىڭ ئەشەددىي دۈشمىنى بولغان توخرىلار بىلەن تىنچ ، ئىناق
ئۆتۈشكە دالالەت قىلدى . شۇنداقلا يەنە ھونلارنىڭ شۇ چاغدىكى
پاسسىپ ، قىيىن ئەھۋالىنى پەش قىلىپ ، ئۆزىنىڭ بۇ رەزىل
مەقسىتىگە ئاسانلا يەتتى .

كېيىن ئۇ ۋە ئۇنىڭ قىزى جانئايىقنىڭ ئارزۇسى بويىچە
تۈمەن تەڭرىقۇت چوڭ ئوغلى باتۇرنىڭ تەڭرى ئۆگەلىك ئورنىنى
بىكار قىلدى . ئۇنىڭ ئورنىغا ئىككىنچى ئوغلى يۈيۈكنى تەڭرى
ئۆگە قىلىپ بېكىتكەنلىكىنىمۇ جاكارلىدى . بۇنىڭ بىلەن ئۇلارنىڭ
مەقسىتى تولۇق ئەمەلگە ئېشىپ مۇرادلىرى ھاسىل بولدى . ئۇلار
ئەمدى خۇشال ، خاتىرجەم ياشىشى كېرەك ئىدى . بىراق ئۇلار
نېمىشقىدۇر يەنە خاتىرجەم ياشىيالمىدى . بۇنىڭ بىردىنبىر سەۋەبى
يەنىلا شۇ باتۇر ، كۆزدىن نېرى بولغان ، يات ، يىراق ئەلدە بارىمتاي
بولۇپ تۇرغاندا تۇرۇۋاتقان بولسىمۇ ، يەنىلا ھايات ياشاۋاتقان باتۇر
ئىدى . قارىغاندا ئۇ پۈتۈنلەي كۆزدىن يوقالمىغۇچە ئۇلارغا
تىنچ - ئاراملىق يوقتەك قىلاتتى . شۇنداق ، باتۇرنىڭ مەۋجۇتلۇ-
قى ، مەيلى ئۇ قەيەردە بولسۇن ، قانچىلىك بىچارە ھالغا چۈشۈپ
قالسۇن ، ھايات ياشىشى ئۇلار ئۈچۈن ھامان تەھدىت ، خەۋپ ،

بالايئاپەت. ئۇ ھاياتلا بولىدىكەن، ئۇلارغا تىنچ كۈن يوق. شۇڭا
ئۇنى بىر ئامال قىلىپ پۈتۈنلەي كۆزدىن يوقىتىش كېرەك، شۇندە.
دىلا ئاندىن ئۇلار تىنچ ئۇخلىيالايدۇ، ھاياتى دەككە - دۈككە
ئىچىدە ئۆتمەيدۇ. بىراق بۇ ئۇنداق ئاسان ئىشۇ ئەمەس. ئۇنداقتا
زادى قانداق قىلىش كېرەك؟... دۇرۇس، ئۆزىنىڭ يېغىدا ئۆزىنى
قورۇش كېرەك. ئۇنىڭ ھازىرقى بارىمىتىلىق ئورنى ۋە ئەركىسىز
شارائىتىدىن پايدىلىنىش كېرەك. كەلگۈسىدىكى بۇ يوشۇرۇن ئا.
پەتنى ئىز قالدۇرماي، شۇبھە - گۇمان پەيدا قىلماي، پۈتۈنلەي،
تەلتۆكۈس يوقىتىش ئۈچۈن ھونلار بىلەن توخرىلارنىڭ ئارىسىنى
بۇزۇش كېرەك. مانا بۇ ئەڭ ئۈنۈملۈك، بىردىنبىر ياخشى چارە.
بۇ ھەم ئىككى ئەل ئوتتۇرىسىدا يۈز بېرىدىغان بىر مەيدان ئۇرۇش.
تىن دېرەك بېرىدۇ. ۋە ھالەنكى بۇ ئۇرۇش بولسا دەل ئوڭ قول
بىلگە يانېپقاننىڭ بىرلا ۋاقتتا ئىككى پاختەكنى سوقىدىغان
چالامسى. چۈنكى، ئارىدىكى دوستلۇق مۇناسىۋەت بۇزۇ.
لۇپ، سۇلھى - پۈتۈملەر يىرتىلىپ تاشلانسا، ئىككى ئەل بىر -
بىرى بىلەن سوقۇشمىغۇچە، قىرىشمىغۇچە بولدى قىلمايدىغان
دۈشمەنلىك ھالىتى شەكىللىنىدۇ. ئۇ چاغدا باتۇر شۇبھىسىزكى
توخرىلار تەرىپىدىن ئۆلتۈرۈلۈپ، يوشۇرۇن ئاپەت باشقىلارنىڭ
قولى بىلەن تەلتۆكۈس يوقىلىدۇ. شۇنىڭ بىلەن بىر ۋاقتتا ياز.
بېپقان يەنە يوللۇق يوسۇندا زور قوشۇن توپلاپ توخرىلار ئۈستىگە
جازا يۈرۈشمۇ قوزغىيالايدۇ. ئۇلاردىن كونا ئۆچىنى، قانلىق
قىساسنى ئېلىپ ئار - نومۇسنى ئاقلىيالايدۇ. يەنە تېخى ئۇلارنى
تالان - تاراج قىلىپ ھېسابسىز ئەسىر - ئىنچۇ، مال - بايلىق،
يەر - زېمىن ئولجا ئېلىپ، كاتتا باي، تەڭداشسىز ھۆكۈمرانغا
ئايلىنالايدۇ!...

ئۇ ئىككى يىلدىن بېرى مانا مۇشۇنى ئويلىدى، مۇشۇ مەقسەت
ئۈچۈن كۈرەش قىلدى. باتۇر كۆزدىن نېرى بولۇپ، يۈيۈك تەخت
ۋارىسى قىلىپ بېكىتىلگەندىن كېيىن، ئۇ تېخىمۇ ئۆز سۆز،
ئىمتىيازلىق، ئالدىراش بولۇپ كەتتى. كۈيئوغلۇم يىراقتا، نېمە

ئىش قىلىۋاتقىنىمنى بىلمەيدۇ. بىلىشىمۇ ئەمدى ماڭا بىرنەمە دەپ-
يېشىكە پېتىنالمىدۇ، دەپ جۇۋانغاردا ئالتوپىلاڭ كۆتۈرۈپ، توخ-
رىلار بىلەن ئۆچەكەشتى. ھە دەپسلا تەڭرىقۇتنىڭ نامى بىلەن
قوشۇن توپلاپ توخرىلارغا ھۇجۇم قىلدى. ئۇلارنىڭ مال - يىلقى-
لىرىنى، كىشىلىرىنى تۇتۇۋېلىپ چېگرىدا ئېغىر پاراكەندىچىلىك
پەيدا قىلدى. ئىككى يىلدىن بېرى ئۇ بۇنداق بېباشلىق، ئۆكتە-
لىكلەرنى ئۈزۈلدۈرمەي داۋاملاشتۇردى. نەتىجىدە توخرىلارمۇ غە-
زەپلەندى، ھونلارغا قارشى چىقتى. ئارىدا كۆپ قېتىملىق توقۇ-
نۇش ۋە قانلىق ئۇرۇشلارمۇ بولدى. بىراق ئۇلار يانبېيىقاندەك
ئۆكتەملىك قىلالىدى. ئۇنىڭ ئۆكتەملىكلىرىگە قول قوشتۇرۇپمۇ
تۇرالمىدى، ئاخىر بولماي خانغا مەلۇم قىلىشتى. توخرى خان
سالماق، ئېغىر - بېسىق، ئۆزىنى بىلىدىغان، ئۆزىگە ئىشىنىدى-
غان كىشى ئىدى. ھونلارغا يامان نىيەتتە بولسىمۇ، ئەھدىگە ۋاپا
قىلاتتى. تۇرغاقتىكى قىزىنى، قولىدىن ئىش كېلىدىغان باتۇرنى
ئويلايتتى. لېكىن ئۇنىڭ سەۋر - تاقىتىمۇ چەكلىك ئىدى. شۇڭا
ئۇمۇ ئاخىر غەزەپلەنمەي تۇرالمىدى. ئەلچى ئەۋەتىپ ھون تەڭرىقۇ-
تىغا نارازىلىق بىلدۈردى، ھەيۋە كۆرسىتىپ تەھدىت - تەھلىكە
سالىدى.

ئەلۋەتتە تۈمەن تەڭرىقۇتمۇ بۇنىڭدىن چۆچۈمەي قالمىدى.
قېيناتىسىنى چاقىرىپ ئەھۋالنى ئوقۇشتى، سۈرۈشتۈردى...
لېكىن ئۇنىڭ قۇۋلۇق - شۇملۇقلىرى، قىلمىش - ئەتمىشلىرى
ھامان تەڭرىقۇتنىڭ ئەقىل كۆزىدىن پىنھان، دىققەت - نەزىرىدىن
سىرتتا قالدى. يانبېيىقان بۇ ئىشلارنىڭ ھەممىسىنى توخرىلارغا
دۆڭگىدى: «ئالدى بىلەن تاجاۋۇز قىلىپ چېدەل تېرىغانلار، ئەھ-
دۇ - پەيمان، سۈلھى - پۈتۈملەرگە خىلاپلىق قىلىپ ئارىنى
بۇزغانلار توخرىلارنىڭ ئۆزى. توخرى خان تىلداغلىق قىلىپ پۇر-
سەت ئىزدەۋاتىدۇ...» دېدى. ئۇلارنى يامانلاپ، ئۇلارنى ئەيىبلەپ،
ئۈستىدىن ئەر - شىكايەت، لەنەتلەرنى توقۇدى. تەڭرىقۇتنى
ئۇلارنىڭ ھىيلىسىگە ئالدىنىپ قالماسلىققا، ئۇلارنىڭ ئۆكتەملى-
كىگە قاراپ تۇرماسلىققا، ئۇلارغا بوزەك بولماسلىققا ئاگاھلاندۇر-
دى.

دى. ئۇلارنىڭ ۋاپاسىزلىقىدىن، ۋىجدانسىزلىقىدىن ئۆچ ئېلىشقا كۈشكۈرتتى، ئۇلارغا جازا يۈرۈشى قوزغاپ، مال - بايلىق، يەر - زېمىنلىرىنى تارتىۋېلىشقا قۇتراتتى. ئۇ ھەتتا باتۇرنىمۇ قارىلاپ «توخرى خانغا ئەل بولۇپ كېتىپتۇ، ئۇنىڭ قوينىغا ئۆزىنى ئېتىپتۇ. ئۇنىڭ بىلەن بىرلىشىپ، ئۇنىڭ كۈچىگە تايىنىپ، ھون تەختىنى تارتىۋالماقچى بوپتۇ...» دەپ شىكايەت قىلدى... شۇنداق قىلىپ ئىككى ئەل مۇناسىۋىتى يامانلاشتى، بۇزۇلۇشقا قاراپ يۈز تۈتتى. بەگۋاش تەڭرىقۇتمۇ ئازغۇن ئالچىسى ۋە قاقۋاش قېيناتىسى. نىڭ ئارىنى بۇزۇپ توپىلاڭدىن توقاچ ئوغرىلاش ھىيلىسى ۋە ئۆزىنىڭ ئەينى ۋاقىتتا قارشىلىققا ئۇچراپ بېسىقپ قالغان ئەسلى ئىرادىسىنىڭ قايتىدىن باش كۆتۈرۈپ چىقىشى بىلەن، بۇرۇنقى ئاقىلانە، دانا قارارىدىن يېنىپ توخرىلارغا يېڭىۋاشتىن غەزەپلىنىشكە، ئۆزىگە تەمەننا قويۇپ ئۇلارنىڭ مال - بايلىق، يەر - زېمىنلىرىغا كۆز قىزارتىشقا باشلىدى.

ئۇ يەنە بۇ ئىككى يىلدىن بېرى كۆزدىن يىراق، كۆڭۈلدىن يىراق دېگەندەك، ئەتىۋارلىق كىچىك ئالچىسى جانئايىقىنىڭ كەينىگە كىرىپ، ئىككىنچى ئوغلى، يېڭى تەخت ۋارىسى يۈيۈككىلا كۆڭۈل بۆلۈپ ۋە ئۈمىدىنى ئۇنىڭغا باغلاپ، يات، يىراق ئەلدە بارىمتاي بولۇپ تۇرغاندا تۇرۇۋاتقان، ئۆزى ئۈچۈن جان كۆيدۈرۈپ قۇربان بېرىۋاتقان چوڭ ئوغلى باتۇرنى ئۈنتۈپ كەتكەن، نەزەر - كۆزىدىن سېلىۋەتكەندى... شۇڭا ئۇ بۇ يىلقى ئۇلۇغ ئوغلاق ئاي بايرىمىدا، تۈمەنبالىقتا ئۆتكۈزۈلگەن ھون قەبىلىلىرى ئىتتىپاقىنىڭ چوڭ قۇرۇلتىيىدا، ھەرقايسى ھون خان - بەگلىرى ۋە ئۇرۇق - قەبىلە ئاقساقاللىرىغا ھېچ ئىككىلەنمەي، ھېچنېمىگە تارتىشمايلا ئۆزىنىڭ توخرىلار ئۈستىگە يۈرۈش قىلىش توغرىسىدا كى قارارىنى جاكارلىدى ۋە شۇ ۋاقىتنىڭ ئۆزىدىلا پۈتۈن ئەلگە يارلىق چۈشۈرۈپ تىنچ، ئالدىراش قىشنىڭ غېمىنى قىلىۋاتقان كىشىلەرنى يۈرۈشكە ئاتلىنىشقا چاقىردى.

مانا بۇ ئوڭ قول بىلگە يانبېيىقان زارىقپ كۈتكەن كۈنلەر ئىدى. ئۇ يەنە كۈيئوغلىنىڭ كۈچ - ئىمتىيازىغا تايىنىپ يىراققا

يۈرۈش قىلغۇچى زور قوشۇننىڭ باش تۇتۇقلۇق ھوقۇقىنىمۇ قولىغا كىرگۈزۈۋالدى. ئۇ ناھايىتى چوڭ داغدۇغا ۋە ھەيۋەت بىلەن پايتەختكە توپلانغان نەچچە تۈمەن كىشىلىك زور قوشۇننى باشلاپ يۈرۈشكە ئاتلاندى. يول ئۈستىدە يەنە يارلىققا بىنائەن قىلىۋاتقان ئىشىنى تاشلاپ، ياراغلىرىنى ئېلىپ ئاتلىنىشقان چەت، يىراق جايلاردىكى نۇرغۇنلىغان ھون چەۋەندازلىرى ئارقىدىن يېتىشىپ ۋە تەرەپ - تەرەپلەردىن كېلىپ ئۇنىڭ قوشۇنىغا قېتىلدى. ئۇ كەچ كۈزدە يولغا چىقىپ ئۆگۈز ئەگمىسىنى بېسىپ ئۆتۈپ، قىش بېشىدا جۇۋانغاردىكى بۆرە تېغى ئېتىكىگە يېتىپ كەلدى ۋە مۇشۇ يەردە بىر مەزگىل توختاپ قوشۇننى تولۇقلاپ تەرتىپكە سالغاندىن كېيىن، ئاندىن رەسمىي يۈرۈشكە ئاتلانماقچى بولدى. لېكىن نىيىدىكى ياماننىڭ قازىنى تۆشۈك دېگەندەك، بۇ ئىشلار تاماملىنىپ چوڭ قوشۇن يولغا چىقىدىغان چاغدا، قىش ھاۋاسى يامانلىشىپ، كۈندۈزى كۈن، كېچىسى ئاي تۇتۇلۇپ زادىلا ئېچىلماي قويدى. قار يېغىپ، جۇدۇن - چاپقۇن كۈچىيىپ، زىمىستان قىش بالدۇرلا باشلىنىپ كەتتى. ھونلارنىڭ يۈرۈش - سوقۇش ئادىتى بويىچە بۇنداق چاغدا قوشۇن ئاتلانسۇن، يۈرۈش ئوڭۇشلۇق، سوقۇش غەلبە بىلىك بولمايتتى. شۇڭا ئۇ مۇشۇ يەردە ۋاقىتلىق لەشكەرگاھ قۇرۇپ ھاۋانىڭ ئېچىلىپ، سوغۇقنىڭ بوشىشىنى، يولنىڭ راۋانلىشىشىنى كۈتۈپ لەشكەرلەرنى بېقىپ يېتىشقا مەجبۇر بولدى... مانا بۈگۈن ئۇنىڭ ياشىق تەڭرى چىرايى ئېچىپ يالچىق تەڭرى تولىپ باققاندا يولغا چىقىشىنى كۈتۈپ خۇخىباشىگ تېغى ئېتىكىدە ساقلاپ ياتقىنىغا بىر ئاي بولۇپ قالغانىدى.

لەشكەرگاھنىڭ ئوتتۇرىسىغا ئاق، قارا، قىزىل يۈك يىپلاردىن توقۇلغان پالاسلار بىلەن چۈمكەلگەن، ئىچىگە كىگىز - ياپىغۇت ۋە ھەرخىل ياۋايى ھايۋانلارنىڭ تېرىسى سېلىنىپ، جابدۇق - سايمانلار بىلەن سەرەمجانلاشتۇرۇلغان، چاڭغىرىقنىڭ چوققىسىدىكى خادىغا قوتاز قۇيرۇقى بەرجەم^① قادىلىپ، ئىشىك ئالدىدىكى

① بەرجەم - ھون قوشۇنلىرىنىڭ جەڭ - سوقۇشتا ئىشلىتىدىغان بەلگىسى.

توققۇز مومغا كۆك بۆرىنىڭ باش سۈرىتى كەشتىلەنگەن توققۇز تۇغ ئېسىلغاندى. يايلاقتەك چوڭ، ئىسسىق چېدىر - بارگاھىدا قول ئاستىدىكى خان - بەگلەر، سانغۇنلار ۋە مىڭبېشىدىن يۇقىرى سەركەردىلەر بىلەن زىياپەت قۇرۇپ، ئارغارتقۇ، سۈچىك، بوزا، قىمىز ئىچىپ ۋاقتىنى ئۆتكۈزۈۋاتاتتى. ھاۋانىڭ تېخىچە ئېچىلماي-ۋاتقانلىقىنى، قوشۇننىڭ ۋاقتىدا يولغا چىقمىغانلىقىنى ھېسابقا ئالمىغاندا، ئۇنىڭ كەيپىياتى ناھايىتى چاغ ھەم خۇشال ئىدى. چۈنكى ئۇ تۇرغاقتىكى باتۇرنى ئاللىقاچان «ئۆلدى» گە چىقىرىۋې-تىپ كۆڭلى تىنچىغان، بۇ قېتىمقى يۈرۈش - سوقۇشنىڭ مۇۋەپپەقىيىتى ۋە غەلبىسىگە بولسا ئۈمىد - ئىشەنچى تولۇپ تېشىپ تۇراتتى.

يانبېيقان ئۆلپەتلىرىگە ھەدەپ قەدەھ تۇتاتتى، ئۇلارنى ئوبدان يەپ - ئىچىشكە، قانغۇچە ئويناپ - كۈلۈشكە تەكلىپ قىلىپ تۇراتتى، ئىچىپ تەڭشەلگەندە، چېدىرنىڭ تۆرىدىكى شاھانە پەچە-كۇمغا بېرىپ، قات - قات سېلىنغان يۇمشاق ياپغۇت ئۈستىدە ئېغىناپ يېتىپ، بىر چەتتە ساز چېلىپ نەغمە قىلىۋاتقان قامانلار-نىڭ مۇڭلۇق قەسىدىلىرىگە، قىزىقارلىق ناخشا - قوشاقلارغا قۇلاق سالسا، ئوتتۇرىدىكى سەھنىدە يىلاندىك تولغىنىپ، قۇيۇن-دەك چۆرگىلەپ ئۈسسۈل ئويناۋاتقان ياش قاملارنىڭ كېپىنەكتەك ھەرىكەتلىرىگە، جەلپكار ناز - كەرەشمىلىرىگە بۇلاقتەك كۆزلىرى-گە، ئەۋرىشىم بەللىرىگە، چەكچىيىپ تىكىلەتتى. جىيەكلىرىگە ساجۇ تۇتۇلغان يىپەك داستىخانلار قوي، سوغۇن، ئۇلار، كەك-لىك، قىرغاۋۇل، توشقان گۆشلىرى، ئەركەچ، پاقلان كاۋاپلى-رى، تۇتماچ^①، كۆرشەك^②، سىمراغ^③، بۆلدۈنى^④، كۆمەچ، ئەمبەك^⑤، ئاۋۇزنى^⑥، يۆرگەمەچ^⑦ قاتارلىق تائاملار بىلەن تولۇپ

① تۇتماچ - تاماقتىن بۇرۇن يېيىلىدىغان ئىشتىھا ئېچىش غىزاسى.
 ② كۆرشەك - سۆك، گۈرۈچلەرنى سۇ ياكى سۈتتە قاينىتىپ ئۈستىگە ياغ قۇيۇپ يېيىلىدىغان غىزا.
 ③ سىمراغ - دورا - دەرمەك ئارىلاشتۇرۇلغان ئۇن تائامى.
 ④ بۆلدۈنى - ئىچىگە قۇرت ياكى ئۈزۈم سېلىپ تەييارلىنىدىغان غىزا.
 ⑤ ئەمبەك - ھەمەك، نان.
 ⑥ ئاۋۇزنى - بۇغداي ئۇنى بىلەن ئارپا ئۇنى ئارىلاشتۇرۇلۇپ يېتىلىدىغان غىزا.
 ⑦ يۆرگەمەچ - ھېسىپ. ئۈچەيگە قېرىن، ئۆپكە تىقىپ پىشۇرۇلىدۇ.

تېشىپ تۇراتتى. ئاڭتۇت بېشى مەخسۇس باش تۇتۇقبەگنى كۈتەتتى. تاپىغىچى - قىرناقلار بولسا لىپمۇلىپ ئارغاتقۇ، سۈچىك، بوزا قۇيۇلغان جام - ئاياقلارنى ئايلاندۇراتتى.

دەل مۇشۇنداق پەيتتە، بۇ مول مەئشەتلىك زىياپەتتە داخىل بولۇشقا سالاھىيىتى توشمايدىغان بىر ياش نۆكەر جىددىي مەلۇمات ئېلىپ چېدىرغا ئۇسۇپ كىردى.

— جۇۋانغارنىڭ زېمىندارى، تۈمەن چەۋەندازلار سانغۇنى، باش تۇتۇقبەگكە مەلۇمات! — دېدى ئۇ تۆردىكى پەچكۈمدە يانپاشلاپ ياتقان يانبېيقاننىڭ ئالدىدا تىزلىنىپ، — توپقا قېتىلىپ يۈرۈشكە ئاتلانغىلى كەلگەن ئۈچ ئاتلىقنى تۇتۇۋالدۇق. ئۇلار بەل-گىنى بىلمەيدىكەن. ياۋنىڭ ئايغاقچىسىدەك قىلىدۇ. لېكىن ئۇلار-نىڭ ئىچىدىكى تەلەتى سۆرۈن، ئەلپازى يامان بىرى: «بىز يات كىشىلەر ئەمەس، ھون. مەن سول قول بىلگە باتۇر. توخرىلارغا بارىمىتاي ئىدىم، قېچىپ كەلدىم. سىلەرنىڭ ئوڭ قول بىلگە خانىڭلار بىلەن كۆرۈشمەن» دەپ تۇرۇۋالدى. شۇڭا مەلۇم قىلىپ كەلدىم.

زىياپەتنىڭ قىزىقى ۋە ئىچىملىك تەسىرىدە ئاللىقاچان شىر-كەيپ بولۇشقان ئاڭتۇت ئەھلى ياش نۆكەرنىڭ بۇ مەلۇماتىنى ئاڭلاپ خۇددى ۋاراقشىپ قايناۋاتقان قازانغا سۇ قۇيغاندەك چىپىدە توخ-تاشتى. ئۇلار دەسلىپىدە مەستلىك، ھەيرانلىق ۋە ھودۇقۇش ئىچىدە نېمە دېيىشىنى بىلمەي ئېسەنگىرەپ تۇرۇپ قېلىشتى. كېيىن ئاستا - ئاستا سەگەكلەشپ تەئەججۈپلۈك ھاياجانغا چۆ-مۈشتى. «باتۇر!؟... ئۇ قېچىپ كەپتىمۇ؟... بۇ راستمۇ-دۇر؟!...» ئۇلار شۇنداق دېيىشىپ بوران سوققان ئورماندەك چايقىلىپ شاۋقۇن سېلىشتى، بويۇنلىرىنى سوزۇپ چېدىرنىڭ ئى-شىكىگە تەلپۈنۈشتى. خۇشال، خىرامان ئولتۇرغان ئوڭ قول بىلگە يانبېيقانمۇ ئۇلارغا ئوخشاشلا دەسلىپىدە ئۆز قۇلاقلىرىغا ئىشەنمەي داڭ قېتىپ تۇرۇپ قالدى، ئاندىن بېشىغا سوغۇق سۇ قۇيغاندەك، يۈزىگە تەستەك يېگەندەك چۆچۈپ، شۈركۈنۈپ ئېسىگە كەلدى - دە، ھودۇقۇپ، ئالاقزادە بولۇپ، ھېلىلا قولغا ئالغان

سۈكۈشنىڭ پوككىدە يەرگە چۈشۈپ كەتكىنىنىمۇ تۇيماي قالدى .
«باتۇر!!! ئۇ؟! ... ياق، بۇ مۇمكىن ئەمەس، ئەسلا! ... ئۇ
باتۇر ئەمەس، ياۋنىڭ ئايغاقچىسى . باتۇر ئۆلگەن، توخرىلار ئۇنى
ئاللىقاچان ئۆلتۈرۈۋەتتى... ياق، بۇ قانداق گەپ؟ ئۇ قانداق
قىلىپ...؟ ئاھ تەڭرىم! ...»

ئۇنىڭ ئەسەبلىرى قوزغىلىپ كۆز ئالدى قاراڭغۇلاشتى . ۋۇ-
جۇدى مۇزلاپ تىترەشكە، يۈرىكى قاتتىق ئەلەم ۋە ساراسمىدىن
پۇچىلىنىشقا باشلىدى . ئۇ ئۆزىنى خۇدسىز، مۇئەللەقتە لەپىلەپ
يۈرگەندەك، جۇتقا سوقۇلغاندەك ھېس قىلدى، كاللىسىدا بولسا
قاباھەتلىك چۈشتەك قورقۇنچلۇق، ۋەھىملىك خىياللار كېزىپ
يۈرەتتى . «ياۋۇز! ... ئاپەت! بالا - قازا! ... ئۇ راستتىنلا شۇمىد-
دۇر؟ ... ئۇ قانداق قېچىپ قۇتۇلغاندۇر؟ بۇ يەرنى قانداق تېپىپ
كەلگەندۇر؟ ناۋادا... راست شۇ بولسا ... ئاھ تەڭرىم! بۇ قانداق
تەقدىر؟ قانداق چاقچاق؟ مېنى مەسخىرە قىلغاندەك! ... قانداق
قىلاي ئەمدى؟ قېچىپ قۇتۇلۇپسەن، ئامان - ئېسەن قايتىپ كەپ-
سەن، تۇرۇنۇم، دەپ قۇتلۇقلاپ، قۇچاقلاپ قارشى ئالايۇمۇ؟ بۇ
ماڭا تەس كەلمەمدۇ؟ ئىزا - ئەلەم قىلمامدۇ؟ ... يا تونۇماسقا،
بىلمەسكە سېلىپ، ياۋنىڭ ئايغاقچىسى دېگەن بەتنام بىلەن تىلداغ-
لىق قىلىپ ئۆلۈمگە بۇيرۇيمۇ؟ ... ئىككى يىلدىن بېرى ئۆزگىرىپ
كەتكەندۇر ھەرقاچان . تېخىمۇ سۈرلۈك، قورقۇنچلۇق! ... ئۇ مې-
نىڭ ئىشلىرىمدىن خەۋەر تاپقانمىدۇر؟! ...» ئۇ ئويلاپ مۇشۇ
يەرگە كەلگەندە ئاخىر ئويلاشقا مادارى يەتمىدى . يۈرىكى پۇلاڭلاپ
ۋۇجۇدىنى سوغۇق تەر باستى، ئىزا - ئەلەمدىن خۇددى زەھەرلىك
يىلان تىلىنى چىقىرىپ ۋىشىلىدىغاندەك ئاچچىق، نادامەتلىك خۇر-
سىنىپ، چايان چاققانداك ئازابلىنىپ، قوقاسقا ئولتۇرۇۋالغاندەك
پۇچىلىنىپ كەتتى . ۋەھالەنكى، ئۇنىڭ روھى ھالىتىدىكى بۇ
غايەت زور داۋالغۇش، ھودۇقۇش، ئۆزگىرىشلەرنى ئاڭتۇت ئەھلى
سەزمەي قالدى... بىر پەستىن كېيىن ئۇ سەل ئۆزىگە كېلىپ
ھودۇقۇش ۋە ساراسمە ئىچىدە ئەتراپىغا قارىدى . ئاندىن ئۆزىنى
تۇتۇۋېلىپ، ئالدىدا تىزلىنىپ ئولتۇرغان ياش نۆكەرگە بۇيرۇق

قىلدى .

— ئۇنى دەرھال بۇ يەرگە باشلاپ كىر!
ياش نۆكەر چىقىپ كەتكەندىن كېيىن، ئاڭتۇت ئەھلى بىر -
بىرىگە بېقىشىپ، ئەكەلگەن خەۋەر ئۈستىدە غۇلغۇلا قىلىشقا
باشلىدى .

— ئۇ راست باتۇرمىدۇر؟ ...

— چوقۇم شۇ، كۆڭلۈم تۇيۇۋاتىدۇ مېنىڭ . ئۇ چوقۇم ساندۇ .
بىلىدىن قېچىپ كەلدى !

— تەلىيى ئوڭ ئىكەن، قۇت - بۇيانى بار ئىكەن، قېچىپ
قۇتۇلۇپتۇ . بولمىسا توخرى خان ئۇنى ھەرگىز ساق قويمايتتى .
— تەلىينىڭ ئوڭ كەلگەنلىكىدىنلا ئەمەس، تۇيغۇن، چەب -

دەس، جەسۇر، باتۇرلۇقىدىن ...

— ئەينى ۋاقىتتا ياۋۇز تانىۋلەر ئارىسىدىنمۇ ساق كەلگەن

ئۇ !

— چىنلىقلارغىمۇ بوي بەرمىگەن ! ...

— مېنىڭ ھېچ ئىشەنگۈم كەلمەيدۇ . ناۋادا ... ئۇ باتۇر بولمىد -

سىچۇ ؟

— ئۇنداقتا ئۇ چوقۇم ياۋۇننىڭ ئايغاقچىسى !

— ياق، ئۇ ئايغاقچى ئەمەس . چوقۇم باتۇر . ئۆتتىدە -

مەن ! ... ئايغاقچى بولسا بىلگە خان بىلەن كۆرۈشمەن دەمتى ؟

ئۇنىڭ ئالدىغا كېلىشكە پېتىنلامتى ؟ ئايغاقچى بولسا غىپىدە لەش -

كەرلەر ئارىسىغا سۇقۇنۇۋالماستىدى ؟

— راست ...

— ئۇنى كۆپىنچىمىز تونۇيمىزغۇ . كۆرگەندە بىلىمىز ھېلى .

— ئۇ راست شۇنداق بولسا، بۇ كۆك تەڭرىنىڭ بىزگە قىلغان

شاپائىتى بولىدۇ !

— شۇنداق، ئۇ يول بىلىدۇ . بىزنى غەلبىگە باشلايدۇ !

— بۇ قېتىم توخرىلارنىڭ ئەدىپىنى راسا بىر بېرىدىغان

بولدۇق !

— !

خان - بەگلەر، سانغۇنلار، تۈمەنبېشى، مىگېپىشلار گەرچە تېخى باتۇرنى كۆرمىگەن، ئۇنىڭ شۇ ئىكەنلىكىنى بىلمىگەن بولسىمۇ، ئۇنىڭ نامىنى ئاڭلاپ، ئۇنىڭ شۇ ئىكەنلىكىگە ئىشىنىپ، ئۇنىڭغا ئۈمىد باغلاپ، ئۇنىڭ توخرىلارنىڭ قولىدىن قېچىپ قۇتۇلغىنىغا، ئامان - ئېسەن قايتىپ كېلىپ ئۆزلىرىگە قوشۇلغىنىغا خۇشال بولۇشۇپ، ئۇنى تېزرەك كۆرۈشكە، قۇچاقلاپ قارشى ئېلىشقا ئالدىراپ، ئىنتىزار بولۇشقا، تاقەتسىزلىنىشكە باشلىدى. بۇنى كۆرۈپ جىمپىلا كەتكەن ئوڭ قول بىلگە يانبېيقان تېخىمۇ ئازابلاندى. ئوتقا چۈشكەن قىلدەك تولغىنىپ، زەھەرلىك يىلاندىكى ۋىشلىدى. «ئەجەبا، ئۇلارنىڭ ھەممىسى ئۇنى راستتىنلا شۇنچە ياقتۇرامدىغاندۇر؟...»

ئارىدىن قانچىلىك ۋاقىت ئۆتكەنلىكى نامەلۇم. بەلكىم ئۇنچە ئۇزاق ۋاقىتمۇ ئۆتمىگەندۇر. ئەمما يانبېيقانغا نىسبەتەن بۇ ۋاقىت تولىمۇ ئاستا ئۆتۈۋاتقاندەك، ئىزتىراپلىق، ئۇزاق ھەم ئازابلىق تۈيۈلۈۋاتاتتى. شۇنداق، ئۇمۇ ئالدىراۋاتاتتى. لېكىن ئۇ باشقىچە بىر ئويىدا، باشقىچە بىر ئارزۇدا، ئۇ گەرچە باشقىلارغا ئوخشاشلا باتۇرنى تېزرەك كۆرۈشكە، تونۇۋېلىشقا ئالدىرىسىمۇ، ئەمما ئۇنىڭ شۇ ئەمەس، بەلكى باشقا بىرى، توخرىلارنىڭ ئايغاقچىسى بولۇپ چىقىشىنى ئۈمىد قىلاتتى. ئەگەر شۇنداق بولسا... ئۇ ئۇنى قاتتىق جازالايدۇ. كەيپىنى بۇزۇپ ئارامىدا قويمىغانلىقى، چۆچۈتۈپ، ۋەھىمىگە سېلىپ، قورقۇتۇپ جېنىنى ئالغانلىقى، قاتتىق ئىزا ۋە ئەلەمگە قويغانلىقى... ئۈچۈن دەرھال ئۆلۈمگە بۇيرۇيدۇ. ئىككى تۈپ دەرەخنى ئېگىپ ئۈچىنى بىر يەرگە ئەكېلىپ، ئۇنىڭ پۈتلىرىنى ئاشۇ دەرەخلەرگە باغلاپ ئاندىن قويۇۋېتىدۇ. ئۇنىڭ پارچىلانغان تېنىنى، ئەت - ئۈستىخانلىرىنى بۆرە تېغىنىڭ چىلبۇرلىرىگە تاشلاپ بېرىدۇ!...

— باتۇر!...

— دەل ئۆزى!...

— ئالىپ باتۇر!...

ئاڭتۇت ئەھلى ئىختىيارسىز دەۋرەپ ئورۇنلىرىدىن تۇرۇپ كې-
 تشتى... يانېيىقان قۇلاقلىرىغا ئىشەنمەي قالدى، قاتتىق چۆ-
 چۈپ، تاشتەك دومىلاپ كېتەي دېگەن ئېغىر بېشىنى ئاران كۆتۈر-
 دى. چېدىرنىڭ ئىشىكىگە تاقىشىپ، يورۇقلۇقىنى توسۇپ، سال-
 ماقلىق، چوڭ - چوڭ قەدەم تاشلاپ كىرىپ كەلگەن باتۇرنى
 كۆرۈپ كۆزلىرىگىمۇ ئىشەنمەي قالدى «شۇ ئىكەن، ئاھ!...»
 ئۇ ئۆزىنى تېگى يوق ھاڭغا چۈشۈپ كېتىۋاتقاندەك، ياۋۇز ئاستىدا
 قالغاندەك ھېس قىلدى، — ئەمدى تۈگەشتىم!...» لېكىن ئۇ
 شۇئان يەنە ئۆزىنى تۇتۇۋالدى. ھودۇقۇش، ئالاقزادىلىك، ساراس-
 مە، ئىزا - ئەلەم ۋە ئۆچمەنلىكىنى ھاياجانغا، كۈچكە ئايلاندۇرۇپ
 ئورنىدىن دەس تۇردى - دە، خۇشال بولغان، تەمكىن قىياپەتتە
 غۈلچىنى كېرىپ باتۇرنىڭ ئالدىغا يۈگۈردى.
 — بۇ سەنمۇ، تۇرۇنۇم؟! كۆزلىرىمگە ھېچ ئىشەنمەي قېلى-
 ۋاتىمەن!... — دېدى ئۇ ئاتلارچە مېھرىبان قىياپەتتە باتۇرنى
 قۇچاقلاۋېتىپ، — توۋا، توۋا قىلدىم!... بۇ يەردە بۇنداق ئەھۋال
 ئاستىدا تاسادىپىي، ئۈشتۈمتۈت ئۈچرىشىپ قالارمىز دەپ
 پەقەتلا ئويلىمىغاندىم!... قېچىپ كەلدىڭمۇ؟ ئېسەنمۇسەن؟...
 تەڭرىلەرگە مىڭ مەرتىۋە شۈكرىكى، ئۇلار سېنى ئۆز پاناھىدا
 ساقلاپتۇ. ئارزۇ - تىلەكلىرىمىزنى ئىجابەت قىلىپ، ساڭا
 قۇت - مەدەت بېرىپتۇ. قۇت بولسۇن ساڭا!...
 — سالامەتمۇسەن، بوۋا؟ بەك سېغىندىم سىلەرنى!... —
 باتۇرمۇ ئۇنى چىڭ قۇچاقلاپ كۆز يېشى قىلدى.
 ئاقىل - دانىشلارنىڭ، باتۇر - قەھرىمانلارنىڭ، ئۆتكۈر،
 تۇيغۇن، پاراسەتلىك كىشىلەرنىڭمۇ بەزىدە كۈندەك يورۇق، ئايدەك
 غۇبارسىز قەلبىنى غەپلەت تۇمانلىرى قاپلاپ، ئۆتكۈر ئەقلى گەد-
 نىگە ئۆتۈپ قالىدىغان، تىرەن تۇيغۇسى خاتالىشىپ، روشەن كۆز-
 لىرى خىرەلىشىدىغان، ئىرادىسى، جاسارىتى يوقىلىپ، پۈت -
 قوللىرى بوشىشىپ كېتىدىغان چاغلىرى بولىدۇ. بولۇپمۇ ئۇلار
 غەلبە شادلىقىدىن خۇدىنى يوقاتقاندا، سىرلىق، ھىيلىگەر رەقىب-

كە، چاناچ، بىچارە دۈشمەنگە دۇچ كەلگەندە تېخىمۇ شۇنداق بولىدۇ. لېكىن بۇ ئۇلار ئۈچۈن بىر سىناق، ئۆتكۈنچى ئەھۋال. چۈنكى، تەڭرى كۆپىنچە ھاللاردا مۇشۇنداق كىشىلەر بىلەن ئوينىشىدۇ. ئۇلارغا قاملاشمىغان، غەلىتە چاقچاقلارنى قىلىپ كۆڭلىنى خۇش قىلىدۇ. ئۇلارنى سىناپ، كولدۇرلىتىپ ھۈزۈرلىنىدۇ. ئۇلارنىڭ تەقدىرى، ئازابى، خۇشاللىقى بىلەن ئۆز مەۋجۇتلۇقىنى، قۇدرەت كامالىنى نامايان قىلىدۇ...

ئۇ يەنە باشقىلار بىلەنمۇ بىر - بىرلەپ قۇچاقلاشتى. مىڭبېشىلار قاتارىدىكى تۇقىش ئوغلاننى كۆرگەندە، ئۇ ئۆزىنى تۇتۇۋالالماي قالدى.

— تۇقىش ئوغلان! ...

— ئېسەنمۇسەن، باتۇر! ...

ئۇلار ئاغا - ئىنىلاردەك قۇچاقلاشتى، تىنچ - ئامانلىق سوراشتى.

باتۇر ھەممەيلەن بىلەن بىر قۇر كۆرۈشۈپ چىققاندىن كېيىن، يەنە ئۆگەي بوۋىسىنىڭ ئالدىغا كېلىپ ئۇنىڭ بىلەن قول ئېلىشتى... يانبېيىقان ئۇنىڭ سوئاللىرىغا قانائەتلىك ئىكەنلىكىنى جاۋاب بەردى. ئاتا - ئانىسى، ئۇرۇق - تۇغقانلىرى، تۈمبەنبالىق، بولۇپمۇ ئانىسى ئايقاغان توغرىسىدا ئۇنى قاتتىق تەسەرلەندۈرۈپ، چەكسىز سېغىنىش ۋە ھىجران ئوتىغا سالدى. تۇقىش ئوغلان ئۇنىڭغا ئالچىسى سۈجۈكنىڭ سالىمىنى يەتكۈزدى. ئۇ ئاتا بوپتۇ!... ئاندىن يانبېيىقان ئۇنى چېدىرنىڭ تۆرىدىكى ئۆزىنىڭ شاھانە ئورنىغا تەكلىپ قىلدى. باتۇر خۇددى بۇ ئورۇن ئەسلىدىلا ئۆزىگە تەئەللۇقتەك تۈزۈت قىلمايلا تۆرگە ئۆتۈپ ئولتۇردى. خان - بەگلەر، سانغۇنلار، تۈمەنبېشى، مىڭبېشىلارمۇ بىر - دەم ئوپۇر - توپۇر بولۇشقاندىن كېيىن ئوڭ - سول، يۇقىرى - تۆۋەن مەنسەپ دەرىجىسى بويىچە ئۆز ئورۇنلىرىنى تېپىپ، باتۇرنى ئوتتۇرىغا ئېلىپ، چېدىر دىۋانىنى بويلاپ غاز قانىتى بولۇپ ئولتۇرۇشتى... چېدىرغا يانان بىلەن جانەرمۇ كىرىپ

كېلىشتى. ئۇلارمۇ سەركەردىلەر قاتارىدىن ئورۇن ئېلىشتى. ئۇلار شۇ تاپتا تارتىنىپ، يېتىر قاپ ئوڭايسىز لانماقتا، ئۆزلىرىنىڭ ئۇش-تۈمتۈت ئەزىز مېھمانلارغا ئايلىنىپ قالغىنىغا ھەيران بولماقتا، قەلبلىرى بولسا چەكسىز خۇشاللىق ۋە پەخىر - ئىپتىخارغا تولماقتا. ئۇلار ئۆزلىرى تاسادىپىي ئۇچرىتىپ قېلىپ ئېغىزىغا سۈ تېمىتىپ قۇتقۇزۇۋالغان، ھازىر بولسا چېدىرنىڭ تۈرىدىكى شاھانە ئورۇندا خان - بەگلىرىنىڭ ھۆرمەت - ئېھتىرامىغا سازاۋەر بولۇپ ئولتۇرغان باتۇر ئالىپنى قايتىدىن تونۇماقتا، ئۇنىڭ يۈكسەك ئابروى - ئىناۋىتىدىن، شان - شۆھرىتىدىن زوقلىنىپ، ئۇنىڭغا يېڭى باش-تىن ئەقىدە قىلىپ ئىخلاس باغلاشماقتا ئىدى!

ھەممەيلەن ئولتۇرۇپ چېدىر ئىچى تىنچلانغاندىن كېيىن، يانبېيىقان ئۆگەي نەۋرىسى باتۇرنى جەسۇرلۇقى، باتۇرلۇقى، پارا-سەتلىك، ئۆتكۈر، تۇيغۇنلۇقى... بىلەن مەدھىيەلەپ، توخرى ئېلىدىكى بارىمتايلىقتىن قېچىپ قۇتۇلۇپ ئۆزلىرى بىلەن ئامان - ئېسەن جەم بولغانلىقىنى يەنە بىر قېتىم قۇتلۇقلىدى، ئاندىن ئاڭتۇت بېشىغا بۇيرۇق قىلىپ، باتۇرنىڭ ھۆرمىتى، شان - شۆھرىتى ئۈچۈن زىياپەتنى قايتىدىن باشلاشنى ئورۇنلاشتۇردى. ھايال ئۆتمەي قېقىپ سېلىنغان داستىخانلار يەنە يېڭى كەلتۈرۈلگەن نازۇ نېمەتلەر بىلەن لىق تولدى. جام - ئاياقلارغا ئاغارتقۇ، سۈچىك، بوزا، قىمىزلار توشقۇزۇپ قۇيۇلدى. زىياپەت قايتىدىن باشلاندى... ئارىدا قىزغىن سۆھبەتلەر بولۇندى. باتۇر بىلدىكى، ھونلار بىلەن توخرىلارنىڭ ئارىسى بۇزۇلغان. بۇنىڭغا پۈتۈنلەي توخرىلارنىڭ ئۆكتەملىكى، توخرى خاننىڭ يامان نىيىتى سەۋەب بولغان. شۇ ۋەجىدىن ئاتىسى تۈمەن تەڭرىقۇت ئۇلارنىڭ ئۈستىگە جازا يۈرۈشى قوزغاش توغرىلۇق يارلىق چۈشۈرگەن. قوشۇن ئاتلىنىپ مۇشۇ يەرگە كەلگەندە، ئۈشتۈمۈت ھاۋا ئۆزگىرىپ قار - سوغۇق چۈشۈپ كەتكەن. شۇڭا يۈرۈشتىن ۋاقتىنچە توختاپ ساقلاپ يېتىشقا مەجبۇر بولغان...

— كۈن تەڭرى چىراي ئېچىپ قار - سوغۇقنى ھەيدىگەن

ھامان يولغا چىقىمىز! — دەدى يانېيىقان ئاخىرىدا.
— سەن باتۇر ھەم جەسۇر يىگىتسەن، باتۇر! — دەدى سول
قول ئۇلۇغ سانغۇن ئۇنلۇك خىتاب قىلىپ، — بىلىكىڭدە
كۈچ - قۇدرەت، ۋۇجۇدۇڭدا ھىممەت - شىجائەت ئۇرغۇپ تۇرۇپ-
تۇ... ئۇنىڭ ئۈستىگە ياۋ تەرەپتىن كەلدىڭ. ئۇلارنىڭ ئەھۋالىنى،
يول - ئۆتكەللەرنى پىششىق بىلىسەن. شۇڭا سەن بىزگە باش
بول، قوشۇنغا يول باشلا. بىز توخرىلار ئۈستىگە بىرلىكتە يۈرۈش
قىلايلى!

— بىز ساڭا ئىشىنىمىز ھەم سېنى ھۆرمەتلەيمىز،
باتۇر! — دېيىشتى باشقىلارمۇ.
— شۇنداق قىل، باتۇر ئوغلان. بۇ مېنىڭمۇ ئۈمىدىم، —
دەدى يانېيىقانمۇ نېرى - بېرىسىنى ئويلاشقا ئۈلگۈرمەيلا ئۇلارغا
ئەگىشىپ.

باتۇر ئويلىنىپ، تۈزۈت قىلىپ ئولتۇرمىدى.
— تۈمەنبالىقنى، ئاتا - ئانامنى بەك سېغىندىم. شۇ تاپتا
قاتات ياساپ ئۇچۇپ بارسام دەيمەن! — دەدى ئۇ ھاياجىنىنى
بېسىۋېلىپ، — لېكىن سىلەرنىڭ ئۈمىد - ئىشەنچىڭلارنى يەردە
قويساممۇ بولماس. ئۇنىڭ ئۈستىگە توخرىلاردا مېنىڭمۇ ئۇچۇم
بار. ئۇلارنىڭ قولىدىن قۇتقۇزىدىغان قاياشمىمۇ بار! ... شۇڭا
تەكلىپىڭلارنى قوبۇل قىلدىم. شۇنداق بولسۇن. توخرىلار ئۈستىگە
بىرلىكتە يۈرۈش قىلايلى. ئىشىنىڭلاركى، بىز چوقۇم غەلبە
قىلىمىز! يەنە تېخى ئەسر - ئىنچۇلارغا ئولجا - غەنىمەت
كۆتۈرگۈزۈپ، مال - يىلقا ھەيدەتكۈزۈپ قايتىمىز!
— دېگىنىڭ كەلسۇن، باتۇر! — دەپ ۋارقىراشتى ھون
چەۋەندازلىرى.

تائاملار يېيىلىپ بولۇندى. ئاڭتۇت ئەھلى شۇمشە^① چاينىشىپ
ئولتۇرۇپ نۆۋەتتىكى ئۇلۇغ يۈرۈشنىڭ پىلانىنى تۈزۈشكە
باشلىدى.

① شۇمشە — يېڭىلى بولىدىغان، تاماق سىڭدۈرىدىغان بىر خىل ئۆسۈملۈك.

كۆك تەڭرىنىڭ ئىنايىتى بىلەن باتۇرنىڭ قۇت - بۇيانغا ئارىدىن ئىككى ھەپتە ئۆتۈپ ھاۋا ئېچىلدى. ئاي تەڭرى بېشارەت بېرىپ، كۈن تەڭرى كۈلۈپ باقتى. بۇ دەل غەربىي جەنۇبتىكى قاقاس قۇملۇق ۋە دەشت - باياۋانلاردىن ئۆتۈشنىڭ ئەڭ ياخشى پەيتى ئىدى. باتۇر باشچىلىقىدىكى نەچچە تۈمەن كىشىلىك ھون ئاتلىق قوشۇنى بۆرە تېغىدىن يولغا چىقىپ، ھەيۋەتلىك لەشكىرىي يۈرۈشنى باشلىدى.

باتۇر زور قوشۇننىڭ ئالدىدا، يانان بىلەن جانەر باشچىلىقىدا، كىيىم-كېچەك ھەممىسىدە، تورۇق تۈلپارغا مىنىپ، ئاجايىپ بىر خىل سەلتەنەت ۋە ئۇلۇغۋارلىق ئىچىدە يىراقلارغا نەزەر تاشلاپ كېتىۋاتاتتى. ئەتلىنىپ، تۈكلىرى پارقىراپ ئەسلىي ھالىتىگە قايتقان تورۇق تۈلپارمۇ جابدۇنۇپ، ئۆزگىچە بىر تۈسكە كىرىپ قالغان بولۇپ، ساچۇلۇق كۆك يوپۇقى، ئالتۇن - كۈمۈشتىن ياسالغان، زەر - ياقۇتلاردىن كۆز قويۇپ بېزەلگەن ئېگەر - جابدۇقلىرى، بېشىغا، ئىككى قولىنىڭ ئوتتۇرىسىغا قالدالغان قوتاز قۇيرۇقى بەرجەم ئۇنى تېخىمۇ چىرايلىق، كۈچلۈك، قاۋۇل ھەم سۈلكەتلىك كۆرسىتەتتى. بېشىغا چوققىسىغا بەرجەم قالدالغان جەز دۇبۇلغا، ئۈستۈشىغا تەڭگە قاسىراقلىق ساۋۇت كىيىپ، قىلىچ، قالقان بىلەن قوراللانغان باتۇر ئۇنىڭ ئۈستىدە تېخىمۇ سالاپەتلىك، چوغچام كۆرۈنەتتى. ئۇنىڭ كەينىدىن قاۋۇل ئاتلارغا مىنگەن، تۆمۈر كىيىملەرگە ئورانغان ۋە تولۇق قوراللانغان ئوڭ قول بىلگە، ئوڭ - سول قول ئۇلۇغ سانغۇنلار تاپ بېسىپ كېلەتتى. ئۇلارنىڭ كەينىدىن بولسا ئۇرۇق - قەبىلىلەر بويىچە توپ - بۆلەكلەرگە ئايرىلغان، ھەيۋەتلىك ئۇزۇن سېپى كۆز يەتكۈ - سىز يىراقلارغىچە سوزۇلغان ئاتلىق قوشۇنلار ئۆز ئۇرۇق بەلگىسى چۈشۈرۈلگەن رەڭدار تۇغ - ئەلەملەرنى لەپىلدەتتىپ ئەگىشىپ كېلەتتى. ئۇلار تەرتىپ - ئىنتىزام بىلەن توپلىرىنى، سەپلىرىنى

بۇزماي ئالغا ئىلگىرىلەيتتى. يۈرۈش كۈن - تۈن دېمەي،
قۇم - بوران، جۇدۇن - چاپقۇنغا قارىماي داۋام قىلاتتى.
ھون ئاتلىق قوشۇنلىرى شۇ يۈرۈشىدە بۆرە تېغىدىن ھالقىپ،
چەكسىز كەتكەن قاقاس قۇملۇق ۋە چۆل - باياۋانلارنى بېسىپ
ئۆتتى. يابورەي تاغلىرىنى ئارقىدا قالدۇرۇپ، شياڭ دەرياسى
ئېقىنىنى بويلاپ ئالغا ئىلگىرىلەپ ئالچى تاغلىرىغا يېقىنلاشتى.
ئاسمان - پەلەككە كۆتۈرۈلۈپ كۈن نۇرىنى توسۇغان، يىراق -
يىراقلارغىچە سوزۇلۇپ ھەيۋەتلىك تۇس ئالغان ساپسىرىق توپا -
تۇمانلار خۇددى دەھشەتلىك گۈركىرەپ، شىددەت بىلەن باستۇرۇپ
كېلىۋاتقان سېرىق بوراندەك توخرىلار چېگرىسىغا يېقىنلاپ كەل-
دى. ئالچى تاغلىرىدىكى توخرى مالىچىلىرى ۋە چەۋەندازلار
رى ئۇلارنىڭ بۇ ھەيۋەت - دەبدەبىسىنى كۆرۈپ قارشىلىق قىلىشقا
جۈرئەت قىلالىدى. بىر قىسمى تەقدىرىنى تەن ئېلىپ ئۆز يېرىدىلا
ھونلارغا تەسلىم بولدى. بىر قىسمى ئاۋۇل - قىشلاقلاردىكى،
مال - يىلقا، چېدىر - چارۋىپايللىرىنى تاشلاپ غەربكە قاچتى...
لېكىن ھون قوشۇنلىرى ئالچى تاغلىرىدىن ئۆتۈپ خېشى كارىدورىغا
كەلگەندە، توخرى لەشكەرلىرىنىڭ قاتتىق قارشىلىقىغا ئۇچرىدى.
ئىككى ئارىدا دەھشەتلىك مۇدەھىش ئۇرۇش باشلاندى. ئۇرۇشتا
توخرىلار كەينى - كەينىدىن ئوڭۇشسىزلىققا ئۇچراپ، قەدەممۇ
قەدەم ئارقىغا چېكىندى. ھونلار بەدەل - قۇربانلار بېرىپ، جەسەت-
لەرنى دەسسەپ، قان كېچىپ ئالغا ئىلگىرىلىدى. تاغۇ تاشلىقلار،
جىلغا - جىرالار، تاقىر دالا، ئاختارما ئېكىنلەر كىشىلەر ۋە
ئاتلارنىڭ جەسەتلىرى، كاردىن چىققان قورال - ياراغلار، ئۆ-
رۈلگەن، كۆيگەن چېدىر - بارگاھلار، يىرتىلغان، دەسسەل-
گەن تۇغ - ئەلەملەر بىلەن تولدى. تۇپراق قىزىل قانلار بىلەن
بويىلىپ چىلان رەڭگىگە ئۆزگەردى. ئاسماندا توپ - توپ بولۇپ
ئۇچۇپ ئەگىپ يۈرۈشكەن قاغا - قۇزغۇنلارنىڭ كۆپلۈكىدىن كۈن
نۇرى توسۇلۇپ، خېشى كارىدورى، بۈيۈك كارۋان يولى، مەشھۇر
پايتەخت ساندېبىل گۇگۇم پەردىسى قاپلىغاندەك خىرە، مۇدەھىش

ھالەتكە كېلىپ قالدى! ...

ھالبۇكى، خېشى كارىدورى يەر شەكلى مۇرەككەپ، ئۆتكەل - توسۇقلار كۆپ خەتەرلىك جاي ئىدى. مەشھۇر پايتەخت ساندىبىل بولسا سېپىل - قوۋۇقلىرى ئېگىز ھەم مۇستەھكەم، قوختا - ئۈكەكلىرى كۆپ ھەم پۇختا، مۇداپىئەسى كۈچلۈك چوڭ شەھەر ئىدى. باتۇر بۇلارنى بىلگەچكە، سانغۇنلىرىنى، چەۋەنداز-لىرىنى ئۈزلۈكسىز ھۇجۇم قىلىۋېرىشتىن توسۇپ، شەھەرنى قور-شاپ مۇھاسىرىگە ئېلىشقا بۇيرۇدى. ھون قوشۇنلىرى بۇيرۇققا بىنائەن ھۇجۇمنى توختىتىپ، ساندىبىلنى تۆت تەرەپتىن قاتمۇقات قورشاپ، قاتتىق مۇھاسىرىگە ئالدى. باتۇر شەھەردىن ئانچە يىراق بولمىغان جايغا، بۈيۈك كارۋان يولى ئۈستىدىكى مۇھىم بىر ئۆت-كەلگە بارگاھ قۇرۇپ مۇھاسىرىگە قوماندانلىق قىلدى. بۇ مىلادى-يىدىن بۇرۇنقى 211 - يىل، ئۇلۇغ ئاي پەسلى ئىدى.

شەھەر مۇھاسىرىسى ئۇزاققا سوزۇلدى. بېلىق^①، قۇ-زى^②، ئۆي^③، ئەرەندىز^④ ئايلىرى ئۆتۈپ، قۇچىقمۇ^⑤ كىرىپ كەلدى. بۇ جەرياندا ھون قوشۇنلىرى مۇھاسىرىنى ئۈزلۈكسىز مۇستەھكەملەش ۋە تارايىتىش بىلەن بىرگە، دەم ئېلىپ، قوشۇننى تەرتىپكە سېلىپ، ئوۋ ئوۋلاپ، بۇلاڭ - تالاڭ قىلىپ كۈچىنى، جەڭگىۋارلىقىنى ئاشۇردى. شەھەرگە بىرنەچچە قېتىم تېگىش قىلىپ، سېپىل تۈۋىلىرىگىچە يېتىپ باردى. ئەكسىچە، قامالدا قالغان ساندىبىل ۋە ئۇنىڭ ئىچىدە قاپسىلىپ تۇرۇۋاتقان توخرى خان، توخرى لەشكەرلىرى، توخرى پۇقرالىرى بولسا سۇ ۋە ئو-زۇق - تۈلۈكتىن قىسىلىپ ھالسىراشقا، ئىرادىسى ۋە جەڭگىۋار-لىقى سۇنۇپ ساراسىمىگە چۈشۈشكە باشلىدى. شۇ تاپتا پۈتكۈل ساندىبىلنى تولىمۇ مۇدەھىش بىر خىل ۋەھىملىك كەيپىيات قاپلاپ تۇراتتى. ھەممە كىشى ئۇنى ئىچ - ئىچىدىن ھېس قىلاتتى، ھەممە

① بېلىق - 12 - ئاي.
② قۇزى - 1 - ئاي.
③ ئۆي - 2 - ئاي.
④ ئەرەندىز - 3 - ئاي.
⑤ قۇچىق - 4 - ئاي.

كشىنىڭ نەپىسى بوغۇلاتتى. بايلار ئۆلۈشتىن ئىلگىرى ھەننىۋا
نەرسىنى ئۈلەشتۈرۈۋېتىشكە ئالدىرايتتى...
باتۇر بارگاھتا، ئۆزىنىڭ يايلاقتەك چوڭ كۆك چېدىرىدا ئۆزى
يالغۇز مۇڭلىنىپ ئولتۇراتتى. ھەمراھلىرى، تاپىغچىلار نېمە
ئىشلار بىلەندۈر سىرتلارغا چىقىپ كېتىشكەن، چېدىر ئىچى تىنچ
ھەم ئىسسىق ئىدى. ئۇ يەنە ئۆتكەن كۈنلىرىنى — ساندېبىلدا
ئۆتكەن ئىككى يىللىق تۇرغاقلىق ھاياتىنى، توخرى خان ۋە ئۇنىڭ
سۆزلىرىنى، ئالىپ بۇقا ۋە ئۇنىڭ قاراملىقىنى، بەجەچقان، خاس
مەرەملىرى ۋە ئۇلارنىڭ ساپ دىل، ساداقىتىنى... ئەسلەشكە،
ياد ئېتىشكە باشلىدى. قۇلقى چولاق، ياۋاش، رايىش خاس قولى
بەجەچقان كۆز ئالدىغا كېلىش بىلەن تەڭ، ئۇ ئىختىيارسىز ھالدا
ئەلەملىك خۇزسىنىپ ئورنىدىن قىمىرلاپ قويدى. ئەجەب سەمە-
مىي، كۆيۈمچان، ئاق كۆڭۈل قۇل ئىدى، بەجەچقان. ئەيبىناق،
دىلى سۈنۈق، مۇلايىم، قۇل بولغىنى بىلەن ئەقىللىق، ئۆتكۈر،
ئۆزىنى بىلىدىغان غۇرۇرلۇق، ۋىجدانلىق، ماھارىتىمۇ، جاسارىتى-
مۇ بار، ساغلام، بەردەم، ياراملىق يىگىت ئىدى. ئىشقا ماھىر،
ئايىغى چاققان، غىزاغا ئۇستا، قولىنىڭ ئەپچىل، چېۋەر، تاتلىق-
لىقىچۇ تېخى. ئۇ ئەتكەن غىزا - تائاملارنىڭ تەم - مەزىسى
ھېلىمۇ باتۇرنىڭ ئېغىزىدىن كەتكىنى يوق!... ئۇ ھېلىمۇ ھايات-
مىدۇر؟ ساندېبىلدا بارمىدۇر؟ شۇنچە ۋاقىتتىن بېرى ھېچ-
بىر ئىز - دېرىكى بولمىدى ئۇنىڭ. توخرى خان ئۇنى نېمە
قىلىۋەتكەندۇر؟... ئۇنى قۇتقۇزۇپ چىقىشقا، ھۆرلۈك بېرىشكە
ۋەدە قىلغانىدى باتۇر. مانا كەلدى شۇ مەقسەتتە. بىراق... ئەگەر
ئۇ ھاياتلا بولىدىكەن، باتۇر ئۇنى چوقۇم قۇتقۇزۇپ چىقىدۇ،
ھۆرلۈك بېرىدۇ. ئۇ خالىسا، يېنىدا ئېلىپ قېلىپ بىللە ئۆتىدۇ،
ئاغا تۇتىدۇ، قايتىدىن ئۆيلۈك - ئوچاقلىق قىلىپ قويدۇ. يانان
بىلەن جانەرگىمۇ ئاغا كېرەك. كۆرگەن - بىلگىنى كۆپ،
تەجرىبە - ساۋىقى مول، مەرد، جەسۇر، غۇرۇرلۇق، جىگەرلىك
ئاغا كېرەك. بۇنىڭغا بەجەچقان ئەڭ مۇۋاپىق. ئۇ ئۇلارغا نۇرغۇن

ھېكايىلەرنى سۆزلەپ بېرىدۇ. نۇرغۇن نەرسىلەرنى ئۆگىتىدۇ،
ئۆزىنى، باتۇرنى ئۈلگە قىلىپ تەربىيەلەپ يېتىشتۈرىدۇ. باتۇرنىڭ
يېڭى تۇغۇلغان، ئەمما يۈزىنى تېخى كۆرمىگەن ئوغلىغىمۇ شۇنداق
قىلىدۇ... ئۇ ئۇلار بىلەن، باتۇر بىلەن بىللە بولسا، بىللە ئۆتسە،
ھەممەيلەن بىللە ياشسا نېمىدېگەن ياخشى، نېمىدېگەن كۆڭۈل-
لۈك، مەنىلىك!... باتۇر شېرىن ئارزۇ، ئىزگۈ ھېس - تۇيغۇلار-
غا بېرىلىپ ھاياجانلاندى، قەلبى ئۈمىد - ئىشەنچكە تولۇپ ئىپتىد-
خارلاندى. بىراق بەزىبىر ئىشلار، غەم - تەشۋىشلەر ئۇنىڭ بۇ
ئارزۇلىرىنى، ئۈمىد - ئىستەكلىرىنى يەنە ھە دېگەندە بوغۇپ -
ئۈزۈپ تۇراتتى، كۆڭلىگە ئەندىشە ۋە ئەنسىزلىك سېلىپ جىددىي-
لەشتۈرەتتى. توخرى خان تۇيغۇن، قاقۋاش كىشى، نېمە ئىش
بولغانلىقىنى بىلمەي قالمايدۇ. ئۇ بارىمتاينى سەن قاقۇرۇۋەتتىڭ،
دەپ بەجەققاننى تۇتۇۋالغان، قاماپ قويغان، جازالاپ ئۆلۈمگە بۇي-
رۇغان بولسا!... ئۇۋال، ئۇۋال، مېنىڭ ئۇۋالىم!...

ئۇ نېمىگىدۇر غەزەپلىنىپ، نېمىگىدۇر ئالدىراپ ئورنىدىن
چاچراپ تۇرۇپ كەتتى، لېكىن دەماللىققا نېمە قىلىشىنى، قانداق
قىلىشىنى بىلمەي بېشى قېتىپ، چېدىر ئىچىدە ئۇياق - بۇياق
مېڭىشقا باشلىدى. ئۇ بىر پەسكىچە شۇنداق ماڭغاندىن كېيىن،
يەنە ئىچى سىقىلىپ تالاغا چىقتى. تالادا ئەتىيازنىڭ ئەڭ ئۇزۇن
كۈندۈزى ئاخىرلىشىپ كەچ كىرىۋاتاتتى. لەشكەرلەر ئوتۇن -
ياغاچ يىغىپ گۈلخان يېقىشقا، قورام تاشلاردىن ئوچاق ياساپ مەس
قازانلىرىنى ئېسىشقا، يېتىشقا، كۆزەتكە، قاراۋۇللۇققا چىقىشقا
تەرەددۇت قىلىۋاتاتتى. بەزىلەر ئاتلىق ھەم پىيادە قايىقلارغىدۇر
چېپىشاتتى، يۈگۈرۈشەتتى... ساندېبىل ئاستا - ئاستا قاراڭغۇلۇق
قوينىغا سىڭىپ كۆزدىن يىتتى. ئۇنىڭ ئورنىدا پەقەت سانسىزلى-
غان گۈلخان، ئوت يورۇقلىرىلا قالدى. توخرىلار ھېلىھەم تەن
بەرمەيۋاتىدۇ، سەگەك، ھوشيار تۇرۇپ مۇداپىئە كۆرۈۋاتىدۇ.
ئۇلار ئاخىرقى نەپىسىگىچە، بىر ئادىمى قالغۇچە ئېلىشماقچى،
قارشىلىق قىلماقچى، بەجەققان ئەنە شۇ قامال، مۇداپىئە ئىچىدىكى

شەھەردە، قاراڭغۇ تاش ئۆيگە سولىنىپ، مەھبۇس بولۇپ تۇرۇۋا-
تىدۇ. قۇل بولغانلىقى، ئەركىنلىكى، يالغۇزلۇقىمۇ يېتىپ ئا-
شاتتى ئۇ بىچارىنىڭ، مانا ئەمدى ئۇ تېخىمۇ ئېغىر كۈنگە قالدى.
ئەجەل قۇشى بېشى ئۈستىدىلا ئەگىپ، ھاياتى خەتەر ئىچىدە، قىل
ئۈستىدە قالدى. ئەگەر توخرى خان سەللا غەزەپلەنسە ياكى ئۈمىد-
سىزلەنسە، يېڭىلىگىنىگە تەن بېرىپ، ساندېبىلىنى تاشلاپ قاچماقچى
بولسا، ئۇنى ھەرگىز ساق قويمىدۇ، تىرىك تاشلاپ كەتمەيدۇ.
ئۇ ھازىر ھەقىقەتەنمۇ ياردەمگە، قۇتقۇزۇۋېلىشقا موھتاج، بىچا-
رە! ... ئۇ باتۇرنىڭ ئۆزىنى قۇتقۇزۇۋېلىش ئۈچۈن كەلگەنلىكىنى
بىلگەنمىدۇر؟ شەھەر سىرتىدا، ئىلگىرى دائىم بىللە سەيلە قىلى-
دىغان كارۋان يولى ئۈستىدە، ئۆزىگە يېقىنلا يەردە بارگاھ قۇ-
رۇپ، پەيت - پۇرسەت كۈتۈپ تۇرۇۋاتقىنىنى، ئالدىراپ، ئامال
ئىزدەپ تىت - تىت بولۇۋاتقىنىنى... بىلگەن بولسا ئۈمىدلىنگەن-
دۇر. خۇشال - خۇرسەن بولغاندۇر. ئۇنىڭ بىلەن كۆرۈشۈپ
قۇچاقلىشىشقا ئالدىراپ، ئۇنىڭ يولىغا، قارىسىغا تەلمۈرۈپ، ئىز-
تىزار - بىتاقەت بولۇۋاتقاندۇر! ... ياق، ئەمدى كۈتۈپ يېتىۋې-
رىشكە بولمايدۇ! ھەرقانچە تەس بولسىمۇ، ھەرقانچە چوڭ بەدەل
كەتسىمۇ ھۇجۇم قىلىش كېرەك ساندېبىلغا! ئۇنىڭ دەرۋازا -
قوۋۇقلىرىنى بۇزۇپ - ئۆرتەپ، سېپىل - تاملىرىنى ئۆرۈپ -
تۈزلەپ، يامغۇردەك ئوق ياغدۇرۇپ، قىياندەك باستۇرۇپ كىرىش
كېرەك! بەجەققاننى قۇتقۇزۇۋېلىش كېرەك. بولمىسا ئۈلگۈرمەي-
دۇ، كېچىكىدۇ! ... يەنە توخرى خاننى، ئالىپ بۇقىنى تىرىك
تۇتۇش كېرەك. ئۇلار قېچىپ كېتىشمىسۇن، ئۆزلىرىنى ھالاك
قىلىۋېتىشمىسۇن. باتۇرنىڭ دەيدىغان گەپلىرى بار ئۇلارغا،
قانداق؟ ... دەپ! ...

ئۇ مانا مۇشۇنداق ئويلاپ قەتئىي قارارغا كەلدى. ھېلىمۇ
يېرىم يىل بولاي دەپ، ئەمدى ساقلاپ، ئېھتىيات قىلىپ يېتىۋې-
رىشكە بولمايدۇ. مۇشۇ بىر - ئىككى كۈن ئىچىدە ئۈشتۈمتۈت،
چاقماقتەك، ھەل قىلغۇچ ھۇجۇم قوزغاش كېرەك! ... دەل مۇشۇ

پەيتتە، بارگاھتىن بىر ئوقتام يىراقلىقتا، ئۇ يەر - بۇ يەردە چاراسلاپ يېنىۋاتقان گۈلخانلار ئارىسىدا بىر يەرگە غۇژمەكلىشىپ قالغان، تۇرۇپ توختاپ، تۇرۇپ قوزغىلىپ بارگاھ تەرەپكە يېقىندى. لىشىۋاتقان بىر توپ كىشى ئۇنىڭ دىققىتىنى تارتتى. ئۇلارنىڭ بىرنەچچىسىنىڭ قولىدا مەشئەلمۇ بار ئىدى. مەشئەل يورۇقىدا ئۇ تۇقىش ئوغلاننى، يانان، جانەرلەرنىمۇ تونۇۋالدى. ئۇلار كىمىدە. دۇر بىرىنى تارتقۇچلاپ سۆرىشىۋاتاتتى، يەنە نېمىلەرنىدۇر دېيىدە. شىپ ھونچە ئۇنلۇك ۋارقىرىشاتتى. بىراق ئۇلارنىڭ ئارىسىدىكى بىرىنىڭ «مەن ئايغاقچى ئەمەس!...» دەپ توخرىچە ۋارقىرىغان ئاۋازى باتۇرنىڭ قۇلىقىغا كىرىپ قالدى. ئۇ دىققىتىنى يىغىپ ئۇلارغا سىنىچىلاپ نەزەر سالدى، نېمىلەرنىدۇر ئويلىدى، كۆڭلى بىرنېمىنى تۇيغاندەك قىلدى... شۇ ئەسنادا خۇددى يەردىن ئۇنىڭدە. دەكلا ئۇنىڭ يېنىدا تۇقىش ئوغلان پەيدا بولدى.

— ناتونۇش بىرىنى تۇتۇۋالدۇق، توخرى لەشكىرى ئىكەن. ئايغاقچىدەك قىلىدۇ. ھون تىلىنى بىلمەيدىكەن. ئەمما سېنىڭ ئېتىڭنى ئاتاپ باش ئەگمەيۋاتىدۇ. سەن بىلەن كۆرۈشمەن دەۋاتامە. دىكەن، بىلەلمىدۇق. قانداق قىلىمىز؟ — دېدى ئۇ ئەھۋالنى مەلۇم قىلىپ.

«بەجەققان بولۇپ قالمىسۇن يەنە!؟ قېچىپ چىققان بولسا... لېكىن ئۇ ھون تۇرسا، ھون تىلىنى بىلمىگىنى نېمىسى؟...» دەپ ئويلىدى باتۇر، ئاندىن:

— ئۇنى دەرھال بۇ يەرگە ئەكېلىڭلار، كۆرۈپ باقاي، — دېدى بۇيرۇق تەلەپپۇزىدا.

تۇقىش ئوغلان تۇتقۇننى باتۇرنىڭ ئالدىغا ئەكەلگىلى كەتتى. باتۇر كۈتۈپ تۇرۇشى كېرەك ئىدى. بىراق ئۇ نېمىگىدۇر ئالدىراپ تاقەت قىلالمىدى - دە، تۇقىش ئوغلاننىڭ كەينىدىن ئۇلارنىڭ يېنىغا باردى.

— بارىمتاي، بارىمتاي! بۇ مەن... سېنى چوقۇم ھون قوشۇنى بىلەن بىللە دەپ ئويلىغانىدۇق!...

تۇتقۇن ئۇنى كۆرۈپلا تونۇۋېلىپ توخرى تىلىدا ئۆزىنى تونۇش.
تۇردى.

— سەن!؟... — باتۇر ئۇنى كۆرۈپ تېڭىرقاپ قالدى.
— ھەئە، مەن، تونۇمايۋاتامسەن؟ — دېدى تۇتقۇن لەشكەر.
لەرنىڭ قولىدىن يۇلقۇنۇپ، — مەن سېنىڭ خاس مەھرەمىڭ
ئەمەسمۇ!

— ھەئە، تونۇدۇم، — دېدى باتۇر توخرى تىلىدا، —
بىراق...

— مېنى خاس قۇلۇڭ ئەۋەتتى، بەجەچقان... — دېدى تۇت.
قۇن.

— ھە! ئۇ تېخى ھاياتمۇ؟ ئۇ قەيەردە؟... قويۇۋېتىڭلار
ئۇنى، تۇتماڭلار، ئۇ ئايغاقچى ئەمەس!... ھە، بۇ ياققا كەل،
قورقما، بارگاھقا بېرىپ دېمىڭنى ئېلىۋېلىپ ئاندىن سۆزلە. قانداق
كەلدىڭ؟ قېچىپ چىقتىڭمۇ؟ بەجەچقان قانداقراق؟...
باتۇر تۇتقۇننى بارگاھقا ئەكىردى. ئۇ راستتىنلا ئۇنىڭ
بارىمتاي بولۇپ تۇرغاقتا تۇرغان چاغلىرىدىكى خاس مەھرەملىرى.
نىڭ بىرى ئىدى. ئۇ ئۇنى ئولتۇرغۇزۇپ سۇ بەردى. ئۇنىڭغىچە
تۇقىش ئوغلان، يانان، جانەرلەرمۇ كىرىپ كېلىشتى. ئۇلار ئۇنى
چارلاش ئېلىپ بېرىۋېتىپ چاتقاللىقتىن مۆكۈنۈپ يۈرگەن يېرىدىن
تۇتۇۋېلىشقاندى.

— مەن بىرنەچچە لەشكەر بىلەن ئايغاقچىلىق قىلىشقا چىقتىم.
قان، ئۇلاردىن ئايرىلىپ قېلىپ قالدىم... سېنىڭ قۇلۇڭ بەجەچقان
ھېلىمۇ ھايات، — دېدى تۇتقۇن باتۇر بەرگەن سۇنى ئىچكەندىن
كېيىن، — لېكىن ئۇ ھازىر خەتەر ئىچىدە، قاماقتا، سەن تۇرغان
تاش سارايدا، خان ئۇنى قاماپ قويدى...

ئۇ يەنە شەھەر ئىچىنىڭ پاتىپاراق بولۇپ كەتكەنلىكىنى،
توخرى خان بىلەن ئالىپ بۇقىنىڭ مۇھاسىرىنى بۆسۈپ چىقماقچى
بولۇۋاتقانلىقىنىمۇ دېدى... دېمەك، توخرى خان قاچماقچىكەن -
دە، ئۇ قاچسا بەجەچقاننى ھەرگىز ساق قويۇپ كەتمەيدۇ!... ياق،

ئەمدى كەينىگە سۈرۈشكە بولمايدۇ، بىر - ئىككى كۈنمۇ. ئەتىلا،
تاك سەھەردىلا ھۇجۇم قوزغاش كېرەك!... باتۇر جىددىيلىشىپ
چېدىر ئىچىدە ئۇياق - بۇياققا ماڭغىلى تۇردى.

— تۇقىش ئوغلان! — دېدى ئۇ بىر پەستىن كېيىن مېڭىش.
تىن توختاپ قەتئىي تەلەپپۇزدا، — ئوڭ قول بىلگە خانغا، ئۇلۇغ
سانغۇنلارغا يەتكۈز. قوشۇننى يىغىپ جەڭگە تەييارلانسۇن!
— خوپ!

— توختا، يەنە شۇنىمۇ يەتكۈز، ھەرىكەت مەخپىي، تىۋىشىسىز
بولسۇن. ياۋغا سەزدۈرۈپ قويىمىسۇن. ئەتە تاڭ سەھەردە مۇڭگۈز
بۇرغا ئاۋازى ياڭرىغان ھامان بىراقلا ھۇجۇمغا ئۆتۈپ شەھەرگە
باستۇرۇپ كىرىمىز!

باتۇرنىڭ بۇيرۇقى ھايالسىزلا ھەرقايسى توپلارغا يېتىپ بار.
دى. ھون لەشكەرلىرى تۈن قاراڭغۇسىدىن پايدىلىنىپ ئولجىسىغا
تۈيدۈرماي يېقىنلىشىۋاتقان بۆرىلەر توپىدەك شەپە - تىۋىشىسىز
ھەرىكەتكە كەلدى. بۇيرۇق بويىچە چېدىر، بارگاھلار، تۇغ -
ئەلەملەر، يېنىپ تۇرغان گۈلخانلار... شۇ پېتى قالدۇرۇلدى.
چۈنكى توخىرىلار سېپىل - قوۋۇقلاردىن، قوختا - ئۈكۈكلەردىن
ئەنە شۇلارغا قاراپ ھون قوشۇنلىرىنىڭ ھەرىكىتىنى كۆزدە-
تەتتى... سۈبھى ئاقىرىپ تاڭدىن بەلگە بەردى. دەل مۇشۇ پەيتتە
تەرەپ - تەرەپلەردىن مۇڭگۈز بۇرغىلارنىڭ دۇمباق ئاۋازىغا قوشۇ-
لۇپ ياڭرىغان سادالىرى ئاڭلاندى. سېپىل تۇۋىلىرىگە، دەر-
ۋازا - قوۋۇق ئەتراپلىرىغا يوشۇرۇنچە يېقىنلاپ، قورال - ياراغلى-
رىنى تەخلەپ تەييار بولۇپ تۇرغان ھون لەشكەرلىرى بىردىنلا
چۇقان كۆتۈرۈپ، نەرە تارتىپ، يەر - جاھاننى زىلزىلىگە سالغان-
دەك سۈر - ھەيۋە بىلەن ئومۇميۈزلۈك ھۇجۇمغا ئۆتتى. نەچچە
ئون كىشى ئاران كۆتۈرىدىغان توم، ئۈزۈن، سالماقلىق قۇچۇرا
غوللىرى دەرۋازا - قوۋۇقلارغا ئۇرۇلۇپ، ئاسمان ئۆرۈلۈپ، يەر
بىلەن سوقۇلغاندەك ھەيۋەتلىك، قورقۇنچىلۇق گۈمبۈرلەشكە باشلى-
دى. ھەش - پەش دېگۈچە پۈتۈن ئەتراپتا مەشئەللەر يورۇپ،

ساندېبىل غايەت زور ئوت چەمبىرىكى ئىچىدە قالدى. يا ئوقلىرى،
ئۇزۇن، ئىنچىكە ساپلىق نەيزىلەر تۈن بوشلۇقىنى يېرىپ ۋىشىل-
داپ ئۇچۇشاتتى. ئوت يالقۇنى نەيزىلەرنىڭ ئۇچلىرىدا قىلىچ -
قالقان، دۇبۇلغا - ساۋۇتلاردا چاقنايتتى. كۆزلەردىمۇ يەنە شۇ ئوت
يالقۇنى! ...

ھەممىدىن ئاۋۋال باتۇر باشچىلىقىدىكى قوشۇن ھۇجۇم قىلغان
ساندېبىلنىڭ شەرقىي قوۋۇقى ئوتتا كۆيۈپ گۈلدۈر - قاراسلاپ
ئۆرۈلدى. قوراللىق ھون چەۋەندازلىرى يار ئالغان كۆل سۈيىدەك
شەھەرگە باستۇرۇپ كىردى. ئۇلار شەھەرگە كىرىپلا قىر - چاپنى
باشلىۋېتىمىز دەپ ئويلاشقاندى. ھالبۇكى، بۇ يەردە ئۇلارغا قار-
شى چىقىپ ئېلىشقۇدەك توخرى لەشكىرى چىقىمىدى. تىركىشىۋات-
قانلار، دەسسەلىپ - چەيلىنىپ جان تالىشىۋاتقانلار ساپ - سۇۋا-
رى قېرى - ئاجىز، سالپا - ساياق لەشكەرلەر ۋە شەھەر پۇقرالىرى
ئىدى. ئەجەبا، تولۇق قوراللانغان، نەچچە ئايدىن بېرى ھونلارنى
توسۇپ شەھەرگە يېقىن يولاتمىغان توخرى لەشكەرلىرى، چەۋەنداز-
لىرى قەيەرلەرگە كېتىشتىكەن؟ ئۇلار ئەھۋالنى سېزىپ قېلىپ،
ھونلارنىڭ باستۇرۇپ كىرىدىغىنىنى بىلىپ شەھەر ئىچىدە،
كوچا - كويلاردا مۆكۈنۈپ تۇرۇشامدىكىن - يە؟ يا
بولمىسا...؟ باتۇر ئەنە شۇنداق ئويلاپ ئىككىلىنىپ قالدى. ۋەھا-
لەنكى، ئۇنىڭ ھازىر بۇنداق دەرگۇماندا ئىككىلىنىپ تۇرىدىغان
ۋاقتى ئەمەس ئىدى. ئۇ دەرھال بارىمتاي سارىيىغا بېرىپ، ئۇ
يەردە ئۆزىنىڭ ئورنىدا قامىلىپ ياتقان، ھاياتى خەۋپ ئىچىدە
قالغان بەجەققاننى قۇتقۇزۇشى كېرەك! ... ئۇ تورۇق تۇلپارنىڭ
بېشىنى بۇراپ خان ئوردىسى تەرەپكە، ئۆزى ئىلگىرى تۇرغان تاش
سارايغا قاراپ چاپتى. يانان بىلەن جانەرمۇ ئۇنىڭ كەينىدىن ئات
سالدى.

دەل مۇشۇ ۋاقىتتا ساندېبىلنىڭ غەربىي قوۋۇقىمۇ گۈلدۈر-
لەپ ئۆرۈلدى. ئوڭ قول بىلگە يانبېيىقان باشچىلىقىدىكى ھون
ئاتلىق قوشۇنى بۇ يەردىمۇ شىددەت بىلەن باستۇرۇپ كىردى.

بىراق ئۇلار بۇ يەردە كۈتمىگەندە قاتتىق قارشىلىق ۋە زەربىگە ئۇچرىدى. چۈنكى توخرى خان مۇشۇ يەردىن مۇھاسىرنى بۆسۈپ چىقىپ كېتىش ئۈچۈن ئۆزىنىڭ ئالىپ بۇقا باشچىلىقىدىكى ئاساسلىق، خىل قوشۇنىنى غەربىي قوۋۇققا يۆتكەپ تەييار تۇرغاندى... ھايات ئۆتمەي قانلىق جەڭ باشلىنىپ كەتتى. ساندېبىلىنى قىيامەت قايم دەھشىتى قاپلىدى. لەشكەرلەرنىڭ نەرە تارتىپ ھەملە قىلىشقان، يارىدارلارنىڭ نالە قىلىپ پەرياد ئۇرۇشقان، ئاتلارنىڭ كىشىگەن، دۈپۈرلىگەن بىر - بىرىگە ئۇرۇلۇپ جاراڭلىغان، تاملارنىڭ، ئىشىك - دېرىزىلەرنىڭ، ئۆگزىلەرنىڭ كۆيگەن، ئۆرۈلگەن ئاۋازلىرى، كىشىلەرنىڭ داد - پەريادلىرى تاڭ سەھەر ئاسمىنى لەرزىگە كەلتۈردى.

باتۇر يانان بىلەن جانەرنىڭ ھەمراھلىقىدا ئالدىغا يولۇققاننى ئېتى بىلەن ئۇرۇپ - دەسسەتىپ، قارشىلىق قىلغاننى قىلىچى بىلەن چېپىپ، تاڭ سۈزۈلگەندە بارىمتاي سارىيىغا يېتىپ باردى. تاش ساراي شۇ پېتى، ئەمما بىرمۇنچە قوراللىق سپاھلارنىڭ نازارىتى ئاستىدا ئىدى، خۇددى باتۇر قاچماقچى بولغان بىرنەچچە ئاي بۇرۇنقى تاڭ سەھەردىكىدەك. دېمەك، بەجەققان تېخى ھايات، ئۇ مۇشۇ سارايدا قاماقلىق. بولمىسا، ئۇلار قۇرۇق ساراينى نازا - رەت قىلىپ نېمە قىلىدۇ؟ قارىغاندا توخرى خان ئالدىراپ قالغان ئوخشايدۇ. قاتتىق ئالاقزادە بولۇپ ئۇنى، ئەرزىمەس بىر كۆرۈم - سىز قۇلنى يادىدىن چىقىرىپ قويغان ئوخشايدۇ... يانان بىلەن جانەرنى نازارەتچى سپاھلارنى قىلىچتىن ئۆتكۈزدى. باتۇر ئېتىدىن چۈشۈپ، ھويلىنىڭ، ئۆينىڭ ئىشىكلىرىنى تېپىپ ئېچىپ، ئۆزى بۇرۇن ئىككى يىل سولىنىپ ياتقان ئۆيگە كىردى. ئۆي ئىچى گەرمەسەن ئىدى. ئۇ ئەتراپقا كۆز سېلىپ، بۈگۈن ئۈستىدە «ئېھ - ئېھ» قىلىپ يۈمىلىنىپ ياتقان بىر كىشىنى كۆردى. بەجەققان!... ئۇنىڭ پۈت - قوللىرى باغلىنىپ، ئېغىزلىرىغا لاتا تىقىپ تاشلانغانىدى. باتۇر بۈگۈنكىگە چىقىپ ئۇنى بوشاتتى. — ھونزادە!... بۇ سەنمۇ؟!... — بەجەققان باغلاقتىن بوشاپ.

لا باتۇرغا ئېسىلدى، — مەن شۇنداق بولۇشنى ئويلىغان، كۈتكە-
ندىم. لېكىن راست بولۇپ چىقىشىغا ئىشەنمىگەن. توۋا... ھېچ
ئىشەنگۈم كەلمەيدۇ. بۇ چۈشۈم ئەمەستۇر — ھە؟! ... بۇ راست
سەن باتۇر! ...

— ھەئە، مەن. كۆزلىرىڭگە ئىشەن، بەجەققان. بۇ چۈشۈك
ئەمەس! ... — دەدى باتۇر ئۇنى چىڭ قۇچاقلاپ.

ئۇلار قولتۇقلىشىپ تالاغا چىقتى. بەجەققان ساراينىڭ ھوي-
لىسىدا بېشىنى ئېگىز كۆتۈرۈپ، قۇلاقلىرىنى تىك قىلىپ قاراپ
تۇرغان تورۇق تۈلپارنى كۆرۈپ باشقىدىن ھاياجانلاندى... ئاندىن
ئۇلار ھويلىدىن چىقتى. بەجەققان ئىشىك ئالدىدا قانغا مىلىنىپ
ياتقان توخرى سىپاھلىرىدىن بىرىنىڭ قىلىچىنى، بىرىنىڭ قالقى-
نىنى قولغا ئالدى، كوچىدىن ئۆتۈپ كېتىۋاتقان ئىگىسىز ئاتتىن
بىرنى تۈتۈپ مىنىپ، باتۇرغا مۇراجىئەت قىلدى:

— قېنى، مەن تەييار بولدۇم، باتۇر، جەڭگە باشلا! ...
ئۇلار ساندېبىل كوچىلىرىنىڭ بىرىدە جەڭ قىلىپ كېتىۋې-
تىپ، تۇقىش ئوغلان بىلەن ئۇچرىشىپ قالدى. ئۇمۇ دەل باتۇرنى
ئىزدەپ يۈرەتتى.

— توخرى خان بىر نەچچە مىڭ لەشكىرى بىلەن مۇھاسىرىنى
بۆسۈپ چىقىپ كۈنپېتىشقا قاراپ قاچتى! — دەدى باتۇرغا جىددىي
مەلۇمات بېرىپ، — قوغلاپ تۇتمىزمۇ، يوق، بىرنېمە دە!
— ياق، بولدى، — دەدى باتۇر كەسكىن قىلىپ، — قاچقان
بولسا قوغلاپ تۇتقىلى بولمايدۇ. كۈنپېتىش تەرەپ بەك خەتەرلىك
ھەم بىزگە ناتونۇش، قوغلاپ يەتكەن بىلەنمۇ تۇتالىشىمىز ناتايىن،
سەن بېرىپ ئوڭ قول بىلگە خانغا يەتكۈز، قوغلاشتىن توختىسۇن!
— خوپ!

تۇقىش ئوغلان چاپچىپ تۇرغان ئېتىنىڭ بېشىنى بۇراپ غە-
بى قوۋۇققا تۈتۈندەك چېپىپ كەتتى. باتۇر بەجەققانغا قاراپ
ئەلەملىك خۇرسىندى... ساندېبىلنى ئىشغال قىلىش جېڭى كۈن
تىكلەنگۈچە داۋام قىلدى. بىراق تالان — تاراج قىلىش بىر ھەپتە-
گىچە داۋاملاشتى.

ئالتىنچى باب

سۇباشى

1

مانا، يەنە باھار كەلدى. قىشنىڭ ئۇزۇن كېچىلىرى، قاتتىق سوغۇق، ئاچچىق جۇدۇن - چاپقۇنلاردىن كېيىن ھون دىيارىدا يەنە باھار كەلدى! پەس، گىرىمسەن كۆك گۈمبىزىنىڭ شەرقىدە يېقىملىق، نۇرلۇق قۇياش كۆرۈندى. ئۇ پۈتكۈل ئالەمگە يورۇقلۇق، ھارارەت ۋە خۇشاللىق بېغىشلىدى. يەر يۈزىدىكى جىمىكى مەۋجۇ-داتقا كۈلۈپ بېقىپ ھاياتبەخش ئىللىق نۇرىنى چاچتى. قېلىن قار ئاستىدا ياتقان زېمىن - تاغ - ئېدىرلار، بوزقىرلار، تۈزلەڭلىك-لەر، ئۆيۈك - ئۆلەڭلەر... ئېغىر يۈكتىن قۇتۇلدى. قىشچە قېتىپ جىمجىت ئۇخلىغان يەر ھەش - پەش دېگۈچە ئويغىنىپ، ئۈستىگە يېپىنغان ئاق تونىنى سېلىۋەتتى. دالىلاردا، بوزقىرلاردا يېشىل مايسىلار جىلۋە قىلدى. ئۆگزۈز - ئېقىن بويلىرىدا دەل - دەرەخلەر، تال چىۋىقلار بىخ ئۇردى. جىرالاردا، ئوتلاقلىرىدا، ئېتىز - ئېرىقلاردا شىلدىرلىشىپ تۇنجى سۇلار ئاقتى. ئۆگزۈز سۇلىرى، كەلكۈن سۇلار... ھەننىۋاسى ئەلمىساقىتىن بۇيان ئاققان يۈنلىشىگە قاراپ، سېرىق ئۆگزۈزنىڭ قۇچىقىغا ئىنتىلەتتى... ئۇلار قوشۇلۇپ ئۇلغىياتتى، ئۆركەشلەپ، دولقۇن ياساپ، شاۋقۇن سېلىپ ئالغا تاشلىناتتى. سېرىق ئۆگزۈز يىراق - يېقىنلاردىن ئېقىپ كەلگەن باھار سۇلىرىنى، قار - مۇز پارچىلىرىنى قۇچىقىغا

ئېلىپ تېخىمۇ يىراقلارغا ئېقىتىپ كېتەتتى .
شۇنداق ... پۈتكۈل ئالەمدىكى ئۆگۈز - ئېقىن سۈلىرى مەڭگۈ
تىنىق، تىنچ ھالەتتە بولمايدۇ. ئۇلار باھاردىمۇ، يازدىمۇ، كۈزدە-
مۇ، قىشتىمۇ تىنىم تاپماي ئېقىۋېرىدۇ. ئۇلار كىشىلەرنىڭ،
ھايۋانلارنىڭ كىر - كېسەللىكلىرىنى، قايغۇ - ھەسرەتلىرىنى،
قىلمىش - ئەتمىشلىرىنى يۈيۈپ - تازىلاپ، ئۆزى بىلەن بىللە
يىراق - يىراقلارغا ئەكېتىدۇ. قىغلارنى، يىرىڭ - مەرەزلەرنى
پاكىزلاپ يوق قىلىۋېتىدۇ. شۇڭا، ئۇلارنىڭ خاسىيىتىدىن يەر -
زېمىن يىلمۇ يىل يېڭىلىنىپ، ياشىرىپ تۇرىدۇ.
يەر يېڭىلىنىدۇ، ياشىرىدۇ... ھاياتلىقمۇ ئەزىم سېرىق ئۆ-
گۈزگە ئوخشاش كۈن - تۈن، ئاي - يىل توختىماي، تىنىم تاپماي
ئېقىۋېرىدۇ.

باھار كەلدى، باھار! سېرىق ئۆگۈزگە - قۇياشقا، ئاي -
يۇلتۇزلارغا قۇرداش ئەزىم، قەدىم سېرىق ئۆگۈزگە تەرەپ - تەرەپ-
لەردىن - چىلان تاغلىرىدىن، ئالچى، قۇلان تاغلىرىدىن، بۆرە،
چۇغاي تاغلىرىدىن، بىپايان سېرىق تۆپىلىك ئېگىزلىكىدىكى
تاغ - ئېدىر، جىلغا - جىرالاردىن، تۈزلەڭلىك، بوزقىرلاردىن
ئالدىرىشىپ، شىلدىرىلىشىپ سۇلار كەلدى. سۇلارنىڭ ئەكسىدە،
شىلدىرلاشلىرىدا، ئۆركەش - دولقۇنلىرىدا ئالەمچە گۈزەللىك،
خۇشاللىق ۋە قۇت - بەرىكەت! ...

تۈمەن تەڭرىقۇت يايلاقتەك چوڭ، ئودىكامدەك ھەشەمەتلىك
كۆك چېدىردىن چىقىپ ئەتىگەنكى يېڭى چىققان قۇياشقا - ياشىق
تەڭرىسىگە چوقۇندى. مۇقەددەس كۆك تەڭرى، يەر تەڭرىسىدىن
بۇ يىلقى باھارنىڭ، يازنىڭ ھون تائىپىسى ئۈچۈن پايدىلىق بولۇ-
شىنى، ئېلىنى، ئورۇقداشلىرىنى تالان - تاراج، ئاغرىق - سىلاق-
تىن ساقلىشىنى، مال - چارۋىلارنىڭ ئاۋۇشىنى، زىرائەتلەرنىڭ
كۆكلىشىنى، ئوۋ - كېپىكلەرنىڭ ئاۋۇن، سېمىز بولۇشىنى،
قوۋم - قېرىنداشلىرىنىڭ، ئېلىنىڭ تىنچ - باياشات، سائادەتلىك
بولۇشىنى تىلىدى. ئاندىن ئاستا قوزغىلىپ، چېدىرنىڭ سول

تەرىپى بىلەن ئۇنىڭ ئارقىسىغا ئۆتتى - دە، ئۇلانسۇ كۆلى^① نىڭ قىرغاقلىرىدىن باشلىنىپ كۆز يەتكۈسىز يىراقلارغىچە يېپىلغان بېپايان، ياپپېشىل تۈزلەڭلىككە - ئۆگۈز ئەگمىسى ۋادىسىغا نەزەر سالدى... ئۇ كۈتۈۋاتقان غالىب قوشۇن ئەنە شۇ تەرەپتىن كېلەتتى.

ئىككى ھەپتىنىڭ ئالدىدا كۈنپېتىشتىن خۇش خەۋەر كەلدى. خۇش خەۋەر قوش ئىدى. بارىمتاي باتۇر ساندىبىلىدىكى تۇرغاقلىق. تىن قېچىپ قۇتۇلۇپتۇ!... توخرىلار ئۈستىگە يۈرۈش قىلغان قوشۇن باتۇر باشچىلىقىدا سوقۇشتا غەلبە قازىنىپ زەپەر قۇچۇپ قايتىپتۇ!... تۈمەن تەڭرىقۇت بۇ خۇش خەۋەرلەرنى ئاڭلاپ چار سېلىۋەتكىلى تاس قالدى، كۆك تەڭرىگە تېۋىنىپ شۈكۈر - سانا ئېيتتى... ئاندىن غالىب قوشۇننى، باھادىر ئوغلىنى قارشى ئېلىش ئۈچۈن پايتەخت تۈمەنبالىقتىكى بارلىق ھون ئېسىلزاڭلىرىنى - خان - بەگلەرنى، يابغۇلارنى، سانغۇنلارنى، ئۇرۇق - ئاقساقاللىرىنى، ئائىلىسىدىكى ئالچى، قۇنچۇي، كۈمۈشتېكىنلىرىنى ۋە مىڭلىغان ئاتلىق قوشۇن، تاپىغىچى - قىرناقلىرىنى ئېلىپ، سويۇلدەيدىغان مال - ۋاران، سوۋغا قىلىنىدىغان مەي - شاراب، تون - سەرۋىپاي ۋە باشقا تارتىغىلارنى^② ئېلىپ بۇ يەرگە - تۈمەن يايلىقىدا نىڭ كۈنپېتىش چېتىدىكى ئۇلانسۇ كۆلى بويىغا كېلىپ بارگاھ قۇردى... مانا بۈگۈن ئۇنىڭ ھەممىنى تەخ قىلىپ كۈتۈپ تۇرۇۋاتقان قىنىغا بىر ھەپتە بولغانىدى.

قارشى ئالغۇچى قوشۇننىڭ بارگاھى كۆلنىڭ شىمال تەرىپىدە. كى يايلاققا ئانچە ئېگىز بولمىغان تەكشى ھەم كەڭرى بىر تۆپىلىك. كە قۇرۇلغانىدى. بارگاھنىڭ ئالدى ئىشىكلىرى كۈنچىقىشقا قارىغان، ئۆگزىلىرى، تاملىرى رەڭدار تۇغ - ئەلەملەر ۋە قوتاز قۇيرۇقى، قۇش پەيلىرى، بۆرە ئۈستىخانلىرى، مىس، تۆمۈر پارچىلىرى، لاتا - پۈرۈچ، يۈك - چۈپۈر... دېگەندەك رەڭگارەڭ

① ئۇلانسۇ كۆلى - ئىچكى موڭغۇل ئاپتونوم رايونى تەۋەسىدىكى غەپتاۋ تۈزلەڭلىكىنىڭ شەرقىدە.
② تارتىغ - سوۋغات. تارتۇق، مۇكاپات.

نەرسىلەر چىگىلىگەن ئارغامچىلار بىلەن بېزەلگەن نۇرغۇنلىغان چوڭ - كىچىك چېدىر - كەپىلەردىن تەركىب تاپقاندى. چېدىر - لارنىڭ ئەڭ چوڭى، كاتتا، ھەشەمەتلىك بېزەلگىنى بارگاھ ئوتتۇ - رىسىدىكى ئېگىز كەرىكلىك كۆك چېدىر بولۇپ، ئۇ تۈمەن تەڭرى - قۇتنىڭ ۋاقىتلىق ئوردىسى ئىدى. بارگاھنى چۆرىدەپ يەنە سو - قۇشقا كەتكەن تۇغقانلىرىنى قارشى ئېلىشقا چىققان قارا بۇدۇنلارنىڭ نۇرغۇن كىچىك چېدىر - كەپىلىرى تىكىلىگەن بولۇپ، بۇلارنىڭ ھەممىسى قوشۇلۇپ يېڭى بەرپا قىلىنغان بىر چوڭ قۇنۇم ھاسىل قىلغاندى.

پۈتۈن بارگاھتا ئۆزگىچە بىر خۇشال، قىزغىن، تاقەتسىز كەيپىيات ھۆكۈم سۈرەتتى. كىشىلەر ئارىسىدا «بارىمتاي باتۇر توخرى خان ئوردىسىدىن قېچىپتۇ!... كۈنپېتىشقا يۈرۈش قىلغان قوشۇن باتۇر باشچىلىقىدا توخرىلار ئۈستىدىن غەلبە قازىنىپ، ئۇلارنى كۈنپېتىشقا تامان قوغلىۋېتىپتۇ. ئالچى، چىلان تاغلىرى قايتۇرۇۋېلىنىپتۇ. سوقۇشتا تەلىم - تەسىم مال - يىلقا، ئەسىر قۇل ۋە ئالتۇن، كۈمۈشلەر ئولجا ئېلىنىپتۇ!... بىز ئەمدى باي بولۇپ كېتىدىغان بولدۇق!... غالىب قوشۇن بۆرە تېغىدىن ئۆتۈپ بوپتۇمىش، بۈگۈن - ئەتە بۇ يەرگە يېتىپ كەلگۈدەك!...» دېگەن - دەك گەپ - سۆزلەر، خۇش خەۋەرلەر ئېغىزدىن - ئېغىزغا كۆچۈپ يۈرەتتى ۋە ئۈندىڭغا يەنە يېڭىدىن - يېڭى مەزمۇنلار، ئارزۇ - ئارمانلار قوشۇلۇپ، كىشىلەرنى تېخىمۇ ھاياجانغا سالاتتى.

تۈمەن تەڭرىقۇت چېدىرنىڭ كەينىدە غالىب قوشۇننىڭ، ئا - لىپ چەۋەندازلىرىنىڭ يولىغا كۆزى تالغىنىچە قاراپ تۇردى، كۆڭ - لىدە نۇرغۇن ئىشلارنى، نۇرغۇن كىشىلەرنى ئويلىدى، ئاندىن يەنە ئۈمىدىنى ئۈزۈپ چېدىرغا يېنىپ كىردى.

كۆك چېدىرنىڭ سول تەرىپىدىن ئەللىك قەدەمچە نېرىغا تە - كىلىگەن ئالتۇن رەڭلىك سېرىق چېدىرغا چوڭ ئالچى ئايقاغان كېلىنى سۈجۈك ۋە ئونلىغان قىرقىن - قىرناقلىرى بىلەن ئورۇن -

لاشقاندى. شۇ تاپتا ئۇلار قېينانا - كېلىن ئىككىسى ئازادە ھەم يورۇق چېدىر ئىچىدە جۇدالىق ۋە سېغىنىش، كۈتۈش ۋە تەقەززا-لىق ئىلكىدىكى ئىزتىراپلىق كەيپىيات ئىچىدە ھال - مۇڭ تۆكۈ-شۈپ پاراڭلىشىپ ئولتۇراتتى. ئۇلارنىڭ ئەتىگەندىلا ئۆزلىرىدىن ئايرىلغىنىغا ئىككى يىلدىن ئاشقان باتۇر توغرىسىدا باشلىنىپ، كېيىن تۈمەن تەڭرىقۇت ۋە ئۇنىڭ ئامراق كىچىك ئالچىسى جانئاي-قىن بىلەن ئۇنىڭ ئاتىسى يانبېيىقان، ئوغلى يۈيۈك ئۈستىگە كۆچ-كەن پارىڭى ھازىر يەنە ئەسلى تېمىسىغا قايتىپ داۋاملاشماقتا ئىدى.

— ئۈنى كۆرسەم تونۇيالماي قېلىشىمدىن ئەنسىرەي-مەن! ... — چوڭ ئالچى ئايقاغان كۆزلىرىنى بىر نۇقتىغا تىكىپ، باتۇرنىڭ چىرايى - تۇرقىنى ئەسلەپ خىيالغا چۆمدى.
— مەنمۇ... — دەدى سۈجۈكمۇ مۇڭلۇق خىيالغا چۆكۈپ.
— ئۇنىڭ ھازىر چىرايى - تۇرقى قانداقتۇر؟ بويى يەنە ئۆس-كەنمىدۇر؟ ... يادا، جۈدەپ كەتتىمىكىن! ... ئىككى يىلدىن بېرى كۆپ ئۆزگىرىپ كەتتى ھەرقاچان. چاپانمۇ يەتكۈچە تارتتى! ...

— ئىككى يىل ئەمەس، ئۈچ يىل دەپسە، ئالچى ئانا، — ئېرىدىن ئايرىلىپ جۇدالىقتا تەنھا ئۆتكۈزگەن ئازابلىق كۈنلىرىنى كۆڭلىگە بۆرە ئوشۇقىنى تەسۋىدەك تىزىپ ساناپ كېلىۋاتقان ئالچى سۈجۈك قېينانىسىنىڭ سۆزىگە تۈزىتىش بەردى.
— شۇنداق، ئۈچ يىل... ھەش - پەش دەپگۈچىلا - ھە! ... — چوڭ ئالچى ئىختىيارسىز خۇرسىندى، — ئۇ بارىمتاي بولۇپ توخرى ئېلىگە ماڭغاندا تېخى بالا ئىدى. مانا ھازىر بويى - بەستى، ساقال - بۇرۇتلىرى ئۆسۈپ ئەر يەتكەن يىگىت بولۇپ قالغاندۇر! ...

— بالا ئىدى دېگەنلىرى نېمىسى، ئالچى ئانا؟ ئۇ ئەينى چاغدىلا ئەر يەتكەن جەسۇر يىگىت ئەمەسمىدى، — ئالچى سۈجۈك ھاياجان بىلەن سۆزلىدى، — بەلكىم ھازىر توختالغان، قاتقان،

قامەتلىك، سالماق بىر ئاتا كىشىگە ئايلانغاندۇر!

— دۇرۇس ئېيتىسەن، قىزىم. شۇنداق، ئۇ بۇ يىل يىگىرمە تۆت ياشقا كىردى. ئۇ ھازىر بالا ئەمەس، ھېسسىياتچان، قىزىققان ياش يىگىتمۇ ئەمەس، بەلكى يېتىشكەن، پىشقان، بېشىدىن نۇر. غۇن ئىسسىق - سوغۇقلار ئۆتكەن سالماق، تەجرىبىلىك، ھىممەت - شىجائەتلىك بىر ئەر بولۇپ قالدى، ۋۇجۇدىدا كۈچ - قۇدرەت، غەيرەت - جاسارەت، قەلبىدە مەسئۇلىيەت ۋە مېھىر - مۇھەببەت ئۇرغۇپ تۇرغان بىر ئاتا كىشىگە ئايلاندى!

— بىراق ئۇ ئۆزىنىڭ ئاتا بولغىنىنى، ئىككى ياشقا كىرىپ قالغان ئوماق، كەپسىز، يىغلاڭغۇ بىر ئوغلىنىڭ بارلىقىنى تېخى بىلمەيدۇ - دە.

— نېمىلەرنى دەيدىغانسەن، قىزىم. ئۇ بىلىدۇ. بىلمەي قالامدۇ؟... شۇ تاپتا سەن بىلەن مەندىن كۆرە ئوغلىنى بەكرەك كۆرگۈسى كېلىپ ئېتىغا توختىماي قامچا ئۇرۇۋاتقاندۇر ئۇ.

— ياق، ئۇ بىلمەيدۇ. ئۇ قانداق بىلىدۇ؟ ئۇ كەتكەندە بالدەنمىز تېخى تۇغۇلمىغان تۇرسا...

— بالاڭلار تۇغۇلمىغىنى بىلەن بويۇڭدا بارلىقىنىغۇ بىلەر ئىدى؟

— بۇنىڭغا ئېنىق بىرنېمە دېيەلمەيمەن. بەلكىم... ئۇ ماڭدى. دىغان چاغدا بەكمۇ ئالدىراش بولۇپ كەتكەن، كۆڭۈل - كەيپىياتىدە مۇ تازا جايىدا ئەمەس ئىدى. قېيىدىغاندەك، مېنى تاشلاپ كەتكەندەك، ھەممىدىن ۋاز كەچكەندەك تۇتۇلۇپ، ھېچنېمىگە پەرۋا قىلماي كەتكەن. سىرداشقۇدەك، خوشلاشقۇدەك پۇرسەتمۇ بولمىغان...

— ئۇنداق دېمە، قىزىم، كۆڭلۈڭنى يېرىم قىلما. ئۇ بىزنى تاشلاپ، ھەممىدىن ۋاز كېچىپ كەتمىدى. قېيىداپمۇ ماڭمىدى. ئۇ بىزنى دەپ، ئاتىسىنى، ئەلكۈننى دەپ شۇنداق قىلدى. پەقەت ئايرىلىشقا كۆزى قىيماي، بەزى ئىشلار كالىسىدىن ئۆتمەي ئازاب-لاندۇ، خالاس. ئۇ بىزنى ئۈنتۈپ قالمايدۇ، ئۈنتۈپمۇ كەتمەي.

دۇ... ئۇ بىلىدۇ، بالىسىنىڭ ئىككى ياشلارغا كىرىپ قالغىنىنى،
تاپتاڭلاپ ماڭغۇدەك، قوزغا مىنىپ ئوينىغۇدەك بولۇپ قالغىنى.
نى، ئاتا كىشى بىلمەي قالمىدۇ؟... ھېچبولمىغاندا يۈرۈشكە كەت-
كەن ئۆگەي بوۋىسى يانبېيىقاندىن يا بولمىسا تۇقش ئوغلاندىن
بولسىمۇ ئاڭلىغاندۇر... ئۇ شۇ تاپتا سىلەرنى تېزرەك كۆرسەم دەپ
ئالدىراۋاتقاندۇر، سىلەرنى سېغىنىپ، خىيال قىلىپ، كۆز ئالدىغا
كەلتۈرۈپ، كۆرۈشكە تەقەززا بولۇپ قانات ياساپ ئۇچقۇسى كېلىد-
ۋاتقاندۇر!

— ئۇ قايتىپ كېلىپ ئوغللىمىزنى كۆرسە قانچىلىك خوش
بولۇپ كېتەر - ھە!...

ئالچى سۈجۈك سېغىنىش، ئىنتىزارلىق ۋە چەكسىز بەخت-
يارلىق ئىلكىدە ئاجايىپ شېرىن ۋە ئىزتىراپلىق ھاياجانغا چۆمۈل-
دى. ئۇ ئۆزىنى تۇتۇۋالماي يېنىدىكى يىلپىز تېرىسى ياپغۇتتا
يېنىك پۇشۇلداپ تاتلىققىنا ئۇخلاۋاتقان بالىسىنى ئېگىلىپ، ئاۋاي-
لاپ باغرىغا بېسىپ، سۆيۈپ - ھىدلاپ كەتتى. چوڭ ئالچى
كېلىنىنىڭ بۇ قىلىقلىرىغا قاراپ سۆيۈندى، زوقلاندى، ئوغللىنى
ئەسلەپ، سېغىنىپ چوڭقۇر، ھاياجانلىق خىيالغا چۆمدى. ئېھتىد-
مال ئوغللىمۇ ئۇنى شۇنداق سېغىنىۋاتقاندۇر. بەلكىم ئالچىسىنى،
بالىسىنى بەكرەك سېغىنىغاندۇر!... شۇنداق جاھان، شۇنداق ھايات
بۇ. ئانىسى بالىسىغا كۆيدىغان، بالىسى قوپۇپ يەنە بالىسىغا
كۆيدىغان، ئەجەبلەنمىگۈلۈك بۇنىڭغا.

— ئۇلار قاچانمۇ يېتىپ كېلەر؟ — دېدى سۈجۈك بىر پەس-
تىن كېيىن يەنە مەيۈسلىنىپ، ئۇنىڭ گېپىنى ئاڭلاپ چوڭ ئالچى
ئايقاغانمۇ ئېسىگە كەلدى، — بىر - ئىككى كۈن ئىچىدە يېتىپ
كېلىدىكەن دەپ ئاڭلاپ بۇ يەرگە ئالدىغا چىقىپ ساقلاۋاتقىنىمىز-
غىمۇ ھەپتە بولاي دېدى. لېكىن تا ھازىرغىچە قارىسىمۇ كۆرۈنمەي-
دۇ ئۇلارنىڭ، يول ئۈستىدە بىرەر ئىش بولۇپ قالمىغاندۇر - ھە؟
كېلىنىنىڭ ئاخىرقى سۆزلىرى چوڭ ئالچىغا قاتتىق تەسىر
قىلدى. «ئېغىزىڭغا تاش، شۇم ئېغىز!...» ئۇنىڭ بىردىنلا يۈرد-

كى ئېغىپ تارتىشقاندەك، پىز قىلىپ ئېچىشقاندەك بولدى. بۇنداق ئېھتىماللىقنى چەتكە قاققىلى بولمايدىغانلىقىنى ئويلاپ تېخىمۇ قورقتى. سەپەر دېگەندەك، كۆچ - كۆچنىڭ جاپاسى تولا، خەۋپ - خەتىرى كۆپ. يول يىراق، ئېگىز - پەس. ئۇنىڭ ئۈستىگە، دۈشمەنلىك، خەۋپ - خەتەر، سۈيىقەست، بالا - قازا دېگەنلەر ئۇنىڭ ئوغللىنىڭ ئەتراپىدىلا چۆرگىلەپ يۈرىدۇ. بۇنداق ئەھۋالدا ئالىمادىس بىرەر ئىش بولمايدۇ دەپ كېسىپ ئېيتقىلىمۇ بولمايدۇ!... لېكىن ئۇ كېلىنىنى ئەيىبلەپمۇ كەتمىدى. ئۇنىڭدىمۇ نېمە گۇناھ؟ ئېرىنى، جانكۆيەرىنى، يۆلەنچۈك، باشپاناھنى سېغىنىپ، ياد ئېتىپ، ئۇنىڭدىن ئەنسىرەپ، كۆرۈشكە تەقەززا بولۇپ، يولغا قاراپ يۈرىكى، كۆزىنىڭ قارىچۇقى ئېقىپ كېتەي دېگەن تۇرسا، ھەر خىيالدا بولماي، ئەندىشە قىلماي تۇرالايتتىمۇ؟ ياش ئەمەسمۇ. ياشلار شۇنداق تاقەتسىز ھەمدەم خىيال. يەنە كېلىپ ئۇ بىر ئايال. ئاياللار ھامان ئىشنى يامان تەرەپكە جورۇشقا كۆنۈك... ئۇ ئۆزىنى تۇتۇۋېلىپ كۆڭلىدىكى داۋالغۇشنى، ئەنسىز تەشۋىشلىرىنى كېلىنىگە بىلىندۈرمەسلىككە، ئۇنىڭ قومۇش ئىچىدىكى نالدەك بولۇپ قالغان كۆڭلىگە بەرھەم بەرمەسلىككە تىرىشىپ، چاندۇرماي، تەمكىن ھالدا ئۇنىڭغا تەسەللى ۋە مەدەت بەردى.

— ئەنسىرمە، قىزىم، يامان خىياللاردا بولما. ئۇنىڭغا ھېچ ئىش بولمايدۇ. ئۇ چوقۇم ئامان - ئېسەن قايتىپ كېلىدۇ. كۆڭلۈڭنى توق تۇت، پۈتۈن تۇت. بىز ئۇزاققا قالماي خوشال جەم بولىمىز.

ئانا كېلىنىگە شۇنداق دەپ تەسەللى ۋە مەدەت بەرگىنى بىلەن ئۆزى ئۇنىڭدىنمۇ بەتتەر غەم - تەشۋىش، ئەنسىزلىك ۋە تاقەتسىزلىك ئىچىدە ئىزتىراپ چېكەتتى. «مۇقەددەس تەڭرىم، ئوغلۇم باتۇرنى ئۆز پاناھىڭدا ساقلىغايىسەن! ئۇلۇغ تۈز كۆك قۇرت! ئوغلۇم باتۇرنى ئالدىمغا، باغرىمغا ئامان - ئېسەن قايتۇرۇپ ئە. كەلگەيسىن!...» ئۇلار نېمىشقا شۇ چاغقىچە يېتىپ كەلمەيدىغان.

دۇر؟ يول ئۈستىدە راستتىنلا بىرەر ئىش يۈز بەرگەنمىدۇر -
يە؟! ... ياق، ياق، ھەرگىز ئۇنداق بولمايدۇ، ئۇنداق بولۇشى
مۈمكىن ئەمەس! شۇنچە ۋاقىتتىن بېرى ئوغلۇمنى ئاغرىق -
سلاقتىن، خەۋپ - خەتەردىن، سۈيىقەست، ئۆلۈمدىن پاختا ئىد -
چىدە چوغ، تومۇز كۈنلىرى تاغ چوققىسىدا قار ساقلانغاندەك ئامان
ساقلاپ قۇت بەرگەن، تۇتقۇنلۇقتىن، مەھبۇسلۇقتىن قېچىپ قۇ -
تۇلۇشىغا مەدەتكار بولغان تەڭرىم، ئۇلۇغ تۆز ھازىرمۇ ئۇنى ئۆز
پاناھىدا ساغلاۋاتىدۇ، ئۇنىڭغا يول باشلاۋاتىدۇ. ئۇ ساق - سالا -
مەت، بىخەتەر. ئۇنىڭغا ھېچ ئىش بولمىدى. پەقەت يول يىراق،
جاپالىق، كۆچ - كۆچ چوڭ، قوشۇن زور، يۈك ئېغىر، يۈرۈش
ئاستا بولغىنى ئۈچۈنلا ئۆز ۋاقتىدا يېتىپ كېلەلمەي ھايال بولۇپ
قالدى، كېچىكتى، خالاس. بۇنىڭ كارايىتى چاغلىق. ئۇ ئۇزاققا
قالماي يېتىپ كېلىدۇ. ھېلى، كەچ كۈن قىزىلدا ياكى ئەتە تاڭ
سەھەردە ئۈشتۈمتۈت ئالدىمغا لوڭغىدە پەيدا بولىدۇ! ... ئۇ قانداق -
راق تۇرغاندۇر؟ ... ئۇ قايتىپ كېلىپ ئوغلى بولغانلىقىنى بىلسە،
ئۇنى كۆرسە، قانداق خۇشال بولۇپ كېتەر! ھەيران قالارمۇ؟
خۇشال بولغىنىدىن يىغلارمۇ، كۈلەرمۇ؟ ...
ئۇ قايتىپ كېلىپ ئاتىسى بىلەن كۆرۈشسە، ئۇنىڭ
قىلمىش - ئەتمىشلىرىدىن، ۋاپاسىزلىقىدىن، ۋىجدانسىزلىقىدىن
خەۋەر تاپسا، نېمە بولۇپ كېتىدۇ؟ قانداق قىلار؟ قانداق ئىشلار
يۈز بېرەر؟ ... ئۇ ئىككى يىلدىن بېرى ئاشۇ ئاتىسىنى دەپ،
ئاتىسىنىڭ تەختىنى، بەختىنى دەپ، ئەلكۈننى، ئەلنى دەپ، ئې -
غىر مەسئۇلىيەتنى ئۈستىگە ئېلىپ، خەۋپ - خەتەرگە تەۋەككۈل
قىلىپ، ئاتا - ئانىسىدىن، خوتۇن - بالىسىدىن، ئىسسىق ئۆيى،
ئۇرۇق - تۇغقان، ئاداش - ئۇرۇقداشلىرىدىن ئايرىلىپ، يات،
يىراق ئەلدە يالغۇز - يېگانە، ھىماتسىز، يۆلەنچۈكسىز تۇرغاقتا
تۇرۇپ، تۇتقۇندەك، مەھبۇستەك ياشىمىدىمۇ؟ تۇرمۇشتا، روھىي
جەھەتتە قىيىنلىپ، چۈشكۈنلىشىپ، ھاقارەتلىنىپ، خارلىنىپ،
ئاز ئىزا، ئاز جاپا تارتتىمۇ؟ مانا ئەمدى ئاشۇ كاج تەقدىردىن،

كۈلپەتلىك قىسمەتتىن، ياتلارنىڭ قولىدىن، ئۆلۈم خەتىرى ئىچىدە -
دىن ئۆزى قېچىپ قۇتۇلۇپ، يەنە تېخى ئىنتىقام ئېلىپ ئار -
نومۇسنى ئاقلاپ، سوقۇشتا زەپەر قۇچۇپ، ئەجر - تۆھپە ياردە -
تىپ، شېرىن ئارزۇ، يۈكسەك ئارمانلار بىلەن قايتىپ كېلىپ،
ئۆز ساداقىتىنىڭ، ۋاپادارلىقىنىڭ، ئەجر - تۆھپە، ئارزۇ -
ئارمانلىرىنىڭ ئۆز ئاتىسى تەرىپىدىن دەپسەندە قىلىنغانلىقىنى،
ئۆزىنىڭ ئەرزىمەس بىر نەرسىدەك - يېڭى، ئىسسىق چېغىدا
ئۈچىسىدىن سالماي كىيىپ پاناھلىنىپ، كونسرىغاندا، دولىسى
ئاپتاپ كۆرگەندە، سېلىپ چۆرۈۋەتكەن ئەسكى چاپاندەك تاشلىۋې -
تىلگەنلىكىنى ئوقسا، قانداق ئويلاردا بولار؟ ئىزا تارتماي، غەزەپ -
لەنمەي تۇرالارمۇ؟ ئۇ بۇ ئىزا ئەلەمگە، غەزەپ - نەپرىتىگە بەرداش -
لىق بېرەلمەرمۇ؟ ھاي بېرەلمەرمۇ؟ ئۇ تولىمۇ سەممى، ۋاپادار،
ۋىجدانلىق، تۇيغۇن، ئىچى كۈچلۈك، ئاچچىقى يامان بالا ئىدى.
ئاچچىقى كەلسە، غۇرۇرى دەپسەندە قىلىنسا، غەزەپلەنسە، ئۆزىنى
تۇتۇۋالماي قالاتتى، كۆزىگە ھېچنېمە كۆرۈنمەيتتى، قەھر -
غەزىپىگە، كۈچ - قۇدرىتىگە ھېچنېمە ئارا تۇرالمايتتى. ئۇ بۇ
ئادالەتسىزلىككە، ناھەقچىلىك، ئۇۋالچىلىققا بەرداشلىق بېرەلمە -
مۇ؟ ئۇ بۇ ئىشلارغا قانداق مۇئامىلە قىلار؟ ئاتىسىنىڭ نامەرد،
ۋاپاسىز، ئاچ كۆزلۈكىنى، يۈزسىز، كۆيۈمسىز، باغرى تاشلىق -
نى، شەخسىيەتچى، شۆھرەتپەرەس، نومۇسسىزلىقىنى مەردلىك،
كەڭ قورساقلىق بىلەن ئەپۇ قىلارمۇ؟ ئەڭ بولمىغاندا سەۋر قى -
لىپ، ئۆزىنى تۇتۇۋېلىپ، ئاچچىقىنى، ئەلىمىنى، غەزەپ - نەپ -
رىتىنى ئىچىگە يۈتۈپ سۈكۈت قىلارمۇ؟... ئۇ قايتىپ كېلىپ
ئاچچىقىغا پايلىماي، غەزىپىنى باسالماي بىرەر ئىش تېرىپ قويمىد -
سىلا بولاتتىغۇ!... «ئاه تەڭرىم! ئۆزۈڭ بىر يولدا قويغايسەن!
ساڭا تېۋىنىپ، سېنى ئۇلۇغلاپ، مۇقەددەس بىلىپ، خاسىيىتىڭ -
گە، قۇدرىتىڭگە شەكسىز ئىشىنىپ، ساڭا سېغىنىپ تىلەيمەن،
ئېھ تەڭرىم! سەن ھەممىگە قادىر، تەڭداشسىز، ئۇلۇغ ھەم بۈيۈك -
سەن. سەن بارچە گۈزەللىك ۋە سەلتەنەتنىڭ سۇلتانىدۇرسەن.

ھەممە سەندە مۇجەسسەم. سەن ئۆز ۋەسلىڭدىن زوقلانغۇچى، مۇ-
جىزىكار، مۇقەددەس. سەن ئۈچۈن مەدھىيە ۋە ھەمدۇسانالار مەڭ-
گۈ ئۈزۈلمەيدۇ!... ئوغلۇم باتۇرنى ئۆز پاناھىڭدا ساقلىغايىدىن.
ئۇنىڭغا سەۋر - تاقەت، ئىنساپ - دىيانەت ۋە سالماقلىق ئاتا
قىلغايىدىن. ئاچچىقىنى، غەزىپىنى يەڭگۈدەك، ئۆزىنى تۇتۇۋالغۇ-
دەك ھەقىقىي جاسارەت، ھەقىقىي باتۇرلۇق ۋە ئەپۈچانلىق ئاتا
قىلغايىدىن، ئېھ مۇقەددەس كۆك تەڭرى، يەر تەڭرى! ئۇلۇغ تۆز
كۆك قۇرت!...»

— ئانا... ئانا... ھى... ھى...!

نەۋرىسىنىڭ ئۇيقۇدىن ئويغىنىپ ئانىسىنى چاقىرىپ قىرقى-
راپ يىغلىغان ئاۋازى چوڭ ئالچى ئاياغاننىڭ دىققىتىنى بۆلۈپ،
تەشۋىشلىك خىياللىرىنى، ئۇنىسىز نىدالىرىنى ئۈزۈۋەتتى. ئۇ ئاندى-
سى قۇچىقىغا ئېلىپ پەپىلەۋاتقان نەۋرىسىگە قاراپ چوڭقۇر ئۆھ-
سىندى... بىر چاغلاردا ئۇمۇ ئوغلىنى شۇنداق پەپىلىگەندى. باغرى-
غا بېسىپ، سۆيۈپ - ھىدلاپ ئەركىلەتكەندى. ئۇنىڭ ئوغلى
نەۋرىسىگە ئوخشاشمايتتى. ئۇ بىر قارىسا، ئۇلۇغ تۆز كۆك بۆرد-
گە، بىر قارىسا، ئوماق، بۇدرۇق، تاتلىققىنا ئىنسان بالىسىغا
ئوخشايتتى. ئۇنى ھەر قېتىم كۆرگەندە، ھەر قېتىم سۆيگەندە،
ھەر قېتىم باغرىغا باسقاندا، ئۇ تەڭرىنىڭ سېيىمىنى كۆرگەن-
دەك، تەڭرىگە يېقىنلاشقان دەك، تەڭرى بىلەن قۇچاقلاشقان دەك،
ئاجايىپ، ئالەمچە، سىرلىق ھەم سېھىرلىك بىر تۇيغۇغا،
بەخت - شادلىققا چۆمۈپ چەكسىز ھاياجانغا تولاتتى. ئەنە شۇ
غەلىتە بوۋاق، ئەنە شۇ غارىپ ئوغلان ھازىرمۇ ئۇنىڭ كۆز ئالدىدا
نامايان بولماقتا، ئۇنى تەگسىز، سىرلىق ئوي - خىياللارغا،
تاقەتسىز تەلپۈنۈش ۋە ھاياجانغا سالماقتا!... ئۇ ئوغلىنى سېغىنات-
تى. ئۇنى كۆرۈشكە، قۇچاقلاشقا ئالدىرايتتى. ئۇنىڭ دەردىدە،
ئوت - پىراقىدا باغرى كاۋاپ ئىدى. ئۇ يەنە ئوغلىدىن ئەنسىرەيت-
تى. ئۇنىڭ تەشۋىشىدە، ۋايىمىدە يۈرىكى سۇ ئىدى. بۇ سۇ بارغان-
چە ئاۋۇيتتى، ئۇلغىياتتى، دولقۇنلاپ، شاۋقۇنلاپ كۆكرەك كۆلدى.

گە، يۈرەك قاچىسىغا پاتماي - تاشاي دەپلا تۇراتتى. ئۇ پات - پات تالادىكى شەپە - تىۋىشلاردىن چۆچۈپ چىدىر ئىشىكىگە تەلمۈ - رەتتى. گويا ئوغلى شۇ لەھزىدە گۈرس - گۈرس دەسسەپ يەرنى تىرتىپ، چىدىر ئىشىكىگە تاقىشىپ، يېڭى كۆتۈرۈلگەن قۇياش - نىڭ چىدىر ئىچىگە چۈشۈپ تۇرغان نۇرىنى، يورۇقلۇقىنى توسۇپ تۇيۇقسىز، ئۈشتۈمتۈت كىرىپ كېلىدىغاندەك ئۈمىدلىنىپ كېتەتتى. ئۇنىڭ بىلەن قانداق كۆرۈشۈشنى ئويلاپ، كۆز ئالدىغا كەلتۈرۈپ ھاياجانلىناتتى، تاقەتسىزلىنەتتى. ئەپسۇسكى، ئۇ قانچە ئۈمىد قىلسىمۇ، قانچە ئالدىراپ تەقەززا بولسىمۇ ئوغلى ئىشىكتە كۆرۈنمەيتتى، تىۋىشمۇ ئاڭلانمايتتى. ئۇ نېمىشقا شۇ چاغقىچە يېتىپ كەلمەيدىغاندۇر؟ ... ئۇنىڭغا راستتىنلا بىرەر ئىش بولغانمى - دۇر - يە؟ ... ئۇ قايتىپ كەلسە قانداق ئىشلار يۈز بېرەر؟ ... ئۇ توختىماي خورسىناتتى، ئۈھسىناتتى، ئەنسىرەپ، ۋايىم يەپ تې - پىرلايتتى، تىنچلىنالماتتى. ساقلاش، كۈتۈش، بولۇپمۇ ئەڭ قەدىرلىك كىشىنى كۈتۈش نېمىدېگەن تەس، ئازابلىق، نېمىدې - گەن ئىزتىراپلىق - ھە! ...

چوڭ ئالچى ئوغلىنىڭ دەردىدە ئەتىگەنلىك غىزانىمۇ تۈزۈك يېمىدى. قىرناقلار داستىخاننى يىغىشتۇرۇپ چىقىپ كەتكەندىن كېيىن ئۇ يەنە مۇڭلۇق خىيالغا چۆكتى. دەل مۇشۇ پەيتتە، ئۇيقۇسىدىن ئويغانغاندىن بېرى يىغىسىدىن توختىماي تېقىمىغا سى - يىپ خاپا قىلىۋاتقان بالىسىنى پەپىلەش، قۇرۇقداش بىلەن ئاۋارە بولۇۋاتقان سۈجۈك ئۇنىڭغا:

— ئالچى ئانا، بالا يىغىسىدىن توختىمايۋاتىدۇ. تالاغا چىققۇ - سى بارمىكىن. مەن چىقىپ ئۇنى ئوينىتىپ كىرەي، — دېدى. بالا ئەمەس، ئۆزۈڭنىڭ چىققۇسى بار دېسەڭچۇ، دەپ ئويلىدى چوڭ ئالچى ئۇنىڭ كۆڭلىدىكىنى دەرھال چۈشىنىپ، ئاندىن:

— ھە، مەنمۇ بىللە چىقاي، — دېدى ئورنىدىن تۇرۇشقا تەمىشلىپ.

ئۇلار تالاغا بىللە چىقتى. بىرنەچچە قىرغىن ئۇلارغا ئەگەش -

تى. ئۇلار چېدىردىن چىقسىلا باھار قۇياشنىڭ كۆزنى چاقىتىپ
ئاچۇرمايدىغان ئۆتكۈر نۇرغا دۇچ كېلىپ، قوللىرىنى پېشانىسىگە
ئېلىشتى. چوڭ ئالچى كۈن نۇرىنى توسۇپ تۇرۇپ بارگاھ ئىچىگە
نەزەر سالدى. بارگاھ تىپتىنچ، ھەممە ئادەتتىكىدەك، ئۆز پېتى،
كىشىلەرمۇ ئۆز ئىشلىرى بىلەن مەشغۇل... ئۇ سول تەرەپكە
بۇرۇلۇپ مېڭىپ، چېدىرنىڭ ئارقىسىغا ئۆتتى. غەرب تەرەپ-
تىن — بىپايان خېتاۋ تۈزلەڭلىكىدىن سوقۇپ تۇرغان راھەتتەخش
باھار شامىلى ئۇنىڭ يۈزلىرىگە ئۇرۇلدى، ئاندا - ساندا ئاق
ئارىلىغان چاچلىرىنى، ئۈچىسىدىكى پىنجەك ۋە يىپەك ئارتىغىنىڭ
پەشلىرىنى پەلپۈتتى. ئۇ كېلىنى بىلەن بىر قاتار تۇرۇپ كۈنپى-
تىش تامان يىراقلارغا كۆز تىكتى. غالىب قوشۇن، ئالىپ ئوغلان
ئەنە شۇ تەرەپتىن كېلەتتى. ئەپسۇسكى، يېشىللىق جىلۋىسى ناما-
يان بولۇۋاتقان پايانسىز بېغىر كۆپمە دۆڭلۈك دالىدا ئۇلارنىڭ
قارىسىمۇ كۆرۈنمەيتتى. ئۇلار يەنە ئۈمىدسىزلەندى. باشلىرىنى
سېلىپ، گەپ - سۆز قىلىشماي ئاستا قوزغىلىپ مېڭىپ
كېتىشتى... قۇچاقتىكى بالا تىنىمسىز تېپىرلاپ، يەرگە چۈشۈپ
ماڭمەن، ئوينايمەن، دەپ قەغىش قىلىپ ئۇلارنىڭ دىققىتىنى
بۆلەتتى. ئەنسىز، تەگسىز، مۇڭلۇق ئوي - خىياللىرىغا بەرھەم
بېرەتتى.

كۈن تىكلىنىپ سايىلەر قىسقارغان پەيت، قىرغىنلىرىنى
كەتكۈزۈۋېتىپ كېلىنى بىلەنلا قالغان چوڭ ئالچى بارگاھ چېتىدە-
كى شالاڭ بىر يۇمران چىمەنلىكتە كۈنپېتىشقا ئالدىنى قىلىپ،
بىر پۈتىنى سۈنۈپ، بىر پۈتىنى پۈكلەپ قۇچاقلاپ، پۈكلەنگەن
تىزىغا ئېڭىكىنى قويۇپ، كۆزلىرىنى بىر نۇقتىغا تىكىپ خىيال
سۈرۈپ ئولتۇراتتى. ئۇ پات - پات يېنىك چۆچۈپ ئېسىگە
كېلەتتى - دە، قانداقتۇر بىر ئۈمىد بىلەن بېشىنى كۆتۈرۈپ
ئەتراپقا، يىراقلارغا نەزەر سالاتتى. كۈتكىنى، ئىزدىگىنى كۆرۈن-
مىگەندىن كېيىن يەنە مەيۈسلىنىپ مۇڭلىناتتى - دە، خىيالىنىڭ
داۋامىغا بېرىلەتتى. ئالچى سۈجۈك كەپسىز بالىسىنىڭ تايىتاڭلاپ

مېڭىپ، يېقىلىپ - قوپۇپ ئويناشلىرىدىن خەۋەر ئېلىش بىلەن
ئاۋارە، ئۇ بالىسىنى دەپ چوڭ ئالچىدىن خېلىلا يىراقلاپ كەتكەندە.
دى. شۇ ئەسنادا ئەتىگەندىن بېرى كۈندىكىگە ئوخشاش ھايات
قايناپ تۇرغان بارگاھ ئىچى بىردىنلا ئوپۇر - توپۇر بولۇپ،
كىشىلەر تالاغا چىقىپ ئۇياق - بۇياققا چېپىشقا، بىر - بىرىنى
چاقىرىپ ۋارقىراشقا، نېمىلەرگىدۇر ئالدىرىشىپ، قايىقلارغىدۇر
نەزەر سېلىشقا باشلىدى. تۈمەن تەڭرىقۇتنىڭ چوڭ كۆك چېدىرىغا
كىرىپ - چىقىۋاتقانلار ھەممىدىن كۆپ ھەم ئالدىراش ئىدى.
ھايل ئۆتمەي بارگاھ ئىچى تېخىمۇ پاتىپاراق بولۇپ كەتتى. كىشى-
لەرنىڭ بىر قىسمى قوللىرىغا گۈرجەك ۋە ئوتغۇچلارنى ئېلىپ
چېدىرلار ئارىسىدىكى بوش يەرلەرنى كولاپ ئوچاق ياساشقا، ئوتۇن-
لارنى تىزىپ گۈلخان يېقىشقا، چوڭ - چوڭ مىس، چويۇن
قازانلارنى يۆتكەشكە، يەنە بىر قىسمى ئالدىن تەخلەپ قويۇلغان
سېمىز ماللارنى ساغىرلاردىن ئاچىقىپ بوغۇزلاپ، تېرىسىنى سو-
يۇپ گۆشلىرىنى تاراچلاشقا، لەشكەرلەر دۇبۇلغا - ساۋۇتلىرىنى
كىيىپ، ياراغلىرىنى ئېلىپ، ئاتلىرىغا مىنىپ سەپراس بولۇپ
تىزىلىشقا باشلىدى. چوڭ ئالچى دەسلەپتە ئۆز خىيالىغا بەك بېرىد-
لىپ كەتكەچكە، بارگاھ ئىچىدە يۈز بېرىشكە باشلىغان بۇ ئۆزگە-
رىشلەرگە ئانچە ئېرەن قىلمىدى. ئەمما ئۇ بىر ئازدىن كېيىن
بىردىنلا ئېسىگە كەلدى - دە، كۆڭلى بىر ئىشنى تۇيۇپ جىددىيلە-
ششكە، يۈرىكى ئىختىيارسىز ھالدا دۈپۈلدەپ سوقۇشقا باشلىدى.
ئۇ نېمە ئىش بولغانلىقىنى ئېنىق ئاڭقىرىپ ئورنىدىن تۇرغۇچە،
بالىسىنى كۆتۈرۈۋالغان ئالچى سۈجۈكمۇ ئۇنىڭ يېنىدا پەيدا
بولدى.

— ئالچى ئانا... تۇرسىلا، ئۇلار... — دېدى ئۇ ھاسىراپ
دېمى كېسىلىپ، — ئۇلار... باتۇر... بايا ئۇقتۇم، يېقىنلا يەردە
كېلىۋاتقۇدەك...

ئانا كېلىنىنىڭ گېپىنى ئاڭلاپ ئەھۋالنى چۈشەندى. ئۇنىڭ
ئوغلى قايتىپ كەپتۇ، يېقىنلا يەردە كېلىۋاتقۇدەك!... ئۇ چەكسىز

ھاياجان ۋە خۇشاللىققا تولۇپ، قانداقتۇر بىر كۈچ - قۇدرەتنىڭ تۈرتكىسىدە ئورنىدىن ياش - چوكانلاردەك ئىرغىپ تۇردى - دە، تەڭرىقۇتنىڭ كۆك چېدىرى تەرەپكە قاراپ يۈگۈردى.

2

غالب قوشۇننىڭ يېتىپ كەلگەنلىك خۇش خەۋىرى بىردە - نىڭ ئىچىدىلا بارگاھنىڭ ھەممە بۈلۈڭ - پۇچقاقلرىغىچە تارقالدى. قارشى ئېلىشقا كەلگەن مىڭلىغان كىشىلەر چېدىر - چېدىر - لاردىن چىقىپ، تەرەپ - تەرەپلەردىن كېلىپ بارگاھنىڭ كۈنپى - تىش ئارقا تەرىپىگە توپلىنىشقا باشلىدى. كىشىلەر توپى بارغانچە زورايماقتا، ئىككى يانغا كېڭىيىپ ئۇزارماقتا، تەرتىپ ساقلىغۇچى نۆكەرلەر ئاتلىق ھەم پىيادە ئۇياق - بۇياققا چېپىپ يۈرۈپ كىشىلەرنى تەرتىپ ساقلاشقا چاقىرماقتا. ئۇلارنى تەڭرىقۇت باشلىق ھون ئېسىلزاڭلىرى تۇرغان جايىنى مەركەز قىلىپ، ئىككى يانغا غاز قاننى شەكلىدە ئورۇنلاشتۇرماقتا... كىشىلەر بىر - بىرىنى ئىتتىرىپ دەۋرىشەتتى، سەكرىشىپ، بويۇنلىرىنى سوزۇشۇپ، قوللىرىنى پېشانىلىرىگە ئېلىپ غالب قوشۇننىڭ يولىغا ئىنتىزارلىق، تەقەززالىق بىلەن تەلمۈرۈشەتتى. تۈرلۈك - تۈمەن شېۋىلەر - دە، ئېگىز - پەس، ئالتاغىل ئاۋازلاردا ۋارقىرىشىپ، سوقۇشقا كەتكەن تۇغقانلىرىنىڭ گېپىنى قىلىشاتتى، ۋاراڭ - چۈرۈڭ، يىغلاش - كۈلۈش، ۋارقىراش - جارقىراشلار گۈمبۈرلىتىپ چېلىنىشقا باشلىغان ناغرا - دۇمباق ۋە كاناي - سۇنايلارنىڭ ئاۋازلىرىغا قوشۇلۇپ قۇلاق - مېڭىنى يەيتتى.

— يېتىپ كەلدى دېمىگەنمىدىڭ، قېنى ھوي ئۇلار؟ قارىسىمۇ كۆرۈنمەيدىغۇ؟...

سوقۇشقا كەتكەن ئوغلى بىلەن كۆرۈشكىلى چىققان بىر چال تاقت قىلالماي يېنىدىكى ئالچىسىغا كايىدى.

— نېمىگە ئالدىرايسەن؟ چوڭ قوشۇن دېگەن ئۇنداق تېز

يۈرەلمەيدۇ...

— ئالدىغىلا بارساق بولماسمىدى، بۇ يەردە بۇنداق قىستىلدى.
شىپ تۇرغۇچە.

— سەۋر - تاقت قىل، ئاتىسى، ئالدىرىما. ئۇلار ھېلى
يېتىپ كېلىدۇ، ئوغلۇڭ بىلەنمۇ كۆرۈشسەن. ئۇنىڭ ئامان...
لىقىنى تىلە...

بىر ئايال توپنىڭ ئالدىغا ئۆتەلمەي ئاۋارە بولۇۋاتقان ئون
ياشلاردىكى بىر ئۆسمۈر بالىغا چالۋاقتى:

— نېماندەك قىستىلىۋېرسەن، ئادەمنىڭ پۇتىغا دەسسەپ.
بىردەم جىم تۇرساڭ بولمامدۇ!

— ھە، خاپا بولمىغىنا، ئاچا. مۇنداق تۇرغىنا، مەن ئالدىغا
ئۆتۈۋالاي.

— ئالدىغا ئۆتۈپ نېمە قىلاتتىڭ؟ ھەممە كىشىنىڭ ئالدىغا
ئۆتكۈسى بار بۇ يەردە. ۋۇ قۇلاق كەستى چاپتىكەش!...

ياش چوكان سەركە قويغا مىنىپ چاشقان ئوۋلىغۇدەك بولۇپ
قالغان ئوغلىنى چاقىردى.

— بارس... بارسىباي! قېنى سەن بالام؟ بۇ ياققا كېلىپ ماڭا
ھاپاش بول، ئاتاڭنىڭ ئالدىغا ئاپىرىمەن!...

ئىككى ئايال توپنىڭ ئوتتۇرىسىدا قىستىلىشىپ تۇرۇپ
سوقۇشقا كەتكەن ئەرلىرىنىڭ پارىڭىنى قىلىشتى.

— مېنىڭ ئېرىم ئېسەنمىدۇر؟ كۆڭلۈم ئەجەب بىر قىسىملا
تۇرىدۇ.

— يوقىلاڭ گەپلەرنى قىلمىساڭچۇ، كىشىنى ئەنسىرىتىپ.
مەن دېدىمغۇ، ئەرلىرىمىز ئامان - ئېسەن دەپ. ئۇلار شۇ تاپتا

ئەسىر ئالغان قۇللىرىغا توپ - توپ ماللارنى ھەيدەتكۈزۈپ كېلىدۇ.
ۋاتقاندۇر.

— شۇنداق بولسىكەن ئىلاھىم!... بىراق سوقۇش دېگەننىڭ
ئەن - چېنى يوق. يا ئوقى بىلەن قىلىچ كىشىنى ياخشى - يامان

دەپ ئايرىمايدۇ. ئۇنىڭ ئۈستىگە بىزنىڭ كىشى بەكلا قارام ئىدى.

ئالمادىس بىرەر ئىش بولۇپ قالدىمىكىن دەپ...
 — ئۇنداق شۇم ئېغىزلىق قىلمىغىنا بولدى، ئەنسىرىمە،
 خاتىرەڭنى جەم قىل... ئەللىرىمىز قايتىپ كەلسە، باي بولۇپ
 كېتىمىز دېگىنە. ئۆيلىرىمىزدە قۇللىرىمىزمۇ بار بولىدۇ. ئۇ
 چاغدا ھېچنېمىدىن غەم قىلمايمىز، مانا شۇلارنى ئويلا... ھە
 راست، سەن ئېرىڭگە قانداق سوۋغا تەييارلىدىڭ؟ ئۇنىڭ ئالدىغا
 قۇرۇق قول چىقىمىغانسەن ھەرقاچان؟
 — ئەلۋەتتە، مانا قارا، مەن ئۇنىڭغا ئۆزۈم توقۇغان يۇڭ
 رەختتە بىر تون تىكتىم.
 — شۇغىنىسى، مېنىڭ قولۇم سېنىڭكىدەك چېۋەر ئەمەس،
 رەخت توقۇيالمايمەن. ئەمما مەنمۇ قۇرۇق قول چىقىمىدىم. قارا،
 مەن ئۇنىڭغا بىر پارچە چورۇقنى بۇيرۇتۇپ تىككۈزدۈم. ئايىغى
 يىرىك ئىدى ئۇ كىشىنىڭ...
 ئۇلاردىن بىرنەچچە قەدەم نېرىدا تۇرغان، غاز بويۇن بىرى
 ئۈشتۈم-تۈت «توغ!... غالىب قوشۇنىڭ توغى!...» دەپ ۋار-
 قىردى.
 — قېنى، كۆرۈنمەيدىغۇ، قايسى تەرەپتە؟... — دېيىشتى
 ئەتراپتىكىلەر دەۋرىشىپ.
 — ئەنە، ئۇدۇلدىكى ئاۋۇ ئۆيۈكنىڭ كەينىگە قاراڭ-
 لار! — دېدى ئۇ قولى بىلەن ئالدى تەرەپتىكى بىر قىرنى كۆرسى-
 تىپ، — ئەنە، ئۇچلىرى كۆرۈندى، ھېلى لىپىلدىگىنىنى كۆرد-
 سىلەر. غالىب قوشۇن ئەنە شۇ تۇغلارنىڭ ئاستىدا!...
 — راست، مەن كۆردۈم! ئەنە!
 — مەنمۇ كۆردۈم!...
 — غالىب قوشۇن يېتىپ كەلدى!...
 كېسەلچان ئانىسىنى يۆلەپ توپىنىڭ كەينىدە تۇرۇپ قالغان
 ئون تۆت ياشلاردىكى بىر ئوغۇل بالا كىشىلەرنىڭ بۇ سۈرەن -
 چۇقانلىرىنى ئاڭلاپ ئورنىدا تۇرالماي قالدى.
 — ئانا، ئانا، غالىب قوشۇن يېتىپ كەپتۇ، ئاغام قايتىپ

كەپتۈ! — دەدى ئۇ ئانىسىغا، ئاندىن، — ئانا، قېنى مۇرەمگە چىق، مەن سېنى ئېگىز كۆتۈرەي. قايتىپ كەلگەنلەر ئىچىدە ئاغام بارمۇ، يوق، قاراپ باق، — دەدى ئۇنى ھاپاش قىلماقچى بولۇپ. — بولدى قىل، بالام، ئاۋارە بولما، كۆتۈرۈشىڭمۇ كۆتۈرەر. سەن. بىراق ئاغاڭ ئالدىغا كەلمىگۈچە بەربىر تونۇيالىمايمەن ئۇنى. كۆزۈم ئاجىز تۇرسا مېنىڭ.

— چىقىۋەر، ئانا، سېنىڭ كۆزۈڭ ئاجىز بولغىنى بىلەن ئاغامنىڭ كۆزى ئۆتكۈر. سەن ئۇنى كۆرەلمىسەڭمۇ ئۇ سېنى كۆرسە تونۇپ ئالدىمىزغا كېلىدۇ ئەمەسمۇ. قېنى چىق!...

چارساقال، قاۋۇل تۈمەن تەڭرىقۇت قارشى ئالغۇچى ئېسىلزا. دىلەر توپىنىڭ ئالدا يېڭى تەگىن ئۆگەسى، سول قول بىلگە يۈيۈك بىلەن يىراقلارغا كۆز تىكىپ ئۆرە تۇراتتى. ئۇنىڭ راسا چارلاشقان ئۆسكىلەڭ چاچ - ساقاللىرى، ئۇچىسىدىكى ئۇزۇن زەرباب توند. نىڭ پەشلىرى ئۇدۇلىدىن سوقۇپ تۇرغان مەيىن شامالدا يېنىك يەلپۈنۈپ لەپىلدەپ تۇراتتى. ئۇ كىشىلەرنىڭ ئالدىدا ئۆزىدىكى سۈرلۈك، تەمكىنلىك ۋە ئۇلۇغ-ۋارلىقىنى ساقلاپ، سالماق، ئېغىر - بېسىق بولۇشقا تىرىشىپ، قەلبىگە تولۇۋاتقان خۇشاللىق ھاياجىنى ۋە قانداقتۇر جىددىيلىكتىن بىر ئىزدا تۇرالمايتتى... ئۇ تاقەتسىزلىنىپ ئالدىغا بىرنەچچە قەدەم ماڭدى - دە، قولىنى چېكىسىگە ئېلىپ يەنە يىراقلارغا كۆز تىكتى...

— قارا!... — دەدى ئۇ بىر پەستىن كېيىن غالىب قوشۇنىنىڭ قارىسىنى كۆرۈپ يېنىدىكى ئوغلىغا، — ئۇلار يېتىپ كەلدى! ئالىپ چەۋەندازلىرىم!... نېمىدېگەن ھەيۋەتلىك، نېمىدېگەن قۇدرەتلىك!...

— ھە!... كەلدى!... —
ئۇنىڭ سول يان تەرەپ كەينىدىرەك تۇرغان يۈيۈك ئاتىسىنىڭ سۆزىنى ئاڭلاپ خۇشال بولۇپ ھاياجانلىنىشنىڭ ئورنىغا نېمىشقىدۇر چۆچۈپ، ھودۇقۇپ، جىددىيلىشىپ كەتتى.
ئەمما تەڭرىقۇت ئۇنىڭغا قارىدى، روھى كەيپىياتىغىمۇ

دېققەت قىلمىدى. ئۇنىڭ چىرايىدىن قان قېچىشقا باشلىغانلىقىنى،
 ھودۇقۇپ ئالاقزادە بولۇۋاتقانلىقىنى، ئاۋازىنىڭمۇ گېلىغا بىر نەر-
 سە تۇرۇپ قالغاندەك بوغۇلۇپ - تىترەپ چىققانلىقىنى كۆرمىدى،
 سەزمىدى... ھەممىنى قىلغان شۇ كىچىك ئالچى جانئايىقىن. نېمە
 قىلىدۇ ئۇ ئەمدىلا ئون يەتتە ياشقا كىرگەن، ئاق - قارىنى تېخى
 تولۇق ئايرىپ بولالمىغان گۆدەك ئوغلغا ئۆزى بىلەن باتۇر ئوتتۇ-
 رىسىدىكى مۇرەككەپ ئىشلارنىڭ گېپىنى قىلىپ ئاچچىقىنى، ئەلد-
 مىنى، قورقۇنچىنى ئۆزىلا بىلسە بولمىدىمۇ، قىلغۇلۇقنىڭ ھەم-
 مىسىنى ئۆزى قىلغاندىكىن. بىچارە بالىدا نېمە گۇناھ؟ ئۇ ئاكىسى
 باتۇرغا نېمە يامانلىق ئويلىغان؟ قانداق ئۆچمەنلىك، سۈيىقەست
 ئىشلەتكەن؟ ئۇنى ئۆزىگە چېتىۋېلىپ زىددىيەت قاينىمىغا سۆرەپ
 كىرگىنى، باتۇرنى قورقۇنچلۇق كۆرسىتىپ يۈرىكىگە، سەبىي
 كۆڭلىگە قورقۇنچ، ۋەھىمە ۋە ئۆچ - ئاداۋەت سالغىنى نېمىسى؟
 مانا ئەمدى...

غالب قوشۇننىڭ ئالدىنقى سېپى قارشى ئالغۇچىلار توپىدىن
 نەچچە ئوقتام يىراقلىقتا كېلىۋاتاتتى. ھەممىدىن ئاۋۋال ئۇلارنىڭ
 تۇغلىرى كۆرۈندى، ئاندىن قۇياش نۇرىدا يالت - يۇلت قىلىپ
 پارقىرىغان ئۇزۇن ساپلىق نەيزىلىرى، كېيىن چەۋەندازلارنىڭ
 دۇبۇلغىلىق باشلىرى، ساۋۇتلۇق گەۋدىلىرى، ئاتلارنىڭ باشلى-
 رى، پارقىراپ تۇرغان قىلىچ، قالقانلار... نامايان بولۇشقا باشلى-
 دى. ئۇلار ئۈدۈلدىكى قىر كەينىدىن خۇددى يەردىن ئۈنۈپ چىقىد-
 ۋاتقان چاتقاللىقتەك توپ - توپى بىلەن ئۆرلەپ چىقاتتى - دە،
 ھەيۋەتلىك سېپىنى بۇزماي بارغانچە يېقىنلاپ كېلەتتى. ئۇلارنى
 كۆرۈپ كىشىلەرنىڭ ئالقىش - تەنتەنىلىرى، سۈرەن - چۇقان،
 نەرە تارتىشلىرى، يىغلاش - كۈلۈشلىرى تېخىمۇ ئەۋجىگە كۆتۈ-
 رۈلدى. بۇلار گۈمبۈرلىتىپ چېلىنىۋاتقان ناغرا - دۇمباق ئاۋاز-
 لىرىغا، بۇرغا - كاناي، بارىت، بورىيا سادالىرىغا قوشۇلۇپ،
 ئۇلانسۇ كۆلى بويىدىكى ئوتلاق ئاسمىنى لەرزىگە كەلتۈردى.
 چوڭ ئالچى ئايقاغان ئوغلى باتۇرنى ھەممىدىن ئاۋۋال تونۇۋال-

دى. باتۇر سەپنىڭ ئالدىدا، يۇرتۇغنىڭ ھىمايىسىدە، لەپىلدەپ تۇرغان تۇغلار ئارىسىدا ئاق قاشقىلىق قىزىل تورۇق تۈلپارغا مىنىپ كېلىۋاتاتتى. ئۇ بېشىدىن ئايغىغىچە تۆمۈر كىيىمگە ئوراندغانىدى. ساۋۋىتى ئۈستىدىن يېپىنچاقلاپ چىگىۋالغان ئۇزۇن قىزىل تونىنىڭ پەشلىرى ئېتىنىڭ ساغرا ۋە قورساقلىرىنى يېپىپ تۇراتتى. ئۇ توخرى خاندىن ئولجا ئالغان پۇتلىرى ئىنچىكە، بېلى ئۇزۇن، قورساقلىرى تار، بويى ئېگىز تەۋەررۈك تۈلپار ئۈستىدە چوغچام، غالىبىانە قىياپەتتە بېشىنى تىك تۇتۇپ مەغرۇر ئولتۇراتتى... ئانىسى ئۇنىڭ ساغلام، بەقۇۋۋەت بەستى - قامىتىدە، قويۇق تۈك - ساقال باسقان كۆكۈچ، سۈرلۈك چىرايىغا قاراپ خۇشاللىق ۋە پەخىر - ئىپتىخارغا تولدى.

— سۈجۈك، قارا!... — دېدى ئۇ ئۆزىنى تۇتۇۋالماي، يېنىدا تۇرغان كېلىنىنىڭ بىلىكىنى سىقىپ، — ئۇ كېلىۋاتىدۇ. ئامان - ئېسەن، چوغچام!...

— ھەئە... ئانا!... — سۈجۈكمۇ ھاياجاندىن نېمە دېيىشىنى بىلەلمەيۋاتاتتى.

— مەن دېمىگەنمىدىم، ئۇ ئەر يەتكەن بىر ئالىپ چەۋەنداز بولۇپ قالدى دەپ. قارا ئۇنىڭ قامىتىگە، ھەيۋىتىگە، نېمىدېگەن چوغچام!... بويىمۇ ئۆسۈپتۇ!... — ھەئە... باتۇرۇم!...

ئۇلار خۇشال بولغىنىدىن تاقەتسىز ھاياجانغا تولۇۋاتقان مۇشۇ پەيتتە، سەپنىڭ ئالدىغا بارغانچە يېقىنلاپ كېلىۋاتقان ساق - تىمەن، سۈر - ھەيۋەتلىك باتۇرنى تونۇشقا باشلىغان ھون ئېسىلزا - دىلىرى ئىچىدىكى بىرنەچچە كىشى ئۇلارنىڭ تامامەن ئەكسىچە، قانداقتۇر قۇرت - قوڭغۇزلار ئىچى - باغرىنى تاتىلاۋاتقاندەك، غاجىلاۋاتقاندەك ئارامسىزلىنىپ ئازابلىنىشقا، يەنە نېمىدىندۇر قورقۇپ خەۋپسىرەۋاتقاندەك ھودۇقۇپ تەمتىرەشكە، ئالاقزادە بولۇشقا، دەككە - دۈككە، ساراسىمىگە چۈشۈشكە باشلىدى. ئۇلارنىڭ بىرى دەل تەڭرىقۇتنىڭ كىچىك ئالچىسى، باتۇرنىڭ ئوڭىي

ئانىسى جانئايقىن ئىدى. يەنە بىرى ئۇنىڭ ئوغلى، يېڭى تەگىن ئۆگە يۈيۈك، ئۇنىڭدىن قالسا تۈمەن تەڭرىقۇتنىڭ ئۆزى ئىدى. تەڭرىقۇت چوڭ ئوغلى باتۇرنىڭ ئامان - ئېسەن، زەپەر قۇچۇپ قايتىپ كەلگىنىنى كۆرۈپ ھەم خۇشال بولۇپ ھاياجانلىنىۋاتاتتى ھەم نېمىگىدۇر جىددەيلىشىپ، قانداقتۇر خىجىللىق، تەڭقىسلىق ھېس قىلىپ ئارامسىزلىناتتى. ئۇنىڭ سول يېنىدا تۇرغان يۈيۈك-نىڭ بولسا چىرايى تاتىرىپ، پۈت - قوللىرى تىترەۋاتاتتى، ئۇ قانداقتۇر بىر ئىشنى خاتا قىلىپ قويغاندەك ۋىجدان ئازابى تارتىپ ئارامسىزلانماقتا، ئانىسىنىڭ نەچچە كۈن ئاۋۋالقى باتۇر توغرىلۇق ئېيتقان ئەلەملىك، ۋەھىملىك سۆزلىرىنى ئەسلەپ يۈرىكى سى-قىلماقتا، ئۆزىگە قانداقتۇر بىر بالا - قازا يېقىنلاپ كېلىۋاتقاندەك قورقۇپ، تىترەپ ئالاقزادە بولماقتا ئىدى. ئۇنىڭ ئانىسى، كىچىك ئالچى جانئايقىن بولسا ئونلىغان قىرغىن - قىرناقلىرى ئارىسىدا ئوڭسۇلى ئۆچۈپ، ئاتىسى يانبېيىقاننىمۇ ئۇنتۇپ، قوقاسقا دەسسە-ۋالغاندەك تېپىرلىماقتا، چايان چېقىۋالغاندەك ئازابلىنىپ، ياۋۇز-غا دۇچ كېلىپ قالغاندەك ۋەھىمىگە پاتماقتا ئىدى. ئىچىدە بولسا بارغانچە يېقىنلاپ كېلىۋاتقان باتۇرنى قارغاپ زەھەرلىك يىلاندىك كۈشۈلدىماقتا ئىدى... «بۇ بالاخور ياۋايى راستتىنلا ئامان - ئېسەن قايتىپ كەپتۇ - دە. ئۇ قانداق بولۇپ ھايات قالغاندۇر؟... ئېتىڭدىن يېقىلىپ بوينۇڭ سۈنۈپ ئۆلسەڭچۇ شۇ تۇرقىدا!...»

غالب قوشۇننىڭ ئالدىنقى سېپى قارشى ئالغۇچىلار توپىغا يۈز قەدەمچە قالغاندا يۈرۈشتىن توختىدى. ھەممىدىن ئاۋۋال باتۇر ئاتتىن چۈشتى، ئاندىن ئوڭ قول بىلگە يانبېيىقان، ئوڭ - سول قول ئۇلۇغ سانغۇنلار، ئۇلارنىڭ كەينىدىن ھەرقايسى خان - بەگ-لەرنىڭ يانداش سانغۇنلىرى، تۈمەنېشى، مىڭبېشىلار... ئاتلىرىدىن چۈشتى. ئۇلارنى كۆرۈپ قارشى ئالغۇچىلار توپى دەۋ-رەپ چايقىلىشقا باشلىدى. كىشىلەر بىر - بىرىنى ئىتتىرىشىپ، يار ئالغان توغان سۈيىدەك غالب قوشۇننىڭ سېپىگە قاراپ يۈگۈ-رۈشتى. قوشۇندىكى لەشكەرلەرمۇ سەپنى بۇزدى. ئاتلىرىنى،

ياراغلىرىنى، دۇبۇلغىلىرىنى تاشلاپ ئاتا - ئانا، خوتۇن - بالا،
ئۇرۇق - تۇغقانلىرىنىڭ قوينىغا ئۆزىنى ئاتتى ... ئەتراپ
قىيقاس - چۇقان، توۋلاش - چاقىرىش، يىغلاش، كۈلۈشلەردىن
لەرزىگە كەلدى.

باتۇر قارشى ئالغۇچى ھون ئېسىلزاڧىلىرىنىڭ ئالدىدا ساقلىد.
نى يەلپۈتۈپ غۇلاچلىرىنى كەڭ ئاچقىنىچە ئۆزىگە قاراپ كېلىۋات.
قان ئاتىسى تۈمەن تەڭرىقۇتنى كۆرۈپ قەدىمىنى ئىتتىكلەتتى. ئۇ
ئاۋۋال دۇبۇلغىسىنى ئېلىۋەتتى، ئاندىن يېپىنچىسىنى، ساۋۇتد.
نى، قىلىچىنى تاشلىدى. ئەمما ئۇ يېقىنلاپ كېلىپ، ئاتىسىنىڭ
سول يېنىدا ئۇنىڭ بىلەن بىللە كېلىۋاتقان ئىنىسى يۈيۈكنى كۆ.
رۇپ قالدى - دە، كۆڭلى بىر ئىشنى تۇيۇپ چىرايى تاتاردى ۋە
ئايغىلىرىدا ماغدۇر قالمىغاندەك قەدىمى ئاستىلاپ قالدى. چۈنكى
يوسۇن - ئادەت بويىچە ھەرقانداق مۇراسىم - يېڭى يىغىلىشلاردا
تەڭرىقۇتنىڭ سول يېنىدا پەقەت ئۇنىڭ تەخت ۋارىسى بولمىش
تەگىن ئۆگەسىلا بىللە مېڭىش ياكى تۇرۇشقا ھوقۇقلۇق ھەم سالا.
ھىيەتلىك ئىدى. ۋەھالەنكى، باتۇرنىڭ كۆڭۈل غەشلىكى ئۈنچە
ئۇزاق داۋام قىلمىدى. ئاتا - ئانا مېھرى، سېغىنىش ۋە تەلپۈ.
نۇش، ۋىسال شادلىقى ئۇنىڭ دەرگۇمان ۋە غەشلىكلىرىنى ۋاقىت.
لىق بولسىمۇ ئۈنتۈلدۈردى.

— تەڭرىقۇت ئاتا! ...

— ئوغلۇم! ...

باتۇر قوللىرىنى كەڭ ئېچىپ كەلگەن ئاتىسىنى قۇچاقلدى.
ئاندىن بويى ئۆسۈپ بۇرۇتلىرى خەت تارتىپ، چوپچوڭلا يىگىت
بولۇپ قالغان ئىنىسى يۈيۈكنى، ئۇنىڭدىن كېيىن نەچچە ۋاقىتتىن
بېرى كۆزىدىن ئۇچقان قەدىردان ئانىسى ئايقاغاننى قۇچاقلدى.
— ئانا! ...

— ئوغلۇم! ... باتۇرۇم، يۈرەك پارەم! ...

ئانا ئوغلىنىڭ قارا بۇلغۇنىنىڭكىدەك كەڭ مۇرىلىرىگە ئېسىل.
دى. ئۇنى قۇچاقلاپ، قويۇپ بەرگۈسى كەلمەي باغرىغا مەھكەم

باستى، خۇشاللىق ياشلىرىنى تۆكۈپ تۇرۇپ، تىترەپ تۇرغان
قوللىرى بىلەن ئۇنىڭ كۆكۈچ يۈزلىرىنى، چاچلىرىنى سىلاپ،
ئاپتاپتا كۆيۈپ قارىدىغان، شامالدا يېرىلغان چىرايىغا، ئولتۇرۇ-
شۇپ تېخىمۇ يوغىناپ كەتكەن كۆزلىرىگە توپىماي، ئىنتىزارلىق
بىلەن تەلمۈردى. ئۇ تەلمۈرۈۋاتقان ئاشۇ ھال رەڭ كۆزلىرىدىنمۇ
سۈزۈك ياش تامچىلىرى يىپى ئۈزۈلگەن مارجاندەك تۆكۈلۈپ تۇرات-
تى. شۇ ئەسنادا، بۇ كۆزلىرى يەنە يېقىنلا يەردە ئۆزىگە ئاھۈدەك
تەلمۈرۈپ تۇرغان باشقا بىر جۈپ ئوتلۇق كۆزىنىمۇ كۆرۈپ قالدى.

— سۈجۈك... ئالچىم!

— باتۇرۇم!

ۋىسال تەشنىلىقىدا تەقەززا - بىتاقەت بولۇپ تۇرغان سۈجۈك
ئۆزىنى تۇتۇۋالماي باتۇرغا تاشلاندى. باتۇر ئۇنى ئانىسى بىلەن
قوشۇپلا باغرىغا باستى. بىراق ئارىدا قانداقتۇر بىر نەرسە تاقى-
شىپ، مىدىرلاپ، ئۇلارنى ئۇزاق قۇچاقلاشقىلى قويمىدى. بۇنىڭغا
باشتا دىققەت قىلمىغان باتۇر سەل ئەجەبلىنىپ ئۆزىنى تارتتى -
دە، ئالچىسى سۈجۈكنىڭ قۇچىقىدا تۇرغان بالىنى كۆرۈپ ھەيران
قالدى.

— بۇ...؟!

— كۆكخان!... — دېدى سۈجۈك ھاياجان بىلەن.

— كۆكخان؟!...!

— ھەئە، سېنىڭ ئوغلۇڭ!...

— مېنىڭ ئوغلۇم!... كۆكخان! مەن ئاتا بولدۇم.

مۇ؟!... ئاھ تەڭرىم!...

— شۇنداق، سەن ئاتا بولدۇڭ! — چوڭ ئالچى كېلىنىنىڭ

قۇچىقىدىكى بالىنى ئېلىپ ئوغلىغا سۈندى، — مە، ئال، كۆرۈ-

ۋال. ئۇ سېنىڭ ئوغلۇڭ، ئېتى كۆكخان. بۇ ئاتنى مەن قويغان

ئۇنىڭغا، كۆكتەك بۈيۈك، كۆك قۇرتتەك سۈپاتلىق ئوغلان بول-

سۇن دەپ. ئۇ ئىككى ياشقا كىردى، ماڭالايدۇ، قوزغا مىنىپ

ئوينىيالايدۇ تېخى!... توۋا، سېنى تولىمۇ سېغىنغاندۇق. غېمىڭ-

نى يەپ باغرىمىز خۇن بولغان، يولۇڭغا تەلمۈرۈپ كۆز قارىچۇقدى.
مىز ئېقىپ كېتەي دېگەن. مانا، تەڭرىلەر قۇت بېرىپ ئاخىر
دىدارلاشتۇق! ئېسەنمۇ سەن، ئوغلۇم، يۈرەك پارەم! ...
— بىلىمەن، ئانا، مەن سىلەرنى كۆپ نادامەتتە قويدۇم ...
مەنمۇ سىلەرنى بەك سېغىندىم! ...

باتۇر بۇ قېتىم ئانىسى بىلەن ئالچىسىغا ئوغلنىمۇ قوشۇپ
قۇچاقلدى، سەل تۇرۇپ بۇ بۇدرۇق ئوغلنى قۇچىقىغا ئېلىپ
سۆيمەكچى، ھىدىنى پۇراپ باقماقچى بولۇۋىدى، بالا ئۇنىڭ
تۈك - ساقال باسقان سۈرلۈك، ناتونۇش چىرايىدىن قورقۇپ،
ئۆزىنى قاچۇرۇپ تېپىرلىغىنىچە چىرىدە يىغلىۋەتتى.
— ھوي ... يىغلىۋەتتىغۇ بۇ ... — دېدى باتۇر نېمە قىلىشنى،
نېمە دېيىشنى بىلەلمەي.

— سەندىن قورقۇپ بولمامدۇ، — دېدى چوڭ ئالچى بالىنى
تېزلا ئۇنىڭ قۇچىقىدىن ئېلىپ، — بۇ تۇرماق چوڭ بالىلار
كۆرسىمۇ قورقۇپ قاچىدىغان تۇرسا سەن كۆك قۇرتتىن. سۆيمەن
دەپ ئەجەبمۇ قورقۇقۇۋەتتىڭ ئۇنى ... قورقما، بالام، يىغلىما،
ئۇ سېنىڭ ئاتاڭ ...

— قارا بۇ شۈمتەكنى، ئاتىسىنى تونۇپ چاپلاشماقتا يوق،
ئۆزىنى قاچۇرۇپ يىغلىغىنىنى، — دېدى سۈجۈك بەختىيارلىق
ئىچىدە ئوغلغا كايىپ.

— كىچىك بالا ئەمەسمۇ، — دېدى چوڭ ئالچى، — ئۇنىڭ
ئۈستىگە ئۇ تۇغۇلغاندا ئاتىسى نەدىكەن، ھازىرغىچە ئۇنى كۆرۈپ
باقمىغان تۇرسا ئۇ ...

ئۇلار شۇنداق دېيىشىپ ۋىسال شادلىقىنىڭ پەيزىنى سۈرۈۋاتتە.
قاندا، ئىچىگە لىق سۈچىك توشقۇزۇلغان ئالتۇن ئاياقنى كۆتۈرۈپ
تۈمەن تەڭرىقۇت باتۇرنىڭ ئالدىغا كەلدى. ھون ئادىتى بويىچە
سوقۇشتا غەلبە قازىنىپ، زەپەر قۇچۇپ قايتىپ كەلگەنلەرگە
ئالدى بىلەن بىر جام ئاچچىق شاراب ئىنئام قىلىناتتى.

— قېنى، باھادىر ئوغلۇم، بۇنى ئىچىۋەت! — دېدى تەڭرىد.

قۇت ئاياقنى ئوغلغا سۈنۈپ، — بۇ مېنىڭ كۆڭلۈم، مۇكاپاتىم. شۇنداقلا ئەلكۈننىڭ، پۈتكۈل ھوننىڭ كۆڭلى، ھۆرمىتى! باتۇر ھاياجان ئىلكىدە ئاياقنى ھۆرمەت بىلەن قولغا ئالدى. ئاتىسىغا، ئانىسىغا، ئالچىسىغا ۋە باشقا تۇغقانلىرىغا قاراپ سەل تۇرۇۋالغاندىن كېيىن، ئۇنىڭدىن ئاچچىق شارابنى غۇرتۇلدىتىپ، ساقاللىرىغا تۆكۈپ، بىر تىنىقتىلا ئىچىۋەتتى، ئاندىن ئانىسى ئاياغان تۇتقان، ساچۇلۇق ئاق داستىخانغا ئورالغان بىر خون^① ئەمبەكىنى، ئالچىسى سۈجۈك تۇتقان، رەختىنى ئۆزى توقۇپ تىك. كەن كۆڭلەكىنى ئالدى، باشقا تۇغقانلىرىنىڭ، ئېسىلزاڭلىرىنىڭ سوۋغاتلىرىنى، ياخشى تىلەك - قۇتلۇقلاشلىرىنى قوبۇل قىلىپ، چەكسىز شادلىق ۋە پەخىرلىك ئىپتىخارغا تولدى.

قارشى ئېلىش ۋە كۆرۈشۈش تولىمۇ ھەيۋەتلىك، تەنتەنىلىك ھەم تەسىرلىك بولدى. پۈتكۈل يايلاقنى ئالقش - تەنتەنە سادالىرى، خۇشاللىق كۈلكىلىرى ۋە قايغۇ - ھەسرەت يىغىلىرى تەڭ قاپلىدى. نۇرغۇنلىغان كىشىلەر ئاتا - ئانىسى ياكى ئوغلى بىلەن، خوتۇن - بالا ياكى ئېرى، ئاتىسى بىلەن، ئاكا - ئىنىسى ياكى تۇغقانلىرى بىلەن ئامان - ئېسەن كۆرۈشۈپ، خۇشال - خۇرام جەم بولۇشقىنىدىن چەكسىز شادلىق ۋە بەختىيارلىققا چۆمۈپ تەنە قىلىشسا، يەنە نۇرغۇنلىغان ئاتا - ئانىلار ئوغۇللىرىنى، ئاياللار ۋە بالىلار، ئېرى، ئاتىسىنى تاپالماي، تاغدەك يۆلەنچۈكىدىن، ئائىلىسىنىڭ ئۈمىد - ئىشەنچى ۋە ئۆلتىرىقىدىن مەڭگۈلۈك ئايرىلىپ قېلىشىغا قايغۇرۇپ، ئۆكۈنۈپ، ھەسرەت - نادامەت بىلەن يامغۇردەك ياش تۆكۈپ ئاھ ئۇرماقتا، يىغلىماقتا، باشلىرىنى سېلىپ، بويۇنلىرىنى قىسىپ قېلىشماقتا ئىدى.

قارشى ئېلىش ۋە كۈتۈۋېلىش كەچ كۈن قىزىلغىچە داۋاملاشتى. ئاندىن بارگاھنىڭ ئىچى - تېشى، چېدىرلاردا، سورۇن - مەيدانلاردا غالىب قوشۇننىڭ غەلبىسى، ئالىپ چەۋەندازلارنىڭ قەھرىمانلىقلىرى ۋە ئامان - ئېسەن قايتىپ كېلىشكەنلىرىگە ئاتاپ

① بىر خون - بىر دەستە.

تەڭرىلەرگە تېۋىنىش، ئەجدادلارغا سېغىنىش مۇراسىمى ۋە كۈتۈ-
 ۋېلىش، ھاردۇق سورا، تارتۇقلاش زىياپەتلىرى باشلاندى. داس-
 تىخانلار كەڭ سېلىنىپ، پىشۇرۇلغان گۆش - كاۋاپ، قۇرت
 ئەمبەك، سۈت - قېتىق ۋە باشقا نازۇنپەتلەر كەلتۈرۈلدى.
 ئارغاتقۇ، سۈچىك، بوزا، قىمىزلار قاچىلانغان ساپال ئىدىش،
 تېرە تۈلۈملارنىڭ ئېغىزلىرى ئېچىلدى. قامانلار ياغاچ گەردىش-
 لىك، تۆمۈر ھالقىلىق تۈمرۈكلىرىنى، نەغمىچىلەر باربىت، بو-
 رىيا، چورا، قوبۇزلىرىنى قوللىرىغا ئالدى. ھەرقايسى ئاۋۇل -
 قىشلاقلاردىن ئالايتەن مۇشۇ ئىش ئۈچۈن تاللاپ كېلىنگەن،
 كۆكتىن چۈشكەن پەرىلەردەك ياسانغان ياش قامانلار، قىز - چو-
 كانلار ئۈسسۈل - ساماغا چۈشتى. كەيپ - ساپا، ئۈسسۈل - ساما
 ۋە شادلىق تەنتەنسى قايتىدىن ئەۋجىگە كۆتۈرۈلدى.

3

باتۇر بارىمتايلىقتىن، نومۇس - ھاقارەتتىن، خەۋپ - خەتەر-
 لىك تەقدىر - قىسمەتتىن قېچىپ قۇتۇلغىنىدىن، سوقۇشتا نۇس-
 رەت قازىنىپ نومۇسنى ئاقلاپ يۇرتىغا ساق - سالامەت، زەپەر
 قۇچۇپ قايتىپ كەلگىنىدىن، ئاتا - ئانىسى، تۇغقانلىرى، ئۇرۇق-
 داشلىرى بىلەن ئامان - ئېسەن دىدارلىشىپ شاد - خۇرام جەم
 بولغىنىدىن ئىنتايىن خۇشال ھەم خۇرسەن بولدى. ئۆزىگە
 باشتىن - ئاخىر ھەمراھ بولۇپ قۇت - مەدەت بەرگەن مۇقەددەس
 تەڭرىلەرگە، يول باشلىغان ئۇلۇغ تۈزگە شۈكۈر - سانا ۋە
 رەھمەت - تەشەككۈرلەرنى ئوقۇدى. بىراق ئۇنىڭ كۆڭلى ھامان
 بەزىبىر شۈبھە - گۇمان ۋە تەشۋىش - تەۋرىنىشلەردىن خالىي
 ئەمەس ئىدى. ئەسلىدە توخرى خان ئۇنىڭغا راست گەپلەرنى قىپتى-
 كەن. سېنى نادامەتتە قويغان مەن ئەمەس، بەلكى ئاتاڭ... دەپ.
 قارىغاندا ئاتىسى ئۇنىڭغا راستتىنلا ۋاپاسىزلىق، يۈزسىزلىك،
 باغرى تاشلىق قىپتۇ. ئۇنى كونا چاپاننى چۆرۈۋەتكەندەك چۆرۈپ

تاشلىۋېتىپتۇ، يات كىشىدەك ئۈنتۈپ كېتىپتۇ، ھەتتا ئوتقا ئىتتىد-
رىپ قويۇپ ئۆلۈش - تىرىلىشى بىلەنمۇ كارى بولماپتۇ. بۇ
نېمىدېگەن ۋىجدانسىزلىق، نېمىدېگەن نومۇسسىزلىق!... لېكىن
بۇ نېمە ئۈچۈن؟ زادى نېمە ئۈچۈن؟... ئاتىسى ئۇنىڭغا نېمە ئۈچۈن
بۇنداق مۇئامىلە قىلىدۇ؟ ئۇ نېمىنى خاتا قىلدى؟ نېمىگە چېقىل-
دى؟ تۇرقى - سىياقى غارىپ، سۆرۈن بولسا نېمە بوپتۇ؟ بۇ
ئۇنىڭ سەۋەنلىكى بولمىسا، بۇنىڭ نېمە يامىنى بار؟ ئىت -
مۈشۈكىنىمۇ ئەتىۋارلاپ باقىدىغۇ كىشى. ئۇ ئىت - مۈشۈكىچىلىكىمۇ
بولالماپتۇ ئاتىسىنىڭ ئالدىدا. كۆڭلىدە ئۇنىڭغا زەررىچە ھۆرمەت-
سىزلىك، ۋاپاسىزلىق، بەتتىيەتلىك ئويلىمىغان تۇرسا. شۇنداق
تۇرۇپ ئۇ نېمە ئۈچۈن يۈز ئۆرۈيدۇ ئوغلىدىن؟ ئۇنى نېمىشقا
تاشلىۋېتىدۇ؟ ئۈنتۈپ كېتىدۇ؟ ئۇنىڭ بىلەن نېمىشقا كارى بول-
مايدۇ؟ ئۇ راستتىنلا ئوغلىنى ياقتۇرمامدۇ؟ ئېتىراپ قىلمامدۇ
ياكى بۇنىڭ باشقا سەۋەبى بارمۇ؟...

تۈن نىسپىگىچە داۋاملاشقان سۈرچەكتىن كېيىن ئاتىسىنىڭ
كۆك چېدىرىدا قونۇپ قالغان باتۇرنىڭ كاللىسىغا ئەنە شۇنداق
جاۋابسىز سوئاللار، ئازابلىق خىياللار كىرىۋېلىپ زادىلا ئارام
بەرمىدى. ئۇ كۆڭۈل غەشلىكىدە تۈننى بىدار تاڭ ئاتقۇزدى. ئەتە
سى ئەتىگەندە ئۇ قاپاقلىرى ئىششىپ، كۆزلىرى قان قۇيغاندەك
قىزىرىپ، خامۇش، گاراڭ ھالەتتە ئورنىدىن تۇردى. ئاتىسى بى-
لەن بىللە چېدىردىن چىقىپ يېڭى بالقىغان قۇياشقا، كۈن تەڭرىد-
سىگە چوقۇنغاندىن كېيىن، يەنە قايتىپ كىرىپ ئەتىگەنلىك غىزاغا
ئولتۇردى. داستىخان مول مەئىشەتلىك ئىدى. بىراق ئۇنىڭ كۆڭ-
لى ھېچنېمە تارتمايتتى، قۇلىقىغىمۇ گەپ خۇشياقمايتتى. ئۇ
قايتىپ كېلىپلا بۇنداق كۆڭۈل غەشلىكىگە، ئىزا - ئەلەمگە قې-
لىشنى پەقەتلا ئويلىمىغاندى... ئاتا - بالا ئىككىلەن بىر -
بىرىدىن تارتىنىشقاندەك، ئېھتىيات قىلىشقاندەك گەپ - سۆز
قىلىشماي غىزا يەپ ئولتۇرغاندا، چېدىرغا چوڭ ئالچى ئايقاغاننىڭ
تۇغقانلىرىدىن بىرى بولغان قۇياندىلىق ئېلقۇساي توغرىلىقى

كېرىپ كەلدى.

— ئالچى بىكە سەن بىلەن كۆرۈشسەم دەيدۇ، ھونزادە، —
دېدى ئۇ تەڭرىقۇتقا تەزىم قىلىپ ھۆرمەت بىلدۈرگەندىن كېيىن
باتۇرغا.

— قانداق ئىشكەن ئۇ، قاق سەھەردىلا؟ — دېدى تەڭرىقۇت
كەيپى ئۈچۈپ.

— بىلىمدىم، ئېيتىدىغان سۆزى بارمىكىن، — دېدى توغ-
رۇلبەگ ھودۇقۇپ. ئاندىن ئۇ كۈتۈپ تۇرماي تەڭرىقۇتقا تەزىم
قىلدى - دە، غىپىدە چىقىپ كەتتى.

توغرۇلبەگنىڭ «ھونزادە» دەپ ئاتىغىنى باتۇرغا ئار كېلىپ،
كۆڭلىنى تېخىمۇ غەش قىلدى. مانا، ئۇ ئاللىقاچان ھونزادە دەرد-
جىسىگە چۈشۈپ قاپتۇ. ئىلگىرىكى تەگىن ئۆگە، سول قول بىلگە
دېگەن ئاتاقلىرى نەگە كەتتى؟... لېكىن ئۇ توغرۇلبەگدىن ئاغرىد-
مىدى. ئۇنىڭدىنمۇ نېمە ئامال؟ ئۇنىڭچە بولسا يۈزى ئۈچۈن،
كۆڭلى ئۈچۈن، ھۆرمىتىنى قىلىپ بولسىمۇ باتۇرنى ئەسلى ئات-
قى بويىچە ئاتىغان بولاتتى. ئەڭ بولمىغاندىمۇ «ھونزادە» دېگەن
نامى ئۇلۇغ، سۈپىسى قۇرۇق ئاتىقىنى بۇنچە تېز، تەرەپبالا تىلغا
ئالمايتتى. لېكىن ئۇ تەڭرىقۇتنىڭ، خوجايىنىنىڭ ئالدىدا راست
گەپنى قىلمىسا بولمايدۇ - دە،... باتۇر ئەنە شۇلارنى ئويلاپ
ئورنىدىن تۇردى، ئاتىسىغا تەزىم قىلىپ كەينىگە داچىدى. جەھلى
قېتىپ چىرايى تۇتۇلغان تەڭرىقۇت ئۇنىڭ قولىنى كاپ قىلىپ
تۇتۇۋالدى.

— توختا، ئولتۇر يېنىمدا! — دېدى ئۇ بۇيرۇق تەلەپپۈزى
بىلەن، — غىزادىن كېيىن بارساڭمۇ كېچىكمەيسەن!
— ئاتا، ماڭا ئىجازەت بەر. ئانام بىلەن كۆرۈشۈپ
كېلەي، — دېدى باتۇر مۇلايىملىق بىلەن.

لېكىن تەڭرىقۇت ئۈنىمىدى، تۇرقىدىن نارازى بولغانلىقى،
ئاچچىقى كېلىپ غەزەپلىنىۋاتقانلىقى، يەنە قانداقتۇر جىددىلىك،
ئەنسىزلىك ئالامەتلىرى مانا مەن دەپ چىقىپ تۇراتتى. بىراق

باتۇرمۇ نىيىتىدىن يانمىدى.

— كۆك تەڭرى بىلەن يەر تەڭرى نامىدىن ئىجازەت سوراي-
مەن، ئۇلۇغ تەڭرىقۇت ئاتا! — دېدى ئۇ قەتئىي يوسۇندا، —
مەن بېرىپ كېلەي!

تەڭرىلەرنىڭ نامىنى ئاڭلاپ ۋە ئوغللىنىڭ كۆزلىرىدە ئىپادى-
لىنىپ تۇرغان قەتئىيلىكنى كۆرۈپ تەڭرىقۇتمۇ ئېغىر سۈكۈتكە
چۆكتى. مانا بۇ ئىلاجسىزلىق، ماقۇللۇق... باتۇر ئالدىراپ چې-
دىردىن چىققاندا، توغرىلەپ ئۇنى سىرتتا ساقلاپ تۇراتتى.

— ئۇ ئالتۇن چېدىردا سېنى تەقەززالىق بىلەن كۈتۈپ ئولتۇ-
رىدۇ، — دېدى توغرىلەپ ۋە ئۇنى ئايقاغاننىڭ چېدىرىغا باشلاپ
قويۇپ ئۆزى كېتىپ قالدى.

باتۇر ئانىسىنىڭ ئالتۇن چېدىرىغا ئىشىككە تاقىشىپ، يورۇق-
لىرىنى توسۇپ، ئېيىقتەك پۇشۇلداپ كىرىپ كەلدى. چېدىر
ئىچىنى ئالچى ھىدى، ئىپار، زەپە، كۈجە پۇراقلىرى بىر ئالغاند-
ى. ئايقاغان چېدىرنىڭ تۆرىدە، قات - قات كىگىز - گىلەم ۋە
تېرە - ياپغۇتلار سېلىنغان پاكىز پەچكۈم ئۈستىدە، ئۆزىگە ھەمراھ
بولۇپ قارشى ئېلىشقا چىققان بىلگە خان، يابغۇ ئېلىقۇساي،
قۇتقۇ مەلىكە ۋەزىرلىرى ئارىسىدا پەر ياستۇققا يۆلىنىپ پەرىشتە
سۈپەت ئولتۇراتتى. ئۇنىڭ ئەڭ يېقىن قۇنجۇي ۋە خاس كۈمۈشتى-
كىنلىرى چېدىر دىۋارىدا ھالقا شەكىللەندۈرۈپ ئولتۇرغان بولۇپ،
قىرغىن - قىرناقلىرى بۇيرۇق كۈتۈپ ئۆرە تۇرۇشاتتى. چېدىر-
نىڭ ئوتتۇرىسىغا كىچىك گۈلخان يېقىلغانىدى. گۈلخاننى چۆرد-
دەپ قوللىرىدا كىچىك تۈمۈرۈك، نەي، قوبۇز، باربىت، بورىيالار-
نى تۇتۇشقان ياش قاملار نەغمە قىلىپ مۇناجات ئوقۇۋاتاتتى... بۇ
چوڭ ئالچى ئايقاغاننىڭ ئوغلى باتۇر بىلەن دىدارلىشىش شەرىپىگە
ئويۇشتۇرۇلغان تەڭرىگە تېۋىنىش مۇراسىمى ئىدى.

— كەلدىڭمۇ، ئوغلۇم، قەدىمىڭ قۇتلۇق بولسۇن! — دېدى
ئايقاغان ئوغلىنى قىزغىن قارشى ئېلىپ.

— قۇتلۇق بولسۇن! — دېيىشتى باشقىلارمۇ قوڭغۇراقتەك

ئاۋازىنى جاراڭلىتىپ .

— باتۇرۇم! ...

ئېسىلزادە ئالچىلار قاتارىدا ئولتۇرغان سۈجۈك چاچراپ ئور-
نىدىن تۇردى - دە، باتۇرنىڭ ئالدىغا يۈگۈرۈپ بېرىپ ئۇنىڭ
قوللىرىغا ئېسىلدى. ئۇ بۈگۈن تارىنىپ يارىشىملىق كىيىملىرىنى
كېيىپ كېيىنەكتەك ياسانغاندى.

— كەل، ئۇسسۇل ئوينايلى.

ئۇ ئېرىنى چېدىرنىڭ ئوتتۇرىسىدىكى سەھنىگە، ئۇسسۇلچى
قاملارنىڭ ئارىسىغا ئەكەلدى. ئۇنىڭ ۋۇجۇدىدىن شادلىق، بەخت-
يارلىق ۋە ئىشقى - مۇھەببەت تۆكۈلۈپ تۇراتتى. باتۇر ئۇنىڭ
رايىغا باقتى، تۆردىكى ئانىسىغا قىيا بېقىپ جىلمىيىپ قويدى -
دە، ئۇنىڭ بىلەن ئۇسسۇلغا چۈشتى...

مۇراسىم كۈن تىكلەنگۈچە داۋام قىلدى. مۇراسىم تۈگىگەندە-
دىن كېيىن ئالتۇن چېدىردا ئايقاغان بىلەن باتۇر ئانا - بالا
ئىككىسى يالغۇز قالدى. ئانا پەچكۈمنىڭ لېۋىدە ئولتۇراتتى. باتۇر
ئۇنىڭ ئالدىدا ئۆرە تۇراتتى.

— ئوغلۇم، جانجىگىرىم، يۈرەك پارەم! كۆزۈمدىن ئۈچ-

تۈڭ، خويمۇ سېغىندىم سېنى! ...

چوڭ ئالچى قوللىرىنى ئوغلغا سۈندى. باتۇر ئۇنىڭ قوللى-
رىنى سۆيۈپ ئالدىغا تىزلاندى.

— جۇدالىق دەردىدە باغرىم خۇن بولدى، — دېدى ئانا، —

سېنى ياۋ قولىدا ئۆلۈپ كېتەرمۇ، قايتا كۆرۈشۈش نېسىپ بولماس-
مۇ دەپ كۆپ ئەنسىرىدىم، قورقتۇم. تەڭرىلەر شەپقەتلىك ئىكەن،
قۇت بېرىپ سېنى ئامان ساقلىدى، قېچىپ قۇتۇلۇشۇڭغا مەدەتكار
بولدى. ئۇلۇغ تۆز كۆك قۇرت ساڭا يول باشلىدى. يېنىمغا
ئامان - ئېسەن قايتۇرۇپ ئەكەلدى. شۈكرى! ... بىراق ... ئاھ
تەڭرىم! ...

ئايقاغان ھەم شادلىق ھەم ئەلەم - ھەسرەتلىك يىغلاپ تاشلىدى.
دى. بۇنىڭغا قاراپ باتۇر ئۇنىڭ گۇمان - تەشۋىشلىرى بىلەن

ئانىنىڭ ھەسرەتلىك ياشلىرىدا ۋە تەڭرىنى تىلغا ئېلىپ قىلغان
ئاخىرقى نالىسى ئوتتۇرىسىدا قانداقتۇر بىر باغلىنىش بارلىقىنى
ھېس قىلدى.

— يىغلىما، ئۇلۇغ ئانا، ئەلەمزادە بولما، — دېدى ئۇ ئانى-
سىنىڭ تىزلىرىغا بېشىنى قويۇپ، — مانا، تىنىچ - ئامان
دىدارلاشتۇق، خۇشال - خۇرام جەم بولدۇق. ئالدىڭدا ئامان -
ئېسەن، ساق - تىمەن تۇرۇپتىمەن. شادلان، خۇشاللان... بىراق
مېنى چاقىرىپسەن. بىر گېپىڭ بار سېنىڭ. تۇيۇپ تۇرۇپتىمەن.
ئاتام بىرەر شۇملۇق قىلدى بولغاي، تۈنۈگۈن يۈيۈكنى ئۇنىڭ
يېنىدا كۆرۈپ سەزگەندىم. ماڭا دېگىن، ئانا، مەن كەتكەندىن
كېيىن قانداق ئىشلار يۈز بەردى؟

— سەنمۇ بىلىسەن، ئوغلۇم، بىراق نېمىسىنى دەي؟... —
دېدى ئايقاغان ئوغلىنىڭ بېشىنى قۇچاقلاپ ھەسرەت بىلەن ياش
تۆكۈپ، — مەنمۇ ئاشۇ ئاتاڭنىڭ ۋاپاسىزلىقىغا ئۆكۈنۈپ يىغلاي-
مەن. سېنى چاقىرىپ دېمەكچى بولغانلىرىممۇ شۇ گەپلەر،
ئاھ!...

ئۇ ئۆزىنى تۇتۇۋالماي بىر ھازا يىغلىغاندىن كېيىن، بېشىنى
كۆتۈرۈپ كۆز ياشلىرىنى سۈرتتى - دە، چېدىرنىڭ چاڭغىرىقىدىن
كۆرۈنۈپ تۇرغان كۆك ئاسمانغا قاراپ سۆزىنى داۋام قىلدى:
— سەن كۆك قۇرتنىڭ نەسلى، لەۋەنت ئۇرۇقىنىڭ پۇشتى.
ھوننىڭ پەخرى، تەڭرى قۇت بەرگەن ئۇلۇغ تۈمەنخاننىڭ چوڭ
ئوغلى ئىدىڭ. ئاتاڭ سېنى يەتتە ياش ۋاقتىڭدا تەختى ھوننىڭ
تەگىن ئۆگەسى دەپ جاكارلاپ پۈتۈن ئەلگە يارلىق چۈشۈرگەن.
بۇ تەڭرىنىڭ ئىرادىسى، تەقدىرنىڭ يازمىشى، بۇرۇندىن داۋاملى-
شىپ كەلگەن دەخلىسىز يوسۇن - ئادەت بويىچە بولغان ئىش
ئىدى. لېكىن سەن توخرى ئېلىگە بارىمتاي بولۇپ كەتكەندىن
كېيىن ئاتاڭ تەڭرىنىڭ ئىرادىسى بىلەن قارشىلىشىپ مۇقەددەس
يوسۇننى بۇزدى. ساڭا، ماڭا ۋە ئەلكۈنگە قىلغان ۋەدىسىدە تۇرماي
ۋاپاسىزلىق قىلدى. بۇنىڭ سەۋەبىنى سەن بىلمەيسەن، ئوغلۇم.

ئەنە، چاڭغىراقتىن كۆرۈنۈپ تۇرغان كۆك تەڭرى، نۇر چېچىپ تۇرغان كۈن تەڭرى گۇۋاھ، بىزنى كۆتۈرۈپ تۇرغان يەر تەڭرىمۇ شاھىت. بۇنىڭ ھەممىسى ئاشۇ جانئايىقىن دېگەن ئازغۇننىڭ شۈم-لىقلىرى! ئۇ ھۆسن - جامالىغا تايىنىپ ئاتاڭنى ئۆزىگە رام قىلىۋالدى، قوۋلۇق - شۇملۇق ئىشلىتىپ ئۇنى ئەقلىدىن ئازدۇر-دى. ئىشرەتكە، پاراغەتكە باشلاپ ئۇنى ئەل ئىشلىرىدىن بەزدۈر-دى، يوسۇن - ئادەتنى بۇزۇپ، ئوردا قائىدىلىرىنى ئاستىن - ئۈستۈن قىلىۋەتتى. ئاھ!... مەن بۇلارنى ساڭا قايسى يوسۇندا ئىزھار قىلاي؟... يا تەڭرىم، ماڭا مەدەت بەر! ئوغلۇمغا سەۋر - تاقەت، ئەقىل - جاسارەت ئاتا قىل!...

ئايقاغان ئوغللىنىڭ بېشىنى مەھكەم قۇچاقلاپ يەنە يىغلاپ تاشلىدى. ئۇ ئېرى تۈمەن تەڭرىقۇتنىڭ خېلى بۇرۇنلا كىچىك ئالچى جانئايىقىغا مەپتۇن بولۇپ خۇدىنى يوقاتقانلىقىنى، ئۇنى ئەتىۋارلاپ، ئىختىيارىنى ئۇنىڭغا تاپشۇرۇپ، سىزغان سىزىقىغا كىرىپ كەتكەنلىكىنى، ئۇنىڭغا ۋە ئۇنىڭدىن تۇغۇلغان كىچىك ئوغلى يۈيۈككىلا كۆڭۈل بۆلۈپ باشقىسىنى ئۇنتۇغانلىقىنى، ئۆزى بىلەن كارى بولمىغانلىقىنى، ئوغلى باتۇر بارىمتاي بولۇپ توخرى ئېلىگە كەتكەندىن كېيىن ئەھۋالنىڭ تېخىمۇ يامانلاشقانلىقىنى، تەڭرىقۇتنىڭ ئۆزىنىڭ چوڭ ئالچىلىق سالاھىيىتىنى نەزەردە تۇتۇپ ۋە كىشىلەرنىڭ سۆز - چۆچەك قىلىشىدىن قورقۇپ رەسمى-يەت - يۈزىسىدىن ئايدا - يىلدا بىرەر قېتىم يېنىغا كېلىپ قاراپ قويغىنىنى ھېسابقا ئالمىغاندا، كۈنلىرىنى پۈتۈنلەي دېگۈدەك كىچىك ئالچى جانئايىقىنىڭ ھەرىمىدە ئۆتكۈزۈپ كېلىۋاتقانلىقىنى، ئەيش - ئىشرەتكە بېرىلىپ، مېھىر - شەپقەتنى ئۇنتۇغانلىقىنى، ئۆزىنى يادىدىن چىقىرىپ كۆزىدىن سېلىۋەتكەنلىكىنى، كۆيۈنۈش ۋە نەسەتلىرىگە ئېرەن قىلمىغانلىقىنى، ئۆزىنىڭ كۈنداشلىق ۋە رەشك ئوتلىرىدا ئۆرتىنىپ ئىزا - ئەلەمگە قالغانلىقىنى، خارلانغان-لىقىنى... يۈرەك پارسىگە، ئەر يەتكەن ئوغلغا قانداق تىل، قانداق ئۇسۇل بىلەن ئىزھار قىلالىسۇن؟! ئۇ يىغىسىنى توختى-

تسپ پەقەت تۆۋەندىكى گەپلەرنىلا قىلالدى:
— ئاتاڭ ئاخىر ئاشۇ ئازغۇن ئايالنىڭ كەينىگە كىرىپ ئىلگى-
رىكى يارلىقىنى بىكار قىلدى. سېنى تەگىن ئۆگەلىكتىن قالدۇ-
رۇپ، ئورنۇڭغا ئۇنىڭ ئوغلىنى تەگىن ئۆگە قىلىپ بېكىتىپ،
سول قول بىلگە خانلىققا تەيىنلىدى. كېيىن يەنە ئاشۇ ئالۋاستىنىڭ
ئاتىسى، نىيىتى قارا ئوڭ قول بىلگە يانبېيىقانىڭ ئازدۇرۇشى ۋە
كۈشكۈرتۈشى بىلەن سېنىڭ ئۆلۈش - تىرىلىشىڭگە پەرۋا قىلماي
توخرى ئېلىگە لەشكەر تارتتى...

چوڭ ئالچى سۆزلەپ مۇشۇ يەرگە كەلگەندە، پۇتلىرىنىڭ
قاتتىق قىسىلىپ ئاغرىۋاتقانلىقىنى سەزدى. چۈنكى، ئوغلى غەزەپ-
تىن تىترەپ ئۇنىڭ پۇتلىرىنى مەھكەم قاماللىۋالغانىدى.
— ئاتاڭ ئازدى. تەڭرىنىڭ ئىرادىسىگە قارشى چىقىپ، مۇ-
قەددەس يوسۇننى بۇزۇپ ئېغىر گۇناھ قىلدى! — دېدى ئۇ ئوغلىغا
تەسەللى ۋە مەدەت بېرىپ، — ئۇ بۇنىڭ جازاسىنى تارتماي قالماي-
دۇ. ھامىنى بىر كۈنى ئاچچىق پۇشايمان يەيدۇ. ئەمما ساڭا شۇنى
ئېيتايكى، سەن ھازىرچە ئۇنى ئەيىبلەمە، ئۇنىڭغا غەزەپلەنمە.
ئەكسىچە ئۇنىڭغا بويسۇن ۋە ئۇنى قەدىرلە، ھۆرمەتلە. ئۇ ھەرقانچە
ئەقىلسىز، نادان، رەزىل ۋە پەسكەش بولسىمۇ شۇنداق قىل.
شۇندىلا ئاندىن سەن بەھۇزۇر ئۇخلىيالايسەن... قانداق قىلىمىز،
ئۇ ئۆزى مايماق پۇتلىرى بىلەن قىڭغىر - قىيسىق مېڭىشنى خوپ
كۆرۈۋاتسا، بۇنىڭغا بىزدە نېمە ئامال؟ ھازىرنىڭ ئۆزىدە نەسىھەت
بىلەن قارشىلىقنىڭ ھەر ئىككىسىدىن بىزگە پايدا يوق، ئوغلۇم.
شۇڭا ئۇنى مەيلىگە قويۇپ بەرگىنىمىز تۈزۈك. ئۇ ئۇزاققا بارمايلا
ئۆزى يىقىلىپ چۈشىدۇ. ئۇ ئەنە شۇ چاغدا ئاندىن غەپلەت ئۇيقۇسىد-
دىن ئويغىنىپ ھوشىغا كېلىدۇ. بىز ئەنە شۇ چاغدا ئاندىن ئۇنى
يېڭىۋاشتىن يۆلىۋالىمىز. ئەنە شۇ چاغقا بارغاندا ئاندىن ئۇ سېنى
تونۇيدۇ ۋە ئېتىراپ قىلىدۇ. ئۇنىڭدىن سەن ئۆزۈڭنى تۇتۇۋېلىپ
سەۋر قىلىشىڭ كېرەك. سەۋرنىڭ تېگى ئالتۇن، ئوغلۇم. غەزەپ-
تىن، ئاچچىقتىن پايدا چىقمايدۇ. يولۋاسنى يەڭگەن باتۇر ئەمەس،

ئاچچىقنى يەڭگەن باتۇر. كىشى ئاچچىقنى يېڭەلمىسە ئەسەبىيلەيدۇ، غالجىرلىشىدۇ. ھايۋان غالجىرلاشسا ئىگىسىنى چىشلەيدۇ. بىراق كىشى غالجىرلاشسا ئۆزىنى چىشلەيدۇ، ئۆزىنى نابۇت قىلىدۇ. سەن ھەرگىزمۇ ئۆزۈڭنى نابۇت قىلىدىغان ئىشنى قىلما. سەۋر - تاقەت قىلىپ، تەڭرىنىڭ ھۆكۈمىنى كۈت!

ئاندىن ئۇ كۆز ياشلىرىنى سۈرتۈپ ئورنىدىن تۇردى - دە، چېدىرنىڭ ئوتتۇرىسىغا كېلىپ چاڭغىراقتىن كۆرۈنۈپ تۇرغان كۆككە، تىكلەنگەن كۈنگە يۈزلىنىپ ئۈنلۈك خىتاب قىلدى:

«ئەي مۇقەددەس كۆك تەڭرى، خاسىيەتلىك كۈن تەڭرى، ئەلكىنلىكتە نادامەت چەككەن، تۇتقۇنلۇقتا، مەھبۇسلۇقتا خارلانغان، ئازاب چەككەن، خەۋپ - خەتەر ئىچىدە قالغان ئوغلۇمنى قۇتقۇزۇپ قالدىڭلار، ئۇنى ئامان ساقلاپ، ماڭمۇ، ئۈنىڭغىمۇ قۇت بەردىڭلار. لېكىن سىلەردىن يەنە شۇنى ئىلتىجا قىلىمەن، ئۇلۇغ ھوننىڭ بۈيۈك سەلتەنتىگە، تاج - تەختىگە ئەزەلدىن تەڭرىقۇتنىڭ چوڭ ئوغلى ۋارىسلىق قىلىپ كەلگەن. بۇ ئەجدادلاردىن قالغان بۇزۇلماس ئادەت، مۇقەددەس يوسۇن ئىدى. بىراق تۈمەنخان بۇ مۇقەددەس يوسۇننى بۇزۇپ گۇناھكار بولدى. كىچىك ئالچى جانئايىقىنىڭ ئاتىسى ئېسىل نەسەبلىك سۈبېندى ئۇرۇقىنىڭ دانىشمىنى بولسىمۇ، ئانا تەرەپ جەمەتنىڭ تېگى نائېنىق. ئۆزىمۇ ئۈچىغا چىققان زەھەر خەندە، شەخسىيەتچى، شۆھرەتپەرەس. شۇڭا ئۇنىڭ ئوغلى تۈمەنخاننىڭ تاج - تەختىگە ۋارىسلىق قىلىپ ھون تائىپىسىگە تۇغ - تەڭرىقۇت بولۇشقا مۇناسىپ ئەمەس! ... ئى تەڭرىلىرىم، سىلەر بۇ گۇناھكارلارنى جازالاڭلار. ئۇلارنىڭ ئەلگە، ئەلكۈنگە ئاپەت بولۇپ قېلىشىغا يول قويماڭلار. كىشىلەر ئارىسىدا ھەق - ئادالەتنى نامايان قىلىپ، ھون تەڭرىقۇتلۇقىنىڭ تەخت سەلتەنتىنى ئوغلۇم باتۇردەك كۆك قۇرتنىڭ نەسلىگە، ئېسىل نەسەبلىك، ئەقىل - پاراسەتلىك، قەيسەر، تۇيغۇن، باھادىر ئوغ-لانغا ئېلىپ بېرىڭلار! ئۇ ھون ئېلىگە پاسىبان بولۇپ ھەق يولنى تۇتسۇن. ئەلكۈننى ئاۋۇتۇپ ئاسايىشلىققا، تىنچ - خاتىرجەملىككە

ئېرىشتۈرسۇن. ئۇلارنى بەختلىك ھەم قۇدرەتلىك قىلسۇن! ئۇنىڭغا كۈچ - قۇدرەت بېرىڭلار، ھىممەت - شىجائەت ئاتا قىلىڭلار! ئۇنى تاقەتكە ئۈندەڭلار. سەۋرلىك، ئۈمىدۋار بولسۇن. ھىدايەتكە باشلاڭلار، ئىشەنچكە تولسۇن!»

باتۇر ئانىسىنىڭ يۈرىكىنى تىترىتىدىغان تەسىرلىك خىتابلىرىنى ئاڭلاپ قەھرىلىك ھاياجانغا تولدى. ئۇنىڭ قاپقارا ئۇزۇن چاچلىرى تىك تۇردى، كۆزلىرىدىن دەھشەتلىك ئوتلار ياندى. كۆكۈچ يۈزى لىپىلداپ، يىلپىزنىڭكىدەك ھەيۋەتلىك مۈرىلىرى تىترەپ، مۈشتلىرى چىڭ تۈگۈلدى. ئېيىقىنىڭكىدەك كەڭ كۆكسى دەممۇ دەم كۆتۈرۈلۈپ پەسىيەتتى. ۋۇجۇدىدا قەھرىلىك غەزەپ - نەپرەت، تەڭداشسىز كۈچ - قۇدرەت قۇترايتتى. غارىپ، چوغچام، سۈرلۈك قىياپىتىدىن كۆك بۆرىدەك ھېچنېمىدىن قورقمايدىغان، ھېچنېمىگە تىز پۈكمەيدىغان قايتماس روھ، جەسۈرلۈك نامايان بولۇپ تۇراتتى. ئۇ تېز - تېز نەپەس ئېلىپ بۆرىدەك ھاسىرىغىنىدەك چە ئانىسىنىڭ يېنىغا، چاڭغىراقنىڭ ئۇدۇلىغا كەلدى - دە، بېشىنى كۆتۈرۈپ، چوغدەك يېنىشقا باشلىغان كۆزلىرىنى كۆككە تىكىپ مۇقەددەس تەڭرىلەرنىڭ، ئۇلۇغ تۈزۈمنىڭ نامىنى تىلغا ئېلىپ ئۆزىگە قەسەمىياد باشلىدى.

تۈمەن تەڭرىقۇت باشچىلىقىدىكى قارشى ئالغۇچىلار بىلەن باتۇر باشچىلىقىدىكى غالىب قوشۇن ئۇلانسۇ كۆلى بويىدىكى ئوتلاق. تا بىر ھەپتە تۇرۇپ غەلبىنى تەبرىكلىگەندىن كېيىن، پايتەخت تۈمەنبالىققا قايتىپ كەلدى. تۈمەنبالىق ۋە ئۇنىڭ ئەتراپىدىكى ئاۋۇل - قىشلاقلار بايرام تۈسىگە كىرگەنىدى. كوچا - مەيدانلار، ھويلا - ئاراملار، ئۆگزىلەر، كوچىلار رەڭدار تۇغ - ئەلەملەر، رەڭگارەڭ نەرسىلەر چىگىلگەن ئارغامچىلار بىلەن بېزەلگەنىدى. كىشىلەر بايراملىق كىيىملىرىنى كىيىپ چىرايلىق ياسىنىشقان، كۆتۈرەڭگۈ، روھلۇق، شاد - خۇرام ئىدى. ئۇلار قوللىرىدا گۈل تۈتۈپ، مەيدان ئۆپچۈرىلىرىگە، سەينالارغا، كوچىلارنىڭ ئىككى

قاسنىقىغا توپلىنىپ تەنتەنە قىلىشاتتى. غىلاپ دۇمباق، ناغرا،
مۇڭ بورىياسى، نەي، قوبۇز، باربىتلارنى چېلىپ ساما سېلىشات-
تى.

تۈمەن تەڭرىقۇت باشچىلىقىدىكى ھون ئېسىلزادىلىرى بىلەن
باتۇر باشچىلىقىدىكى غالىب قوشۇن سەركەردىلىرى شەھەرگە كۈن
قوۋۇقتىن كىردى. ئۇلار چارۋىچى قارا بودۇنلارنىڭ، كاسپ -
ھۈنەرۋەنلەرنىڭ ئۆيى - چېدىرلىرى جايلاشقان قايناق كوچا،
رەستە - بازارلاردىن ئۆتۈپ شەھەر مەركىزىدىكى چىملىق مەيدانغا
يېتىپ كەلدى. بۇ يەردە ئۇلارنى نۇرغۇنلىغان كىشىلەر
ئالغىش - تەنتەنە قىلىپ قارشى ئېلىشتى. تۈمەن تەڭرىقۇت ۋە
باتۇر ئۇلارنىڭ بۇ ئالغىش - تەنتەنەلىرىگە لايىقىدا جاۋاب قايتۇرغان.
دىن كېيىن يەنە قوزغالدى. ئۇلار ئەمدى مەيدان بىلەن ئوردا
ئارىلىقىدىكى ئالىي نەسەبلىك ئوردا ئەمەلدارلىرى، يۈز - ئابروۋى -
لۇق ئاقسۆڭەكلەر، چەت ئەللىك ئەلچى، سودىگەرلەرنىڭ ئۆيى -
ئىمارەتلىرى، ھەيۋەتلىك ئىبادەتخانا، قەسىر - سارايلار جايلاشقان
چوڭ كوچىدىن ئۆتۈپ، ئوردىدىكى چوڭ ئودىكامغا كىرىشى كېرەك
ئىدى... باتۇر توخرى خاننىڭ ئوردا ئاتخانىسىدىن مىنىپ قاچقان
تەۋەررۈك تۇلپار ئۈستىدە مەغرۇر ئولتۇراتتى. ئۇنىڭ پايتەخت
ئاھالىسى ۋە پۈتكۈل ھون تائىمىسى ئىچىدىكى ھەرقايسى
ئۇرۇق - قەبىلە كىشىلىرى ئارىسىدا دائىم بىر خىل ئەجەبلىنىش،
ئەيمىنىش ۋە ئىپتىخارلىق ھېسسىياتى بىلەن تىلغا ئېلىنىدىغان
غارىپ، چوغچام، سۈرلۈك قەددى - قامىتى بۈگۈن تېخىمۇ مەغ-
رۇر گىدەيگەندى. ئوردا ئەمەلدارلىرىنىڭ، ئاقسۆڭەك ئېسىلزا-
دىلەرنىڭ خوتۇن - بالىلىرى، باي - سودىگەرلەر، چەت ئەللىك-
لەر، كاسپ - ھۈنەرۋەنلەر، قىسقىسى، ھەممە كىشى ئۇ ئۇدۇل-
غا كەلگەندە ھەۋەس - ھۆرمەت بىلەن قارىشىپ، قىلىۋاتقان
ئىشنى، مېڭىۋاتقان يولىنى توختىتىپ، «باتۇر كەلدى، ئەنە
باتۇر!» دېيىشىپ، ھۆرمەت - ئېھتىرام بىلەن ئىزھار قىلىشات-
تى. ئۇنىڭغا گۈل ئېتىپ، قۇت تىلەپ، ئالغىش - تەنتەنە ياڭرىد.

تاتتى. باتۇر ھەممىگە بىردەك كۈلۈمسىرەپ، ئوچۇق چىراي ئې-
چىپ باش لىڭشىتىپ، قول پۇلاڭلىتىپ جاۋاب قايتۇراتتى. تو-
رۇق تۈلپارنىڭ قۇلاقلىرى ئوتتۇرىسىغا بېكىتىلگەن قوتاز قۇيرۇقى
بەرجەم، ئالتۇن - كۈمۈش بىلەن بېزەلگەن نوختا - يۈگەن،
باتۇرنىڭ ئۈستۈشىدىكى دۇبۇلغا - ساۋۇت، شاھانە لىباسلار ئۇنى
تېخىمۇ ھەيۋەتلىك، ئۇلۇغۋار قىلىپ كۆرسىتەتتى.

باتۇر لەپىلدەپ تۇرغان يىپەك تۇغلار ئارىسىدا كېتىۋېتىپ،
چوڭ كوچىنىڭ ئوڭ تەرىپىگە جايلاشقان بىر ئۆگۈزچە تاش سارايدا
دېققەت قىلىپ قالدى. تېخىمۇ ئوچۇق قىلىپ ئېيتقاندا، بۇ پاكىز
قورشاق تاملىق سارايدا ھويلىسىدىكى پېشايۋان ئاستىدا ئۆزىگە ھە-
ۋەس - ئىنتىزارلىق بىلەن تەلمۈرۈپ، تۈۋرۈكنى قۇچاقلاپ بوينى-
نى قىسىپ تۇرغان بىر گۈزەل قىزغا ئۇنىڭ كۆزى چۈشۈپ قالدى.
ساراينىڭ ئىشىكلىرى مەھكەم تاقالغان، نۆكەرلەر ياراغلىرىنى
تۈتۈپ كۆزەتتە تۇراتتى. باتۇر بۇ ساراينى، سارايدىكى قىزنى
قاچانلاردىن بىر يەردە كۆرگەندەك، تونۇغاندەك قىلدى، ئەمما
ئېنىق ئەسلەپ ئېسىگە ئېلىشقا ئۈلگۈرمىدى. ئۇ كىم بول-
غىدى؟... بۇ سارايدا ئەجەب قورۇقلىق تېپىپتۇ؟... باتۇر ئاخىرىنى
ئويلاپ يەتكۈچە ساراينىڭ ئۇدۇلىدىن ئۆتۈپ كەتتى. كىشىلەرنىڭ
تەنتەنە، چۇقان - سۈرەن سادالىرىمۇ ئۇنىڭ دېققىتىنى بۆلدى.
لېكىن ھېلىقى قورۇقلىق تېپىۋاتقان سۈرلۈك سارايدا، ئۇنىڭ ئىچىدىكى
ناتونۇش قىزنىڭ كۆكتىن چۈشكەن پەرىلەردەك گۈزەل سېمىمىسى،
بوينىنى قىسىپ، قاپقانغا چۈشۈپ قالغان ئاھۇدەك تەلمۈرۈپ تۇر-
غان كۆزلىرى، تولىمۇ گۈزەل، ئەمما بىچارە قىياپىتى ئۇنىڭ كۆز
ئالدىدىن زادىلا نېرى كەتمىدى... يىراقتىن شۇنچە چىرايلىق،
زىلۋا، لاتاپەتلىك كۆرۈندى. ئەگەر يېقىن بېرىپ قارىسا، قانچە-
لىك گۈزەلدۇر ئۇ قىز؟... ئۇ كىم بولغىدى زادى؟ نېمىشقا
نازارەت ئاستىدا، يالغۇز - يېگانە تەلمۈرۈپ تۇرىدىغاندۇر؟...

باتۇر شۇ كۈنى كەچتە ئوردىدا ئويۇشتۇرۇلغان زىياپەتتىن
قايتىپ ئانىسى ئايقاغاننىڭ يېنىغا باردى. ئۇ ئەتىگەندىن بېرى

خىيالىغا كىرىۋېلىپ كۆز ئالدىدىن نېرى كەتمىگەن، ئەمما كىم،
قانداق كىشى ئىكەنلىكىنى بىلەلمىگەن ھېلىقى ناتونۇش قىز توغرىدا.
سىدا ئانىسىدىن سورىدى.

— ھە، ئۇما؟ — دەدى چوڭ ئالچى، — ئۇ ئاتاڭنى قورقۇ-
تۇپ سېنى بارىمتايلىققا ئالغان، سېنى ئەلكىنىلىك، تۇتقۇنلۇققا
مەجبۇر قىلغان، سېنى ھاقارەتلەپ خارلىغان، نادامەتتە قويغان،
ئەمما ئاخىرقى ھېسابتا يەنىلا سەندىن ئەدىپىنى يەپ، يۇرتىنى
تاشلاپ قېچىپ كەتكەن توخىرى خاننىڭ تۇرغاقتىكى قىزى
سۇلسۇلە.

ئانىسىنىڭ جاۋابىنى ئاڭلاپ باتۇر ھەممىنى چۈشەندى. ئۇ
ئەسلىدە توخىرى خاننىڭ تۇرغاقتىكى مەلىكىسى ئىكەن - دە! بىر
چاغلاردا توخىرى خان ئۇنى باتۇرغا سايىمۇ قىلغان. لېكىن باتۇر
ئۇ چاغدا ئۇنىڭ بۇنچىلىك گۈزەل، يېقىملىق ئىكەنلىكىنى ئويلاپ
يەتمىگەن. ئۇ ھازىر تۈمەنبالىقتا ھايات، ئەمما نازارەت ئاستىدا
تۇرۇۋېتىپتۇ. بارىمتاي دېگەن ئەسلى ئىككى ئەل مۇناسىۋىتى
بۇزۇلسىلا سۆزسىز ئۆلتۈرۈلەتتى. لېكىن تۈمەن تەڭرىقۇت نېمە
مەقسەتتە چېقىلمىغاندۇر؟ ئەجەب ئۇ ئۇنى يادىدىن چىقىرىپ قويغان.
مىدۇر ياكى كېيىنچە ئەسقىتىپ قالارمۇ دەپ كوزىر ئورنىدا ھايات
قالدۇرغانمىدۇر؟ يا بولمىسا ئۇنىڭغا ئىچ ئاغرىتىپ شۇنداق قىلدى.
مىكىن؟... ياق، ئۇ ئۆز ئوغلىغا ئىچ ئاغرىتىمىغان، ئۇنىڭ بىلەن
كارى بولمىغان، ۋاپا قىلمىغان يەردە، دۈشمىنىنىڭ قىزىغا ھەر-
گىزمۇ ئىچ ئاغرىتمايدۇ. ئۇنداقتا...؟

باتۇر ئەسلى ھېلىقى ناتونۇش قىزنىڭ توخىرى خاننىڭ تۇر-
غاقتىكى مەلىكىسى ئىكەنلىكىنى بىلگەندىن كېيىن ئۇنىڭغا ئۆچ-
لۈك قىلىشى، نەپرەتلىنىشى، ئۇنى جازالاپ ئىنتىقام ئېلىشى
ئويلىشى كېرەك ئىدى. لېكىن ئۇ بۇنىڭ تامامەن ئەكسىچە، ئۇنىڭ-
غا ھېسداشلىق قىلىپ ئىچ ئاغرىتىپ قالدى. توۋا، ئۇ ساندېبىلدى-
كى تۇرغاقلىق ھاياتىنى، تۇتقۇنلۇق، مەھبۇسلۇقتا ئۆتكۈزگەن
كۈنلىرىنى، توخىرى خاننىڭ ئۆزىگە سالغان نادامەتلىرىنى، قىلغان

خىرىسلىرىنى شۇنچە تېز، پاك - پاكىز ئۇنتۇپ كەتكەنمىدۇر؟ توخرى خان ئۆز ۋاقتىدا ئۇنىڭغا نېمىلەرنى قىلمىغان؟ ئەگەر ئۇ چىدام - غەيرەتلىك، ئېغىر - بېسىق بولمىغان بولسا، ئاخىرقى پەيتتە تۇيغۇن ھەم چاققان كېلىپ جېنىنى ئېلىپ قاچمىغان بولسا، توخرى خان ئۇنى چوقۇم ئۆلتۈرۈۋەتكەن بولاتتى... مانا ئەمدى ئۇنىڭ قىزى باتۇرنىڭ قولىدا. ئۇ ئۇنى ئاتامدۇ، چاپامدۇ، ھارۋا چاقمىغا باستۇرامدۇ ياكى ئاتقا سۆرتىپ تېنىنى پارچىلىۋېتەمدۇ، قانداق قىلسا، ئۆزىنىڭ ئىختىيارى. ئاتىسى تۈمەن تەڭرىقۇتمۇ بۇنىڭغا ھېچنېمە دەپمەيدۇ. بەلكىم ئۇ ئاللىقاچان شۇنداق قىلىشنى، ئوغلىنىڭ ۋە ئۆزىنىڭ ئۆچىنى ئېلىشنى ئويلاپمۇ قويغاندۇر... لېكىن باتۇرنىڭ نېمىشقىدۇر بۇنداق قىلغۇسى كەلمەيدى. بۇنىڭ بىردىنبىر سەۋەبى ئۇ قىزنىڭ ئۆزى بىلەن تەقدىرداش ئىكەنلىكى بولسا كېرەك. ئۇ ناتىۋان قىزدا نېمە گۇناھ؟ باتۇر ئۆزىمۇ نېمە گۇناھ قىلغان؟ ئۇ ھېچنېمە قىلمىغان، لېكىن بارمى. تاي بولۇپ ئىككى يىل تۇرغاقتا تۇردى، يەتكۈچە جاپا - مۇشەققەت، ئازاب - ئوقۇبەت چەكتى، ئىززىتى، غۇرۇرى دەپسەندە قىلىنىپ خارلاندى، ھەتتا كىشى قولىدا بىئەجەل ئۆلۈپ كەتكىلى تاس قالدى. دۇرۇس، بۇ ئۇلارنىڭ خاتالىقى، گۇناھى، تەقىدىر - قىسمىتى ئەمەس. بۇ كۈلپەتلىك تەقدىرنى، ئەلكىنلىك، مەھبۇسلۇقلىرىنى ئۇلارغا باشقىلار تاڭغان. شۇڭا بارمىتاي قىز سۈلسۈلە گۇناھسىز، ئۇنى ھەرگىزمۇ جازالاشقا، ئۆلتۈرۈشكە، ھەتتا كۆڭلىگە ئازار بېرىشكە بولمايدۇ!

4

باتۇر ئەتىسى چۈشلۈك غىزانى ئوردىدا يېگەن پۇرسەتتىن پايدىلىنىپ بارمىتاي قىز سۈلسۈلە توغرىسىدا ئاتىسىغا ئېغىز ئاچتى.

— ئۇنى قانداق قىلماقچى بولۇۋاتىسەن، تەڭرىقۇت ئاتا؟

— بۇ ئېنىقلا گەپقۇ، — دېدى تەڭرىقۇت ئۇنىڭ ئۆلۈمدىن قېچىپ قۇتۇلالمايدىغانلىقىنى ئەسكەرتىپ.
ئەمما ئۇ شۇئان يەنە ئوغلىنىڭ بۇ ھەقتە تەرەپباللا ئېغىز ئېچىشىنىڭ چوقۇم بىرەر سەۋەبى بارلىقىنى ھېس قىلىپ ئۇنىڭدىن سورىدى.

— سېنىڭچىچۇ؟ سەن قانداق ئويلىدىڭ؟... مېنىڭ ئۇنى ھايات قالدۇرغۇم يوق. بەلكى ھازىرنىڭ ئۆزىدىلا ئۆز قولىم بىلەن قەتلى قىلسام دەيمەن. چۈنكى ئۇ توخرى خاننىڭ قىزى. توخرى بىزگە نېمىلەرنى قىلمىدى!...

— راست... بىراق، ھازىر بۇ ئىشلارنىڭ ھەممىسى ئۆتۈپ كەتتى، — دېدى باتۇر ئېغىز — بېسىق ھالدا.
ئاندىن ئۇ سەل تۇرۇۋالغاندىن كېيىن ئاتىسىغا رەسمىي يول-سۇندا كۆڭلىدىكى گەپنى قىلدى:

— سەندىن شۇنى ئىلتىماس قىلىمەن، تەڭرى قۇت بەرگەن ئاتا. ئۇنى مېنىڭ ئىختىيارىمغا تاپشۇرساڭ.

— بولىدۇ... بىراق ئۇنى سەن قانداق قىلماقچى؟ — دېدى تەڭرىقۇت ئوغلىنى سىنچى كۆزلىرى بىلەن كۆزىتىپ، — ئۇنىڭغا ئىچ ئاغرىتمايدىغانسەن؟ كۆزۈڭ چۈشۈپ قالمىغاندۇر — ھە؟ يا قىرقىن قىلىۋالاي دەمسەن؟

— ياق، مەن بۇنداق ئويلاردا بولغىنىم يوق.
— ئەمىسە؟...

— ئۇنى تۇرغاقلىقتىن بوشىتىپ يۇرتىغا قايتۇرۇۋەتسەك-مىكىن.

— ئەجەب-ئا؟... — دېدى تەڭرىقۇت چوڭقۇر تەئەججۈپ بىلەن، — سەن راستتىنلا شۇنداق ئويلىدىڭمۇ؟

— شۇنداق ئويلىدىم، تەڭرىقۇت ئاتا، — دېدى باتۇر ئىشەنچ بىلەن ئەستايىدىل گەپ قىلىپ، — چۈنكى ئۇ گۇناھسىز. ئۇ بىزگە ھېچقانداق يامانلىق قىلمىغان، كۆڭلىدىمۇ ھېچقانداق بەت-نەتلىك، يامان غەرەز ئويلىمىغان. ئۇ بىزگە بارىمىتاي بولۇپ

كەلگەندىن كېيىنمۇ بىزگە ھېچقانداق خەۋپ - خەتەر ئەكەلمىدى،
بىرەر زىيان - زەخمەتمۇ يەتكۈزمىدى. ئەكسىچە كاج تەقدىرىگە
تەن بېرىپ، يوسۇنمىزغا بويسۇنۇپ تىنچقىنا تۇرغاقتا تۇردى،
خالاس. ئۇ بىر شورپىشانە، بەختسىز قىز. بايلىق ۋە گاداىلىق.
نىڭ، كۈچلۈك ۋە ئاجىزلىقنىڭ، ئاچ كۆزلۈك، سۈيىقەست،
ھىيلە - مېكر، ئۆچ - ئاداۋەتنىڭ، تەڭسىزلىكنىڭ تىرىك قۇربا-
نى. ئۇنى مۇشۇ كۈنگە، مۇشۇ ھالغا قويغان، ئۆيىدىن، تۇغقانلى-
رىدىن، يۇرتىدىن ئايرىلىشقا مەجبۇر قىلغان، ئەللىكىلىك، تۇتقۇن-
لۇقتا ھەسرەت - نادامەتكە سالغان ئاشۇ چىنىقلىقلارنىڭ، توخرىلار-
نىڭ ئىشى. چىنىقلىقلار بىزگە ئۇشتۇمتۇت ھۇجۇم قىلىپ قىيىن
ئەھۋالدا قالدۇرمىغان بولسا، توخرى خان پۇرسەتتىن پايدىلىنىپ
نىيىتى بۇزۇلمىغان، بىزگە خىرىس قىلمىغان بولسا، مەن ھەر-
گىزمۇ ئۇنداق قىلمايتتىم... دەپ ئۆزىنى ئاقلىماقچى بولدىمۇ،
ئەمما ھازىر بۇلارنى دەپ ئولتۇرۇشنىڭ ئورۇنسىز ئىكەنلىكىنى
ھېس قىلىپ چوڭقۇر سۈكۈتكە چۆكتى.

— بوپتۇ، — دېدى ئۇ بىر پەستىن كېيىن ئېغىر خۇرسە-
نىپ، — بۇ ئىش سېنىڭ دېگىنىڭچە بولسۇن. ئۇنى قانداق
قىلىشنى خالىساڭ شۇنداق قىل.

— شاپائىتىڭگە بارىمتاي قىز نامىدىن رەھمەت، كەرەملىك
تەڭرىقۇت ئاتا، — دېدى باتۇر خۇشال بولۇپ، — چىقىشىمغا
ئىجازەت بەر. مەن ھازىرلا بارىمتاي سارىيىغا بېرىپ ئۇنىڭغا خۇش
خەۋەر يەتكۈزەي. بىر كۈن بولسىمۇ بالدۇرراق قەپەستىن چىقسۇن
ئۇ بىچارە باچكا.

باتۇر ئاتىسىنىڭ يېنىدىن چىقىپ ئۆزىنىڭ يېڭى كۆچكەن
قەسىرىگە كەلدى. ئۇ باشقىچە بىر خۇشال كەيپىياتقا تولغان بو-
لۇپ، ئۆزىنى قۇشتەك يەڭگىل، كۆڭلىنى كۆكتەك ئازادە ھەم
يورۇق ھېس قىلىۋاتاتتى. ئۇ قايتىپ كەلگەندە، خۇشاللىقىغا جور
بولغاندەك قەسىر ئىچىنىمۇ ئۆزگىچە بىر قىزغىن كەيپىيات قاپلى-
غانىدى. ئالچى سۈجۈك چۈشلۈك غىزاغا تۇتۇش قىلىۋاتاتتى.

يارەنلەردىن ئارقىلىق، تۇقىش ئوغلان، يانان، جانەرلەر ئۇنىڭ ئوغلنى ماڭدۇرۇپ ئىركىلىتىپ ئوينىتىۋاتاتتى. بەجەچقان بولسا يەنە ئوچاق بېشىغا بېرىۋالغاندى... باتۇر ئۇلارنى كۆرۈپ تېخىمۇ خۇشال بولدى.

— پاه، ھەممىڭلار بار ئىكەنسىلەر! — دېدى ئۇ ئىشىكتىن كىرىپلا دوستلىرىغا كۈلۈمسىرەپ، قىزغىن مۇئامىلە قىلىپ.
— ۋىيەي، نېمە بولدۇڭ، كېيىك ئوۋلىغان كۆك قۇرتتەك يايىپ كېتىپسەنغۇ؟ — دېدى ئالچى سۈجۈك توخرى ئېلىدىن قايتىپ كەلگەندىن بېرى چىرايدا كۈلكە - شادلىق كۆرۈپ باقمىدىغان ئېرىگە دىققەت قىلىپ ھەم سۆيۈنۈپ.

— ھە، ھېچنېمە، ئۆزۈمچىلا... نېمە ئەتتىڭ قورساققا؟ — باتۇر ئالچىسىغىمۇ باشقىچە بىر خۇشخۇيلىق بىلەن مۇئامىلە قىلدى.

— ھەرقاچان بىرەر مۇھىم ئىشنى كۆڭلۈڭدىكىدەك پۈتتۈرگەن بولماي، — دېدى ئارقىلىق ئۇنىڭغا سەپىلىپ.
— سەندىنغۇ بىرەر ئىشنى سىر تۇتۇپ يوشۇرغىلى بولمايدۇ، ئارقىلىق، — دېدى باتۇر ئوچۇق - يورۇقلۇق بىلەن چاقچاق قىلىپ.

ئاندىن ئۇ تۇقىش ئوغلانغا يۈزلىنىپ، بۇيرۇق تەلەپپۇزىدا مۇنداق دېدى:

— تۇقىش ئوغلان، ھازىرلا توخرى خاننىڭ بارىمتاي قىزى تۇرغان سارايدا بېرىپ ئۇنىڭغا يەتكۈز. ئۇ ھازىردىن باشلاپ تۈر-غاقلىقتىن ئازاد قىلىندى.

بۇ گەپنى ئاڭلاپ ھەممەيلەن بىر مەھەل تاڭ قېلىشتى، ئەمما بۇ ئۆز نۆۋىتىدە يەنىلا بىر چوڭ خۇش خەۋەر ئىدى. شۇڭا بىر ئازدىن كېيىن ئۇلار باتۇرنىڭ مەردلىكىگە قايىل بولۇپ، بىر - بىرىگە قاراپ مەمنۇنىيەت بىلەن جىلمىيشتى. تۇقىش ئوغلانمۇ مېڭىشقا تەمشەلدى.

— توختا، يەنە بار، — دېدى باتۇر، — سەن يەنە ئۇنىڭغا

ئىشەنچلىك تاپىغىچى - قىرناق ۋە مۇھاپىزەتچى لەشكەرلەرنى تەيىنە-
لەپ، ئات - ئۇلاغ، سوۋغا - سالام تەييارلاپ بەر، ئۇ قاچان
كېتىشىنى خالىسا، شۇ چاغدا يولغا چىقسۇن. بەجەققان، سەنمۇ
بېرىپ تۇقىش ئوغلانغا ياردەملەش.

— پاه، پاه، پاه، ماۋۇ ئاقلانە تەدبىرنى، — دېدى ئىرقىل
چاقچاق باشلاپ، — توخرى مەلىكىسىنى بۇلاپ قاچمىسۇن دەپ
تۇقىش ئوغلانغا كىشى قوشقىنىڭمۇ بۇ، باتۇر؟
بۇ گەپ ھەممەيلەننى كۈلدۈرۈۋەتتى.

— بۇ قېرى بويتاقنى ئۇنداق قىلمايدۇ دېگىلى بولمايدۇ،
خوتۇنسىراپ تۇرغاندا، — دېدى باتۇرمۇ ئىرقىلگە ماسلىشىپ.
— ھەي، ھەي، مېنى نېمە كۆرۈۋاتىسىلەر؟ — تۇقىش
ئوغلانمۇ بوش كەلمەي چاقچاقنى بەجەققانغا ئىتتەردى، —
بارىمتاينى بۇلاپ قاچىدىغىنى مەن ئەمەس، مانا ماۋۇ مەندىنمۇ
قېرى بويتاق. ئۇنىڭ ئۈستىگە ئۇ بۇنداق ئىشلارغا كۆنۈك، توخرى
مەلىكىسى بىلەنمۇ بۇرۇندىنلا تونۇش.

— ھا... ھا... ھا... دۇرۇس ئېيتىمىسەن، تۇقىش ئوغ-
لان، — دېدى باتۇر كۈلۈپ تۇرۇپ، — راست دەيسەن. ئۇ بۇنداق
ئىشلارغا كۆنۈك. ئۇنداقتا سەن بۇ كونا بارىمتاي ئوغرىسىغا
كۆز - قۇلاق بولمىساڭ بولغۇدەك.

— ئايلا، بۇ تەدبىر ئاقلانە بولماپتۇ، باتۇر، — ئىرقىل يەنە
چاقچاقنى ئەۋجىگە كۆتۈردى، — بۇلارنىڭ ھەر ئىككىسى خەتەر-
لىككەن ئەمەسمۇ. بىر ياۋاش قوزنىڭ يېنىغا ئىككى چىلبۇرنى
ئەۋەتىپ ئۇنىڭ ھالىدىن خەۋەر ئال دېسەڭ قانداق بولىدۇ؟ ئۇلار
ئۇنى تالىشىپ ئالەمنى مالەم قىلىۋەتمەمدۇ؟

— ئەمەس سىلەر بارىساڭلار بولغۇدەك، شۇبۇ يىگىتلە-
رى، — دېدى باتۇر ئىرقىلگە ماسلىشىپ، چاقچاقنى يانان بىلەن
جانەرگە يۆتكەپ.

— ھوي، بۇ نېمە دېگىنىڭ ئەمدى؟ ئۇ بۆرە كۈچۈكلىرىنىمۇ
سەل چاغلىغىلى بولمايدۇ جۈمۈ، — دېدى ئىرقىل، — ئۇلارمۇ

قوزا گۆشىنىڭ تەمىنى تېتىپ قالغان بولسا...
— ئۇنداقتا سەن بىلەن مەنلا ئىشەنچلىك ئىكەنمىز - دە،
ئەرقىل، ھا... ھا... ھا...!

باتۇر خېلىغىچە تېلىقىپ - تېلىقىپ كۈلدى. ئۇنىڭ بۇنچىدە -
لىك ئېچىلىپ، خۇشال بولۇپ باقمىغىنىغا ئۇزۇن يىللار
بولغانىدى.

— بىز ماڭايلى ئەمەس، — دېدى تۇقىش ئوغلان مېڭىشقا
تەمىشلىپ، ئاندىن ئۇ ئۆزىگە ئەگىشىپ ماڭغان بەجەققانغا يەنە
چاقچاق قىلدى، — قوتانغا بېرىپ قوزنى كۆرگەندە ئالدىراپ
چاڭ سالما - ھە. بولمىسا يەنە بىر قۇلىقىڭدىنمۇ ئايرىلىپ
قالسىن.

— سەنمۇ ئۆزۈڭنى تۇتۇپ تۇرارسەن، — دېدى بەجەققانمۇ
بوش كەلمەي، — بولمىسا يەنە تالىنىپ يۈزۈڭنىڭ ساق يېرى
قالمايدۇ.

بۇ ئىككىسىنىڭ بىر - بىرىنىڭ چىرايى - تۇرقىدىكى نۇقسان -
لارنى سەمىمىيلىك بىلەن كەلتۈرۈپ قىلىشقان چاقچىقى ھەممىدىن
قىزىق بولدى. قەسىر ئىچىدە يەنە بىر ھازاغىچە كۈلكە ياڭرىدى.
باتۇر چۈشلۈك غىزانى ئاتىسىنىڭ يېنىدا يېڭىنىگە قارىماي
يەنە دوستلىرى بىلەنمۇ يېدى. ئۇلار بىلەن ئۆتكەن - كەچكەن
ئىشلارنى دېيىشىپ ئوچۇق - يورۇق پاراڭلاشتى. دەرۋەقە، ئۇ
بۈگۈن باشقىچە روھلىنىپ ئەسلىگە قايتقانداك بولۇپ قالغانىدى.
بۇنى كۆرۈپ ئالچىسى ۋە دوستلىرىمۇ خۇرسەن بولۇشتى. بىراق
ئۇلارنىڭ بۇ خۇشال كەيپىياتى ئۇزاققا بارماي ھەيرانلىق ۋە تەئەج -
جۈپ قوينىغا سېڭىپ يوقالدى. بۇنىڭغا بىر پەس ئۆتكەندىن كېيىن
قەسىرگە قايتىپ كېلىشكەن تۇقىش ئوغلان بىلەن بەجەققاننىڭ
مۇنۇ گەپلىرى سەۋەب بولدى.

— ئۇ كېتىشنى خالىمايدىكەن، — دېدى تۇقىش ئوغلان
ئىشىكتىن كىرىپلا.

— نېمە! ... — باتۇر ھەيران بولۇپ ئورنىدىن تۇرۇپ

كەتتى .

— شۇنداق ، ئۇ ئۆزى شۇنداق دېدى ، — دېدى بەجەققانمۇ .

— ئۇنىڭغا ئوچۇق ئېيتىمىدىڭلارمۇ تۇرغاقلقتىن ئازاد قىلىدۇ .

غىنىنى ؟

— ئېيتتۇق ، ئوچۇق ئېيتتۇق ...

— ئۇنداقتا ئۇ سىلەرنىڭ گېپىڭلارغا ئىشەنمەپتۇ - دە .

— ياق ، ئىشەندى . ئۇ يەنە سېنىڭ مەردلىك قىلىپ ئۆزىنى

قويۇۋېتىدىغانلىقىڭنى بىلىدىغانلىقىنىمۇ دېدى . لېكىن ئۇ كېتىش-

نى خالىمايدىكەن . مۇشۇ يەردە قالمەن ، سىلەر بىلەن بىرگە

ياشايمەن . مېنىڭ ئەمدى بۇ يەردىن باشقا يېرىم يوق ، دەيدۇ .

— بۇ... ؟ — باتۇر نېمىلەرنىدۇر ئويلاپ تۇرۇپ قالدى .

— ئۇ قىز يالغۇزچىلىقتا زېرىكىپ خۇددىنى يوقىتىپ قويمىدۇ .

غاندۇر - ھە ؟ — دېدى ئەقىللىق ئەرقىلمۇ بۇنىڭ سەۋەبىنى

ئاڭقىرالماي .

— ئەجەبا ئۇ... — باتۇر يەنە نېمىلەرنىدۇر پەرەز قىلدىمۇ ،

ئەمما ئېغىزىنىڭ ئۇچىغا كەلگەن گەپلەرنى دېمەي يۈتۈۋەتتى ، —

بولمىسا ، ئۆزۈم بېرىپ سۆزلىشىپ كۆرەي .

ئۇ دوستلىرىنى قەسىرىدە قالدۇرۇپ ئۆزى يالغۇز بارىمتاي

سارىيىغا باردى . تاش ساراي قاتتىق نازارەت ئاستىدا ئىدى . قارا-

ۋۇل نۆكەرلەر ئىشىك ئالدىدا ياراغلىرىنى قۇچاقلاپ جىددىي ھالەت-

تە تۇرۇشاتتى . ئۇلار باتۇرنى كۆرۈپ ئىشىكىنى ئېچىپ بېرىشتى .

بارىمتاي قىز سۈلسۈلە ساراي ھويلىسىدىكى پېشايۋاننىڭ پەچكۈمىدا

تۇۋرۇككە يۆلىنىپ خىيال سۈرۈپ ئولتۇراتتى . ئۇ باتۇرنىڭ كەل-

گىنىنى كۆرۈپ ئورنىدىن تۇردى .

— ئاخىر كەلدىڭ ، ھونزادە ... — دېدى ئۇ تەمكىن ھالدا

ھەم پەرىشان ، ھەم ئىنتىزارلىق بىلەن باتۇرغا دادىل تىكىلىپ .

ئۇ راستتىنلا تەڭداشسىز گۈزەل ئىكەن ئەمەسمۇ ، كۆكتىن

چۈشكەن پەرىدەك ! توخرى قىزلىرى ئىچىدە بۇنچىلىك چىرايلىق

قىزنى كۆرۈپ باقمىغان باتۇر . ھون قىزلىرى ئىچىدىمۇ كەم

ئۇچرايدۇ بۇنداق كۈمۈش تەنلىك، زىلۋا بوي، گۈل چىراي قىز-
لار! ... پاھ، ئۇنىڭ سۈمبۈل چاچلىرىنى! بەئەينى قىرغاق سۆيۈپ
ئېقىۋاتقان سۈپسۈزۈك ئۆگۈز سۈيىگە ساڭگىلىغان مەجنۇنتالنىڭ
ئۆزى! قاشلىرى يېڭى بىخ سۈرگەن قىياق مايسىسى، تۆكۈلۈپ
تۇرغان كىرىپىكلىرى جان ئالغۇچى يا ئوقلىرى. كۆزلىرى مىسالى
بىر مۇھەببەت بۇلىقى، بۇرنى، قاڭشىرى ئېقىپ چۈشكەندەكلا.
ئېغىزىنىڭ، لەۋلىرىنىڭ ئوماقلىقچۇ تېخى، بەئەينى تاڭ سەھەردە
شەبنەم سۆيۈپ قانمىغان قىزىلگۈل غۇنچىسى! پاھ، ئۇ نېمىدېگەن
سۈزۈك، لاتاپەتلىك، نېمىدېگەن گۈزەل، يېقىملىق، يۈزىمۇ
گۈل، بويىمۇ گۈل، ھىدىمۇ گۈل، تۇرغان - پۈتكىنى، ھەممە
يېرى، ھەممە نېمىسى گۈل! ... ئەپسۇس، ئۇ باتۇرغا تەۋە گۈلزار-
لىقنىڭ گۈلى ئەمەس، باشقا يەرنىڭ ياۋا گۈلى. شۇڭا ئۇ بۇ يەردە
يەرلىشەلمەيدۇ. يەرلەشسىمۇ پۇراق چاچالمايدۇ، ئېچىلالمايدۇ. بۇ
يەرنىڭ جۇدۇن - چاپقۇنلىرىغا بەرداشلىق بېرەلمەيدۇ. ھېلىمۇ ئۇ
بۇ يەردە مۇشۇ كەمگىچە تۈزۈپ كەتمەپتۇ. قانداق چىداپ، بەرداش-
لىق بېرىپ كەلگەندۇر بىچارە... ئەمما ئۇ بۇ يەردە ئەمدى ئۇزاق
تۇرسا بولمايدۇ. ئۇ ئۆز گۈلشەنىگە كېتىشى كېرەك. ئۇ يەرنىڭ
بۇلبۇللىرى ئۇنىڭغا ئىنتىزار. ئۇلار مۇڭ - زار بىلەن نالە قىلىپ
سايىرىشىۋاتقىلى ئۇزاق بولدى! ... ئاياللارغا ئانچە قىلىپ كەتمەيدى-
غان باتۇر ئەنە شۇنداق ئىزگۈ خىياللار بىلەن ئىختىيارسىز ھالدا
سۈلسۈلەگە تىكىلىپ زۇۋان سۈرمەي تۇرۇپ قالدى.

— كەل، باتۇر يىگىت. بۇ يەرگە كېلىپ يېنىمدا ئولتۇر.
باتۇر مانا شۇ چاغدا ئاندىن ئېسىگە كەلدى ۋە سەل ئوڭايىسىز-
لىنىپ پەچكۈمنىڭ لېۋىگە بېرىپ ئولتۇردى. ئۇ ھېلىدىن - ھېلى-
غا سۈلسۈلەنىڭ رۇخسارىدىن، ھىدىدىن مەست - بېھوش بولۇپ
خۇدىنى يوقىتىپ قويۇۋاتاتتى.

— مېنى قوغلىماقچى بولۇۋاتامسەن؟
سۈلسۈلە يەنە ئاۋۋال ئېغىز ئاچتى. باتۇر ئۇنىڭ دادىل،
مەردانە ئىكەنلىكىنىمۇ ھېس قىلدى.

— سەن تۇرغاقلىقتىن ئازاد قىلىندىڭ، بارىمتاي، — دېدى
باتۇر بىر ئازدىن كېيىن ھوشىنى يىغىپ، — سەن بۇنىڭدىن خوشال
بولساڭ بولىدۇ.

— شۇنداقمۇ ... — ئەمما سۈلسۈلە ئۇنىڭ گېپىگە ئانچە
ئېرەن قىلمىدى.

— شۇنداق ... — دېدى باتۇر سەل ھودۇقۇپ، — سەن ئەمدى
يۇرتۇڭغا قايتىپ كەتسەڭ بولىدۇ.

— يۇرتۇڭغا؟! — سۈلسۈلە بىردىنلا غەزەپلەندى، — قايسى
يۇرتقا؟ مېنىڭ يۇرتۇم قەيەردە؟ ئۇنى سەن ئاللىقاچان ۋەيران
قىلىۋەتكەن تۇرساڭ، مەن يەنە قايسى يۇرتقا قايتىمەن؟! —

— سېنىڭ ئاتاڭ تېخى ھايات، — دېدى باتۇر سەل ئوڭايسىز.
لىنىپ، — بەلكىم تۇغقانلىرىڭ، ئۇرۇقداشلىرىڭمۇ ھايات بولۇشى
مۇمكىن. ئۇلار سېنىڭ قايتىپ بېرىشىڭغا ئىنتىزار، سەن ئۇلارنى
تاپالايسەن ...

— مەن ئۇلارنى قەيەردىن تاپىمەن؟ سەن ئۇلارنى قايقا
قوغلىۋەتتىڭ؟ ... ياق! ماڭا ئۇلار كېرەك ئەمەس. مەن كەتمەي.
مەن. مۇشۇ يەردە قالمەن!

— بۇ نېمە دېگىنىڭ؟ ...
— ھېچنېمە ... — سۈلسۈلە بىردىنلا پەسكويغا چۈشۈپ مە.

يۈسلىنىپ يىغلىۋەتتى، — ئۇلار مېنى تاشلىۋەتكەن تۇرسا ...
— ياق، سۈلسۈلە، — دېدى باتۇر ئۇنىڭغا چۈشەندۈرۈپ،
تەسەللى ۋە مەدەت بەرمەكچى بولۇپ، — بۇ ئاتاڭنىڭ خاتالىقى
ئەمەس ...

— ئەمىسە كىمىنىڭ خاتالىقى؟ — دېدى سۈلسۈلە يەنە يېڭى.
ۋاشتىن ئەزۋەيلەپ، — مېنى بارىمتايلىققا ئۇ ئەۋەتكەن. ئۇ يەنە
ئىككى ئەل دۈشمەنلەشسە، مېنىڭ ئۆلۈپ كېتىدىغىنىمىمۇ بىلەت.
تى. شۇنداق تۇرۇپ ئۇ نېمىشقا يەنە سىلەر بىلەن سوقۇشىدۇ؟
— دۈرۈس. لېكىن بۇ ...

— بولدى قىل، ھونزادە، ماڭا چۈشەندۈرىمەن دەپ ئاۋارە

بولما. مەن كىچىك بالا ئەمەس. مېنىڭ بۇنچىلىك ئىشلارنى چۈ-
شەنگۈچىلىكىم بار. لېكىن ساڭا شۇنى دەپ قوياي، مېنى قوغلاي.
مەن دەپمۇ ئاۋارە بولما. مەن بەربىر كەتمەيمەن!
— نېمە ئۈچۈن؟ سەن نېمىشقا بۇنداق قىلسەن؟ نەچچە
ۋاقىتتىن بېرى چەككەن نادامەتلىرىڭ، تارتقان ئازابلىرىڭ يەتمىدە.
مۇ سېنىڭ؟ سەن يا ماڭا قېيىداۋاتامسەن؟ ... مەندىمۇ نېمە ئامال؟
مەنمۇ ساڭا ئوخشاشلا ۋاپاسىزلىقنىڭ، ئاچ كۆزلۈكنىڭ، يامان
نىيەت، ئۆچ - ئاداۋەتنىڭ قۇربانى بولغان ئوغلانغۇ. مېنىڭ چەك-
كەن نادامەتلىرىم، تارتقان ئىزا - ئاھانەتلىرىم سېنىڭكىدىن نەچچە
ھەسسە كۆپ، ئەھۋالىمۇ سېنىڭكىدىن ئاسمان - زېمىن پەرقلىق،
خەتەرلىك ئىدى. ئۆز ۋاقتىدا ماڭا ئىچ ئاغرىتىدىغان، مېنى قانات
ئاستىغا ئالىدىغان بىر مۇ كىشى چىقمىغان. مەن ئۇ كۈلپەتلىك،
خەتەرلىك تەقدىردىن ئۆزۈم قېچىپ قۇتۇلدۇم. ھەممىدە ئۆزۈمگە
تاياندىم. بىراق ھازىرقى كۈن - جايىمنىمۇ ئۈنچە ياخشى دېيەلمەي-
مەن. مەن ئۆزۈمنى يەنىلا تاشلىۋېتىلگەن ئوغۇل ھېسابلايمەن.
بىر ھېسابتا مەنمۇ ھازىر ساڭا ئوخشاش ھېسسىياتتا... شۇڭا ساڭا
ئىچ ئاغرىتتىم، بارىمتاي. ئۇۋال بولمىسۇن دېدىم. سەن بولساڭمۇ
شەپقەتكە ئېرىش، بەختىڭنى تاپ...

— بىلىمەن، مەن سېنى ۋە كۆڭلۈڭنى چۈشىنىمەن... مەن
ساڭا قېيىدىمىدىم. سەن ھەقلىق ئىدىڭ، ھەق ئىشنى قىلدىڭ.
يەنە مەردلىك قىلىپ مېنى تۇرغاقلىقتىن قۇتۇلدۇرۇپ ئەركىنلىك-
كە ئېرىشتۈرمەكچى بولۇۋاتسەن. لېكىن مېنىڭ ئەھۋالىم سې-
نىڭكىگە ئوخشاشمايدۇ. ئۆزۈممۇ ساڭا ئوخشاشمايمەن. مېنىڭ بۇ
يەردىن كەتكۈم يوق، كەتسەممۇ، قايتىپ بېرىپ ئاتا - ئانامنى،
تۇغقانلىرىمنى، ئۇرۇقداشلىرىمنى تاپساممۇ، ئۇلار مېنى قوينىغا
ئېلىپ ھەرقانچە ياخشى مۇئامىلە قىلسىمۇ، مەن يەنىلا بەختلىك
بولاللىشىم ناتايىن. بەلكىم مەن قايتىپ كەتسەم ساڭا ئوخشاشمايدى-
غان، سېنىڭدىنمۇ ئېغىر ئەھۋالغا قېلىشىم مۇمكىن. ئۇنىڭدىن
كۆرە كەتمىگىنىم، مۇشۇ يەردە تۇرغىنىم ياخشى. چۈنكى مېنىڭ

بەختىم، خۇشاللىقىم مۇشۇ يەردە، سېنىڭ قېشىڭدا.
— مەن سېنىڭ گەپلىرىڭنى ئاڭقىرالمايلا قالدىمغۇ، بارىمە-
تاي. ئېنىقراق ئېيتقىنا، سەن بۇ يەردە قېلىپ نېمىگە ئېرىشمەك-
چى؟ سېنىڭ بۇنداق قىلىشتىن مەقسەتنىڭ زادى نېمە؟
— مۇھەببەت!

— مۇھەببەت؟! ... بۇ نېمە دېگەننىڭ ئەمدى؟ سەن كىمنى
ياقتۇرۇپ قالدىڭ بۇ يەردە؟
— سېنى... ئىلگىرىكى بارىمتاي، ھازىرقى ھونزادە، ئېتى
ئالەمگە مەشھۇر باتۇرنى.

— بۇ... بۇ... قانداق مۇمكىن بولسۇن؟! مەن يا سېنى...
— سېنى تونۇمىسام، ئىلگىرى كۆرۈشمىگەن تۇرساق دېمەك-
چىمۇ سەن؟ ياق، سەن خاتالاشتىڭ. بىز ئىلگىرى كۆرۈشكەن.
ئۈچ يىلنىڭ ئالدىدا، كۈز كۈنلىرىنىڭ بىرىدە، يول ئۈستىدە...
بىراق سەن مېنى ئۇنتۇپ كېتىپسەن. ئەمما مەن ئۇنداق قىلالىمە-
دىم. سېنى زادىلا ئۇنتۇيالمايدىم... بىلسەڭ، مەن تا بۈگۈنگىچە
سېنى ئاتا - ئاناڭدىن، تۇغقانلىرىڭدىن، ئۇرۇقداشلىرىڭدىن، چو-
قۇنغۇچىلىرىڭدىنمۇ بەكرەك سېغىنىپ، ياد ئېتىپ كەلدىم. كۆك
تەڭرىدىن سېنىڭ ئامان - ئېسەن قايتىپ كېلىشىڭنى تىلىدىم.
— سەن كۆك تەڭرىگە ئىشىنەمسەن؟

— ئىشىنمەن، ئىشەندىم. چۈنكى سەن ئۇنىڭغا ئىشىنىد-
سەن، چوقۇنسىەن. مەن بولسام ساڭا... شۇڭا ئۇ ھازىر مېنىڭمۇ
تەڭرىم. مەن ئۇنىڭدىن مۇرادىمغا يەتكۈزۈشنى تىلەۋاتىمەن. ئۇ
ماڭا قۇت - بۇيان ئاتا قىلىدۇ.

— سەن... بارىمتاي، ئالچىپ قالمىغانسەن - ھە؟
— ياق، مەن ئالچىمىدىم، ھېچنېمە بولمىدىم. ساق مەن.
ئەقىل - ھوشۇممۇ جايىدا، بەلكى ھەرقانداق چاغدىكىدىن، سەن-
دىنمۇ سەگەك. مەن ساڭا كۆڭلۈمدىكى گەپلەرنى دەۋاتىمەن.
— لېكىن بۇ... يا تەڭرىم!...

— نېمە، مېنى ياراتمايۋاتامسەن؟ ھون قىزلىرىدىن نەرىم

سەتكەن مېنىڭ؟ قارىغىنا، بېشىڭنى كۆتۈرۈپ قاراپ باققىنا...
— ياق، مەن سېنى سەت دېمىدىم...

— ئۇنداقتا نېمىگە ئىككىلىنىسەن؟ ھودۇقسەن؟ نېمىگە
شۈكلەپ كېتىسەن؟ نېمىدىن قورقسەن؟ ... مەن سەت ئەمەس،
يارامسىزمۇ ئەمەس. مەن كۆك تەڭرىگىمۇ ئىشىنىمەن. يوسۇنۇڭ-
لارمۇ يات ئۇرۇقنىڭ، يات تائىپىنىڭ قىزلىرىنى چەتكە قاقمايدۇ.
مانا بۇلار يەتمەمدۇ؟ ... ھەممىدىن مۇھىمى مەن سېنى ياخشى
كۆرىمەن، باتۇر. سېنى سۆيىمەن، ساڭا چوقۇنمەن. سەن ئۈچۈن
مەن ھەممىدىن — ئاتا - ئانامدىن، يۇرتۇم، ئۇرۇقۇم، ھەتتا
ئۆتمۈشۈمدىن، ھەننىۋا نەرسەمدىن ۋاز كېچىشكە رازى. مەن ساڭا
ياخشى ئالچى بولالايمەن...

—

باتۇر ئاخىر دەيدىغان گەپ تاپالماي جىمىپ قالدى. مانا،
ھەممە ئىش ئايدىڭ بولدى. بۇ ھەم ئەجەبلەنگۈدەك ئىش ئەمەس،
ھەيران قالغۇدەك، ئەقىلگە سىغىمىغۇدەك ھېچ يېرى يوق. گۈزەل
بىر توخرى قىزنىڭ باتۇر ھون يىگىتىنى ياخشى كۆرۈپ قېلىشى
تەبىئىي ئىش. بۇنداقتا ئىش ئىلگىرى مۇشۇ پېتى كۆرۈلۈپ باقمى-
غان بولسىمۇ، ئەمما ئۇنىڭغا ئوخشىشىپ كېتىدىغان ئىشلار نۇر-
غۇن قېتىم، قۇياش يورۇتقان ھەممىلا يەردە كۆرۈلگەن، ئۇلارنىڭ
ۋىسال تېپىش، بىللە ياشاش، بىرگە تۇرمۇش كەچۈرۈش شەرتلى-
رى ۋە باشقا سۈنئىي شەرتلەرمۇ تولۇق ھازىرلىنىپتۇ. بۇ جەھەتتە
بارىمتاي قىز سۈلسۈلەنىڭ دېگەنلىرى تامامەن توغرا. ئۇ ھون
دىيارىدا قېلىشنى، ھون تائىپىسى ئىچىدە ياشاشنى خالايدۇ. ئۇلار
ئېتىقاد قىلغان كۆك تەڭرىگىمۇ ئىشىنىدۇ. ئۇلارنىڭ يوسۇن -
ئادەتلىرىگىمۇ بويسۇنىدۇ. ئۇلارنىڭ يوسۇن - ئادەتلىرىدىمۇ ھون
يىگىتلىرى يات ئۇرۇق، يات تائىپىنىڭ قىزلىرىغا ئۆيلەنسە بولماي-
دۇ، بىر ئەر بىرنەچچە خوتۇن ئالسا بولمايدۇ، دەيدىغان چەكلىمە
يوق. ئەكسىچە ھون يوسۇنى بۇنى قوللايدۇ، قۇۋۋەتلەيدۇ. ھونلار-
لا ئەمەس، پۈتكۈل بوزقىر قوۋملىرىنىڭ ھەممىسى شۇنداق. چۈن-

كى بۇ ئۇرۇق ئەزالىرىنى كۆپەيتىشكە، ئىتتىپاقلاشتۇرۇشقا، قۇد-
رەت تاپقۇزۇشقا پايدىلىق... ئەڭ مۇھىمى سۈلسۈلە ئېيتقاندا،
ئۇ باتۇرنى ياخشى كۆرىدۇ. ئۇنى چىن دىلىدىن، پۈتۈن ۋۇجۇدىدىن
سۆيىدۇ. ئۇنىڭ ئۈچۈن ھەممە نېمىسىدىن ۋاز كېچىشكە، ھەتتا
ئۆلۈشكۈمۇ رازى. يەنە كېلىپ ئۇ سەت ئەمەس، بەلكى ھەر قانداق
ئەركەك زاتنى قايىل قىلغۇدەك، ئۆزىگە مەپتۇن - مەھلىيا قىلىپ
ئەقلىدىن ئازدۇرغۇدەك دەرىجىدە گۈزەل ھەم يېقىملىق. بىرمۇ
كۆرۈمسىز، يارامسىز يېرى يوق ئۇنىڭ... شۇنداق بولغاندىن كې-
يىن بۇنىڭ ھەيران قالغۇدەك، ئەجەبلەنگۈدەك، ئارىسالدى، دېلى-
غۇل بولغۇدەك، قورققۇدەك نەرى بار؟ ئەمدى باتۇرچۇ؟...
دۈرۈس، بىر قولىدىن چاۋاك چىقمايدۇ. قۇياش نۇر چاچمىسا ساپە
چۈشمەيدۇ. شامال سوقۇپ تۇرمىسا، دەل - دەرەخ، مايسىلار
لىڭشىمايدۇ، يەلپۈنۈپ ئۈسسۈلغا چۈشمەيدۇ. سۈلسۈلە ياخشى
كۆرگەن، سۆيگەن بىلەن باتۇر ئۇنى ياقتۇرمىسا، بۇ ئىشمۇ ۋۇ-
جۇدقا چىقمايدۇ. باتۇر ئۇنى ياقتۇرمايدۇ؟... ياق، ئۇنىڭدا بۇنىڭغا
ھېچقانداق ئاساس يوق. ئۇنداقتا... ئۇ پەقەت بۇنداق بولۇشنى،
بۇنداق تېز، ئۈشتۈمتۈت بولۇشنى ئويلاپ باقمىغان. كاللىسىدا،
كۆڭلىدە ھېچقانداق تەييارلىقى بولمىغاچقا، تاسادىپىيلىق ھېس
قىلىپ جىمپ قالدى، خالاس.

باتۇر يەنە نېمىلەرنىدۇر ئويلاپ ھەم ھاياجانلىنىپ، ھەم دەپمى
ئىچىگە چۈشۈپ ئولتۇرۇپ كەتتى. دەيدىغاننىڭ ھەممىسىنى دەپ
ئىچىنى بوشاتقان سۈلسۈلە ئاستا كېلىپ ئالدىدا ئولتۇرۇپ تارتىد-
ماستىن قوللىرىنى تۇتقاندىلا، ئاندىن ئۇ ئۆزىگە كەلدى.
— ماڭا ۋاقت بەر، ئويلىنىۋالاي، — دەپ ئۇ قىزنىڭ
بۇلاقتەك كۆزلىرىگە تىكىلىپ.

— شۇنداق دەيدىغىنىڭنى بىلەتتىم. ئويلان... — دەپ سۈل-
سۈلە ئۇنىڭ دۈمبىسىنى، تۈك باسقان ئېيىقىنىڭكىدەك كەڭ ئالدى-
قانلىرىنى گۈل بەرگىدەك سۈزۈك ھەم يۇمران مەڭزىلىرىگە يېقىپ
پىچىرلاپ تۇرۇپ، — لېكىن مېنىڭ ئۈمىد - ئىشەنچىمنى يەردە

قويما. چۈنكى مەن ئۆزۈمنى ساڭا ئاللىقاچان ئاتىۋەتكەن. ئەڭ بولمىغاندىمۇ مېنى بۈگۈنكىدەك قوغلىما. مەن ساڭا ھەرگىز يۈك بولۇپ قالمايمەن، ئىشلىرىڭغىمۇ كاشلا قىلمايمەن. مەن پەقەت مۇشۇ يەردە ياشىسام، سېنىڭ يېنىڭدا بولسام، سېنى كۆرۈپ تۇرساملا بولدى. مەن ساڭا ئاشىق، باتۇر! ...

— بىراق ماڭا ئېرىشمەك، مەن بىلەن چىقىشىپ بىللە ياشىمىق ئۇنداق ئاسان ئەمەس، سۈلسۈلە. چۈنكى، مەيلى قايسى جەھەتتىن بولمىسۇن، مەن ئادەتتىكى كىشىلەرگە ئوخشاشمايمەن. مەن تۇغۇلۇشۇمدىن، يارىلىشىمدىنلا شۇنداق، تۇرقۇممۇ، خۇي - پەيلىممۇ، ھەتتا ئوي - خىيالىممۇ ھەم شۇنداق. بۇنى بىر ئۆزۈم، ئانام ئايقاغان ۋە تەڭرىلا بىلىدۇ. شۇڭا ۋاقتى كەلگەندە مەندىن رەنجىپ، ئۈمىدسىزلىنىپ داغدا قالارسەنمىكەن دەيمەن. ئوچۇق - نى دېسەم، مەن بۇ ئىشتا سەندىن كۆرە ئۆزۈمدىن ئەنسىرەيمەن. — ھەممىسى ماڭا بەربىر! — دېدى سۈلسۈلە چەكسىز شادلىققا تولۇپ، باتۇرنى چىڭ قۇچاقلۇۋېلىپ، ئاندىن ئۇ قەسەمىياد قىلغاندەك يەنە مۇنداق دېدى، — داغدا قېلىش ئۇياقتا تۇرسۇن، ئۆلۈپ كەتسەممۇ، ھەتتا سەن ئۆزۈڭ مېنى ئۆلتۈرۈۋەتسەڭمۇ ئار - مىنىم يوق، ساڭا نائىل بولسام!

5

بارىمتاي قىز سۈلسۈلەنىڭ ئىشى باتۇرنىڭ كاللىسىدىن ئۆتتى. بۇنىڭغا باشقىلارمۇ — ئاتىسى تۈمەن تەڭرىقۇتمۇ، ئانىسى ئايقاغانمۇ، ئالچىسى سۈجۈك ۋە دوست - بۇرادەرلىرىمۇ، ھەتتا پۈتكۈل ھونمۇ باشقىچە قاراش ۋە پىكىردە بولمىدى. ئۇلار پەقەت بىر ئاز تاسادىپىيلىق، غەلىتىلىك ۋە ھەيرانلىق ھېس قىلىشتى، خالاس. چۈنكى بۇنداق ئىش ئۇلارنىڭ بېشىغا كېلىپ باقمىغان - دە. يەنە كېلىپ بۇ ھون ئادىتىگىمۇ خىلاپ ئەمەس. يوشۇرغۇدەك، نومۇس قىلغۇدەك ئىشىمۇ ئەمەس، بەلكى بۇنىڭ ئەكسىچە. شۇڭا

ئۇلارنىڭ كۆپى تېخى باتۇرنىڭ بۇ رەھىمدىللىكىگە، مەردلىكىگە
ئاپىرىن ئوقۇپ، ئۇنىڭغا قۇت - بۇيان تىلەشتى.
باتۇر شۇنىڭدىن كېيىن ئۆزىنىڭ خاس قەسىرى بىلەن بارىدۇ.
تاي سارىيى ئارىلىقىدا تەڭداشسىز گۈزەل مەھبۇبىلىرى ئالچى
سۈجۈك ۋە مەلىكە سۈلسۈلە بىلەن ياشلىق، مۇھەببەت ۋەسالىنىڭ
پەيزىنى سۈردى. ئۇنىڭ كۈنلىرى ھەر ھالدا تىنچ - خاتىرجەم،
خۇشال - خۇرام ئۆتمەكتە ئىدى. بىراق ئاتىسىنىڭ ۋاپاسىزلىقى،
ئانىسى ئايقاغاننىڭ بۇ ھەقتە ياش تۆكۈپ تۇرۇپ قىلغان ئەلەم -
ھەسرەتلىك شىكايەت ۋە غەزەپلىك، يالقۇنلۇق خىتابلىرى ھامان
ئۇنىڭ تىنچلىقىنى بۇزۇپ قەلبىنى ئازابلايتتى. ھەر چاغ، ھەر
يەردە كاللىسىغا كىرىۋېلىپ، كۆز ئالدىغا كېلىۋېلىپ دەرد -
ئەلىمىنى، غەزەپ - نەپرىتىنى كۈچەيتتى. بۇنداق چاغلاردا ئۇ
ئۆزى قىلغان قەسەمىيادىنى يادىغا ئېلىپ قايتا زىكىر قىلاتتى...
بۇنداق چاغلاردا ئۇنىڭ تاج كىيىپ تەختتە ئولتۇرۇش، پۈتۈن
كۈل ھونغا تۇغ - تەڭرىقۇت بولۇش، تەڭرىقۇتلۇق سەلتەنىتى،
شان - شۆھرىتى بىلەن ئۇزۇن يىللار دەۋران سۈرۈش ئىستىكى
ۋە ئىرادىسى تېخىمۇ كۈچىيەتتى. يۈرىكى غەلبە - نۇس -
رەت، شان - شۆھرەت يالقۇنلىرىدا تاۋلىنىپ، ۋۇجۇدى ئىستېلا -
چىلىق، غالىبىيەتنىڭ دەبدەبىسى، ھۈزۈرى، لەززىتىدىن مەست
بولاتتى. شۇڭا ئۇ ھەر كۈنى تاڭ يورۇمىدا ئورنىدىن تۇرۇپ
جانبازلىق، قىلىچۋازلىق مەشىقى قىلىپ، بەدىنىنى چىنىقتۇراتىدۇ.
تى. ئوغلى كۆكخاننى يېتىلەپ، ئانىسى ئايقاغان بىلەن بىللە
پايتەختتىكى ئىلاھى تەڭرىلىككە بېرىپ ئىبادەت قىلاتتى، ئەجداد -
لىرىغا سېغىنىپ قۇربانلىق، نەزىر - چىراغ قىلاتتى. سەدىقە -
ساخاۋەت قىلىپ، ئەۋلىيا سۈپەت قېرى قاماننىڭ دۇئاسىنى ئالاتىدۇ.
تى. ئۇنىڭ تەڭرىلەر توغرىسىدىكى، ئۇلۇغ تۆز كۆك بۆرە توغرى -
سىدىكى، ئىنساننىڭ يارالمىشى ۋە ئۇنىڭ ھايات ھەرىكىتى توغرى -
سىدىكى، كىشىلەر ئارىسىدىكى ياخشىلىق بىلەن ساختىلىق،
گۈزەللىك بىلەن خۇنۇكلۇك، ساداقەت بىلەن مۇناپىقلىق،

مېھىر - ۋاپا بىلەن جەبىر - جاپا ۋە ئەقىدىل - ئېتىقاد،
ئىنساپ - دىيانەت، دوستلۇق، مەردلىك، باتۇرلۇق توغرىسىدىكى
دەرس - مۇكالىملىرىغا، ئۈگۈتلىرىگە قۇلاق سالاتتى. ئۇلۇغ ئەجەب-
دادلىرى توغرىسىدىكى شانلىق، ھېكمەتلىك ھېكايىلەرنى ئاڭلايتتى
ۋە ئۇنىڭدىن ئىلھام ئالاتتى. تەڭرىلەردىن، ئەجدادلىرىنىڭ روھى-
دىن ئوتلۇق ئىلتىجالىرىنى پاتراق ئىجابەت قىلىپ ئارزۇ - ئارمى-
نىغا، يۈكسەك غايىسىگە تېز رەك يەتكۈزۈشنى تىلەيتتى. زېرىك-
كەن - تېرىككەن، يۈرىكى سىقىلىپ ئىچى پۇشقان چاغلاردا
بولسا، ئۆزىگە ئىشەنگەن ۋە قوللاپ مەدەت بەرگەن، بېشىغا كۈن
چۈشكەندە ئەسقاتقان، قىيىنچىلىققا يولۇققاندا يول كۆرسەتكەن،
ياردەم قىلغان ئاق كۆڭۈل، سەممىي - سادىق، ۋاپا - ۋىجدانلىق،
مەرد، باتۇر، قەيسەر، ئىرادىلىك دوستلىرىنى ئىزدەپ تېپىپ
سەردىشاتتى ياكى كۆيۈمچان ئانىسى ئايقاغاننىڭ ھەرىمىگە كىرىپ،
ئۇ يەردىكى ساز چېلىپ، ئۇسسۇل ئويناشقا ماھىر قۇنچۇي، كۈ-
مۈشتېكىنلەرنىڭ، قاملارنىڭ قىزىقارلىق سۆھبەتلىرىگە داخىل
بولۇپ، نەغمە - ناۋا، ناخشا - قوشاقلارنى ئاڭلايتتى. بۇلارنىڭ
ئىچىدە ياش ئايال قامانلارنىڭ گۈلخاننى ئايلىنىپ، تورۇسقا چى-
گىلگەن ئارغامچىغا ئېسىلىپ، تۈمۈك سادالىرىغا تەڭگەش قى-
لىپ، سۇ قاينىمىدەك چۆرگىلەپ ساما سېلىپ پېرە ئويناشلىرى
ھەممىدىن قىزىق ھەم مەنىلىك بولۇپ، ئۇنىڭ غەم - قايغۇسىنى،
ئەلەم - ھەسرەتنى ۋاقىتلىق بولسىمۇ ئۇنتۇلدۇرۇپ، غەزەپ -
نەپرەتنى باساتتى.

ۋاقىت ئۆتكەنسېرى، ئىچى پۇشۇپ يۈرىكى سىقىلغانسېرى،
دەرد - ئەلىمى كۈچەيگەنسېرى ئۇ دوستلىرىغا تېخىمۇ موھتاج،
يېقىن ھەم ئېجىل بولۇپ كەتتى. چۈنكى بۇنداق چاغدا كىشىنىڭ
دوستلىرىغا تېخىمۇ ھاجىتى چۈشىدۇ. ئۇلارنىڭ ياردىمىگە، تەسەل-
لى ۋە مەدەتتىگە موھتاج بولىدۇ. ئۇلار بىلەن سەردىشىپ، بىللە
بولۇپ، ئۆزىنى تىنچلاندۇرغۇسى كېلىدۇ. ئۇ دوستلىرىنى كۆر-
سە، ئۇلار بىلەن بىللە بولسا، سەرداشسا، ئەنە شۇنداق تىنچىلد-

نىپ، ئارام تېپىپ قالاتتى. دەرد - ئەلەمدىن قۇتۇلۇپ، شادلىققا
 ئېرىشكەندەك ئۆزىنى يەڭگىل، ئازادە، خۇشال ھېس قىلاتتى.
 يانان بىلەن جانەر ھازىر بارىمتاي سارىيىدا توخرى مەلىكىسى
 بىلەن بىللە تۇراتتى. باتۇر ئۇلارنى سۈلسۈلەنىڭ ھالىدىن خەۋەر
 ئېلىشقا، ئۇنى قوغداشقا قويغانىدى. ئۇ ئەسلى بۇ شاپائەتچىلىرىدە -
 نى ئوبدان تارتۇقلاپ، مۇكاپاتلاپ رازى قىلغاندىن كېيىن، يول -
 لۇق، سوۋغا - سالاملار بىلەن قۇلان تېغىغا ئۈزىتىپ قويماقچى
 بولغانىدى. چۈنكى شۇبۇلار كىچىك قەبىلە ئەمەس، يەنە كېلىپ
 چېگرىغا ئولتۇراقلاشقان. ئاقساقال بولسا ياشىنىپ قالغان، ئائىلە -
 لىسىنىڭ، قەبىلىسىنىڭ ئىشلىرىغا يېتىشىپ بولالمايتتى. بۇنداق
 ئەھۋالدا ئۇلار قايتىپ بېرىپ ياشانغان ئاتىسىغا ياردەملەشمەسە،
 ھەمدەمدە بولمىسا، ئۇنىڭ ئىشلىرىغا ۋارىسلىق قىلىپ ئىزىنى
 باسمىسا بولمايدۇ - دە. لېكىن ئۇ پايىتەختكە قايتىپ كەلگەندىن
 كېيىن نېمىشقىدۇر بۇ نىيەت - ئارزۇسىنى ئەمەلدە كۆرسەتمىدى.
 بۇنىڭغا نېمىنىڭ، قانداق ئىشنىڭ سەۋەب بولغانلىقى ناھېنىق.
 بەلكىم ئۇلارنىڭ تولىمۇ يېقىملىق، ئوچۇق - يورۇق، ئاق كۆ -
 گۈل، سەممىي - سادىق، ئۆتكۈر، چېچەن، باتۇر، چەبدەس،
 مەرگەن، ئىشقا ياراملىق، جاپاغا چىداملىق ئىكەنلىكى، توخرىلار
 بىلەن بولغان سوقۇشتا كۆرسەتكەن قەھرىمانلىقلىرى، ئىشەنچ -
 لىك، ئىستىقبالىلىق ئىكەنلىكى سەۋەب بولغاندۇر. چۈنكى باتۇرغا
 ھازىر ۋە بۇنىڭدىن كېيىن مانا مۇشۇنداق كىشىلەر لازىم ياكى
 بولمىسا باتۇر ئۇلارنى ياقتۇرۇپ قېلىپ، ئۆز ئىنىلىرىدەك كۆرۈپ
 ئايرىلىشقا كۆزى قىيمىغاندۇر ۋە ياكى ئۇنىڭ ئۇلار توغرىسىدا
 باشقىچە پىلان، ئورۇنلاشتۇرۇشلىرى، نىيەت - مەقسەتلىرى بار -
 دۇر. ئىشقىلىپ، نېمىلا بولمىسۇن، باتۇرنىڭ ئۇلاردىن ئايرىلغۇ -
 سى يوق ئىدى.

قۇلىقى چولاق قۇل بەجەققان باتۇرنىڭ خاس قەسىرىدە، ئال -
 چى سۈجۈكنىڭ يېنىدا تۇراتتى. ئۇ ھەم ئۇلارغا ئاغا، ھۆرمەتلىك
 مېھمان، ھەم مالاي، قۇل ئىدى. بۇنى ئۇ ئۆزى خالىغان، ئۆزى

تەلەپ قىلغان. باتۇرنىڭ ئەسلىي ئۈنىمۇ ئۆز يۇرتىغا قايتۇرۇۋې-
تىش، ئەينى چاغدىكى ۋەدىسى بويىچە ئۇنىڭغا ھەقىقىي ھۆرلۈك،
ئەركىنلىك بېرىش، يەر، سۇ، مال - ۋاران ئىنئام قىلىپ،
ئۆيلۈك - ئوچاقلىق قىلىپ، شەپقىتىگە ھەسسەلەپ جاۋاب قايتۇ-
رۇش ئويى بار ئىدى. بىراق ئۇ كۆڭلىدىكىنى ئىزھار قىلىپ،
مەقسىتىنى ئاشكارىلاپ بولغۇچە، چېچەن بەجەچقان ھەممىنى چۈ-
شىنىپ ئۇنى قەتئىي رەت قىلدى. «ئىككى يىل خىزمىتىڭنى
قىپتىمەن. جاپادىمۇ، ھالاۋەتتىمۇ، ئىسسىقتىمۇ، سوغۇقتىمۇ
سەن بىلەن بىللە بولۇپ، ھەممىنى تەڭ كۆرۈپتىمەن. ساڭا كۆنۈپ
قاپتىمەن. مېنىڭ سەندىن باشقا تۇغقىنىم، يېقىن كىشىم، باشپا-
ناھىم يوق. مەن سەندىن ئايرىلىپ ياشاشنى خالىمايمەن. مېنى
ئەمدى قوغلىما!...» دەپ تۇرۇۋالدى. باتۇر ئۇنىڭ سۆزلىرىنى
ئاڭلاپ، ئۆتكەن كۈنلىرىنى ئەسلەپ قاتتىق تەسىرلەندى، ئەسلىي
ئويىدىن ۋاز كېچىپ، ئۇنى يېنىدا ئېلىپ قېلىش قارارىغا
كەلدى... بەجەچقانمۇ ئۇنىڭدىن ئىنتايىن خۇرسەن ھەم مىننەتدار
بولدى، ئۇنىڭ بىلەن ئۆمۈر بويى بىرگە ئۆتۈش، ئۆلۈم - كۆرۈم-
نى تەڭ كۆرۈش نىيىتىگە كەلدى. ئۇنىڭ ھازىرقى بىردىنبىر
مۇھىم ۋەزىپىسى، ئارزۇسى باتۇرغا ياخشى قاراش، ئۇنىڭغا كۆيۈ-
نۈش، ئۇنى تىنچلاندۇرۇش، ئىچ پۇشۇقىنى، دەرد - ئەلىمىنى
يېنىكلىتىش، ئۇنى سەۋر - تاقەتكە، شۈكۈر - قانائەتكە دەۋەت
قىلىپ، غەزىپىگە پايلىماي بىرەر ئىش چىقىرىپ قويۇشتىن تو-
سۇش؛ ئۇنىڭغا كۆپرەك غىزا يېگۈزۈپ، ئۇنى ياخشى ئارام ئالدۇ-
رۇپ، سالامەتلىكىنى ئاسراش ئىدى. بۇ جەھەتتە ئۇنىڭ ئالچى
سۈجۈك ۋە چوڭ ئالچى ئايقاغان بىلەن تىلى بىر ئىدى. چۈنكى
ئۇ باتۇرنى، بولۇپمۇ ئۇنىڭ ئوي - خىيالىنى، ھازىرقى ئەھۋالى
ۋە روھىي كەيپىياتىنى ھەممىدىن بەك ئوبدان چۈشىنەتتى.
ئەرقىل ئاتىسىنىڭ يېنىدا ئىدى. باتۇرنىڭ خاس قەسىرىگە،
سىڭلىسى سۈجۈك ۋە جىيەن ئوغلى كۆكخاننىڭ يېنىغا دائىم كې-
لىپ تۇراتتى. ئۇ ھازىر ئىلاھىي تەڭرىلىكتە، ئاتىسى ئىنچۇنقان

ئاچارىنىڭ تەربىيىسىدە ئىلىم - ھېكمەت تەھسىل قىلىۋاتاتتى. ئاتىسىدىن پېرىخونلۇقنى، ئەم - ئېرەمچىلىكنى، يۇرت سوراڭى، ئەلنى ئىدارە قىلىش، ئابىتلارنى ئېتىقادقا، ئەخلاققا يېتەكلەپ، تەڭرىلەرگە قانداق ئىبادەت قىلىش، تەڭرىقۇتنى ھەرۋاقىت ئاگاھ-لاندۇرۇپ، ئۇنى ئەدلى - ئادالەتكە، رەھىم - شەپقەتكە، ئارىق بولۇشقا دالالەت قىلىپ، ئۇنىڭغا قانداق ياخشى مەسلىھەت بېرىش، يول كۆرسىتىش، قانداق ياخشى يابغۇ، ياردەمچى بولۇشنى ئۆگىدى. نىۋاتاتتى. ئۇ مەيلى قايسى جەھەتتىن بولسۇن، ئاتىسىغا بارغانچە پۈتۈنلەي ئوخشىشىپ كېتىۋاتاتتى، ئاقىل - دانىشلىقى، ئۆتكۈر، تۇيغۇن، تەدبىرلىكلىكى، سالماق، سوغۇق قان، ئارىفلىقى، مەسلىھەتلىرىنى كۆزىتىش ۋە بايقاشتىكى تېز، توغرا ئىنكاسى ھەمدە ئۇنى بىر تەرەپ قىلىشتىكى ئىقتىدار - ماھارىتى، ھەتتا بويىنىڭ خادىدەك ئېگىز، ئورۇقلۇقى، ساقال - بۇرۇتلىرىنىڭ شالاڭلىقى، ئاۋازىنىڭ بوم، كۈچلۈك، سۆزلىرىنىڭ ئوچۇق، ئۇرغۇ-لۇقلۇقى قاتارلىق تەرەپلەردىنمۇ پۈتۈنلەي ئاتىسىنى دورىغان، ئۇنىڭ خۇي - پەيلى، ئۇدۇم - ئادەتلىرىنى ئۆز ئەينى ئالغانىدى. ئۇ يەنە ماھىر چەۋەنداز، مەرگەن ئوۋچى، باتۇر، قەيسەر سەركەر-دە، ناتىق، قىزىقچى، موللا تاپقاق ئىدى. باتۇر ئۇنىڭغا ھەر جەھەتتىن قايىل بولاتتى، ئۇنىڭغا ئىشىنەتتى ۋە ئۇنى ھۆرمەتلەيتتى. خىياللىرىدا، ئىستەكلىرىدە ئۆزىنى ئاتىسى تۈمەن تەڭرىقۇتنىڭ ئورنىدا قويۇپ باقسا، ئۇنى باش قامان، يابغۇ ئىنچۇنقاننىڭ ئورنىدا قويۇپ ھېس قىلاتتى ھەمدە كۈنلەرنىڭ بىرىدە بۇ ئارزۇ - ئىستەكلىرىنىڭ ئەمەلگە ئېشىپ قېلىشىنى ئۈمىد قىلاتتى.

تۇقش ئوغلان باتۇردىن ئايرىلمايتتى. ئۇنىڭغا خۇددى سايد-دەك ئەگىشىپ يۈرەتتى، كەينىدە كۆزى، ئالدىدا قولى ئىدى. ئۇ كەم سۆز، تۈرگۈن، سۈرلۈك ئىدى، ئوشۇقچە ئىشلارغا ئارىلاشمايتتى. كۆزلىرى ھامان بۈركۈتنىڭكىدەك يېنىپ، ھەممىگە تەكىلىپ، ھەممە يەرنى، ھەرقانداق نەرسىنى كۆزىتىپ تۇراتتى.

ئۇ تۇيغۇن ھەم ئىنتايىن مەسئۇلىيەتچان، ئەستايىدىل ئىدى، ھەرقانداق ئىشنى كۆڭۈل قويۇپ، ئوبدان ئويلىنىپ، تۇجۇپىلەپ قىلاتتى. ھەرگىزمۇ بىخۇدلۇق، بىپەرۋالىق قىلمايتتى. ئۇنىڭ بىرمۇ تۇغقىنى، يېقىن كىشىسى يوق. تىكەندەك يالغۇز، يېتىمدەك تەنھە ئىدى. شۇنىڭ ئۈچۈنمۇ ئۇ ئوۋ - سوقۇشلاردا خەۋپ - خەتەرگە تەۋەككۈل قىلىشتىن، ئوت دېڭىزغا كىرىشتىن، تىك قىياغا يامىشىپ، چوڭقۇر ھاڭلارغا سەكرەشتىن، ئۆزىنى ئوۋغا، ياۋغا ياۋۇزدەك ئۇرۇشتىن يانمايتتى. ھالبۇكى، بۇلار ئۇنىڭ ۋۇجۇدىدا قاراملىق، قاراقورساقلىق سۈپىتىدە ئەمەس، بەلكى بىر خىل قورقۇمسىز، باتۇر، ھەم قەھرىمانلىق سۈپىتىدە نامايان بولاتتى. ئۇ باتۇرنى شاپائەتچىم، بىردىنبىر تۇغقىنىم ۋە باشپاناھىم دەپ بىلەتتى. ئۇنىڭغا چەكسىز سادىق ھەم ئىخلاسمەن ئىدى. ئەمما ئۆزى سانغۇن بولۇشنى، باتۇرغا ئەگىشىپ ئۇلۇغۋار يۈرۈشلەرگە ئاتلىنىشنى، دەھشەتلىك جەڭلەرگە كىرىپ قەھرىمانلىق كۆرسىتىشنى، بۇ ئارقىلىق باتۇرغا بولغان ۋاپا - ساداقىتىنى بىلدۈرۈشنى ئارزۇ قىلاتتى. باتۇر بولسا ئۇنىڭغا ئۆزىدىنمۇ بەكرەك ئىشىنەتتى ۋە ئۇنى سانغۇن ئەمەس، سۇباشى بولۇشقا مۇناسىپ دەپ قارايتتى.

ئۇلارنىڭ ئارىسىغا يەنە بىر يېڭى دوست، كۈچ، ئالىپ چەۋەندازمۇ قوشۇلغانىدى. ئۇ بولسىمۇ مەرھۇم ئۇيسۇن كۈنبېي^① ناندۇ. بېيىنىڭ ئوغلى زاغۇمى ئىدى. زاغۇمى ئاتىسىدىن كىچىك قالغان. بۇ ئىشلار بۇنىڭدىن ئون سەككىز يىللار بۇرۇن بولغان. ئەينى چاغلاردا توخرىلار ئۆزلىرىنىڭ غەربىدە، يەنى چىلان تېغى بىلەن دۇخان ئارىلىقىدا ياشايدىغان ئۇيسۇنلارغا ئۈشتۈمتۈت ھۇجۇم قىلدى ۋە ئۇلارنىڭ كۈنبېيسى ناندۇبېينى ئۆلتۈرۈپ، ئوت، سۇ، مال - ۋارانلىرىنى تارتىۋالدى. شۇ قېتىمقى چوڭ قىرغىنچىلىقتا ناندۇبېينىڭ يابغۇسى بۇجۇش بەگ يىراقنى كۆزلەپ، ئۆز ھاياتىنىڭ خەۋپ - خەتەرگە ئۇچرىشىغا قارىماي، ئۇنىڭ يېڭى تۇغۇلغان

① كۈنبېي - ئاقساقال، ئاتامان.

ئوغلى زاغۇمىنى يوشۇرۇن ئېلىپ قاچتى. ئەمما ئۇ پاناھلانغۇدەك جاي تاپالماي ئوتلاقتا مۆكۈنۈپ - يوشۇرۇنۇپ يۈردى. ئۇ ھەر قېتىم كىچىك زاغۇمىنى ئوتلاقتا قويۇپ، ئۇنىڭغا ۋە ئۆزىگە يېمەك-لىك ئىزدەپ كەتكەندە، بىر قاراقار ئېغىزىدا گۆش چىشلەپ ئۇنىڭ بېشىدا ئۇچۇپ - ئەگىپ يۈرەتتى... بۇجۇش بەگ بۇنى كۆرۈپ قاتتىق ھەيران قالدى ۋە كىچىك كۈنبېينى ھەرقانداق قىلىپ بولسىمۇ ئامان ساقلاپ قېلىپ، بېقىپ چوڭ قىلىش نىيىتىگە كەلدى. كېيىن ئۇ ئامان قالغان، پىتىراپ كەتكەن ئۇرۇقداشلىرىغا ئوخشاش نۇرغۇنلىغان جاپا - مۇشەققەت ۋە سەرسانچىلىقلارنى بېشىدىن كەچۈرۈپ، شەرققە سۈرۈلۈپ ئىرسىن ۋادىسىغا كەلدى ۋە بۇ يەردىن ھونلار ئارىسىغا بېرىپ، ئۇلاردىن باشپاناھلىق تىلەپ، كىچىك كۈنبېي زاغۇمىنى تۈمەن تەڭرىقۇتنىڭ ھامىيلىقىغا تاپشۇردى. زاغۇمى ھون ئوردىسىدا، تۈمەن تەڭرىقۇتنىڭ تەربىيىسىدە باتۇر ۋە باشقا قۇرداشلىرى بىلەن بىللە ئويناپ، بىخەتەر ھەم ساغلام چوڭ بولدى... ئۇ ھازىر ئون سەككىز ياشقا كىرگەندى. باتۇرنى ئاغام، تۈمەن تەڭرىقۇتنى ئاتام دەپ بىلەتتى. ئۇ تولىمۇ ئۆتكۈر، چەبدەس، كۈچلۈك ھەم قورقۇمسىز، باتۇر ئىدى. باتۇر - مۇ ئۇنى ئۆز ئىنىسىدەك كۆرەتتى ۋە كۈنلەرنىڭ بىرىدە، توخرىلارنى تولۇق تارمار كەلتۈرگەندىن كېيىن ئۇنى ھونلارنىڭ ئارىسىدا، ئۇلارنىڭ ھامىيلىقىدا ياشاۋاتقان ئۇيسۇن ئەلكۈنىگە باش قىلىپ ئۆز يۇرتىغا قايتۇرۇشنى ئارزۇ قىلاتتى.

باتۇر دائىم ئۇلار بىلەن بىللە چىقىپ، ئاۋۇل - قىشلاقلارنى ئارىلاپ، بوزقىرلاردا ئات چاپتۇراتتى، تاغ - ئورمانلىق، چاتقال-لىقلاردا ئوۋ ئوۋلايتتى، بەسلىشىپ، مۇسابىقىلىشىپ، ئېلىشىپ بەدىنىنى چىنىقتۇراتتى، كۈچ - ماھارىتىنى ئاشۇراتتى، جەڭ تاكتىكىسىنى ئۆگىنەتتى، ئىرادىسىنى سىنايتتى، تاۋلايتتى.

بىر كۈنى ئۇلار بىرلىكتە تۈمەنبالىقنىڭ كۈنچىقىش يۇقىرى تەرىپىدىكى تاغ - ئورمانلىقتا ئوۋ ئوۋلاۋېتىپ، بىر كۆك ياللىق، كۆك سىرتلىق ئەركەك بۆرىنى ئۇچرىتىپ قالدى. بۆرە تولىمۇ

يوغان ھەم سۈرلۈك ئىدى. قۇياش نۇرىدا سىرتلىرى پارقىراپ،
كۆزلىرى ۋىل - ۋىل ياناتتى. ئۇنىڭ ياللىرىدىن، بېلىدىن،
پۇتلىرىدىن يېتىلگەن، كۈچىگە تولغان؛ كۆزىدىن، ئالدىدىن ھېچ-
قانداق ئوۋ قېچىپ قۇتۇلالمايدىغان كۈچلۈك، ئالغۇر بۆرە ئىكەنلىك-
كى مانا مەن دەپ بىلىنىپ تۇراتتى. ئۇ ئوۋچىلارنى كۆرۈپمۇ
قورقىمىدى، قاچمىدى يا ئۇلارغا خىرىس قىلمىدى. ئۇ ئەتراپىدا
ئېگىز - ئېگىز ئوتلار ئۆسكەن چوڭ بىر قورام تاش تۆپىسىدە
قۇلاقلىرىنى تىكلەپ، قۇيرۇقىنى سېلىپ، ئوۋچىلارغا تىكىلىپ
خىرامان، ھەيۋەتلىك، ئۇلۇغۋار قىياپەتتە ئۆرە تۇراتتى. باتۇر
ئۇنى كۆرۈپ سىرلىق ھاياجانغا تولدى، ھەيۋىتىدىن، سۈرىدىن
چۆچۈدى. ئۇنى ساندېبىلىدىكى چېغىدا چۈشىگە كىرگەن، ئۇ يەر-
دىن قاچقاندا ئالدىغا چۈشۈپ يول باشلىدىغان ھېلىقى خىسلەتلىك
كۆك بۆرىگە ئوخشاتتى... ئەمما ئۇنىڭ تۇرۇپلا ئۇنى ئوۋلىغۇسى
كېلىپ قالدى. گەرچە بۆرىنى ئوۋلاش، ئۆلتۈرۈش چەكلەنگەن،
گۇناھلىق ئىش بولسىمۇ، ئۇ يەنىلا بۇ نىيىتىدىن يانمىدى. چۈنكى
ئۇ بۆرە ئۇنىڭغا، ئۇنىڭ ئوغلى كۆكخانغا لازىم ئىدى. كۆكخان
ئۇ يوق چاغدا تۇغۇلدى، ئاتىسىنى كۆرمىي، ئاتا مېھرىگە قانماي
چوڭ بولدى. ئۇ ئەسلىي تۇغۇلۇشى بىلەنلا بۆرە تېرىسىگە ئېلىنىد-
شى، بۆرە ئېغىزىدىن كىرىپ چىقىشى كېرەك ئىدى. بىراق ئاتى-
سى يوق، بۇ ئىشلار تا ھازىرغىچە ئورۇندالماي كەلدى. بۇ كۆك
بۆرە ئەنە شۇنىڭغا لازىم. ئۇنىڭ قېنى كۆكخاننىڭ قېنى بىلەن
قوشۇلۇشى، ئۇنىڭ روھى كۆكخاننىڭ جىسمىغا كۆچۈشى
كېرەك!...

بۆرە ئۇنىڭغا تىكىلىپ تۇراتتى. ئۇمۇ بۆرىگە تىكىلگەنىدى.
دەل مۇشۇ پەيتتە، بۆرە ئۇنىڭ كۆڭلىدىكىنى سېزىپ قالدى بول-
غاي، ئۇشتۇمتۇت بېشىنى بۇراپلا قۇيرۇقىنى سېلىپ قاچتى.
باتۇر ئوقياسىنى بەتلەپ ئۇنى قارىغا ئالدى، ئەمما تەگكۈزەلمەس-
لىكىنى پەملەپ ئېتىنى دېۋىتتى - دە، ئۇنىڭ كەينىدىن قوغلىدى.
يارەنلىرى، ھەمراھلىرى ئۇنىڭ بۇ ئىشىغا ھەيران بولۇپ كەينىدىن

ئەگەشتى. كۆك بۆرە تاشتىن تاشقا سەكرەپ، ئوق يىلانداك سۈرۈ-
لۈپ، سويلاپ يۈگۈرەيتتى. باتۇر ئۇنىڭ كەينىدىن ئىز بېسىپ
قوغلاپ قارىغا ئالاتتى. بۆرە پۈتۈن كۈچىنى بېلىگە، پۈتلىرىغا
يىغىپ يۈگۈرەيتتى، قاچاتتى... شۇ تەرزىدە باتۇر بۆرىنى قوغلاپ
ھەمراھلىرىدىن ئىلگىرىلەپ، خېلىلا ئۇزاپ كەتتى. ھەتتا قويۇق
ئوت - چۆپ ۋە چاتقاللار قاپلىغان بىر قىر كەينىدە كۆزدىن غايىبمۇ
بولدى. ھەمراھلىرى ئۇنى قوغلاپ كەينىدىن يەتكەندە، ئىزدەپ
تاپقاندا بولسا، ئۇ ئالدى پۈتلىرىنىڭ يوتىسىغا، كۆكرىكىگە، يۈردى-
كىنىڭ ئاستىغا يا ئوقى سانجىلىپ، قىپقىزىل قانغا مىلىنىپ،
غىڭشىپ سوزۇلۇپ ياتقان كۆك بۆرىنىڭ يېنىدا قاتتىق قايغۇغا
چۆمۈپ تىزلىنىپ ئولتۇراتتى. ئۇنى كۆرۈپ، بۆرىگە قاراپ ھەم-
راھلىرىمۇ چۆچۈپ كېتىشتى. يۈرەكلىرى ئۆرۈلۈپ، قانداقتۇر
سىرلىق ۋەھىمىگە چۆكۈپ، ئۇنىڭغا سوئال نەزىرى بىلەن تىك-
لىشتى.

— ئۇنى مەن ئاتمىدىم، يىقىتمىدىم... — دېدى باتۇر قايغۇ-
لۇق ئاھاڭدا، — ئۇنى تەڭرىدىن تەۋرىمەيدىغان، ئىنساپ - دىيانەت-
نى بىلمەيدىغان نىيىتى قارا ۋاپاسىز مۇناپىقلار ئاتتى، يىقىتتى!
ئۇ يالغان ئېيتىۋاتاتتى. ئەمما بۆرىنى ئوۋلىغاندا ئادەت بويىچە
شۇنداق دېيىش كېرەك ئىدى. بۇ ئۇنىڭ ئۇلۇغ تۈزگە بولغان
ھۆرمىتى، ئۇنىڭدىن ئەپۈ - كەچۈرۈم سورىغىنى، گۇناھىنى تىلد-
گىنى ئىدى... ئۇنىڭ بۇ گېپى باشقىلارغىمۇ تەسەللى ۋە مەدەت
بولدى. ئۇلارمۇ سىرلىق ۋەھىمە ۋە قورقۇنچتىن خالاس بولۇپ،
چوڭقۇر قايغۇغا چۆمۈشتى.

شۇ كۈنى كەچتە باتۇر ئۆزىنىڭ خاس قەسىرىدە نەزىر ئۆتكۈز-
دى. ئۆلتۈرۈلۈپ تېرىسى سويۇۋېلىنغان، چىشلىرى، ئوشۇقلىرى
چىقىرىۋېلىنىپ، جەستى قايغۇ - ماتەم بىلەن دەپنە قىلىنغان
كۆك بۆرىگە ئاتاپ قوي - كالا قۇربانلىق قىلدى. ئۇ ئوغلى
كۆكخاننى ھېلىقى بۆرە تېرىسىگە ئېلىپ، چەمبەرسىمان ئويۇپ
كېسىۋېلىنغان بۆرە ئېغىزىدىن ئۇنى ئۈچ قېتىم ئۆتكۈزدى، ئاندىن

ئانىسى ئايقاغان، ئالچىلىرى سۈجۈك، سۈلسۈلە ۋە باشقا دوست - يارەن، ئۇرۇق - تۇغقانلىرى بىلەن بىرلىكتە تەڭرىگە تېۋىنىپ، ئەجدادلىرىغا سېغىنىپ، ئوغلى كۆكخانغا ئۇزۇن ئۆ- مۈر، سالامەتلىك ۋە قۇت - بۇيان تىلىدى.

ھەش - پەش دېگۈچە ئارىدىن بىرنەچچە ئاي ئۆتۈپ، ھون دىيارىدا يەنە كۈز كىردى. ئوت - چۆپلەر پىشىپ - بۇلۇقلىشىپ، تۆللەر يېتىلىپ، مال - چارۋىلار سەمرىدى. كۈزدىكى كاتتا يىغى- لىش - ئۇلۇغ ئوغلاق ئاي بايرىمى بولىدىغان پەيتىمۇ يېتىپ كەلدى. بۇ يىلقى كۈز ھون دىيارىدا باشقا يىللاردىكىگە ئوخشاش- مايتتى. ئۇ ئۆزگىچە بىر تىنچ - خاتىرجەم، شاد - خۇرام كەيپىد- ياتقا، مول ھوسۇل ۋە ئاسايىشلىققا تولغانىدى. تۈمەن تەڭرىقۇت مانا شۇنى تەبرىكلەپ، بايرامدىن، قۇرۇلتايدىن كېيىن ئوردىسىدا كاتتا زىياپەت ئۆتكۈزدى. ئۇ بۇنداق چاغلاردا يەنە ئۆزىنىڭ مۇھىم قارارلىرىنىمۇ جاكارلايتتى. زىياپەتكە پايتەختتىكى ئوردا ئەيىانلى- رى، يابغۇلار، ئېلىقۇساي، قۇتقۇلار تولۇق قاتناشقاندىن سىرت، جايلاردىكى ھەرقايسى ھون خان - بەگلىرى، سانغۇنلار، ئۆ- رۇق - قەبىلە ئاقساقاللىرى ۋە تەڭرىقۇت ئائىلىسىدىكىلەرمۇ قاتناشقانىدى.

باتۇرمۇ بۇ زىياپەتكە ئالاھىدە تەكلىپ بىلەن قاتناشتى. ئەمما ئۇ بۇ قېتىم تۆردىن ئورۇن ئالالمىدى. ئۇ ئودىكامنىڭ تۆرىدە، چۆرىسى نېپىز يىپەك پەردىلەر بىلەن چۈمكىلىپ ھەشەمەتلىك بېزەلگەن توققۇز پەشتاقلق پەچكۈم ئۈستىدىكى ئالتۇن تەختتە ئولتۇرغان ئاتىسىنى ۋە ئۇنىڭ سول يېنىدىكى شاھانە ئورۇنغا چىقىۋالغان ئىنىسى يۈيۈكنى كۆرۈپ قاتتىق ئىزا تارتتى، قەلب يارىلىرى قايتىدىن قاناپ، غەزەپ - نەپرەتنى يېڭىۋاشتىن قوزغال- دى، چىشلىرى ئىختىيارسىز كىرىشىپ، كۆكۈچ، تۈكلۈك يۈزى لىپىلداپ كەتتى. ئۇ ئۆزىنىڭ ئۇلانسۇ كۆلى بويىدا، ئانىسى ئايقا- غاننىڭ ئالتۇن چېدىرىدا تەڭرىلەرنىڭ نامىنى تىلغا ئېلىپ تۇرغان قەسىمىنى يادىغا ئالدى - دە، ئۇنى ئىچىدە قايتا

زىكرى قىلدى... دەل مۇشۇ پەيتتە، تۈمەن تەڭرىقۇت لىق سۈچىك قۇيۇلغان ئالتۇن ئاياقنى قولغا ئالدى - دە، ئاڭتۇت ئەھلىنى جىملەپ، ئالتۇن تەختىدىن تۇرۇپ، پەچكۈمدىن چۈشۈپ ئۇنىڭ ئالدىغا كەلدى.

— بۇنى ساڭا تۈتمەن، ئوغلۇم! — دېدى ئۇ ئاياقنى باتۇرغا سۈنۈپ، — بۇ مېنىڭ كۆڭلۈم، ساڭا بولغان ھۆرمىتىم، شۇنداقلا پۈتكۈل ھوننىڭمۇ ھۆرمىتى ۋە ئۈمىد - ئىشەنچى!

باتۇر ئۈندىمەستىن ئورنىدىن تۇرۇپ ئاياقنى قولغا ئالدى، ئاندىن ئاتىسىغا تىكىلىپ، ئۇنىڭ كۆزلىرىنىڭ تېگىدىن نېمىلەر - نىدۇر ئاڭتۇرۇپ بىردەم تۇرۇۋالغاندىن كېيىن، سۈچىكنى بىر كۆتۈرۈشتىلا ئىچىۋەتتى.

— يارايىسەن، ئوغلۇم! — دېدى تۈمەن تەڭرىقۇت سالماق كۈلۈپ.

— بارىكالا، بارىكالا! — دېيىشتى ئاڭتۇت ئەھلىمۇ.

ئاندىن ئۇ پەچكۈم ئۈستىگە چىقىپ، ئۆرە تۇرغان پېتى ئاڭتۇت ئەھلى ئالدىدا، ئۇلۇغ ئاتلىغ ھون خان - بەگلىرى، پۈتكۈل ئەل - يۇرت ئالدىدا ئوغلى باتۇرغا قارىتىپ مەدھىيە ياغدۇردى. ئۇنىڭ تۇغۇلغاندا سىرلىق، خىسلەتلىك تۇغۇلغانلىقى، كىچىكىدىن تارتىپلا جەسۇر، قورقۇمسىز، قەيسەر، باتۇر چوڭ بولغانلىقى، لەشكىرىي مەھرەملەر ۋە تاكتىكىلارنى پىششىق ئىگە - لىگەنلىكى، ياۋۇز تانىۋلەر قەبىلىسىنى بىر ئۆزى بويسۇندۇرۇپ، چىنلىقلار بىلەن قەھرىمانلارچە ئېلىشىپ، زور ئەجىر - تۆھپە كۆرسەتكەنلىكى، كېيىن ئۆزىنى، ئەلكۈننى دەپ، ئېغىر مەسئۇ - لىيەتنى ئۈستىگە ئېلىپ، توخرىلار ئېلىگە بارىمتاي بولۇپ تۇرغان - لىقى ۋە ئۇ يەردىن، توخرىلارنىڭ قولىدىن ھالقىلىق پەيتتە پەم بىلەن قېچىپ قۇتۇلغانلىقى، ئاجايىپ تۇيغۇن ۋە باتۇر ئىكەنلىكى، كېيىن يەنە توخرىلار ئۈستىگە يۈرۈش قىلغان قوشۇنغا باشچىلىق قىلىپ، سوقۇشتا نۇسرەت قازىنىپ، قولىدىن كەتكەن زېمىنلارنى قايتۇرۇۋالغانلىقى... قاتارلىق بىر تالاي شانلىق، ئۇلۇغۋار ئىش

ئىزلىرىنى، ئەجىر - تۆھپىلىرىنى، قەھرىمانلىقلىرىنى بىر -
بىرلەپ تىلغا ئېلىپ، ئۇنى كۆپ ماختىدى. باتۇر بىلەتتىكى،
ئاتىسى ئۆزىنىڭ ۋاپاسىزلىقىنى ئاقلاپ مەسئۇلىيەتتىن قېچىشقا،
ئاجىز، ئىقتىدارسىز ئىكەنلىكىنى يېپىشقا ئۇرۇنۇۋاتاتتى. لېكىن
ئۇنىڭ ئاخىرقى جاكارى ئويلىمىغان، كۈتمىگەن يەردىن چىقىپ،
باتۇرنى ھەيران قالدۇردى.

— قىسقىسى، — دېدى تەڭرىقۇت ئاخىرىدا تەنتەنە بىلەن،
— ئوغلۇم باتۇر تۇيغۇن، پاراسەتلىك، قەيسەر، باتۇر يىگىت.
شۇڭا ئۇ بۈگۈندىن باشلاپ ئىلكىمدىكى بارلىق ھون قوشۇن-
لىرىغا سۇباشى بولسۇن. قوشۇننى زورايتىپ، لەشكەرلەرنى
مەشىق قىلدۇرۇپ، سوقۇشقا تەييارلانسۇن!

يەتتىنچى باب

بۈيۈك مەقسەت يولىدا

1

باتۇر بۈگۈن تۇقش ئوغلان بىلەن بىللە قۇرۇلغۇسى چوڭ لەشكەرگاھقا مۇۋاپىق جاي ئىزدەپ، پۈتۈن بىر كۈن تۈمەن ياپىلدى. قىنى ئالا قويماي كېزىپ، ئاۋۇل - قىشلاقلارنى ئارىلاپ، كەچ كىرىپ قاراڭغۇ چۈشكەندە ئاندىن ئۆزىنىڭ خاس سارىيىغا قايتىپ كەلدى. بىراق، ئۇ ھېرىپ - ئېچىپ قايتىپ كەلگەندە، سارايد ئۈنى كۈتۈۋالدىغان بىرمۇ كىشى يوق بولۇپ چىقتى. ئەجەبا، ئۇلار قەيەرگە كېتىشتىكەنە؟... ئۇ تۇقش ئوغلاننى سارايدا قالدۇرۇپ، ئۆزى بارىمتاي سارىيىغا سۈلسۈلەنى ئىزدەپ باردى. ئەپ - سۈسكى، بۇ يەرمۇ ئوخشاشلا قۇپقۇرۇق بولۇپ، ئۆيدىكىلەرنىڭ بىرىمۇ قالماي قەيەرگىدۇر كېتىشكەندى. ئۇلار ئوردا ھەرىمىگە، چوڭ ئالچى ئايقاغاننىڭ قېشىغا كېتىشكەن بولمىسۇن يەنە؟... باتۇر شۇنداق ئويغا كېلىپ ھەرەمگە قاراپ يول ئالدى. ئۇ خاتا پەرز قىلمىغاندى. چوڭ ئالچى ئايقاغان بۈگۈنمۇ يەنە تەڭرىقۇت جەمەتىدىكى بالىلار ۋە ياشلارنى يېنىغا يىغىۋېلىپ، ئۇلارغا ھېكايە سۆزلەپ بېرىۋاتاتتى. بۇ ئۇنىڭ يېقىندىن بۇيانقى ئەڭ ياخشى ئەرمىكى ۋە مەنىلىك، ئەھمىيەتلىك ئىشلىرىدىن بىرى بولۇپ قالغاندى. ئېيتىشلارغا قارىغاندا، چوڭ ئالچى ئايقاغاننىڭ بوۋىسى، قۇياندى ئۇرۇقىنىڭ ئاقساقلى ناھايىتى سۆزمەن، بىلگە - دانىش

كىشى ئىكەنمىش. ئانىسى ئۇنى كۆرگەن بىلەن باتۇر كۆرۈپ باقمىغانىدى. ئانىسىنىڭ دەپ بېرىشىچە، ئۇ ياش ۋاقتلىرىدا ئەل ئارىسىدا ئالىپ ئاتىلىپ شوھرەت قازانغان، بارغان - كەلگەن يەرلىرى، كۆرگەن - بىلگەن ئىشلىرى كۆپ، بىلگە دانىش، مەرد، باتۇر، ئۇلۇغ ئاتلىق كىشى ئىكەن. ئۇ يەنە ھېكايە ئېيتىشقا، كۆرگەن - ئاڭلىغانلىرىنى سۆزلەشكە بەكمۇ ماھىر، سۆز - مەن، قىزىقچى كىشى بولۇپ، ئاخشام - كېچىلەردە ئۆز بالىلىرى ۋە ئۇرۇق - تۇغقانلىرىغا، كىشىلەر توپلانغان جايلاردا، كۆپچىلىككە قىزىقارلىق ئىشلارنى، ھېكايىلەرنى، قەدىمكى ئەپسانە - رىۋا - يەتلەرنى سۆزلەپ بېرىپ ۋەزخانلىق قىلىدىكەن. قامانلار بىلەن، تۇغ - دانىشلار بىلەن، ئۆتمۈش ۋەقەلىرى توغرىسىدا قىز - غىن بەس - مۇنازىرىلەر قىلىشىدىكەن، بولۇپمۇ ئۇ ئۆز ئۇ - رۇق - تائىپىسى بولغان ھونلارنىڭ ئەڭ قەدىمكى ئۇرۇق تارىخى، ئۇلۇس - ئىلەتلىرى توغرىسىدىكى رىۋايەتلەرنى، ئۇلۇغ ئەجدادلى - رىنىڭ شانلىق ئىش ئىزلىرى توغرىسىدىكى ھېكمەتلىك ھېكايى - لەرنى سۆزلەشكە ھەممىدىن بەك ئۈستە بولۇپ، ئۇنى خۇددى ئۆز كۆزى بىلەن كۆرۈپ، قۇلىقى بىلەن ئاڭلىغاندەك جانلىق، ئوبراز - لىق، قىزىقارلىق قىلىپ سۆزلەپ، تىڭشىغۇچىلارنى پۈتۈنلەي ئۆ - زىگە رام قىلىۋالىدىكەن. ئۇنىڭ ھېكايىلىرىنى باشقا نۇرغۇن كى - شىلەر بىلىسىمۇ ياكى ئاڭلاپ ئېسىدە تۇتۇۋالسىمۇ، ئەمما سۆزلەش - كە كەلگەندە يەنىلا ئۇنىڭدەك ئۈجۈر - بۇجۇرىغىچە سۆزلەپ بېرە - لىمەيدىكەن... باتۇر ئۇلۇغ بوۋىسى توغرىسىدىكى بۇ تەرىپلەرنى ئان - دىسى ئايقاغاننىڭ ئېغىزىدىن ئاڭلىغان. ئانىسى ئىلگىرى، ئۇ كى - چىك ۋاقتلاردا بۇ ئىشلارنى، بوۋىسىدىن ئاڭلىغان ھېكايە - رىۋايەتلەرنى بىرىنىمۇ قالدۇرماي ئۇنىڭغا سۆزلەپ بەرگەنىدى.

چوڭ ئالچى ئايقاغانمۇ بوۋىسىدىن ئۇدۇم ئالغان ۋە ئۇنىڭدىن ئۆگەنگەنىدى. ئۇ كىچىكىدىن تارتىپلا قارلىغاچ تىللىق قىز بو - لۇپ، بوۋىسىدىن كېيىن بالىلىرىغا، ئۇرۇق - تۇغقانلىرى ۋە ئۇلارنىڭ بالىلىرىغا تېخىمۇ جانلىق، تەسىرلىك قىلىپ سۆزلەپ

بېرىپ كەلدى. ئۇ باتۇردىن كېيىن تۈمەن تەڭرىقۇتتىن يەنە بالا تۇغدى. بىراق ئۇلارنىڭ ھەممىسى قىز بولۇپ، بىرى كىچىكىدە ئەي بولماي ئۆلۈپ كەتتى. يەنە بىرى ئون ياشلارغا كەلگەندە ساقايماس كېسەلگە گىرىپتار بولۇپ قازا قىلدى. قالغان ئىككىسى ھايات بولۇپ، چوڭى چەچەك ئون توققۇز ياشتا، كىچىكى ئاپئاق ئون تۆت ياشتا ئىدى. ئۇنىڭ بۈگۈنكى تىڭشىغۇچىلىرى ئىچىدە بۇ ئىككى قىزى، كېلىنلىرى سۈجۈك بىلەن سۈلسۈلە، ئارزۇلۇق نەۋرىسى كۆكخان، ئوغلى باتۇرنىڭ يارەنلىرىدىن يانان، جانەر ۋە قۇلىقى چولاق بەجەققاندىن بۆلەك يەنە ئىككى بالىمۇ بار ئىدى. ئۇلارنىڭ تەڭ دېمەتلىك ئوغۇللار بولۇپ، تۈمەن تەڭرىقۇتتىننىڭ باشقا - باشقا قۇنچۇپىلىرىدىن تۇغۇلغان، باتۇردىن بىرنەچچە ياشلا پەرقلىق ئىدى، ئەر يېتىلىپ قالغان يىگىتلەر ئىدى. ئۇلاردىن باشقا يەنە تۈمەن تەڭرىقۇتتىننىڭ باشقا قۇنچۇي، كۈمۈشتېكىن، قىر-قىنلىرىدىن تۇغۇلغان بالىلار ۋە ئۇرۇق - تۇغقانلىرىنىڭ بالىلىرى. مۇ بار بولۇپ، چوڭ ئالچى ئۇلارنى ئوخشاش كۆرۈپ، تاللىماي قانات ئاستىغا ئالغانىدى. ئۇلارنىڭ ئارىسىدا پەقەت كىچىك ئالچى جانئايقىندىن تۇغۇلغان بالىلار - باتۇرنىڭ چوڭ ئىنىسى يۈيۈك بىلەن ئۇنىڭ بىر ئىنى، بىر سىڭلىسىلا يوق ئىدى. ئۇلارنى چوڭ ئالچى قارشى ئالمايدۇ ئەمەس، ئۆزلىرىمۇ ئۇنىڭ يېنىغا كېلىپ ھېكايە ئاڭلاشنى، باشقا تۇغقانلىرى بىلەن بىرگە ئويناشنى خالىمايدۇ ئەمەس، بەلكى، ئانىسى - كىچىك ئالچى جانئايقىن ئۇلارنى بۇ يەرگە ئەۋەتمەيتتى. بۇنىڭدىن چوڭ ئالچى ئايقاغانمۇ ئە.

جەبلىنىپ، ئاچچىقلىنىپ كەتمەيتتى.

شۇ تاپتا ئۇ ھەرىمىدىكى تاشقىرىقى چوڭ خاندا بۇ بالىلار ۋە ياشلارنى قۇچاقلىرىدا، ئېتەكلىرىدە، ئۆپچۆرىسىدە ئۆزىگە تەل-مۈرتۈپ ئولتۇرغۇزۇپ، ئۇلارغا ھونلارنىڭ ئۇرۇق تارىخى توغرىدا سىدىكى قەدىمكى رىۋايەتنى سۆزلەپ بېرىۋاتاتتى.

— شۇنداق قىلىپ... — دېدى ئۇ ئەڭ قەدىمكى ئەجدادلىرىدىن بىرنەچچىسىنىڭ مۇبارەك نامىنى ھۆرمەت بىلەن ئاتا پۇت كەندىن

كېيىن سۆزىنى داۋام قىلىپ، — ھون تەڭرىقۇتنىڭ ئالچى بىكە-
سى ئىككى قىز تۇغۇپتۇ. ئۇلارنىڭ بىرى كۈن، بىرى ئاي ئىكەن.
ئۇلار چوڭ بولغاندا تېخىمۇ ۋايىغا يېتىپ، گۈزەللىكتە تەڭدىشى
يوق قىزلارغا ئايلىنىپتۇ. ئەلكۈن ئۇلارنى قانداق تىل، قانداق
سۆز بىلەن تەرىپلەشنى بىلمەي «بىر جۈپ پەرىزات» دېيىشىدۇ.
كەن. ئاتىسى تەڭرىقۇتمۇ ئۇلاردىن ۋە ئەلكۈننىڭ ماختاشلىرىدىن
چەكسىز سۆيۈنۈپ، پەخىر - ئىپتىخار ھېس قىلىدىكەن. ئۇ بىر
كۈنى رەسىدە بولغان بۇ ئىككى قىزنىڭ كېيىنكى تەقدىر ئۈستىدە
باش قاتۇرۇپ: «مېنىڭ پەرىزاتلىرىم قانداق كىشىلەر بىلەن جورا
بولۇشى مۇمكىن؟ ئۇلار تەڭرىنىڭ ئۆزى بىلەن جورىلاشسا بولىدۇ.
دۇ» دەپتۇ ۋە ئۆزى تۇرۇۋاتقان يەرنىڭ يۇقىرى تەرىپىدىكى كىشى
ئايغ باسمىغان بىر خىلۋەت، پاك - مۇقەددەس جايغا تاملىرى
ناھايىتى ئېگىز ھەم مۇستەھكەم قىلىپ بىر تۈر سالدۇرۇپ،
قىزلىرىنى ئاشۇ تۈر ئىچىگە بىنا قىلىنغان ئېگىز مۇنار ئۈستىگە
ئورۇنلاشتۇرۇپتۇ، ئاندىن تەڭرىگە تېۋىنىپ: «قىزلىرىمنى ئۆ-
زۈڭ كېلىپ ئەكەتكەيسەن» دەپ تىلەك تىلەپ قايتىپ كېتىپتۇ.
شۇ تەرىزدە ئارىدىن ئۈچ يىل ئۆتۈپتۇ. پەرى قىزلار تۈر ئىچىدىكى
مۇناردا تەڭرىنىڭ كېلىپ ئۆزلىرىنى ئەكېتىشىنى كۈتۈپ يېتىپتۇ.
بىراق تەڭرى كەلمەپتۇ. ئۈچ يىلدىن كېيىن ئانىسى بىكەننىڭ
ئۇلارنى كۆرگۈسى كېلىپ، تەڭرىقۇتقا ئىلتىماس قىپتۇ. بىراق
تەڭرىقۇت «ئۇلارنىڭ بۇ دۇنيادىكى كىشىلەر بىلەن ئالاقىسى ئۆ-
زۈلگەن» دەپ ئالچىسىنىڭ ئىلتىماسىنى رەت قىپتۇ. شۇنداق
قىلىپ ئارىدىن يەنە بىر يىل ئۆتۈپتۇ. ئەمما تەڭرى يەنىلا كەلمەپ-
تۇ. لېكىن بىر يىلدىن كېيىن بۇ يەرگە بىر كۆك ياللىق، كۆك
سىرتلىق ئەركەك بۆرە پەيدا بولۇپ، تۈرنىڭ تېمىنى ياقىلاپ ھۇۋ-
لاشقا باشلاپتۇ. تۈر ئىچىدىكى قىزلار بۇرنى كۆرۈپ ھەيران
بوپتۇ. ھۇۋلاشلىرىنى ئاڭلاپ قورقۇپ كېتىپ، ئۇنىڭ بۇ يەردىن
كېتىشىنى تىلەپتۇ. بىراق بۆرە كەتمەپتۇ. بەلكى تۈر تېمىنىڭ
تۈۋىنى كولاپ ئۇۋا ياساپ ماكانلىشىپتۇ. ئۇ ھامان تۈر تېشىدا

تۇرۇپ مۇنار ئىچىگە قاراپ ھۇۋلايدىكەن. پەرى سۈپەت قىزلارمۇ
ئۇنى كۆرۈپ، ئاۋازىنى ئاڭلاپ تۇرىدىكەن. كېيىنچە ئۇلار بۇ
بۆرىگە ۋە ئۇنىڭ ھۇۋلاشلىرىغىمۇ كۆنۈپ قاپتۇ. بەلكى تېخى
ئۇنىڭغا مېھرى چۈشۈپ، ئوۋغا كەتسە سېغىنىدىغان، قايتىپ كەل-
مىسە ئەنسىرەيدىغان بولۇپ قېلىشىپتۇ. بىر كۈنى چېچەن سىڭىل
ئاتا - ئانىسىنى، ئۇرۇقداشلىرىنى ۋە ئاتىسىنىڭ ئەينى ۋاقىتتىكى
سۆزلىرىنى ئەسلەپ، ئويلاپ ئولتۇرۇپ ئۇشتۇمتۇت بىر ئىشنىڭ
تېگىگە يېتىپتۇ - دە، ئاچىسىغا: «ئاتىمىز بىزنى بۇ يەرگە ئەكەپ-
لىپ قويغاندا تەڭرى كېلىپ سىلەرنى ئەكەپتەدۇ، دېگەن. بىراق،
ھالا بۈگۈنكى كۈنگە كەلگەندە بۇ يەرگە تەڭرى ئەمەس، بەلكى بىر
كۆك بۆرە كەلدى. مەن ئۇنىڭ تۇرقى - سىياقىدىن، ھۇۋلاشلىرىدىن
دىن قانداقتۇر بىر نەرسىنى ھېس قىلىۋاتىمەن. مېنىڭچە، ئۇ بىر
خىسلەتلىك ئىلاھىي مەخلۇق ياكى بولمىسا كۆك بۆرە سىياقىدىكى
تەڭرىنىڭ ئۆزى. شۇڭا مەن تۇردىن چىقىپ ئۇنىڭغا جورا بولد-
مەن» دەپتۇ. ئاچىسى بۇ گەپنى ئاڭلاپ قاتتىق چۆچۈپتۇ ۋە سىڭىل-
سىغا: «بۇ قانداقمۇ مۇمكىن بولسۇن، ئۇ بىر ياۋايى، يىرتقۇچ
ھايۋان تۇرسا. ئۇنىڭغا جورا بولۇش تولسىمۇ خەتەرلىك ھەم
ئاتا - ئانىمىزغا قىلىنغان ھاقارەت ئەمەسمۇ؟» دەپتۇ. «ياق، مەن
ئۇنداق قارىمايمەن» دەپتۇ سىڭىلىسى ۋە كۆك بۆرىنى تەڭرى دەپ
تونۇپ، تۇردىن چىقىپ ئۇنىڭغا جورا بوپتۇ. ئۇ ئۇلۇغ تۆز كۆك
قۇرتنى تەڭرىنىڭ يەر يۈزىدىكى سېيماسى، مەۋجۇتلۇقى، دەپ
قاراپ خاتالاشمىغانىكەن. تەڭرىنىڭ قۇدرەت - كامالى بىلەن ئۇ
كۆك بۆرىدىن ھامىلىدار بولۇپ ئوماققىنا بىر ئىنسان بالىسى
تۇغۇپتۇ. بۇ بالا چوڭ بولۇپ يەنە ئەۋلاد قالدۇرۇپتۇ. ئۇنىڭ
ئەۋلادلىرى كېيىنچە تېخىمۇ كۆپىيىپ، ئۇلاردىن چوڭ بىر
ئۈرۈق - تائىپە ھاسىل بوپتۇ. ئۇلار ناخشا - قوشاق ئوقۇشقا
ماھىر بولۇپ، بۆرىگە ئوخشاش ئۈزۈن ھەم ياڭراق ئاۋاز چىقىد-
رالايدىكەن...

چوڭ ئالچى سۆزلەپ مۇشۇ يەرگە كەلگەندە، تىڭشىغۇچىلار

چوڭقۇر ھەم سىرلىق ھاياجانغا تولۇپ، سەل كىن تەگكەن مائىسلار -
دەك يېنىك چايقىلىپ، پەس شاۋقۇن سېلىشتى.
— يەنە بىر رىۋايەتتە، — دەپ سۆزىنى داۋام قىلدى چوڭ
ئالچى سەل تۇرۇۋالغاندىن كېيىن، — پەرى سۈپەت قىزلارنىڭ
چوڭمۇ سىڭلىسىنىڭ سۆزىگە ئىشىنىپتۇ ۋە ئۇنىڭ بىلەن بىللە
تۈردىن چىقىپ كۆك بۆرىگە جورا بوپتۇ. تەڭرىنىڭ قۇدرىتى بىلەن
ئۇلارنىڭ ھەر ئىككىسى كۆك بۆرىدىن ھامىلىدار بولۇپ، ئۆزلىرى
رىگە ئوخشاش چىرايلىق، قىنىق - قىنىم ئىككى ئىنسان بالىسى
تۇغۇپتۇ. ئۇلار چوڭ بولغاندىن كېيىن يەنە ئەۋلاد قالدۇرۇپ...
تۇ. ئۇلارنىڭ ئەۋلادلىرى كېيىنچە تېخىمۇ كۆپىيىپ ئىككى
ئۈرۈق - تائىپە بولۇپ شەكىللىنىپتۇ. ئۇلارنىڭ بىرى بىز
ھونلارنىڭ ئەۋلادى، يەنە بىرى بولسا تۇغقان تائىپىمىز تۇرالارنىڭ
ئەۋلادى ئىكەن...

رىۋايەتنىڭ داۋامى تىڭشىغۇچىلارنى تېخىمۇ قاتتىق ھاياجانغا
سالىدى... باتۇر ھەرەمگە كىرگەندە، ئانىسى ئايقاغان ھېكايىسىنى
تېخى يېڭىلا باشلىغان، تىڭشىغۇچىلار بولسا پۈتۈن دىققەت - ئېتىد.
بارى بىلەن ئۇنىڭ سۆزىنى تىڭشاۋاتتى. بۇنى كۆرۈپ باتۇر
تاشقىرىقى خانىنىڭ ئىشىكىدىلا قۇلاق سېلىپ تۇردى. مانا ھازىر
ئۇمۇ تۇغقانلىرىغا ئوخشاشلا سىرلىق ھاياجانغا تولۇپ، كۆزلىرىنى
قاراڭغۇلۇققا تىككىنىچە چوڭقۇر خىياللارغا بېرىلدى...
ئۇنىڭ بۇنداق سىرلىق ھاياجانغا تولۇپ، چوڭقۇر خىياللارغا
بېرىلىشى تۇنجى قېتىم ئەمەس. چۈنكى ئۇ بۇ رىۋايەتنى ئىلگىرىمۇ
ئاڭلىغان، نەچچە قېتىم، نەچچە ئون قېتىم، ئانىسى ئايقاغاندىن
ۋە باشقىلاردىن ئاڭلىغاندۇر، بەلكىم. ئەمما ئۇ ھەر قېتىم ئاڭلىدى.
غاندا ھازىرقىدەك، تۇنجى قېتىم ئاڭلاۋاتقانداك ھېسسىياتقا كېلەتتى.
تى ۋە ھاياجانغا تولاتتى.

بۇ رىۋايەتنى ئۇ تۇنجى قېتىم، يەتتە ياش ۋاقتىدا، ئانىسى
ئايقاغاننىڭ ئېغىزىدىن ئاڭلىغان. شۇنىڭدىن كېيىن ئۇ بۇنداق
مەزمۇندىكى رىۋايەتلەرنى، قىزىقارلىق، تەسىرلىك چۆچەكلەرنى،

بولۇپمۇ ھونلارنىڭ كېلىپ چىقىشى توغرىسىدىكى، ئۇلۇغ ئەجداد-
لىرىنىڭ شانلىق، ھېكمەتلىك ئىش ئىزلىرى توغرىسىدىكى ھېكايى-
يىلەرنى باشقا كىشىلەرنىڭ ئېغىزىدىنمۇ ئاڭلىدى ۋە ئۇنىڭغا پۈتۈن-
لەي مەپتۇن بولۇپ قالدى. «بوۋامنىڭ بوۋىسىدىن ئاڭلىغانلىرىنى
بىزگە دەپ بېرىشىچە» دەپ ھېكايىسىنى باشلايتتى ئانىسى ئۇ
كىچىك ۋاقتىدا. باتۇر بولسا ئانىسىنىڭ ئېتىكىدە، ئۇنىڭ تىزىغا
باش قويۇپ يېتىپ ياكى ئالدىدا، كۆزلىرىگە تىكىلىپ، ئېڭەكلىرى-
نى يۆلەپ ئولتۇرۇپ، ئۇنىڭ ھېكايىلىرىنى پۈتۈن دىققىتى، ئىش-
تىياقى بىلەن بېرىلىپ ئاڭلايتتى، بولۇپمۇ ئۇنىڭ ئەللىي ناخشىسى
ئاھاڭغا سېلىپ ئېيتىدىغان «كۆك ئىركەك، يەر چىشى. ھونلار
كۆكتىن تېمىپ، يەردىن ئۈنۈپ ئايرىدە بولغان، كۈندىن ئوزۇق
ئېلىپ يېتىلگەن. ئىلاھ سۈپەت ئۇلۇغ تۆز كۆك بۆرە بىلەن پەرى
سۈپەت ئايال ئىنساندىن تۇرىلىپ بۇ دۇنياغا كۆز ئاچقان ۋە ئاۋۇپ
ئۇزارغان...» دېگەن ئىخچام، تەسىرلىك ھېكايىسى ۋە بۇ ھەقتىكى
بۆرە - ئىنسان رىۋايىتى ئۇنىڭ سەبىي قەلبىدە تولىمۇ چوڭقۇر
ۋە سىرلىق تەسىراتلارنى پەيدا قىلىپ، ئۇنى مەۋھۇم، مۇئەللىق،
سىرلىق ھەم سېھىرلىك بىر دۇنياغا ئەكېتەتتى. بۇنداق چاغلاردا
ئۇ، ئاشۇ تەڭداشسىز باتۇر ئۇلۇغ تۆز كۆك بۆرە بىلەن پەرى
سۈپەت ئايال ھونلارنىڭ ئۇلۇغ ئانىسىنى ۋە ئۇلار ئوتتۇرىسىدىكى
سىرلىق ئىشلارنى ئۆزىنىڭ گۆدەك قەلبى، سەبىيلەرچە خىياللىرى
بىلەن ئۆزى خالىغانچە تەسەۋۋۇر قىلاتتى. كېيىنچە ئۇ ئەللىي
ناخشىلىرى، ھېكايە - رىۋايەتلەر ۋە بۇ ھەقتىكى تەسەۋۋۇرلار
ئۇنىڭ قەلبىگە گۈزەل كۆي، گۈل نەقىشى، يۈكسەك غايە،
ئارزۇ - ئارمان بولۇپ چېكىلدى.

ئۇ چوڭ بولۇپ توققۇز ياشقا كىرگەن يىلىنىڭ بېشىدا، ئانىسى
ئۇنىڭغا ئىككىنچى سىڭلىسى ئاپئاقنى تۇغۇپ بەردى. شۇ چاغدا
ئۇ چوڭ سىڭلىسى چەچەك بىلەن ئاپئاقنىڭ ۋۇجۇدىغىمۇ ئۇلۇغ
تۆز كۆك بۆرە بىلەن پەرى سۈپەت ئۇلۇغ ئانىنىڭ قېنى سىڭگەنمى-
دۇر؟ دېگەننى كۆپ ئويلىدى. كۆك بۆرە بىلەن ئۇلۇغ ئانىنىڭ

قېنى قېرىنداش ئاكا - ئىنىلەرنىڭ ۋۇجۇدىغا سىڭىپلا قالماستىن ، بەلكى يەنە قېرىنداش بولمىسىمۇ ، بىر ئاتىدىن بولغان ئاكا - ئىنىلەرنىڭ ۋۇجۇدىغىمۇ سىڭىگەنلىكىگە شۈبھە قىلمىغان باتۇر ئۆز سىڭىللىرى چەچەك بىلەن ئاپئاقنىڭ ۋۇجۇدىغىمۇ سىڭىگەن ، دېگەندە - نى پەقەتلا ئەقلىگە سىغدۇرالمىدى . چۈنكى ئۇنىڭ كاللىسىدا شۇ چاغلاردا قىز - ئاياللار توغرىسىدا بۇرۇنقىدىن پۈتۈنلەي باشقىچە بىر قاراش پەيدا بولۇشقا باشلىغانىدى . ئۇنىڭ ئويىچە ، قىز - ئاياللارنىڭ ۋۇجۇدىغا پەرى سۈپەت ئۇلۇغ ئانىنىڭ قېنى سىڭىشكە تېگىشلىك ، ئەمما تەڭداشسىز باتۇر ، خىسلەتلىك ئۇلۇغ تۆز كۆك بۆرىنىڭ قېنىنىڭ سىڭىشى مۇمكىن ئەمەس ئىدى . بىر كۈنى ئۇ بۇنىڭ سەۋەبىنى بىلمەكچى بولۇپ ئانىسىدىن سورىدى .

— ئەر بىلەن ئايال ئوتتۇرىسىدا قانداق پەرق بولاتتى ؟ ھون قىز - ئاياللىرى بىلەن ئەرلىرىنىڭ ھەممىسىگە ئوخشاشلا ئۇلۇغ ئەجدادلىرىنىڭ ، ئاتا - بوۋىلىرىنىڭ قېنى سىڭىگەن ، — دەپ جاۋاب بەردى ئايقاغان .

ئەمما بۇ جاۋاب ئۇنى قانائەتلىندۈرەلمىدى . چۈنكى ئۇ قىز - ئاياللارنى ئايسىمۇ ، ھۆرمەت قىلىسىمۇ ، ئەمما ئۇلارنى يەنىلا ئا - جىز ، دەپ قارايتتى . ئاجىزلار ئۇنىڭ نەزىرىدە ھېچنېمە ئەمەس ئىدى . ئۇ ، بۇ دۇنيا پەقەت كۈچلۈكلەر ئۈچۈنلا يارىتىلغان ، ئۇنىڭدا پەقەت كۈچلۈكلەر ، باتۇرلار ياشاپ ئۆزىرايدۇ ۋە يۈكسەك ، مەڭگۈ قۇدرەتلىك ، ھۆكۈمران ئورۇندا تۇرىدۇ . ئاجىزلار ، چاناچ - لار شاللىنىپ يوقىلىدۇ ياكى كۈچلۈكلەرنىڭ قولى سۈپىتىدە مەۋ - جۇت بولۇپ تۇرىدۇ . شۇڭا ئات چاپتۇرۇپ ، قىلىچ جەۋلان قىلىپ ، جەڭ - سوقۇشلارغا كىرەلمەيدىغان ئاجىز ، چاناچ كىشىلەرنىڭ ۋۇجۇدىغا كۈچلۈكلەرنىڭ ، باتۇر ، غالىبلارنىڭ پەخىرى بولغان ئۇلۇغ تۆز كۆك بۆرىنىڭ قېنى سىڭمىگەن ، دەپ قارايتتى ياكى ئۇنداقلارنىڭ ۋۇجۇدىغا كۆك بۆرىنىڭ قېنى سىڭىگەن ، دېيىشىنى نومۇس بىلەتتى . بۇ ئۇنىڭ قەلبىگە ئەينى چاغدىن باشلاپ ئورناش - قان بىر خىسلەت ئىدى . شۇنىڭ ئۈچۈنمۇ ئۇ بۇنىڭدىن ئۈچ يىل

بۇرۇن، يەنى ھونلار چىنلىقلاردىن يېڭىلىپ، شىمالغا سۈرۈلۈپ، ئارىدىن ئىككى يىل ئۆتكەندىن كېيىن، ئاتىسى تۈمەن تەڭرىقۇت چاقىرغان، تۇڭگۇسلار بىلەن توخىلارنىڭ قايسىسىگە ھۇجۇم قىلىش - قىلماسلىق ياكى ئۇلارنىڭ ئالدىغا تىنچلىق تىلىپ بېرىش - بارماسلىق توغرىسىدىكى كېڭەشتە بولۇنغان گەپلەر، چىقىرىلغان قارارلار غۇرۇرىغا قاتتىق تېگىپ، پېشىنى قېقىپ چىقىپ كەتكەن...

بۇ ئىشلار، ئانىسىنىڭ ئاشۇ ئەللىي ناخشىلىرى، تەسىرلىك ھېكايە - چۆچەكلىرى ھازىرمۇ ئۇنىڭ يادىدا. ئۇ گەرچە بۇلارنى تولۇق، ئۇچۇر - بۇجۇرىغىچە ئېسىدە تۇتۇپ بولالمىغان بولسىمۇ، ئۇنى ئانىسى ئايقاغاندەك جانلىق، تەسىرلىك، راۋان، تولۇق سۆز - لەپ بېرەلمىسىمۇ، ئەمما مەنىۋى تايانچ، روھىي كۈچ - قۇدرەت سۈپىتىدە قەلبىنىڭ چوڭقۇر قاتلاملىرىدا ساقلاپ ھەم ئاسراپ كەل - مەكتە ئىدى. ئۇنىڭ كاللىسىدا پەقەت ئاياللار توغرىسىدىكى قاراش - تا ئۆزگىرىش، چۈشىنىش بولغان، خالاس...

— ئۇرۇق - ئەۋلادىمىز كۆكتىن تېمىپ، يەردىن ئۈنۈپ ئايرىدە بولغان، كۈندىن ئوزۇق ئېلىپ يېتىلگەن ۋە ئاۋۇپ ئۇزار - غان. شۇڭا ئۇلار ئۆزلىرىنى «كۈن بالىلىرى، كۈن جەمەتىدىكى - لەر، كۈن ئۇرۇقى، كۈنلەر» دېيىپ ئاتىغان. ھازىرقى ئۇلۇغ ئاتىقى - مىز «ھون» دېگەن سۆزمۇ قەدىمكى ئەنە شۇ «كۈن» دېگەن سۆزدىن ئۆزگىرىپ كەلگەن...

ئايقاغان ئەمدى ھېكايىسىنى باشقا بىر مەزمۇنغا يۆتكەپ، تارىخنىڭ شانلىق سەھىپىلىرىنى ۋاراقلاشقا باشلىدى.

— چىنلىقلار، ئىلگىرىكى خۇاشيا ئۇرۇقلىرىنىڭ قەدىمكى ئەۋلادلىرى، — دېدى ئۇ سۆزىنى داۋام قىلىپ، — بىز ھونلارنى رۇڭ - دىلار، دەپ ئاتىغانىكەن. بۇ يەردىكى «رۇڭ» دېگىنى بىز ھونلارنى، «دى» دېگىنى ھازىر چۆللۈكنىڭ ئۇ تەرىپىدە ياشاۋاتقان تۇغقان تائىپىمىز تۇرالارنىڭ قەدىمكى ئەۋلادلىرىنى كۆرسىتىدۇ - كەن. قەدىمدىن تارتىپ مۇشۇ زېمىندا ئۆزئارا ئارىلىشىپ،

بىر - بىرىمىزگە قىز بېرىپ، قىز ئېلىپ، بىللە ياشاپ كەلگەندە -
كەنىز. شۇڭا چىنلىقلارنىڭ ئەۋلادلىرى بىزنى بەزىدە ئارىلا-
شتۇرۇپ، بەزىدە پەرقلىق ئەندۈرۈپ رۇڭ - دىلار دەپ ئاتىغاندە-
كەن... بۇ، بۇنىڭدىن نەچچە مىڭ يىللار مۇقەددەم زاماندىكى ئىش-
لار، بالىلىرىم. لېكىن شۇ ئېسىڭلاردا بولسۇنكى، ئەنە شۇ چاغ-
لاردىمۇ بىز ھون، تۇرالار مانا مۇشۇ مۇقەددەس زېمىندا،
كۈن ۋە ئاي - يۇلتۇزلارغا قۇرداش ئەزىم سېرىق ئۆگۈز بويلىرىدا،
ئۇنى پاسىل قىلغان يۇقىرى ئىقلىمدىكى كەڭ قىر - دالىلاردا
مال - چارۋا بېقىپ، ئات چاپتۇرۇپ، قىلىچ ئوينىتىپ ياشىغاندە-
كەنىز... كېيىن، بەلكى ئىككى مىڭ يىللار بۇرۇندۇر، ئەنە شۇ
دەۋرلەردىن باشلاپ، چىنلىقلارنىڭ ئەجدادلىرى بىز ھونلارنى چۈن-
ۋېيلار، شيەنيۇنلەر، دەپ؛ تۇرالارنى بولسا دى، ئاق دى، قىزىل
دى، ئېگىز دى، گۇيىفاڭ، دىڭلىڭ، يەنى تۇغلۇقلار دەپ ئاتاپتۇ.
بەزىدە ھون، تۇرالارنى ئارىلاشتۇرۇپ گۇيلار، گۇيىفاڭلار، دەپ
ئاتاپتۇ.

— لەۋەنت، سۈلپىندى، سۈبېندى، — ئايقاغان يەنە بىر يېڭى
مەزمۇنغا كۆچتى، — چيۈلىن، قۇياندى، شۇبۇ، رۇ، ھونگىر،
چۈشۈر، شىنلى، تانيۇ، لان، بايانشاد، ئالۇبانشاد، قارا بۆرە،
قۇلان، چورپىن، ئاشىنا... ھونلارنىڭ يىگىرمە تۆت ئۈرۈق -
قەبىلىسى بولغانىكەن. ئۇلارنىڭ ئۆز نام - ئاتىقى، ئۈرۈق بەلگە-
سى ۋە ئاقساقىلى، ئۆز ئالدىغا ئوت - سۈيى ۋە مال - چارۋىسى
بولۇپ، بەزىدە بىرلىشىپ، بەزىدە قۇمدەك چېچىلىپ، تارقاق
ھالەتتە ياشايدىكەن... كېيىن ئۇلار بىرلىشىپ، بىر تۇغ ئاستىغا
جەم بولۇپ، ھون قەبىلىلىرى ئىتتىپاقىنى تەشكىللەپتۇ. بۇنى
ئەڭ دەسلەپتە لەۋەنت ئۈرۈقىدىكىلەر ئوتتۇرىغا قويغان ۋە ئىشقا
ئاشۇرغانىكەن. ھازىرغا كەلگەندە لەۋەنتلەرنىڭ ئالىي نەسەبلىك
ئېسىل ئۈرۈق سانىلىپ، تۇغ - باش بولۇشى، تەڭرىقۇتلارنىڭمۇ
مۇشۇ ئۈرۈقتىن چىقىشى مانا مۇشۇ ۋەجىدىن...
چوڭ ئالچى ئايقاغان ئەمدى تارىخنىڭ يېقىنقى سەھىپىلىرىدىن

كېيىنكى ئەۋلادلىرىنىڭ سېيىماسىنى، ئىش ئىزلىرىنى ئاقتۇرۇشقا باشلىدى. كېيىنكى ئەۋلادلار، ئەل ئارىسىدا نامى چىققان باتۇرلار، ئۇلۇغ ئاتلىغ بىلگە - دانىشلار، تۇغ - تەڭرىقۇتلار ناھايىتى كۆپ بولغاچقا، ئۇلارنىڭ ئىش ئىزلىرىنى بىر تۈندە سۆزلەپ تۈگىتىش مۇمكىن ئەمەس ئىدى. بۇنىڭدا يەنىلا قۇياندى ئۇرۇقىمىزنىڭ بىلگە - دانىش، سۆزمەن ئاقساقلىغا، ئۇنىڭ نەۋرىسى بولغان، ئۇنىڭ ئۇدۇمىنى ئالغان ئايقاغانغا ئوخشاش ئالاھىدە ئىقتىدارلىق كىشىلەرنىڭ ۋەزخانلىقىغا مۇراجىئەت قىلماقتىن باشقا چارە يوق ئىدى... كۆپچىلىك ئۇنىڭ سۆز باشلىشىنى كۈتۈپ تاقەتسىز سۆز كۈتكە چۆمگەندە، ئۇنىڭ ئاندا - ساندا قورۇق چۈشكەن چىرايىدا بىر خىل مەمنۇنىيەت تەبەسسۇمى جىلۋە قىلدى. ئۇ ئازراق ئۈس-سۈزلۈك ئىچىپ، ئېغىزىنى نەمدىۋالغاندىن كېيىن، تېخىمۇ روھلىنىپ سۆزىنى داۋام قىلدى.

بىراق ئايقاغاننىڭ كېيىنكى ھېكايىسى باتۇرنىڭ قۇلىقىغا كىرمىدى. چۈنكى ئۇ، ئۇنىڭ بايقى سۆزلىرى ئۈستىدە چوڭقۇر مۇلاھىزىلىك خىياللارغا بېرىلىپ، ئىشىككە يۆلىنىپ ئۆرە تۈر-غان پېتى ئۆزى بىلەن ئۆزى سىردىشىشقا، مۇنازىرىلىشىشكە باشلىغانىدى.

باتۇر كۆزلىرىنى قاراڭغۇلۇققا تىككىنىچە، ئۆزىنىڭ ئىلگىرىكى، يەنى ئۇلانسۇ كۆلى بويىدىكى قەسىمىنى يادىغا ئالدى. بۇنىڭ ئۈچۈن ئۆزىنىڭ كۈچىگە تايىنىپ، ئۆزىنىڭ يولىدا مېڭىش كېرەك، يەنە باشقىلارنىڭ ئارتۇقچىلىقىنى قوبۇل قىلىش، ئۆرنەك قىلىش لازىم. چىنىلىقلار ۋە چىن خاقانى بۇنىڭ ئۈلگىسى. ئالدى بىلەن چىن خاقانىغا ئوخشاش زورلۇق كۈچ بەرپا قىلىش، ئاندىن ئۇنىڭغا تايىنىپ باش كۆتۈرۈپ ئوتتۇرىغا چىقىش، ئۇنىڭغا تايىنىپ ئاجىزلارنى، چانچىلارنى يوقىتىش، بۇ ئارقىلىق ئارىسىدىكى تالاش - تارتىشلارنى، تەپرىقچىلىكنى تۈگىتىش كېرەك. بۇنى ئىشقا ئاشۇرۇش ئۈچۈن ئەڭ ئاۋۋال مۇۋاپىق بىر جاينى تېپىپ لەشكەرگاھ بەرپا قىلىش زۆرۈر. ئاندىن ئۇ يەردە كۈچ توپلاپ،

مۇنتىزىم بىر لەشكىرىي قوشۇن تەشكىللەش، قوشۇننى، لەشكەر -
نى ئۇرۇق - قەبىلە ئايرىمايدىغان، پەقەت بىرلا جەڭگىۋار قوشۇنغا
ئايلىنىدۇرۇش كېرەك. ئۇنىڭدىن كېيىن بۇ قوشۇنغا، بۇ كۈچكە
تايىنىپ تۇرۇپ چېچىلاڭغۇ، باشباشتاق ئۇرۇق - قەبىلىلەرنى ھەم
ئۆز ئىختىيارلىقى بىلەن، ھەم مەجبۇرىي ھالدا بىرلىككە كەلتۈر-
رۇپ، بىر تۇغ ئاستىغا جەم قىلىش كېرەك. ئۇلارنىڭ تار،
كىچىك، تارقاق مەنپەئىتىنى، شەخسىيىتىنى يوقىتىپ ياكى بىر
يەرگە يىغىپ، ئورتاق، ئۇلۇغۋار، زور مەنپەئەت ۋە يۈكسەك غايە
ئۈستىگە يېڭىدىن بىر كۈچلۈك، قۇدرەتلىك، مۇستەھكەم ئىتتى-
پاق قۇرۇپ چىقىش كېرەك!

باتۇر ئەنە شۇلارنى ئويلىدى. شۇنداق ئويلاپ، راستتىنلا
چىقىش يولى تاپقاندا كەتتىق ھاياجانلاندى. ئاھ تەڭرىم! ...
بىراق، ئۇ كېيىن يەنە بەزىبىر ئىشلارنى ئويلاپ، باشقىدىن
خىيالغا چۆمدى ...

خوش، ئىشلار باتۇرنىڭ ئويلىغىنىدەكمۇ بولسۇن. ئۇ ھازىر -
قى سۇباشلىق ھوقۇقىغا، ئەل ئارىسىدىكى نام - ئاتىقى ۋە نوپۇزى -
غا تايىنىپ بۇ ئىشلارنى ۋۇجۇدقىمۇ كەلتۈرسۇن. بىراق ئاخىرقى
ھېسابتا بۇنىڭغا كىم ئىگە بولىدۇ؟ كىم ۋارىسلىق قىلىدۇ؟ قۇ-
رۇلغۇسى ئۇلۇغ ھون تەڭرىقۇتلۇقىغا كىم تۇغ - تەڭرىقۇت
بولىدۇ؟ ئاتىسى تۈمەن تەڭرىقۇتمۇ؟ ئىنىسى يۈيۈكمۇ؟ ياكى ئۆزى -
مۇ؟ ... ئۇنىڭ ھازىر بۇنداق سالاھىيىتى يوق. چۈنكى ئاتىسى ئۇنى
ئاللىقاچان تەڭرى ئۆگەلىكتىن قالدۇرۇۋەتكەن. ئۇنداقتا ئۇ يەنىلا
ئاشۇ ۋاپاسىز، بېلى بوش ئاتىسى ياكى گۆدەك، دىتسىز ئىنىسى
ئۈچۈن كۈرەش قىلامدۇ؟ ئۇلار ئۇنىڭ شۇنداق قىلىشىغا ئەرزىم-
دۇ؟ ... ئەگەر ئۇ ئۇنداق قىلمىسىچۇ؟ ئەكسىچە يول تۈتسىچۇ؟
بۇنى تەڭرى راۋا كۆرەمدۇ؟ ئەۋلادلارنىڭ يوسۇنى يول قويامدۇ؟
ئۇرۇقداشلار، ئەلكۈن نېمە دەيدۇ؟ ...

باتۇرنىڭ بىردىنلا ئوي - پىكرى چېچىلىپ بېشى ئاغرىغان -
دەك، كۆز ئالدى تېخىمۇ قاراڭغۇلىشىپ كەتكەندەك بولدى. ئۇ

ئۆزىنىڭ يورۇقلۇققا، تىنچىلىققا موھتاج ئىكەنلىكىنى ھېس قىلدى. دۇرۇس، بۇ ئىشلارغا ئالدىرىغان بىلەن بولمايدۇ. سالماق، سوغۇق قان بولغۇلۇق. تىنچ، جىمجىت ئولتۇرۇپ، تېخىمۇ تەڭ-لەپ، يىراقلاپ، ياخشى ئويلانغۇلۇق، شۇندىلا ئاندىن چىقىش يولى تاپقىلى، يورۇقلۇقنى كۆرگىلى بولىدۇ...
ئۇ ئانىسى بىلەن، يەنە باشقىلار بىلەنمۇ كۆرۈشۈشتىن ۋاز كېچىپ، كەينىگە بۇرۇلۇپ، ھەرەمدىن ئاستاغىنا چىقتى - دە،
ئۆزىنىڭ خاس سارىيىغا قاراپ يۈرۈپ كەتتى.

2

باتۇر كېچىچە كىرىپك قاقماي تۈننى تاڭغا ئۆلىدى. ئۇنىڭ بۈيۈك مەقسەت، ئۇلۇغۋار ئىستەكلەر توغرىسىدا باش قاتۇرىدىغان ئۇيقۇسىز كېچىلىرى ئەمدى باشلانغانىدى. ئۇ قاپاقلىرى ئىشىشىپ، كۆزلىرى قىزارغان ھالەتتە ئورنىدىن تۇردى. ئۆزىمۇ گاراڭ، ھارغىن ئىدى. ئۆيدە ئۇنى كۈتكۈدەك ھېچكىم يوق ئىدى. ئالچى سۈجۈك بىلەن ئوغلى كۆكخان چوڭ ئالچى ئايقاغاننىڭ يېنىدا قونۇپ قالغانىدى. ئۇ تالاغا چىقىپ مۇزدەك سۇ بىلەن يۈزىنى يۇغاندىن كېيىن بىر ئاز تېتىكلەشتى. شۇ چاغدا تۇقىش ئوغلان خۇددى يەردىن ئۇنىڭدەكلا ئۇنىڭ يېنىدا پەيدا بولدى.

— بۈگۈنمۇ سەھەر تۇرۇپ كېتىپسەن، — دېدى تۇقىش ئوغلان تىنچلىق سوراپ.

— ھە... — دېدى باتۇر ئۇنىڭ بىلەن سالاملىشىپ.

— كېچىدىن يەنە ئۇخلىماپسەن - دە؟ — دېدى تۇقىش ئوغلان

ئۇنىڭ كۆزلىرىگە قاراپ.

— شۇ قۇرۇلغۇسى لەشكەرگاھنىڭ ئىشلىرىغا باش قاتۇرۇپ

بولمامدۇ، — دېدى باتۇر ئەسنەپ كېرىلگەچ.

— ئۇ ئىشلارغا بۇنچىۋالا باش قاتۇرۇپ نېمە كەپتۇ. ۋاقتى

كەلگەندە ئۆز لۈكىدىن يۈرۈشۈپ كېتىدۇ ئەمەسمۇ. بۇنداق كېتىۋې-

رىپ ئۆزۈڭنى ئالدۇرۇپ قويما يەنە.
— نېمىسىنى دەيسەن. بۇ ئىشلار مېنىڭ تىنچلىقىمنى بۇز-
دى. مەن ئۇنى بىر باشقا ئاچقىمغۇچە مۇشۇنداق ئۇخلىيالمىدىغان
ئوخشايەن.

تۇقىش ئوغلان باشقا گەپ قىلمىدى. چۈنكى ئۇ باتۇرنى، ئۇ
باش قاتۇرۇۋاتقان ئىشلارنى ئوبدان چۈشىنەتتى. باتۇر ھەممىنى
ئۇنتۇپ، كېچىلىرى بىدار باش قاتۇرۇۋاتقان ئىشلار ھەقىقەتەنمۇ
ئاز، ئاددىي، كىچىك ئىشلار ئەمەس ئىدى. ئۇ بىر چوڭ لەشكەر-
گاھ، لەشكەرىي قۇنۇم بەرپا قىلماقچىكەن، بۇنىڭ ئۈچۈن ئالدى
بىلەن بىر مۇۋاپىق جاي ئىزدەپ تېپىش كېرەك. ئۇ جاي كەڭ،
ئوت - سۈيى مول، ئوۋ - كېيىكى كۆپ، شارائىتى ئەۋزەل،
خىلۋەت ھەم قۇلاي بولۇشى لازىم. نەچچە كۈندىن بېرى باتۇر
تۈمەن يايلىقىدىن، چۇغاي تېغى ئېتەكلىرىدىن ئاشۇنداق جايىنى
ئىزدەپ ئاز باش قاتۇرمىدى، ئاز جاپا تارتىمىدى. لېكىن ئۇ ئويلى-
غاندەك، ئۇنىڭ كۆڭلىگە خوپ كەلگۈدەك بىر مۇۋاپىق جاي ھېلى-
غىچە تېخى تېپىلمىدى. ئۇنداق جايغۇ ھامان تېپىلىدۇ. ھېچبول-
مىغاندىمۇ لەشكەرگاھ دېگەننى خالىغان بىر جايغا — تاغ باغرىغا،
ئورمانلىقنىڭ ياقىسىغا، ئۈگۈز - ئېقىن بويىغا، ئېدىرلىق، جىل-
غا، تۆپىلىك، يايلاق دېگەندەك يەرلەرگە قۇرسىمۇ بولۇۋېرىدۇ.
بىراق، نېمىلا دېگەنبىلەن، ئۇنىڭغا ئەڭ مۇۋاپىق، مۇداپىئە كۆ-
رۈشكە، ئاتلىنىپ چىقىشقا ئەپلىك، ئەۋزەل بىر جاي بولمىسا
بولمايدۇ.

ئۇ جايغا ئالدى بىلەن سۇباشى باتۇر ئالىپ ۋە ئۇنىڭ قول
ئاستىدىكىلەرگە ئاتاپ چوڭ بارگاھ تىكىلىدۇ، ئاندىن ئۇنىڭغا ھەر-
قايسى ئۇرۇق - قەبىلىلەردىن نۇرغۇنلىغان چەۋەندازلار چاقىرىلىدۇ.
ئۇلار تەرەپ - تەرەپلەردىن كېلىپ بۇ جايغا توپلىنىدۇ. ئۇلار
بۇ يەرگە باتۇر بىلەن كۆرۈشۈپ كەتكىلى ياكى ئۇنىڭ يېنىدا
ۋاقىتلىق قونغىلى ۋە ياكى بۇ يەرگە توپلىنىپ جەم بولۇپ، بىرەر
يۈرۈش - سوقۇشقا ئاتلانغىلى كېلىشمەيدۇ، بەلكى بۇ يەردە ئۈزۈن

مۇددەت تۇرۇپ، مۇنتىزىم لەشكەرىي مەشىق ئېلىپ بېرىش ئۈچۈن
كېلىشىدۇ. ئۇلار كەلگەندە، ھەممىسى توپلانغاندا بارگاھقا سېغىش-
ماي قالىدۇ. ئىشلار مانا شۇنىڭدىن كېيىن باشلىنىدۇ.
ئاۋۋال ئۇلارنىڭ تۇرۇشىغا نۇرغۇنلىغان كىگىز ئۆيلەرنى،
چېدىر - بارگاھلارنى، يەنە ئاتخانا، ئامبارلارنى قۇرۇپ يېڭى قۇنۇم
بەرپا قىلىشقا توغرا كېلىدۇ. بۇنىڭ ئۈچۈن نۇرغۇنلىغان ياغاچ -
تاش، كىگىز - كېچەك لازىم بولىدۇ. ياغاچ - تاشلار تەل ئەمەس.
كىگىز - كېچەك ئېتىشكە يۈك كېتىدۇ. بۇلارنى تېپىپ تەييارلاشقا
نۇرغۇنلىغان كىشىلەر - ئۈستايغاچچىلار، كىگىزچىلەر، ھاشار-
چىلار كېرەك. ئۇلار چەۋەندازلار توپلىنىشتىن بۇرۇن كېلىپ
چېدىر - بارگاھلارنى تىكىمەسە، ئۇنىڭ ئۈستىنى يېپىپ، تېگىگە
كىگىز سېلىپ، ئىچىنى سەرەمجانلاشتۇرمىسا بولمايدۇ.
ئەمدى لەشكەرگاھ بىنا قىلىشتىن مەقسەت، ئۇ يەرگە لەشكە-
رىي كۈچ توپلاپ، ساۋۇتلۇق چەۋەندازلار قوشۇنى قۇرۇش، قو-
شۇندىكىلەرنى تەربىيەلەپ، مەشىق قىلدۇرۇپ، چېنىقتۇرۇپ،
جەڭگە تەييارلاش، قىسقىسى، سوقۇش تەييارلىقى قىلىشتىن ئىبار-
رەت. شۇنداق ئىكەن، ئۇ يەرگە نەچچە مىڭ، ھەتتا نەچچە تۈمەن
ئاتلىق چەۋەنداز كېلىپ توپلىنىشى مۇمكىن. شۇڭا ئالدى بىلەن
ئۇلارنىڭ ۋە جەڭ ئاتلىرىنىڭ يېمەك - ئىچمەك، يەم - خەشەك
مەسىلىسىنى ھەل قىلماي بولمايدۇ. ئاندىن ئۇلارغا يەنە
كىيىم - كېچەك، قورال - ياراغ، ئاتلىرىغا ئېگەر - نوختا،
يۈگەن، تاقا - ئۈزەڭگە لازىم بولىدۇ. بۇمۇ ئۇنداق ئاسان ھەل
قىلغىلى، تېز يۈرۈشلەشتۈرگىلى، قىلىپ ئۈلگۈرتكىلى بولىدىغان
ئىشلار ئەمەس. بۇنىڭ ئۈچۈن لەشكەرگاھ ئەتراپىدىكى ۋە ئۇنىڭغا
يېقىن جايلاردىكى ئوت - سۈيى مول كەڭ يايلاقلارنى توپ - توپ
قوي، كالا سۈرۈگلىرى، يىلقىلار بىلەن تولدۇرۇشقا؛ ئۇلارنى
بېقىشقا، سۈتلىرىنى سېغىشقا، يۇڭلىرىنى قىرغىشقا، ئۆكۈشلى-
رىنى كۆندۈرۈشكە؛ ھەر كۈنى نەچچە يۈز مال - ۋاران سويۇپ،
گۆشلىرىنى تاراچلاپ غىزا تەييارلاشقا... توغرا كېلىدۇ.

ئەلۋەتتە، لەشكەرلەرنى مال بېقىشقا قويغىلى بولمايدۇ. زۇ-
رۇر تېپىلمىسا باشقا ئىشلارغا سېلىشقىمۇ بولمايدۇ. ئۇلار پەقەت
لەشكەرىي مەشىق بىلەنلا شۇغۇللىنىپ، جەڭ تەييارلىقى قىلىشى
كېرەك. شۇڭا مال بېقىشقا كۈچىدىن قالغان، ساۋۇتلۇق چەۋەنداز
بولۇشقا مۇناسىپ كەلمەيدىغان قېرى - ئاجىزلارنى، رەخت تو-
قۇش، كىيىم تىكىش ۋە باشقا ئۇششاق - چۈششەك ئىشلارنى
قىلىشقا قولى چېۋەر، ئىشچان - ئاياللارنى، كۆن - خۇرۇم،
نوختا ياساشقا سىراشلارنى، تاقا - ئۈزەڭگە، قورال - ياراغ سو-
قۇشقا تۆمۈرچىلەرنى، كېسەل داۋالاشقا، ئىبادەت ئورۇنلىرىنى،
دىنىي مۇراسىملارنى باشقۇرۇشقا ئەم - ئېرەمچى قامانلارنى...
كەلتۈرۈش كېرەك.

يۇقىرىقىلاردىنمۇ لەشكەرلەرنىڭ ئات - ئۇلاغ، قورال - ياراغ
ئىشلىرى بەك مۇھىم. چۈنكى ئات يۈگۈرۈك، چىداملىق، ياراغ
پۇختا، ئۆتكۈر بولمىسا، قوشۇن ھەرقانچە باتۇر، چەبدەس بولغىنى
بىلەنمۇ بىكار. بۇ چوڭ لەشكەرگاھقا نۇرغۇنلىغان ئالىپ چەۋەنداز-
لار كېلىپ توپلىنىدۇ.

مانا مۇشۇ ئىشلارنىڭ ھەممىسىنى قىلىشقا نۇرغۇنلىغان مەل-
كىلىك كىشىلەر، ھاشارچىلار ۋە چىداملىق ئات - ئۇلاغلار
كېتىدۇ.

يەنە كېلىپ، باتۇر بەرپا قىلماقچى بولغان لەشكەرگاھ، تەش-
كىللىمەكچى بولغان لەشكەرىي قوشۇن بۇرۇنقىسىغا، باشقىلارنىڭ-
كىگە زادىلا ئوخشاشمايدۇ. ئۇ ئاتا - بوۋىلىرى قۇرۇپ باقمىغان،
پۈتكۈل بوزقىر قوۋملىرى تېخى كۆرۈپ باقمىغان بىر چوڭ،
مۇكەممەل لەشكەرىي قۇنۇم بەرپا قىلماقچى. ئۇ يەرگە باتۇر ھون
چەۋەندازلىرىنىڭ ئەڭ سەر خىللىرىنى توپلاپ، ئۇلاردىن بىر مۇن-
تىزىم، ئىنتىزامى چىڭ، قورال - ياراغلىرى خىل، پۈتۈنلەي
ئاتلىق، جەڭگىۋار، ساۋۇتلۇق چەۋەندازلار قوشۇنى تەشكىللىمەك-
چى، ئۇنى قاتتىق تەربىيەلەپ، مەشىق قىلدۇرۇپ، كەلگۈسى
ئۇلۇغۋار يۈرۈشلىرىگە ئاتلاندىرماقچى، قانلىق جەڭ - سوقۇشلارغا

باشلاپ كىرمەكچى! ... مانا مۇشۇلار ئۈچۈن، ئۇ ئەتراپلىق، ئەستا-
 يىدىل ئويلاشمىسا، ھەممىنى پۇختا، مۇكەممەل قىلمىسا بولماي-
 دۇ. قىسقىسى، ئۇ ئىستىگەن ئۇلۇغۋار ئىستەك، كۆزلىگەن بۇ-
 يۈك مەقسەت مەنزىلىنىڭ مۇساپىسى تولىمۇ ئۇزۇن، ئەگرى -
 توقاي ھەم جاپالىق، بۇلارنى يېڭىپ مەقسەتكە يېتىش ئۈچۈن، ئۇ
 مانا مۇشۇنداق كېچىلىرى بىدار باش قاتۇرمىسا، كۈندۈزلىرى
 توختىماي قاتراپ، تىنىم تاپماي ئىشلىمىسە بولمايدۇ...
 تۇقىش ئوغلان باتۇر توغرىسىدا، ئۇ باش قاتۇرۇۋاتقان ئىشلار
 توغرىسىدا ئەنە ئاشۇلارنى ئويلىدى. بەلكىم ئۇ تېخى باتۇر ئويلىغان-
 نىڭ ئويلاپ يەتمىگەندۇر. بىراق، نېمىلا بولمىسۇن، بۈيۈك مەق-
 سەتنى كۆزلىگەن، ئۇلۇغۋار ئىستەكلەرنى دىلىغا پۈككەنكەن،
 ئۇنىڭغا ئىنتىلىش، ئۇنى ئەمەلگە ئاشۇرۇش ئۈچۈن ھارماي، قاي-
 تىماي كۈرەش قىلىش كېرەك. دەل - دەرەخ، گۈل - گىياھلار،
 قۇياش ۋە يامغۇرغا تەلپۈنىدۇ. كىشىلىك ھايات بولسا غايە ۋە
 كەسىپكە تەلپۈنىدۇ. ھەقىقەتكە ئىنتىلىش - سادىقلىق، كەسىپكە
 ئىنتىلىش - دانالىق، تۇرمۇشقا ئىنتىلىش - ياخشى كۆرۈش،
 مۇھەببەتكە ئىنتىلىش - ئىخلاسمەنلىكتۇر.
 — قانداقراق؟ — سورىدى تۇقىش ئوغلان بىر پەستىن
 كېيىن ئۇشتۇمتۇت.
 — ھېچ... ھېچقانداق، — دېدى باتۇر سەل گاڭگىراپ.
 — بىرەر ئىش قىلىشقا ھەپسىلەڭ باردۇر؟
 — بار...
 — بۈگۈن يەنە ئاۋۇل ئارىلاپ ئوتلاق كەزگىلى چىقىمىزمۇ؟
 — چىقىمىز.
 — ئۇنداق بولسا مەن سېنى بىر يەرگە باشلاپ باراي.
 — نەگە؟
 — تۆر ئاۋۇلغا.
 — تۆر ئاۋۇل؟
 — شۇنداق.

— ئۇ قانداق يەر؟
 — بېرىپ كۆرگەندە بىلىسەن.
 — ئۇ يەرگە بېرىپ نېمە قىلىمىز؟
 — بۇنىمۇ شۇ چاغدا بىلىسەن.
 —
 — ئىشقىلىپ، مەن سېنى ئۇ يەرگە بىكارغا ئېلىپ بارماي-
 مەن. قانداق، بارامسەن؟
 — ... باراي.
 — ئۇنداق بولسا تېز كىيىن، سەپەرگە تەييارلان.
 — ھازىرلا يولغا چىقىمىزمۇ؟
 — شۇنداق، ھازىرلا. ئۇ يەر تۈمەنبالىقتىن ئۈچ يۈز چاقى-
 رىمچە يىراقلىقتا.
 — يېقىن ئەمەس ئىكەن.
 — يېقىن ئەمەس... قالغان گەپلەرنى يول ئۈستىدە دېيىشەي-
 لى، ھە راست. بىر نەچچە كۈن يەتكۈدەك ئوزۇقمۇ ئېلىۋالايلى.
 ئۇ يەردە ئۆي، ئادەم يوق. لېكىن سۇدىن غەم قىلمىساقمۇ بولىدۇ.
 ئۇ يەردە ئۆگزۈز - ئېقىنلار كۆپ.
 ئۇلار شۇنداق كېلىشىپ سەپەر تەييارلىقىغا كىرىشتى. ئۇلار
 ئالدى بىلەن ئوردا ئاتخانىسىغا بېرىپ، ئۆزلىرىگە يىراققا يۈرەلەي-
 دىغان بىردىن يورغا ئات تاللىۋېلىشتى. بىر نەچچە كۈن يەتكۈدەك
 پىششىق گۆش، قۇرت، تالقان ۋە قىمىز قاچىلانغان تېرە
 تۈلۈمنى ئاتلارغا غانجۇغلاشتى. ئاندىن قۇياش ئارغامچا بويى
 ئۆرلەپ يەر - جاھاننى قىزىتىشقا باشلىغاندا، تۈمەنبالىقنىڭ كۈن
 قوۋۇقىدىن چىقىپ، شەرقكە قاراپ يۈرۈپ كېتىشتى.
 باش كۈز پەسلى، ھاۋا ئوچۇق ئىدى. چۈش مەزگىلىدىكى
 قۇياشنىڭ قىزىق تەپتىنى ھېسابقا ئالمىغاندا، بۇ ئاي، بۇ كۈنلەر
 سەپەر قىلىشنىڭ ئەڭ ياخشى پەيتى ئىدى. ئۇلار ھېلى كەڭ
 دالدا، ھېلى ئېگىز - پەس قىرلاردا، ھېلى چاتقاللىق ئورمان
 ياقىسىدا، ھېلى جىلغا، ئۆگزۈز - ئېقىن بويلىرىدا ئىزلارنى قالدۇ-

رۇپ ماڭاتتى. سول تەرەپتە ھەيۋەتلىك چۇغاي تاغلىرى ھېلى يېقىنلاپ ھېلى يىراقلاپ، ئۇلارنىڭ يولى بىلەن تەڭ ئۆزىراپ باراتتى. تاغلارنى بۈككىدە ئورمان قاپلىغان، يايلاقلاردا، قىرلاردا ئوت - چۆپلەر پىشىپ ۋايىغا يەتكەندى. ئۇلار شۇ تەرزىدە ئىككى كۈن يول يۈردى. كىشىلەر: «سەپەر سۆزگە زورلايدۇ، مۇھەببەت كۆزگە» دېيىشكەن. بۇ گەپنىڭمۇ ئاساسى بار، ئەلۋەتتە. لېكىن ئۇلار بۇ ئىككى كۈنلۈك سەپەر جەريانىدا ئادەتتىكى زۆرۈر گەپلەر-دىن باشقا تۈزۈك پاراڭ سېلىشمىدى. تۇقش ئوغلانغۇ ئەزەلدىنلا كەم سۆز، جىمغۇر. بىرەرى سۆزگە زورلىمىسا، قېلىن لەۋلىرىنى يىرىپ ئەسنەپمۇ قويمايدۇ. شۇ تەرزىدە ئۇلار ئۈچىنچى كۈنى ئاشۇۋاقتى بولغاندا، تۈمەنبالىقتىن ئۈچ يۈز چاقىرىم يىراقلىقتىكى تۆر ئاۋۇلغا يېتىپ باردى.

— مانا بۇ مەن ساڭا دېگەن جاي، تۆر ئاۋۇل، — دېدى تۇقش ئوغلان كىشىسىز، مال - يىلقىسىز، ئوت - چۆپلىرى بەلدىن ئاشىدىغان، چەت - چۆرىسى ئۇپۇققا تۇتاشقان كەڭ، ياپپى-شىل يايلاقنىڭ چېتىدە توختاپ.

— بۇ جاي سېنىڭ ئانا يۇرتۇڭ، كىندىك قېنىڭ تۆكۈلگەن ئاۋۇلۇڭ، شۇنداقمۇ؟ — دېدى باتۇر نەزىرىنى يىراقلارغا تاشلاپ. — شۇنداق!... مەن مۇشۇ يەردە تۇغۇلۇپ چوڭ بولغان، — دېدى تۇقش ئوغلان چوڭقۇر ئەلەم ۋە سېغىنىش ھېسسىياتى بىلەن ئۆتكەن ئىشلارنى يادىغا ئېلىپ، — ئاتا - ئانام، ئۇرۇق - تۇغقان-لىرىم ھەممىمىز مۇشۇ يەردە تۇراتتۇق. ئۇنى تۆر ئاۋۇل دەپ ئاتايتتۇق. ئۇ ئەزەلدىن مۇشۇنداق گۈزەل، قوينى كەڭ، مېھرى ئىسسىق ئىدى. بىراق... ياۋۇز ياۋايى تانىۋلەر بۇ يەرنى چەيلەپ، ئۇرۇقىمىزنى قۇرۇتۇۋەتكىلىمۇ تاس قالدى. خاتالاشمىسام، ئۆيدىمىزدە، بەلكى پۈتكۈل ئاۋۇلدا ھايات قالغان كىشى پەقەت مەن بىرلا.

— شۇنىڭدىن كېيىن بۇ يەرگە كېلىپ باقماپسەن - دە؟
— ھەئە، كەلمىدىم، كەلگۈم كەلمىدى. كەلسەممۇ نېمە

بولماقچىدى؟ قەلب يارىلىرىم قانايدۇ. ئاتا - ئانام، ئۇرۇق -
تۇغقانلىرىم ۋە ئۇلارنىڭ ئېچىنىشلىق تەقدىرى يادىمغا يېتىپ، كۆز
ئالدىمغا كېلىپ تىنچلىقىم بۇزۇلىدۇ، پىغانىم ئۆرلەيدۇ شۇ. مەن
بۇ قايغۇ - ھەسرەتتىن، دەرد - ئەلەمدىن بەكمۇ تەستە قۇتۇلدۇم.
— بىلىمەن، سېنى چۈشىنىمەن، ساڭا قايىلمەن، تۇقىش
ئوغلان. سەن چىداملىق، قەيسەر يىگىت. پۇشانما، بۇنداق ئىش،
بۇنداق تەقدىر - قىسمەت ئۆز ۋاقتىدا بىر سېنىڭ بېشىڭغا
كەلمىگەن. ياۋۇز تانىۋولەر بىزنى ئاز پاراكەندە قىلمىغان. مەنمۇ
تاس قالغان شۇ چاغدا ئەزىز جېنىمدىن ئايرىلغىلى.
— شۇنداق!... — تۇقىش ئوغلان چوڭقۇر نەپەس ئالدى، —
بىراق مەن سېنى بۇ يەرگە ئۇ ئىشلارنى دېيىشكىلى، ئۆتكەن
ئىشلارنى ئەسلەشكىلى ئەكەلمىدىم...
— بۇنىمۇ بىلىمەن... —

باتۇر تۇقىش ئوغلاننىڭ سۆزىنى بۆلۈپ، ئۇنىڭغا چوڭقۇر
مېھرى بىلەن تىكىلدى. تۇقىش ئوغلانمۇ كۆزلىرىدە لىغىرلىغان
ياشلىرىنى يېڭى بىلەن سۈرتۈۋېتىپ، ئۇنىڭغا قاراپ كۈلۈمسىردى.
دى. ئۇلار بىر - بىرىنىڭ كۆڭلىدىكىنى ئەنە شۇنداق بىلىۋېلىش.
تى. يول ئۈستىدىمۇ تۇقىش ئوغلان ئانا يۇرتىنى، ئۆتكەن ئىشلار.
نى ئەسلەپ جىمىپ كەتكەن، باتۇرنىڭ ئارامىغا، خىياللىرىغا بەر.
ھەم بېرىشنى خالىمىغانىدى. باتۇر بولسا ئۇنىڭ كۆڭۈل يارىسىغا
تېگىپ قويۇشتىن ئېھتىيات قىلىپ، پەرۋاسىز قىياپەتكە كىرىۋال.
غان، ئۆز خىيالى بىلەن بولغانىدى... —

— قارا... — دېدى تۇقىش ئوغلان كۆز ئالدىدا يېپىلىپ ياتقان
بىپىيان يايلاقنى قولى بىلەن كۆرسىتىپ تۇرۇپ، — مانا بۇ تۆر
ئاۋۇل. بۇ يەردە ئىككى يۈزچە كىشى بار ئىدى. ئەمما ئەتراپى
بولسا مانا مۇشۇنداق كەڭ، گۈزەل ھەم كۆركەم. ئۇنىڭدا تۈمەنلەپ
مال - يىلقا باققىلى بولىدۇ. سول تەرەپتە كۆرۈنۈپ تۇرغان ئاۋۇ
تاغ - ئورمانلىقمۇ قاتمۇ قات، چەكسىز. ھەممىسى قۇچۇرا بىلەن
قاپلانغان. ئۇ يا ئوقى ياسىغىلى، نەيزە ساپلىغىلى بولىدىغان ئەڭ

ياخشى ياغاچ . ئۇ يەردە ئوۋ - كېيىكمۇ تەلىم - تەسىم ، بۇغا -
جەرەن ، تۈلكە - توشقان ، بۆرە - قاۋان ، يىلپىز - قاپلان دەم -
سەن ، ھەممىسى بار . ئوۋلاپمۇ تۈگەتكىلى بولمايدۇ . ئۇدۇلىمىز
ۋە ئوڭ تەرەپ بولسا ، چەكسىز يايلاق . ھەممىلا يېرىدە ئېقىن
سۇلار بار . ئوت - چۆپلىرىمۇ قويۇق ھەم بۇلۇق . ئۇ يەردە يەنە
تۈزلەڭلىك ، جىلغا - جىرالار بار . ئۇنىڭ تۆۋىنى بولسا ئېدىرلىق ،
قاتمۇقات تاغ - ئورمانلىق . مەن ئۇ يەرلەرگەمۇ بېرىپ باققان ،
ھەممىسىنى كۆرگەن . ئۇ يەرلەر چىنلىقلارنىڭ يېرىگە تۇتىشىدۇ .
دۇ... بۇ ئەتراپ چېدىر - بارگاھلارنى تىكىپ لەشكەرگاھ قۇرۇش -
قا ، ئات چاپتۇرۇپ مەشىق قىلىشقا ، ئوۋ ئوۋلاشقا ، لەشكەرلەر
ئۈچۈن تۈمەنلەپ مال - يىلقا بېقىشقا ، يەنە يۈرۈشكە چىقىپ ھۇجۇم
قىلىشقا ، چېكىنىپ مۇداپىئە كۆرۈشكە ئەڭ مۇۋاپىق .
— دېگەنلىرىڭ ئورۇنلۇق ، تۇقش ئوغلان . كۆرۈپ
تۇرۇپتىمەن .

— ئۇنداقتا... بىر قارارغا كەپسەن - دە ؟
— چۇغاي ئېتەكلىرىدە لەشكەرگاھ قۇرۇشقا بۇنىڭدىمۇ گۈ-
زەل ، كۆركەم ۋە قۇلاي ، ئەۋزەل جاي تېپىلمايدۇ .
— ئۇدۇلىمىزدا ، كۆز ئالدىمىزدىكى ماۋۇ پايانسىز يايلاقنىڭ
ئۇ چېتىدە ئارىلىق يەر بار . ئۇنىڭ كۈنچىقىش تەرىپىدە قۇياندىلار
ياشايدۇ . ئۇلارنىڭ سول تەرەپ يۇقىرىسىدا ، ھىنگان ئېتەكلىرىدە
سۈلپىندىلەر ، ئوڭ تەرەپ تۆۋىنىدە بولسا چيۈلىنىڭ ياشايدۇ . ئۇ-
لارنىڭمۇ ئۇ تەرىپىدە ، يىراق كۈنچىقىشتا...
— چورپىن ، قارا بۆرە ئۇرۇقلىرى بار . سېرىق ئۆگۈز بويلى-
رىدا بايانشاد ، ئالۇبانشادلار ياشايدۇ . ئۇلار ئوڭ تەرەپتە تۇتاش
كەتكەن تاغ - ئېدىرلار ئارقىلىق چىنلىقلارغا ، يىراق كۈنچىقىش
تەرەپتە بولسا تۇڭگۇسلارنىڭ زېمىنىغا تۇتىشىدۇ...
— شۇنداق ، ئۇ يەرلەرگە بىز بارغان ، سەن سول قول بىلگە
خان بولۇپ تۇرغان چاغلاردا!...
— بۇ يەر ھەقىقەتەنمۇ گۈزەل ئىكەن!...

— ئۇنداقتا، قۇرۇلغۇسى لەشكەرگاھنى مۇشۇ تۆر ئاۋۇلغا
بىنا قىلىمىزمۇ؟

— مۇشۇ يەرگە بىنا قىلىمىز.

— قاچان ئىش باشلايمىز؟

— كۈز كېتىپ قىش كىرگۈچە.

— مەن سېنى بۇ يەرنى كۆرسە چوقۇم ياقتۇرۇپ قالىدۇ،
دەپ ئويلىغانىدىم، — دەپ تۇقىش ئوغلان قايتىدىن ھاياجانغا
تولۇپ.

— بۇ دەل مەن ئىزدەپ يۈرگەن جاي ئىكەن، — دەپدى باتۇرمۇ
ئەتراپقا تولۇپ تاشقان ئۈمىد - ئىشەنچ بىلەن نەزەر تاشلاپ.
— شۇنداق! ... — دەپدى تۇقىش ئوغلان، — سېنىڭ بارگا-
ھىڭ ئاۋۇ تەرەپتە كونا ئاۋۇل ئۈستىدە بولسۇن. ئۇ يەر تاغقا
يېقىن، ئورنىمۇ ئېگىز، ئەپلىك.

— توغرا دەپلىڭ، — دەپدى باتۇر، — بىراق كېيىنچە بىز
تۇرغان بۇ يەرلەرمۇ بوش قالمايدۇ.

— قۇرۇلغۇسى لەشكەرگاھ شۇنداق چوڭ بولامدۇ؟

— سەن ئۇنى تەسەۋۋۇر قىلالمايسەن. پەرىزىمچە، ئۇ بىز
ئويلىغاندىنمۇ چوڭ، مۇكەممەل بىر لەشكەرسى قۇنۇمغا ئاي-
لىنىدۇ...

ئۇلار بىر دۆڭگە چىقىپ، ئەتراپنى كۆزەتكەچ پارىڭنى داۋام-
لاشتۇردى.

— بىز بۇ يەرگە قاچان قاچان كېلىمىز؟ — دەپدى تۇقىش
ئوغلان، — مېنىڭ بۇ يەردىن پەقەت كەتكۈم كەلمەيۋاتىدۇ.

— شۇنداقمۇ، ئۇنداق بولسا بۈگۈن مۇشۇ يەردە قونۇپ قالايمى.
ئەتە ئەتراپنى ئايلىنىپ تەپسىلىي كۆزىتىپ، ئويلىغانلىرىم.

مىزنى ئېيتىپ مەسلىھەت قىلىشايلى، ئاندىن قايتىپ بېرىپ ئاتام-
غا ئىلتىماس سۇناي، — دەپدى باتۇر.

— ئۇ سېنى سۇباشى قىلىپ تەيىنلىگەن تۇرسا، يەنە نېمىگە
ئىلتىماس سۇنمىسەن؟ — دەپدى تۇقىش ئوغلان ئويلانمايلا.

— شۇنىمۇ بىلمەسەن. ھەي... بەزى چاغلاردا كىچىك بالدەكلا گەپ قىلىسەن. تولىمۇ ساددا - دەسەن، — دېدى باتۇرمۇ ئۇدۇللا.

تۇقىش ئوغلان بىردىنلا ئاتىسىنىڭ ئالدىدا خاتا گەپ قىلىپ سالغان بالدەك ئوڭاپسىزلىنىپ، نېمە دېيىشنى بىلمەي جىمىپ قالدى. بۇنى كۆرۈپ باتۇرمۇ ئۇنىڭغا قوپال تەگكەنلىكىنى ھېس قىلدى.

— ئۇ مېنى ئىلكىدىكى پۈتكۈل ھون قوشۇنغا سۇباشى قىلىپ تەيىنلەپ، ئۇلارنى جەڭگە تەييارلاشنى بۇيرۇغان بىلەن، ئۇلارنى قاچان، قەيەردە، قانداق جەڭگە تەييارلاشنى دېمىدى ھەم ئۇ قوشۇننى تېخى ماڭا تاپشۇرمىدى. مانا بۇ ئۇنىڭ مەندىن ئەقىللىق ھەم تەجرىبىلىك ئىكەنلىكىنىڭ ئىپادىسى، — دېدى باتۇر چۈشەندۈرۈپ، — لېكىن مەنمۇ ئۇنچىۋالا دۆت، ھاماقەت ئەمەس. ئۇ ماڭا مۇشۇنداق قىلىشنى بۇيرۇغانىكەن، پۈتكۈل ئەلگە يارلىق چۈشۈرۈپ، بۇ ئىشقا كېتىدىغان ھەممە نەرسىنى تەل ھەم ھەل قىلىپ بېرىشى كېرەك ياكى ماڭا تېخىمۇ چوڭ، ئەمەلىي ھوقۇق بېرىپ، ئىشلارنى ئۆزۈم چاغلاپ قىلىشقا يول قويۇشى كېرەك ئىدى. چۈنكى لەشكەرگاھ قۇرۇش، لەشكەرىي قوشۇن تەشكىللەش ئىشلىرى سەن - مەن قىلىپ كەتكىلى، ئاسان بىر باشقا ئاچىققىلى بولىدىغان ئىشلار ئەمەس. ئۇنىڭغا ھەممە كىشى، ھەممە ئۇ - رۇق - قەبىلە تەڭ كۈچ چىقىرىشى كېرەك. ئۇلار مېنىڭكىدىن كۆرە، ئاتامنىڭ سۆزىنى ئوبدان ئاڭلايدۇ. مەن ئاتامغا مانا مۇشۇ توغرىلۇق ئىلتىماس سۇنماقچى.

— توغرا دەيسەن، باتۇر. مەن بۇ تەرىپىنى ئويلاپ يەتمەپتەن. مەن، — دېدى تۇقىش ئوغلان، — بىراق ئۇ سېنىڭ بۇ ئىلتىماسىڭغا قوشۇلارمۇ؟

— قوشۇلسۇن، قوشۇلمايمۇ ئىلاجى يوق، — دېدى با- تۇر، — چۈنكى بۇ ئىشلارنى ئۇ ئۆزى يالغۇز، ئۆز ئالدىغا قىلالمايدۇ. كۈچىمۇ ھەممىگە يەتمەيدۇ. ئۇ ھوننى ئۆز ئىلكىمدە تۇتۇپ

ن دەيدىكەن، ماڭا ئىشىنىشى، ماڭا
ئاللىقاچان تونۇپ يەتتى. ئۇ ماڭا
بولدى. قالغان ئىشلارنى ئۆزۈم بىر

- دېدى تۇقىش ئوغلان چاقچاق قىلىپ.
ار. يەنە ئارقىل، بەجەچقان، يانان،
زاغۇمىلار. سىلەر مېنىڭ قول - قاند.
مەن بۇ ئىشتا سىلەرگە تايىنمەن.
- دېدى باتۇر ئۇنىڭ قوللىرىنى سى-
قويدۇم. كۆڭلۈڭگە ئالما، تۇقىش ئوغ-

دىن كەتتى. مەنمۇ بەزىدە كالا ئىشلەت-
تىمەن.

ئى، ھەرقانداق ئىشتا كالا ئىشلىتىش
ئەن ئەقىل بىرلەشسە، ئۇ تەڭداشسىز بىر

سىقىشىپ، ئاندىن مەھكەم قۇچاقلاشتى.

3

ئاي ئىچىدە تۆر ئاۋۇل تونۇغۇسىز دەرد-
الىقتىن قېلىشمىغۇدەك چوڭ، ئاۋات،
ى. بۇ يەرگە تۈمەن تەڭرىقۇتنىڭ يارلى-
اقىرىقىغا ئاساسەن تەرەپ - تەرەپ-
بۆرە، قۇلان، ئالچى تاغلىرىدىن، ئېر-
دىن، چۇغاي تېغى ئېتەكلىرى ۋە ئۆگۈز
انغاردىكى قاتمۇقات، تاغ - جىلغا، ئۆ-
ۋە يىراق كۈنچىقىشتىكى نۇرۇلغۇ تېغى
ن كىشىلەر - يۈرىكىدە ئوت يالقۇنلاپ،

جىسمىدا كۈچ قۇتراپ تۇرغان ياش، قاۋۇل، باتۇر چەۋەندازلار،
ئۆز كەسپىدە كامالەتكە يەتكەن ھۈنەرۋەن - كاسىپلار، قولى گۈل،
ئىشچان ئاياللار، تەجرىبىلىك يىلقىچىلار، پادىچىلار، تۈمەنلىگەن
ھاشارچىلار... كېلىپ توپلانغان ۋە توپلىنىۋاتاتتى. ئۇلار بىلەن
بىرگە توپ - توپ قوي، كالا، قوتاز سۈرۈڭلىرى، يىلقىلار ۋە
تۆگە، قېچىر قاتارلىق يۈك ئۇلاغلىرى ھەيدەپ كېلىنگەنىدى.
ئوزۇق - تۈلۈك، يۈك - تېرە، ياغاچ - تاش، مەدەن - مېتال
ۋە باشقا لازىمەتلىكلەر ئۈزۈلدۈرمەي توشۇلۇۋاتاتتى.

تۆر ئاۋۇلنىڭ كەڭ قوينى ھېسابسىز كۆپ چېدىر - بارگاھلار
بىلەن تولغانىدى. ئېگىزدە تۇرۇپ قارىسا، بۇ چېدىر - بارگاھلار
خۇددى كۆكتىكى يۇلتۇزلار تۆر ئاۋۇلغا كۆچكەندەك كۆرۈنەتتى.
بارگاھلارنىڭ ئەڭ چوڭى، مۇداپىئەسى كۈچلۈك، ھەيۋەت - ھەشە-
مەتلىكى سۇباشى باتۇر ئالىپنىڭ چوڭ كۆك چېدىرىنى ئۆز ئىچىگە
ئالغان، ئالدى ئىشىكلىرى كۈنچىقىشقا قارىغان چوڭ - كىچىك
يۈز نەچچە چېدىردىن تەركىب تاپقان يۇرتۇغ بارگاھ ئىدى. بۇ
ھەيۋەتلىك بارگاھ لەشكەرگاھنىڭ دەل ئوتتۇرىسىغا قۇرۇلغان بو-
لۇپ، تۆت ئەتراپى ياغاچ تۇۋرۇك، بالداق ۋە قىل ئارغامچىلار
بىلەن ئىھاتە قىلىنغانىدى. ئۇنىڭ كىرىش - چىقىش ئېغىزلىرىدا،
ئەتراپىدا قوراللىق مۇھاپىزەتچىلەر كېچە - كۈندۈز كۆزەتچىلىك
قىلىپ قاراۋۇللۇقتا تۇراتتى.

يۇرتۇغ بارگاھىنىڭ سول تەرەپ يۇقىرىسىغا، تاغ باغرىدىكى
ئورمان بويلىرى، ئوتلاق، جىلغا، جىرا، قىيالىقلار تۈۋىگە يەنە
نۇرغۇنلىغان ئاق كىگىز ئۆيلەر، چوڭ - چوڭ گەمە - لاپاسلار،
ئامبارلار... قۇرۇلغان بولۇپ، بۇلار تۆمۈرچىلەرنىڭ تۆمۈر تاۋلاش
ۋە قورال - ياراغ سوقۇش ئورۇنلىرى، ياغاچچى، كىگىزچى،
توقۇمىچى، تىككۈچى ئاياللارنىڭ تۇرالغۇلىرى؛ ئاش - ئوزۇق،
يۈك - تېرە، جابدۇق - سايمان، قورال - ياراغ ئامبارلىرى
ئىدى. ئۇ يەردە نەچچە مىڭ ئوستا - شاگىرت، ھاشارچىلار ۋە
ئاياللار خۇددى چۈمۈلىدەك ئۇ تۆشۈكتىن چىقىپ، بۇ تۆشۈككە

كسرپ، تىنىم تاپماي ئىشلەيتتى.

مەركىزىي بارگاھنىڭ ئوڭ تەرەپ تۆۋىنىدىكى كەڭرى كەتكەن تۈزلەڭلىككە يەنە نەچچە ئون بارگاھ، نەچچە يۈز چوڭ - كىچىك چېدىر ۋە ئاتخانا، ساغىرلار جايلاشقان بولۇپ، ئۇلار ئون نەچچە چاقىرىم يىراقلىققىچە سوزۇلغانىدى. بۇ بارگاھ ۋە چېدىرلاردا تۈمەنلىگەن ئاتلىق چەۋەنداز ۋە پىيادە لەشكەرلەر تۇراتتى. ئاتا-خانا - ساغىرلارغا بولسا خىللانغان، ئېگەرلەنگەن جەڭ ئاتلىرى ۋە سېمىز مال - ۋارانلار سولانغانىدى. چەۋەندازلار، لەشكەرلەر، مال - يىلقىلار يەنە ھەر كۈنى دېگۈدەك كۆپىيىپ، ئاۋۇپ تۇراتتى ۋە ئۇلار ئۈچۈن چېدىر - بارگاھلار، ئاتخانا - ساغىرلار كېڭەيتىلىپ، يېڭىدىن قۇرۇلۇپ تۇراتتى.

شىمالدىن جەنۇبقا غاز قاننى شەكلىدە يېيىلىپ ئورۇنلاشقان، ئالدى كۈنچىقىشقا قارىغان بۇ چوڭ لەشكەرگاھتا، پۈتكۈل لەشكەرىي قۇنۇمدا ھاياتلىق قاينايتتى. تاغ باغرىدىكى ئورمان ياقىلىرىدا، يېقىن ئەتراپتىكى بېغىر كۆچمە يايلاقلاردا قۇيرۇقلىرىنى شىپاڭلىتىپ، باشلىرىنى ئىرغىتىپ، بىر - بىرى بىلەن سۈركەلىپ ياكى تېپىشىپ، ئويناقلاپ چېپىپ ناز تارتىشىپ، ھېسابسىز يىلقا ۋە قوي، كالا، قوتاز سۈرۈڭلىرى يايلىشاتتى. يول - ئۆتەڭ، دەرۋازا - قوۋۇقلاردا، چېدىر - بارگاھلار ئارىسى ۋە ئالدى - كەينىدە، لەشكەرگاھنىڭ، پۈتكۈل لەشكەرىي قۇنۇمنىڭ تەرتىپى ۋە بىخەتەرلىكىنى قوغداپ، قاراۋۇللار كۆزەتتە تۇراتتى. چېدىرلار ئالدىدىكى ئوچاقلاردا، مەيدانلاردا كۈنۈ تۈن گۈلخان ئۆچمەيتتى. لەشكەرگاھتىن، پۈتكۈل لەشكەرىي قۇنۇمدىن كىشىلەرنىڭ ۋارقىراش - جارقىراش، كۈلكە - چاقچاق، ناخشا - قوشاق، دۇئا - ئىبادەت قىلغان ئاۋازلىرى، ئاتلارنىڭ دۈپۈرلەشكەن، كىشىنىڭ، پۇشقۇرتۇشقان ئاۋازلىرى، بولغا - بازغانلارنىڭ سەندەللىرىگە، پالتا - كەكىلەرنىڭ ياغاچلارغا، قىلىچ - قالىقلارنىڭ بىر - بىرىگە ئۇرۇلغان، ياغاچلارنىڭ قاراسلاپ سۇنغان ئاۋازلىرى، ئىتلارنىڭ ھاۋىشىلىرى، توخۇلارنىڭ چىلاشلىرى، قوي -

كالىلارنىڭ مەرەش - مۆرەشلىرى، يەنە قەيدىلەردىندۇر بۇرىلەر -
نىڭ سوزۇپ - سوزۇپ ھۇۋلاشلىرى... قوشۇلۇپ، دەريا - ئېقىن -
لار دېڭىز - ئوكيانلاردا قۇيۇلغان چاغدىكى گۈلدۈرلىگەن ئاۋازدەك
ھەيۋەتلىك شاۋقۇن - سادا ھاسىل قىلىپ، كېچە - كۈندۈز ئۈزۈل -
مەي ئاڭلىنىپ تۇراتتى. چېدىرلارنىڭ چوققىلىرىدا، بارگاھلار
ئالدىغا تىكلەنگەن مومىلاردا، دەرۋازا - قوۋۇقلاردا رەڭدار
تۇغ - ئەلەملەر لەپىلدەيتتى.

سۇباشى باتۇرنىڭ مىڭ كىشى سىغىدىغان چوڭ كۆك چېدىرى
يۇرتتۇغ بارگاھىنىڭ تۆرىدە ئىدى. ئۇ ناھايىتى چوڭ، ھەيۋەتلىك
بولۇپ، چوققىسىغا بەرجەم قالدالغان، ئالدىدىكى قاتار قىلىپ تىك -
لەنگەن توققۇز مومدا كۆك بۇرنىڭ باش سۈرىتى چۈشۈرۈلگەن
توققۇز تۇغ لەپىلدەپ تۇراتتى.

چېدىرنىڭ ئىچى ئىككىگە بۆلۈنەتتى، ئىشىكتىن كىرىشتىكى
ئوڭ تەرەپ كىچىكرەك بۆلىكى باتۇرنىڭ ئالچى، قۇنچۇي، كۈمۈش -
تېكىنلىرى ۋە ئۇلارنىڭ قىرقىن - قىرناقلىرىغا، سول تەرەپتىكى
چوڭ بۆلىكى بولسا ئۇنىڭ ئۆزىگە تەئەللۇق ئىدى.

ئەڭ بۇرۇن ئۇ ئۆزىگە بىۋاسىتە قاراشلىق يۇرتتۇغ قوشۇنى
تەشكىللەش بۇيرۇقىنىمۇ مانا مۇشۇ يەردە چۈشۈرگەنىدى. ئۇ ئەس -
لىدە يۇرتتۇغ قوشۇنىنى ئەل ئىچىدە ئالىپ ئاتالغان جەسۇر چەۋەن -
دازلاردىن، لەشكەرگاھقا توپلانغان ئاتىم، چەبدەس يىگىتلەردىن
ۋە ئۆزىنىڭ ئۇرۇق - تۇغقانلىرى، سەمىمىي - سادىق يارەنلىرىدىن
تەشكىل قىلماقچى بولغانىدى. بىراق، كېيىن ئۇ بۇنداق قىلىشنى
تازا مۇۋاپىق كۆرمەي، ئاتىسىنىڭ، ئانىسىنىڭ تۇغقانلىرى ۋە
ئۇلارنىڭ يېتىلگەن بالىلىرىدىن، تۈمەنبالىقتىكى ئۇلۇغ ئاتلىغ
ھون ئاقسۆڭەكلىرىنىڭ، ھەرقايسى ھون خان - بەگلىرى، يابغۇ -
لار، سانغۇنلار ۋە ئۇرۇق - ئاقساقاللىرىنىڭ تۇغقانلىرى ھەم
بالىلىرىدىن، ئاندىن ئۆزىنىڭ تۇغقانلىرى ھەم ئىشەنچلىك دوست -
لىرىدىن تەشكىل قىلدى. ئۇنىڭ بۇنداق قىلىشىدا بىرنەچچە سە -
ۋەب بار ئىدى. بىرى، ئۇ بۇ كىشىلەرنى يېنىغا توپلاپ، ئۇلارغا

مۇھىم ئەمەللەرنى بېرىپ، ئېغىر ۋەزىپىلەرنى تاپشۇرماقچى، بۇ ئارقىلىق ئۇلارنى ئۆزىگە تارتىپ، ئىشەنچى ۋە ھىمايىسىگە ئېرىد. شىش بىلەن بىرگە، ۋەزىپە مەسئۇلىيىتىنى ئېغىرلاشتۇرۇپ، پۈت - قولىنى چۈشمەكچى. ئۇلار ئارقىلىق ئۇلارنىڭ ئاتا - ئانىلىرىنىڭ، ئۇرۇق - تۇغقانلىرى ۋە تەسىرى چوڭ تېخىمۇ كۆپ كىشىلەرنىڭ قوللىشى ۋە ھىمايىسىنى، ياردىمىنى قولغا كەلتۈر. مەكچى، ئاندىن قالسا، ئەڭ مۇھىمى ئۇلارنى ئۆز يېنىدا، قولى، نازارىتى ئاستىدا، بارىمتاي ئورنىدا تۇتۇپ تۇرۇپ باشقۇرۇپ، ئاشۇ مۇتەئەسسەپ، باشباشتاق، شەخسىيەتچى ھون خان - بەگلەرگە كۆرۈنمەس نوختا سالماقچى، ئاندىن ئۇنىڭ تىزگىنىنى ئۆز قولىغا ئېلىپ، مەھكەم تۇتۇپ، ئۇلارنى كونترول قىلماقچى، ئۇلارنى ئۆزىدىن ھېيىقىدىغان، تەپ تارتىدىغان، قورقىدىغان، قۇلىقى يۇمشاق كىشىلەرگە ئايلاندۇرماقچىدى. ۋەھالەنكى، ئۇنىڭ بۇ ئو- يىنى، مەقسىتىنى بىر تەڭرى ۋە ئۆزىدىن باشقا ھېچكىم بىلمەيتتى.

«يۇرتۇغ قوشۇندىكىلەر بەش مىڭ كىشى ئىدى. ئۇلار ئەل ئىچىدە، لەشكەرگاھتا مەلۇم تەسىر ۋە نوپۇزغا ئىگە، قول - ئىلكىدە بار، ئالىپ ئاتالغان ئابرويلۇق كىشىلەر، يەنە كېلىپ ئات مىنىشكە ماھىر، مەرگەن، ساغلام، كۈچلۈك، باتۇر، قەيسەر چەۋەندازلار ئىدى. باتۇر ئۇلارنى يېنىغا توپلاپ، ئۆزىگە بىۋاسىتە قاراشلىق قوشۇن قىلىپ تەشكىللەپ، سانىنى بېكىتىپ بولغاندىن كېيىن، ئۇلارنىڭ قۇرۇلمىسى، قوراللىنىشى توغرىسىدىكى قارا- رىنى جاكارلىدى ۋە ئۇلارغا باش سانغۇن، مىڭبېشىلارنى تەيىنلىدى. ئۇ مانا مۇشۇ چاغدا ئاندىن ئۆزىنىڭ ئەسلى مەقسىتى بويىچە ئىش كۆردى:

«يۇرتۇغ قوشۇندىكىلەر ئىچكى جەھەتتىن ئوقياچى چەۋەنداز- لار ۋە مۇھاپىزەتچى چەۋەندازلار دەپ ئىككىگە بۆلۈندۈ. يۇرتۇغقا تۇقىش ئوغلان باش سانغۇن، ئوقياچى چەۋەندازلارغا يانان، مۇھا- پىزەتچى چەۋەندازلارغا شىننۇر باش بولىدۇ. ئۇلارنىڭ قول ئاستى-

دا يەنە بەش نەپەر مىڭبېشى، ئەللىك نەپەر يۈزبېشى، بەش يۈز نەپەر ئونبېشى بولىدۇ. مىڭبېشىلار ئاقسۆڭەك ئېسىلزاڭلاردىن، يۈزبېشى ۋە ئونبېشىلار باتۇر چەۋەندازلاردىن تەيىنلىنىدۇ. ئۇلارنىڭ ھەممىسى يۇرتتۇغ سانغۇنى تۇقىش ئوغلانغا قارايدۇ. تۇقىش ئوغلان بولسا بىۋاسىتە سۇباشىغا بويسۇنىدۇ! ...»

«يۇرتتۇغ سەركەردىلىرى، لەشكەرلىرى پۈتۈنلەي خىلانغان جەڭ ئاتلىرىغا مىنىپ، ئۈستۈپشىغا تۆمۈر تەڭگىلىك دۈبۇلغا - ساۋۇتلارنى كىيىدۇ. خىل، ئۆتكۈر، پۇختا، ئەپلىك ياراغلار بىلەن قوراللىنىدۇ! ...»

ئاندىن باتۇر يەنە ئۇلارنىڭ كونكرېت ۋەزىپە - مەسئۇلىيەتلىرىنى ئېلان قىلدى:

يۇرتتۇغ چەۋەندازلىرى بارگاھنىڭ، پۈتكۈل لەشكەرگاھنىڭ ئامان - ئېسەنلىكىگە مەسئۇل! ئۇلار بۇ يەرنىڭ، پۈتكۈل قۇندۇ - نىڭ تەرتىپى ۋە ئامانلىقىنى قوغدايدۇ. يول - ئۆتكەللىرىدە، قاپاغ - لاردا، بارگاھلارنىڭ ئىچى - تېشى ۋە ئارىلىقلىرىدا قاراۋۇللۇقتا تۇرۇپ، كېچە - كۈندۈز كۆزەتچىلىك قىلىدۇ.

«يۇرتتۇغ سەركەردىلىرى، چەۋەندازلىرى پۈتۈن لەشكەرگاھ - تىكى لەشكەرىي مەشىق ۋە ئوۋ - شىكارلارنى تەشكىللەيدۇ ھەم باشقۇرىدۇ. لەشكەرىي ئىنتىزامنى، تەرتىپ - قائىدىلەرنى ئىجرا ۋە نازارەت قىلىدۇ... ئۇلار مەشىقلىرىدە، ئوۋ - شىكار، يۈرۈش - سوقۇشلاردا سۇباشىنىڭ يېنىدا بولىدۇ. ئۇنى مۇھاپىزەت قىلىپ، ئامانلىقىنى قوغدايدۇ. ئۇنىڭ بۇيرۇقى بويىچە، ئۇنىڭغا ئەگىشىپ ئوۋ قىلىدۇ ۋە جەڭگە ئاتلىنىدۇ! ...»

كۈن پاتقاندىن كېيىن، يۇرتتۇغ بارگاھىنىڭ ئەتراپىدا قاتراپ، مارىلاپ يۈرگۈچىلەر سېزىلسە، دەرھال تۇتقۇن قىلىنىدۇ ۋە قامد - لىپ، قاتتىق بىرتەرەپ قىلىنىدۇ! قاراۋۇللار، كۆزەتچىلەر نۆ - ۋەت ئالماشقاندا، چوقۇم ئىسمىنى ئېيتىپ، بەلگىنى تاپشۇرۇۋېلىد - شى ۋە تاپشۇرۇپ بېرىپ ئاندىن ئۆز ئورنىغا قايتىشى كېرەك! قاراۋۇللار، كۆزەتچىلەر ھەر چاغ بارگاھ ئىچىنى چارلاپ تۇرىدۇ.

كېچىلىرى بارگاھقا يېقىنلاشقانلار ياكى بارگاھقا كىرىمەن دەپ
ئۆكتەملىك قىلغۇچىلار كۆرۈلسە، ئۇلار ئۇنى توسۇشقا ۋە شۇ
يەردىلا چېپىپ تاشلاشقا ھوقۇقلۇق! ...

يۇرتۇغ سەركەردىلىرى تۇرغان يەردە باشقىلارنىڭ تۇرۇشى،
قونۇشى مەنى قىلىنىدۇ! ئەتراپتا ئەگىپ يۈرگەنلەر تۇتقۇن قىلىدۇ.
نىدۇ. ناتونۇش، يات - يوچۇن كىشىلەرنىڭ بارگاھتىكى ئىشلار.
نى، لەشكەرگاھنىڭ ئەھۋالىنى تىگىتىلىشى، لەشكەرلەرنىڭ
سانىنى، مەشىق، ئوۋ مەيدانلىرىنى سۈرۈشتۈرۈشى مەنى قىلىنىدۇ.
دۇ! ...»

قىسقىسى، باتۇر يۇرتۇغ قوشۇنىنى تەشكىللەش ۋە ئۇنىڭ
قۇرۇلمىسىنى، مەسئۇلىيەت - مەجبۇرىيەتلىرىنى، تەرتىپ -
ئىنتىزامىنى بېكىتىپ چىقىشقا خېلى كۆپ ۋاقىت ئاجراتقان ۋە
باش قاتۇرغانىدى.

تەشكىللىنىۋاتقان ھون قوشۇنىنىڭ يېڭى قۇرۇلمىسىغا، تەرتىپ -
ئىنتىزامىغا، لەشكەرگاھنىڭ، پۈتكۈل لەشكەرى قۇنۇم -
نىڭ مۈلكىي ئىشلىرىغا مۇناسىۋەتلىك قارار، يارلىقلارنىمۇ ئۇ
ئۆزى جاكارلىدى:

«قۇرۇلغۇسى ھون ئاتلىق قوشۇنى پۈتۈنلەي ياش ۋە ئوتتۇرا
ياش ساۋۇتلۇق چەۋەندازلاردىن تەشكىللىنىدۇ» سانى چەكلەنمەي -
دۇ، پۈتكۈل قوشۇن جەڭ ئاتلىرىنىڭ رەڭگى بويىچە تۆت چوڭ
قىسىمغا بۆلۈنىدۇ. ئاندىن تۈمەنلەرگە، مىڭلارغا ئايرىلىدۇ. شۇڭا
لەشكەرگاھقا كەلتۈرۈلىدىغان جەڭ ئاتلىرى ئاساسەن ئاق، كۆك،
قارا، تورۇق - تۆت خىل رەڭدە بولۇشى شەرت! باشقا ئاتلار
بىردەك جەڭ ئاتلىرى قاتارىغا كىرگۈزۈلمەيدۇ، ئۇلاغ، ئو -
زۇق قىلىشقا ئىشلىتىلىدۇ! ...

ھون ئاتلىق قوشۇنىنىڭ باش سانغۇنلىرى، تۈمەن بېشى، مىڭ -
بېشىلىرى يۇرتۇغ سەركەردىلىرى ئىچىدىن تەيىنلىنىدۇ. يانداش
سانغۇنلار، يۈزبېشى، ئونبېشىلار بولسا ئۆز ئىچىدىكى ئالىپ چە -
ۋەندازلاردىن تاللاپ تەيىنلىنىدۇ! ...

پۈتكۈل قوشۇن مۇشۇ لەشكەرگاھتا مۇقىم تۇرۇپ، مۇنتىزىم لەشكەرىي مەشىق ئېلىپ بارىدۇ! ئەتراپتىكى ئوۋ مەيدانلىرىدا تەشكىللىك، ئوپچە ئوۋ قىلىدۇ. ۋاقتى كەلگەندە لەشكەرىي يۈرۈش ۋە سوقۇشلارغا ئاتلىنىدۇ!...

لەشكەرىي مەشىقلەردە، ئوۋ - شىكار، يۈرۈش - سوقۇشلاردا ئۆزىنى ھون ئاتلىق قوشۇننىڭ بىر جەڭچىسى، ساۋۇتلۇق چەۋەندە - دازىمەن، دەپ تونۇغۇچىلارنىڭ ھەممىسى بۇيرۇققا - مېنىڭ - سۇباشىنىڭ بۇيرۇقىغا مۇتلەق بويسۇنۇشى شەرت! بويسۇنماۋلىق، خىلاپلىق قىلغۇچىلار بىردەك چېپىپ تاشلىنىدۇ!...

باتۇر ئۆز چېدىرىنىڭ كۈندىلىك ئىشلىرىنى ئالچىلىرى سۈ-جۈك بىلەن سۈلسۈلەگە تاپشۇردى. ئۇلارنىڭ قول ئاستىدا يەنە بىرنەچچە قۇنجۇي، كۈمۈشتېكىنلەر، ئونلاپ قىر قىر - قىرناق ۋە تاپىغىچى، مۇلازىملار بار ئىدى. ئۇلار چوڭ كۆك چېدىرىنىڭ ئىچىدە مېھمان كۈتۈش ۋە ئۈزىتىپ قويۇش، غىزا - تائام تەييارلاش، كېڭىشىش، زىياپەت، مۇراسىملارغا سورۇن ھازىرلاش ئىشلىرىغا مەسئۇل ئىدى.

بەجەققاننىڭ ئەسلىدىنلا ئەمەل تۇتۇش خىيالى يوق ئىدى ھەمدە ئەمەل - مەنسەپ دېگەنلەرگە قىزىقمايتتى. شۇڭا ئۇ لەشكەر-گاھقا كەلگەن دەسلەپكى چاغلاردا باتۇرغا ۋە ئۇنىڭ خوتۇن - بالىلىرىغا ھەمراھ بولۇپ، چوڭ كۆك چېدىردىن چىقماي يۈردى. بىراق، كېيىن ئۇ تەبىئىي ھالدا بۇ چوڭ چېدىرنىڭ غوجىدارىغا ئايلىنىپ قالدى. ئۇنىڭدىن كېيىن يەنە تەبىئىيلا يۈرتۈغ بارگاھ-نىڭمۇ غوجىدارى بولۇپ قالدى. ئۇنى بۇ ئىشقا باتۇر ياكى باشقا بىرەرى قويمىغان بولسىمۇ، لېكىن ئۇ ئۆزى بۇ ئىشلارنى ناھايىتى مۇھىم دەپ قارايتتى ۋە ئىنچىكە، ئەستايىدىل، ئېدىتلىق بېجىرەت-تى. ئۇ ھەتتا كىشىلەر ئانچە دىققەت قىلىپ كەتمەيدىغان ئۇششاق ئىشلارغىمۇ ئېتىبار بىلەن قارايتتى. ھەرقايسى ئورۇق - قەبىلە-لەر لەشكەرىي ھازىرلىق ئۈچۈن ئەۋەتكەن مال - ۋاران، ئات -

ئۇلاغ، ئاش - ئوزۇق، رەخت، يۈك - تېرە، بېزەك -
جابدۇق، ئالتۇن - كۈمۈش دېگەندەك نەرسە ۋە سوۋغا - سالاملارنى
تىزىملاپ تاپشۇرۇۋېلىش، ئۇلارنى ئەكەلگۈچىلەرنى لايىقىدا كۈتۈ-
ۋېلىش ۋە باتۇرغا ۋاكالىتەن رەھمەت ئېيتىپ ئۈزىتىپ قويۇش،
مال - يىلقىلارنى ئوتلاقلارغا مۇۋاپىق ساندا بۆلۈپ، ئۇلارنى بې-
قىشقا مالچىلارنى قويۇش، سوۋغا - سالام ۋە باشقا مال - مۈلۈك-
لەرنى ئېدىتلاپ خەزىنىگە كىرىم قىلىپ ساقلاش ۋە يولىدا چىقىم
قىلىپ ئىشلىتىش، ھەتتا سورۇن تۈزۈش، غىزا - تائاملارنى
تەييارلاش، زىياپەت - مۇراسىملارنى، كېڭەشلەرنى، ئويۇن -
تاماشىلارنى ئورۇنلاشتۇرۇش، ئاخشام - كەچلەردە، مەرىكە -
مۇراسىم، زىياپەت - يىغىلىشلاردا چېدىر - بارگاھلارغا، ئامبار-
لارغا يېقىن يەرگە گۈلخان ياقماسلىق، يېقىلغان بولسا ئىش تۈگى-
گەن ھامان سۇ تۆكۈپ ياكى توپىدا كۆمۈپ ئۆچۈرۈۋېتىش، قارا-
ۋۇللار مۈگدەپ قالسا ئويغىتىۋېتىش... دېگەندەك چوڭ - كىچىك
ئىشلارنىڭ ھەممىسىگە ئارىلىشاتتى ۋە كۆڭۈل بۆلەتتى. شۇڭا باتۇر
كېيىن ئۇنى پۈتكۈل لەشكەرگاھنىڭ باش خىزمەتچىسى ۋە داستى-
خانىيىگى قىلىپ تەيىنلەپ، مۈلكىي ئىشلارغا مەسئۇل قىلدى.
چېدىر - بارگاھ قۇرۇلۇشى، قورال - ياراغ سوقۇش ۋە
ياساش، جابدۇق تەييارلاش ئىشلىرىغا باتۇر ئانىسى ئايقاغاننىڭ بىر
تۇغقان ئىنىسى، قۇياندىلىق تاغىسى يۈتچۈچاننى مەسئۇل قىلدى.
يۈتچۈچان قىرىق ياشتىن ھالقىغان، ئېگىز بوي، قاۋۇل، كۈچ-
تۈڭگۈر، قارا ساقال، سۈرلۈك كىشى ئىدى، قىش - ياز مەيدى-
سىنى ئوچۇق قويۇپ يۈرۈشنى ياخشى كۆرەتتى. ئۇ باتۇرنىڭ
چوقۇنغۇچىلىرىدىن بولغاچقا، ئۇنى ناھايىتى چوڭ بىلىپ ھۆرمەت-
لەيتتى ۋە ئۇنىڭغا چەكسىز سادىق ئىدى. ئۇ بارلىق ھۈنەر-
ۋەن - كاسىپلارنى، توقۇمىچى، تىككۈچى ئاياللارنى،
قورال - ياراغ، جابدۇق - ئامبارلىرىنى باشقۇراتتى، يەنە مىڭلى-
غان ھاشارچىلارنى ياغاچ كېسىپ يۆتكەش، چېدىر - بارگاھ تىكىپ
يېڭى تۈزۈم بەرپا قىلىش، ئېغىل - قوتان سېلىش ئىشلىرىغا

سالاتتى، تۈمەنلىگەن جەڭ ئاتلىرىنى تاقىلايتتى ۋە ئېگەرلەپ،
يوپۇق يېپىپ جابدۇيتتى.
باتۇر كۆڭلىگە پۈككەن، ئەمەلگە ئاشۇرماقچى بولغان ئۇلۇغ-
ۋار ئىشلار بىر ھېسابتا تېخى ئەمدىلا باشلاندى. بۇنىڭدىن كېيىنكى
ئىشلار بولسا باشتىكى چاچتىنمۇ تولا ئىدى. دېڭىزدىن يىڭنە
ئىزدىگەندەك، ئارپا نېنىدىن قىل سۇغۇرغاندەك، سېرىق ئوتنىڭ
پىلتىزنى ئىزدىگەندەك، ئۆكۈش تايىنى كۆندۈرگەندەك، قىئاتنى
بويسۇندۇرغاندەك تەس ۋە مۈشكۈل ئىدى. بولۇپمۇ قۇرۇلغۇسى
ھون ئاتلىق قوشۇنىنى تەشكىللەش، ئۇنىڭ تەپسىلىي قۇرۇلمىسى-
نى، لەشكەر سانى ۋە سۈپىتىنى، تەرتىپ - ئىنتىزامىنى بېكىتىپ
چىقىش، جەڭ ئاتلىرىنى تاللاش، چەۋەندازلارنى مەشىق قىلدۇ-
رۇش، چېنىقتۇرۇپ تەربىيەلەش، ئوۋ - شىكارغا تەشكىللەپ
سىناپ كۆرۈش، يۈرۈش - سوقۇشلارغا ئاتلاندىرۇپ جەڭگە سې-
لىش، غەلبىلىك جەڭ قىلىش... ئىشلىرى ناھايىتى مۇھىم ۋە
ئىنتايىن مۈشكۈل بولغاچقا، باتۇر مۇشۇ ئىشلار توغرىسىدا باش
قاتۇرۇۋاتاتتى.

ھون چەۋەندازلىرىمۇ چاققان، چەبدەس، باتۇر، قەيسەر ئى-
دى، قىيىنچىلىق ئالدىدا باش ئېگىپ، جاپا - مۇشەققەتكە ۋايسى-
مايتتى، سوقۇشتا، تالان - تاراجدا ئۆزىگە پايدىلىق بولسىلا قاپلان-
دەك ئېتىلىپ، قارا بوراندەك شىددەت بىلەن باستۇرۇپ بارىدۇ.
ئۆزىگە پايدىسىز بولسا دەرھال چېكىنىپ تۈتۈندەك، تۇماندەك
شەپسىز، ئىز - دېرەكسىز تارقىلىپ كېتىدۇ. ياۋ قولىغا چۈشۈپ
قىلىشتىن كۆرە قېچىشنى، كۆچۈشنى ئەر كۆرمەيدۇ، ھەتتا
يارىلانغان، ئۆلۈپ كەتكەن ئۇرۇقداشلىرىنىمۇ جەڭگاھقا، ياۋ قو-
لىغا تاشلاپ كەتمەيدۇ. بىراق ئۇلارنىڭ تەشكىلى مۇكەممەل ئە-
مەس، تەرتىپ - ئىنتىزامى بوش، باشباشتاق، چېچىلاڭغۇ، بۈي-
رۇققا، باشقۇرۇشقا بويسۇنۇپ كەتمەيدۇ. كۆپىنچە ھاللاردا ئۆزى،
ئۆز ئۈرۈقى ئۈچۈن، ئۆز ئالدىغا، قاراملىق بىلەن ئىش كۆرىدۇ،
جەڭ قىلىدۇ. ئۇلارنىڭ مۇقىم نىشانى، يۈكسەك غايىسى يوق.

پەقەت ئوت - سۇ، مال - چارۋا، ئەسىر قۇللار ئۈچۈنلا كۈرەش قىلىدۇ، باي - باياشات، ئازادە ياشاشنىلا ئويلايدۇ. مانا بۇ ئۇلار - دىكى ئەڭ ئەجەللىك ئاجىزلىق.

شۇڭلاشقا، ھەممىدىن ئاۋۋال ئۇلارنى ئىتتىپاقلاشتۇرۇش، ئېشىلىگەن قامچىدەك، چىڭ تۈگۈلگەن مۇشتتەك ئۇيۇشتۇرۇش كېرەك. بۇيرۇققا مۇتلەق بويسۇنىدىغان، چوڭ تۇغ قاياققا ماڭسا، لەپىلدەسە، شۇ تەرەپكە تاشلىنىدىغان، چاپىدىغان، مەقسىتى بىر، ئىنتىزامى چىڭ، جەڭگىۋار ئالىپ چەۋەندازلاردىن قىلىپ تەربىيە - لەپ چىقىش كېرەك.

شۇ تاپتا، باتۇر كۆك چېدىرنىڭ تۆرىدە چوڭقۇر ئويغا پېتىپ، مۇشۇ ئىشلار ئۈستىدە باش قاتۇرۇۋاتاتتى.

— غىزانى يېمەپسەنغۇ سوۋۇتۇپ، ئېغىزىڭغا تېتىمىدىمۇ - يا؟ — سۈجۈك پەچكۈمدىكى داستىخاندا شۇ پېتى سوۋۇپ - قېتىپ تۇرغان غىزانى كۆرۈپ كايىپ.

— ھە... دەدى باتۇر خىيالىدىن باش كۆتۈرۈپ.

— تېتىمىغان بولسا... باشقىدىن...

— ھە... ياق، بولدى. مۇشۇنى يەي.

باتۇر كۈن چۈش بولاي دېگەندە ئەتىگەنلىك غىزاغا تۇتۇش قىلدى. ئۇ مانا شۇ چاغدا قورسىقىنىڭ ئېچىپ كەتكەنلىكىنىمۇ سەزمەي ئولتۇرغىنىنى ھېس قىلدى. ئۇ داستىخاندىكى پىششىق گۆشنى، ئەمبەكىنى چوڭ - چوڭ چىشلەپ، يالماپ - يالماپ يۈتۈپ يېدى، سۈتنى، قىمىزنى ساقال - بۇرۇتلىرىغا، مەيدىسىگە تۆ - كۈپ، غورتۇلدىتىپ ئىچتى. سۈجۈك ئۇنىڭ يېيىشلىرىگە، ئى - چىشلىرىگە ھەيرانلىق، ھەۋەس بىلەن قاراپ ئولتۇردى. تازىمۇ بىر... شۇنچىۋالا ئېچىرقاپ كەتسىمۇ... نېمىگە بۇنچە قىلىپ كېتىدەنغاندۇر؟...

دەل مۇشۇ پەيتتە چېدىر ئىشىكىدىن بەجەققان، يۈتچۈچان، ئارقىلار كىرىپ كېلىشتى. باتۇر ئۇلار بىلەن سالاملىشىپ، ئولتۇرۇشقا ئورۇن كۆرسىتىپ تۇرۇشىغا، يەنە تۇقىش ئوغلان،

يانان، جانەر، شىننيز، ئىچۇر، زاغۇمىلارمۇ كىرىپ كەلدى.
 باتۇر ئۇلارنىمۇ ئىللىق چىراي كۈتۈۋالدى ۋە تىنچلىق سوراپ
 ئولتۇرۇشقا ئورۇن كۆرسەتتى. مېھمانلار پەستىكى پەگاھقا،
 باتۇرنىڭ ئالدىغا كېلىپ باداشقان قۇرۇپ ئولتۇرۇشتى. ئۇلار
 قانداقتۇر مۇھىم ئىشلار بىلەن كېلىشكەندەك قىلاتتى. بىراق
 باتۇرنىڭ غىزالىنىۋاتقانلىقىنى كۆرۈپ گەپ قىلماي ئولتۇرۇشتى.
 — قارىسام بىرەر جىددىي ئىش بىلەن كەلگەندەك قىلد-
 سىلەر، — دېدى باتۇر ئۇلارنىڭ جىددىي، ئەستايىدىل قىياپەتلى-
 رىگە قاراپ، — قېنى ئېيتىڭلار، قانداق ئىش بىلەن كەلدىڭلار؟
 — غىزالىنىۋېتىپسەن، — دېدى بەجەچقان، — ئاۋۋال قور-
 سىقىڭ تويىسۇن، ئاندىن...
 — مەن يەپ بولدۇم، — دېدى باتۇر داستىخاننى بىر چەتكە
 قايرىپ، — قېنى سۆزلەڭلار. قۇلىقىم سىلەردە.
 — بۈگۈن چورپىن قەبىلىسىدىكىلەر ئەۋەتكەن بەش مىڭ
 ئاتنى تاپشۇرۇۋالدۇق، — دېدى بەجەچقان يەنە ھەممىدىن بۇرۇن
 ئېغىز ئېچىپ.
 — بەش مىڭ؟! — دېدى باتۇر ئىشەنمىگەندەك ھەم ھاياجان-
 لىنىپ.
 — شۇنداق، بەش مىڭ. بىرىمۇ كەم ئەمەس، — دېدى
 بەجەچقان.
 — قانداقراق ئاتلارنى ئەۋەتىپتۇ؟
 — ھەممىسى ياش، تىمەن، ياراملىق ئاتلار ئىكەن.
 — ئوبدان، ئوبدان، چورپىنلار يارايدۇ!
 تۇباتۇر خۇشال بولۇپ ھاياجانلاندى، ئاندىن تۇقىش ئوغلانغا
 يۈزلىنىپ:
 — لەشكەرگاھنىڭ ئىشلىرىچۇ؟ توپلانغان چەۋەندازلار قانچىگە
 يەتتى؟ — دەپ سورىدى.
 — ئىشلار جايىدا، — دېدى تۇقىش ئوغلان، — توپلانغان
 چەۋەندازلار تۆت تۈمەن كىشىدىن ئاشتى.

— تۆت تۈمەن؟! — دېدى باتۇر يەنە ئىشەنمىگەندەك.
— شۇنداق، تۆت تۈمەن. ھەممىسى ئاتلىق، ياش، ساغلام،
چوغچام يىگىتلەر، ئەكەلگەن ياراغلىرىمۇ خىل.
— ئويلغىنىمدەك بوپتۇ! ...

باتۇر يەنە ھاياجانلاندى. دېمىسىمۇ ئىشلار ئۇ ئويلغاندەك،
بەلكى ئۇنىڭدىنمۇ تېز، ياخشى يۈرۈشۈۋاتاتتى. ئەگەر ئىشلار مۇشۇ
پېتى داۋاملاشسا، ئۇ ئۇزاققا قالماي كۆزلىگەن مەقسەت مەنزىلىنى
كۆرەلەيدۇ، كۆڭلىگە پۈككەن ئۇلۇغۋار ئارزۇلىرىنى ئوڭۇشلۇق،
تېز روياپقا چىقىراالايدۇ.

— مەن ماۋۇ بوكتانى ئەكەلدىم، — دېدى يۈتچۈچان، —
سېنى كۆرۈپ باقسۇن دەپ يېڭىدىن سوقۇپ چىقتۇق.
ئۇ بىسى ئۆتكۈر قىلىچىنى غىلىپىدىن سۇغۇرۇۋېلىپ باتۇر-
نىڭ ئالدىغا قويدى. باتۇر ئۇنى قولىغا ئېلىپ، ئېغىرلىقىنى دەڭ-
سەپ، تىغىنى، بىسىنى تۇتۇپ، ئۆرۈپ - چۆرۈپ كۆرۈپ چىقتى
ۋە ئورنىدىن تۇرۇپ شىلتىپ باقتى.

— مەن ئۇنى سىناپ كۆردۈم. بىلەكتەك بادىرنى تۇپتۇز
كېسىۋەتتى، — دېدى تاغىسى.

— شۇنداقمۇ؟ — دېدى باتۇر كۆزىنى قىلىچتىن ئۈز-
مەي، — بىراق سەل يېنىكتەك قىلامدۇ نېمە؟

— يېنىك دەمەن؟ — دېدى تاغىسى خاتىرجەم ھالدا، —
ساڭا شۇنداق بىلىنگەندۇر. لېكىن باشقىلارغا ئۇنداق ئەمەس.
چۈنكى ئۇلار سەندەك قاۋۇل، كۈچلۈك ئەمەس - دە.

— يا ئوقلىرىچۇ؟ — دېدى باتۇر جىددىي تۈستە.
— ياسلىۋاتىدۇ، — دېدى تاغىسى، — سانى ئىككى تۈمەن
تالدىن ئاشتى.

— ئىككى تۈمەن؟
— شۇنداق... باشقىلىرىنى بېكىتسەكلا...
— ياغاچ - تاش، تۆمۈر، ھۈنەرۋەن، ھاشارچىلار كەم
ئەمەستۇر؟

— كەم ئەمەس...

— ئۇنداقتا ياسالغان ئوقلار نېمانداق ئاز، ئىش سۈرئىتى ئاستىمۇ؟

— بۇ... بۇ مۇنداق ئىش، سۇباشى، ئىشلار ئەمدىلا باشلاندى، ئىزغا چۈشتى. لازىمەتلىكلەرمۇ تەل بولدى، مەن ئۇزاققا قالماي سەن تاپشۇرغان ۋەزىپىنى تولۇق ئورۇنداپ بولىمەن. يىگىرمە بەش تۈمەن تال يا ئوقىنى...

— ھۆددە قىلالامسەن؟!

— بېشىم بىلەن! — دېدى يۈتچۈچان ئورنىدىن دەس تۇرۇپ، — سەن تۇنجى ئوۋنى باشلاشتىن بۇرۇن بۇ يەرگە توپلانغان چەۋەندازلارنى تولۇق يارىغاندۇرۇپ، ھەربىرىگە بەش تالدىن يا ئوقى تارقىتىپ بېرىشكە، جەڭ ئاتلىرىنى تولۇق تاقىلاپ، ئېگەر - جابدۇقلىرىنى ھازىرلاپ بولۇشقا كاپالەتلىك قىلىمەن! — قېنى كۆرەرمىز، — دېدى باتۇر تاغىسىنىڭ ئىشلىرىدىن سەل نارازى بولۇپ كەيپى ئۇچقان بولسىمۇ، ئۇنىڭ ۋەدىسىگە ئىشىنىپ.

ئاندىن ئۇ يەنە تۇقىش ئوغلان ۋە ئۇنىڭ قول ئاستىدىكى يانان، شىنزىرلارغا يۈزلەندى.

— سىلەرچۇ؟ سىلەر نېمە ئىش قىلىۋاتىسىلەر؟ لەشكەرلەر نېمە ئىش قىلىۋاتىدۇ؟

— ئات مىنىش، چاپتۇرۇش مەشىقى بىلەن...

— ئات چاپتۇرۇپ، يەپ - ئىچىپ، ئويۇن - تاماشا قىلىۋاتىدۇ. سىلەر، شۇنداقمۇ؟!

— ياق، ئۇنداقمۇ ئەمەس...

— مېنى بىلمەيدۇ دەپ تىلداغلىق قىلىۋاتامسەن، تۇقىش ئوغلان؟

— ياق...

— شىنزىر، يانان، سىلەرگىمۇ شۇنى ئېيتىپ قوياي. مەن سىلەرنى، شۇنچىۋالا كۆپ كىشىنى بۇ يەرگە ئات چاپتۇرۇپ ئويىندۇ.

سۇن، يەپ - ئىچىپ ئارام ئالسۇن دەپ چاقىرىمىدىم. بەلكى قاتتىق مەشىق قىلىپ چېنىقسۇن، قۇدرەتلىك، جەڭگىۋار كۈچ بولۇپ ئۇيۇشسۇن، يۈكسەك، ئۇلۇغۋار ئىشلارنى ۋۇجۇدقا كەلتۈرۈپ ئۆزلىرىگە تىنچلىق ۋە قۇت - بۇيان ياراتسۇن، دەپ چاقىردىم. بۇنى بىلىدىغانسىلەر؟!

— بىلىمىز...

— ئۇنداق بولسا ئويۇن - تاماشىنى ئەمدى يىغىشتۇرۇڭلار! ھازىردىن باشلاپ لەشكىرىي مەشىقلەرگە كىرىشىڭلار! چەۋەنداز - لارنى ئات مېنىش، نەيزە شىلتىش، قىلىچۋازلىق، كاماندازلىق، جانبازلىق، سالغا تاشلاش... ھەممىسىگە سېلىڭلار! كېچە - كۈندۈز، جاپالىق، قاتتىق مەشىق قىلىڭلار! چىدىمىغانلارنى، چاناچلارنى قوغلىۋېتىڭلار بۇ يەردىن. بېرىپ مېلىنى باقسۇن، ئۇنداقلارنى كۆزۈم كۆرمىسۇن!

— خوپ!

— يەنە بار. ھەممىدىن مۇھىمى لەشكىرىي ئىنتىزام! سىلەر ئۇلارنى چىڭ تۇگۈلگەن مۇشتتەك، پىششىق ئېشىلگەن قامچىدەك قىلىپ تەربىيەلەپ چىقىشىڭلار كېرەك! يەنە شۇنىمۇ دەپ قوياي، لەشكىرىي بۇيرۇققا، مېنىڭ، سىلەرنىڭ بۇيرۇقۇڭلارغا بويسۇنۇڭلار. مىغۇچىلار چىقسا، شۇ يەردىلا چېپىپ تاشلانسۇن، باشقىلارنىڭ كۆزى ئالدىدىلا!

— خوپ!

— يەنە دەيدىغانلىرىڭلار بارمۇ؟

— يوق...

— بار!

— ھە بەجەچقان، سەن يەنە نېمە دېمەكچى؟

— مەن... يېقىندىن بېرى بىر ئىشنى ئويلاپ قېلىۋاتىمەن. — دېدى بەجەچقان دەماللىققا گېپىنى ئۇنتۇپ قالغاندەك سەل دۇدۇقلاپ، ئاندىن ئورنىدىن قىمىرلاپ، باشقىلارغا بىر قۇر كۆز يۈگۈرتۈپ چىققاندىن كېيىن، چولاق قۇلىقىنىڭ كۆرۈنۈپ

قېلىۋاتقىنىغا پەرۋا قىلماي تەلپىكىنى قايرىپ، بېشىنى قاشلاپ تۇرۇپ سۆزىنى داۋام قىلدى، — لەشكەرگاھ بەكمۇ چوڭ. لەشكەر ۋە باشقا كىشىلەرمۇ كۆپ. ئۇلار يەنە كۆپىيىشى مۇمكىن. دېمەك-چى بولغىنىم، ئۇلار يەيدۇ، ئىچىدۇ، كىيىدۇ، ئىشلىتىدۇ. بىراق يېتىپ يېسە تاغمۇ توشمايدۇ - دە مەن شۇ... كېيىنچە لەشكەرىي تەمىناتنىڭ ئۆكسۈپ قېلىشىدىن ئەنسىرەۋاتىمەن.

— دۇرۇس ئېيتىسەن، بەجەققان، — دېدى باتۇر قايىللىق بىلەن يېنىك باش لىڭشىتىپ، — دېگەنلىرىڭ ئورۇنلۇق. بىراق، بۇ ئىش سەن ئەنسىرىگەندەك ئۇنداق ئېغىرلىشىپ كەتمەيدۇ. چۈنكى بۇ يەردىكى كىشىلەر ئۇزاققا قالماي ئۆز ئوزۇقىنى ئۆزى تېپىپ يەيدىغان بولىدۇ ھەم شۇنداق بولۇشى كېرەك. بولمىسا ئۇلارغا سەن دېگەندەك تاغمۇ توشمايدۇ. مەن ئاۋۋال ئۇلارنى قاتتىق مەشىق قىلدۇرۇپ چېنىقتۇرىمەن، ئاندىن ئوۋ - شىكارغا تەشكىللەپ سىناپ كۆرىمەن. ئاخىرىدا يۈرۈش - سوقۇشلارغا ئاتلاندىمەن. جەڭدە ئالغان ئولجا - غەنىمەتلەرنى ئۆزلىرىگە تالىق قىلىپ بېرىمەن!

— ئۇنداق بولسىغۇ ياخشى بولاتتى.

— سەن مۇشۇ يەردە يەپ - ئىچىپ، كۆككە مۇشت - پەشۋا ئېتىپ، ھاۋاغا قىلىچ چېپىپ، ئوق ئۈزۈپ ياتارمىزمىكەن دەپ ئويلىغانىدىڭ؟

— ياق، ئەمدى...

— بىز ئاۋۋال مەشىق قىلىپ كۈچ - ماھارىتىمىزنى ئاشۇردىمىز. ئوۋ قىلىپ ئۆزىمىزنى دەڭسەپ كۆرىمىز، ئاندىن يۈرۈشكە ئاتلىنىپ، قايناق جەڭلەرگە كىرىمىز!...

— چىنلىقلار ئۈستىڭىمۇ؟! — دېدى چېدىرغا كىرگەندىن بېرى بىر ئېغىزمۇ گەپ قىلماي، بولۇنغان سۆھبەتلەرنى سالماق-لىق بىلەن تىڭشاپ ئولتۇرغان ئەر قىل نېمىدىندۇر چۆچۈگەندەك، ئەنسىرىگەندەك ئورنىدىن ئىختىيارسىز قوزغىلىپ.

— قانداق، بولمامدىكەن، ئەر قىلبەگ؟ — دېدى باتۇر ئۇنى

مەسخىرە قىلغاندەك مىيىقىدا كۈلۈپ، ئاندىن ئۆزىگە ئىشەنگەن
ھالدا سۆزىنى داۋام قىلدى، — چىنىلىقلارنىڭ يېرى كەڭ،
ئوت - سۈيى مول، بايلىقى كۆپ. بىزگە كېرىكى، بىز ئېھتىياج-
لىق بولۇۋاتقان نەرسىلەر مانا شۇ. بىز ئۇزاققا قالماي سېرىق
ئۆگۈزدىن ئۆتۈپ، سەددىچىندىن ھالقىمىز. چىنىلىقلار ئۈستىگە
شىددەت بىلەن باستۇرۇپ بارىمىز. خۇددى ئۇلار ئەينى ۋاقىتتا
بىزنىڭ ئۈستىمىزگە باستۇرۇپ كەلگەندەك، ئاندىن ئۇلار بىلەن
ئېلىشىمىز. يېڭى ئوتلاقلىرىنى ئىگىلەيمىز. ئۇ يەردە يىلقىلىد-
رىمىزنى خىرامان يايلىتىمىز!

— بىراق بۇ... ئۇلار...

ئەرقىل باتۇرنىڭ يەنە ئويناشقاندەك گەپ قىلىۋاتقىنىنى كۆ-
رۈپ، نېمە دېيىشنى بىلمەي قالدى. «ئويناپ سۆزلىشىمۇ، ئويلاپ
سۆزلىشى كېرەك - دە، ئۇ قۇرۇق داۋراڭ، يوقىلاڭ ئارمانلارغا
نېمە كېلىدۇ؟ ئەجەبا، ئەينى ۋاقىتتىكى پاجىئەلىك مەغلۇبىيەت
ئۇنىڭ ئېسىدىن كۆتۈرۈلۈپ كەتتىمىكىن؟... ئۇ ئۆزىنى چاغلىماي
چوڭ گەپ قىلىۋاتىدۇ. پو ئېتىپ ئابروىغا نۇقسان يەتكۈزۈۋا-
تىدۇ...» ئۇ ئەنە شۇنداق ئويلىدى.

— بىلىمەن، — دېدى باتۇرمۇ دەرىۋ ئۇنىڭ كۆڭلىدىكىنى
سېزىۋالغاندەكلا، — ئۇلار چوڭ، كۈچلۈك ئەل، چېقىلغىلى، تەڭ
تۇرغىلى بولمايدۇ. بۇنداق ئەھۋالدا ئۇلارغا قانداقمۇ كۆز ئالايىتىپ
خىرىس قىلغىلى بولسۇن؟... دېمەكچىغۇسەن، شۇنداقمۇ؟
— بۇ ھەممىمىزگە ئايانغۇ! — دېدى ئەرقىل تېخىمۇ

تت - تىت بولۇپ،

— دۇرۇس، — دېدى باتۇر سالماقلىق بىلەن نەچچە ۋاقىتتىن
بېرى ئويلاپ يەتكەنلىرىنى كۆپچىلىككە تۈنجى قېتىم ئاشكا-
رىلاپ، — چىنىلىقلار چوڭ، كۈچلۈك ئەل، لەشكىرى كۈچىمۇ
بىزنىڭكىدىن نەچچە ھەسسە كۆپ ھەم قۇدرەتلىك. بىراق بۇ بۇرۇن-
قى ئىشلار. ھازىر بولسا ئەھۋال باشقىچە، ھونلار ئارىسىدا ياشاش
ئارام، دەپ بىز تەرەپكە ئارقا - ئارقىدىن قېچىپ كېلىۋاتقان

چىنىلىقلار بىلەن ئوبدانراق سىردىشىپ باقساقلا بۇنى بايقىماق تەس ئەمەس. ئۇلار نېمىشقا بىز تەرەپكە قېچىپ كېلىشىدۇ؟ ئۆز يۇرتىنى، بالا - چاقىسىنى تاشلاپ، خاقاندىن يۈز ئۆرۈپ، تەرەپ - تەرەپلەرگە قېچىشىدۇ؟ ئۇلار نېمىشقا شۇنداق قىلىدۇ؟ سەن بۇ توغرىدا نېمىشنى باقتىڭمۇ، ئەرقىلىبەگ؟

.....—

— ئۇلار ئىلگىرى ئۇرۇشقا بەگلىكلەرنىڭ بىرى - بىرى بىلەن بولغان تۈگمەس جەڭگى - جېدەللىرىدىن جاق تويۇپ ۋەيران بولۇپ قېچىشقان بولسا، بۈگۈنكى كۈندە پاسىباندىن، ئۆز خاقاندىن قورقۇپ، خەۋپسىزەپ قېچىشىۋاتىدۇ. چۈنكى ئۇرۇشقا بەگلىكلەرنى يوقىتىپ، ئۇلارنى بىر تۇغ ئاستىغا جەم قىلغان چىن خاقانى ھازىر ئاينىدى، زالىملىقتا چېكىگە يېتىپ ئۆز كىشىلىرىگە ۋاپا قىلىمىدى. شۇڭا ئۇنىڭ خەلقى قاچماقتا، پىتىرماقتا، ئۇنىڭدىن يۈز ئۆرۈمەكتە، چېگرا مۇداپىئەسىدىكى سەركەردە - سەرۋاز - لارمۇ، سېپىل سوقۇۋاتقان ھاشارچىلارمۇ، ئەمەلدار - تۆرىلەرمۇ شۇنداق. ئۇ تەرەپتە ھازىر قىر - چاپ، قاچ - قاچ باشلىنىپ كەتتى. قېپقالغىنى پەقەت مىڭ تىن سانغۇن. لېكىن ئۇنىڭمۇ كۈن - جايى ئاخىرلاشماقتا، ئامالسىز قېلىپ بېشى قاتماقتا. ئۇ ئۇزاققا بارماي تەپرىقچىلىكنىڭ قۇربانىغا ئايلىنىدۇ. ئۆز قىلىمى - شىنىڭ جازاسىنى تارتىدۇ. خوپ بولسۇن، ھونلارغا چېقىلسۇن دەپ كىم قويۇپتىكەن ئۇنىڭغا؟... بۈيۈك چىن خاقانلىقىنىڭ ھازىر قۇرۇق ھەيۋىسى، يامان ئاتىقلا قالدى. مانا بۇ بىز ئۈچۈن تېپىل - غۇسىز پۇرسەت، تۇغقانلار. ئۇرۇقداشلار! بىز بۇ پۇرسەتنى كۆرۈپ يېتىشىمىز، غەنىيمەت بىلىشىمىز كېرەك. ئۇنىڭدىن پايدىلىنىپ ئۇن - تىنىسىز باش كۆتۈرۈشىمىز كېرەك.

بۇ سۆزلەرنى ئاڭلاپ، ئەرقىل ۋە باشقا يارەنلەر باتۇرنىڭ ئېغىزىغا قاراپلا قېلىشتى. توۋا، بۇ ئىشلارنى، بۇنداق بولىدىغانلىقىنى ئۇ قاچان، قەيەرلەردە يۈرۈپ بىلگەندۇر؟ قانداق ئويلاپ يەتكەندۇر؟... ئۇ يەنە نېمىلەرنى بىلىدىغاندۇر؟ نېمىلەرنى قىلماق.

چىدۇر؟ ... ئاجايىپ! ... ئاجايىپ بىر كىشى - دە ئۇ!
بىر خىسلەت بار ئۇنىڭدا. بۇنى پەقەت ئۇ ئۆزى ۋە بىر تەڭرىلا
بىلىدۇ! ئۇ چوقۇم ئىنسان بالىلىرىنىڭ يادىدىن مەڭگۈ چىقمايدى.
غان ئۇلۇغۋار، بۈيۈك ئىشلارنى ۋۇجۇدقا كەلتۈرىدۇ. كەلگۈسى
ئەۋلادلار ياد ئېتىدىغان، پەخىرلىنىدىغان، باتۇر نامى تىللاردا
داستان بولۇپ، شانلىق ئىش ئىزلىرى مەڭگۈ ئۇنتۇلمايدىغان ئۇ.
لۇغ، بۈيۈك كىشىگە ئايلىنىدۇ! تارىخ ئۇنىڭغا ئۆز قوينىدىن
يۈكسەك، مەڭگۈلۈك ئورۇن بېرىدۇ. ئۇنى ياد ئېتىپ، ئۇنىڭدىن
پەخىرلىنىپ، ئۇنى ئۆرنەك قىلىپ داۋاملىشىدۇ! ... باتۇر ئۇلارغا
باشقىچە بىر كىشى - تۇيغۇن، پاراسەتلىك، جەسۇر، ئالىپ
چەۋەنداز، ھىممەت - شىجائەتلىك قابىل پاسىبان، تەبىئىي تالانت
ۋە تەدبىر ساھىبى، بۈيۈك، ئۇلۇغ ئىنسان بولۇپ كۆرۈندى. ئۇلار
ئۇنىڭ سۆزلىرىگە، ئۆزىگە چىن كۆڭلىدىن قايىل بولۇپ، چەكسىز
پەخىر - ئېتىخار ۋە ھۆرمەت ھېسسىياتىغا چۆمۈشتى.

— شۇڭا، — دېدى باتۇر سۆزىنى داۋام قىلىپ، — مەن
سىلەردىن سەگەك، ھوشيار بولۇشۇڭلارنى، ھەر ۋاقىت جەڭگە
تەييار تۇرۇشۇڭلارنى تەلپ قىلىمەن. بىز چوقۇم كۆزلىگەن مەق-
سىتىمىزگە يېتەلەيمىز!

— ئېيتقىنىڭ كەلسۇن!

— بارىكالا!

— ئاپىرىن!

— باي بول، باتۇر ئوغلان.

كۆپچىلىك چەكسىز ھاياجانغا تولۇپ، ئۇنىڭ سۆزلىرىگە ئال-
قىش ياڭرىتىشتى. ئەقىلدە ئەزەلدىن باتۇرغا ئۇتتۇرۇپ باقمىغان
ئەرقىلمۇ ئۇنى باشقىدىن تونۇپ ھۈپپىدە قىزاردى.
— مەن ئەتىدىن باشلاپ لەشكىرىي بارگاھلارنى ئارىلاپ،
مەشىق ئەھۋالىنى كۆزدىن كەچۈرىمەن! — دېدى باتۇر ئاخىرىدا
جىددىي ۋە كەسكىن قىلىپ، — يەنە سىلەرنى، چەۋەندازلىرىمنى
سىنايمەن. بەلكىم ئاراڭلاردىكى بەزىلەر سىنىقىمىدىن ئۆتەلمەي

باشقىلارنىڭ ئالدىدا كۈلكىگە قېلىشى، قوغلىنىشى، ھەتتا كالىد-
سىدىن ئايرىلىپ قېلىشى مۇمكىن. مەن ئۇنى ئۆز قولۇم بىلەن،
يېنىمدىكى ماۋۇ بوكتايىم بىلەن چېپىپ تاشلايمەن! شۇڭا سىلەرگە
بۇيرۇق قىلىمەن. ھازىردىن باشلاپ پۈتكۈل لەشكەرگاھ، بارلىق
لەشكەرىي قوشۇن جىددىي ھالەتكە ئۆتۈپ، رەسمىي جەڭ مەشىقىنى
باشلىسۇن!

4

باتۇر تاڭ يورۇپ كۈن چىقاي دېگەندە ئورنىدىن تۇردى.
كۆڭلىگە پۈككەن ئىشلىرى ئوڭۇشلۇق يۈرۈشۈپ، كۆزلىگەن مەق-
سەت مەنزىلىگە يېتەي دەپ قالغاچقا، يەنە تېخى تۈنۈگۈن يېڭى
ئارزۇ - ئىستەكلىرىنى، يېڭىدىن ئويلاپ يەتكەنلىرىنى، كۆزلى-
گەنلىرىنى، كۆڭلىدىكى مەخپىي سىرلىرىنى تۇغقانلىرىغا، يارەن-
لىرىگە ئاشكارىلاپ، ئۇلار بىلەن ئورتاقلىشىپ، ئۇلارنىڭ چۈش-
نىشىگە، قوللىشىغا ئېرىشكەچكە، كېچىدىن تىنچ يېتىپ قېنىپ
ئۇخلىغاچقا، كەيپىياتمۇ كۆتۈرەڭگۈ، روھلۇق ئىدى. ئۇ يۈز -
قولنى مۈزدەك سۇ بىلەن يۇغاندىن كېيىن، ئالچىلىرى سۈجۈك
بىلەن سۈلسۈلەنى، چوڭ كۆك چېدىرنىڭ غوجىدارى بەجەچقانى
قەۋەتلا سۆيۈندۈرۈپ، ئەتىگەنلىك غىزانىمۇ ئىشتىھا بىلەن يېدى.
ئالچى سۈجۈك ئۇنى غىزالاندۇرۇپ بولغاندىن كېيىن، بەجەچقان
بىلەن بىللە ئۇنىڭ كېيىنچە جابدۇنۇشىغا ياردەملەشتى. باتۇر
بۈگۈن يېڭىدىن قۇرۇلغان ھون ئاتلىق قوشۇننىڭ باش سەركەردى-
سى — سۇباشى بولۇش سۈپىتى بىلەن رەسمىي يوسۇندا لەشكەر-
گاھنى، لەشكەرىي مەشىق ئەھۋالىنى كۆزدىن كەچۈرۈشكە چىقماق-
چى بولغاچقا، ئوبدان جابدۇنۇشى، قوراللىنىشى كېرەك ئىدى.
ئۇ ئۈچىسىغا تېرە كىيىم، پۈتتە قونچلىق كۆن ئۆتۈك كىيىدى.
ئۈستىگە تەڭگە قاسراقلىق تۆمۈر ساۋۇتىنى، بېشىغا قوش قۇببىد-
لىك چويۇن دۇبۇلغىنى كىيىپ، بېلىنى كەڭ تاسما سىدرىم بىلەن

باغلىدى. سىدرىمىغا تاغىسى تۇيچۇچان تۇنۇگۇن سوۋغا قىلغان،
ھون تۆمۈرچىلىرى مۇشۇ لەشكەرگاھتا سوقۇپ چىققان غىلاپلىق
بوكتانى ئاستى. ئۇنىڭ چوغچام تۇرقى، سالاپىتىدىن باھادىر-
لىق، جۇشقۇن روھى قىياپىتىدىن ھىممەت - شىجائەت ئور-
غۇپ تۇراتتى.

تالادا، چوڭ كۆك چېدىر ئالدىدىكى كەڭرى مەيداندا تۇقىش
ئوغلان باشلىق ئاتمىشقا يېقىن چەۋەنداز ئۇنىڭ چېدىرىدىن چىقىد-
شىنى كۈتۈپ تۇراتتى. ئۇلار باشتىن - ئاياغ تۆمۈر كىيىملەرگە
ئورنىنىپ، تولۇق قوراللانغانىدى. ئەتىگەنكى قۇياش نۇرىدا ئۇلار-
نىڭ، ئاتلىرىنىڭ ئېغىز - بۇرۇنلىرىدىن قويۇق، قىزغۇچ ھور
ئۆرلەيتتى.

باتۇر جابدۇنۇپ، قوراللىنىپ تەخ بولغاندىن كېيىن،
گۈرس - گۈرس دەسسەپ چېدىر ئىشىكىگە قاراپ ماڭدى. دەل
مۇشۇ پەيتتە، چېدىرنىڭ ياندىكى كىچىك بۆلمىسىدىن ئۈستۈپشىغا
دۈبۈلغا - ساۋۇت، پۈتتە قونچلۇق ئۆتۈك كىيىپ، بېلىنى كەڭ
تاسما سىدرىم بىلەن باغلاپ، قىلىچ ئېسىۋالغان، بوي - بەستى،
چىراي - تۇرقىدىن بۇرۇتى خەت تارتىمىغان ياش يىگىتكە ئوخشى-
شىپ قالغان ئالچى سۈلسۈلە چىقىپ ئۇنىڭ ئالدىنى توسۇدى.
— سەن... نېمە قىلىۋاتسەن؟! ... — دېدى باتۇر ئۇنىڭ
تۇرقىغا ھەيرانلىق بىلەن سەپىلىپ.

— شۇنداق، بۇ مەن، — دېدى سۈلسۈلە ئۇنىڭ ئالدىدا
ئۆزىنى يىگىتلەردەك كۆرسىتىشكە تىرىشىپ، — لەشكەرگاھنى
كۆزدىن كەچۈرۈشكە سەن بىلەن بىللە چىقىمەن.
— بولدى، — دېدى باتۇر مېڭىشقا تەمشىلىپ، — ئەرلەرنىڭ
ئىشىغا ئارىلاشما.

— شۇ تۇرقۇمدا مېنى كىم ئايال كىشى دەيدۇ؟ — دېدى
سۈلسۈلە ئۆزىنى تېخىمۇ رۇسلاپ، قىلىچىنىڭ سېپىنى مەھكەم
تۇتقىنىچە يىگىتلەردەك مەزمۇت دەسسەپ تىك تۇرۇپ.
باتۇر يا كۈلۈشنى، يا قولىنى شىلتىپ ئۇنى رەت قىلىشنى

بىلەلمەي، چوڭ ئالچىسى سۈجۈككە قارىدى.

— ئۇنى ئېلىۋال، باتۇرۇم، — دېدى سۈجۈك سۈلسۈلەگە يان بېسىپ، — ئۇ ساڭا يۈك بولۇپ قالمايدۇ، ئەكسىچە ھەمراھ بولىدۇ. نەچچە ۋاقىتتىن بېرى چېدىردىن چىقماي غېرىبىسىنىپ، تۈگىمەس ئۆي ئىشلىرى بىلەن بولۇپ ھېرىپ - چارچىدى، زېرىكتى ئۇ. كۆرۈپ كەلسۈن، كۆڭلى ئېچىلسۇن. ئۇنىڭ ئۈستىگە، ئۇ يېنىڭدا بولسا مەنمۇ خاتىرجەم بولىمەن.

باتۇر ئالچىلىرىنىڭ ئىناقلىقىدىن، بولۇپمۇ چوڭ ئالچىسى سۈجۈكنىڭ كەڭ قورساق، كۆيۈمچانلىقىدىن ئىنتايىن سۆيۈندى. بىراق، سۈلسۈلەنى بىرگە ئېلىۋېلىشنى ئانچە مۇۋاپىق تاپمىدىمۇ، يا «ھە»، يا «ياق» دېمەي بۇرۇلۇپلا ئىشىككە قاراپ ماڭدى. بۇنى كۆرۈپ ئورنىدا قوزۇقتەك تۇرۇپ قالغان سۈلسۈلە قانداق قىلىشىنى بىلمەي ئالچى سۈجۈك بىلەن بەجەققانغا قاراپ ئۈمچەيدى. «نېمىگە قاراپ تۇرسەن، ئۇ قوشۇلدى. كەينىدىن چىق» دېگەن مەنىدە كۈلۈمسىرەپ تۇرۇپ ئىشارە قىلدى سۈجۈك ئۇنىڭغا. سۈلسۈلە ۋىللىدە ئېچىلىپ، باتۇرنىڭ كەينىدىن ئەگەشتى.

— سەن راستتىنلا ئۇنىڭ باتۇر بىلەن بىللە بولۇشنى خالامسەن؟ — دېدى بەجەققان سۈلسۈلە چىقىپ كەتكەندىن كېيىن سۈجۈككە سىنچى كۆزلىرى بىلەن تىكىلىپ.

— قانداق، گۇمانلىنىۋاتامسەن؟ — دېدى سۈجۈكمۇ تەمكىن ھالدا ئۇنىڭ سوئالىغا سوئال بىلەن جاۋاب قايتۇرۇپ.

— ياق، ئەمدى...

— ئىككىڭلار كۈنداش تۇرۇپ ئاچا - سىڭىللاردەك بولۇپ كېتىپسىلەر دەپ ھەيران قېلىۋاتسەن - ھە.

— ...

— بۇنىڭ ھەيران قالغۇدەك نەرى بار؟ ئۇنىڭ ئۈستىگە باتۇر - مۇ شۇنى خالايدۇ، شۇنىڭغا موھتاج. نېمىلا دېگەنبىلەن، ھەر ئىككىمىز ئۇنىڭ ئالچىسىغۇ. مۇشۇنداق چاغلاردا بىرىمىز ئۇنىڭ يېنىدا بولساق تېخىمۇ ياخشى ئەمەسمۇ؟

بەجەچقان ئويلىماي سۆزلەپ قويۇپ ئوسال ئەھۋالغا چۈشۈپ قالدى. «تازىمۇ بىر... مېنىڭ ئېغىزىمىزە. قاملاشمىغان گەپنى قىلىپ... مانا ئەمدى، ئۇ نېمىدەپ ئويلاپ قالار...» ئۇ سۈجۈكنىڭ گەپلىرىدىن ھەم تەسىرلەندى، سۆيۈندى، ھەم ئىنتايىن خىجىللىق ئىچىدە قالدى. بەجەچقان ھودۇقۇپ بېشىنى قاشلىۋىدى، تەلپىكى بىر يانغا قىيسىيىپ، چولاق قۇلىقىمۇ كۆرۈنۈپ قالدى. سۈجۈك ئۇنىڭ ئانىسى ئالدىدا خاتا ئىش قىلىپ قويۇپ تۇتۇلۇپ قالغان بالىنىڭكىدەك ئوسال ئەھۋالغا ۋە چولاق قۇلىقىغا قاراپ كۈلۈۋې-تىشكە تاس قالدى.

— بولدى، خىجىل بولما، بەجەچقان، — دېدى ئۇ، ئاندىن ئېغىزىنى قولى بىلەن توسۇپ، ۋىلىقلاپ كۈلگىنىچە ئۆزىنىڭ خاند-سىغا كىرىپ كەتتى.

باتۇر چېدىردىن چىقىپلا يېڭى چىققان قۇياشقا يۈزلەندى، تىزلىنىپ قوللىرىنى كەڭ ئېچىپ كۈن تەڭرىسىگە چوقۇندى، ئاندىن ئورنىدىن تۇرۇپ، يۇرتۇغ بارگاھىنىڭ باش يىلقىچىسى ئېگەرلەپ، جابدۇپ قوشۇپ تۇرغان تورۇق تۈلپارنىڭ چولۇۋۇرىنى قولغا ئالدى.

— ئاتتىن يەنە بىرنى ئېگەرلە! — دېدى ئۇ باش يىلقىچىغا بۇيرۇق قىلىپ.

— ئېگەرلەپ قويغان، سۇباشى، — دېدى يىلقىچى چېدىرنىڭ سول يېنىدىكى تۇۋرۇككە باغلاقلىق ئاق ئايغىرنى كۆرسىتىپ. باتۇر دەررۇ چېدىر ئىشىكى ئالدىدا ئۆرە تۇرغان سۈلسۈلەگە قارىدى. سۈلسۈلە يىگىتلەردەك تۈز تۇرۇپ، ئۇنىڭغا تاتلىققىنا جىلۋە قىلدى. «ئەسلىدە ھەممىنى ئالدىن ئورۇنلاشتۇرۇپ بوپتە-كەن - دە بۇلار» دېدى باتۇر كۆڭلىدە، ئاندىن ئېتىغا مىنىپ، مەيداندا ئۆزىنى ساقلاپ تۇرغان چەۋەندازلارغا بۇيرۇق قىلدى.

— تەييارلان!

چەۋەندازلار ئاتلىرىغا مىنىپ سەپ تۈزۈشتى. باتۇر چاپچىپ تۇرغان تورۇق تۈلپارنىڭ بېشىنى بۇراپ ئۇلارنىڭ ئالدىغا ئۆتتى.

ئاندىن ھەممەيلەن قوزغىلىپ ماڭدى. بارگاھتىن چىققۇچە ئۇلار سەپلىرىنى بۇزماي، ئاتلىرىنىڭ تىزگىنىنى تارتىپ ئاستا مېڭىشتى. بارگاھتىن چىقىپ ئوڭغا بۇرۇلغاندىن كېيىن، تىزگىنىنى قويۇۋېتىپ چېپىپ كېتىشتى.

سۇباشى باتۇر ئالىپنىڭ تۈنۈگۈنكى بۇيرۇقى ھەرقايسى بارگاھلارغا دەخلىسىز ھەم ھايالىسىز يېتىپ بارغاچقا، تۆر ئاۋۇل باشقىدىن جانلىنىپ، پۈتكۈل لەشكەرگاھ ۋە ئۇنىڭ ئەتراپىدىكى يايلاقلارنى چەۋەندازلارنىڭ ئات چاپتۇرۇپ چۇقان سېلىشتى. قان، بىر - بىرىگە ھەيۋە قىلىپ نەرە تارتىشقان، قىلىچ - قالىقلارنىڭ بىر - بىرىگە ئۇرۇلۇپ جاراڭلىغان، يا ئوقلىرىنىڭ، سالغا تاشلىرىنىڭ ھاۋانى يېرىپ ۋىشىلىدىغان، ئاتلارنىڭ، ئات توپلىرىنىڭ يەر - زېمىنىنى تىتىرىتىپ دۇپۇرلىگەن، كۆكنى لەر - زىگە سېلىپ كىشىنەشكەن... ئاۋازلىرى قاپلىغاندى.

ھەرقايسى بارگاھلارنى ئارىلاپ، مەشىق مەيدانلىرىنى كېزىپ، لەشكەرىي مەشىق ئەھۋالىنى بىر قېتىم كۆزدىن كەچۈرۈپ چىقىشقا ئۈچ كۈن ۋاقىت كەتتى. باتۇر يۇرتۇغ سانغۇنلىرىنى، سىپاھلىرىنى، تۈمەنبېشى، مىڭبېشىلارنى ئەگەشتۈرۈپ ھەربىر بارگاھقا، مەشىق مەيدانىغا يېتىپ بارغاندا، بۇ بارگاھ، مەشىق مەيدانى ئاللىقاچان جىددىي ھالەتكە ئۆتۈپ بولاتتى. لەشكەرلەر ئاتلىرىغا مىنىپ، دۇبۇلغا - ساۋۇتلىرىنى كىيىپ، قىلىچ - قالىقلارنى ئېلىپ جەڭ مەشىقىگە كىرىشىپ كېتەتتى. ئۇلارنىڭ ھەممىسى ياش ۋە ئوتتۇرا ياش بەردەم ئەرلەر، ئالىپ چەۋەندازلار بولۇپ، ۋۇجۇدىدىن تەلۋە كۈچ - قۇدرەت ۋە يۈكسەك جاسارەت ئۇرغۇپ تۇراتتى. ئۇلار باتۇرنى كۆرگەندە باشقىدىن روھلىنىپ، قۇتراپ، ئۇنىڭ ئالدىدا كۈچ - ماھارىتىنى كۆرسىتىپ، باتۇرلۇق قىلىنى نامايان قىلىشقا تىرىشاتتى.

باتۇر تۆر ئاۋۇلغا توپلانغان ھون چەۋەندازلىرىنى، ئۇلارنىڭ ئاتلىرى ۋە ياراغلىرىنى، مەشىق ئەھۋالىنى كۆزدىن كەچۈرۈپ خېلى مەمنۇن بولدى. بىراق ئۇلاردا يەنە قانداقتۇر بىر نەرسىلەرنىڭ كەملىكىنى، بەزى نەرسىلەرنىڭ، ئىشلارنىڭ تازا مۇكەممەل،

ئۆزى ئويلىغاندەك ئەمەسلىكىنىمۇ ھېس قىلدى. دۇرۇس، تۆر
ئاۋۇلغا قىسقىغىنا بىرنەچچە ئاي ئىچىدە تۆت تۈمەندىن ئارتۇق ھون
چەۋەندازى توپلاندى. ئۇلار ياش، ساغلام، قاۋۇل، جەسۇر كۆك
بۆرىلەر. يەنە كېلىپ ھەممىسى ئاتلىق، ئاتلىرى، ياراغلىرى
خىل. جەڭ مەشىقلىرىمۇ خېلى جايىدا، كىشىنىڭ زوقىنى، قايىل-
لىقىنى قوزغايدۇ. بىراق ئۇلاردا بىرلىك يوق، يەنىلا باشباشتاق،
چېچىلاڭغۇ. مانا بۇ ئۇلاردىكى كەمچىلىك، ئاجىزلىق. ئۇلار ھەر-
قانچە كۆپ، باتۇر، ئاتلىرى يۈگۈرۈك، ياراغلىرى ئۆتكۈر بولسى-
مۇ، بىر نىيەتكە كەلمىسە، ئۇيۇشمىسا يەنىلا بىكار. ئۇنداقتا،
ئۇلارنى ئەنە شۇنداق جەڭگىۋار، قۇدرەتلىك بىر قوشۇن قىلىپ
قۇرۇپ چىقىش ئۈچۈن يەنە نېمىلەرنى قىلىش كېرەك؟ قوشۇن
زور، بارگاھلار كۆپ، مەشىق، ئوۋ مەيدانلىرى تارقاق. بۇنداق
ئەھۋالدا باتۇر ھەممىنى باشقۇرۇپ، ھەممىگە يېتىشىپ بولالمايدۇ.
ئەمەلىيەتتە بۇنداق قىلىش ئەسلا مۇمكىن ئەمەس. شۇڭ-
لاشقا... ئالدى بىلەن لەشكەرى ئىنتىزامنى چىڭىتىش، كۈچەي-
تىش كېرەك. باتۇرنىڭ — سۇباشىنىڭ بۇيرۇقى، ئىرادىسى،
ھەربىر ئېغىز سۆزى قاتلاممۇ قاتلام، ئاخىرىدا ھەربىر كىشىگىچە
دەخلىسىز ھەم ھايالىسىز يېتىپ بارىدىغان، دەخلىسىز ھەم تولۇق
ئىجرا بولىدىغان بولۇشى كېرەك. باتۇر قايىققا ماڭسا، ھەممە
ئۇنىڭغا ئەگىشىدىغان، تۇغ قايىققا لەپىلىدىسە، ھەممە شۇ ياققا ئات
سالىدىغان، باتۇر نېمىگە قارىتىپ ئوق ئۈزسە، ھەممە ئۇنىڭغا ئوق
ياغدۇرىدىغان، قورقمايدىغان بولۇشى كېرەك. بۇنىڭ ئۈچۈن
ئەڭ ئاۋۋال ئۇرۇق - تۇغقانلارنى، يارەنلىرىنى، سەركەردە -
سانغۇنلارنى، ئاتىم، باتۇر چەۋەندازلارنى يېنىغا تارتىپ، توپلاپ،
ئۇلارغا مۇھىم ۋەزىپىلەرنى، ئىشەنچلىك ۋەدىلەرنى بېرىپ،
مېھىر - شەپقەت ۋە ئىلتىپاتلارنى كۆرسىتىش كېرەك. ئۇلارنى
ئۆزى بىۋاسىتە، قاتتىق باشقۇرۇپ، جاپالىق مەشىق قىلدۇرۇپ،
ياراملىق قىلىپ تەربىيەلەپ چىقىش، ئاندىن ئۇلارنى باشقىلارنى،
تېخىمۇ كۆپ كىشىلەرنى، پۈتكۈل ھون قوشۇنىنى باشقۇرۇشقا
قويۇش، مەشىق قىلدۇرۇشقا سېلىش كېرەك. مۇشۇنداق قىلسا،

ئىشلار ئۇ ئويلىغاندەك يۈرۈشىدۇ، ھېچبولمىغاندا بۇرۇنقىدىن پەرقلىق، ياخشى بولار بەلكىم...

باتۇر لەشكەرى بارگاھلارنى، لەشكەرى مەشىق ئەھۋالىنى كۆزدىن كەچۈرۈپ يۈرتۈغ بارگاھىدىكى كۆك چېدىرىغا قايتىپ كەلگەندىن كېيىن، تۆردىكى پەچكۈم — ۋاقىتلىق تەختى ئۈستىدە ئولتۇرۇپ ئەنە شۇنداق ئويلىدى. ئۇ يەنە بۇ ئوي - پىكىرلىرىنى ئەمەلگە ئاشۇرۇش ئۈچۈن ئىجتىھات قىلىشنىڭ، يېڭى چارە - ئاماللارنى، ئوۋ قىلىش، جەڭ قىلىش ئۇسۇللىرىنى ئويلاپ تېپىش - نىڭ، يېڭىچە قورال - ياراغلارنى ئىختىرا قىلىشنىڭ زۆرۈرلۈكىدىن نىمۇ ھېس قىلدى. «ئەگەر... ئەگەردە... مەن ئاتقان يا ئوقىدىن ئاۋاز چىقسا، بۇ ئاۋازنى ھەممە ئاڭلىسا، مېنىڭ نېمىنى نىشانلاپ، كىمگە قارىتىپ ئاتقىنىمنى بىلسە، ئاندىن ماڭا ئەگەشسە، بويسۇنسا... مەن ئۇلارنى ئۇلۇغ يۈرۈشلەرگە، قايناق جەڭلەرگە باشلىسام!... يا ئوقىنى ئاۋازلىق قىلىپ ياسىغىلى بولماسمۇ...»

ئۇ تۈرۈپلا ئاۋازلىق ئوقيا ياساشنى ئويلاپ قالدى ھەم شۇ ۋاقىتنىڭ ئۆزىدە بۇنىڭ مۇمكىن ئىكەنلىكىگىمۇ ئىشىنىپ قالدى. شۇنىڭ بىلەن ئۇ يەنە ساراڭ بولدى. تاغىسى يۇتقۇچانغا بىر قۇچاق يا ئوقى ئەكەلدۈرۈپ، چېدىرىغا بېكىنىۋېلىپ، ئۇنىڭ بىلەن ھەپىدە لەشكەرى تۈردى. بۇ ئىشقا كىرىشكەندىن كېيىن ئۇ غىزادىنىمۇ قالدى، كىشىلەر بىلەنمۇ ئارىلاشمىدى، ھەتتا ئالچىلىرىنى، تاپىغى - چى، مۇلازىملىرىنىمۇ يېقىن يولاتماي، ھەممىنى ئۇنتۇپ، ئاۋازلىق ئوقيا كەشىپ قىلىش بىلەن بولۇپ كەتتى. بىر قېتىم بۇرۇنقى خاس مەھرىمى، نىجاتكارى، ھازىرقى غوجىدارى بەجەچقان مۇھىم بىر ئىش بىلەن ئامالسىزلىقتىن ئۇنىڭ يېنىغا كىرىپ قېلىۋىدى، ئۇ ئۇنى: «دېققىتىمنى چېچىۋەتتىڭ، ماڭ چىق، كۆ - زۇمدىن يوقال! ئىشىك ئالدىدىكى نۆكەرلەرگە دەپ قوي، چېدىرىغا ھېچكىمنى كىرگۈزمسۇن. ئۇسۇپ كىرگۈچىلەرنى چېپىپ تاشلىدۇ - سۇن» دەپ تىللاپ، غەزەپ قىلىپ چىقىرىۋەتتى. يېنىدا، چېدىرى ئىچىدە ئۇنى - بۇنى قىلىپ، ئۇياق - بۇياق ئۆتۈپ تۇرغان ئالچىلىرىنىمۇ: «مېنىڭ يېنىمغا كىرمەڭلار. ئۇنلۇك يۆتىلىپ،

تاراق - تۇرۇق قىلماڭلار، ماڭا دەخلى قىلغۇچى بولماڭلار» دەپ، چوڭ چېدىرنىڭ كىچىك بۆلمىسىگە سولاپ قويدى. «ئىجتىھات قىلىش، ئىختىرا قىلىش ئەجەب تەس ئىشكىنا. قەھرىمان بولماق. مۇ بۇنىڭدىن ئاسان» دەپ ئويلايتتى ئۇ بىرەر ئىشقا ئەقلى يەتمەي بېشى ئاغرىپ كەتكەن چاغلاردا قاتتىق تىت - تىت بولۇپ. شۇ تەرزىدە ئارىدىن ھەپتە - ئون كۈن ئۆتۈپ كەتتى. چوڭ كۆك چېدىردىكىلەر، يۇرتۇغ بارگاھىدىكىلەر «باتۇرغا نېمە بولغان. دۇر؟ ئۇنىڭغا بىرنېمە بولۇپ قالمىغىدى» دەپ ئەنسىرىشىپ يۈرگەن كۈنلەرنىڭ بىرىدە، ئۇ بىر تال ئوق بىلەن ياسنى كۆتۈرۈپ ئاخىر چېدىردىن چىقتى، ئاندىن ئوقنى ياغا بەتلەپ، بىر ئوقتام نېرىدىكى باشقا بىر چېدىرنىڭ ئالدىدا باغلاقلىق تۇرغان بىر ئاتنى قارىغا ئېلىپ ئاتتى. «ۋىڭ، ۋىڭ، ۋىڭ...» ئاۋاز چىقىرىپ بېرىپ ھېلىقى ئاتنىڭ كۆكسىگە سانجىلدى. ئات قاتتىق كىشىپ، ئالدى ئىككى پۈتىنى كۆتۈرۈپ بىر چاپچىپ گۈپىدە يىقىلدى. باتۇر بولسا خۇشاللىقتىن سەكرەپ ۋارقىراپ كەتتى. ئەتراپتىكىلەر «ۋىڭ، ۋىڭ، ۋىڭ» قىلغان ئاۋازنى ئاڭلىدى. ئاتنىڭ يىقىلغىنىدىن، باتۇرنىڭ سەكرەپ ۋارقىرىشىنى كۆردى. بىراق بۇنىڭ قانداق ئىشلىقىنى، ۋىڭلىداپ ئاۋاز چىقارغان نەرسىنىڭ نېمىلىكىنى بىلەلمىدى.

باتۇر سىرتىنىڭ ساپ ھاۋاسىدىن قېنىپ - قېنىپ سۈمۈرگەندىن كېيىن، خۇشال ھالدا چېدىرىغا قايتىپ كىردى. ئۇنىڭ قۇلاق تۈۋىدە بايقى ياكى ئوقىنىڭ «ۋىڭ، ۋىڭ» قىلغان ئاۋازى ياڭرايتتى. ئۇ يەنە ئوقلارنىڭ يېنىغا باردى، بايقىدەك ئوقتىن يەنە ئىككىنى ياسىدى، ئاندىن ئۇنى ئاچقىپ يەنە كۆزگە كۆرۈنگەن نەرسىگە ئاتتى. «ۋىڭ، ۋىڭ، ۋىڭ!...» «بۇ ئاۋاز بەك ئىنچىكە، ئاجىزەمۇ نېمە؟ ئۇنى تېخىمۇ كۈچەيتكىلى، ياڭراتقىلى بولماسمۇ؟...» ئۇ چېدىرىغا قايتىپ كىرىپ يەنە ئوقلار بىلەن ھەپىلەشكىلى تۈردى. ئۇ ياكى ئوقىنىڭ ئۈچىغا، ئۇچلانغان ياغاچ بىلەن تۆمۈر باشاق ئارىلىقىغا ئوغلاقنىڭ، قوزىنىڭ، بۆرىنىڭ پايخۇن سۆڭىكىنى بېكىتىپ، ئاندىن سۆڭەكنىڭ تەبىئىي نەيچىسىدە.

گە قۇشقاچنىڭ كۆزىدەك تۆشۈك ئاچقاندى. ئوق ئېتىلغاندا چىقتى.
قان ئاۋاز ئەنە شۇ سۆڭەكنىڭ تۆشۈكىدىن چىقاتتى. بۇنداق قىلىش-
تا، ئاۋازلىق ئوقيانى كەشىپ قىلىشتا، ئوق قەدىمكى ھون چالغۇلىد-
رىدىن بىرى بولغان يالغۇزەكتىن ئىلھام ئالغاندى. «ئەگەر تۆ-
شۈكچىسىنى چوڭايتسام ياكى كۆپەيتسەم، ئاۋاز تېخىمۇ كۈچلۈك،
تېخىمۇ ياڭراق چىقماسمۇ؟ ئوقنى تېخىمۇ كۈچ بىلەن ئاتسام،
ئۇنىڭ ئاۋازى تېخىمۇ كۈچىيىشى مۇمكىن...» ئۇ تۆشۈكنى كەپ-
تەرنىڭ كۆزىدەك چوڭايتتى. ئاستىغا كىچىكرەك تۆشۈكتىن يەنە
بىرنى ئاچتى. ئاندىن يېڭى ئوقنى ئاچىقىپ، كۆككە قارىتىپ
ئۈزدى. «ۋىڭ، ۋىڭ، ۋىڭ...» بۇ قېتىم ئوقنىڭ ئاۋازى تۆر
ئاۋۇل ئاسمىنىدا تېخىمۇ كۈچلۈك، ئۇزاققىچە ياڭرىدى.
قىش پەسلى كىرىپ، قېلىن قارمۇ ياغدى. پۈتكۈل زېمىن
ئاپئاق لىباسقا پۈركەندى. مانا بۇ ئوۋ قىلىشنىڭ ئەڭ ياخشى پەيتى
ئىدى. بىر كۈنى سۇباشى باتۇر ئالىپ يۈرتۈغ سانغۇنى تۇقىش
ئوغلاننى چاقىرىپ، قوشۇننى يىغىش بۇيرۇقىنى چۈشۈردى.
يۈرتۈغ قوشۇنىدىكىلەر بەش مىڭ كىشى ئىدى. ئۇلار يېڭىدىن
تەشكىللەنگەن ھون ئاتلىق قوشۇنى ئىچىدىكى ئونبېشىدىن يۇقىرى
لەشكىرىي ئاتامانلار، ئاتىم، باتۇر چەۋەندازلار بولۇپ، باتۇرنىڭ
ئاساسلىق تايانچ كۈچى، ئىشەنگەن تېغى ئىدى. باتۇر ئۇلارنى
يىغىپ تولۇق قوراللاندى، ئاندىن ئاتلاندىرۇپ، چۇغاي تېغى
ئېتىكىدىكى ئورمان بويىغا ئېلىپ باردى.
— بۈگۈن تۇنجى ئوۋنى باشلايمىز! كۈچ ماھارىتىمىزنى سى-
ناپ كۆرىمىز! — دېدى ئۇ ئۇلارغا ئورماندىكى شىردەك ھۆركە-
رەپ تۇرۇپ، — بۇ بىز ھون چەۋەندازلىرى ئۈچۈن ئوۋ
قىلىش — جەڭ قىلىش دېمەكتۇر. شۇڭا ئالدىنلا نىشاننى بېكە-
تىپ، دائىرىنى بەلگىلەپ بىر تۇتاش، تەرتىپلىك ئاتلىنىمىز.
ئاتلانغاندا، ھۇجۇمغا ئۆتكەندە، مېنىڭ بۇيرۇقۇمغا بىردەك قەتئىي
بويىسۇنسىلەر! خىلاپلىق قىلغۇچىلار قاتتىق جازالىنىدۇ!...
ئاندىن ئۇ يېڭىدىن ئىختىرا قىلغان چوڭ ئاق كېرىچلىق يا
بىلەن ئۈچىغا تۆشۈكلۈك پايخۇن سۆڭەك بېكىتىلىپ، تۆمۈر باشاق

كىدۈرۈلگەن، قۇيرۇقىغا لاچىن پېيى قىستۇرۇلغان ئاۋازلىق ئوقنى قولغا ئېلىپ ئېگىز كۆتۈرۈپ يەنە ۋارقىرىدى:

— مانا بۇ مەن يېڭىدىن ياساپ چىققان يا بىلەن ئاۋازلىق ئوق. بۇنىڭدىن كېيىن ئوۋ - سوقۇشلاردا مەن سىلەرگە مانا مۇشۇ ئاۋازلىق ئوقيا بىلەن بۇيرۇق قىلىمەن. مەن ئۇنى قەيەرگە، نېمەگە قارىتىپ ئاتسام، سىلەرمۇ شۇ يەرگە، شۇ نەرسىگە قارىتىپ ئوق ئۈزىسىلەر. قىلچە تېڭىرقىمايسىلەر، توختاپ قالمايسىلەر! بۇ ھون ئاتلىق قوشۇننىڭ بۇنىڭدىن كېيىنكى ئوۋ قىلىش - جەڭ قىلىش ئۇسۇلى! ئەگەر كىمكى بۇ بۇيرۇققا بويسۇنمىسا، ھەتتا مەن ئوق ئاتقاندا ئازراقلا ئارقىدا قېلىپ، سەۋەنلىك سادىر قىلىپ، مەن ئاتقان نىشانغا ۋاقتىدا ئوق ئۈزۈپ ئۈلگۈرمىسە، شۇنىڭ كاللىسى ئېلىنىدۇ. شۇنداق قىلغۇچىلارنى، چاناچىلارنى، ئاڭ-قاۋالارنى قولۇمدىكى مۇنۇ بوكتا بىلەن قىلچە ئىككىلەنمەستىن، رەھىم قىلماستىن بېشىنى تېنىدىن جۇدا قىلىمەن!

باتۇرنىڭ ياڭراق خىتابى، كۆك بۆرىنىڭكىدەك دەھشەتلىك ئاۋازى ھون چەۋەندازلىرىنى سۈرلۈك ۋەھىمىگە سېلىپ، بىر پەس سۈكۈتكە چۆمدۈردى. ئۇ بۇيرۇقنى جاكارلاپ بولغاندىن كېيىن، نېمىشقا بۇنداق قىلىدىغانلىقى ھەققىدە ئۇلارغا يەنە چۈشەنچە بەردى:

— مېنىڭ بۇنداق قىلىشىم ھەرگىزمۇ ئەجىر - تۆھپىنى، ئوۋ ئولجىلىرىنى، سوقۇش غەنىمەتلىرىنى ئۈزۈمنىڭ قىلىۋېلىشى، ئۈزۈم ئىگىلىۋېلىش ئۈچۈن ئەمەس، بەلكى سىلەرنى بىر نىيەت، بىر مەقسەتكە كەلتۈرۈپ، تېخىمۇ ئىتتىپاقلاشتۇرۇش، ئۈيۈشتۈرۈش ئۈچۈن؛ جەڭگىۋارلىقىڭلارنى، باتۇرلۇقۇڭلارنى قوزغاپ، كۈچ - ھەيۋەتلىرىڭلارنى ئاشۇرۇش ئۈچۈن؛ ئوۋ - سوقۇشلاردا قايتىماس روھ بىلەن ئېلىشىپ، غەلبە قازىنىشىڭلار ئۈچۈن؛ ئولجا - غەنىمەتلىرىنى تېخىمۇ كۆپ ئېلىپ باي بولۇشۇڭلار ئۈچۈن! ...

— بۇنىڭدىن كېيىن يۈرۈشكە ئاتلانغاندا، ئوۋ - سوقۇشقا كىرگەندە ئارقا سەپ قوشۇن بولمايدۇ. ئوزۇق - تۈلۈك، يەم -

خەشەك ئېلىنمايدۇ. پۈتكۈل قوشۇن ئۆزىنى ئۆزى باقىدۇ، بىر-
لىكتە جەڭ قىلىدۇ! قۇرۇق قول، يالاڭ تۆش بېرىپ، بايلىق
توپلاپ، سەمرىپ قايتىدۇ! ... جەڭدە ياۋدىن بىرىنى ئۆلتۈرگەنلەر-
گە بىر جام شاراب ئىنئام قىلىنىدۇ. ئالغان ئولجا - غەنىيمەتلەر-
رى، تۇتقۇنلار ئۆزىگە بېرىلىدۇ! جەڭدە سەپدىشى ئۆلۈپ كەتسە،
ئۇنىڭ جەستىنى تاشلىۋەتمەي ئەكەلگۈچىلەر ئۇنىڭ خوتۇن - بالا
ۋە چېدىر - چارپاي، يەر - سۈلىرىغا ئىگىدارچىلىق
قىلىدۇ! ...

باتۇر سۆزىنى تۈگىتىپ، قوشۇنغا ئاتلىنىش بۇيرۇقى بەردى.
بەش مىڭ كىشىلىك يۇرتۇغ قوشۇنى ئۇنىڭغا ئەگىشىپ تۇنجى
ئوۋنى باشلىدى. ئوۋ جەريانىدا ئۇ ھەممىنىڭ ئالدىدا ماڭدى،
ئاۋازلىق ئوقياسىنى زادىلا قولدىن چۈشۈرمىدى، نىشاننى كۆر-
گەن ھامان ئۇنى بەتلەپ ئوق ئۈزۈپ تۇردى. ئۇ ئاتقان ئوق ھەممە
كىشى ئاڭلىغۇدەك ياڭراق ئاۋاز چىقىرىپ ئۇچاتتى - دە، چەنلىگەن
نىشانغا دەل تېگەتتى. ئاندىن بۇ نىشان ھايالسىزلا يەنە نۇرغۇنلىغان
يا ئوقلىرىغا كۆمۈلۈپ كېتەتتى. باتۇر دەسلەپتە بۇغا - جەرەن،
ئارقار، قوتاز، توڭگۇز، قۇلان (ياۋا ئات)، تۈلكە، توشقان،
سۆسەرلەرنى ئاتتى. بەزىدە كۆكتە ئۇچۇپ يۈرگەن قۇشلارغىمۇ ئوق
ئۈزدى. يۇرتۇغ چەۋەندازلىرىمۇ ئۇنىڭ بۇيرۇقىنى بەجا كەلتۈ-
رۈپ، ئۇ ئاتقان نىشانلارغا ئوق ياغدۇردى. بىراق باتۇر بۇنىڭدىن
رازى بولۇپ كەتمىدى، قانائەت ھاسىل قىلمىدى. چۈنكى ئۇ قارىغا
ئالغان، باشقىلار ئەگىشىپ ئاتقان نىشانلار ئادەتتىكى ئوۋ - كې-
يىكلەر، قۇشلار ئىدى. باتۇر ئەمدى ئۇلارنى باشقا نىشانلار ئارقى-
لىق سىناپ باقماقچى بولدى.

قوشۇن ئىلگىرىلىمەكتە، ئوۋ داۋاملاشماقتا، باتۇر ھەممىنىڭ
ئالدىدا كېتىپ بارماقتا ئىدى. ئۇ تورۇق تۈلپارنى ئۇچقاندەك
چاپتۇرۇپ كېتىۋېتىپ، بىردىنلا ئوقياسىنى بەتلىدى - دە، سول
ياندىن بىر ئوق تام نېرىدا قار ئاستىدىن چوقچىيىپ چىقىپ تۇرغان
بىر قورام تاشقا قارىتىپ ئوق ئۈزدى. ئوق «ۋىڭ، ۋىڭ، ۋىڭ»
ئاۋاز ياڭرىتىپ قورام تاشقا تەگكۈچە، ئۇ ئېتىنى توختىتىپ،

چەۋەندازلىرىغا نەزەر تاشلاپ ئۈلگۈردى. ئۇ ئويلىغان ئىش ئاخىر يۈز بەردى. چەۋەندازلاردىن مۇتلەق كۆپچىلىكى ھېلىقى قورام تاشقا قارىتىپ ئوق ئۈزدى. لېكىن بەزىلەر «بۇنىڭ نېمە ئەھمىيىدە تى، ئوقنى زايا قىلىپ» دەپ قارىدىمۇ، ئوق ئۈزۈلمىدى. يەنە بەزىلەر بولسا ھوشيارلىقىنى يوقىتىپ قويغاچقا، ھودۇقۇپ نېمە قىلىشنى بىلمەي قالدى. باتۇر تورۇق تۈلپارنى چاپتۇرۇپ، بوكتا-سىنى قىنىدىن سۇغۇرۇپ ئېگىز كۆتۈرۈپ، ئەنە شۇلارغا قاراپ ئېتىلدى. كۆزنى يۇمۇپ - ئاچقۇچە ئۇلاردىن ئون نەچچىنى چېپىپ ئۆلتۈرۈۋەتتى. ئۇ غەزەپتىن ھۆركىرەيتتى، قۇترايتتى، بوغۇ-لۇپ، خارقىراپ نەپەس ئالاتتى. شۇ تۇرقى بەئەينى غەزەپلەنگەن كۆك بۆرىگە ئوخشايتتى.

قوشۇن سەل پاتىپاراق بولۇپ يۈرۈشتىن توختىدى، ئارقىدىن يەنە بىردىنلا بېسىقچى ئېغىر سۈكۈتكە چۆكتى. بىر پەستىن كې-يىن باتۇر قان ساقىپ تۇرغان قىلىچىنى شىلتىپ تۇرۇپ جىمجىت-لىقىنى بۇزدى.

— مەن سىلەرگە ئاۋازلىق ئوقيا بىلەن بۇيرۇق قىلىمەن دېگەندىم، شۇنداق قىلدىم. لېكىن ئاراڭلاردىكى بەزىلەر ئۇنىڭ ئاۋازىغا قۇلاق سالمىدى. قۇلاق سالىمۇ ئېرەن قىلمىدى. شۇڭا مەن ئۇلارنى چېپىپ تاشلىدىم. مەن بۇنىڭدىن كېيىنمۇ شۇنداق قىلىمەن، تاكى سىلەر ئۇنىڭ ئاۋازىغا قۇلاق سالغۇچە! ئاڭ-لىدىڭلارمۇ؟!

— خوپ!!! ...

— ئاتلىنىڭلار!

بۇنداق پاجىئە تۇنجى ئوۋدا ئىككىنچى قېتىممۇ يۈز بەردى. باتۇر ئوۋ ئوۋلاپ كېتىۋېتىپ، ئورماندىكى بىر كۆك بۆرىگە قار-تىپ ئوق ئۈزۈۋېتىدى، ئوق ۋىڭىلداپ ئۇچۇپ بېرىپ ئۇنىڭ كۆكسە-گە سانجىلىدى. ئارقىدىن يەنە نۇرغۇن ئوقلار ئۇچۇپ كېلىپ ئۇنىڭ ئۆلۈكىنى كۆمۈۋەتتى. لېكىن بەزىلەر ئېتىقاد تۈپەيلى كۆك بۆرىگە ئوق ئۈزەلمەي جېنىدىن ئايرىلدى. باتۇر بۇ قېتىم كاللىسىنى ئالغانلار ئالدىنقى قېتىمقىدىن بىر ھەسسە كۆپ بولدى.

تۇنجى قېتىملىق ئوۋ - شىكاردىن كېيىن، ئاۋازلىق ئوقيا كۆپلەپ ياسىلىپ، يۇرتۇغ چەۋەندازلىرى ئىچىدە ئومۇملاشتۇرۇلدى. ئاندىن ھەرقايسى بارگاھ ۋە قوشۇنلارغا ئېلىپ بېرىلىپ بۇيرۇق قىلىندى. بۇ سۇباشى باتۇر ئالىپنىڭ نوپۇز - ئىمتىيازى ۋە ئىرادە - تەسىرىنىڭ پۈتكۈل ھون ئاتلىق قوشۇنى ئىچىدە كۈچەيگەنلىكى ۋە كېڭەيگەنلىكىدىن دېرەك بېرەتتى.

يۇرتۇغ سەركەردىلىرى ئاۋازلىق ئوقيانى ئۆز توپى ۋە قوشۇنىغا ئېلىپ بارغاندىن كېيىن، تۇغ ۋە بۇيرۇق سۈپىتىدە مەشىق ۋە ئوۋدا ئىشلەتتى. باتۇرنىڭ بۇيرۇقىنى ئۆز ئەينى يەتكۈزۈپ ۋە تەكىتلەپ، قول ئاستىدىكىلەرنى شۇ بويىچە باشقۇرۇپ، مەشىق قىلدۇرۇشقا باشلىدى. بەزى سەركەردىلەر - تۈمەنبېشى، مىڭبېشى، يۈزبېشىلار باتۇرنى دوراپ، لەشكەرلىرىنى، نۆكەرلىرىنى سىنىدى ۋە سىناقتىن ئۆتەلمىگەنلەرنى نەق مەيداندا جازالاپ، باشقىلارغا ئىبرەت قىلدى. شۇنداق قىلىپ، يېڭى لەشكەرى ياساق پۈتكۈل ھون قوشۇنىدا ناھايىتى تېز ئىزچىللاشتى.

باتۇر بۇنىڭدىن مەمنۇنىيەت ھېس قىلىپ، ئەجىر - ئىختىرا - لىرىدىن پەخىرلىنىپ، ئۈمىد ۋە ئىشەنچكە تولاتتى. شۇنىڭ بىلەن بىر ۋاقىتتا يەنە، بۇلار تېخى يېتەرلىك ئەمەس، ھون چەۋەندازلىرى تېخى پىشىپ يېتىلمىدى، دەپ قاراپ، قانائەت ھاسىل قىلمايتتى، ھەتتا ئۆزىنىڭ بىۋاسىتە باشقۇرۇشىدىكى يۇرتۇغ چەۋەندازلىرىغىمۇ ئانچە ئىشىنىپ كەتمەيتتى. «مەن قۇرۇپ چىققان ساۋۇتلۇق چەۋەندازلار قوشۇنىغا، - دەيتتى ئۇ ئۆز - ئۆزىگە، - ئۇلۇغۋار يۈرۈشلەرگە ئاتلىنىپ، قانلىق جەڭلەرنى قىلىدىغان، ئات چاپتۇرۇپ، قىلىچ جەۋلان قىلىدىغان ھون قوشۇنلىرىغا نىسبەتەن ئېيتقاندا، بۇلار تېخى كۇپايە قىلمايدۇ. ئۇلار تېخىمۇ قاتتىق، جاپالىق مەشىق قىلىشى، تاۋلىنىشى، پىشىپ

يېتىلىشى كېرەك. شۇندىلا ئاندىن ھونلار پۈتكۈل بوزقىر قوۋمىدا.
بىر ئىچىدىن باش كۆتۈرۈپ ئوتتۇرىغا چىقالايدۇ. ياۋدىن، رەقىب.
لىرىدىن قانلىق قىساس ئېلىپ، ئار - نومۇسىنى ئاقلانلايدۇ.
بوزقىرلاردا ئات چاپتۇرۇپ، قىلىچ ئوينىتىپ، يايلاقنىڭ خوجى.
سىغا ئايلىنالايدۇ!...» ئۇ كۆڭلىگە يەنە يېڭىدىن يېڭى ئارزۇ -
ئىستەكلەرنى پۈكەتتى. قانداق قىلىپ ھون ئاتلىق قوشۇنىنى پۈت-
كۈل يايلاقتا ئەڭ سەرخىل، جەڭگىۋار، يېڭىلىمەس بىر غالىب،
ئالىپ قوشۇن قىلىپ قۇرۇپ چىقىش توغرىسىدا باش قاتۇراتتى.
بىر كۈنى ئۇ چوڭ كۆك چېدىرنىڭ ئوتتۇرىسىدىكى ئوچاقنىڭ
يېنىدا ئوتسىنىپ ئولتۇرۇپ، قول ئاستىدىكىلەرنى، يۇرتۇغ جە-
ۋەندازلىرىنى نۆۋەتتە قانداق مەشەق قىلدۇرۇش، ئۇلارنىڭ
چىدام - غەيرىتىنى، ئىرادىسىنى، جاسارىتىنى، ھوشيارلىقىنى
قانداق سىناش توغرىسىدا باش قاتۇرۇۋېتىپ بىردىنلا كىشىنىڭ
ئەقلىگە زادىلا سىغمايدىغان، ئۇقسا، ئاڭلىسا، قورققۇسى كېلىدە-
غان ئىككى ئىشنى كۆڭلىگە كەلتۈردى، شۇئان ئۆزىمۇ چۆچۈپ،
يۈرىكى مۇجۇلغاندەك، تارتىشقاندەك، ئېچىشقاندەك ئاغرىپ، رو-
ھى چىقىپ كەتكەندەك بوشىشىپ، سوغۇق تەرلەپ شۈركۈنۈپ
كەتتى. «ياق، بۇ مۇمكىن ئەمەس! يا تەڭرىم!...» بىراق ئۇ
بىر پەستىن كېيىن، ئاخىرىدا يەنە شۇنداق قىلىش قارارىغا كەل-
دى، — باشقا ئامال يوق، بۇ زۆرۈرىيەت ۋە ھاجەت، — دېدى
ئۇ ئۆز - ئۆزىنى قايىل قىلىشقا تىرىشىپ، — جاندىن كەچمىگۈچە
جانانغا يەتكىلى بولمايدۇ. يېڭى چىققان قۇياشنىڭ جامالىنى كۆ-
رۈش ئۈچۈن ئەتىگەنكى شېرىن ئۇيقۇدىن ۋاز كېچىپ، سەھەر
تۇرۇشقا توغرا كېلىدۇ. بۇ مانا مۇشۇنچىلىكلا بىر ئىش. بىردەم-
لىك شېرىن ئۇيقۇ نېمىتى؟ كېيىن، كەلگۈسىدە تىنچ ئۇخلاش
ئۈچۈن ئۇ ھېچنېمە، ھېچقانچە بىرنېمە ئەمەس!...»
قىش ئوتتۇرىسىدا، سوغۇق كۈچىيىپ، جۈت - شىۋىرىغان
قۇتىرىغان كۈنلەرنىڭ بىرىدە، باتۇر يۇرتۇغ جەۋەندازلىرىنى ئىك-
كىنچى قېتىملىق ئوۋ - شىكارغا تەشكىللىدى. ۋەھالەنكى، ئۇ

بۇ قېتىم ئۇلارنى ئوۋ - كېيىكى كۆپ، شارائىتى ئەۋزەل، بىخەتەر چۇغاي ئېتەكلىرىگە ئەمەس، بەلكى تۆۋەن تەرەپ - سېرىق ئۆگۈز بويلىرىدىكى ئېدىرلىقلارغا ئېلىپ باردى. بۇ يەرلەر ئىنتايىن خىلا-ۋەت، شارائىتى ناچار، قاقاس جايلار بولۇپ، ھون چەۋەندازلىرىغا نىسبەتەن باشقا بىر دۇنيا، يېڭى بىر سىناق ئىدى. بۇ يەرلەردە ئوۋ قىلىش تېگى - تەكتىدىن ئېيتقاندا، كىشىلەر بىلەن تەبىئەت-نىڭ ئېلىشىشى ھېسابلىناتتى. راست دېگەندەك، ھون چەۋەنداز-لىرى ئۇ تەرەپلەردە ھەرخىل يېڭى، خەتەرلىك سىناقلارغا دۇچ كەلدى. قەھرىتان سوغۇق، قۇم - شېغىللىق جۇدۇن - چاپقۇن، ئەگرى - توقاي يوللار، قاتمۇقات تاغلار، ھېرىپ - چارچاش، ئاچ - ئۇسسۇزلۇق ئۇلارنى يەتكۈچە قىيناپ، باشتىن ئادەم قىلدى. ۋەھالەنكى، ئۇلار بۇنىڭدىمۇ چوڭ، خەتەرلىك بىر سىناقنىڭ - ئىرادە، ھوشيارلىق سىنىقىنىڭ ئۆزلىرىنى كۈتۈپ تۇرغانلىقىنى، بۇ سىناقتىن كىملىرىنىڭ ئۆتۈپ ھايات قالدۇغانلىقىنى تېخى بىلمەيتتى.

جۇدۇنلۇق بوران چىقىۋاتقان بىر كۈنى باتۇر قوشۇننى باشلاپ بىر ياردانلىق جىلغىدا بىر تۈلكىنى قوغلاپ كېتىۋاتتى. باتۇر تۈلكىنى قوغلا - قوغلا قوشۇندىن ئۇزاپ كەتتى، ئاندىن بارا - بارا يىراقلاپ، تۈلكە بىلەن تەڭ كۆزدىن يىتتى. قوشۇن ئۇنى قوغلاپ يەتكەندە، ئۇ جىلغىنىڭ ئايغىدىكى بىر ئاياغ شەكىللىك چوڭ ئويمانلىقتا ئاتسىز، ئۆرە تۇراتتى. قوشۇن ئويمانلىق ئىچىگە كىرىپ، ئۇنىڭ يېنىغا توپلانغاندىن كېيىن، بىر پەس ئۆتۈپ، جۇدۇنلۇق بوران سەل پەسەيگەندە، ئۇنىڭ ئامراق ئېتى - تورۇق تۈلپىرىنىڭ ئويمانلىقىنىڭ ئوتتۇرىسىدا ئوتلاپ يۈرگىنىنى كۆرۈپ ھەيران قىلىشتى. تۈلپار پۈتى چۈشەلگەن بولسا كېرەك، ئانچە يىراققا ماڭالمايتتى. ھالبۇكى، ھېچكىم ئېغىز يېرىپ بۇنىڭ قانداق ئىشلىقىنى سوراشقا پېتىنالمىدى. ئۇ ئاۋازلىق ئوقيانى قولىدا تۇتقىنىچە، بورانغا يۈزلىنىپ يىراقلارغا نەزەر تاشلاپ تۇراتتى. قوشۇندىكىلەرنىڭ ھەممىسى ئويمانلىق ئىچىگە كىرىپ،

ئۇنىڭ ئەتراپىغا توپلاندى. بەزىلەر ئارام ئالدىغان ئوخشاشمىز، دەپ ئاتلىرىدىن چۈشتى. ئۇنىڭغىچە ئارقىدا قالغانلارمۇ يېتىپ كېلىشتى. باتۇر مانا شۇ چاغدا، تۇيۇقسىز، قوشۇنغا بۇيرۇق قىلدى:

— يارىغان!

ئويمانلىق ئۇنىڭ ئاۋازىدىن ئەكس سادا قايتۇردى. پۈتۈن قوشۇن ئۇنىڭ بۇيرۇقىنى ئاڭلاپ جىددىي ھالەتكە ئۆتتى. ئۇ ئاۋاز-لىق ئوقياسىنى بەتلىدى. ئەتراپىدا تۇرغان تۇقش ئوغلان، ئەر-قىل، يانان، جانەر، ئىچۈر، شىنزىر، زاغۇمىلار قاتتىق چۆچۈپ، ئالمان - تالمان يالىرىغا ئوق سالدى. ئۇ ئەمدى بۇ ئوقنى نېمىگە قارىتىپ ئاتار كىن؟ بۇ ئويمانلىقتا قارىغا ئالغۇدەك ھېچنېمە يوق يا بىر تۈپ دەرەخ، يا بىر قورام تاش. ئويمانلىق ئاياغ تەرىپىدە پەقەت قىرلار بار. ئۇ ئوقنى ئاشۇ قىرلارغا ياكى كۆككە ۋە ياكى بورانغا قارىتىپ ئاتسا كېرەك...

دەل مۇشۇ پەيتتە، بىر ئاتنىڭ ئويمانلىقنى لەرزىگە سېلىپ، ئېچىنىشلىق كىشىگەن ئاۋازى ئاڭلاندى. ھەممەيلەن ئاۋاز كەلگەن تەرەپكە قاراپ، ئۇنىڭ باتۇرنىڭ ئەتىۋارلىق ئېتى — تورۇق تۈلپار ئىكەنلىكىنى كۆردى. ھايۋانلار، جان - جانىۋارلار ئالدىن نېمە ئىش بولىدىغانلىقىنى بىلىپ تۇرىدۇ، دېگىنى بىكار ئەمەس ئىدى. كەن. ئۇ ئۆزىگە كەلگەن خەۋپ - خەتەرنى سېزىپتۇ! ... باتۇر ئاۋازلىق ئوقنى ئۇنىڭغا قارىتىپ ئاتتى.

تورۇق تۈلپار — توخرى خانىنىڭ تەۋەررۈك تۈلپىرى. ئۇ ئاجايىپ بىر ئات، چىرايلىق، يۈگۈرۈك، چىداملىق، ياش ھەم قاۋۇل، يايلاقتا يېگانە. ئۇ يېنىپ تۇرغان چوغ، شەپەق نۇرىدا قىزارغان بۇلۇت، تۈندە چاقنىغان يۇلتۇز، يادىن ئۈزۈلگەن ئوق، ئۇنى ھەرقانداق بىر يايلاق باتۇرنىڭ، ئەركەك زاتىنىڭ كۆرگۈسى، تۈتۈپ باققۇسى، سىلىغۇسى، سۆيگۈسى، مىنگۈسى كېلىدۇ. باتۇرمۇ شۇ ۋەجىدىن، ئۇنى توخرى خانىنىڭ ئوردا ئاتخانىسىدىن بۇلاپ قاچقان. ئۇنىڭ بىلەن مەھكۈملۈقتىن نىجاتلىققا، تۇتقۇنلۇقتىن

تىن ئىركىنلىككە ئېرىشكەن. ئۇنىڭ بىلەن ئۆز ھاياتىنى، ئىز-
زەت - غۇرۇرىنى ساقلاپ قالغان. ئەينى ۋاقىتتا ئۇ شۇبۇ ئاۋۇلىدا
ئۆلۈم بىلەن ئېلىشىپ ھوشسىز ياتقاندا، باشقا بىرىنى - ئانىسى
ئايقاغاننى، ئاتىسى تۈمەن تەڭرىقۇتنى، سۆيگىنى سۈجۈكنى...
ئەمەس، بەلكى تورۇق تۈلپارنى تىلغا ئېلىپ جۆيلۈگەن. ئۇنى
چاقىرىپ ھوشىغا كەلگەن، ھوشىغا كەلگەندىن كېيىن ھالىغا،
ماغدۇرىغا باقماي، ئەڭ ئاۋۋال ئۇنى ئىزدىگەن. ئۇنىڭ ھايات
تۇرغىنىنى كۆرگەندە، ئۆزىنى تۇتالماي بوينىغا ئېسىلىپ، بېشىنى
قۇچاقلاپ، ياللىرىنى تاراپ، ئۈچىسىنى سىلاپ ھۆڭرەپ يىغلى-
غان. ئۇ ئۆمرىدە بىرەرگە تەلپۈنۈپ، بىرەرگە مېھرى چۈشۈپ،
شۇ قېتىمقىدەك ھەسرەت - نادامەت، ئەلەم - ئۆكۈنۈش بىلەن،
چەكسىز خۇشاللىق ۋە بەخت - شادلىق بىلەن يىغلاپ باقمىغان،
قەلب دۇنياسى شۇ قېتىمقىدەك قاتتىق داۋالغۇپ لەرزىگە كەل-
مىگەن بولسا كېرەك! ئۇ ئۇنى ئۇنتۇيالمايدۇ، ئۇنىڭدىن
ئايرىلالمايدۇ!... ياق، باتۇر ھەرگىز ئۇنداق قىلمايدۇ. جېنىدىن
ئەزىز كۆرىدىغان، ئەتىۋارلىق ئېتىنى ئاتمايدۇ. ئۇنى قۇربان قىل-
مىش بەدىلىگە ئۆز ئىرادىسىنى باشقىلارغا تاڭمايدۇ. ياق، بۇ
مۈمكىن ئەمەس!...

تۇرقى - سىياقى غەلىتە، كۆك بۆرىگە ئوخشىشىدىغان، ئۆزى-
گە پۈتۈنلەي ناتونۇش، يوچۇن بولغان باتۇرنى چۆل - جەزىرىدىكى
قومۇشلۇق ئارىسىدىن بايقاپ، ئاۋۇلىغا ئاپىرىپ قۇتقۇزۇۋېلىپ،
ئۇنىڭغا ئىشىنىپ، ئۇنىڭغا چوقۇنۇپ، ئۇنىڭغا ئەگىشىپ، يىراق
قۇلان تېغى ئېتىكىدىن تۈمەنبالىققا كەلگەن، تەقدىرىنى ئۇنىڭغا
تاپشۇرۇپ، بارلىقىنى ئۇنىڭغا بېغىشلىغان جانەر ئەنە شۇلارنى
ئويلاپ، تورۇق تۈلپارنى ئېتىشقا پېتىنالىمدى. تورۇق تۈلپار
قاتتىق كىشىنەپ، ئېچىنىشلىق چىرقىراپ، ئىككى پۈتىنى كۆتۈ-
رۈپ كۆك تەڭرىگە تېۋىنغاندەك بولۇپ، گۈپىدە يەرگە يىقىلغاندا،
ئاندىن ۋىڭىلداپ ئۈچۈپ كەلگەن سانسىزلىغان ئوق ئاستىدا قېلىپ
كۆزدىن يىتكەندە، ئۇ جېنى چىقىپ كەتكەندەك بوشىشىپ، ئولتۇ-

رۇپ قالدى.

— جانەر! ... ھاي جانەر! ... نېمە ئىش قىلىۋاتىسەن؟ نېمىشقا ئاتمايسەن؟ تېز ئورنۇڭدىن تۇر، چاپسان بول! ... ھەممەيلەن تورۇق تۈلپارنىڭ ئۆلۈمىگە ئېچىنىپ، ئىچى سىيىرىلىپ تۇرغاندا، جانەر قوشۇلدى. ئاكىسى يانان ئۇنىڭ ئوقىياسىدىن ئوق ئۈزەلمەي ئولتۇرۇپ قالغىنىنى كۆرۈپ، قاتتىق قورقۇپ كەتتى. «ياق! بۇ مۇمكىن ئەمەس! باتۇر ئۇنداق قىلماس، ھەرقانداق چە بولسىمۇ، ئۇنىڭ ئۆزىگە قىلغان شاپائىتىنى، كۆرسەتكەن ساداقىتىنى، يەتكۈزگەن دوستلۇقىنى ئۇنتۇپ قالماس، ئاتامنىڭ، شۇبۇ ئاقساقلىنىڭ ئۈمىدىنى، ئىشەنچىنى يەردە قويماس. ئۇنىڭ يۈرىكىنى خۇن قىلماس. ئۇ ئۈنچىۋالا رەھىمسىز، تاش يۈرەك ئەمەس. بولمىسا ئەينى ۋاقىتتا تورۇق تۈلپار ئۈچۈن، بىر ئات، چارپىپاي ئۈچۈن شۇنچىۋالا نادامەت چېكىپ يىغلامتى؟ ئۇ ئىككىمىزنى ئۆز ئىنىسىدەك كۆرىدۇ. بولۇپمۇ جانەرگە بەك ئامراق. ھەرقانچە بولسىمۇ ئۇ مېنىڭ كۆز ئالدىمدا ئىنىم جانەرنى، يۈرەك پارەمنى ئۆلتۈرمەس! ...»

جانەر تولىمۇ كېلىشكەن، قامەتلىك، ئاق كۆڭۈل، مۇلايىم، سەمىمىي، كۆيۈمچان يىگىت ئىدى، ئاتىم، باتۇر، چەبدەس، تۈيى-غۇنلۇقچۇ تېخى. ئۇ ئاشۇ پەزىلەت ۋە ماھارەتلىرى بىلەن يۈرتۈغ چەۋەندازلىرى ئىچىدە، پۈتكۈل ھون قوشۇنىدا خېلىلا كۆزگە كۆرۈنۈپ قالغان، ئالىپ ئاتىلىپ شوھرەت قازانغان، سانغۇن بولۇپ نوپۇز تىكلىگەن. باتۇرمۇ ئۇنىڭدىن چوڭ ئۈمىدلەرنى كۈتەتتى... بىراق ئۇ ئۇنى قىلچە ئىككىلەنمەي، ئازراقمۇ رەھىم قىلماي، ياساق بويىچە چېپىپ تاشلىدى.

بۇ قېتىمقى ئوۋ - شىكار بىر ئاي داۋاملاشتى. بىر ئايدىن كېيىن، يۈرتۈغ قوشۇنى تۆر ئاۋۇلغا تورۇق تۈلپارنىڭ گۆشىنى يەپ، جانەر سانغۇننىڭ جەستىنى كۆتۈرۈپ، ئولجا - غەنىمەتسىز، قۇرۇق قول قايتىپ كەلدى. تۆر ئاۋۇلدىكىلەر ئۇلار تۆۋەن تەرەپكە كېتىپ بىر ئايغىچە قايتىپ كەلمىگەندىن كېيىن، «چىند-

لىقلارغا يولۇقۇپ قالدىمىكىن» دەپ ئەنسىرەپ قېلىشقانىدى. مانا ئەمدى خەۋىرى كېلىۋىدى، ھەممىسى خۇشال بولۇپ، قارشى ئېلىپ كۈتۈۋېلىش ئۈچۈن ئالدىغا چىقتى. ئەنە ئۇلارنىڭ تۇغلىرى، نەيزىلىرى، ئەنە ئۇلار!... ئۇلار بەكمۇ ئاستا، سوقۇشتا يېڭىلىپ قايتقان قوشۇندەك سولشىپ، سالپىيىشىپ كېلىشتى. نېمە بولغاندۇر ئۇلارغا؟ باتۇرغا بىر ئىش بولدىمىكىنە؟!... سۈجۈك بىلەن سۈلسۈلەنىڭ يۈرىكى شۇرىدە قىلىپ ئېغىپ كەتتى. بولۇپ-مۇ سۈلسۈلە ئوتقا چۈشكەن قىلدەك تۇرالماي قالدى. ئۇ باتۇرنى بەكمۇ ياخشى كۆرەتتى. ئۇنى تەڭداشسىز باتۇرۇم، تاغدەك يۆلەن-چۈكۈم، كۆكتەك باشپاناھىم دەپ بىلەتتى. ئۇنىڭدىن ئايرىلسا، ئۇنىڭ مۇھەببىتىدىن مەھرۇم قالسا، دۇنيادا يەككە - يېگانە، يېتىمدەك، تىكەندەك قالاتتى. «يا تەڭرىم! ئۇ بۇنداق كۈننى ھەرگىز كۆرمىسۇن!...» ئۇ چىدىماي، ئاق ئېتىنى چاپتۇرۇپ، توپتىن ئايرىلىپ قوشۇننىڭ، باتۇرنىڭ ئالدىغا ماڭدى.

باتۇرنىڭ كۆڭلى يېرىم، پاراكەندە ئىدى. قوشۇننىڭ ئالدىدا چوڭقۇر ئويغا پېتىپ، ئېزىلىپ، مۇڭلىنىپ كېلىۋاتاتتى. بەلكىم ئۇ تورۇق تۈلپارنى، جانەرنى ئۆلتۈرگىنىدىن، بۇيرۇقنى، لەشكەرى ئىنتىزامنى دەپ ئەڭ ئامراق، ۋاپادار ئىككى ھەمراھىدىن ئايرىلىپ قالغىنىدىن ئۆكۈنۈپ، ھەسرەت چېكىۋاتقاندۇر. بەلكىم باشقىلارنىڭ ئۆزىنى ئىلگىرىكىدەك ئۆكۈش، ياۋۇز، كالا كېسەر دەپ ئەيىبلەشدىن قورقۇپ ياۋاشلاپ قالغاندۇر... ئۇ كەينىدىن كېلىۋاتقانلارنىڭ ۋاراڭ - چۈرۈڭلىرىدىن ئېسەنگىرەپ ئېسىگە كەلدى.

— بىرى كېلىۋاتىدۇ! نېمە ئىش بولغاندۇر؟...

باتۇر بېشىنى كۆتۈرۈپ بىر ئاق ئاتلىقنى كۆردى.

سۈلسۈلە!...

باتۇر ئون مېتىر نېرىدىن ئۇنى تونۇۋالدى. ئۇ نېمىدەپ كەلگەندۇر؟ باشقىلارچۇ؟... ئۇ بىردىنلا سەگەكلەشتى، جىددىي-لەشتى، يۈرىكى ئىختىيارسىز تارتىشىپ، چېكىسىدە سوغۇق تەر

تەپچىرىدى، كۆكۈچ كۆزلىرى يېنىپ، يېرىم يۈمۈلۈپ، تۈكلۈك كۆكۈچ يۈزى لىپىلدىدى. ئۇ ئۈشتۈمتۈت ئېتىنى — تورۇق تۈلپار ئۆلگەندىن كېيىن مىنىۋالغان جانەرنىڭ ئايغىرىنى مېڭىشتىن توختىتىپ، ئۈزەڭگىگە دەسسەپ، ئات ئۈستىدە ئۆرە تۇرۇپ، ئۈنلۈك ئاۋازدا قوشۇنغا بۇيرۇق قىلدى:

— يارىغان!

ئارقىدىن ئۇ ئاۋازلىق ئوقىياسىنى بەتلىدى. ئۇنىڭغا ئەگىشىپ بەش مىڭ چەۋەندازمۇ ئوقىياسىغا ئوق سېلىپ ئېتىشقا تەييارلاندى. ئاق ئاتلىق سۈلسۈلە بارغانچە يېقىنلاپ كەلمەكتە ئىدى. ئىككى يۈز قەدەم... يۈز قەدەم... ئەللىك قەدەم... ئۇنىڭ ئايدەك جامالى ئېنىق كۆرۈندى. «ئاھ!...» لېكىن بۇ نۆۋەت ھېچكىم باتۇرنىڭ ئۈنى چەنلەپ ئاتىدىغانلىقىدىن، ئېتىشقا كۆزى قىيىدىغانلىقىدىن قىلچە گۇمان قىلمىدى.

— ئات!

«ۋىڭ، ۋىڭ، ۋىڭ!...» باتۇر ئاتقان ئاۋازلىق ئوق بوشلۇقىنى يېرىپ ئۇچۇپ بېرىپ سۈلسۈلەنىڭ نازۇك، بىغۇبار، ناتىۋان يۈردىكىگە سانجىلدى. ئۇ: «باتۇر... باتۇرۇم!...» دەپ ئىگراپ ئاتتىن يىقىلدى.

باتۇر بۇ نۆۋەت ئاۋازلىق ئوقىياسىدىن شىردەك ھۆركىرەپ، بۆرىدەك ھۇۋلاپ تۇرۇپ ئوق ئۈزگەندى. ئۈزۈپ بولغاندىن كېيىنمۇ ئۇ ھۆركىرەشتىن، ھۇۋلاشتىن توختىمىدى، ئۇنىڭ ھۆر-كىرىشى، ھۇۋلىشى يا خاپىلىق، قايغۇ - ھەسرەتتىنمۇ، يا خۇشاللىق، بەخت - شادلىقتىنمۇ بىلگىلى بولمايتتى.

بۇ قېتىمقى ئوۋدا تارتقان ھەرەجلىرىدىن، يۈز بەرگەن ئىككى قېتىملىق پاجىئەدىن كېيىن، يۈرتۈغ چەۋەندازلىرى باتۇرنى ئۇزاق-قىچە چېدىردىن چىقماي ياتىدۇ، دەپ ئويلاشقانىدى. بىراق باتۇر

ئۇنداق قىلمىدى. ھېچ ئىش بولمىغاندەك ئۆز ئىشىغا مېڭىۋەردى.
ئۇ تېخىمۇ قەتئىي ئىرادە ۋە كەسكىنلىك بىلەن ئىش كۆرۈپ،
پۈتكۈل قوشۇننى قايتىدىن تەرتىپكە سالدى. ھەرقايسى بارگاھلارغا
ئۈرۈق - قەبىلە ئايرىمىسى بويىچە ئورۇنلاشقان ھون چەۋەندازلىرى
بىرىنى ئۆزئارا ئالماشتۇرۇپ ھەم ئارىلاشتۇرۇپ، ئاندىن يەنە قايتىدىن
بىر توپ - تارماقلارغا بۆلۈپ جايلاشتۇردى. ئۇلارنىڭ سەرى-
كەردە - سانغۇنلىرىنى، مىڭبېشى، يۈزبېشىلىرىنى قايتىدىن تە-
يىنلىدى، قورال - ياراغلارنى، ئات - ئۇلاغلارنى، چارپايىلارنى
قايتىدىن تەقسىملىدى. بۇ ئىشلار تۈگىگەندىن كېيىن ئاۋۋالقىدەكلا
لەشكىرىي مەشىقنى داۋاملاشتۇردى.

شۇنداق كۈنلەرنىڭ بىرىدە ئۇنىڭغا پايتەخت تۈمەنبالىقتىكى
ھون ئوردىسىدىن كىشى كەلدى. ئۇ، تۈمەن تەڭرىقۇتنىڭ يابغۇ-
سى، ئوردىنىڭ ئەم - ئېرەمچىسى ئاتاساغۇنى، پايتەختتىكى ئىلا-
ھى تەڭرىلىكنىڭ باش قامانى ئىنچۇنقان ئاچارىنىڭ قېرىپ، كې-
سەل بولۇپ ئالەمدىن ئۆتكەنلىكىدەك شۇم خەۋەرنى ئەكەلگەنىدى.
باتۇر بۇ شۇم خەۋەرنى ئاڭلاپ قايغۇردى ۋە جىددىيلەشتى. دوستى
ئەرقىلبەگكە قانداق يەتكۈزۈشنى بىلەلمەي قالدى.
— سەن تۈمەنبالىققا بىر بېرىپ كەلمىسەڭ بولمىغۇدەك، —
دېدى ئۇ ئەرقىلنى چېدىرغا چاقىرتىپ.

— نېمە ئىش بىلەن بارىمەن؟ — دېدى ئەرقىل ھېچنېمىنى
چۈشەنمەي، ماڭا بىرەر ئىش تاپشۇرىدىغان ئوخشايدۇ، دەپ
ئويلاپ.

— قامان ئاتاڭ ئاغرىپ قاپتۇ، — دېدى باتۇر، — بېرىپ
كۆرۈپ كەل.

— ئۇ ياشىنىپ قالغان ھەم كېسەلچان ئىدى، — دېدى
ئەرقىل چۆچۈشنىڭ ئورنىغا قاتتىق قايغۇرۇپ، — كۆك تەڭرى
ئۇنى يېنىغا چاقىرىۋاتسا كېرەك.

— ئۇنداق دېمە، ئۇ شىپاھ تاپقاي ئىلاھىم، — باتۇر ئۇنىڭغا
چاندۇرماي تەسەللى بەردى.

— ئېيتقىنىڭ كەلسۇن. مەن ماڭاي ئەمەسە، — دېدى
ئەرقىل.

— بارغىن، — باتۇر چوڭقۇر خۇرسىندى.
— تاپىلايدىغان ئىشلىرىڭ يوقمۇ؟ بولسا ئېيتقىن، — دېدى
ئەرقىل مېڭىش ئالدىدا ئۇنىڭدىن سەل شۈبھىلىنىپ.
ئەرقىلنىڭ بۇ سۆزى باتۇرنى تېخىمۇ جىددىيلەشتۈرۈپ قويدى.
دېمىسىمۇ ئۇ نەچچە كۈندىن بېرى ئەرقىلنى مۇھىم بىر ئىش
بىلەن تۈمەنبالىققا ئەۋەتمىشنى ئويلاپ يۈرەتتى. مانا ئەمدى ئۇنىڭ
ئاتىسى قازا قىپتۇ. بىر ئىش شۇنىڭ بىلەن سۇغا
چىلىشارمۇ؟...

— بۇنداق چاغدا ساڭا بىر ئىشلارنى تاپىلاشقا قانداقمۇ كۆڭلۈم
بارسۇن، — دېدى ئۇ ئۆزىنى بېسىۋېلىپ، — ئەمەلىيەتتە باشقا
ئىشۇم يوق.

— ھېچ ۋەقەسى يوق، باتۇر، تاپىلاۋەر.
— ئۇنداق بولسا... ئۇلۇغ ئانام ئايقاغاننىڭ يېنىغا كىرىپ،
ئۇنى يوقلىغاچ كەل. ئۇنىڭغا مەندىن سالام ئېيت. ئوغلۇڭ
ئامان - ئېسەن دېگىن.

— بۇنى سەن دېمىسەڭمۇ قىلارمەن.
— بولدى، ماڭغىن...
— باتۇر... بىر گېپىڭ بار سېنىڭ، ئىككىلىنىپ، كۆڭلۈم.
نى ئاياپ ئېيتالمايۋاتسەن.
ئەرقىلنىڭ بۇ گېپى باتۇرنى كۆڭلىدىكىنى ئاشكارىلاشقا مەجبۇر
قىلدى.

— شۇنداق!... — دېدى ئۇ يەنە خۇرسىنىپ، — بىراق بۇ
گەپنى كېيىن دېسەممۇ كېچىكمەيمەن. سەن ئاۋۋال تۈمەنبالىققا
بېرىپ كەلگىن.

— ياق، دەۋەرگىن. مەن بىلىمەن. ئۇ مۇھىم گەپ، كېچىك.
تۈرۈشكە بولمايدۇ. ھەرنېمە بولسىمۇ، ئاتام كېسەلدىن ساقىيال.
ماي ئۆلۈپ كەتسىمۇ، مەن ئۇنى چوقۇم بەجا كەلتۈرىمەن.

— دۇرۇس ئېيتىسەن، ئارقىلىق سەن ھامان كۆڭلۈمدىكىنى بىلىۋالسىەن.

— قېنى ئېيتقىن.
— ئۇنداق بولسا، سەن تۈمەنبالىققا بارغاندىن كېيىن، مەيلى قانداق ئىش يۈز بەرسۇن، ئوردىغا كىرىپ ئاتام تۈمەن تەڭرىقۇت بىلەن كۆرۈشۈشنى ئۈنتۈما، ئۇنىڭغا مېنى تىنچ - ئامان، لەشكىدە رېي ئىشلار بىلەن ئالدىراش يۈرۈۋاتىدۇ، چىنىقلىقلاردىن ئوچ ئېلىشنى ئويلاپ يۈرىدۇ، دېگىن. ئاندىن... ئۇنى بۇ يەرگە — تۆر ئاۋۇلغا مېنىڭ نامىدىن تەكلىپ قىل. ئۇ كېلىپ كۆزدىن كەچۈرۈپ، ئوۋ - شىكار قىلىپ قايتسۇن.

— ئوقتۇم.
— بولدى، گېپىم شۇ، ئەمدى ماڭغىن.

ئارقىلىق كەتكەندىن كېيىن باتۇر ئۇنىڭ يولىغا زارىقتى. مانا ھەش - پەش دېگۈچە قىش كېتىپ، نورۇز پەسلىمۇ كىرىپ كەلدى. بىراق ئارقىلىدىن ھېچبىر خەۋەر يوق. ئۇ شۇ كەتكەنچە قايتىپ كەلمىدى. ھەرنېمە بولسىمۇ، ئۇ ئۆزى كەلمىسىمۇ، بىرەر كىشى ئەۋەتىپ گەپ ئېيتىپ بېرىشى كېرەك ئىدىغۇ... كېيىن ئۇ ئارقىلىق ئاتىسى تۈمەن تەڭرىقۇت تەرىپىدىن مەرھۇم ئاتىسى ئىنچۇنقان ئاچارىنىڭ ئورنىغا پايتەختتىكى ئىلاھىي تەڭرىلىككە باش قامان، ئوردىغا يانچۇ قىلىپ تەيىنلەنگەنلىكىنى ئۇقتى. ئەسلىدە مۇنداقكەن - دە!... لېكىن ئۇ باش قامان، يانچۇ بولۇۋېلىپلا مېنى، بۇ يەردىكى ئىشلارنى ئۈنتۈپ كەتمىگەندۇر؟... ياق، ئۇ ھەرگىز ئۇنداق قىلمايدۇ. ئۇ مېنى ئوبدان چۈشىنىدۇ. كۆڭلۈمدىكىمنى بىلىپ تۇرىدۇ. ئۇ چوقۇم مەن تاپشۇرغان ئىشنىڭ كويىدا، تۆر ئاۋۇلنىڭ ئويىدا. ئۇ ئۇزاققا قالماي كىشى ئەۋەتىدۇ!...

راست دېگەندەك، يېڭى يىلنىڭ بېشىدا ئۇنىڭغا خەۋەرچى كەلدى. بىراق خەۋەرچى ئارقىلىدىن ئەمەس، ئاتىسى تۈمەن تەڭرىدە.

قۇتتىن كەلدى. تۈمەن تەڭرىقۇت نورۇز يىغىلىشىدىن كېيىن،
پايتەختكە جەم بولغان ھەرقايسى ھون خان - بەگلىرىنى، ئوردىدا -
كى يانجۇ، ئېلقۇساي، قۇتقۇلارنى، تۈمەنبالىقتىكى ھون ئېسىلزا -
دىلىرىنى ئېلىپ تۆر ئاۋۇلغا يېڭى قۇرۇلغان لەشكەرگاھنى، يېڭى
ساۋۇتلۇق چەۋەندازلار قوشۇنىنى كۆزدىن كەچۈرگىلى كەلگۈدەك.
يەنە چۇغاي تاغلىرىدا ئوۋ - شىكار قىلغۇدەك... بۇ خەۋەر باتۇرنى
ھەم جىددىيلەشتۈردى، ھەم خۇشال قىلدى. «يا تەڭرىم، مەن
كۈتكەن پەيت ئاخىر يېتىپ كەلدى!»

شۇ كۈنى باتۇر يۇرتۇغ سانغۇنى تۇقىش ئوغلاننى، چەۋەنداز
سانغۇنلىرى يانان، شىنزر، ئىچۈر، زاغۇملارنى، باش غوجىدار
بەجەقانى، تاغىسى يۇتچۇچان ۋە ئالچىسى سۈجۈكنى كۆك چىدىر -
غا چاقىرتىپ، جىددىي كېڭەش ئۆتكۈزدى.

— ئاتام تۈمەن تەڭرىقۇت تۆر ئاۋۇلغا كەلگۈدەك، — دېدى
ئۇ گەپ باشلاپ، — ئۇنى لايىقىدا كۈتۈۋالمىساق بولماس. شۇڭا
مەسلىھەت قىلىشايلى دەپ سىلەرنى چاقىرتتىم.

— تەڭرىقۇت كېلەمدىكەن! — دېدى سۈجۈك خۇش خەۋەرنى

ئاڭلاپ، — ئەجەب ياخشى بولدى!
— ئۇ بۇرۇنلا كېلىشى كېرەك ئىدى، — دېدى ئىچۈر ئاتىسىدا -

دىن قېيىداپ.

— ئىشلارنى ئورۇنلاشتۇر، سۇباشى، — دېدى تۇقىش

ئوغلان، — بىز بەجا كەلتۈرمىز!

— ئۇ يالغۇز كەلمەيدۇ، — دېدى باتۇر سۆزىنى داۋام قىل -

لىپ، — پايتەختتىكى نورۇز يىغىلىشىغا جەم بولغان ھەرقايسى

خان - بەگلەرنى، ئوردىدىكى يانجۇ، ئېلقۇساي، قۇتقۇلارنى، پاي -

تەختتىكى ھون ئېسىلزا دىلىرىنى بىللە باشلاپ كېلىدۇ. يەنە ئور -

دىدىكى نەچچە مىڭ يۇرتۇغ سىپاھلىرىنىمۇ ئەگەشتۈرۈپ كېلىشى

مۈمكىن. ئۇلار بۇ يەرگە يەنە ئوۋ - شىكار قىلىدىكەن.

— ئوۋنى قەيەردە قىلىدىكەن؟

— ئۇنى بىز بەلگىلەيدىكەنمىز.

— ئۇنداق بولسا ئۆزۈڭ ئورۇنلاشتۇر. بىز بويسۇنىمىز.
— ئەمەسە سۆزۈمگە قۇلاق سېلىڭلار، بۇ ھەم بۇيرۇق!
كېڭەش ئەھلى سەگەكلىشىپ ئۆزلىرىنى رۇسلىدى، دىققەت
بىلەن باتۇرنىڭ بۇيرۇقىغا قۇلاق سالدى.
— بەجەققان، سەن ئاتام كەلگەندىن كېيىن ئۇنى ۋە كىشىلەر
رىنى ئورۇنلاشتۇرۇشقا، بارگاھتا مېھمان قىلىپ كۈتۈۋېلىشقا
مەسئۇل. چېدىرلارنىڭ، سويۇلىدىغان مال - ۋاراننىڭ، ئاش -
سۇنىڭ غېمىنى ئۆزۈڭ قىلىسەن.
— خوپ!

— تۈمەن چەۋەنداز سانغۇنلىرى يانان، شىننېر، سىلەر ئوۋنى
تەشكىللەشكە مەسئۇل. ئوۋ چۇغاي تېغىنىڭ كۈنچىقىش تەرىپىدە.
كى ئورمانلىقتا بولىدۇ!
— خوپ!

— تۈمەن چەۋەنداز سانغۇنلىرى ئىچۈر، زاغۇمى، سىلەر
لەشكەرگاھنىڭ ئامانلىقىغا مەسئۇل.
— بىلدۇق!

— مەن نېمە ئىش قىلىمەن؟ — يۈتچۈچان ئۆزىگە كەلگەندە
ۋەزىپە تاپشۇرۇلمىغانلىقىنى كۆرۈپ ئورنىدىن تۇرۇپ كەتتى، —
مېنى ياشانغان كۆرۈپ تاشلاپ قويماقچى بولۇۋاتامسەن؟
— ياق، ئاناغا، ساڭا تېخىمۇ مۇھىم ۋەزىپە بار، — دېدى
باتۇر، — ئاتام بۇ يەردىن كەتكۈچە سەن ئارىمىزدا خەۋەرچىلىك
قىلىسەن.

— يارارمەنمۇ؟
— يارايىسەن ھەم ئىشەنچلىكسەن.
ئاندىن ئۇ ئىشلارنى تېخىمۇ تەپسىلىي، ئۇجۇر - بۇجۇرىغىچە
ئورۇنلاشتۇرۇشقا باشلىدى.

— ئوۋدا مەن ئاتامنىڭ يېنىدا بولىمەن، ئۇنىڭ بىلەن بىللە
ئوۋ ئوۋلايمەن. شىننېر، سەن مۇھاپىزەتچى چەۋەندازلىرىڭ بىلەن
ئاتامنى ۋە مېنى قوغدايسەن. مېنىڭ يېنىمدىن بىر قەدەممۇ ئايرىلا.

مايسەن!

— خوپ!

— يانان، سەن بىر تۈمەن كىشىلىك ئوقياچى چەۋەنداز لىرىڭ.
نى باشلاپ، ئورماننىڭ كۈنچىقىش تەرىپىدىكى ئوچۇق يايلاقتا
بىزنىڭ ئورمانلىقتىن ئوۋ قوغلاپ چىقىشىمىزنى كۈتۈپ تەييار ھەم
ھوشيار تۇرسەن!

— خوپ!

— ئىچۈر، زاغۇمى، سىلەر قول ئاستىڭلاردىكى ئىككى تۈمەن
چەۋەنداز بىلەن لەشكەرگاھتا قالسىلەر. كېچە - كۈندۈز ھوشيار
ھەم تەييار ھالەتتە مېنىڭ بۇيرۇقۇمنى كۈتۈپ تۇرىسىلەر. ئېسىڭ.
لاردا بولسۇن، مەيلى قانداق ئىش يۈز بەرسۇن، مېنىڭ بۇيرۇقۇم.
سىز يۆتكەلمەيسىلەر. بۇيرۇقۇم يېتىپ كەلگەندىن كېيىن شۇ
بويىچە ئىش كۆرىسىلەر، قىلچە ئىككىلەنمەيسىلەر، ئۆز بې.
شىمچىلىق قىلمايسىلەر! بۇيرۇقۇمغا بويسۇنمىغۇچىلار قاتتىق
جازالىنىدۇ!

— خوپ!

— بۇيرۇقۇمنى ئاناغام يۈتچۈچان ئۆز ئېغىزى بىلەن سىلەرگە
يەتكۈزىدۇ!

— بىلدۇق!

— ئاناغا، بەجەچقان، سۈجۈك، سىلەر ئوۋدىن كېيىنكى
لەشكەرگاھنىڭ ئىشلىرىغا مەسئۇل.

— ئۇقتۇق!

— خوش، مېنىڭ دەيدىغانلىرىم تۈگىدى. ئەمدى سىلەردىن
سۆز ئاڭلاي. قېنى، قانداق پىكىر - تەكلىپلىرىڭلار بار؟
— سۆزۈڭنىڭ ئورانىدىن قارىغاندا، — دېدى بەجەچقان باتۇر.
نىڭ دېگەندەك جىددىيلىشىپ ئەستايىدىل ئورۇنلاشتۇرۇش قىلىۋات.
قىنىنى كۆرۈپ، — بۇ قېتىمقى ئوۋ ئىلگىرىكىگە ئوخشاشمامدۇ
نېمە؟

— دۇرۇس ئېيتتىڭ، بەجەچقان، — دېدى باتۇر، — بۇ

قېتىمقى ئوۋ ئىلگىرىكى ھەرقانداق بىر چاغدىكىگە ئوخشاشمايدۇ.
ئۇ چوڭ كۆلەملىك بىر ئوۋ بولىدۇ. چوڭ جەڭگە ئوخشىشىدۇ.
شۇڭا ئوۋ جەريانىدا ھەرقانداق بىر ئىش يۈز بېرىشى مۇمكىن.
بىراق مەيلى قانداق ئىش يۈز بەرسۇن، سىلەر چوقۇم ئۆز
ۋەزىپە - مەسئۇلىيىتىڭلارغا سادىق بولۇشۇڭلار، قىلچە بىخەستە.
لىك قىلماسلىقىڭلار، ئۆز ئالدىڭلارغا ئىش كۆرمەسلىكىڭلار،
ھەممە ئىشنى بۇيرۇق بويىچە قىلىشىڭلار كېرەك. بۇ ھەم سىلەر
ئۈچۈن مۇھىم بىر سىناق!

كېڭەش شۇنىڭ بىلەن ئاخىرلاشتى. سۇباشى باتۇر ۋە ئۇنىڭ
قول ئاستىدىكىلەر شۇ ۋاقىتنىڭ ئۆزىدىن باشلاپ، پات - يېقىندا
تۈمەنبالىقتىن يېتىپ كېلىدىغان مېھمانلارنى كۈتۈۋېلىشنىڭ تەي-
يارلىقىغا كىرىشتى.

باھار كەلدى. پەس، گىرىمىسەن كۆك گۈمبىزىدە يېقىملىق
قۇياش كۆرۈندى. ئۇ پۈتكۈل ئالەمگە يورۇقلۇق ۋە خۇشاللىق
بېغىشلىدى. يەر يۈزىدىكى بارلىق مەۋجۇداتقا كۆز قىسىپ ئىللىق
نۇرىنى چاپتى. يەر - زېمىن - قېلىن قار ئاستىدا ياتقان تۈزلەڭ-
لىكلەر، ئېدىرلار، ئورمانلار، ئويمان - دۆڭلەر... ئېغىر يۈكتىن
قۇتۇلدى. قىشچە جىم ياتقان يەر ھەش - پەش دېگۈچە يېپىنچاقلى-
غان ئاق توننى سېلىۋەتتى. داللىلاردا يېشىل مايسىلار جىلۋە قىل-
دى. ئېقىن بويلىرىدا دەل - دەرەخلەر بىخ سۈردى. ھايۋانلار،
ھاشاراتلار جانلىنىپ ئىنىدىن چىقتى. ئۆگۈز - ئېقىنلارغا شىل-
دىرلىشىپ سۇلار كەلدى... باتۇر بۇ يىلقى باھارنىڭ ياخشى باشلى-
نىش بولۇشىنى، پۈتۈن يىلنىڭ خەيرلىك، ئۇتۇقلۇق بولۇشىنى
كۆك تەڭرىدىن تىلىدى. ئۇ كۈتكەن پەيت يېتىپ كەلمەكتە ئىدى.
«يا تەڭرىم، ئۆزۈڭ مەدەت قىلغايىسەن!...»

پايتەخت تۈمەنبالىقتا ئۆتكۈزۈلگەن نورۇز يىغىلىشىدىن كې-
يىن، تۈمەن تەڭرىقۇت ئىككىنچى ئوغلى، تەگىن ئۆگەسى يۈيۈك-
نى، قېيناتىسى - ئوڭ قول بىلگە يانبېيىقانى، يېڭى باش قامان،

يانجۇ ئارقىلىق بەگنى، يىغىلىشقا كەلگەن ھەرقايسى ھون خان - بەگلىرىنى، ئوردىدىكى يانجۇ، ئېلىقۇساي، قۇتقۇلارنى، تۈمەنبالىق - تىكى ئونلىغان ھون ئېسىلزاڭلىرىنى باشلاپ، بۆرىبەگ باشچىلىقىدىكى ئوردىنىڭ يۇرتۇغ قوشۇنىنى ئەگەشتۈرۈپ تۆر ئاۋۇلغا يېتىپ كەلدى. سۇباشى باتۇر ئالىپ قىرىق بەش مىڭ كىشىلىك ساۋۇتلۇق چەۋەندازلار قوشۇنى بىلەن ئۇلارنى قىزغىن قارشى ئالدى. تۈمەن تەڭرىقۇت يېتىپ كېلىش بىلەن تەڭ تۆر ئاۋۇل بايرام تۈسىگە كىردى. بۇ يىلقى نورۇز بايرىمىنىڭ داۋامى تۆر ئاۋۇلدا باشلاندى. ئالدى بىلەن تەڭرىقۇتتىن تارتىپ ئاددىي مال باققۇچى - لارغىچە ھەممەيلەن تەڭرىگە تېۋىنىپ، ۋاقىتلىق ياسالغان تەڭرى - مىكلىدە ئىبادەت قىلدى. پۈتۈن لەشكەرگاھتا ھەرقايسى قەبىلە، لەشكەرىي توپلار بويىچە قازانلار ئېسىلىپ، مال - ۋارانلار سويۇلۇپ، نەزىر ئېشى پىشۇرۇلدى. سورۇنلار قۇرۇلۇپ، توپ - توپ قامانلار نەي، تۈمرۈكلىرىنى چېلىشىپ پېرە ئويناپ، نورۇز بايرىمىنىڭ شەنىگە، تەڭرىقۇتقا ئاتالغان قەسىدىلەرنى ئوقۇدى. قاملار سورۇنغا چۈشۈپ ئۈسسۈل - ساما سېلىشتى، ئاندىن باتۇر تەربىيە - لەپ چېنىقتۇرغان ساۋۇتلۇق ھون چەۋەندازلىرى ئات چاپتۇرۇپ، قىلىچ جەۋلان قىلىپ، نەيزە تاشلاپ، ئوقيا ئېتىپ، لەشكەرىي ماھارەت كۆرسەتتى. پالۋانلار چېلىشىپ، ئېلىشىپ، بۇقا كۆتۈرۈپ مۇسابىقىلەشتى. بايرام ئىنتايىن قىزغىن كەيپىيات ۋە داغدۇغا بىلەن بىرنەچچە كۈن داۋاملاشتى.

تۈمەن تەڭرىقۇت يېڭى قۇرۇلغان لەشكەرگاھنى، بۇ يەرگە توپلانغان ھون چەۋەندازلىرىنى ۋە ئۇلارنىڭ مەشىق - ماھارەتلىرىنى كۆزدىن كەچۈرۈپ ئىنتايىن مەمنۇن بولدى. چوڭ ئوغلى باتۇرنىڭ بۇ ئەجر - تۆھپىلىرىنى كىشىلەرنىڭ ئالدىدا ماختاپ: «يارايسەن، قولۇڭدىن ئىش كېلىدىكەن، سەن بىر ئۇلۇغ ئاتلىق لەشكەرىي ئاتامان بولۇشقا مۇناسىپ. سەن چوقۇم چوڭ ئىشلارنى ۋۇجۇدقا چىقىرايەن. ئولۇغۇزار يۈرۈشلەرنى قوزغاپ، شانلىق غەلىبىلەرنى قازىنالايسەن!» دېدى ۋە بۇ يىل كۈزدە چېنىقماقچىلارغا

قوشۇن تارتىپ، ھونلارنىڭ قىساسىنى ئېلىپ، ئار - نومۇسىنى ئاقلاشنى، قولدىن كەتكەن زېمىنلارنى قايتۇرۇۋېلىشنى بۇيرۇدى.

بايرام ئاخىرلىشاي دېگەندە، تۈمەن تەڭرىقۇت كۈنگە ۋە ئايغا قاراپ، قۇتلۇق كۈننىڭ يېتىپ كەلگەنلىكىنى، بۇ ئوۋ ئوۋلاشنىڭ ياخشى پەيتى ئىكەنلىكىنى ھېس قىلدى ۋە چوڭ ئوغلى، سۇباشى باتۇر ئالىپقا ئوۋنى باشلاش تەكلىپىنى بەردى. باتۇر پىلان بويىچە قول ئاستىدىكى قىرىق بەش مىڭ ھون چەۋەندازىنىڭ يىگىرمە مىڭىنى لەشكەرگاھتا قالدۇرۇپ، يىگىرمە بەش مىڭىنى چۇغاي تېغىنىڭ كۈنچىقىش تەرىپىگە ئاتلاندى. بۇلاردىن ئون مىڭ كىشى ئوۋ بولىدىغان ئورمانلىقنى قورشاپ مۇھاسىرىگە ئالدى. بىر مىڭ ئوقياچى چەۋەنداز ئورمانلىقنىڭ كۈنچىقىش تەرىپىدىكى ئوۋ-چۇق يايلاقتا ئوقىيالىرىنى بەتلەپ، بۇيرۇق كۈتۈپ تۇردى. قالغان بەش مىڭ چەۋەنداز باتۇرغا ئەگىشىپ، تۈمەن تەڭرىقۇتنىڭ كىشىلىرى بىلەن بىللە ئوۋغا ئاتلاندى.

باتۇرنىڭ بۇ ئورۇنلاشتۇرۇشىدىن تۈمەن تەڭرىقۇت ناھايىتى خۇرسەن بولدى، كەيپى چاغ، خۇشال، خاتىرجەم ھالدا ھەرقايسى ھون خان - بەگلىرىنى، يابغۇلىرىنى، يۇرتۇغ سىپاھلىرىنى ئەگەشتۈرۈپ ئوۋغا ئاتلاندى.

— تەڭرىقۇت ئاتا، — دېدى باتۇر ئوۋ مەيدانىغا كېتىۋېتىپ، ئاتىسىغا ياندىشىپ مېڭىپ، — ئوۋدا نېمە ئوۋلىغۇڭ بار؟
— بۇنىڭدا ئوۋغا قارايمەن - دە، — دېدى تەڭرىقۇت.
— بۇ ئورمانلىقتا ئوۋ - كېيىك ناھايىتى كۆپ. قۇلان، بۇغا - جەرەن، تۈلكە، سۆسەر، يەنە ئاق بۆرە، ئاق شۇڭقار - مۇ بار.

— شۇنداقمۇ؟! — تۈمەن تەڭرىقۇت خۇشال بولۇپ ھاياجلاندى، — ئۇنداق بولسا مەن ئاق بۆرە بىلەن ئاق شۇڭقار ئوۋلايمەن!
— چوقۇم ئوۋلىيالايمەن، تەڭرىقۇت ئاتا، — دېدى باتۇر ئۇنىڭ خۇشاللىقىغا ئورتاقلىشىپ.

ئاندىن ئۇ ئېتىنى سەل ئاستىلىتىپ، تەڭرىقۇتنىڭ كەينىدىن
كېتىۋاتقان ئەرقىلگە يانداشتى.
— سېنىڭچۇ، سېنىڭ نېمە ئوۋلىغۇڭ بار، ئەرقىل؟ — دېدى
ئۇ ئۇنىڭغا.

— مەن ساڭا قارايمەن، — دېدى ئەرقىل مەنىلىك ھەم
كەسكىن قىلىپ.

ئاندىن ئۇلار كۆز بېقىشىپ، كۆڭۈل سىرلىرىنى ئىزھار
قىلىشقاندىن كېيىن يۈرۈپ كېتىشتى.

مانا، ئوۋمۇ باشلاندى. ئورمانلىقتا ئوۋ - كېيىكلەر كۆپ
ئىدى. تۈمەن تەڭرىقۇت ئورمانلىقنىڭ كۈنپېتىش تەرىپىدىن كى-
رىپ، ئوۋلىيالىغانلىرىنى ئوۋلاپ، ئوۋلىيالىغانلىرىنى قوغلاپ،
كۈنچىقىش تەرەپكە قاراپ ئىلگىرىلىدى. ئەنە ئاق بۆرىمۇ يولۇقتى.
ئۇ ھەقىقەتەنمۇ چىرايلىق ھەم چەبدەس ئىدى. تۈمەن تەڭرىقۇت
ئۇنى ئوۋلاپ ئىنتايىن خۇشال بولدى. ئەمدى ئاق شۇڭقار ئۇچرىد-
سا، ئۇنى ئوۋلىسا، بولسا تىرىك، زەخمى يەتكۈزمەي تۇتۇۋالسا.
ئۇ ئاز ئۇچرايدىغان، ناھايىتى چىرايلىق، ئەتىۋارلىق قۇش. ئۇنى
ئوۋلاش چەكسىز خۇشاللىق، ئابروى - ئىناۋەت، شان -
شەرەپ! ...

باتۇر ئوۋ قوغلاپ كېتىۋېتىپ، ئورمانلىقنىڭ شەرقىي چېتىگە
يېقىنلاپ قالغانلىقىنى ھېس قىلدى. ئۇ ئەنە شۇ چاغدا ئاتىسى
تۈمەن تەڭرىقۇتقا بۆلۈنۈپ ئاق شۇڭقار ئىزدەش تەكلىپىنى بەردى.
تەڭرىقۇت قوشۇلدى. ئوۋ قوشۇنى ئىككىگە بۆلۈندى. باتۇر ئىند-
سى، تۈمەن چەۋەنداز سانغۇنى شىنزىرىنى ئېلىپ توپتىن ئايرىلدى.
ئورمانلىقنىڭ شەرقىي چېتى، ئوچۇق، تۈپتۈز يايلاق ئىدى.
تۈمەن چەۋەنداز سانغۇنى يانان بۇ يەردە ئون مىڭ كىشىلىك ئوقيا-
چى چەۋەندازلىرىنى ياي شەكلىدە سەپكە تىزىپ، سۇباشى باتۇر
ئالىپنىڭ يېتىپ كېلىشىنى كۈتۈپ تۇراتتى. ئەنە باتۇرمۇ يېتىپ
كەلدى. ئۇ بەش مىڭ كىشىلىك قوشۇننى ئەگەشتۈرۈپ توپقا
قوشۇلدى.

— ھوشىيار ھەم تەييار تۇرۇڭلار، ئوۋ ئوۋلاش باشلىنىدۇ!
— دەدى ئۇ قوشۇنغا جىددىي بۇيرۇق قىلىپ.
ئۇنىڭ كۆزلىرىگە قان تولۇپ قىزارغان، چىرايى سۈرلۈك ھەم قورقۇنچلۇق ئىدى. بەئەينى توپ ئىچىدە خوجايىنلىق تالىدە شىپ، رەقىبىگە خىزمەت قىلىۋاتقان كۆك بۆرىگە ئوخشايتتى. ئۇ ياي شەكىللىك ئوقياچى چەۋەندازلار سېپىنىڭ ئوتتۇرىسىدا بىر چاقىرىم يىراقلىقتا قارىيىپ تۇرغان ئورمانلىقنىڭ چېتىنى كۆزدە تىپ تۇراتتى. دەل مۇشۇ پەيتتە، ئورمانلىقتىن بىر ئاق شۇڭقار ئۇچۇپ چىقىپ، ئۇ تۇرغان تەرەپكە قاراپ پەرۋاز قىلدى. ئۇنىڭ كەينىدىن نۇرغۇنلىغان قۇلان، بۇغا - جەرەن، تۈلكە، سۆسەرلەر ئۈرگۈپ يۈگۈرۈشتى. ئۇلارنىڭ كەينىدىن تۈمەن تەڭرىقۇت، تەگىن ئۆگە يۈيۈك، ئوڭ قول بىلگە يانبېيىقان، ئوڭ - سول قول ئۇلۇغ سانغۇنلار، ئوڭ - سول قول يانجۇ، ئېلىقۇساي، قۇتقۇلار، سانغۇن بۆرىبەگ... ئات چاپتۇرۇپ چىقىپ كەلدى.
— يارىغان!

باتۇر كۆك بۆرىدەك ھۇۋلاپ، ئوقياچى چەۋەندازلارغا بۇيرۇق قىلدى. بىر يېرىم تۈمەن ئوقياچى چەۋەنداز يالىرىغا ئوق سېلىپ تەييار بولدى. باتۇر ئاۋازلىق ئوقياسىنى بەتلەپ، كۆكتە پەرۋاز قىلىۋاتقان ئاق شۇڭقارنى قارىغا ئالدى.
— ئات!

تۈمەنلىگەن يا ئوقى «ۋىز - ۋىز» قىلىپ ئاۋاز چىقىرىپ، كۆككە قاراپ ئۇچتى. ئاق شۇڭقارنىڭ بەدىنىگە نەچچە تال ئوق سانجىلىپ پالاقلاپ يەرگە چۈشتى. ئوۋچىلار ئوۋ قوغلاپ ئورماندىن لىقتىن چىقتى. باتۇرنىڭ قوشۇنى توسۇپ مۇھاسىرىگە ئالدى، ئوۋ قاياققا قېچىشنى بىلمەي قۇتراۋاتقان ئولجىنى ئوۋلاش بىلەن تېخىدە مۇقىزىپ كەتتى. دەل مۇشۇ چاغدا باتۇر شىردەك ھۆركىرەپ، بۆرىدەك ھۇۋلاپ، قوشۇنغا بۇيرۇق قىلدى.
— يارىغان!

چەۋەندازلار يەنە يالىرىغا ئوق سالدى. باتۇرمۇ ئاۋازلىق ئوقيا.

سنى بەتلىدى. بۇ نوۋەت ئۇ ئاتىسى تۈمەن تەڭرىقۇتنى قارىغا ئالدى.

— ئات!

ئاندىن ئۇ ئىنىسى يۈيۈكنى، ئوڭ قول بىلگە يانېپقاننى، ئوڭ - سول قول ئۇلۇغ سانغۇنلارنى، ئاتىسى تۈمەن تەڭرىقۇت تەرەپتىكى ھون - خان بەگلىرىنى قارىغا ئېلىپ، ئارقا - ئارقىدىن ئاۋازلىق ئوق ئۈزدى. ئوقلار يۈرەكلىرىگە بەدىنىگە سانجىلىپ ئاتلىرىدىن غۇلاشتى. بۇنى كۆرۈپ، تۈمەن تەڭرىقۇتنىڭ يۈرتۈغ قوشۇنى سانغۇن بۆرىبەگ باشچىلىقىدا باتۇرنىڭ قوشۇنىغا قاراپ ئېتىلدى. قايناق ئوۋ قانلىق جەڭگە ئايلىنىش ئالدىدا تۇراتتى. باتۇر يېنىدا تۇرغان تاغىسى يۈتچۈچاننى چاقىردى.

— بۇ يەردىكى ئىشلارغا مەن بار، ئاناغا! — دېدى ئۇ، — سەن تېزدىن تۆر ئاۋۇلغا بېرىپ، ئىچۈر بىلەن زاغۇمىغا بۇيرۇقۇم. نى يەتكۈز. ئۇلار دەرھال ئاتلىنىپ تۈمەنبالىققا يۈرۈش قىلسۇن! — خوپ!

تاغىسى كەتكەندىن كېيىن، باتۇر تۈمەن چەۋەنداز سانغۇنلىرى يانان بىلەن شىنزىرغا بۇيرۇق قىلدى. — ھۇجۇمغا ئۆتۈڭلار! قارشىلىق قىلغانلارنى قىرىپ تاشلاڭ. لار، ئەل بولغانلار ئامان قالسۇن!

چۇغاي تېغى ئېتىكىدىكى قانلىق جەڭ ئىككى كۈن داۋام قىلدى. ئىككى كۈندىن كېيىن، نۇسرەت قۇياشى باتۇرنىڭ بېشىدا پارلىدى، ئۇ جەسەتلەرگە تولغان مۇدەھىش جەڭ مەيدانىغا قاراپ چوڭقۇر نەپەس ئالدى. شۇ چاغدا، بۇ جەڭدە ئالاھىدە خىزمەت كۆرسەتكەن قۇياندىلىق ئوتتۇرا ياش بىر ھون چەۋەندازى باتۇرنىڭ يېنىغا كېلىپ، ئۇنىڭغا دانىشمەنلىك بىلەن مۇنداق دېدى:

ئازۇن تۈنى - كۈندۈزى يەلكىن كەچەر،

كىمىنى قالى ساتغا ساكۇچىن كەۋەر.

(زاماننىڭ كۈن - تۈنى يولۇچىلاردەك ئۆتدۇ. ئۇ كىمنى
 چەپلىسە شۇنىڭ كۈنى ئاخىرلىشىدۇ.)
 — دۇرۇس، — دېدى باتۇر يىراقلارغا نەزەر تاشلاپ، —
 بەلكى چاقى ئاتامنى دەسسدى. ئۇنىڭ كۈنى ئەمدى ئاخىرلاشتى!
 مىلادىيىدىن بۇرۇنقى 209 - يىلى تۇنجى ئەۋلاد ھون تەڭرىدە.
 قۇتى تۈمەنخاننىڭ چوڭ ئوغلى باتۇرخان ئاتىسى تۈمەن تەڭرىقۇتنى
 ئۆلتۈرۈپ، ھون تەختىنى تارتىۋالدى. ئۇ باتۇر ھون چەۋەندازىدە.
 رى ۋە ئەلكۈنى تەرىپىدىن «ئالىپ باتۇر، باتۇر تەڭرىقۇت» دەپ
 ئاتالدى ۋە مۇشۇ نام بىلەن سەلتەنەتلىك تارىخ بېتىدىن مەڭگۈلۈك
 ئورۇن ئالدى.

2005 - يىلى 9 - ئاينىڭ 8 - كۈنى

قاراقاش

باتۇر تەڭرىقۇت

(رومان)

ئاپتورى: ئادىل ئابدۇللا بەگىيار
مەسئۇل مۇھەررىرى: زىلەيخا ئەزىز
مەسئۇل كوررېكتورى: مېھرىگۈل ئوبۇلقاسىم
مۇقاۋىسىنى لايىھىلىگۈچى: مىرادىل ئابىت
نەشر قىلىپ تارقاقچۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى: 830001
باسقۇچى: شىنجاڭ جىنپەن مەتبەئە چەكلىك شىركىتى
سانقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 880×1230 مىللىمېتىر 1/32
باسما تاۋىقى: 17.25
نەشرى: 2007 - يىلى 5 - ئاي 1 - نەشرى
باسمىسى: 2007 - يىلى 5 - ئاي 1 - بېسىلشى
تراژى: 1-6100
كىتاب نومۇرى: ISBN 978-7-228-09821-7
باھاسى: 33.00 يۈەن



مۇقاۋىنى لايىھىلىگۈچى: مۇراددىل ئابىد
خەتتات: ئابلىكەمجان زۇنۇن جەۋلاننى



بەدەشكەنەت

ISBN 978-7-228-09821-7



9 787228 098217 >

(民文) 定价:33.00元